


श्री स्वाभिनारायणो विजयतेतराम्

महाभारत द्रोण पर्व

महर्षि व्यास कृत

महाभारत

(द्रोण पर्व)



Sanskrit text of Ved Vyas's

Mahābhārat

(7. Drona Parva)

MAHABHARATA : AN INTRODUCTION

Mahabharat, which literally means 'the great story of Bharat dynasty' is part of the Hindu *Itihās*, i.e. 'that which happened'. It is an extraordinary story of sibling rivalry, diplomatic maneuvering and shifting of human values culminating in a direct confrontation on the battlefield of Kurukshetra between five sons of King Pandu (Pandavas) and hundred sons of King Dhritarastra (Kauravas). It's a tale of tragic war which pitted brothers against brothers, sons against fathers and students against teachers. Exceptional characters, in-depth and complex set of interwoven relationships and dramatization on a grand scale makes this epic a memorable one. It's also a saga which marks the end of an era (dvapar Yuga) wherein characters lived up to morals, values and principles to the beginning of an era (Kali Yuga), wherein selfishness, deceit and immorality rules the reins.

Besides compelling drama and riveting plot, Mahabharata is unique in many ways. Larger than life characters including that of Lord Krishna, considered as an incarnation of Lord Vishnu; Bhishma - great grandfather of principle warriors, who pledged to serve the kingdom of Hastinapur and ended up being a silent witness of its fall; Arjuna - unparalleled archer of that time, who laid down his arms at the beginning of the war; Karna - son of Kunti who ended up on the enemy camp due to misfortune; Yudhisthir - an icon of truth who was compelled to lie to win over the battle; Duryodhan - son of blind king whose unending ambitions became the root cause of trouble; Dronacharya - accomplished teacher of that time, who was forced to fight against his favorite student Arjuna...all make this epic spectacular and fascinating.

Every single incident of Mahabharata is full of twists and turns - whether be it the game of dice between brothers or be it the 13 years exile of Pandavas in the forest with a condition of anonymity for the last year, or be it a mysterious fire in the house of wax and Pandava's miraculous escape thereof or be it the laying down of arms by dishearten Arjuna in the battlefield, which resulted in delivery of the message of Bhagavad-Gita (song of the supreme) by Lord Krishna or be it the deftness of Krishna in navigating Pandavas to victory and beyond. In a way, Ramayana and Mahabharata form the very basis of cultural consciousness that symbolize Hinduism. It's not a surprise that Mahabharata has attracted tremendous interest among literates and common man alike of India or East Asia but pundits and philosophers all over the world.

A timeless creation of **Sage Ved Vyasa** (who himself is one of the character of this epic) and one of the longest poem of all times, Mahabharata is divided into eighteen books or chapters (called Parvas) namely 01. Adi Parva; 02. Sabha Parva; 03. Aranyak Parva or Van Parva; 04. Virat Parva; 05. Udyog Parva; 06. Bhishma Parva; 07. Drona Parva; 08. Karna Parva; 09. Shalya Parva; 10. Sauptika Parva; 11. Stri Parva; 12. Shanti Parva; 13. Anushashana Parva; 14. Ashwamegha Parva; 15. Ashramvasik Parva; 16. Musala Parva; 17. Mahaprasthanika Parva and 18. Swargarohan Parva.

It is interesting to note that Bhagavad-Gita, most sacred text of Hindus having great philosophical impact, is part of Mahabharata (Bhishma Parva). Similarly, Vishnu Sahasranama, the most famous hymn of Lord Vishnu containing thousand names of the Supreme is part of Anushashana Parva. Other principal stories that are part of Mahabharata includes the life and works of Lord Krishna (Krishnavatar) woven throughout various chapters of Mahabharata, the love story of Nala and Damayanti as well as an abbreviated Ramayana in Aranyak Parva.

Here, you will find the Sanskrit text of Drona Parva, 7th chapter of Mahabharata. To read principal stories of Mahabharata in Gujarati, please visit www.swargarohan.org, where you will also find exclusive reference on Characters of Mahabharata [Glossary section].



१. जनमेजय उवाच

तमप्रतिमसत्त्वौजोबलवीर्यपराक्रमम् ।
 हतं देवव्रतं श्रुत्वा पाञ्चाल्येन शिखण्डिना ॥०१॥
 धृतराष्ट्रस्तदा राजा शोकव्याकुलचेतनः ।
 किमचेष्टत विप्रर्षे हते पितरि वीर्यवान् ॥०२॥
 तस्य पुत्रो हि भगवन्भीष्मद्रोणमुखै रथैः ।
 पराजित्य महेष्वासान्पाण्डवान्नाज्यमिच्छति ॥०३॥
 तस्मिन्हते तु भगवन्केतौ सर्वधनुष्मताम् ।
 यदचेष्टत कौरव्यस्तन्मे ब्रूहि द्विजोत्तम ॥०४॥

वैशंपायन उवाच

निहतं पितरं श्रुत्वा धृतराष्ट्रो जनाधिपः ।
 लेभे न शान्तिं कौरव्यश्चिन्ताशोकपरायणः ॥०५॥
 तस्य चिन्तयतो दुःखमनिशं पार्थिवस्य तत् ।
 आजगाम विशुद्धात्मा पुनर्गावल्गणिस्तदा ॥०६॥
 शिबिरात्संजयं प्राप्तं निशि नागाह्वयं पुरम् ।
 आम्बिकेयो महाराज धृतराष्ट्रोऽन्वपृच्छत ॥०७॥
 श्रुत्वा भीष्मस्य निधनमप्रहृष्टमना भृशम् ।
 पुत्राणां जयमाकाङ्क्षन्विललापातुरो यथा ॥०८॥

धृतराष्ट्र उवाच

संसाध्य तु महात्मानं भीष्मं भीमपराक्रमम् ।
 किमकार्षुः परं तात कुरवः कालचोदिताः ॥०९॥
 तस्मिन्विनिहते शूरे दुराधर्षे महौजसि ।
 किं नु स्वित्कुरवोऽकार्षुर्निमग्नाः शोकसागरे ॥१०॥
 तदुदीर्णं महत्सैन्यं त्रैलोक्यस्यापि संजय ।
 भयमुत्पादयेतीव्रं पाण्डवानां महात्मनाम् ॥११॥
 देवव्रते तु निहते कुरूणामृषभे तदा ।
 यदकार्षुर्नृपतयस्तन्ममाचक्ष्व संजय ॥१२॥

संजय उवाच

शृणु राजन्नेकमना वचनं ब्रुवतो मम ।
 यत्ते पुत्रास्तदाकार्षुर्हते देवव्रते मृधे ॥१३॥
 निहते तु तदा भीष्मे राजन्सत्यपराक्रमे ।
 तावकाः पाण्डवेयाश्च प्राध्यायन्त पृथक्पृथक् ॥१४॥

विस्मिताश्च प्रहृष्टाश्च क्षत्रधर्मं निशाम्य ते ।
 स्वधर्मं निन्दमानाश्च प्रणिपत्य महात्मने ॥१५॥
 शयनं कल्पयामासुर्भीष्मायामिततेजसे ।
 सोपधानं नरव्याघ्र शरैः संनतपर्वभिः ॥१६॥
 विधाय रक्षां भीष्माय समाभाष्य परस्परम् ।
 अनुमान्य च गाङ्गेयं कृत्वा चापि प्रदक्षिणम् ॥१७॥
 क्रोधसंरक्तनयनाः समवेक्ष्य परस्परम् ।
 पुनर्युद्धाय निर्जग्मुः क्षत्रियाः कालचोदिताः ॥१८॥
 ततस्तूर्यनिनादैश्च भेरीणां च महास्वनैः ।
 तावकानामनीकानि परेषां चापि निर्ययुः ॥१९॥
 व्यावृत्तेऽहनि राजेन्द्र पतिते जाह्नवीसुते ।
 अमर्षवशमापन्नाः कालोपहतचेतसः ॥२०॥
 अनादृत्य वचः पथ्यं गाङ्गेयस्य महात्मनः ।
 निर्ययुर्भरतश्रेष्ठाः शस्त्राण्यादाय सर्वशः ॥२१॥
 मोहात्तव सपुत्रस्य वधाच्छांतनवस्य च ।
 कौरव्या मृत्युसाद्भूताः सहिताः सर्वराजभिः ॥२२॥
 अजावय इवागोपा वने श्वापदसंकुले ।
 भृशमुद्विग्णमनसो हीना देवव्रतेन ते ॥२३॥
 पतिते भरतश्रेष्ठे बभूव कुरुवाहिनी ।
 घौरिवापेतनक्षत्रा हीनं खमिव वायुना ॥२४॥
 विपन्नसस्येव मही वाक्चैवासंस्कृता यथा ।
 आसुरीव यथा सेना निगृहीते पुरा बलौ ॥२५॥
 विधवेव वरारोहा शुष्कतोयेव निम्नगा ।
 वृकैरिव वने रुद्धा पृषती हतयूथपा ॥२६॥
 स्वाधर्षा हतसिंहेव महती गिरिकन्दरा ।
 भारती भरतश्रेष्ठ पतिते जाह्नवीसुते ॥२७॥
 विष्वग्वातहता रुग्णा नौरिवासीन्महार्णवे ।
 बलिभिः पाण्डवैर्वीरेर्लब्धलक्षैर्भृशार्दिता ॥२८॥
 सा तदासीद्भृशं सेना व्याकुलाश्वरथद्विपा ।
 विषण्णभूयिष्ठनरा कृपणा द्रष्टुमाबभौ ॥२९॥
 तस्यां त्रस्ता नृपतयः सैनिकाश्च पृथग्विधाः ।
 पाताल इव मज्जन्तो हीना देवव्रतेन ते ।

कर्णं हि कुरवोऽस्मार्षुः स हि देवव्रतोपमः ॥३०॥
 सर्वशस्त्रभृतां श्रेष्ठं रोचमानमिवातिथिम् ।
 बन्धुमापद्रतस्येव तमेवोपागमन्मनः ॥३१॥
 चुक्रुशुः कर्णं कर्णेति तत्र भारत पार्थिवाः ।
 राधेयं हितमस्माकं सूतपुत्रं तनुत्यजम् ॥३२॥
 स हि नायुध्यत तदा दशाहानि महायशाः ।
 सामात्यबन्धुः कर्णो वै तमाह्वयत माचिरम् ॥३३॥
 भीष्मेण हि महाबाहुः सर्वक्षत्रस्य पश्यतः ।
 रथेषु गण्यमानेषु बलविक्रमशालिषु ।
 संख्यातोऽर्धरथः कर्णो द्विगुणः सन्नरर्षभः ॥३४॥
 रथातिरथसंख्यायां योऽग्रणीः शूरसंमतः ।
 पितृवित्ताम्बुदेवेशानपि यो योद्धुमुत्सहेत् ॥३५॥
 स तु तेनैव कोपेन राजन्गाङ्गेयमुक्तवान् ।
 त्वयि जीवति कौरव्य नाहं योत्स्ये कथंचन ॥३६॥
 त्वया तु पाण्डवेयेषु निहतेषु महामृधे ।
 दुर्योधनमनुज्ञाप्य वनं यास्यामि कौरव ॥३७॥
 पाण्डवैर्वा हते भीष्मे त्वयि स्वर्गमुपेयुषि ।
 हन्तास्म्येकरथेनैव कृत्स्नान्यान्मन्यसे रथान् ॥३८॥
 एवमुक्त्वा महाराज दशाहानि महायशाः ।
 नायुध्यत ततः कर्णः पुत्रस्य तव संमते ॥३९॥
 भीष्मः समरविक्रान्तः पाण्डवेयस्य पार्थिव ।
 जघान समरे योधानसंख्येयपराक्रमः ॥४०॥
 तस्मिंस्तु निहते शूरे सत्यसंधे महौजसि ।
 त्वत्सुताः कर्णमस्मार्षुस्तर्तुकामा इव प्लवम् ॥४१॥
 तावकास्तव पुत्राश्च सहिताः सर्वराजभिः ।
 हा कर्ण इति चाक्रन्दन्कालोऽयमिति चाब्रुवन् ॥४२॥
 जामदग्न्याभ्यनुज्ञातमस्त्रे दुर्वारपौरुषम् ।
 अगमन्नो मनः कर्णं बन्धुमात्ययिकेष्विव ॥४३॥
 स हि शक्तो रणे राजंस्त्रातुमस्मान्महाभयात् ।
 त्रिदशानिव गोविन्दः सततं सुमहाभयात् ॥४४॥

वैशंपायन उवाच

तथा कर्णं युधि वरं कीर्तयन्तं पुनः पुनः ।

आशीविषवदुच्छवस्य धृतराष्ट्रोऽब्रवीदिदम् ॥४५॥
 यत्तद्वैकर्तनं कर्णमगमद्वो मनस्तदा ।
 अप्यपश्यत राधेयं सूतपुत्रं तनुत्यजम् ॥४६॥
 अपि तन्न मृषाकार्षीद्युधि सत्यपराक्रमः ।
 संभ्रान्तानां तदार्यानां त्रस्तानां त्राणमिच्छताम् ॥४७॥
 अपि तत्पूरयां चक्रे धनुर्धरवरो युधि ।
 यत्तद्विनिहते भीष्मे कौरवाणामपावृतम् ॥४८॥
 तत्खण्डं पूरयामास परेषामादधद्भयम् ।
 कृतवान्मम पुत्राणां जयाशां सफलामपि ॥४९॥

* * *

२. संजय उवाच

हतं भीष्ममाधिरथिर्विदित्वा भिन्नां नावमिवात्यगाधे कुरूणाम् ।
 सोदर्यवद्व्यसनात्सूतपुत्रः संतारयिष्यंस्तव पुत्रस्य सेनाम् ॥०१॥
 श्रुत्वा तु कर्णः पुरुषेन्द्रमच्युतं निपातितं शांतनवं महारथम् ।
 अथोपायात्पूर्णममित्रकर्शनो धनुर्धराणां प्रवरस्तदा वृषः ॥०२॥
 हते तु भीष्मे रथसत्तमे परैर्निमज्जतीं नावमिवार्णवे कुरून् ।
 पितेव पुत्रांस्त्वरितोऽभ्ययात्ततः संतारयिष्यंस्तव पुत्रस्य सेनाम् ॥०३॥

कर्ण उवाच

यस्मिन्धृतिर्बुद्धिपराक्रमौजो दमः सत्यं वीरगुणाश्च सर्वे ।
 अस्त्राणि दिव्यान्यथ संनतिर्हीः प्रिया च वागनपायीनि भीष्मे ॥०४॥
 ब्रह्मद्विषघ्ने सततं कृतज्ञे सनातनं चन्द्रमसीव लक्ष्म ।
 स चेत्प्रशान्तः परवीरहन्ता मन्ये हतानेव हि सर्वयोधान् ॥०५॥
 नेह ध्रुवं किंचन जातु विद्यते अस्मिँल्लोके कर्मणोऽनित्ययोगात् ।
 सूर्योदये को हि विमुक्तसंशयो भावं कुर्वीताद्य महाव्रते हते ॥०६॥
 वसुप्रभावे वसुवीर्यसंभवे गते वसूनेव वसुंधराधिपे ।
 वसूनि पुत्रांश्च वसुंधरां तथा कुरूंश्च शोचध्वमिमां च वाहिनीम् ॥०७॥

संजय उवाच

महाप्रभावे वरदे निपातिते लोकश्रेष्ठे शांतनवे महौजसि ।
 पराजितेषु भरतेषु दुर्मनाः कर्णो भृशं न्यश्वसदश्रु वर्तयन् ॥०८॥
 इदं तु राधेयवचो निशम्य ते सुताश्च राजंस्तव सैनिकाश्च ह ।
 परस्परं चुक्रुशुरार्तिजं भृशं तदाश्रु नेत्रैर्मुमुचुर्हि शब्दवत् ॥०९॥
 प्रवर्तमाने तु पुनर्महाहवे विगाह्यमानासु चमूषु पार्थिवैः ।

अथाब्रवीद्धर्षकरं वचस्तदा रथर्षभान्सर्वमहारथर्षभः ॥१०॥

कर्ण उवाच

जगत्यनित्ये सततं प्रधावति प्रचिन्तयन्नस्थिरमद्य लक्षये ।
 भवत्सु तिष्ठत्स्विह पातितो रणे गिरिप्रकाशः कुरुपुंगवः कथम् ॥११॥
 निपातिते शांतनवे महारथे दिवाकरे भूतलमास्थिते यथा ।
 न पार्थिवाः सोढुमलं धनंजयं गिरिप्रवोढारमिवानिलं द्रुमाः ॥१२॥
 हतप्रधानं त्विदमार्तरूपं परैर्हतोत्साहमनाथमद्य वै ।
 मया कुरूणां परिपाल्यमाहवे बलं यथा तेन महात्मना तथा ॥१३॥
 समाहितं चात्मनि भारमीदृशं जगतथानित्यमिदं च लक्षये ।
 निपातितं चाहवशौण्डमाहवे कथं नु कुर्यामहमाहवे भयम् ॥१४॥
 अहं तु तान्कुरुवृषभानजिह्मैः प्रवेरयन्त्यमसदनं रणे चरन् ।
 यशः परं जगति विभाव्य वर्तिता परैर्हतो युधि शयिताथ वा पुनः ॥१५॥
 युधिष्ठिरो धृतिमतिधर्मतत्त्ववान्वृकोदरो गजशततुल्यविक्रमः ।
 तथार्जुनस्त्रिदशवरात्मजो यतो न तद्वलं सुजयमथामरैरपि ॥१६॥
 यमौ रणे यत्र यमोपमौ बले ससात्यकिर्यत्र च देवकीसुतः ।
 न तद्वलं कापुरुषोऽभ्युपेयिवान्निवर्तते मृत्युमुखादिवासकृत् ॥१७॥
 तपोऽभ्युदीर्णं तपसैव गम्यते बलं बलेनापि तथा मनस्विभिः ।
 मनश्च मे शत्रुनिवारणे ध्रुवं स्वरक्षणे चाचलवद्व्यवस्थितम् ॥१८॥
 एवं चैषां बुध्यमानः प्रभावं गत्वैवाहं ताञ्जयाम्यद्य सूत ।
 मित्रद्रोहो मर्षणीयो न मेऽयं भग्ने सैन्ये यः सहायः स मित्रम् ॥१९॥
 कर्तास्म्येतत्सत्पुरुषार्यकर्म त्यक्त्वा प्राणाननुयास्यामि भीष्मम् ।
 सर्वान्संख्ये शत्रुसंघान्हनिष्ये हतस्तैर्वा वीरलोकं गमिष्ये ॥२०॥
 संप्राकृष्टे रुदितस्त्रीकुमारे पराभूते पौरुषे धार्तराष्ट्रे ।
 मया कृत्यमिति जानामि सूत तस्माच्छत्रून्धार्तराष्ट्रस्य जेष्ये ॥२१॥
 कुरुब्रक्षन्पाण्डुपुत्राञ्जिघांसंस्त्यक्त्वा प्राणान्घोररूपे रणेऽस्मिन् ।
 सर्वान्संख्ये शत्रुसंघान्हित्य दास्याम्यहं धार्तराष्ट्राय राज्यम् ॥२२॥
 निबध्यतां मे कवचं विचित्रं हैमं शुभ्रं मणिरत्नावभासि ।
 शिरस्त्राणं चार्कसमानभासं धनुः शरांश्चापि विषाहिकल्पान् ॥२३॥
 उपासङ्गान्षोडश योजयन्तु धनूषि दिव्यानि तथाहरन्तु ।
 असींश्च शक्तींश्च गदाश्च गुर्वीः शङ्खं च जाम्बूनदचित्रभासम् ॥२४॥
 एतां रौक्मीं नागकक्ष्यां च जैत्रीं जैत्रं च मे ध्वजमिन्दीवराभम् ।
 क्षक्षणैर्वस्त्रैर्विप्रमृज्यानयस्व चित्रां मालां चात्र बद्ध्वा सजालाम् ॥२५॥

अश्वानग्र्यान्पाण्डुराभ्रप्रकाशान्पुष्टान्स्नातान्मन्त्रपूताभिरद्भिः ।
 तप्तैर्भाण्डैः काञ्चनैरभ्युपेताञ्शीघ्राञ्शीघ्रं सूतपुत्रानयस्व ॥२६॥
 रथं चाग्र्यं हेमजालावनद्धं रत्नैश्चित्रं चन्द्रसूर्यप्रकाशैः ।
 द्रव्यैर्युक्तं संप्रहारोपपन्नैर्वाहैर्युक्तं तूर्णमावर्तयस्व ॥२७॥
 चित्राणि चापानि च वेगवन्ति ज्याश्वोत्तमाः संहननोपपन्नाः ।
 तूणांश्च पूर्णान्महतः शराणामासज्य गात्रावरणानि चैव ॥२८॥
 प्रायात्रिकं चानयताशु सर्वं कन्याः पूर्णं वीरकांस्यं च हैमम् ।
 आनीय मालामवबध्य चाङ्गे प्रवादयन्त्वाशु जयाय भेरीः ॥२९॥
 प्रयाहि सूताशु यतः किरीटी वृकोदरो धर्मसुतो यमौ च ।
 तान्वा हनिष्यामि समेत्य संख्ये भीष्माय वैष्यामि हतो द्विषद्भिः ॥३०॥
 यस्मिन्नाजा सत्यधृतिर्युधिष्ठिरः समास्थितो भीमसेनार्जुनौ च ।
 वासुदेवः सात्यकिः सृञ्जयाश्च मन्ये बलं तदजय्यं महीपैः ॥३१॥
 तं चेन्मृत्युः सर्वहरोऽभिरक्षेत्सदाप्रमतः समरे किरीटिनम् ।
 तथापि हन्तास्मि समेत्य संख्ये यास्यामि वा भीष्मपथा यमाय ॥३२॥
 न त्वेवाहं न गमिष्यामि तेषां मध्ये शूराणां तत्तथाहं ब्रवीमि ।
 मित्रद्रुहो दुर्बलभक्तयो ये पापात्मानो न ममैते सहायाः ॥३३॥

संजय उवाच

स सिद्धिमन्तं रथमुत्तमं दृढं सकूबरं हेमपरिष्कृतं शुभम् ।
 पताकिनं वातजवैर्हयोत्तमैर्युक्तं समास्थाय ययौ जयाय ॥३४॥
 संपूज्यमानः कुरुभिर्महात्मा रथर्षभः पाण्डुरवाजियाता ।
 ययौ तदायोधनमुग्रधन्वा यत्रावसानं भरतर्षभस्य ॥३५॥
 वरूथिना महता सध्वजेन सुवर्णमुक्तामणिवज्रशालिना ।
 सदश्वयुक्तेन रथेन कर्णो मेघस्वनेनार्क इवामितौजाः ॥३६॥
 हुताशनाभः स हुताशनप्रभे शुभः शुभे वै स्वरथे धनुर्धरः ।
 स्थितो रराजाधिरथिर्महारथः स्वयं विमाने सुरराडिव स्थितः ॥३७॥

* * *

३. संजय उवाच

शरतल्पे महात्मानं शयानममितौजसम् ।
 महावातसमूहेन समुद्रमिव शोषितम् ॥०१॥
 दिव्यैरस्त्रैर्महेष्वासं पातितं सव्यसाचिना ।
 जयाशां तव पुत्राणां संभग्नां शर्म वर्म च ॥०२॥
 अपाराणामिव द्वीपमगाधे गाधमिच्छताम् ।

स्रोतसा यामुनेनेव शरौघेण परिप्लुतम् ॥०३॥
 महान्तमिव मैनाकमसह्यं भुवि पातितम् ।
 नभश्च्युतमिवादित्यं पतितं धरणीतले ॥०४॥
 शतक्रतोरिवाचिन्त्यं पुरा वृत्रेण निर्जयम् ।
 मोहनं सर्वसैन्यस्य युधि भीष्मस्य पातनम् ॥०५॥
 ककुदं सर्वसैन्यानां लक्ष्म सर्वधनुष्मताम् ।
 धनंजयशरव्यासं पितरं ते महाव्रतम् ॥०६॥
 तं वीरशयने वीरं शयानं पुरुषर्षभम् ।
 भीष्ममाधिरथिर्दृष्ट्वा भरतानाममध्यमम् ॥०७॥
 अवतीर्य रथादार्यो बाष्पव्याकुलिताक्षरम् ।
 अभिवाद्याञ्जलिं बद्ध्वा वन्दमानोऽभ्यभाषत ॥०८॥
 कर्णोऽहमस्मि भद्रं ते अद्य मा वद भारत ।
 पुण्यया क्षेमया वाचा चक्षुषा चावलोकय ॥०९॥
 न नूनं सुकृतस्येह फलं कश्चित्समश्नुते ।
 यत्र धर्मपरो वृद्धः शेते भुवि भवानिह ॥१०॥
 कोशसंजनने मन्त्रे व्यूहप्रहरणेषु च ।
 नाथमन्यं न पश्यामि कुरूणां कुरुसत्तम ॥११॥
 बुद्ध्या विशुद्धया युक्तो यः कुरुंस्तारयेद्भयात् ।
 योधांस्त्वमप्लवे हित्वा पितृलोकं गमिष्यसि ॥१२॥
 अद्य प्रभृति संक्रुद्धा व्याघ्रा इव मृगक्षयम् ।
 पाण्डवा भरतश्रेष्ठ करिष्यन्ति कुरुक्षयम् ॥१३॥
 अद्य गाण्डीवघोषस्य वीर्यज्ञाः सव्यसाचिनः ।
 कुरवः संत्रसिष्यन्ति वज्रपाणेरिवासुराः ॥१४॥
 अद्य गाण्डीवमुक्तानामशनीनामिव स्वनः ।
 त्रासयिष्यति संग्रामे कुरुनन्यांश्च पार्थिवान् ॥१५॥
 समिद्धोऽग्निर्यथा वीर महाज्वालो दुमान्दहेत् ।
 धार्तराष्ट्रान्प्रधक्ष्यन्ति तथा बाणाः किरीटिनः ॥१६॥
 येन येन प्रसरतो वाय्वग्नी सहितौ वने ।
 तेन तेन प्रदहतो भगवन्तौ यदिच्छतः ॥१७॥
 यादृशोऽग्निः समिद्धो हि तादृक्पार्थो न संशयः ।
 यथा वायुर्नरव्याघ्र तथा कृष्णो न संशयः ॥१८॥
 नदतः पाञ्चजन्यस्य रसतो गाण्डिवस्य च ।

श्रुत्वा सर्वाणि सैन्यानि त्रासं यास्यन्ति भारत ॥१९॥
 कपिध्वजस्य चोत्पाते रथस्यामित्रकर्शिनः ।
 शब्दं सोढुं न शक्यन्ति त्वामृते वीर पार्थिवाः ॥२०॥
 को ह्यर्जुनं रणे योद्धुं त्वदन्यः पार्थिवोऽर्हति ।
 यस्य दिव्यानि कर्माणि प्रवदन्ति मनीषिणः ॥२१॥
 अमानुषश्च संग्रामस्त्र्यम्बकेन च धीमतः ।
 तस्माच्चैव वरः प्राप्तो दुष्प्रापश्चाकृतात्मभिः ॥२२॥
 तमद्याहं पाण्डवं युद्धशौण्डममृष्यमाणो भवतानुशिष्टः ।
 आशीविषं दृष्टिहरं सुघोरमियां पुरस्कृत्य वधं जयं वा ॥२३॥

* * *

४. संजय उवाच

तस्य लालप्यतः श्रुत्वा वृद्धः कुरुपितामहः ।
 देशकालोचितं वाक्यमब्रवीत्प्रीतमानसः ॥०१॥
 समुद्र इव सिन्धूनां ज्योतिषामिव भास्करः ।
 सत्यस्य च यथा सन्तो बीजानामिव चोर्वरा ॥०२॥
 पर्जन्य इव भूतानां प्रतिष्ठा सुहृदां भव ।
 बान्धवास्त्वानुजीवन्तु सहस्राक्षमिवामराः ॥०३॥
 स्वबाहुबलवीर्येण धार्तराष्ट्रप्रियैषिणा ।
 कर्ण राजपुरं गत्वा काम्बोजा निहतास्त्वया ॥०४॥
 गिरिव्रजगताश्चापि नग्नजित्प्रमुखा नृपाः ।
 अम्बष्ठाश्च विदेहाश्च गान्धाराश्च जितास्त्वया ॥०५॥
 हिमवद्दुर्गनिलयाः किराता रणकर्कशाः ।
 दुर्योधनस्य वशगाः कृताः कर्ण त्वया पुरा ॥०६॥
 तत्र तत्र च संग्रामे दुर्योधनहितैषिणा ।
 बहवश्च जिता वीरास्त्वया कर्ण महौजसा ॥०७॥
 यथा दुर्योधनस्तात सजातिकुलबान्धवः ।
 तथा त्वमपि सर्वेषां कौरवाणां गतिर्भव ॥०८॥
 शिवेनाभिवदामि त्वां गच्छ युध्यस्व शत्रुभिः ।
 अनुशाधि कुरून्संख्ये धत्स्व दुर्योधने जयम् ॥०९॥
 भवान्पौत्रसमोऽस्माकं यथा दुर्योधनस्तथा ।
 तवापि धर्मतः सर्वे यथा तस्य वयं तथा ॥१०॥
 यौनात्संबन्धकाल्लोके विशिष्टं संगतं सताम् ।

सद्भिः सह नरश्रेष्ठ प्रवदन्ति मनीषिणः ॥११॥
 स सत्यसंगरो भूत्वा ममेदमिति निश्चितम् ।
 कुरूणां पालय बलं यथा दुर्योधनस्तथा ॥१२॥
 इति श्रुत्वा वचः सोऽथ चरणावभिवाद्य च ।
 ययौ वैकर्तनः कर्णस्तूर्णमायोधनं प्रति ॥१३॥
 सोऽभिवीक्ष्य नरौघाणां स्थानमप्रतिमं महत् ।
 व्यूढप्रहरणोरस्कं सैन्यं तत्समबृंहयत् ॥१४॥
 कर्णं दृष्ट्वा महेष्वासं युद्धाय समवस्थितम् ।
 क्ष्वेडितास्फोटितरवैः सिंहनादरवैरपि ।
 धनुःशब्दैश्च विविधैः कुरवः समपूजयन् ॥१५॥

* * *

५. संजय उवाच

रथस्थं पुरुषव्याघ्रं दृष्ट्वा कर्णमवस्थितम् ।
 हृष्टो दुर्योधनो राजन्निदं वचनमब्रवीत् ॥०१॥
 सनाथमिदमत्यर्थं भवता पालितं बलम् ।
 मन्ये किं तु समर्थं यद्धितं तत्संप्रधार्यताम् ॥०२॥

कर्ण उवाच

ब्रूहि तत्पुरुषव्याघ्र त्वं हि प्राज्ञतमो नृप ।
 यथा चार्थपतिः कृत्यं पश्यते न तथेतरः ॥०३॥
 ते स्म सर्वे तव वचः श्रोतुकामा नरेश्वर ।
 नान्याय्यं हि भवान्वाक्यं ब्रूयादिति मतिर्मम ॥०४॥

दुर्योधन उवाच

भीष्मः सेनाप्रणेतासीद्वयसा विक्रमेण च ।
 श्रुतेन च सुसंपन्नः सर्वैर्योधगुणैस्तथा ॥०५॥
 तेनातियशसा कर्ण घ्नता शत्रुगणान्मम ।
 सुयुद्धेन दशाहानि पालिताः स्मो महात्मना ॥०६॥
 तस्मिन्नसुकरं कर्म कृतवत्यास्थिते दिवम् ।
 कं नु सेनाप्रणेतारं मन्यसे तदनन्तरम् ॥०७॥
 न ऋते नायकं सेना मुहूर्तमपि तिष्ठति ।
 आहवेष्वाहवश्रेष्ठ नेतृहीनेव नौर्जले ॥०८॥
 यथा ह्यकर्णधारा नौ रथश्चासारथिर्यथा ।
 द्रवेद्यथेष्टं तद्वत्स्यादृते सेनापतिं बलम् ॥०९॥

स भवान्वीक्ष्य सर्वेषु मामकेषु महात्मसु ।
 पश्य सेनापतिं युक्तमनु शांतनवादिह ॥१०॥
 यं हि सेनाप्रणेतारं भवान्वक्ष्यति संयुगे ।
 तं वयं सहिताः सर्वे प्रकरिष्याम मारिष ॥११॥

कर्ण उवाच

सर्व एव महात्मान इमे पुरुषसत्तमाः ।
 सेनापतित्वमर्हन्ति नात्र कार्या विचारणा ॥१२॥
 कुलसंहननज्ञानैर्बलविक्रमबुद्धिभिः ।
 युक्ताः कृतज्ञा ह्रीमन्त आहवेष्वनिवर्तिनः ॥१३॥
 युगपन्न तु ते शक्याः कर्तुं सर्वे पुरःसराः ।
 एक एवात्र कर्तव्यो यस्मिन्वैशेषिका गुणाः ॥१४॥
 अन्योन्यस्पर्धिनां तेषां यद्येकं सत्करिष्यसि ।
 शेषा विमनसो व्यक्तं न योत्स्यन्ते हि भारत ॥१५॥
 अयं तु सर्वयोधानामाचार्यः स्थविरो गुरुः ।
 युक्तः सेनापतिः कर्तुं द्रोणः शस्त्रभृतां वरः ॥१६॥
 को हि तिष्ठति दुर्धर्षे द्रोणे ब्रह्मविदुत्तमे ।
 सेनापतिः स्यादन्योऽस्माच्छुक्राङ्गिरसदर्शनात् ॥१७॥
 न च स ह्यस्ति ते योधः सर्वराजसु भारत ।
 यो द्रोणं समरे यान्तं नानुयास्यति संयुगे ॥१८॥
 एष सेनाप्रणेतृणामेष शस्त्रभृतामपि ।
 एष बुद्धिमतां चैव श्रेष्ठो राजन्गुरुश्च ते ॥१९॥
 एवं दुर्योधनाचार्यमाशु सेनापतिं कुरु ।
 जिगीषन्तोऽसुरान्संख्ये कार्तिकेयमिवामराः ॥२०॥

संजय उवाच

कर्णस्य वचनं श्रुत्वा राजा दुर्योधनस्तदा ।
 सेनामध्यगतं द्रोणमिदं वचनमब्रवीत् ॥२१॥
 वर्णश्रेष्ठ्यात्कुलोत्पत्त्या श्रुतेन वयसा धिया ।
 वीर्याद्वाक्ष्यादधृष्यत्वादर्थज्ञानान्नयाज्जयात् ॥२२॥
 तपसा च कृतज्ञत्वादृद्धः सर्वगुणैरपि ।
 युक्तो भवत्समो गोप्ता राज्ञामन्यो न विद्यते ॥२३॥
 स भवान्पातु नः सर्वान्विबुधानिव वासवः ।
 भवन्नेत्राः पराञ्जेतुमिच्छामो द्विजसत्तम ॥२४॥

रुद्राणामिव कापाली वसूनामिव पावकः ।
 कुबेर इव यक्षाणां मरुतामिव वासवः ॥२५॥
 वसिष्ठ इव विप्राणां तेजसामिव भास्करः ।
 पितृणामिव धर्मोऽथ आदित्यानामिवाम्बुराट् ॥२६॥
 नक्षत्राणामिव शशी दितिजानामिवोशनाः ।
 श्रेष्ठः सेनाप्रणेत्तृणां स नः सेनापतिर्भव ॥२७॥
 अक्षौहिण्यो दशैका च वशगाः सन्तु तेऽनघ ।
 ताभिः शत्रून्प्रतिव्यूह्य जहीन्द्रो दानवानिव ॥२८॥
 प्रयातु नो भवानग्रे देवानामिव पावकिः ।
 अनुयास्यामहे त्वाजौ सौरभेया इवर्षभम् ॥२९॥
 उग्रधन्वा महेष्वासो दिव्यं विस्फारयन्धनुः ।
 अग्रे भवन्तं दृष्ट्वा नो नार्जुनः प्रसहिष्यते ॥३०॥
 ध्रुवं युधिष्ठिरं संख्ये सानुबन्धं सबान्धवम् ।
 जेष्यामि पुरुषव्याघ्र भवान्सेनापतिर्यदि ॥३१॥
 एवमुक्ते ततो द्रोणे जयेत्यचूर्नराधिपाः ।
 सिंहनादेन महता हर्षयन्तस्तवात्मजम् ॥३२॥
 सैनिकाश्च मुदा युक्ता वर्धयन्ति द्विजोत्तमम् ।
 दुर्योधनं पुरस्कृत्य प्रार्थयन्तो महद्यशः ॥३३॥

द्रोण उवाच

वेदं षडङ्गं वेदाहमर्थविद्यां च मानवीम् ।
 त्रैयम्बकमथेष्वस्त्रमस्त्राणि विविधानि च ॥३४॥
 ये चाप्युक्ता मयि गुणा भवद्भिर्जयकाङ्क्षिभिः ।
 चिकीर्षुस्तानहं सत्यान्योधयिष्यामि पाण्डवान् ॥३५॥

संजय उवाच

स एवमभ्यनुज्ञातश्चक्रे सेनापतिं ततः ।
 द्रोणं तव सुतो राजन्विधिदृष्टेन कर्मणा ॥३६॥
 अथाभिषिषिचुर्द्रोणं दुर्योधनमुखा नृपाः ।
 सेनापत्ये यथा स्कन्दं पुरा शक्रमुखाः सुराः ॥३७॥
 ततो वादित्रघोषेण सह पुंसां महास्वनैः ।
 प्रादुरासीत्कृते द्रोणे हर्षः सेनापतौ तदा ॥३८॥
 ततः पुण्याहघोषेण स्वस्तिवादस्वनेन च ।
 संस्तवैर्गीतशब्दैश्च सूतमागधबन्दिनाम् ॥३९॥

जयशब्दैर्द्विजाग्याणां सुभगानर्तितैस्तथा ।
सत्कृत्य विधिवद्द्रोणं जितान्मन्यन्त पाण्डवान् ॥४०॥

* * *

६. संजय उवाच

सेनापत्यं तु संप्राप्य भारद्वाजो महारथः ।
युयुत्सुर्व्यूह्य सैन्यानि प्रायात्तव सुतैः सह ॥०१॥
सैन्धवश्च कलिङ्गश्च विकर्णश्च तवात्मजः ।
दक्षिणं पार्श्वमास्थाय समतिष्ठन्त दंशिताः ॥०२॥
प्रपक्षः शकुनिस्तेषां प्रवरैर्हयसादिभिः ।
ययौ गान्धारकैः सार्धं विमलप्रासयोधिभिः ॥०३॥
कृपश्च कृतवर्मा च चित्रसेनो विविंशतिः ।
दुःशासनमुखा यताः सत्यं पार्श्वमपालयन् ॥०४॥
तेषां प्रपक्षाः काम्बोजाः सुदक्षिणपुरःसराः ।
ययुरश्वैर्महावेगैः शकाश्च यवनैः सह ॥०५॥
मद्रास्त्रिगर्ताः साम्बष्ठाः प्रतीच्योदीच्यवासिनः ।
शिबयः शूरसेनाश्च शूद्राश्च मलदैः सह ॥०६॥
सौवीराः कितवाः प्राच्या दाक्षिणात्याश्च सर्वशः ।
तवात्मजं पुरस्कृत्य सूतपुत्रस्य पृष्ठतः ॥०७॥
हर्षयन्सर्वसैन्यानि बलेषु बलमादधत् ।
ययौ वैकर्तनः कर्णः प्रमुखे सर्वधन्विनाम् ॥०८॥
तस्य दीप्तो महाकायः स्वान्यनीकानि हर्षयन् ।
हस्तिकक्ष्यामहाकेतुर्बभौ सूर्यसमद्युतिः ॥०९॥
न भीष्मव्यसनं कश्चिद्दृष्ट्वा कर्णममन्यत ।
विशोकाश्चाभवन्सर्वे राजानः कुरुभिः सह ॥१०॥
हृष्टाश्च बहवो योधास्तत्राजल्पन्त संगताः ।
न हि कर्णं रणे दृष्ट्वा युधि स्थास्यन्ति पाण्डवाः ॥११॥
कर्णो हि समरे शक्तो जेतुं देवान्सवासवान् ।
किमु पाण्डुसुतान्युद्धे हीनवीर्यपराक्रमान् ॥१२॥
भीष्मेण तु रणे पार्थाः पालिता बाहुशालिना ।
तांस्तु कर्णः शरैस्तीक्ष्णैर्नाशयिष्यन्त्यसंशयम् ॥१३॥
एवं ब्रुवन्तस्तेऽन्योन्यं हृष्टरूपा विशां पते ।
राधेयं पूजयन्तश्च प्रशंसन्तश्च निर्ययुः ॥१४॥

अस्माकं शकटव्यूहो द्रोणेन विहितोऽभवत् ।
 परेषां क्रौञ्च एवासीद्व्यूहो राजन्महात्मनाम् ।
 प्रीयमाणेन विहितो धर्मराजेन भारत ॥१५॥
 व्यूहप्रमुखतस्तेषां तस्थतुः पुरुषर्षभौ ।
 वानरध्वजमुच्छ्रित्य विष्वक्सेनधनंजयौ ॥१६॥
 ककुदं सर्वसैन्यानां लक्ष्म सर्वधनुष्मताम् ।
 आदित्यपथगः केतुः पार्थस्यामिततेजसः ॥१७॥
 दीपयामास तत्सैन्यं पाण्डवस्य महात्मनः ।
 यथा प्रज्वलितः सूर्यो युगान्ते वै वसुंधराम् ॥१८॥
 अस्यतामर्जुनः श्रेष्ठो गाण्डीवं धनुषां वरम् ।
 वासुदेवश्च भूतानां चक्राणां च सुदर्शनम् ॥१९॥
 चत्वार्येतानि तेजांसि वहञ्धेतहयो रथः ।
 परेषामग्रतस्तस्थौ कालचक्रमिवोद्यतम् ॥२०॥
 एवमेतौ महात्मानौ बलसेनाग्रगावुभौ ।
 तावकानां मुखं कर्णः परेषां च धनंजयः ॥२१॥
 ततो जाताभिसंरम्भौ परस्परवधैषिणौ ।
 अवेक्षेतां तदान्योन्यं समरे कर्णपाण्डवौ ॥२२॥
 ततः प्रयाते सहसा भारद्वाजे महारथे ।
 अन्तर्नादेन घोरेण वसुधा समकम्पत ॥२३॥
 ततस्तुमुलमाकाशमावृणोत्सदिवाकरम् ।
 वातोद्धूतं रजस्तीव्रं कौशेयनिकरोपमम् ॥२४॥
 अनभे प्रववर्ष द्यौर्मासास्तिरुधिराण्युत ।
 गृध्राः श्येना बडाः कङ्का वायसाश्च सहस्रशः ।
 उपर्युपरि सेनां ते तदा पर्यपतन्नृप ॥२५॥
 गोमायवश्च प्राक्रोशन्भयदान्दारुणान्नवान् ।
 अकार्षुरपसव्यं च बहुशः पृतनां तव ।
 चिखादिषन्तो मांसानि पिपासन्तश्च शोणितम् ॥२६॥
 अपतद्दीप्यमाना च सनिर्घाता सकम्पना ।
 उल्का ज्वलन्ती संग्रामे पुच्छेनावृत्य सर्वशः ॥२७॥
 परिवेषो महान्श्चापि सविद्युत्स्तनयित्नुमान् ।
 भास्करस्याभवद्राजन्प्रयाते वाहिनीपतौ ॥२८॥
 एते चान्ये च बहवः प्रादुरासन्सुदारुणाः ।

उत्पाता युधि वीराणां जीवितक्षयकारकाः ॥२९॥
 ततः प्रवृत्ते युद्धं परस्परवधैषिणाम् ।
 कुरुपाण्डवसैन्यानां शब्देनानादयज्जगत् ॥३०॥
 ते त्वन्योन्यं सुसंरब्धाः पाण्डवाः कौरवैः सह ।
 प्रत्यघ्नन्निशितैर्बाणैर्जयगृद्धाः प्रहारिणः ॥३१॥
 स पाण्डवानां महतीं महेष्वासो महाद्युतिः ।
 वेगेनाभ्यद्रवत्सेनां किरञ्शरशतैः शितैः ॥३२॥
 द्रोणमभ्युद्यतं दृष्ट्वा पाण्डवाः सह सृञ्जयैः ।
 प्रत्यगृह्णन्स्तदा राजञ्शरवर्षैः पृथक्पृथक् ॥३३॥
 संक्षोभ्यमाणा द्रोणेन भिद्यमाना महाचमूः ।
 व्यशीर्यत सपाञ्चाला वातेनेव बलाहकाः ॥३४॥
 बहूनीह विकुर्वाणो दिव्यान्यस्त्राणि संयुगे ।
 अपीडयत्क्षणेनैव द्रोणः पाण्डवसृञ्जयान् ॥३५॥
 ते वध्यमाना द्रोणेन वासवेनेव दानवाः ।
 पाञ्चालाः समकम्पन्त धृष्टद्युम्नपुरोगमाः ॥३६॥
 ततो दिव्यास्त्रविच्छूरो याज्ञसेनिर्महारथः ।
 अभिनच्छरवर्षेण द्रोणानीकमनेकधा ॥३७॥
 द्रोणस्य शरवर्षेस्तु शरवर्षाणि भागशः ।
 संनिवार्य ततः सेनां कुरूनप्यवधीद्वली ॥३८॥
 संहृत्य तु ततो द्रोणः समवस्थाप्य चाहवे ।
 स्वमनीकं महाबाहुः पार्षतं समुपाद्रवत् ॥३९॥
 स बाणवर्षं सुमहदसृजत्पार्षतं प्रति ।
 मघवान्समभिक्रुद्धः सहसा दानवेष्विव ॥४०॥
 ते कम्प्यमाना द्रोणेन बाणैः पाण्डवसृञ्जयाः ।
 पुनः पुनरभज्यन्त सिंहेनेवेतरे मृगाः ॥४१॥
 अथ पर्यपतद्द्रोणः पाण्डवानां बलं बली ।
 अलातचक्रवद्राजंस्तद्द्भुतमिवाभवत् ॥४२॥

खचरनगरकल्पं कल्पितं शास्त्रदृष्ट्या चलदनिलपताकं ह्लादिनं वल्गिताश्वम् ।
 स्फटिकविमलकेतुं तापनं शात्रवाणां रथवरमधिरूढः संजहारारिसेनाम् ॥४३॥

* * *

७. संजय उवाच

तथा द्रोणमभिघ्नन्तं साश्वसूत्रथद्विपान् ।

व्यथिताः पाण्डवा दृष्ट्वा न चैनं पर्यवारयन् ॥०१॥
 ततो युधिष्ठिरो राजा धृष्टद्युम्नधनजयौ ।
 अब्रवीत्सर्वतो यतैः कुम्भयोनिर्निवार्यताम् ॥०२॥
 तत्रैनमर्जुनश्चैव पार्षतश्च सहानुगः ।
 पर्यगृह्णंस्ततः सर्वे समायान्तं महारथाः ॥०३॥
 केकया भीमसेनश्च सौभद्रोऽथ घटोत्कचः ।
 युधिष्ठिरो यमौ मत्स्या द्रुपदस्यात्मजास्तथा ॥०४॥
 द्रौपदेयाश्च संहृष्टा धृष्टकेतुः ससात्यकिः ।
 चेकितानश्च संक्रुद्धो युयुत्सुश्च महारथः ॥०५॥
 ये चान्ये पार्थिवा राजन्पाण्डवस्यानुयायिनः ।
 कुलवीर्यानुरूपाणि चक्रुः कर्माण्यनेकशः ॥०६॥
 संगृह्यमाणां तां दृष्ट्वा पाण्डवैर्वाहिनीं रणे ।
 व्यावृत्य चक्षुषी कोपाद्भारद्वाजोऽन्ववैक्षत ॥०७॥
 स तीव्रं कोपमास्थाय रथे समरदुर्मदः ।
 व्यधमत्पाण्डवानीकमभ्राणीव सदागतिः ॥०८॥
 रथानश्चान्नरान्नागानभिधावंस्ततस्ततः ।
 चचारोन्मत्तवद्द्रोणो वृद्धोऽपि तरुणो यथा ॥०९॥
 तस्य शोणितदिग्धाङ्गाः शोणास्ते वातरंहसः ।
 आजानेया हया राजन्नविभ्रान्ताः श्रियं दधुः ॥१०॥
 तमन्तकमिव क्रुद्धमापतन्तं यतव्रतम् ।
 दृष्ट्वा संप्राद्रवन्योधाः पाण्डवस्य ततस्ततः ॥११॥
 तेषां प्रद्रवतां भीमः पुनरावर्ततामपि ।
 वीक्षतां तिष्ठतां चासीच्छब्दः परमदारुणः ॥१२॥
 शूराणां हर्षजननो भीरूणां भयवर्धनः ।
 द्यावापृथिव्योर्विवरं पूरयामास सर्वतः ॥१३॥
 ततः पुनरपि द्रोणो नाम विश्रावयन्युधि ।
 अकरोद्रौद्रमात्मानं किरञ्शरशतैः परान् ॥१४॥
 स तथा तान्यनीकानि पाण्डवेयस्य धीमतः ।
 कालवन्न्यवधीदद्रोणो युवेव स्थविरो बली ॥१५॥
 उत्कृत्य च शिरांस्युगो बाहूनपि सभूषणान् ।
 कृत्वा शून्यान्नथोपस्थानुदक्रोशन्महारथः ॥१६॥
 तस्य हर्षप्रणादेन बाणवेगेन चाभिभो ।

प्राकम्पन्त रणे योधा गावः शीतार्दिता इव ॥१७॥
 द्रोणस्य रथघोषेण मौर्वीनिष्पेषणेन च ।
 धनुःशब्देन चाकाशे शब्दः समभवन्महान् ॥१८॥
 अथास्य बहुशो बाणा निश्चरन्तः सहस्रशः ।
 व्याप्य सर्वा दिशः पेतुर्गजाश्वरथपतिषु ॥१९॥
 तं कार्मुकमहावेगमस्त्रज्वलितपावकम् ।
 द्रोणमासादयां चक्रुः पाञ्चालाः पाण्डवैः सह ॥२०॥
 तान्वै सरथहस्त्यश्चान्प्राहिणोद्यमसादनम् ।
 द्रोणोऽचिरेणाकरोच्च महीं शोणितकर्दमाम् ॥२१॥
 तन्वता परमास्त्राणि शरान्सततमस्यता ।
 द्रोणेन विहितं दिक्षु बाणजालमदृश्यत ॥२२॥
 पदातिषु रथाश्वेषु वारणेषु च सर्वशः ।
 तस्य विद्युदिवाभ्रेषु चरन्केतुरदृश्यत ॥२३॥
 स केकयानां प्रवरांश्च पञ्च पाञ्चालराजं च शरैः प्रमृद्य ।
 युधिष्ठिरानीकमदीनयोधी द्रोणोऽभ्ययात्कार्मुकबाणपाणिः ॥२४॥
 तं भीमसेनश्च धनंजयश्च शिनेश्च नसा द्रुपदात्मजश्च ।
 शैब्यात्मजः काशिपतिः शिबिश्च हृष्टा नदन्तो व्यकिरञ्शरौघैः ॥२५॥
 तेषामथो द्रोणधनुर्विमुक्ताः पतत्रिणः काञ्चनचित्रपुङ्खाः ।
 भित्त्वा शरीराणि गजाश्वयूनां जग्मुर्महीं शोणितदिग्धवाजाः ॥२६॥
 सा योधसंघैश्च रथैश्च भूमिः शरैर्विभिन्नैर्गजवाजिभिश्च ।
 प्रच्छाद्यमाना पतितैर्बभूव समन्ततो द्यौरिव कालमेघैः ॥२७॥
 शैनेयभीमार्जुनवाहिनीपाञ्चशैब्याभिमन्यू सह काशिराज्ञा ।
 अन्यांश्च वीरान्समरे प्रमृद्वाद्द्रोणः सुतानां तव भूतिकामः ॥२८॥
 एतानि चान्यानि च कौरवेन्द्र कर्माणि कृत्वा समरे महात्मा ।
 प्रताप्य लोकानिव कालसूर्यो द्रोणो गतः स्वर्गमितो हि राजन् ॥२९॥
 एवं रुक्मरथः शूरो हत्वा शतसहस्रशः ।
 पाण्डवानां रणे योधान्पार्षतेन निपातितः ॥३०॥
 अक्षौहिणीमभ्यधिकं शूराणामनिवर्तिनाम् ।
 निहत्य पश्चाद्दृतिमानगच्छत्परमां गतिम् ॥३१॥
 पाण्डवैः सह पाञ्चालैरशिवैः क्रूरकर्मभिः ।
 हतो रुक्मरथो राजन्कृत्वा कर्म सुदुष्करम् ॥३२॥
 ततो निनादो भूतानामाकाशे समजायत ।

सैन्यानां च ततो राजन्नाचार्ये निहते युधि ॥३३॥
 यां धरां खं दिशो वारि प्रदिशश्चानुनादयन् ।
 अहो धिगिति भूतानां शब्दः समभवन्महान् ॥३४॥
 देवताः पितरश्चैव पूर्वे ये चास्य बान्धवाः ।
 ददृशुर्निहतं तत्र भारद्वाजं महारथम् ॥३५॥
 पाण्डवास्तु जयं लब्ध्वा सिंहनादान्प्रचक्रिरे ।
 तेन नादेन महता समकम्पत मेदिनी ॥३६॥

* * *

८. धृतराष्ट्र उवाच

किं कुर्वाणं रणे द्रोणं जघ्नुः पाण्डवसृञ्जयाः ।
 तथा निपुणमस्त्रेषु सर्वशस्त्रभृतामपि ॥०१॥
 रथभङ्गो बभूवास्य धनुर्वाशीर्यतास्यतः ।
 प्रमत्तो वाभवद्द्रोणस्ततो मृत्युमुपेयिवान् ॥०२॥
 कथं नु पार्षतस्तात शत्रुभिर्दुष्प्रधर्षणम् ।
 किरन्तमिषुसंघातान्कुम्पुङ्खाननेकशः ॥०३॥
 क्षिप्रहस्तं द्विजश्रेष्ठं कृतिनं चित्रयोधिनम् ।
 दूरेषुपातिनं दान्तमस्त्रयुद्धे च पारगम् ॥०४॥
 पाञ्चालपुत्रो न्यवधीद्विष्ट्या स वरमच्युतम् ।
 कुर्वाणं दारुणं कर्म रणे यत् महारथम् ॥०५॥
 व्यक्तं दिष्टं हि बलवत्पौरुषादिति मे मतिः ।
 यद्द्रोणो निहतः शूरः पार्षतेन महात्मना ॥०६॥
 अस्त्रं चतुर्विधं वीरे यस्मिन्नासीत्प्रतिष्ठितम् ।
 तमिष्वस्त्रवराचार्यं द्रोणं शंससि मे हतम् ॥०७॥
 श्रुत्वा हतं रुक्मरथं वैयाघ्रपरिवारणम् ।
 जातरूपपरिष्कारं नाद्य शोकमपानुदे ॥०८॥
 न नूनं परदुःखेन कश्चिन्मियति संजय ।
 यत्र द्रोणमहं श्रुत्वा हतं जीवामि न म्रिये ॥०९॥
 अश्मसारमयं नूनं हृदयं सुदृढं मम ।
 यच्छ्रुत्वा निहतं द्रोणं शतधा न विदीर्यते ॥१०॥
 ब्राह्मे वेदे तथेष्वस्त्रे यमुपासन्गुणार्थिनः ।
 ब्राह्मणा राजपुत्राश्च स कथं मृत्युना हतः ॥११॥
 शोषणं सागरस्येव मेरोरिव विसर्पणम् ।

पतनं भास्करस्येव न मृष्ये द्रोणपातनम् ॥१२॥
 दसानां प्रतिषेद्धासीद्धार्मिकानां च रक्षिता ।
 योऽत्याक्षीत्कृपणस्यार्थं प्राणानपि परंतपः ॥१३॥
 मन्दानां मम पुत्राणां जयाशा यस्य विक्रमे ।
 बृहस्पत्युशनस्तुल्यो बुद्ध्या स निहतः कथम् ॥१४॥
 ते च शोणा बृहन्तोऽथाः सैन्धवा हेममालिनः ।
 रथे वातजवा युक्ताः सर्वशब्दातिगा रणे ॥१५॥
 बलिनो घोषिणो दान्ताः सैन्धवाः साधुवाहिनः ।
 दृढाः संग्राममध्येषु कच्चिदासन्न विह्वलाः ॥१६॥
 करिणां बृहतां युद्धे शङ्खदुन्दुभिनिस्वनम् ।
 ज्याक्षेपशरवर्षाणां शस्त्राणां च सहिष्णवः ॥१७॥
 आशंसन्तः पराञ्जेतुं जितश्वासा जितव्यथाः ।
 हयाः प्रजविताः शीघ्रा भारद्वाजरथोद्धहाः ॥१८॥
 ते स्म रुक्मरथे युक्ता नरवीरसमाहिताः ।
 कथं नाभ्यतरंस्तात पाण्डवानामनीकिनीम् ॥१९॥
 जातरूपपरिष्कारमास्थाय रथमुत्तमम् ।
 भारद्वाजः किमकरोच्छूरः संक्रन्दनो युधि ॥२०॥
 विद्यां यस्योपजीवन्ति सर्वलोकधनुर्भृतः ।
 स सत्यसंधो बलवान्द्रोणः किमकरोद्युधि ॥२१॥
 दिवि शक्रमिव श्रेष्ठं महामात्रं धनुर्भृताम् ।
 के नु तं रौद्रकर्माणं युद्धे प्रत्युद्ययू रथाः ॥२२॥
 ननु रुक्मरथं दृष्ट्वा प्रद्रवन्ति स्म पाण्डवाः ।
 दिव्यमस्त्रं विकुर्वाणं सेनां क्षिप्वन्तमव्ययम् ॥२३॥
 उताहो सर्वसैन्येन धर्मराजः सहानुजः ।
 पाञ्चाल्यप्रग्रहो द्रोणं सर्वतः समवारयत् ॥२४॥
 नूनमावारयत्पार्थो रथिनोऽन्यानजिह्वगैः ।
 ततो द्रोणं समारोहत्पार्षतः पापकर्मकृत् ॥२५॥
 न ह्यन्यं परिपश्यामि वधे कंचन शुष्मिणः ।
 धृष्टद्युम्नादृते रौद्रात्पाल्यमानात्किरीटिना ॥२६॥
 तैर्वृतः सर्वतः शूरैः पाञ्चाल्यापसदस्ततः ।
 केकयैश्चेदिकारुषैर्मत्स्यैरन्यैश्च भूमिपैः ॥२७॥
 व्याकुलीकृतमाचार्यं पिपीलैरुरगं यथा ।

कर्मण्यसुकरे सक्तं जघानेति मतिर्मम ॥२८॥
 योऽधीत्य चतुरो वेदान्सर्वानाख्यानपञ्चमान् ।
 ब्राह्मणानां प्रतिष्ठासीत्स्रोतसामिव सागरः ।
 स कथं ब्राह्मणो वृद्धः शस्त्रेण वधमाप्तवान् ॥२९॥
 अमर्षणो मर्षितवान्क्लिश्यमानः सदा मया ।
 अनर्हमाणः कौन्तेयः कर्मणस्तस्य तत्फलम् ॥३०॥
 यस्य कर्मानुजीवन्ति लोके सर्वधनुर्भृतः ।
 स सत्यसंधः सुकृती श्रीकामैर्निहतः कथम् ॥३१॥
 दिवि शक्र इव श्रेष्ठो महासत्त्वो महाबलः ।
 स कथं निहतः पार्थैः क्षुद्रमत्स्यैर्यथा तिमिः ॥३२॥
 क्षिप्रहस्तश्च बलवान्दृढधन्वारिमर्दनः ।
 न यस्य जीविताकाङ्क्षी विषयं प्राप्य जीवति ॥३३॥
 यं द्वौ न जहतः शब्दौ जीवमानं कदाचन ।
 ब्राह्मश्च वेदकामानां ज्याघोषश्च धनुर्भृताम् ॥३४॥
 नाहं मृष्ये हतं द्रोणं सिंहद्विरदविक्रमम् ।
 कथं संजय दुर्धर्मनाधृष्ययशोबलम् ॥३५॥
 केऽरक्षन्दक्षिणं चक्रं सव्यं के च महात्मनः ।
 पुरस्तात्के च वीरस्य युध्यमानस्य संयुगे ॥३६॥
 के च तत्र तनुं त्यक्त्वा प्रतीपं मृत्युमाव्रजन् ।
 द्रोणस्य समरे वीराः केऽकुर्वन्त परां धृतिम् ॥३७॥
 एतदार्येण कर्तव्यं कृच्छ्रास्वापत्सु संजय ।
 पराक्रमेद्यथाशक्त्या तच्च तस्मिन्प्रतिष्ठितम् ॥३८॥
 मुह्यते मे मनस्तात कथा तावन्निवर्त्यताम् ।
 भूयस्तु लब्धसंज्ञस्त्वा परिप्रक्ष्यामि संजय ॥३९॥

* * *

९. वैशंपायन उवाच

एवं पृष्ट्वा सूतपुत्रं हृच्छोकेनार्दितो भृशम् ।
 जये निराशः पुत्राणां धृतराष्ट्रोऽपतत्क्षितौ ॥०१॥
 तं विसंज्ञं निपतितं सिषिचुः परिचारकाः ।
 जलेनात्यर्थशीतेन वीजन्तः पुण्यगन्धिना ॥०२॥
 पतितं चैनमाज्ञाय समन्ताद्भरतस्त्रियः ।
 परिववृर्महाराजमस्पृशंश्चैव पाणिभिः ॥०३॥

उत्थाप्य चैनं शनकै राजानं पृथिवीतलात् ।
 आसनं प्रापयामासुर्बाष्पकण्ठ्यो वराङ्गनाः ॥०४॥
 आसनं प्राप्य राजा तु मूर्च्छयाभिपरिप्लुतः ।
 निश्चेष्टोऽतिष्ठत तदा वीज्यमानः समन्ततः ॥०५॥
 स लब्ध्वा शनकैः संज्ञां वेपमानो महीपतिः ।
 पुनर्गावल्गणिं सूतं पर्यपृच्छद्यथातथम् ॥०६॥
 यत्तदुद्यन्निवादित्यो ज्योतिषा प्रणुदंस्तमः ।
 आयादजातशत्रुर्वै कस्तं द्रोणादवारयत् ॥०७॥
 प्रभिन्नमिव मातङ्गं तथा क्रुद्धं तरस्विनम् ।
 आसक्तमनसं दीप्तं प्रतिद्विरदघातिनम् ।
 वाशितासंगमे यद्वदजय्यं प्रतियूथपैः ॥०८॥
 अति चान्यान्नणे योधान्वीरः पुरुषसत्तमः ।
 यो ह्येको हि महाबाहुर्निर्देहेद्धोरचक्षुषा ।
 कृत्स्नं दुर्योधनबलं धृतिमान्सत्यसंगरः ॥०९॥
 चक्षुर्हणं जये सक्तमिष्वासवररक्षितम् ।
 दान्तं बहुमतं लोके के शूराः पर्यवारयन् ॥१०॥
 के दुष्प्रधर्षं राजानमिष्वासवरमच्युतम् ।
 समासेदुर्नरव्याघ्रं कौन्तेयं तत्र मामकाः ॥११॥
 तरसैवाभिपत्याथ यो वै द्रोणमुपाद्रवत् ।
 तं भीमसेनमायान्तं के शूराः पर्यवारयन् ॥१२॥
 यदायाज्जलदप्रख्यो रथः परमवीर्यवान् ।
 पर्जन्य इव बीभत्सुस्तुमुलामशनिं सृजन् ॥१३॥
 ववर्ष शरवर्षाणि वर्षाणि मघवानिव ।
 इषुसंबाधमाकाशं कुर्वन्कपिवरध्वजः ।
 अवस्फूर्जन्दिशः सर्वास्तलनेमिस्वनेन च ॥१४॥
 चापविद्युत्प्रभो घोरो रथगुल्मबलाहकः ।
 रथनेमिघोषस्तनितः शरशब्दातिबन्धुरः ॥१५॥
 रोषनिर्जितजीमूतो मनोऽभिप्रायशीघ्रगः ।
 मर्मातिगो बाणधारस्तुमुलः शोणितोदकः ॥१६॥
 संप्लावयन्महीं सर्वा मानवैरास्तरंस्तदा ।
 गदानिष्टनितो रौद्रो दुर्योधनकृतोद्यमः ॥१७॥
 युद्धेऽभ्यषिञ्चद्विजयो गार्धपत्रैः शिलाशितैः ।

गाण्डीवं धारयन्धीमान्कीदृशं वो मनस्तदा ॥१८॥
 कच्चिद्गाण्डीवशब्देन न प्रणश्यत वै बलम् ।
 यद्वः स भैरवं कुर्वन्नर्जुनो भृशमभ्यगात् ॥१९॥
 कच्चिन्नापानुदद्रोणादिषुभिर्वो धनंजयः ।
 वातो मेघानिवाविध्यन्प्रवाञ्शरवनानिलः ।
 को हि गाण्डीवधन्वानं नरः सोढुं रणेऽर्हति ॥२०॥
 यत्सेनाः समकम्पन्त यद्वीरानस्पृशद्भयम् ।
 के तत्र नाजहूर्द्रोणं के क्षुद्राः प्राद्रवन्भयात् ॥२१॥
 के वा तत्र तनूस्त्यक्त्वा प्रतीपं मृत्युमाव्रजन् ।
 अमानुषाणां जेतारं युद्धेष्वपि धनंजयम् ॥२२॥
 न च वेगं सिताश्वस्य विशक्ष्यन्तीह मामकाः ।
 गाण्डीवस्य च निर्घोषं प्रावृड्जलदनिस्वनम् ॥२३॥
 विष्वक्सेनो यस्य यन्ता योद्धा चैव धनंजयः ।
 अशक्यः स रथो जेतुं मन्ये देवासुरैरपि ॥२४॥
 सुकुमारो युवा शूरो दर्शनीयश्च पाण्डवः ।
 मेधावी निपुणो धीमान्युधि सत्यपराक्रमः ॥२५॥
 आरावं विपुलं कुर्वन्व्यथयन्सर्वकौरवान् ।
 यदायान्नकुलो धीमान्के शूराः पर्यवारयन् ॥२६॥
 आशीविष इव क्रुद्धः सहदेवो यदाभ्ययात् ।
 शत्रूणां कदनं कुर्वञ्जेतासौ दुर्जयो युधि ॥२७॥
 आर्यव्रतममोघेषुं ह्रीमन्तमपराजितम् ।
 द्रोणायाभिमुखं यान्तं के शूराः पर्यवारयन् ॥२८॥
 यः स सौवीरराजस्य प्रमथ्य महतीं चमूम् ।
 आदत्त महिषीं भोज्यां काम्यां सर्वाङ्गशोभनाम् ॥२९॥
 सत्यं धृतिश्च शौर्यं च ब्रह्मचर्यं च केवलम् ।
 सर्वाणि युयुधानेऽस्मिन्नित्यानि पुरुषर्षभे ॥३०॥
 बलिनं सत्यकर्माणमदीनमपराजितम् ।
 वासुदेवसमं युद्धे वासुदेवादनन्तरम् ॥३१॥
 युक्तं धनंजयप्रेष्ये शूरमाचार्यकर्मणि ।
 पार्थेन सममस्त्रेषु कस्तं द्रोणादवारयत् ॥३२॥
 वृष्णीनां प्रवरं वीरं शूरं सर्वधनुष्मताम् ।
 रामेण सममस्त्रेषु यशसा विक्रमेण च ॥३३॥

सत्यं धृतिर्दमः शौर्यं ब्रह्मचर्यमनुत्तमम् ।
 सात्वते तानि सर्वाणि त्रैलोक्यमिव केशवे ॥३४॥
 तमेवंगुणसंपन्नं दुर्वारमपि दैवतैः ।
 समासाद्य महेष्वासं के वीराः पर्यवारयन् ॥३५॥
 पाञ्चालेषूत्तमं शूरमुत्तमाभिजनप्रियम् ।
 नित्यमुत्तमकर्माणमुत्तमौजसमाहवे ॥३६॥
 युक्तं धनंजयहिते ममानर्थाय चोत्तमम् ।
 यमवैश्रवणादित्यमहेन्द्रवरुणोपमम् ॥३७॥
 महारथसमाख्यातं द्रोणायोद्यन्तमाहवे ।
 त्यजन्तं तुमुले प्राणान्के शूराः पर्यवारयन् ॥३८॥
 एकोऽपसृत्य चेदिभ्यः पाण्डवान्यः समाश्रितः ।
 धृष्टकेतुं तमायान्तं द्रोणात्कः समवारयत् ॥३९॥
 योऽवधीत्केतुमाञ्शूरो राजपुत्रं सुदर्शनम् ।
 अपरान्तगिरिद्वारे कस्तं द्रोणादवारयत् ॥४०॥
 स्त्रीपूर्वो यो नरव्याघ्रो यः स वेद गुणागुणान् ।
 शिखण्डिनं याज्ञसेनिमम्लानमनसं युधि ॥४१॥
 देवव्रतस्य समरे हेतुं मृत्योर्महात्मनः ।
 द्रोणायाभिमुखं यान्तं के वीराः पर्यवारयन् ॥४२॥
 यस्मिन्नभ्यधिका वीरे गुणाः सर्वे धनंजयात् ।
 यस्मिन्नस्त्राणि सत्यं च ब्रह्मचर्यं च नित्यदा ॥४३॥
 वासुदेवसमं वीर्यं धनंजयसमं बले ।
 तेजसादित्यसदृशं बृहस्पतिसमं मतौ ॥४४॥
 अभिमन्युं महात्मानं व्यात्तानमिवान्तकम् ।
 द्रोणायाभिमुखं यान्तं के वीराः पर्यवारयन् ॥४५॥
 तरुणस्त्वरुणप्रख्यः सौभद्रः परवीरहा ।
 यदाभ्याद्रवत द्रोणं तदासीद्वो मनः कथम् ॥४६॥
 द्रौपदेया नरव्याघ्राः समुद्रमिव सिन्धवः ।
 यद्द्रोणमाद्रवन्संख्ये के वीरास्तानवारयन् ॥४७॥
 ये ते द्वादश वर्षाणि क्रीडामुत्सृज्य बालकाः ।
 अस्त्रार्थमवसन्भीष्मे विभ्रतो व्रतमुत्तमम् ॥४८॥
 क्षत्रंजयः क्षत्रदेवः क्षत्रधर्मा च मानिनः ।
 धृष्टद्युम्नात्मजा वीराः के तान्द्रोणादवारयन् ॥४९॥

शताद्विशिष्टं यं युद्धे समपश्यन्त वृष्णयः ।
 चेकितानं महेष्वासं कस्तं द्रोणादवारयत् ॥५०॥
 वार्धक्षेमिः कलिङ्गानां यः कन्यामाहरद्युधि ।
 अनाधृष्टिरदीनात्मा कस्तं द्रोणादवारयत् ॥५१॥
 भ्रातरः पञ्च कैकेया धार्मिकाः सत्यविक्रमाः ।
 इन्द्रगोपकवर्णाश्च रक्तवर्मायुधध्वजाः ॥५२॥
 मातृष्वसुः सुता वीराः पाण्डवानां जयार्थिनः ।
 तान्द्रोणं हन्तुमायातान्के वीराः पर्यवारयन् ॥५३॥
 यं योधयन्तो राजानो नाजयन्वारणावते ।
 षण्मासानभिसंरब्धा जिघांसन्तो युधां पतिम् ॥५४॥
 धनुष्मतां वरं शूरं सत्यसंधं महाबलम् ।
 द्रोणात्कस्तं नरव्याघ्रं युयुत्सुं प्रत्यवारयत् ॥५५॥
 यः पुत्रं काशिराजस्य वाराणस्यां महारथम् ।
 समरे स्त्रीषु गृध्यन्तं भल्लेनापहरद्रथात् ॥५६॥
 धृष्टद्युम्नं महेष्वासं पार्थानां मन्त्रधारिणम् ।
 युक्तं दुर्योधनानर्थं सृष्टं द्रोणवधाय च ॥५७॥
 निर्दहन्तं रणे योधान्दारयन्तं च सर्वशः ।
 द्रोणायाभिमुखं यान्तं के वीराः पर्यवारयन् ॥५८॥
 उत्सङ्ग इव संवृद्धं द्रुपदस्यास्त्रवित्तमम् ।
 शैखण्डिनं क्षत्रदेवं के तं द्रोणादवारयन् ॥५९॥
 य इमां पृथिवीं कृत्स्नां चर्मवत्समवेष्टयत् ।
 महता रथवंशेन मुख्यारिघ्नो महारथः ॥६०॥
 दशाश्वमेधानाजहे स्वन्नपानासदक्षिणान् ।
 निरर्गलान्सर्वमेधान्पुत्रवत्पालयन्प्रजाः ॥६१॥
 पिबन्त्यो दक्षिणां यस्य गङ्गास्रोतः समापिबन् ।
 तावतीर्गा ददौ वीर उशीनरसुतोऽध्वरे ॥६२॥
 न पूर्वे नापरे चक्रुरिदं केचन मानवाः ।
 इति संचुकुशुर्देवाः कृते कर्मणि दुष्करे ॥६३॥
 पश्यामस्त्रिषु लोकेषु न तं संस्थास्नुचारिषु ।
 जातं वापि जनिष्यं वा द्वितीयं वापि संप्रति ॥६४॥
 अन्यमौशीनराच्छैब्याद्बुरो वोढारमित्युत ।
 गतिं यस्य न यास्यन्ति मानुषा लोकवासिनः ॥६५॥

तस्य नसारमायान्तं शैब्यं कः समवारयत् ।
 द्रोणायाभिमुखं यान्तं व्याताननमिवान्तकम् ॥६६॥
 विराटस्य रथानीकं मत्स्यस्यामित्रघातिनः ।
 प्रेप्सन्तं समरे द्रोणं के वीराः पर्यवारयन् ॥६७॥
 सद्यो वृकोदराज्जातो महाबलपराक्रमः ।
 मायावी राक्षसो घोरो यस्मान्मम महद्भयम् ॥६८॥
 पार्थानां जयकामं तं पुत्राणां मम कण्टकम् ।
 घटोत्कचं महाबाहुं कस्तं द्रोणादवारयत् ॥६९॥
 एते चान्ये च बहवो येषामर्थाय संजय ।
 त्यक्तारः संयुगे प्राणान्किं तेषामजितं युधि ॥७०॥
 येषां च पुरुषव्याघ्रः शाङ्गधन्वा व्यपाश्रयः ।
 हितार्थी चापि पार्थानां कथं तेषां पराजयः ॥७१॥
 लोकानां गुरुरत्यन्तं लोकनाथः सनातनः ।
 नारायणो रणे नाथो दिव्यो दिव्यात्मवान्प्रभुः ॥७२॥
 यस्य दिव्यानि कर्माणि प्रवदन्ति मनीषिणः ।
 तान्यहं कीर्तयिष्यामि भक्त्या स्थैर्यार्थमात्मनः ॥७३॥

* * *

१०. धृतराष्ट्र उवाच

शृणु दिव्यानि कर्माणि वासुदेवस्य संजय ।
 कृतवान्यानि गोविन्दो यथा नान्यः पुमान्क्वचित् ॥०१॥
 संवर्धता गोपकुले बालेनैव महात्मना ।
 विख्यापितं बलं बाह्वोस्त्रिषु लोकेषु संजय ॥०२॥
 उच्चैःश्रवस्तुल्यबलं वायुवेगसमं जवे ।
 जघान ह्यराजं यो यमुनावनवासिनम् ॥०३॥
 दानवं घोरकर्माणं गवां मृत्युमिवोत्थितम् ।
 वृषरूपधरं बाल्ये भुजाभ्यां निजघान ह ॥०४॥
 प्रलम्बं नरकं जम्भं पीठं चापि महासुरम् ।
 मुरुं चाचलसंकाशमवधीत्पुष्करेक्षणः ॥०५॥
 तथा कंसो महातेजा जरासंधेन पालितः ।
 विक्रमेणैव कृष्णेन सगणः शातितो रणे ॥०६॥
 सुनामा नाम विक्रान्तः समग्राक्षौहिणीपतिः ।
 भोजराजस्य मध्यस्थो भ्राता कंसस्य वीर्यवान् ॥०७॥

बलदेवद्वितीयेन	कृष्णेनामित्रघातिना	
तरस्वी समरे दग्धः ससैन्यः शूरसेनराट्	॥०८॥	
दुर्वासा नाम विप्रर्षिस्तथा परमकोपनः		
आराधितः सदारेण स चास्मै प्रददौ वरान्	॥०९॥	
तथा गान्धारराजस्य सुतां वीरः स्वयंवरे		
निर्जित्य पृथिवीपालानवहत्पुष्करेक्षणः	॥१०॥	
अमृष्यमाणा राजानो यस्य जात्या हया इव		
रथे वैवाहिके युक्ताः प्रतोदेन कृतव्रणाः	॥११॥	
जरासंधं महाबाहुमुपायेन जनार्दनः		
परेण घातयामास पृथगक्षौहिणीपतिम्	॥१२॥	
चेदिराजं च विक्रान्तं राजसेनापतिं बली		
अर्घं विवदमानं च जघान पशुवत्तदा	॥१३॥	
सौभं दैत्यपुरं स्वस्थं शाल्वगुप्तं दुरासदम्		
समुद्रकुक्षौ विक्रम्य पातयामास माधवः	॥१४॥	
अङ्गान्वङ्गान्कलिङ्गांश्च मागधान्काशिकोसलान्		
वत्सगर्गकरूषांश्च पुण्ड्रंश्चाप्यजयद्रणे	॥१५॥	
आवन्त्यान्दाक्षिणात्यांश्च पार्वतीयान्दशेरकान्		
काश्मीरकानौरसकान्पिशाचांश्च समन्दरान्	॥१६॥	
काम्बोजान्वाटधानांश्च चोलान्पाण्ड्यांश्च संजय		
त्रिगर्तान्मालवांश्चैव दरदांश्च सुदुर्जयान्	॥१७॥	
नानादिग्भ्यश्च संप्राप्तान्ब्रातानश्चशकान्प्रति		
जितवान्पुण्डरीकाक्षो यवनांश्च सहानुगान्	॥१८॥	
प्रविश्य मकरावासं यादोभिरभिसंवृतम्		
जिगाय वरुणं युद्धे सलिलान्तर्गतं पुरा	॥१९॥	
युधि पञ्चजनं हत्वा पातालतलवासिनम्		
पाञ्चजन्यं हृषीकेशो दिव्यं शङ्खमवासवान्	॥२०॥	
खाण्डवे पार्थसहितस्तोषयित्वा हुताशनम्		
आग्नेयमस्रं दुर्धर्षं चक्रं लेभे महाबलः	॥२१॥	
वैनतेयं समारुह्य त्रासयित्वामरावतीम्		
महेन्द्रभवनाद्वीरः पारिजातमुपानयत्	॥२२॥	
तच्च मर्षितवाञ्छक्रो जानंस्तस्य पराक्रमम्		
राज्ञां चाप्यजितं कंचित्कृष्णेनेह न शुश्रुम	॥२३॥	

यच्च तन्महदाश्वर्यं सभायां मम संजय ।
 कृतवान्पुण्डरीकाक्षः कस्तदन्य इहार्हति ॥२४॥
 यच्च भक्त्या प्रपन्नोऽहमद्राक्षं कृष्णमीश्वरम् ।
 तन्मे सुविदितं सर्वं प्रत्यक्षमिव चागमत् ॥२५॥
 नान्तो विक्रमयुक्तस्य बुद्ध्या युक्तस्य वा पुनः ।
 कर्मणः शक्यते गन्तुं हृषीकेशस्य संजय ॥२६॥
 तथा गदश्च साम्बश्च प्रद्युम्नोऽथ विदूरथः ।
 आगावहोऽनिरुद्धश्च चारुदेष्णश्च सारणः ॥२७॥
 उल्मुको निशठश्चैव झल्ली बभुश्च वीर्यवान् ।
 पृथुश्च विपृथुश्चैव समीकोऽथारिमेजयः ॥२८॥
 एते वै बलवन्तश्च वृष्णिवीराः प्रहारिणः ।
 कथंचित्पाण्डवानीकं श्रयेयुः समरे स्थिताः ॥२९॥
 आहूता वृष्णिवीरेण केशवेन महात्मना ।
 ततः संशयितं सर्वं भवेदिति मतिर्मम ॥३०॥
 नागायुतबलो वीरः कैलासशिखरोपमः ।
 वनमाली हली रामस्तत्र यत्र जनार्दनः ॥३१॥
 यमाहुः सर्वपितरं वासुदेवं द्विजातयः ।
 अपि वा ह्येष पाण्डूनां योत्स्यतेऽर्थाय संजय ॥३२॥
 स यदा तात संनह्येत्पाण्डवार्थाय केशवः ।
 न तदा प्रत्यनीकेषु भविता तस्य कश्चन ॥३३॥
 यदि स्म कुरवः सर्वे जयेयुः सर्वपाण्डवान् ।
 वाष्पेयोऽर्थाय तेषां वै गृह्णीयाच्छस्त्रमुत्तमम् ॥३४॥
 ततः सर्वान्नरव्याघ्रो हत्वा नरपतीव्रणे ।
 कौरवांश्च महाबाहुः कुन्त्यै दद्यात्स मेदिनीम् ॥३५॥
 यस्य यन्ता हृषीकेशो योद्धा यस्य धनंजयः ।
 रथस्य तस्य कः संख्ये प्रत्यनीको भवेद्रथः ॥३६॥
 न केनचिदुपायेन कुरूणां दृश्यते जयः ।
 तस्मान्मे सर्वमाचक्ष्व यथा युद्धमवर्तत ॥३७॥
 अर्जुनः केशवस्यात्मा कृष्णोऽप्यात्मा किरीटिनः ।
 अर्जुने विजयो नित्यं कृष्णे कीर्तिश्च शाश्वती ॥३८॥
 प्राधान्येन हि भूयिष्ठममेयाः केशवे गुणाः ।
 मोहाद्दुर्योधनः कृष्णं यन्न वेत्तीह माधवम् ॥३९॥

मोहितो दैवयोगेन मृत्युपाशपुरस्कृतः ।
 न वेद कृष्णं दाशार्हमर्जुनं चैव पाण्डवम् ॥४०॥
 पूर्वदेवौ महात्मानौ नरनारायणावुभौ ।
 एकात्मानौ द्विधाभूतौ दृश्येते मानवैर्भुवि ॥४१॥
 मनसापि हि दुर्धर्षो सेनामेतां यशस्विनौ ।
 नाशयेतामिहेच्छन्तौ मानुषत्वात् नोच्छतः ॥४२॥
 युगस्येव विपर्यासो लोकानामिव मोहनम् ।
 भीष्मस्य च वधस्तात द्रोणस्य च महात्मनः ॥४३॥
 न ह्येव ब्रह्मचर्येण न वेदाध्ययनेन च ।
 न क्रियाभिर्न शस्त्रेण मृत्योः कश्चिद्विमुच्यते ॥४४॥
 लोकसंभावितौ वीरौ कृतास्त्रौ युद्धदुर्मदौ ।
 भीष्मद्रोणौ हतौ श्रुत्वा किं नु जीवामि संजय ॥४५॥
 यां तां श्रियमसूयामः पुरा यातां युधिष्ठिरे ।
 अथ तामनुजानीमो भीष्मद्रोणवधेन च ॥४६॥
 तथा च मत्कृते प्राप्तः कुरूणामेष संक्षयः ।
 पक्वानां हि वधे सूत वज्रायन्ते तृणान्यपि ॥४७॥
 अनन्यमिदमैश्वर्यं लोके प्राप्तो युधिष्ठिरः ।
 यस्य कोपान्महेष्वासौ भीष्मद्रोणौ निपातितौ ॥४८॥
 प्राप्तः प्रकृतितो धर्मो नाधर्मो मानवान्प्रति ।
 क्रूरः सर्वविनाशाय कालः समतिवर्तते ॥४९॥
 अन्यथा चिन्तिता ह्यर्था नरेस्तात मनस्विभिः ।
 अन्यथैव हि गच्छन्ति दैवादिति मतिर्मम ॥५०॥
 तस्मादपरिहार्येऽर्थे संप्राप्ते कृच्छ्र उत्तमे ।
 अपारणीये दुश्चिन्त्ये यथाभूतं प्रचक्ष्व मे ॥५१॥

* * *

११. संजय उवाच

हन्त ते वर्णयिष्यामि सर्वं प्रत्यक्षदर्शिवान् ।
 यथा स न्यपतद्द्रोणः सादितः पाण्डुसृञ्जयैः ॥०१॥
 सेनापतित्वं संप्राप्य भारद्वाजो महारथः ।
 मध्ये सर्वस्य सैन्यस्य पुत्रं ते वाक्यमब्रवीत् ॥०२॥
 यत्कौरवाणामृषभादापगेयादनन्तरम् ।
 सेनापत्येन मां राजन्नद्य सत्कृतवानसि ॥०३॥

सदृशं कर्मणस्तस्य फलं प्राप्नुहि पार्थिव ।
करोमि कामं कं तेऽद्य प्रवृणीष्व यमिच्छसि ॥०४॥
ततो दुर्योधनश्चिन्त्य कर्णदुःशासनादिभिः ।
तमथोवाच दुर्धर्षमाचार्यं जयतां वरम् ॥०५॥
ददासि चेद्वरं मह्यं जीवग्राहं युधिष्ठिरम् ।
गृहीत्वा रथिनां श्रेष्ठं मत्समीपमिहानय ॥०६॥
ततः कुरूणामाचार्यः श्रुत्वा पुत्रस्य ते वचः ।
सेनां प्रहर्षयन्सर्वामिदं वचनमब्रवीत् ॥०७॥
धन्यः कुन्तीसुतो राजा यस्य ग्रहणमिच्छसि ।
न वधार्थं सुदुर्धर्षं वरमद्य प्रयाचसि ॥०८॥
किमर्थं च नरव्याघ्र न वधं तस्य काङ्क्षसि ।
नाशंससि क्रियामेतां मतो दुर्योधन ध्रुवम् ॥०९॥
आहो स्विद्धर्मपुत्रस्य द्वेषा तस्य न विद्यते ।
यदिच्छसि त्वं जीवन्तं कुलं रक्षसि चात्मनि ॥१०॥
अथ वा भरतश्रेष्ठ निर्जित्य युधि पाण्डवान् ।
राज्यांशं प्रतिदत्त्वा च सौभ्रात्रं कर्तुमिच्छसि ॥११॥
धन्यः कुन्तीसुतो राजा सुजाता चास्य धीमतः ।
अजातशत्रुता सत्या तस्य यत्स्निह्यते भवान् ॥१२॥
द्रोणेन त्वेवमुक्तस्य तव पुत्रस्य भारत ।
सहसा निःसृतो भावो योऽस्य नित्यं प्रवर्तते ॥१३॥
नाकारो गूहितुं शक्यो बृहस्पतिसमैरपि ।
तस्मात्तव सुतो राजन्प्रहृष्टो वाक्यमब्रवीत् ॥१४॥
वधे कुन्तीसुतस्याजौ नाचार्यं विजयो मम ।
हते युधिष्ठिरे पार्थो हन्यात्सर्वान्हि नो ध्रुवम् ॥१५॥
न च शक्यो रणे सर्वैर्निहन्तुममरैरपि ।
य एव चैषां शेषः स्यात्स एवास्मान्न शेषयेत् ॥१६॥
सत्यप्रतिज्ञे त्वानीते पुनर्धूतेन निर्जिते ।
पुनर्यास्यन्त्यरण्याय कौन्तेयास्तमनुव्रताः ॥१७॥
सोऽयं मम जयो व्यक्तं दीर्घकालं भविष्यति ।
अतो न वधमिच्छामि धर्मराजस्य कर्हिचित् ॥१८॥
तस्य जिह्वमभिप्रायं ज्ञात्वा द्रोणोऽर्थतत्त्ववित् ।
तं वरं सान्तरं तस्मै ददौ संचिन्त्य बुद्धिमान् ॥१९॥

द्रोण उवाच

न चेद्युधिष्ठिरं वीर पालयेदर्जुनो युधि ।
 मन्यस्व पाण्डवं ज्येष्ठमानीतं वशमात्मनः ॥२०॥
 न हि पार्थो रणे शक्यः सेन्द्रैर्देवासुरैरपि ।
 प्रत्युद्यातुमतस्तात नैतदामर्षयाम्यहम् ॥२१॥
 असंशयं स शिष्यो मे मत्पूर्वश्चास्त्रकर्मणि ।
 तरुणः कीर्तियुक्तश्च एकायनगतश्च सः ॥२२॥
 अस्त्राणीन्द्राच्च रुद्राच्च भूयांसि समवासवान् ।
 अमर्षितश्च ते राजंस्तेन नामर्षयाम्यहम् ॥२३॥
 स चापक्रम्यतां युद्धाद्येनोपायेन शक्यते ।
 अपनीते ततः पार्थे धर्मराजो जितस्त्वया ॥२४॥
 ग्रहणं चेज्जयं तस्य मन्यसे पुरुषर्षभ ।
 एतेन चाभ्युपायेन ध्रुवं ग्रहणमेष्यति ॥२५॥
 अहं गृहीत्वा राजानं सत्यधर्मपरायणम् ।
 आनयिष्यामि ते राजन्वशमद्य न संशयः ॥२६॥
 यदि स्थास्यति संग्रामे मुहूर्तमपि मेऽग्रतः ।
 अपनीते नरव्याघ्रे कुन्तीपुत्रे धनंजये ॥२७॥
 फल्गुनस्य समक्षं तु न हि पार्थो युधिष्ठिरः ।
 गृहीतुं समरे शक्यः सेन्द्रैरपि सुरासुरैः ॥२८॥

संजय उवाच

सान्तरं तु प्रतिज्ञाते राज्ञो द्रोणेन निग्रहे ।
 गृहीतं तममन्यन्त तव पुत्राः सुबालिशाः ॥२९॥
 पाण्डवेषु हि सापेक्षं द्रोणं जानाति ते सुतः ।
 ततः प्रतिज्ञास्थैर्यार्थं स मन्त्रो बहुलीकृतः ॥३०॥
 ततो दुर्योधनेनापि ग्रहणं पाण्डवस्य तत् ।
 सैन्यस्थानेषु सर्वेषु व्याघ्रोषितमरिदम ॥३१॥

* * *

१२. संजय उवाच

ततस्ते सैनिकाः श्रुत्वा तं युधिष्ठिरनिग्रहम् ।
 सिंहनादरवांश्चक्रुर्बाणशङ्खरवैः सह ॥०१॥
 तत्तु सर्वं यथावृत्तं धर्मराजेन भारत ।
 आसैराशु परिज्ञातं भारद्वाजचिकीर्षितम् ॥०२॥

ततः सर्वान्समानाय्य भ्रातृन्सैन्यांश्च सर्वशः ।
 अब्रवीद्धर्मराजस्तु धनंजयमिदं वचः ॥०३॥
 श्रुतं ते पुरुषव्याघ्र द्रोणस्याद्य चिकीर्षितम् ।
 यथा तन्न भवेत्सत्यं तथा नीतिर्विधीयताम् ॥०४॥
 सान्तरं हि प्रतिज्ञातं द्रोणेनामित्रकर्शन ।
 तच्चान्तरममोघेषौ त्वयि तेन समाहितम् ॥०५॥
 स त्वमद्य महाबाहो युध्यस्व मदनन्तरम् ।
 यथा दुर्योधनः कामं नेमं द्रोणादवाप्नुयात् ॥०६॥

अर्जुन उवाच

यथा मे न वधः कार्य आचार्यस्य कथंचन ।
 तथा तव परित्यागो न मे राजंश्चिकीर्षितः ॥०७॥
 अप्येवं पाण्डव प्राणानुत्सृजेयमहं युधि ।
 प्रतीयां नाहमाचार्य त्वां न जह्यां कथंचन ॥०८॥
 त्वां निगृह्याहवे राजन्धार्तराष्ट्रो यमिच्छति ।
 न स तं जीवलोकेऽस्मिन्कामं प्राप्तः कथंचन ॥०९॥
 प्रपतेद्द्यौः सनक्षत्रा पृथिवी शकलीभवेत् ।
 न त्वां द्रोणो निगृह्णीयाज्जीवमाने मयि ध्रुवम् ॥१०॥
 यदि तस्य रणे साह्यं कुरुते वज्रभृत्स्वयम् ।
 देवैर्वा सहितो दैत्यैर्न त्वां प्राप्स्यत्यसौ मृधे ॥११॥
 मयि जीवति राजेन्द्र न भयं कर्तुमर्हसि ।
 द्रोणादस्त्रभृतां श्रेष्ठात्सर्वशस्त्रभृतामपि ॥१२॥
 न स्मराम्यनृतां वाचं न स्मरामि पराजयम् ।
 न स्मरामि प्रतिश्रुत्य किंचिदप्यनपाकृतम् ॥१३॥

संजय उवाच

ततः शङ्खाश्च भेर्यश्च मृदङ्गाश्चानकैः सह ।
 प्रावाद्यन्त महाराज पाण्डवानां निवेशने ॥१४॥
 सिंहनादश्च संजज्ञे पाण्डवानां महात्मनाम् ।
 धनुर्ज्यातलशब्दश्च गगनस्पृक्सुभैरवः ॥१५॥
 तं श्रुत्वा शङ्खनिर्घोषं पाण्डवस्य महात्मनः ।
 त्वदीयेष्वप्यनीकेषु वादित्राण्यभिजघ्निरे ॥१६॥
 ततो व्यूढान्यनीकानि तव तेषां च भारत ।
 शनैरुपेयुरन्योन्यं योत्स्यमानानि संयुगे ॥१७॥

ततः प्रवृते युद्धं तुमुलं लोमहर्षणम् ।
 पाण्डवानां कुरूणां च द्रोणपाञ्चाल्ययोरपि ॥१८॥
 यतमानाः प्रयत्नेन द्रोणानीकविशातने ।
 न शेकुः सृञ्जया राजंस्तद्धि द्रोणेन पालितम् ॥१९॥
 तथैव तव पुत्रस्य रथोदाराः प्रहारिणः ।
 न शेकुः पाण्डवीं सेनां पाल्यमानां किरीटिना ॥२०॥
 आस्तां ते स्तिमिते सेने रक्ष्यमाणे परस्परम् ।
 संप्रसुप्ते यथा नक्तं वनराज्यौ सुपुष्पिते ॥२१॥
 ततो रुक्मरथो राजन्नर्केणेव विराजता ।
 वरूथिना विनिष्पत्य व्यचरत्पृतनान्तरे ॥२२॥
 तमुद्यतं रथेनैकमाशुकारिणमाहवे ।
 अनेकमिव संत्रासान्मेनिरे पाण्डुसृञ्जयाः ॥२३॥
 तेन मुक्ताः शरा घोरा विचेरुः सर्वतोदिशम् ।
 त्रासयन्तो महाराज पाण्डवेयस्य वाहिनीम् ॥२४॥
 मध्यं दिनमनुप्राप्तो गभस्तिशतसंवृतः ।
 यथादृश्यत घर्माशुस्तथा द्रोणोऽप्यदृश्यत ॥२५॥
 न चैनं पाण्डवेयानां कश्चिच्छक्नोति मारिष ।
 वीक्षितुं समरे क्रुद्धं महेन्द्रमिव दानवाः ॥२६॥
 मोहयित्वा ततः सैन्यं भारद्वाजः प्रतापवान् ।
 धृष्टद्युम्नबलं तूर्णं व्यधमन्निशितैः शरैः ॥२७॥
 स दिशः सर्वतो रुद्ध्वा संवृत्य खमजिह्वगैः ।
 पार्षतो यत्र तत्रैव ममृदे पाण्डुवाहिनीम् ॥२८॥

* * *

१३. संजय उवाच

ततः स पाण्डवानीके जनयंस्तुमुलं महत् ।
 व्यचरत्पाण्डवान्द्रोणो दहन्कक्षमिवानलः ॥०१॥
 निर्दहन्तमनीकानि साक्षादग्निमिवोत्थितम् ।
 दृष्ट्वा रुक्मरथं युद्धे समकम्पन्त सृञ्जयाः ॥०२॥
 प्रततं चास्यमानस्य धनुषोऽस्याशुकारिणः ।
 ज्याघोषः श्रूयतेऽत्यर्थं विस्फूर्जितमिवाशनेः ॥०३॥
 रथिनः सादिनश्चैव नागानश्चान्पदातिनः ।
 रौद्रा हस्तवता मुक्ताः प्रमथन्ति स्म सायकाः ॥०४॥

नानद्यमानः	पर्जन्यः	सानिलः	शुचिसंक्षये	
अशमवर्षमिवावर्षत्परेषामावहद्भयम्				॥०५॥
व्यचरत्स	तदा	राजन्सेनां	विक्षोभयन्प्रभुः	
वर्धयामास	संत्रासं	शात्रवाणाममानुषम्		॥०६॥
तस्य	विद्युदिवाभेषु	चापं	हेमपरिष्कृतम्	
भ्रमद्रथाम्बुदे	तस्मिन्दृश्यते	स्म	पुनः पुनः	॥०७॥
स वीरः	सत्यवान्प्राज्ञो	धर्मनित्यः	सुदारुणः	
युगान्तकाले	यन्तेव	रौद्रां	प्रास्कन्दयन्नदीम्	॥०८॥
अमर्षवेगप्रभवां		क्रव्यादगणसंकुलाम्		
बलौघैः	सर्वतः	पूर्णां	वीरवृक्षापहारिणीम्	॥०९॥
शोणितोदां	रथावर्तां	हस्त्यश्वकृतरोधसम्		
कवचोडुपसंयुक्तां		मांसपङ्कसमाकुलाम्		॥१०॥
मेदोमज्जास्थिसिकतामुष्णीषवरफेनिलाम्				
संग्रामजलदापूर्णां		प्रासमत्स्यसमाकुलाम्		॥११॥
नरनागाश्वसंभृतां		शरवेगौघवाहिनीम्		
शरीरदारुशृङ्गाटां		भुजनागसमाकुलाम्		॥१२॥
उत्तमाङ्गोपलतलां		निस्त्रिंशद्भ्रमसेविताम्		
रथनागहृदोपेतां		नानाभरणनीरजाम्		॥१३॥
महारथशतावर्तां		भूमिरेणूर्मिमालिनीम्		
महावीर्यवतां	संख्ये	सुतरां	भीरुदुस्तराम्	॥१४॥
शूर्व्यालसमाकीर्णां		प्राणिवाणिजसेविताम्		
छिन्नच्छत्रमहाहंसां		मुकुटाण्डजसंकुलाम्		॥१५॥
चक्रकूर्मां	गदानक्रां	शरक्षुद्रझषाकुलाम्		
बडगृध्रसृगालानां		घोरसंघैर्निषेविताम्		॥१६॥
निहतान्प्राणिनः	संख्ये	द्रोणेन	बलिना शरैः	
वहन्तीं	पितृलोकाय	शतशो	राजसत्तम	॥१७॥
शरीरशतसंबाधां		केशशैवलशाद्वलाम्		
नदीं	प्रावर्तयद्राजन्भीरूणां	भयवर्धिनीम्		॥१८॥
तं	जयन्तमनीकानि	तानि	तान्येव भारत	
सर्वतोऽभ्यद्रवन्द्रोणं		युधिष्ठिरपुरोगमाः		॥१९॥
तानभिद्रवतः	शूरांस्तावका	दृढकार्मुकाः		
सर्वतः	प्रत्यगृह्णन्त	तदभूल्लोमहर्षणम्		॥२०॥

शतमायस्तु शकुनिः सहदेवं समाद्रवत् ।
 सनियन्तृध्वजरथं विव्याध निशितैः शरैः ॥२१॥
 तस्य माद्रीसुतः केतुं धनुः सूतं हयानपि ।
 नातिक्रुद्धः शरैश्छित्त्वा षष्ट्या विव्याध मातुलम् ॥२२॥
 सौबलस्तु गदां गृह्य प्रचस्कन्द रथोत्तमात् ।
 स तस्य गदया राजन्नथात्सूतमपातयत् ॥२३॥
 ततस्तौ विरथौ राजन्गदाहस्तौ महाबलौ ।
 चिक्रीडत् रणे शूरो सशृङ्गाविव पर्वतौ ॥२४॥
 द्रोणः पाञ्चालराजानं विद्ध्वा दशभिराशुगैः ।
 बहुभिस्तेन चाभ्यस्तस्तं विव्याध शताधिकैः ॥२५॥
 विविंशतिं भीमसेनो विंशत्या निशितैः शरैः ।
 विद्ध्वा नाकम्पयद्वीरस्तद्भ्रुतमिवाभवत् ॥२६॥
 विविंशतिस्तु सहसा व्यश्वकेतुशरासनम् ।
 भीमं चक्रे महाराज ततः सैन्यान्यपूजयन् ॥२७॥
 स तन्न ममृषे वीरः शत्रोर्विजयमाहवे ।
 ततोऽस्य गदया दान्तान्हयान्सर्वानपातयत् ॥२८॥
 शल्यस्तु नकुलं वीरः स्वस्त्रीयं प्रियमात्मनः ।
 विव्याध प्रहसन्बाणैर्लाडयन्कोपयन्निव ॥२९॥
 तस्याश्वानातपत्रं च ध्वजं सूतमथो धनुः ।
 निपात्य नकुलः संख्ये शङ्खं दध्मौ प्रतापवान् ॥३०॥
 धृष्टकेतुः कृपेनास्ताञ्छित्त्वा बहुविधाञ्शरान् ।
 कृपं विव्याध सप्तत्या लक्ष्म चास्याहरत्त्रिभिः ॥३१॥
 तं कृपः शरवर्षेण महता समवाकिरत् ।
 निवार्य च रणे विप्रो धृष्टकेतुमयोधयत् ॥३२॥
 सात्यकिः कृतवर्माणं नाराचेन स्तनान्तरे ।
 विद्ध्वा विव्याध सप्तत्या पुनरन्यैः स्मयन्निव ॥३३॥
 सप्तसप्ततिभिर्भोजस्तं विद्ध्वा निशितैः शरैः ।
 नाकम्पयत शैनेयं शीघ्रो वायुरिवाचलम् ॥३४॥
 सेनापतिः सुशर्माणं शीघ्रं मर्मस्वताडयत् ।
 स चापि तं तोमरेण जत्रुदेशे अताडयत् ॥३५॥
 वैकर्तनं तु समरे विराटः प्रत्यवारयत् ।
 सह मत्स्यैर्महावीर्यैस्तद्भ्रुतमिवाभवत् ॥३६॥

तत्पौरुषमभूत्तत्र सूतपुत्रस्य दारुणम् ।
 यत्सैन्यं वारयामास शरैः संनतपर्वभिः ॥३७॥
 द्रुपदस्तु स्वयं राजा भगदत्तेन संगतः ।
 तयोर्युद्धं महाराज चित्ररूपमिवाभवत् ।
 भूतानां त्रासजननं चक्रातेऽस्त्रविशारदौ ॥३८॥
 भूरिश्रवा रणे राजन्याज्ञसेनिं महारथम् ।
 महता सायकौघेन छादयामास वीर्यवान् ॥३९॥
 शिखण्डी तु ततः क्रुद्धः सौमदतिं विशां पते ।
 नवत्या सायकानां तु कम्पयामास भारत ॥४०॥
 राक्षसौ भीमकर्माणौ हैडिम्बालम्बुसावुभौ ।
 चक्रातेऽत्यद्भुतं युद्धं परस्परवधैषिणौ ॥४१॥
 मायाशतसृजौ दृसौ मायाभिरितरेतरम् ।
 अन्तर्हितौ चेरतुस्तौ भृशं विस्मयकारिणौ ॥४२॥
 चेकितानोऽनुविन्देन युयुधे त्वतिभैरवम् ।
 यथा देवासुरे युद्धे बलशक्रौ महाबलौ ॥४३॥
 लक्ष्मणः क्षत्रदेवेन विमर्दमकरोद्भृशम् ।
 यथा विष्णुः पुरा राजन्हिरण्याक्षेण संयुगे ॥४४॥
 ततः प्रजविताश्वेन विधिवत्कल्पितेन च ।
 रथेनाभ्यपतद्राजन्सौभद्रं पौरवो नदन् ॥४५॥
 ततोऽभियाय त्वरितो युद्धाकाङ्क्षी महाबलः ।
 तेन चक्रे महद्युद्धमभिमन्युररिदमः ॥४६॥
 पौरवस्त्वथ सौभद्रं शरव्रातैरवाकिरत् ।
 तस्यार्जुनिर्ध्वजं छत्रं धनुश्चोर्व्यामपातयत् ॥४७॥
 सौभद्रः पौरवं त्वन्यैर्विद्ध्वा सप्तभिराशुगैः ।
 पञ्चभिस्तस्य विव्याध हयान्सूतं च सायकैः ॥४८॥
 ततः संहर्षयन्सेनां सिंहवद्विनदन्मुहुः ।
 समादत्तार्जुनिस्तूर्णं पौरवान्तकरं शरम् ॥४९॥
 द्वाभ्यां शराभ्यां हार्दिक्यश्वकर्त सशरं धनुः ।
 तदुत्सृज्य धनुश्छिन्नं सौभद्रः परवीरहा ।
 उद्धर्ह सितं खड्गमाददानः शरावरम् ॥५०॥
 स तेनानेकतारेण चर्मणा कृतहस्तवत् ।
 भ्रान्तासिरचरन्मार्गान्दर्शयन्वीर्यमात्मनः ॥५१॥

भ्रामितं	पुनरुद्भ्रान्तमाधूतं	पुनरुच्छितम्	
चर्मनिस्त्रिंशयो	राजन्निर्विशेषमदृश्यत	॥५२॥	
स	पौरवरथस्येषामाप्लुत्य	सहसा	नदन्
पौरवं	रथमास्थाय	केशपक्षे	परामुशत्
जघानास्य	पदा	सूतमसिनापातयद्ध्वजम्	
विक्षोभ्याम्भोनिधिं	ताक्षर्यस्तं	नागमिव	चाक्षिपत्
तमाकलितकेशान्तं	ददृशुः	सर्वपार्थिवाः	
उक्षाणमिव	सिंहेन	पात्यमानमचेतनम्	॥५५॥
तमार्जुनिवशं	प्रासं	कृष्यमाणमनाथवत्	
पौरवं	पतितं	दृष्ट्वा	नामृष्यत
स	बर्हिणमहावाजं	किङ्किणीशतजालवत्	
चर्म	चादाय	खड्गं	च
ततः	सैन्धवमालोक्य	कार्ष्णिर्रुत्सृज्य	पौरवम्
उत्पपात	रथात्तूर्णं	श्येनवन्निपपात	च
प्रासपट्टिशनिस्त्रिंशाञ्शत्रुभिः		संप्रवेरितान्	
चिच्छेदाथासिना	कार्ष्णिश्चर्मणा	संरुरोध	च
स	दर्शयित्वा	सैन्यानां	स्वबाहुबलमात्मनः
तमुद्यम्य	महाखड्गं	चर्म	चाथ
वृद्धक्षत्रस्य	दायादं	पितुरत्यन्तवैरिणम्	
ससाराभिमुखः	शूरः	शार्दूल	इव
तौ	परस्परमासाद्य	खड्गदन्तनखायुधौ	
हृष्टवत्संप्रजहाते		व्याघ्रकेसरिणाविव	॥६२॥
संपातेष्वभिपातेषु		निपातेष्वसिचर्मणोः	
न	तयोरन्तरं	कश्चिद्दर्श	नरसिंहयोः
अवक्षेपोऽसिनिर्हादः		शस्त्रान्तरनिदर्शनम्	
बाह्यान्तरनिपातश्च		निर्विशेषमदृश्यत	॥६४॥
बाह्यमाभ्यन्तरं	चैव	चरन्तौ	मार्गमुत्तमम्
ददृशाते	महात्मानौ	सपक्षाविव	पर्वतौ
ततो	विक्षिपतः	खड्गं	सौभद्रस्य
शरावरणपक्षान्ते	प्रजहार	जयद्रथः	॥६६॥
रुक्मपक्षान्तरे	सक्तस्तस्मिंश्चर्मणि	भास्वरे	
सिन्धुराजबलोद्धूतः	सोऽभज्यत	महानसिः	॥६७॥

भग्नमाज्ञाय निस्त्रिंशमवप्लुत्य पदानि षट् ।
 सोऽदृश्यत निमेषेण स्वरथं पुनरास्थितः ॥६८॥
 तं कार्ष्णिं समरान्मुक्तमास्थितं रथमुत्तमम् ।
 सहिताः सर्वराजानः परिववुः समन्ततः ॥६९॥
 ततश्चर्म च खड्गं च समुत्क्षिप्य महाबलः ।
 ननादार्युनदायादः प्रेक्षमाणो जयद्रथम् ॥७०॥
 सिन्धुराजं परित्यज्य सौभद्रः परवीरहा ।
 तापयामास तत्सैन्यं भुवनं भास्करो यथा ॥७१॥
 तस्य सर्वायसीं शक्तिं शल्यः कनकभूषणाम् ।
 चिक्षेप समरे घोरां दीप्तामग्निशिखामिव ॥७२॥
 तामवप्लुत्य जग्राह सकोशं चाकरोदसिम् ।
 वैनतेयो यथा कार्ष्णिः पतन्तमुरगोत्तमम् ॥७३॥
 तस्य लाघवमाज्ञाय सत्त्वं चामिततेजसः ।
 सहिताः सर्वराजानः सिंहनादमथानदन् ॥७४॥
 ततस्तामेव शल्यस्य सौभद्रः परवीरहा ।
 मुमोच भुजवीर्येण वैडूर्यविकृताजिराम् ॥७५॥
 सा तस्य रथमासाद्य निर्मुक्तभुजगोपमा ।
 जघान सूतं शल्यस्य रथाच्चैनमपातयत् ॥७६॥
 ततो विराटद्रुपदौ धृष्टकेतुर्युधिष्ठिरः ।
 सात्यकिः केकया भीमो धृष्टद्युम्नशिखण्डिनौ ।
 यमौ च द्रौपदेयाश्च साधु साध्विति चुक्रुशुः ॥७७॥
 बाणशब्दाश्च विविधाः सिंहनादाश्च पुष्कलाः ।
 प्रादुरासन्हर्षयन्तः सौभद्रमपलायिनम् ।
 तन्नामृष्यन्त पुत्रास्ते शत्रोर्विजयलक्षणम् ॥७८॥
 अथैनं सहसा सर्वे समन्तान्निशितैः शरैः ।
 अभ्याकिरन्महाराज जलदा इव पर्वतम् ॥७९॥
 तेषां च प्रियमन्विच्छन्सूतस्य च पराभवात् ।
 आर्तायनिरमित्रघ्नः क्रुद्धः सौभद्रमभ्ययात् ॥८०॥

* * *

१४. धृतराष्ट्र उवाच

बहूनि सुविचित्राणि द्वंद्वयुद्धानि संजय ।
 त्वयोक्तानि निशम्याहं स्पृहयामि सचक्षुषाम् ॥०१॥

आश्चर्यभूतं लोकेषु कथयिष्यन्ति मानवाः ।
 कुरूणां पाण्डवानां च युद्धं देवासुरोपमम् ॥०२॥
 न हि मे तृप्तिरस्तीह शृण्वतो युद्धमुत्तमम् ।
 तस्मादार्तायनेर्युद्धं सौभद्रस्य च शंस मे ॥०३॥

संजय उवाच

सादितं प्रेक्ष्य यन्तारं शल्यः सर्वायुषीं गदाम् ।
 समुत्क्षिप्य नदन्क्रुद्धः प्रचस्कन्द रथोत्तमात् ॥०४॥
 तं दीप्तमिव कालाग्निं दण्डहस्तमिवान्तकम् ।
 जवेनाभ्यपतद्भीमः प्रगृह्य महतीं गदाम् ॥०५॥
 सौभद्रोऽप्यशनिप्रख्यां प्रगृह्य महतीं गदाम् ।
 एह्येहीत्यब्रवीच्छल्यं यत्नाद्भीमेन वारितः ॥०६॥
 वारयित्वा तु सौभद्रं भीमसेनः प्रतापवान् ।
 शल्यमासाद्य समरे तस्थौ गिरिरिवाचलः ॥०७॥
 तथैव मद्राजोऽपि भीमं दृष्ट्वा महाबलम् ।
 ससाराभिमुखस्तूर्णं शार्दूल इव कुञ्जरम् ॥०८॥
 ततस्तूर्यनिनादाश्च शङ्खानां च सहस्रशः ।
 सिंहनादाश्च संजञ्जुर्भरीणां च महास्वनाः ॥०९॥
 पश्यतां शतशो ह्यासीदन्योन्यसमचेतसाम् ।
 पाण्डवानां कुरूणां च साधु साध्विति निस्वनः ॥१०॥
 न हि मद्राधिपादन्यः सर्वराजसु भारत ।
 सोढुमुत्सहते वेगं भीमसेनस्य संयुगे ॥११॥
 तथा मद्राधिपस्यापि गदावेगं महात्मनः ।
 सोढुमुत्सहते लोके कोऽन्यो युधि वृकोदरात् ॥१२॥
 पट्टैर्जाम्बूनदैर्बद्धा बभूव जनहर्षिणी ।
 प्रजज्वाल तथाविद्धा भीमेन महती गदा ॥१३॥
 तथैव चरतो मार्गान्मण्डलानि च भागशः ।
 महाविद्युत्प्रतीकाशा शल्यस्य शुशुभे गदा ॥१४॥
 तौ वृषाविव नर्दन्तौ मण्डलानि विचेरतुः ।
 आवर्जितगदाशृङ्गावुभौ शल्यवृकोदरौ ॥१५॥
 मण्डलावर्तमार्गेषु गदाविहरणेषु च ।
 निर्विशेषमभ्युद्धं तयोः पुरुषसिंहयोः ॥१६॥
 ताडिता भीमसेनेन शल्यस्य महती गदा ।

साग्निज्वाला महारौद्रा गदाचूर्णमशीर्यत ॥१७॥
 तथैव भीमसेनस्य द्विषताभिहता गदा ।
 वर्षाप्रदोषे खद्योतैर्वृतो वृक्ष इवाबभौ ॥१८॥
 गदा क्षिप्ता तु समरे मद्रराजेन भारत ।
 व्योम संदीपयाना सा ससृजे पावकं बहु ॥१९॥
 तथैव भीमसेनेन द्विषते प्रेषिता गदा ।
 तापयामास तत्सैन्यं महोल्का पतती यथा ॥२०॥
 ते चैवोभे गदे श्रेष्ठे समासाद्य परस्परम् ।
 श्वसन्त्यौ नागकन्येव ससृजाते विभावसुम् ॥२१॥
 नखैरिव महाव्याघ्रौ दन्तैरिव महागजौ ।
 तौ विचेरतुरासाद्य गदाभ्यां च परस्परम् ॥२२॥
 ततो गदाग्राभिहतौ क्षणेन रुधिरोक्षितौ ।
 ददृशाते महात्मानौ पुष्पिताविव किंशुकौ ॥२३॥
 शुश्रुवे दिक्षु सर्वासु तयोः पुरुषसिंहयोः ।
 गदाभिघातसंहादः शक्राशनिरवोपमः ॥२४॥
 गदया मद्रराजेन सव्यदक्षिणमाहतः ।
 नाकम्पत तदा भीमो भिद्यमान इवाचलः ॥२५॥
 तथा भीमगदावेगैस्ताड्यमानो महाबलः ।
 धैर्यान्मद्राधिपस्तस्थौ वज्रैर्गिरिवाहतः ॥२६॥
 आपेततुर्महावेगौ समुच्छ्रितमहागदौ ।
 पुनरन्तरमार्गस्थौ मण्डलानि विचेरतुः ॥२७॥
 अथाप्लुत्य पदान्यष्टौ संनिपत्य गजाविव ।
 सहसा लोहदण्डाभ्यामन्योन्यमभिजघ्नतुः ॥२८॥
 तौ परस्परवेगाच्च गदाभ्यां च भृशाहतौ ।
 युगपत्पेततुर्वीरौ क्षिताविन्द्रध्वजाविव ॥२९॥
 ततो विह्वलमानं तं निःश्वसन्तं पुनः पुनः ।
 शल्यमभ्यपतत्पूर्णं कृतवर्मा महारथः ॥३०॥
 दृष्ट्वा चैनं महाराज गदयाभिनिपीडितम् ।
 विचेष्टन्तं यथा नागं मूर्छयाभिपरिप्लुतम् ॥३१॥
 ततः सगदमारोप्य मद्राणामधिपं रथम् ।
 अपोवाह रणात्पूर्णं कृतवर्मा महारथः ॥३२॥
 क्षीबवद्विह्वलो वीरो निमेषात्पुनरुत्थितः ।

भीमोऽपि सुमहाबाहुर्गदापाणिरदृश्यत ॥३३॥
 ततो मद्राधिपं दृष्ट्वा तव पुत्राः पराङ्मुखम् ।
 सनागरथपत्यश्वाः समकम्पन्त मारिष ॥३४॥
 ते पाण्डवैरर्धमानास्तावका जितकाशिभिः ।
 भीता दिशोऽन्वपद्यन्त वातनुन्ना घना इव ॥३५॥
 निर्जित्य धार्तराष्ट्रांस्तु पाण्डवेया महारथाः ।
 व्यरोचन्त रणे राजन्दीप्यमाना यशस्विनः ॥३६॥
 सिंहनादान्भृशं चक्रुः शङ्खान्दध्मुश्च हर्षिताः ।
 भेरीश्च वादयामासुर्मृदङ्गांश्चानकैः सह ॥३७॥

* * *

१५. संजय उवाच

तद्वलं सुमहद्दीर्णं त्वदीयं प्रेक्ष्य वीर्यवान् ।
 दधारैको रणे पाण्डून्वृषसेनोऽस्त्रमायया ॥०१॥
 शरा दश दिशो मुक्ता वृषसेनेन मारिष ।
 विचेरुस्ते विनिर्भिद्य नरवाजिरथद्विपान् ॥०२॥
 तस्य दीप्ता महाबाणा विनिश्चेरुः सहस्रशः ।
 भानोरिव महाबाहो ग्रीष्मकाले मरीचयः ॥०३॥
 तेनार्दिता महाराज रथिनः सादिनस्तथा ।
 निपेतुरुर्व्यां सहसा वातनुन्ना इव द्रुमाः ॥०४॥
 हयौघांश्च रथौघांश्च गजौघांश्च समन्ततः ।
 अपातयद्रणे राजञ्शतशोऽथ सहस्रशः ॥०५॥
 दृष्ट्वा तमेवं समरे विचरन्तमभीतवत् ।
 सहिताः सर्वराजानः परिवव्रुः समन्ततः ॥०६॥
 नाकुलिस्तु शतानीको वृषसेनं समभ्ययात् ।
 विव्याध चैनं दशभिर्नाराचैर्मर्मभेदिभिः ॥०७॥
 तस्य कर्णात्मजश्चापं छित्त्वा केतुमपातयत् ।
 तं भ्रातरं परीप्सन्तो द्रौपदेयाः समभ्ययुः ॥०८॥
 कर्णात्मजं शरव्रातैश्चक्रुश्चादृश्यमञ्जसा ।
 तान्नदन्तोऽभ्यधावन्त द्रोणपुत्रमुखा रथाः ॥०९॥
 छादयन्तो महाराज द्रौपदेयान्महारथान् ।
 शरैर्नानाविधैस्तूर्णं पर्वताञ्जलदा इव ॥१०॥
 तान्पाण्डवाः प्रत्यगृह्णंस्त्वरिताः पुत्रगृद्धिनः ।

पाञ्चालाः	केकया	मत्स्याः	सृञ्जयाश्चोद्यतायुधाः	॥११॥
तद्युद्धमभवद्दोरं		तुमुलं	लोमहर्षणम्	
त्वदीयैः	पाण्डुपुत्राणां	देवानामिव	दानवैः	॥१२॥
एवमुत्तमसंरम्भा	युयुधुः	कुरुपाण्डवाः		
परस्परमुदीक्षन्तः		परस्परकृतागसः		॥१३॥
तेषां	ददृशिरे	कोपाद्वपूष्यमिततेजसाम्		
युयुत्सूनामिवाकाशे		पतत्रिवरभोगिनाम्		॥१४॥
भीमकर्णकृपद्रोणद्रौणिपार्षतसात्यकैः				
बभासे	स	रणोद्देशः	कालसूर्यैरिवोदितैः	॥१५॥
तदासीत्तुमुलं	युद्धं	निघ्नतामितरेतरम्		
महाबलानां	बलिभिर्दानवानां	यथा	सुरैः	॥१६॥
ततो	युधिष्ठिरानीकमुद्धूतार्णवनिस्वनम्			
त्वदीयमवधीत्सैन्यं		संप्रद्रुतमहारथम्		॥१७॥
तत्प्रभग्नं	बलं	दृष्ट्वा	शत्रुभिर्भृशमर्दितम्	
अलं	द्रुतेन	वः	शूरा इति द्रोणोऽभ्यभाषत	॥१८॥
ततः	शोणहयः	क्रुद्धश्चतुर्दन्त	इव द्विपः	
प्रविश्य	पाण्डवानीकं	युधिष्ठिरमुपाद्रवत्		॥१९॥
तमविध्यच्छित्तैर्बाणैः		कङ्कपत्रैर्युधिष्ठिरः		
तस्य	द्रोणो	धनुश्छित्त्वा	तं द्रुतं समुपाद्रवत्	॥२०॥
चक्ररक्षः	कुमारस्तु	पाञ्चालानां	यशस्करः	
दधार	द्रोणमायान्तं	वेलेव	सरितां पतिम्	॥२१॥
द्रोणं	निवारितं	दृष्ट्वा	कुमारेण द्विजर्षभम्	
सिंहनादरवो	ह्यासीत्साधु	साध्विति	भाषताम्	॥२२॥
कुमारस्तु	ततो	द्रोणं	सायकेन महाहवे	
विद्याधोरसि	संकुद्धः	सिंहवच्चानदन्मुहुः		॥२३॥
संवार्य	तु	रणे	द्रोणः कुमारं वै महाबलः	
शरैरनेकसाहस्रैः	कृतहस्तो	जितक्लमः		॥२४॥
तं	शूरमार्यव्रतिनमस्त्रार्थकृतनिश्रमम्			
चक्ररक्षमपामृद्रात्कुमारं		द्विजसत्तमः		॥२५॥
स	मध्यं	प्राप्य	सेनायाः सर्वाः परिचरन्दिशः	
तव	सैन्यस्य	गोसासीद्भारद्वाजो	रथर्षभः	॥२६॥
शिखण्डिनं	द्वादशभिर्विशत्या	चोत्तमौजसम्		

नकुलं पञ्चभिर्विद्ध्वा सहदेवं च सप्तभिः ॥२७॥
 युधिष्ठिरं द्वादशभिर्द्रोपदेयांस्त्रिभिस्त्रिभिः ।
 सात्यकिं पञ्चभिर्विद्ध्वा मत्स्यं च दशभिः शरैः ॥२८॥
 व्यक्षोभयद्रणे योधान्यथामुख्यानभिद्रवन् ।
 अभ्यवर्तत संप्रेप्सुः कुन्तीपुत्रं युधिष्ठिरम् ॥२९॥
 युगंधरस्ततो राजन्भारद्वाजं महारथम् ।
 वारयामास संक्रुद्धं वातोद्भूतमिवार्णवम् ॥३०॥
 युधिष्ठिरं स विद्ध्वा तु शरैः संनतपर्वभिः ।
 युगंधरं च भल्लेन रथनीडादपाहरत् ॥३१॥
 ततो विराटद्रुपदौ केकयाः सात्यकिः शिबिः ।
 व्याघ्रदत्तश्च पाञ्चाल्यः सिंहसेनश्च वीर्यवान् ॥३२॥
 एते चान्ये च बहवः परीप्सन्तो युधिष्ठिरम् ।
 आवव्रुस्तस्य पन्थानं किरन्तः सायकान्बहून् ॥३३॥
 व्याघ्रदत्तश्च पाञ्चाल्यो द्रोणं विव्याध मार्गणैः ।
 पञ्चाशद्भिः शितैः राजंस्तत उच्युकुशुर्जनाः ॥३४॥
 त्वरितं सिंहसेनस्तु द्रोणं विद्ध्वा महारथम् ।
 प्राहसत्सहसा हृष्टस्त्रासयन्वै यतव्रतम् ॥३५॥
 ततो विस्फार्य नयने धनुर्ज्यामवमृज्य च ।
 तलशब्दं महत्कृत्वा द्रोणस्तं समुपाद्रवत् ॥३६॥
 ततस्तु सिंहसेनस्य शिरः कायात्सकुण्डलम् ।
 व्याघ्रदत्तस्य चाक्रम्य भल्लाभ्यामहरद्वली ॥३७॥
 तान्प्रमृद्य शरव्रातैः पाण्डवानां महारथान् ।
 युधिष्ठिरसमभ्याशे तस्थौ मृत्युरिवान्तकः ॥३८॥
 ततोऽभवन्महाशब्दो राजन्यौधिष्ठिरे बले ।
 हतो राजेति योधानां समीपस्थे यतव्रते ॥३९॥
 अब्रुवन्सैनिकास्तत्र दृष्ट्वा द्रोणस्य विक्रमम् ।
 अद्य राजा धार्तराष्ट्रः कृतार्थो वै भविष्यति ।
 आगमिष्यति नो नूनं धार्तराष्ट्रस्य संयुगे ॥४०॥
 एवं संजल्पतां तेषां तावकानां महारथः ।
 आयाज्जवेन कौन्तेयो रथघोषेण नादयन् ॥४१॥
 शोणितोदां रथावर्ता कृत्वा विशसने नदीम् ।
 शूरास्थिचयसंकीर्णां प्रेतकूलापहारिणीम् ॥४२॥

तां शरौघमहाफेनां प्रासमत्स्यसमाकुलाम् ।
 नदीमुत्तीर्य वेगेन कुरुन्विद्राव्य पाण्डवः ॥४३॥
 ततः किरीटी सहसा द्रोणानीकमुपाद्रवत् ।
 छादयन्निषुजालेन महता मोहयन्निव ॥४४॥
 शीघ्रमभ्यस्यतो बाणान्संदधानस्य चानिशम् ।
 नान्तरं ददृशे कश्चित्कौन्तेयस्य यशस्विनः ॥४५॥
 न दिशो नान्तरिक्षं च न द्यौर्नैव च मेदिनी ।
 अदृश्यत महाराज बाणभूतमिवाभवत् ॥४६॥
 नादृश्यत तदा राजंस्तत्र किञ्चन संयुगे ।
 बाणान्धकारे महति कृते गाण्डीवधन्वना ॥४७॥
 सूर्ये चास्तमनुप्राप्ते रजसा चाभिसंवृते ।
 नाज्ञायत तदा शत्रुर्न सुहृन्न च किञ्चन ॥४८॥
 ततोऽवहारं चक्रुस्ते द्रोणदुर्योधनादयः ।
 तान्विदित्वा भृशं त्रस्तानयुद्धमनसः परान् ॥४९॥
 स्वान्यनीकानि बीभत्सुः शनकैरवहारयत् ।
 ततोऽभितुष्टुवुः पार्थ प्रहृष्टाः पाण्डुसृञ्जयाः ।
 पाञ्चालाश्च मनोज्ञाभिर्वाग्भिः सूर्यमिवर्षयः ॥५०॥
 एवं स्वशिविरं प्रायोज्जित्वा शत्रून्धनंजयः ।
 पृष्ठतः सर्वसैन्यानां मुदितो वै सकेशवः ॥५१॥
 मसारगल्वर्कसुवर्णरूप्यैर्वज्रप्रवालस्फटिकैश्च मुख्यैः ।
 चित्रे रथे पाण्डुसुतो बभासे नक्षत्रचित्रे वियतीव चन्द्रः ॥५२॥

* * *

१६. संजय उवाच

ते सेने शिविरं गत्वा न्यविशेतां विशां पते ।
 यथाभागं यथान्यायं यथागुल्मं च सर्वशः ॥०१॥
 कृत्वावहारं सैन्यानां द्रोणः परमदुर्मनाः ।
 दुर्योधनमभिप्रेक्ष्य सव्रीडमिदमब्रवीत् ॥०२॥
 उक्तमेतन्मया पूर्वं न तिष्ठति धनंजये ।
 शक्यो ग्रहीतुं संग्रामे देवैरपि युधिष्ठिरः ॥०३॥
 इति तद्वः प्रयततां कृतं पार्थेन संयुगे ।
 मातिशङ्कीर्वचो मह्यमजेयौ कृष्णपाण्डवौ ॥०४॥
 अपनीते तु योगेन केनचिच्छवेतवाहने ।

तत एष्यति ते राजन्वशमद्य युधिष्ठिरः ॥०५॥
 कश्चिदाह्वयतां संख्ये देशमन्यं प्रकर्षतु ।
 तमजित्वा तु कौन्तेयो न निवर्तेत्कथंचन ॥०६॥
 एतस्मिन्नन्तरे शून्ये धर्मराजमहं नृप ।
 गृहीष्यामि चमूं भित्त्वा धृष्ट्युम्नस्य पश्यतः ॥०७॥
 अर्जुनेन विहीनस्तु यदि नोत्सृजते रणम् ।
 मामुपायान्तमालोक्य गृहीतमिति विद्धि तम् ॥०८॥
 एवं ते सहसा राजन्धर्मपुत्रं युधिष्ठिरम् ।
 समानेष्यामि सगणं वशमद्य न संशयः ॥०९॥
 यदि तिष्ठति संग्रामे मुहूर्तमपि पाण्डवः ।
 अथापयाति संग्रामाद्विजयात्तद्विशिष्यते ॥१०॥
 द्रोणस्य तु वचः श्रुत्वा त्रिगर्ताधिपतिस्ततः ।
 भ्रातृभिः सहितो राजन्निदं वचनमब्रवीत् ॥११॥
 वयं विनिकृता राजन्सदा गाण्डीवधन्वना ।
 अनागःस्वपि चागस्कृदस्मासु भरतर्षभ ॥१२॥
 ते वयं स्मरमाणास्तान्विनिकारान्पृथग्विधान् ।
 क्रोधाग्निना दह्यमाना न शेमहि सदा निशाः ॥१३॥
 स नो दिव्यास्त्रसंपन्नश्चक्षुर्विषयमागतः ।
 कर्तारः स्म वयं सर्वं यच्चिकीर्षाम हृद्रतम् ॥१४॥
 भवतश्च प्रियं यत्स्यादस्माकं च यशस्करम् ।
 वयमेनं हनिष्यामो निकृष्यायोधनाद्बहिः ॥१५॥
 अद्यास्त्वनर्जुना भूमिरत्रिगर्ताथ वा पुनः ।
 सत्यं ते प्रतिजानीमो नैतन्मिथ्या भविष्यति ॥१६॥
 एवं सत्यरथश्चोक्त्वा सत्यधर्मा च भारत ।
 सत्यवर्मा च सत्येषुः सत्यकर्मा तथैव च ॥१७॥
 सहिता भ्रातरः पञ्च रथानामयुतेन च ।
 न्यवर्तन्त महाराज कृत्वा शपथमाहवे ॥१८॥
 मालवास्तुण्डिकेराश्च रथानामयुतैस्त्रिभिः ।
 सुशर्मा च नरव्याघ्रस्त्रिगर्तः प्रस्थलाधिपः ॥१९॥
 माचेल्लकैर्ललितैश्च सहितो मद्रकैरपि ।
 रथानामयुतेनैव सोऽशपद्भ्रातृभिः सह ॥२०॥
 नानाजनपदेभ्यश्च रथानामयुतं पुनः ।

समुत्थितं विशिष्टानां संशपार्थमुपागतम् ॥२१॥
 ततो ज्वलनमादाय हुत्वा सर्वे पृथक्पृथक् ।
 जगद्गुहः कुशचीराणि चित्राणि कवचानि च ॥२२॥
 ते च बद्धतनुत्राणा घृताक्ताः कुशचीरिणः ।
 मौर्वीमेखलिनो वीराः सहस्रशतदक्षिणाः ॥२३॥
 यज्वानः पुत्रिणो लोक्याः कृतकृत्यास्तनुत्यजः ।
 योक्ष्यमाणास्तदात्मानं यशसा विजयेन च ॥२४॥
 ब्रह्मचर्यश्रुतिमुखैः क्रतुभिश्चासदक्षिणैः ।
 प्राप्य लोकान्सुयुद्धेन क्षिप्रमेव यियासवः ॥२५॥
 ब्राह्मणांस्तर्पयित्वा च निष्कान्दत्त्वा पृथक्पृथक् ।
 गाश्च वासांसि च पुनः समाभाष्य परस्परम् ॥२६॥
 प्रज्वाल्य कृष्णवर्त्मानमुपागम्य रणे व्रतम् ।
 तस्मिन्नग्नौ तदा चक्रुः प्रतिज्ञां दृढनिश्चयाः ॥२७॥
 शृण्वतां सर्वभूतानामुच्चैर्वाचः स्म मेनिरे ।
 धृत्वा धनंजयवधे प्रतिज्ञां चापि चक्रिरे ॥२८॥
 ये वै लोकाश्चानृतानां ये चैव ब्रह्मघातिनाम् ।
 पानपस्य च ये लोका गुरुदाररतस्य च ॥२९॥
 ब्रह्मस्वहारिणश्चैव राजपिण्डापहारिणः ।
 शरणागतं च त्यजतो याचमानं तथा घ्नतः ॥३०॥
 अगारदाहिनां ये च ये च गां निघ्नतामपि ।
 अपचारिणां च ये लोका ये च ब्रह्मद्विषामपि ॥३१॥
 जायां च ऋतुकाले वै ये मोहादभिगच्छताम् ।
 श्राद्धसंगतिकानां च ये चाप्यात्मापहारिणाम् ॥३२॥
 न्यासापहारिणां ये च श्रुतं नाशयतां च ये ।
 कोपेन युध्यमानानां ये च नीचानुसारिणाम् ॥३३॥
 नास्तिकानां च ये लोका येऽग्निहोरापितृत्यजाम् ।
 तानाप्यनुयामहे लोकान्ये च पापकृतामपि ॥३४॥
 यद्यहत्वा वयं युद्धे निवर्तेम धनंजयम् ।
 तेन चाभ्यर्दितास्त्रासाद्भवेम हि पराङ्मुखाः ॥३५॥
 यदि त्वसुकरं लोके कर्म कुर्याम संयुगे ।
 इष्टान्पुण्यकृतां लोकान्प्राप्नुयाम न संशयः ॥३६॥
 एवमुक्त्वा ततो राजंस्तेऽभ्यवर्तन्त संयुगे ।

आह्वयन्तोऽर्जुनं वीराः पितृजुष्टां दिशं प्रति ॥३७॥
 आहूतस्तैर्नरव्याघ्रैः पार्थः परपुरंजयः ।
 धर्मराजमिदं वाक्यमपदान्तरमब्रवीत् ॥३८॥
 आहूतो न निवर्तेयमिति मे व्रतमाहितम् ।
 संशसकाश्च मां राजन्नाह्वयन्ति पुनः पुनः ॥३९॥
 एष च भ्रातृभिः सार्धं सुशर्माह्वयते रणे ।
 वधाय सगणस्यास्य मामनुजातुमर्हसि ॥४०॥
 नैतच्छक्नोमि संसोढुमाह्वानं पुरुषर्षभ ।
 सत्यं ते प्रतिजानामि हतान्विद्धि परान्युधि ॥४१॥

युधिष्ठिर उवाच

श्रुतमेतत्त्वया तात यद्द्रोणस्य चिकीर्षितम् ।
 यथा तदनृतं तस्य भवेत्तद्वत्समाचर ॥४२॥
 द्रोणो हि बलवाञ्छूरः कृतास्त्रश्च जितश्रमः ।
 प्रतिज्ञातं च तेनैतद्ग्रहणं मे महारथ ॥४३॥

अर्जुन उवाच

अयं वै सत्यजिद्राजन्नद्य ते रक्षिता युधि ।
 ध्रियमाणे हि पाञ्चाल्ये नाचार्यः काममाप्स्यति ॥४४॥
 हते तु पुरुषव्याघ्रे रणे सत्यजिति प्रभो ।
 सर्वैरपि समेतैर्वा न स्थातव्यं कथंचन ॥४५॥

संजय उवाच

अनुजातस्ततो राज्ञा परिष्वक्तश्च फल्गुनः ।
 प्रेम्णा दृष्टश्च बहुधा आशिषा च प्रयोजितः ॥४६॥
 विहायैनं ततः पार्थस्त्रिगर्तान्प्रत्ययाद्वली ।
 क्षुधितः क्षुद्धिघातार्थं सिंहो मृगगणानिव ॥४७॥
 ततो दौर्योधनं सैन्यं मुदा परमया युतम् ।
 गतेऽर्जुने भृशं क्रुद्धं धर्मराजस्य निग्रहे ॥४८॥
 ततोऽन्योन्येन ते सेने समाजग्मतुरोजसा ।
 गङ्गासरय्वोर्वगेन प्रावृषीवोल्बणोदके ॥४९॥

* * *

१७. संजय उवाच

ततः संशसका राजन्समे देशे व्यवस्थिताः ।
 व्यूहानीकं रथैरेव चन्द्रार्धाख्यं मुदान्विताः ॥०१॥

ते किरीटिनमायान्तं दृष्ट्वा हर्षेण मारिष ।
 उदक्रोशन्नरव्याघ्राः शब्देन महता तदा ॥०२॥
 स शब्दः प्रदिशः सर्वा दिशः खं च समावृणोत् ।
 आवृतत्वाच्च लोकस्य नासीत्त्र प्रतिस्वनः ॥०३॥
 अतीव संप्रहृष्टांस्तानुपलभ्य धनंजयः ।
 किञ्चिदभ्युत्स्मयन्कृष्णमिदं वचनमब्रवीत् ॥०४॥
 पश्यैतान्देवकीमातर्मुमूर्षूनद्य संयुगे ।
 भ्रातृस्त्रैर्गतकानेवं रोदितव्ये प्रहर्षितान् ॥०५॥
 अथ वा हर्षकालोऽयं त्रैर्गतानामसंशयम् ।
 कुनरैर्दुरवापान्हि लोकान्प्राप्स्यन्त्यनुत्तमान् ॥०६॥
 एवमुक्त्वा महाबाहुर्हृषीकेशं ततोऽर्जुनः ।
 आससाद रणे व्यूढां त्रैर्गतानामनीकिनीम् ॥०७॥
 स देवदत्तमादाय शङ्खं हेमपरिष्कृतम् ।
 दध्मौ वेगेन महता फल्गुनः पूरयन्दिशः ॥०८॥
 तेन शब्देन वित्रस्ता संशप्तकवरुथिनी ।
 निश्चेष्टावस्थिता संकये अशमसारमयी यथा ॥०९॥
 वाहास्तेषां विवृताक्षाः स्तब्धकर्णशिरोधराः ।
 विष्टब्धचरणा मूत्रं रुधिरं च प्रसुसुवुः ॥१०॥
 उपलभ्य च ते संज्ञामवस्थाप्य च वाहिनीम् ।
 युगपत्पाण्डुपुत्राय चिक्षिपुः कङ्कपत्रिणः ॥११॥
 तान्यर्जुनः सहस्राणि दश पञ्चैव चाशुगैः ।
 अनागतान्येव शरैश्चिच्छेदाशुपराक्रमः ॥१२॥
 ततोऽर्जुनं शितैर्बाणैर्दशभिर्दशभिः पुनः ।
 प्रत्यविध्यंस्ततः पार्थस्तानविध्यत्त्रिभिस्त्रिभिः ॥१३॥
 एकैकस्तु ततः पार्थ राजन्विव्याध पञ्चभिः ।
 स च तान्प्रतिविव्याध द्वाभ्यां द्वाभ्यां पराक्रमी ॥१४॥
 भूय एव तु संरब्धास्तेऽर्जुनं सहकेशवम् ।
 आपूरयञ्शरैस्तीक्ष्णैस्तटाकमिव वृष्टिभिः ॥१५॥
 ततः शरसहस्राणि प्रापतन्नर्जुनं प्रति ।
 भ्रमराणामिव व्राताः फुल्लद्रुमगणे वने ॥१६॥
 ततः सुबाहुस्त्रिंशद्भिरद्रिसारमयैर्दृढैः ।
 अविध्यदिषुभिर्गाढं किरीटे सत्यसाचिनम् ॥१७॥

तैः किरिटी किरिटस्थैर्हमपुङ्खैरजिह्वगैः ।
 शातकुम्भमयापीडो बभौ यूप इवोच्छ्रितः ॥१८॥
 हस्तावापं सुबाहोस्तु भल्लेन युधि पाण्डवः ।
 चिच्छेद तं चैव पुनः शरवर्षैरवाकिरत् ॥१९॥
 ततः सुशर्मा दशभिः सुरथश्च किरिटिनम् ।
 सुधर्मा सुधनुश्चैव सुबाहुश्च समर्पयन् ॥२०॥
 तांस्तु सर्वान्पृथग्बाणैर्वानरप्रवरध्वजः ।
 प्रत्यविध्यदध्वजांश्चैषां भल्लैश्चिच्छेद काञ्चनान् ॥२१॥
 सुधन्वनो धनुश्छित्त्वा हयान्वै न्यवधीच्छरैः ।
 अथास्य सशिरस्त्राणं शिरः कायादपाहरत् ॥२२॥
 तस्मिंस्तु पतिते वीरे त्रस्तास्तस्य पदानुगाः ।
 व्यद्रवन्त भयाद्भीता येन दौर्योधनं बलम् ॥२३॥
 ततो जघान संक्रुद्धो वासविस्तां महाचमूम् ।
 शरजालैरविच्छिन्नैस्तमः सूर्य इवांशुभिः ॥२४॥
 ततो भग्ने बले तस्मिन्विप्रयाते समन्ततः ।
 सव्यसाचिनि संक्रुद्धे त्रैगर्तान्भयमाविशत् ॥२५॥
 ते वध्यमानाः पार्थेन शरैः संनतपर्वभिः ।
 अमुह्यंस्तत्र तत्रैव त्रस्ता मृगगणा इव ॥२६॥
 ततस्त्रिगर्तराट्क्रुद्धस्तानुवाच महारथान् ।
 अलं द्रुतेन वः शूरा न भयं कर्तुमर्हथ ॥२७॥
 शस्त्वा तु शपथान्घोरान्सर्वसैन्यस्य पश्यतः ।
 गत्वा दौर्योधनं सैन्यं किं वै वक्ष्यथ मुख्यगाः ॥२८॥
 नावहास्याः कथं लोके कर्मणानेन संयुगे ।
 भवेम सहिताः सर्वे निवर्तध्वं यथाबलम् ॥२९॥
 एवमुक्तास्तु ते राजन्नुदक्रोशन्मुहुर्मुहुः ।
 शङ्खांश्च दध्मिरे वीरा हर्षयन्तः परस्परम् ॥३०॥
 ततस्ते संन्यवर्तन्त संशसकगणाः पुनः ।
 नारायणाश्च गोपालाः कृत्वा मृत्युं निवर्तनम् ॥३१॥

* * *

१८. संजय उवाच

दृष्ट्वा तु संनिवृत्तांस्तान्संशसकगणान्पुनः ।
 वासुदेवं महात्मानमर्जुनः समभाषत ॥०१॥

चोदयाश्वान्हृषीकेश संशसकगणान्प्रति ।
 नैते हास्यन्ति संग्रामं जीवन्त इति मे मतिः ॥०२॥
 पश्य मेऽस्त्रबलं घोरं बाह्वोरिष्वसनस्य च ।
 अद्यैतान्पातयिष्यामि क्रुद्धो रुद्रः पशूनिव ॥०३॥
 ततः कृष्णः स्मितं कृत्वा परिणन्द्य शिवेन तम् ।
 प्रावेशयत दुर्धर्षो यत्र यत्रैच्छदर्जुनः ॥०४॥
 बभ्राजे स रथोऽत्यर्थमुह्यमानो रणे तदा ।
 उह्यमानमिवाकाशे विमानं पाण्डुरैर्हयैः ॥०५॥
 मण्डलानि ततश्चक्रे गतप्रत्यागतानि च ।
 यथा शक्ररथो राजन्युद्धे देवासुरे पुरा ॥०६॥
 अथ नारायणाः क्रुद्धा विविधायुधपाणयः ।
 छादयन्तः शरव्रातैः परिववृर्धनंजयम् ॥०७॥
 अदृश्यं च मुहूर्तेन चक्रुस्ते भरतर्षभ ।
 कृष्णेन सहितं युद्धे कुन्तीपुत्रं धनंजयम् ॥०८॥
 क्रुद्धस्तु फल्गुनः संख्ये द्विगुणीकृतविक्रमः ।
 गाण्डीवमुपसंमृज्य तूर्णं जग्राह संयुगे ॥०९॥
 बद्ध्वा च भृकुटीं वक्त्रे क्रोधस्य प्रतिलक्षणम् ।
 देवदत्तं महाशङ्खं पूरयामास पाण्डवः ॥१०॥
 अथास्त्रमरिसंघघ्नं त्वाष्ट्रमभ्यस्यदर्जुनः ।
 ततो रूपसहस्राणि प्रादुरासन्पृथक्पृथक् ॥११॥
 आत्मनः प्रतिरूपैस्तैर्नानारूपैर्विमोहिताः ।
 अन्योन्यमर्जुनं मत्वा स्वमात्मानं च जघ्निरे ॥१२॥
 अयमर्जुनोऽयं गोविन्द इमौ यादवपाण्डवौ ।
 इति ब्रुवाणाः संमूढा जघ्नुरन्योन्यमाहवे ॥१३॥
 मोहिताः परमास्त्रेण क्षयं जग्मुः परस्परम् ।
 अशोभन्त रणे योधाः पुष्पिता इव किंशुकाः ॥१४॥
 ततः शरसहस्राणि तैर्विमुक्तानि भस्मसात् ।
 कृत्वा तदस्त्रं तान्वीराननयद्यमसादनम् ॥१५॥
 अथ प्रहस्य बीभत्सुर्ललित्थान्मालवानपि ।
 माचेल्लकांस्त्रिगर्तांश्च यौधेयांश्चार्दयच्छरैः ॥१६॥
 ते वध्यमाना वीरेण क्षत्रियाः कालचोदिताः ।
 व्यसृजन्शरवर्षाणि पार्थ नानाविधानि च ॥१७॥

ततो नैवार्जुनस्तत्र न रथो न च केशवः ।
 प्रत्यदृश्यत घोरेण शरवर्षेण संवृतः ॥१८॥
 ततस्ते लब्धलक्ष्यत्वादन्योन्यमभिचुकुशुः ।
 हतौ कृष्णाविति प्रीता वासांस्यादुधुवुस्तदा ॥१९॥
 भेरीमृदङ्गशङ्खांश्च दध्मुर्वीराः सहस्रशः ।
 सिंहनादरवांश्चोग्रांश्चक्रिरे तत्र मारिष ॥२०॥
 ततः प्रसिष्विदे कृष्णः खिन्नश्चार्जुनमब्रवीत् ।
 क्वासि पार्थ न पश्ये त्वां कच्चिज्जीवसि शत्रुहन् ॥२१॥
 तस्य तं मानुषं भावं भावज्ञोऽज्ञाय पाण्डवः ।
 वायव्यास्त्रेण तैरस्तां शरवृष्टिमपाहरत् ॥२२॥
 ततः संशसकव्रातान्साश्चद्विपरथायुधान् ।
 उवाह भगवान्वायुः शुष्कपर्णचयानिव ॥२३॥
 उह्यमानास्तु ते राजन्बह्वशोभन्त वायुना ।
 प्रडीनाः पक्षिणः काले वृक्षेभ्य इव मारिष ॥२४॥
 तांस्तथा व्याकुलीकृत्य त्वरमाणो धनंजयः ।
 जघान निशितैर्बाणैः सहस्राणि शतानि च ॥२५॥
 शिरांसि भल्लैरहरद्वाहूनपि च सायुधान् ।
 हस्तिहस्तोपमांश्चोरुशरैरुर्व्यामपातयत् ॥२६॥
 पृष्ठच्छिन्नान्विचरणान्विमस्तिष्केक्षणाङ्गुलीन् ।
 नानाङ्गावयवैर्हीनांश्चकारारीन्धनंजयः ॥२७॥
 गन्धर्वनगराकारान्विधिवत्कल्पितान्नथान् ।
 शरैर्विशकलीकुर्वंश्चक्रे व्यश्वरथद्विपान् ॥२८॥
 मुण्डतालवनानीव तत्र तत्र चकाशिरे ।
 छिन्नध्वजरथव्राताः केचित्केचित्क्वचित्क्वचित् ॥२९॥
 सोत्तरायुधिनो नागाः सपताकाङ्कुशायुधाः ।
 पेतुः शक्राशनिहता द्रुमवन्त इवाचलाः ॥३०॥
 चामरापीडकवचाः स्रस्तान्त्रनयनासवः ।
 सारोहास्तुरगाः पेतुः पार्थबाणहताः क्षितौ ॥३१॥
 विप्रविद्धासिनखराशिच्छिन्नवर्मर्ष्टिशक्तयः ।
 पत्तयशिच्छिन्नवर्माणः कृपणं शरते हताः ॥३२॥
 तैर्हतैर्हन्यमानैश्च पतद्भिः पतितैरपि ।
 भ्रमद्भिर्निष्टनद्भिश्च घोरमायोधनं बभौ ॥३३॥

रजश्च महदुद्धृतं शान्तं रुधिरवृष्टिभिः ।
 मही चाप्यभवद्गुर्गा कबन्धशतसंकुला ॥३४॥
 तद्वभौ रौद्रबीभत्सं बीभत्सोर्यानमाहवे ।
 आक्रीड इव रुद्रस्य घ्नतः कालात्यये पशून् ॥३५॥
 ते वध्यमानाः पार्थेन व्याकुलाश्वरथद्विपाः ।
 तमेवाभिमुखाः क्षीणाः शक्रस्यातिथितां गताः ॥३६॥
 सा भूमिर्भरतश्रेष्ठ निहतैस्तैर्महारथैः ।
 आस्तीर्णा संबभौ सर्वा प्रेतीभूतैः समन्ततः ॥३७॥
 एतस्मिन्नन्तरे चैव प्रमते सव्यसाचिनि ।
 व्यूढानीकस्ततो द्रोणो युधिष्ठिरमुपाद्रवत् ॥३८॥
 तं प्रत्यगृह्णस्त्वरिता व्यूढानीकाः प्रहारिणः ।
 युधिष्ठिरं परीप्सन्तस्तदासीत्तुमुलं महत् ॥३९॥

* * *

१९. संजय उवाच

परिणाम्य निशां तां तु भारद्वाजो महारथः ।
 बहूक्त्वा च ततो राजन्नाजानं च सुयोधनम् ॥०१॥
 विधाय योगं पार्थेन संशप्तकगणैः सह ।
 निष्क्रान्ते च रणात्पार्थे संशप्तकवधं प्रति ॥०२॥
 व्यूढानीकस्ततो द्रोणः पाण्डवानां महाचमूम् ।
 अभ्ययाद्भरतश्रेष्ठ धर्मराजजिघृक्षया ॥०३॥
 व्यूहं दृष्ट्वा सुपर्णं तु भारद्वाजकृतं तदा ।
 व्यूहेन मण्डलार्धेन प्रत्यव्यूहयुधिष्ठिरः ॥०४॥
 मुखमासीत्सुपर्णस्य भारद्वाजो महारथः ।
 शिरो दुर्योधनो राजा सोदर्यैः सानुगैः सह ॥०५॥
 चक्षुषी कृतवर्मा च गौतमश्चास्यतां वरः ।
 भूतवर्मा क्षेमशर्मा करकर्षश्च वीर्यवान् ॥०६॥
 कलिङ्गाः सिंहलाः प्राच्याः शूराभीरा दशेरकाः ।
 शका यवनकाम्बोजास्तथा हंसपदाश्च ये ॥०७॥
 ग्रीवायां शूरसेनाश्च दरदा मद्रकेकयाः ।
 गजाश्वरथपत्न्यौघास्तस्थुः शतसहस्रशः ॥०८॥
 भूरिश्रवाः शलः शल्यः सोमदत्तश्च बाह्लिकः ।
 अक्षौहिण्या वृता वीरा दक्षिणं पक्षमाश्रिताः ॥०९॥

विन्दानुविन्दावावन्त्यौ काम्बोजश्च सुदक्षिणः ।
 वामं पक्षं समाश्रित्य द्रोणपुत्राग्रगाः स्थिताः ॥१०॥
 पृष्ठे कलिङ्गाः साम्बष्ठा मागधाः पौन्द्रमद्रकाः ।
 गान्धाराः शकुनिप्राग्याः पार्वतीया वसातयः ॥११॥
 पुच्छे वैकर्तनः कर्णः सपुत्रज्ञातिबान्धवः ।
 महत्या सेनया तस्थौ नानाध्वजसमुत्थया ॥१२॥
 जयद्रथो भीमरथः सांयात्रिकसभो जयः ।
 भूमिंजयो वृषक्राथो नैषधश्च महाबलः ॥१३॥
 वृता बलेन महता ब्रह्मलोकपुरस्कृताः ।
 व्यूहस्योपरि ते राजन्स्थिता युद्धविशारदाः ॥१४॥
 द्रोणेन विहितो व्यूहः पदात्यश्वरथद्विपैः ।
 वातोद्धृतार्णवाकारः प्रवृत्त इव लक्ष्यते ॥१५॥
 तस्य पक्षप्रपक्षेभ्यो निष्पतन्ति युयुत्सवः ।
 सविद्युत्स्तनिता मेघाः सर्वदिग्भ्य इवोष्णगे ॥१६॥
 तस्य प्राग्ज्योतिषो मध्ये विधिवत्कल्पितं गजम् ।
 आस्थितः शुशुभे राजन्नंशुमानुदये यथा ॥१७॥
 माल्यदामवता राजा श्वेतच्छत्रेण धार्यता ।
 कृत्तिकायोगयुक्तेन पौर्णमास्यामिवेन्दुना ॥१८॥
 नीलाञ्जनचयप्रख्यो मदान्धो द्विरदो बभौ ।
 अभिवृष्टो महामेघैर्यथा स्यात्पर्वतो महान् ॥१९॥
 नानानृपतिभिर्वीरैर्विविधायुधभूषणैः ।
 समन्वितः पार्वतीयैः शक्रो देवगणैरिव ॥२०॥
 ततो युधिष्ठिरः प्रेक्ष्य व्यूहं तमतिमानुषम् ।
 अजय्यमरिभिः संख्ये पार्षतं वाक्यमब्रवीत् ॥२१॥
 ब्राह्मणस्य वशं नाहमियामद्य यथा प्रभो ।
 पारावतसवर्णाश्च तथा नीतिर्विधीयताम् ॥२२॥

धृष्टद्युम्न उवाच

द्रोणस्य यतमानस्य वशं नैष्यसि सुव्रत ।
 अहमावारयिष्यामि द्रोणमद्य सहानुगम् ॥२३॥
 मयि जीवति कौरव्य नोद्वेगं कर्तुमर्हसि ।
 न हि शक्तो रणे द्रोणो विजेतुं मां कथंचन ॥२४॥

संजय उवाच

एवमुक्त्वा किरन्बाणान्द्रुपदस्य सुतो बली ।
 पारावतसवर्णाश्वः स्वयं द्रोणमुपाद्रवत् ॥२५॥
 अनिष्टदर्शनं दृष्ट्वा धृष्टद्युम्नमवस्थितम् ।
 क्षणेनैवाभवद्द्रोणो नातिहृष्टमना इव ॥२६॥
 तं तु संप्रेक्ष्य पुत्रस्ते दुर्मुखः शत्रुकर्शनः ।
 प्रियं चिकीर्षन्द्रोणस्य धृष्टद्युम्नमवारयत् ॥२७॥
 स संप्रहारस्तुमुलः समरूप इवाभवत् ।
 पार्षतस्य च शूरस्य दुर्मुखस्य च भारत ॥२८॥
 पार्षतः शरजालेन क्षिप्रं प्रच्छाद्य दुर्मुखम् ।
 भारद्वाजं शरौघेण महता समवारयत् ॥२९॥
 द्रोणमावारितं दृष्ट्वा भृशायस्तस्तवात्मजः ।
 नानालिङ्गैः शरव्रातैः पार्षतं सममोहयत् ॥३०॥
 तयोर्विषक्तयोः संख्ये पाञ्चाल्यकुरुमुख्ययोः ।
 द्रोणो यौधिष्ठिरं सैन्यं बहुधा व्यधमच्छरैः ॥३१॥
 अनिलेन यथाभ्राणि विच्छिन्नानि समन्ततः ।
 तथा पार्थस्य सैन्यानि विच्छिन्नानि क्वचित्क्वचित् ॥३२॥
 मुहूर्तमिव तद्युद्धमासीन्मधुरदर्शनम् ।
 तत उन्मत्तवद्राजन्निर्मर्यादमवर्तत ॥३३॥
 नैव स्वे न परे राजन्नज्ञायन्त परस्परम् ।
 अनुमानेन संज्ञाभिर्युद्धं तत्समवर्तत ॥३४॥
 चूडामणिषु निष्केषु भूषणेष्वसिचर्मसु ।
 तेषामादित्यवर्णाभा मरीच्यः प्रचकाशिरे ॥३५॥
 तत्प्रकीर्णपताकानां रथवारणवाजिनाम् ।
 बलाकाशबलाभ्रभं ददृशे रूपमाहवे ॥३६॥
 नरानेव नरा जघ्नुरुदग्राश्व हया हयान् ।
 रथांश्च रथिनो जघ्नुर्वारणा वरवारणान् ॥३७॥
 समुच्छ्रितपताकानां गजानां परमद्विपैः ।
 क्षणेन तुमुलो घोरः संग्रामः समवर्तत ॥३८॥
 तेषां संसक्तगात्राणां कर्षतामितरेतरम् ।
 दन्तसंघातसंघर्षात्सधूमोऽग्निरजायत ॥३९॥
 विप्रकीर्णपताकास्ते विषाणजनिताग्नयः ।
 बभूवुः खं समासाद्य सविद्युत इवाम्बुदाः ॥४०॥

विक्षरद्भिर्नदद्भिश्च	निपतद्भिश्च	वारणैः	
संबभूव मही कीर्णा	मेघैर्घोरिव	शारदी	॥४१॥
तेषामाहन्यमानानां	बाणतोमरवृष्टिभिः		
वारणानां रवो जज्ञे	मेघानामिव	संप्लवे	॥४२॥
तोमराभिहताः	केचिद्वाणैश्च	परमद्विपाः	
वित्रेसुः सर्वभूतानां	शब्दमेवापरेऽब्रजन्		॥४३॥
विषाणाभिहताश्चापि	केचित्त्र	गजा गजैः	
चक्रुरार्तस्वरं	घोरमुत्पातजलदा	इव	॥४४॥
प्रतीपं द्वियमाणाश्च	वारणा	वरवारणैः	
उन्मथ्य पुनराजहुः	प्रेरिताः	परमाङ्कुशैः	॥४५॥
महामात्रा महामात्रैस्ताडिताः	शरतोमरैः		
गजेभ्यः पृथिवीं	जग्मुर्मुक्तप्रहरणाङ्कुशाः		॥४६॥
निर्मनुष्याश्च	मातङ्गा	विनदन्तस्ततस्ततः	
छिन्नाभाणीव संपेतुः	संप्रविश्य	परस्परम्	॥४७॥
हतान्परिवहन्तश्च	यन्त्रिताः	परमायुधैः	
दिशो जग्मुर्महानागाः	केचिदेकचरा	इव	॥४८॥
ताडितास्ताड्यमानाश्च	तोमरर्ष्टिपरश्वधैः		
पेतुरार्तस्वरं कृत्वा	तदा विशसने	गजाः	॥४९॥
तेषां शैलोपमैः	कायैर्निपतद्भिः	समन्ततः	
आहता सहसा भूमिश्चकम्पे	च ननाद च		॥५०॥
सादितैः सगजारोहैः	सपताकैः	समन्ततः	
मातङ्गैः शुशुभे	भूमिर्विकीर्णैरिव	पर्वतैः	॥५१॥
गजस्थाश्च महामात्रा	निर्भिन्नहृदया	रणे	
रथिभिः पातिता	भल्लैर्विकीर्णाङ्कुशतोमराः		॥५२॥
क्रौञ्चवद्विनदन्तोऽन्ये	नाराचाभिहता	गजाः	
परान्स्वांश्चापि मृद्रन्तः	परिपेतुर्दिशो	दश	॥५३॥
गजाश्चरथसंघानां	शरीरौघसमावृता		
बभूव पृथिवी	राजन्मांसशोणितकर्दमा		॥५४॥
प्रमथ्य च विषाणाग्रैः	समुत्क्षिप्य च	वारणैः	
सचक्राश्च विचक्राश्च	रथैरेव	महारथाः	॥५५॥
रथाश्च रथिभिर्हीना	निर्मनुष्याश्च	वाजिनः	
हतारोहाश्च मातङ्गा	दिशो जग्मुः	शरातुराः	॥५६॥

जघानात्र पिता पुत्रं पुत्रश्च पितरं तथा ।
 इत्यासीत्तुमुलं युद्धं न प्रजायत किंचन ॥५७॥
 आ गुल्फेभ्योऽवसीदन्त नराः शोणितकर्दमे ।
 दीप्यमानैः परिक्षिप्ता दावैरिव महाद्रुमाः ॥५८॥
 शोणितैः सिच्यमानानि वस्त्राणि कवचानि च ।
 छत्राणि च पताकाश्च सर्वं रक्तमदृश्यत ॥५९॥
 हयौघाश्च रथौघाश्च नरोघाश्च निपातिताः ।
 संवृताः पुनरावृता बहुधा रथनेमिभिः ॥६०॥
 स गजौघमहावेगः परासुनरशैवलः ।
 रथौघतुमुलावर्तः प्रबभौ सैन्यसागरः ॥६१॥
 तं वाहनमहानौभिर्योधा जयधनैषिणः ।
 अवगाह्यावमज्जन्तो नैव मोहं प्रचक्रिरे ॥६२॥
 शरवर्षाभिवृष्टेषु योधेष्वजितलक्ष्मसु ।
 न हि स्वचित्तां लेभे कश्चिदाहतलक्षणः ॥६३॥
 वर्तमाने तथा युद्धे घोररूपे भयंकरे ।
 मोहयित्वा परान्द्रोणो युधिष्ठिरमुपाद्रवत् ॥६४॥
 * * *

२०. संजय उवाच

ततो युधिष्ठिरो द्रोणं दृष्ट्वान्तिकमुपागतम् ।
 महता शरवर्षेण प्रत्यगृह्लादभीतवत् ॥०१॥
 ततो हलहलाशब्द आसीद्यौधिष्ठिरे बले ।
 जिघृक्षति महासिंहे गजानामिव यूथपम् ॥०२॥
 दृष्ट्वा द्रोणं ततः शूरः सत्यजित्सत्यविक्रमः ।
 युधिष्ठिरं परिप्रेप्सुमाचार्यं समुपाद्रवत् ॥०३॥
 तत आचार्यपाञ्चाल्यौ युयुधाते परस्परम् ।
 विक्षोभयन्तौ तत्सैन्यमिन्द्रवैरोचनाविव ॥०४॥
 ततः सत्यजितं तीक्ष्णैर्दशभिर्मर्मभेदिभिः ।
 अविध्यच्छीघ्रमाचार्यश्छित्त्वास्य सशरं धनुः ॥०५॥
 स शीघ्रतरमादाय धनुरन्यत्प्रतापवान् ।
 द्रोणं सोऽभिजघानाशु विंशद्भिः कङ्कपत्रिभिः ॥०६॥
 ज्ञात्वा सत्यजिता द्रोणं ग्रस्यमानमिवाहवे ।
 वृकः शरशतैस्तीक्ष्णैः पाञ्चाल्यो द्रोणमर्दयत् ॥०७॥

संछायमानं समरे द्रोणं दृष्ट्वा महारथम् ।
 चुक्रुशुः पाण्डवा राजन्वस्त्राणि दुधुवुश्च ह ॥०८॥
 वृकस्तु परमक्रुद्धो द्रोणं षष्ट्या स्तनान्तरे ।
 विव्याध बलवान्नाजस्तदद्भुतमिवाभवत् ॥०९॥
 द्रोणस्तु शरवर्षेण छाद्यमानो महारथः ।
 वेगं चक्रे महावेगः क्रोधादुद्धृत्य चक्षुषी ॥१०॥
 ततः सत्यजितश्चापं छित्त्वा द्रोणो वृकस्य च ।
 षड्भिः ससूतं सहयं शरैर्द्रोणोऽवधीदृकम् ॥११॥
 अथान्यद्भनुरादाय सत्यजिद्वेगवत्तरम् ।
 साश्वं ससूतं विशिखैर्द्रोणं विव्याध सध्वजम् ॥१२॥
 स तन्न ममृषे द्रोणः पाञ्चाल्येनार्दनं मृधे ।
 ततस्तस्य विनाशाय सत्वरं व्यसृजच्छरान् ॥१३॥
 हयान्ध्वजं धनुर्मुष्टिमुभौ च पाष्णिंसारथी ।
 अवाकिरत्ततो द्रोणः शरवर्षैः सहस्रशः ॥१४॥
 तथा संछिद्यमानेषु कार्मुकेषु पुनः पुनः ।
 पाञ्चाल्यः परमास्त्रज्ञः शोणाश्वं समयोधयत् ॥१५॥
 स सत्यजितमालक्ष्य तथोदीर्णं महाहवे ।
 अर्धचन्द्रेण चिच्छेद शिरस्तस्य महात्मनः ॥१६॥
 तस्मिन्हते महामात्रे पाञ्चालानां रथर्षभे ।
 अपायाज्जवनैरश्वैर्द्रोणात्त्रस्तो युधिष्ठिरः ॥१७॥
 पाञ्चालाः केकया मत्स्याश्वेदिकारुषकोसलाः ।
 युधिष्ठिरमुदीक्षन्तो हृष्टा द्रोणमुपाद्रवन् ॥१८॥
 ततो युधिष्ठिरप्रेप्सुराचार्यः शत्रुपूगहा ।
 व्यधमत्तान्यनीकानि तूलराशिमिवानिलः ॥१९॥
 निर्दहन्तमनीकानि तानि तानि पुनः पुनः ।
 द्रोणं मत्स्यादवरजः शतानीकोऽभ्यवर्तत ॥२०॥
 सूर्यरश्मिप्रतीकाशैः कर्मारपरिमार्जितैः ।
 षड्भिः ससूतं सहयं द्रोणं विद्ध्वानदद्भृशम् ॥२१॥
 तस्य नानदतो द्रोणः शिरः कायात्सकुण्डलम् ।
 क्षुरेणापाहरत्पूर्णं ततो मत्स्याः प्रदुद्रुवुः ॥२२॥
 मत्स्याग्जित्वाजयच्चेदीन्कारुषान्केकयानपि ।
 पाञ्चालान्सृञ्जयान्पाण्डून्भारद्वाजः पुनः पुनः ॥२३॥

तं	दहन्तमनीकानि	क्रुद्धमग्निं	यथा	वनम्	
दृष्ट्वा	रुक्मरथं	क्रुद्धं	समकम्पन्त	सृञ्जयाः	॥२४॥
उत्तमं	ह्यादधानस्य		धनुरस्याशुकारिणः		
ज्याघोषो	निघ्नतोऽमित्रान्दिक्षु	सर्वासु	शुश्रुवे		॥२५॥
नागानश्चान्पदातींश्च	रथिनो	गजसादिनः			
रौद्रा	हस्तवता मुक्ताः	प्रमथन्ति	स्म सायकाः		॥२६॥
नानद्यमानः	पर्जन्यो	मिश्रवातो	हिमात्यये		
अशमवर्षमिवावर्षत्परेषां	भयमादधत्				॥२७॥
सर्वा	दिशः	समचरत्सैन्यं	विक्षोभयन्निव		
बली	शूरो	महेष्वासो	मित्राणामभयंकरः		॥२८॥
तस्य	विद्युदिवाभेषु	चापं	हेमपरिष्कृतम्		
दिक्षु	सर्वास्वपश्याम	द्रोणस्यामिततेजसः			॥२९॥
द्रोणस्तु	पाण्डवानीके	चकार	कदनं महत्		
यथा	दैत्यगणे	विष्णुः	सुरासुरनमस्कृतः		॥३०॥
स	शूरः	सत्यवाक्प्राज्ञो	बलवान्सत्यविक्रमः		
महानुभावः	कालान्ते	रौद्रीं	भीरुविभीषणाम्		॥३१॥
कवचोर्मिध्वजावर्ता		मर्त्यकूलापहारिणीम्			
गजवाजिमहाग्राहामसिमीनां		दुरासदाम्			॥३२॥
वीरास्थिशर्करां	रौद्रां	भेरीमुरजकच्छपाम्			
चर्मवर्मप्लवां	घोरां	केशशैवलशाड्वलाम्			॥३३॥
शरौघिणीं	धनुःस्रोतां	बाहुपन्नगसंकुलाम्			
रणभूमिवहां	घोरां	कुरुसृञ्जयवाहिनीम्			
मनुष्यशीर्षपाषाणां	शक्तिमीनां	गदोडुपाम्			॥३४॥
उष्णीषफेनवसनां		निष्कीर्णान्त्रसरीसृपाम्			
वीरापहारिणीमुग्रां		मांसशोणितकर्दमाम्			॥३५॥
हस्तिग्राहां	केतुवृक्षां	क्षत्रियाणां	निमज्जनीम्		
क्रूरां	शरीरसंघाटां	सादिनक्रां	दुरत्ययाम्		
द्रोणः	प्रावर्तयत्तत्र	नदीमन्तकगामिनीम्			॥३६॥
क्रव्यादगणसंघुष्टां		श्वशृगालगणायुताम्			
निषेवितां	महारौद्रैः	पिशिताशैः	समन्ततः		॥३७॥
तं	दहन्तमनीकानि	रथोदारं	कृतान्तवत्		
सर्वतोऽभ्यद्रवन्द्रोणं		कुन्तीपुत्रपुरोगमाः			॥३८॥

तांस्तु शूरान्महेष्वासांस्तावकाभ्युद्यतायुधाः ।
 राजानो राजपुत्राश्च समन्तात्पर्यवारयन् ॥३९॥
 ततो द्रोणः सत्यसंधः प्रभिन्न इव कुञ्जरः ।
 अभ्यतीत्य रथानीकं दृढसेनमपातयत् ॥४०॥
 ततो राजानमासाद्य प्रहरन्तमभीतवत् ।
 अविध्यन्नवभिः क्षेमं स हतः प्रापतद्रथात् ॥४१॥
 स मध्यं प्राप्य सैन्यानां सर्वाः प्रविचरन्दिशः ।
 त्राता ह्यभवदन्येषां न त्रातव्यः कथंचन ॥४२॥
 शिखण्डिनं द्वादशभिर्विशत्या चोत्तमौजसम् ।
 वसुदानं च भल्लेन प्रेषयद्यमसादनम् ॥४३॥
 अशीत्या क्षत्रवर्माणं षड्विंशत्या सुदक्षिणम् ।
 क्षत्रदेवं तु भल्लेन रथनीडादपाहरत् ॥४४॥
 युधामन्युं चतुःषष्ट्या त्रिंशता चैव सात्यकिम् ।
 विद्ध्वा रुक्मरथस्तूर्णं युधिष्ठिरमुपाद्रवत् ॥४५॥
 ततो युधिष्ठिरः क्षिप्रं कितवो राजसत्तमः ।
 अपायाज्जवनैरश्वैः पाञ्चाल्यो द्रोणमभ्ययात् ॥४६॥
 तं द्रोणः सधनुष्कं तु साश्वयन्तारमक्षिणोत् ।
 स हतः प्रापतद्भूमौ रथाज्ज्योतिरिवाम्बरात् ॥४७॥
 तस्मिन्हते राजपुत्रे पाञ्चालानां यशस्करे ।
 हत द्रोणं हत द्रोणमित्यासीत्तुमुलं महत् ॥४८॥
 तांस्तथा भृशसंकुद्धान्पाञ्चालान्मत्स्यकेकयान् ।
 सृञ्जयान्पाण्डवांश्चैव द्रोणो व्यक्षोभयद्वली ॥४९॥
 सात्यकिं चेकितानं च धृष्टद्युम्नशिखण्डिनौ ।
 वार्धक्षेमिं चित्रसेनं सेनाबिन्दुं सुवर्चसम् ॥५०॥
 एतांश्चान्यांश्च सुबहून्नानाजनपदेश्वरान् ।
 सर्वान्द्रोणोऽजयद्युद्धे कुरुभिः परिवारितः ॥५१॥
 तावकास्तु महाराज जयं लब्ध्वा महाहवे ।
 पाण्डवेयान्नणे जघ्नुर्द्रवमाणान्समन्ततः ॥५२॥
 ते दानवा इवेन्द्रेण वध्यमाना महात्मना ।
 पाञ्चालाः केकया मत्स्याः समकम्पन्त भारत ॥५३॥

* * *

२१. धृतराष्ट्र उवाच

भारद्वाजेन भग्नेषु पाण्डवेषु महामृधे ।
 पाञ्चालेषु च सर्वेषु कश्चिदन्योऽभ्यवर्तत ॥०१॥
 आर्या युद्धे मतिं कृत्वा क्षत्रियाणां यशस्करीम् ।
 असेवितां कापुरुषैः सेवितां पुरुषर्षभैः ॥०२॥
 स हि वीरो नरः सूत यो भग्नेषु निवर्तते ।
 अहो नासीत्पुमान्कश्चिद्दृष्ट्वा द्रोणं व्यवस्थितम् ॥०३॥
 जुम्भमाणमिव व्याघ्रं प्रभिन्नमिव कुञ्जरम् ।
 त्यजन्तमाहवे प्राणान्संनद्धं चित्रयोधिनम् ॥०४॥
 महेष्वासं नरव्याघ्रं द्विषतामघवर्धनम् ।
 कृतज्ञं सत्यनिरतं दुर्योधनहितैषिणम् ॥०५॥
 भारद्वाजं तथानीके दृष्ट्वा शूरमवस्थितम् ।
 के वीराः संन्यवर्तन्त तन्ममाचक्ष्व संजय ॥०६॥

संजय उवाच

तान्दृष्ट्वा चलितान्संख्ये प्रणुन्नान्द्रोणसायकैः ।
 पाञ्चालान्पाण्डवान्मत्स्यान्सृञ्जयांश्चेदिकेकयान् ॥०७॥
 द्रोणचापविमुक्तेन शरौघेणासुहारिणा ।
 सिन्धोरिव महौघेन ह्रियमाणान्यथा प्लवान् ॥०८॥
 कौरवाः सिंहनादेन नानावाद्यस्वनेन च ।
 रथद्विपनराश्वैश्च सर्वतः पर्यवारयन् ॥०९॥
 तान्पश्यन्सैन्यमध्यस्थो राजा स्वजनसंवृतः ।
 दुर्योधनोऽब्रवीत्कर्णं प्रहृष्टः प्रहसन्निव ॥१०॥
 पश्य राधेय पाञ्चालान्प्रणुन्नान्द्रोणसायकैः ।
 सिंहेनेव मृगान्वन्यांस्त्रासितान्दृढधन्वना ॥११॥
 नैते जातु पुनर्युद्धमीहेयुरिति मे मतिः ।
 यथा तु भग्ना द्रोणेन वातेनेव महाद्रुमाः ॥१२॥
 अर्धमानाः शरैरेते रुक्मपुङ्खैर्महात्मना ।
 पथा नैकेन गच्छन्ति घूर्णमानास्ततस्ततः ॥१३॥
 संनिरुद्धाश्च कौरव्यैर्द्रोणेन च महात्मना ।
 एतेऽन्ये मण्डलीभूताः पावकेनेव कुञ्जराः ॥१४॥
 भ्रमरैरिव चाविष्टा द्रोणस्य निशितैः शरैः ।
 अन्योन्यं समलीयन्त पलायनपरायणाः ॥१५॥
 एष भीमो दृढक्रोधो हीनः पाण्डवसृञ्जयैः ।

मदीयैरावृतो योधैः कर्णं तर्जयतीव माम् ॥१६॥
 व्यक्तं द्रोणमयं लोकमद्य पश्यति दुर्मतिः ।
 निराशो जीवितान्नूनमद्य राज्याच्च पाण्डवः ॥१७॥

कर्ण उवाच

नैष जातु महाबाहुर्जीवन्नाहवमुत्सृजेत् ।
 न चेमान्पुरुषव्याघ्र सिंहनादान्विशक्षयते ॥१८॥
 न चापि पाण्डवा युद्धे भज्येरन्निति मे मतिः ।
 शूराश्च बलवन्तश्च कृतास्त्रा युद्धदुर्मदाः ॥१९॥
 विषाग्निघृतसंकलेशान्वनवासं च पाण्डवाः ।
 स्मरमाणा न हास्यन्ति संग्राममिति मे मतिः ॥२०॥
 निकृतो हि महाबाहुरमितौजा वृकोदरः ।
 वरान्वरान्हि कौन्तेयो रथोदारान्हनिष्यति ॥२१॥
 असिना धनुषा शक्त्या हयैर्नागैर्नरै रथैः ।
 आयसेन च दण्डेन व्रातान्ब्रातान्हनिष्यति ॥२२॥
 तमेते चानुवर्तन्ते सात्यकिप्रमुखा रथाः ।
 पाञ्चालाः केकया मत्स्याः पाण्डवाश्च विशेषतः ॥२३॥
 शूराश्च बलवन्तश्च विक्रान्ताश्च महारथाः ।
 विशेषतश्च भीमेन संरब्धेनाभिचोदिताः ॥२४॥
 ते द्रोणमभिवर्तन्ते सर्वतः कुरुपुंगवाः ।
 वृकोदरं परीप्सन्तः सूर्यमभ्रगणा इव ॥२५॥
 एकायनगता ह्येते पीडयेयुर्यतव्रतम् ।
 अरक्ष्यमाणं शलभा यथा दीपं मुमूर्षवः ।
 असंशयं कृतास्त्राश्च पर्यासाश्चापि वारणे ॥२६॥
 अतिभारं त्वहं मन्ये भारद्वाजे समाहितम् ।
 ते शीघ्रमनुगच्छामो यत्र द्रोणो व्यवस्थितः ।
 काका इव महानागं मा वै हन्युर्यतव्रतम् ॥२७॥

संजय उवाच

राधेयस्य वचः श्रुत्वा राजा दुर्योधनस्तदा ।
 भ्रातृभिः सहितो राजन्प्रायाद्द्रोणरथं प्रति ॥२८॥
 तत्रारावो महानासीदेकं द्रोणं जिघांसताम् ।
 पाण्डवानां निवृत्तानां नानावर्णेह्योत्तमैः ॥२९॥

* * *

२२. धृतराष्ट्र उवाच

सर्वेषामेव मे ब्रूहि रथचिह्नानि संजय ।
ये द्रोणमभ्यवर्तन्त क्रुद्धा भीमपुरोगमाः ॥०१॥

संजय उवाच

ऋश्यवर्णेर्ह्यैर्दृष्ट्वा व्यायच्छन्तं वृकोदरम् ।
रजताश्वस्ततः शूरः शैनेयः संन्यवर्तत ॥०२॥
दर्शनीयास्तु काम्बोजाः शुकपत्रपरिच्छदाः ।
वहन्तो नकुलं शीघ्रं तावकानभिदुद्रुवुः ॥०३॥
कृष्णास्तु मेघसंकाशाः सहदेवमुदायुधम् ।
भीमवेगा नरव्याघ्रमवहन्वातरंहसः ॥०४॥
हेमोत्तमप्रतिच्छन्नैर्ह्यैर्वातसमैर्जवे ।
अभ्यवर्तन्त सैन्यानि सर्वाण्येव युधिष्ठिरम् ॥०५॥
राज्ञस्त्वन्तरं राजा पाञ्चाल्यो द्रुपदोऽभवत् ।
जातरूपमयच्छत्रः सर्वैः स्वैरभिरक्षितः ॥०६॥
ललामैर्हरिभिर्युक्तैः सर्वशब्दक्षमैर्युधि ।
राज्ञां मध्ये महेष्वासः शान्तभीरभ्यवर्तत ॥०७॥
तं विराटोऽन्वयात्पश्चात्सह शूरैर्महारथैः ।
केकयाश्च शिखण्डी च धृष्टकेतुस्तथैव च ।
स्वैः स्वैः सैन्यैः परिवृता मत्स्यराजानमन्वयुः ॥०८॥
ते तु पाटलपुष्पाणां समवर्णा हयोत्तमाः ।
वहमाना व्यराजन्त मत्स्यस्यामित्रघातिनः ॥०९॥
हारिद्रसमवर्णास्तु जवना हेममालिनः ।
पुत्रं विराटराजस्य सत्त्वराः समुदावहन् ॥१०॥
इन्द्रगोपकवर्णेस्तु भ्रातरः पञ्च केकयाः ।
जातरूपसमाभासः सर्वे लोहितकध्वजाः ॥११॥
ते हेममालिनः शूराः सर्वे युद्धविशारदाः ।
वर्षन्त इव जीमूताः प्रत्यदृश्यन्त दंशिताः ॥१२॥
आमपात्रनिभाकाराः पाञ्चाल्यममितौजसम् ।
दान्तास्ताम्रारुणा युक्ताः शिखण्डिनमुदावहन् ॥१३॥
तथा द्वादशसाहस्राः पाञ्चालानां महारथाः ।
तेषां तु षट्सहस्राणि ये शिखण्डिनमन्वयुः ॥१४॥
पुत्रं तु शिशुपालस्य नरसिंहस्य मारिष ।

आक्रीडन्तो	वहन्ति	स्म	सारङ्गशबला	हयाः	॥१५॥
धृष्टकेतुश्च		चेदीनामृषभोऽतिबलोदितः			
काम्बोजैः	शबलैरश्वैरभ्यवर्तत	दुर्जयः			॥१६॥
बृहत्क्षत्रं	तु	कैकेयं	सुकुमारं	हयोत्तमाः	
पलालधूमवर्णाभाः	सैन्धवाः	शीघ्रमावहन्			॥१७॥
मल्लिकाक्षाः	पद्मवर्णा	बाह्विजाताः	स्वलंकृताः		
शूरं	शिखण्डिनः	पुत्रं	क्षत्रदेवमुदावहन्		॥१८॥
युवानमवहन्युद्धे	क्रौञ्चवर्णा	हयोत्तमाः			
काश्यस्याभिभुवः	पुत्रं	सुकुमारं	महारथम्		॥१९॥
श्वेतास्तु	प्रतिविन्ध्यं	तं	कृष्णग्रीवा	मनोजवाः	
यन्तुः	प्रेष्यकरा	राजन्नाजपुत्रमुदावहन्			॥२०॥
सुतसोमं	तु	यं	धौम्यात्पार्थः	पुत्रमयाचत	
माषपुष्पसवर्णास्तमवहन्वाजिनो		रणे			॥२१॥
सहस्रसोमप्रतिमा	बभूवुः	पुरे	कुरूणामुदयेन्दुनाम्नि		
तस्मिञ्जातः	सोमसंक्रन्दमध्ये	यस्मात्तस्मात्सुतसोमोऽभवत्सः			॥२२॥
नाकुलिं	तु	शतानीकं	शालपुष्पनिभा	हयाः	
आदित्यतरुणप्रख्याः		श्लाघनीयमुदावहन्			॥२३॥
काञ्चनप्रतिमैर्योक्त्रैर्मयूरग्रीवसंनिभाः					
द्रौपदेयं	नरव्याघ्रं	श्रुतकर्माणमावहन्			॥२४॥
श्रुतकीर्तिं	श्रुतनिधिं	द्रौपदेयं	हयोत्तमाः		
ऊहुः	पार्थसमं	युद्धे	चाषपत्रनिभा	हयाः	॥२५॥
यमाहुरध्यर्धगुणं	कृष्णात्पार्थाच्च	संयुगे			
अभिमन्युं	पिशङ्गास्तं	कुमारमवहन्नणे			॥२६॥
एकस्तु	धार्तराष्ट्रेभ्यः	पाण्डवान्यः	समाश्रितः		
तं	बृहन्तो	महाकाया	युयुत्सुमवहन्नणे		॥२७॥
पलालकाण्डवर्णास्तु	वार्धक्षेमिं	तरस्विनम्			
ऊहुः	सुतुमुले	युद्धे	हया	हृष्टाः	स्वलंकृताः
कुमारं	शितिपादास्तु	रुक्मपत्रैरुरश्छदैः			
सौचित्तिमवहन्युद्धे	यन्तुः	प्रेष्यकरा	हयाः		॥२९॥
रुक्मपृष्ठावकीर्णास्तु	कौशेयसदृशा	हयाः			
सुवर्णमालिनः	क्षान्ताः	श्रेणिमन्तमुदावहन्			॥३०॥
रुक्ममालाधराः	शूरा	हेमवर्णाः	स्वलंकृताः		

काशिराजं	हयश्रेष्ठाः	क्षाघनीयमुदावहन्	॥३१॥
अस्त्राणां	च धनुर्वेदे	ब्राह्मे वेदे च	पारगम् ।
तं	सत्यधृतिमायान्तमरुणाः	समुदावहन्	॥३२॥
यः	स पाञ्चालसेनानी	द्रोणमंशमकल्पयत्	।
पारावतसवर्णाश्वा		धृष्टद्युम्नमुदावहन्	॥३३॥
तमन्वयात्सत्यधृतिः		सौचितिर्युद्धदुर्मदः	।
श्रेणिमान्वसुदानश्च	पुत्रः	काश्यस्य चाभिभो	॥३४॥
युक्तैः	परमकाम्बोजैर्जवनैर्हेममालिभिः		।
भीषयन्तो	द्विषत्सैन्यं	यमवैश्रवणोपमाः	॥३५॥
प्रभद्रकास्तु	पाञ्चालाः	षट्सहस्राण्युदायुधाः	।
नानावर्णैर्हयश्रेष्ठैर्हेमचित्ररथध्वजाः			॥३६॥
शरव्रातैर्विधुन्वन्तः		शत्रून्विततकार्मुकाः	।
समानमृत्यवो	भूत्वा	धृष्टद्युम्नं समन्वयुः	॥३७॥
बभ्रुकौशेयवर्णास्तु		सुवर्णवरमालिनः	।
ऊहुरग्लानमनसश्चेकितानं		हयोत्तमाः	॥३८॥
इन्द्रायुधसवर्णैस्तु	कुन्तिभोजो	हयोत्तमैः	।
आयात्सुवश्यैः	पुरुजिन्मातुलः	सव्यसाचिनः	॥३९॥
अन्तरिक्षसवर्णास्तु	तारकाचित्रिता	इव	।
राजानं रोचमानं	ते हयाः	संख्ये समावहन्	॥४०॥
कर्बुराः	शितिपादास्तु	स्वर्णजालपरिच्छदाः	।
जारासंधिं	हयश्रेष्ठाः	सहदेवमुदावहन्	॥४१॥
ये तु	पुष्करनालस्य	समवर्णा हयोत्तमाः	।
जवे	श्येनसमाश्वित्राः	सुदामानमुदावहन्	॥४२॥
शशलोहितवर्णास्तु		पाण्डुरोद्गतराजयः	।
पाञ्चाल्यं	गोपतेः	पुत्रं सिंहसेनमुदावहन्	॥४३॥
पाञ्चालानां	नरव्याघ्रो	यः ख्यातो जनमेजयः	।
तस्य	सर्षपपुष्पाणां	तुल्यवर्णा हयोत्तमाः	॥४४॥
माषवर्णास्तु	जवना	बृहन्तो हेममालिनः	।
दधिपृष्ठाश्चन्द्रमुखाः		पाञ्चाल्यमवहन्द्रुतम्	॥४५॥
शूराश्च	भद्रकाश्चैव	शरकाण्डनिभा हयाः	।
पद्मकिञ्जल्कवर्णाभा		दण्डधारमुदावहन्	॥४६॥
बिभ्रतो	हेममालाश्च	चक्रवाकोदरा हयाः	।

कोसलाधिपतेः पुत्रं सुक्षत्रं वाजिनोऽवहन् ॥४७॥
 शबलास्तु बृहन्तोऽश्वा दान्ता जाम्बूनदस्रजः ।
 युद्धे सत्यधृतिं क्षैमिमवहन्प्रांशवः शुभाः ॥४८॥
 एकवर्णेन सर्वेण ध्वजेन कवचेन च ।
 अश्वैश्च धनुषा चैव शुक्लैः शुक्लो न्यवर्तत ॥४९॥
 समुद्रसेनपुत्रं तु सामुद्रा रुद्रतेजसम् ।
 अश्वाः शशाङ्कसदृशाश्चन्द्रदेवमुदावहन् ॥५०॥
 नीलोत्पलसवर्णास्तु तपनीयविभूषिताः ।
 शैब्यं चित्ररथं युद्धे चित्रमाल्यावहन्हयाः ॥५१॥
 कलायपुष्पवर्णास्तु श्वेतलोहितराजयः ।
 रथसेनं हयश्रेष्ठाः समूर्ह्युद्धदुर्मदम् ॥५२॥
 यं तु सर्वमनुष्येभ्यः प्राहुः शूरतरं नृपम् ।
 तं पटच्चरहन्तारं शुकवर्णावहन्हयाः ॥५३॥
 चित्रायुधं चित्रमाल्यं चित्रवर्मायुधध्वजम् ।
 ऊहुः किंशुकपुष्पाणां तुल्यवर्णा हयोत्तमाः ॥५४॥
 एकवर्णेन सर्वेण ध्वजेन कवचेन च ।
 धनुषा रथवाहैश्च नीलैर्नीलोऽभ्यवर्तत ॥५५॥
 नानारूपै रत्नचित्रैर्वरुथध्वजकार्मुकैः ।
 वाजिध्वजपताकाभिश्चित्रैश्चित्रोऽभ्यवर्तत ॥५६॥
 ये तु पुष्करपत्रस्य तुल्यवर्णा हयोत्तमाः ।
 ते रोचमानस्य सुतं हेमवर्णमुदावहन् ॥५७॥
 योधाश्च भद्रकाराश्च शरदण्डानुदण्डजाः ।
 श्वेताण्डाः कुक्कुटाण्डाभा दण्डकेतुमुदावहन् ॥५८॥
 आटरुषकपुष्पाभा हयाः पाण्ड्यानुयायिनाम् ।
 अवहन्त्रथमुख्यानामयुतानि चतुर्दश ॥५९॥
 नानारूपेण वर्णेन नानाकृतिमुखा हयाः ।
 रथचक्रध्वजं वीरं घटोत्कचमुदावहन् ॥६०॥
 सुवर्णवर्णा धर्मज्ञमनीकस्थं युधिष्ठिरम् ।
 राजश्रेष्ठं हयश्रेष्ठाः सर्वतः पृष्ठतोऽन्वयुः ।
 वर्णेश्चोच्चावचैर्दिव्यैः सदश्वानां प्रभद्रकाः ॥६१॥
 ते यत्ता भीमसेनेन सहिताः काञ्चनध्वजाः ।
 प्रत्यदृश्यन्त राजेन्द्र सेन्द्रा इव दिवोकसः ॥६२॥

अत्यरोचत तान्सर्वान्धृष्टद्युम्नः समागतान् ।
सर्वाण्यपि च सैन्यानि भारद्वाजोऽत्यरोचत ॥६३॥

* * *

२३. धृतराष्ट्र उवाच

व्यथयेयुरिमे सेनां देवानामपि संयुगे ।
आहवे ये न्यवर्तन्त वृकोदरमुखा रथाः ॥०१॥
संप्रयुक्तः किलैवायं दिष्टैर्भवति पूरुषः ।
तस्मिन्नेव तु सर्वार्था दृश्यन्ते वै पृथग्विधाः ॥०२॥
दीर्घं विप्रोषितः कालमरण्ये जटिलोऽजिनी ।
अज्ञातश्चैव लोकस्य विजहार युधिष्ठिरः ॥०३॥
स एव महतीं सेनां समावर्तयदाहवे ।
किमन्यद्देवसंयोगान्मम पुत्रस्य चाभवत् ॥०४॥
युक्त एव हि भाग्येन ध्रुवमुत्पद्यते नरः ।
स तथाकृष्यते तेन न यथा स्वयमिच्छति ॥०५॥
घृतव्यसनमासाद्य क्लेशितो हि युधिष्ठिरः ।
स पुनर्भागधेयेन सहायानुपलब्धवान् ॥०६॥
अर्धं मे केकया लब्धाः काशिकाः कोसलाश्च ये ।
चेदयश्चापरे वङ्गा मामेव समुपाश्रिताः ॥०७॥
पृथिवी भूयसी तात मम पार्थस्य नो तथा ।
इति मामब्रवीत्सूत मन्दो दुर्योधनस्तदा ॥०८॥
तस्य सेनासमूहस्य मध्ये द्रोणः सुरक्षितः ।
निहतः पार्षतेनाजौ किमन्यद्भागधेयतः ॥०९॥
मध्ये राज्ञां महाबाहुं सदा युद्धाभिनन्दिनम् ।
सर्वास्त्रपारगं द्रोणं कथं मृत्युरूपेयिवान् ॥१०॥
समनुप्रासकृच्छ्रोऽहं संमोहं परमं गतः ।
भीष्मद्रोणौ हतौ श्रुत्वा नाहं जीवितुमुत्सहे ॥११॥
यन्मा क्षताब्रवीत्तात प्रपश्यन्पुत्रगृद्धिनम् ।
दुर्योधनेन तत्सर्वं प्राप्तं सूत मया सह ॥१२॥
नृशंसं तु परं तत्स्यात्यक्त्वा दुर्योधनं यदि ।
पुत्रशेषं चिकीर्षयं कृच्छ्रं न मरणं भवेत् ॥१३॥
यो हि धर्मं परित्यज्य भवत्यर्थपरो नरः ।
सोऽस्माच्च हीयते लोकात्क्षुद्रभावं च गच्छति ॥१४॥

अद्य चाप्यस्य राष्ट्रस्य हतोत्साहस्य संजय ।
 अवशेषं न पश्यामि ककुदे मृदिते सति ॥१५॥
 कथं स्यादवशेषं हि धुर्ययोरभ्यतीतयोः ।
 यौ नित्यमनुजीवामः क्षमिणौ पुरुषर्षभौ ॥१६॥
 व्यक्तमेव च मे शंस यथा युद्धमवर्तत ।
 केऽयुध्यन्के व्यपाकर्षन्के क्षुद्राः प्राद्रवन्भयात् ॥१७॥
 धनंजयं च मे शंस यद्यच्चक्रे रथर्षभः ।
 तस्माद्भयं नो भूयिष्ठं भ्रातृव्याच्च विशेषतः ॥१८॥
 यथासीच्च निवृत्तेषु पाण्डवेषु च संजय ।
 मम सैन्यावशेषस्य संनिपातः सुदारुणः ।
 मामकानां च ये शूराः कांस्तत्र समवारयन् ॥१९॥

* * *

२४. संजय उवाच

महद्भैरवमासीन्नः संनिवृत्तेषु पाण्डुषु ।
 दृष्ट्वा द्रोणं छाद्यमानं तैर्भास्करमिवाम्बुदैः ॥०१॥
 तैश्चोद्धृतं रजस्तीव्रमवचक्रे चमूं तव ।
 ततो हतममन्याम द्रोणं दृष्टिपथे हते ॥०२॥
 तांस्तु शूरान्महेष्वासान्कूरं कर्म चिकीर्षतः ।
 दृष्ट्वा दुर्योधनस्तूर्णं स्वसैन्यं समचूचुदत् ॥०३॥
 यथाशक्ति यथोत्साहं यथासत्त्वं नराधिपाः ।
 वारयध्वं यथायोगं पाण्डवानामनीकिनीम् ॥०४॥
 ततो दुर्मर्षणो भीममभ्यगच्छत्सुतस्तव ।
 आराद्दृष्ट्वा किरन्बाणैरिच्छन्द्रोणस्य जीवितम् ॥०५॥
 तं बाणैरवतस्तार क्रुद्धो मृत्युमिवाहवे ।
 तं च भीमोऽतुदद्बाणैस्तदासीत्तुमुलं महत् ॥०६॥
 त ईश्वरसमादिष्टाः प्राजाः शूराः प्रहारिणः ।
 बाह्यं मृत्युभयं कृत्वा प्रत्यतिष्ठन्परान्युधि ॥०७॥
 कृतवर्मा शिनेः पुत्रं द्रोणप्रेप्सुं विशां पते ।
 पर्यवारयदायान्तं शूरं समितिशोभनम् ॥०८॥
 तं शैनेयः शरव्रातैः क्रुद्धः क्रुद्धमवारयत् ।
 कृतवर्मा च शैनेयं मतो मत्तमिव द्विपम् ॥०९॥
 सैन्धवः क्षत्रधर्माणमापतन्तं शरौघिणम् ।

उग्रधन्वा	महेष्वासं	यत्तो	द्रोणादवारयत्	॥१०॥
क्षत्रधर्मा	सिन्धुपतेरिच्छत्वा	केतनकार्मुके		
नाराचैर्बहुभिः	क्रुद्धः	सर्वमर्मस्वताडयत्	॥११॥	
अथान्यद्धनुरादाय	सैन्धवः	कृतहस्तवत्		
विव्याध	क्षत्रधर्माणं	रणे	सर्वायसैः शरैः	॥१२॥
युयुत्सुं	पाण्डवार्थाय	यतमानं	महारथम्	
सुबाहुर्भातरं	शूरं	यत्तो	द्रोणादवारयत्	॥१३॥
सुबाहोः	सधनुर्बाणावस्यतः	परिघोपमौ		
युयुत्सुः	शितपीताभ्यां	क्षुराभ्यामच्छिनद्भुजौ	॥१४॥	
राजानं	पाण्डवश्रेष्ठं	धर्मात्मानं	युधिष्ठिरम्	
वेलेव	सागरं	क्षुब्धं	मद्रराट्समवारयत्	॥१५॥
तं	धर्मराजो	बहुभिर्मर्मभिर्द्विरवाकिरत्		
मद्रेशस्तं	चतुःषष्ट्या	शरैर्विद्ध्वानदद्भुशम्	॥१६॥	
तस्य	नानदतः	केतुमुच्चकर्त	सकार्मुकम्	
क्षुराभ्यां	पाण्डवश्रेष्ठस्तत	उच्चुकुशुर्जनाः	॥१७॥	
तथैव	राजा	बाह्लीको	राजानं द्रुपदं शरैः	
आद्रवन्तं	सहानीकं	सहानीको	न्यवारयत्	॥१८॥
तद्युद्धमभवद्धोरं	वृद्धयोः	सहसेनयोः		
यथा	महायूथपयोर्द्विपयोः	संप्रभिन्नयोः	॥१९॥	
विन्दानुविन्दावावन्त्यौ	विराटं	मत्स्यमार्च्छताम्		
सहसैन्यौ	सहानीकं	यथेन्द्राग्नी	पुरा बलिम्	॥२०॥
तदुत्पिञ्जलकं		युद्धमासीद्देवासुरोपमम्		
मत्स्यानां	केकयैः	सार्धमभीताश्वरथद्विपम्	॥२१॥	
नाकुलिं	तु	शतानीकं	भूतकर्मा सभापतिः	
अस्यन्तमिषुजालानि	यान्तं	द्रोणादवारयत्	॥२२॥	
ततो	नकुलदायादस्त्रिभिर्भल्लैः	सुसंशितैः		
चक्रे	विबाहुशिरसं	भूतकर्माणमाहवे	॥२३॥	
सुतसोमं	तु	विक्रान्तमापतन्तं	शरौघिणम्	
द्रोणायाभिमुखं	वीरं	विविंशतिरवारयत्	॥२४॥	
सुतसोमस्तु	संकुद्धः	स्वपितृव्यमजिह्वगैः		
विविंशतिं	शरैर्विद्ध्वा	नाभ्यवर्तत	दंशितः	॥२५॥
अथ	भीमरथः	शाल्वमाशुगैरायसैः	शितैः	

षड्भिः साश्वनियन्तारमनयद्यमसादनम् ॥२६॥
 श्रुतकर्माणमायान्तं मयूरसदृशैर्हयैः ।
 चैत्रसेनिर्महाराज तव पौत्रो न्यवारयत् ॥२७॥
 तौ पौत्रौ तव दुर्धर्षो परस्परवधैषिणौ ।
 पितृणामर्थसिद्ध्यर्थं चक्रतुर्युद्धमुत्तमम् ॥२८॥
 तिष्ठन्तमग्रतो दृष्ट्वा प्रतिविन्ध्यं तमाहवे ।
 द्रौणिर्मानं पितुः कुर्वन्मार्गणैः समवारयत् ॥२९॥
 तं क्रुद्धः प्रतिविद्याध प्रतिविन्ध्यः शितैः शरैः ।
 सिंहलाङ्गूललक्षमाणं पितुरर्थं व्यवस्थितम् ॥३०॥
 प्रवपन्निव बीजानि बीजकाले नरर्षभ ।
 द्रौणायनिद्रोपदेयं शरवर्षैरवाकिरत् ॥३१॥
 यस्तु शूरतमो राजन्सेनयोरुभयोर्मतः ।
 तं पटच्चरहन्तारं लक्ष्मणः समवारयत् ॥३२॥
 स लक्ष्मणस्येष्वसनं छित्त्वा लक्ष्म च भारत ।
 लक्ष्मणे शरजालानि विसृजन्बह्वशोभत ॥३३॥
 विकर्णस्तु महाप्राज्ञो याज्ञसेनिं शिखण्डिनम् ।
 पर्यवारयदायान्तं युवानं समरे युवा ॥३४॥
 ततस्तमिषुजालेन याज्ञसेनिः समावृणोत् ।
 विधूय तद्वाणजालं बभौ तव सुतो बली ॥३५॥
 अङ्गदोऽभिमुखः शूरमुत्तमौजसमाहवे ।
 द्रोणायाम्भिमुखं यान्तं वत्सदन्तैरवारयत् ॥३६॥
 स संप्रहारस्तुमुलस्तयोः पुरुषसिंहयोः ।
 सैनिकानां च सर्वेषां तयोश्च प्रीतिवर्धनः ॥३७॥
 दुर्मुखस्तु महेष्वासो वीरं पुरुजितं बली ।
 द्रोणायाम्भिमुखं यान्तं कुन्तिभोजमवारयत् ॥३८॥
 स दुर्मुखं भ्रुवोर्मध्ये नाराचेन व्यताडयत् ।
 तस्य तद्विबभौ वक्त्रं सनालमिव पङ्कजम् ॥३९॥
 कर्णस्तु केकयान्भ्रातृन्पञ्च लोहितकध्वजान् ।
 द्रोणायाम्भिमुखं याताञ्शरवर्षैरवारयत् ॥४०॥
 ते चैनं भृशसंकुद्धाः शरव्रातैरवाकिरन् ।
 स च तांश्छादयामास शरजालैः पुनः पुनः ॥४१॥
 नैव कर्णो न ते पञ्च ददृशुर्बाणसंवृताः ।

साश्वसूतध्वजरथाः	परस्परशराचिताः	॥४२॥
पुत्रस्ते	दुर्जयश्चैव जयश्च विजयश्च ह	
नीलं काश्यं जयं	शूरास्त्रयस्त्रीन्प्रत्यवारयन्	॥४३॥
तद्युद्धमभवद्वोरमीक्षितुप्रीतिवर्धनम्		
सिंहव्याघ्रतरक्षणां	यथेभमहिषर्षभैः	॥४४॥
क्षेमधूर्तिबृहन्तौ तौ	भ्रातरौ सात्वतं युधि	
द्रोणायाभिमुखं यान्तं	शरैस्तीक्ष्णैस्ततक्षतुः	॥४५॥
तयोस्तस्य च	तद्युद्धमत्यद्भुतमिवाभवत्	
सिंहस्य द्विपमुख्याभ्यां	प्रभिन्नाभ्यां यथा वने	॥४६॥
राजानं तु	तथाम्बष्ठमेकं युद्धाभिनन्दिनम्	
चेदिराजः शरानस्यन्क्रुद्धो	द्रोणादवारयत्	॥४७॥
तमम्बष्ठोऽस्थिभेदिन्या	निरविध्यच्छलाकया	
स त्यक्त्वा सशरं चापं	रथाद्भूमिमथापतत्	॥४८॥
वार्धक्षेमिं तु	वाष्प्यं कृपः शारद्वतः शरैः	
अक्षुद्रः	क्षुद्रकैर्द्रोणात्क्रुद्धरूपमवारयत्	॥४९॥
युध्यन्तौ कृपवाष्प्यौ	येऽपश्यंश्चित्रयोधिनौ	
ते युद्धसक्तमनसो नान्या	बुबुधिरे क्रियाः	॥५०॥
सौमदतिस्तु राजानं	मणिमन्तमतन्द्रितम्	
पर्यवारयदायान्तं यशो	द्रोणस्य वर्धयन्	॥५१॥
स सौमदतेस्त्वरितशिखित्वेष्वसनकेतने		
पुनः पताकां सूतं च छत्रं	चापातयद्रथात्	॥५२॥
अथाप्लुत्य रथात्तूर्णं	यूपकेतुरमित्रहा	
साश्वसूतध्वजरथं तं चकर्त	वरासिना	॥५३॥
रथं च स्वं समास्थाय	धनुरादाय चापरम्	
स्वयं यच्छन्हयान्नाजन्व्यधमत्पाण्डवीं	चमूम्	॥५४॥
मुसलैर्मुद्गरैश्चक्रैर्भिण्डिपालैः	परश्वधैः	
पांसुवाताग्निसलिलैर्भस्मलोष्ठतृणद्रुमैः		॥५५॥
आरुजन्प्ररुजन्भञ्जन्निघ्नन्विद्रावयन्क्षिपन्		
सेनां विभीषयन्नायाद्द्रोणप्रेप्सुर्घटोत्कचः		॥५६॥
तं तु नानाप्रहरणैर्नानायुद्धविशेषणैः		
राक्षसं राक्षसः क्रुद्धः समाजघ्ने	ह्यलम्बुसः	॥५७॥
तयोस्तदभवद्युद्धं	रक्षोग्रामणिमुख्ययोः	

तादृग्यादृक्पुरा वृतं शम्बरामरराजयोः ॥५८॥
 एवं द्वंद्वशतान्यासन्नथवारणवाजिनाम् ।
 पदातीनां च भद्रं ते तव तेषां च संकुलम् ॥५९॥
 नैतादृशो दृष्टपूर्वः संग्रामो नैव च श्रुतः ।
 द्रोणस्याभावभावेषु प्रसक्तानां यथाभवत् ॥६०॥
 इदं घोरमिदं चित्रमिदं रौद्रमिति प्रभो ।
 तत्र युद्धान्यदृश्यन्त प्रततानि बहूनि च ॥६१॥

* * *

२५. धृतराष्ट्र उवाच

तेष्वेवं संनिवृत्तेषु प्रत्युद्यातेषु भागशः ।
 कथं युयुधिरे पार्था मामकाश्च तरस्विनः ॥०१॥
 किमर्जुनश्चाप्यकरोत्संशसकबलं प्रति ।
 संशसका वा पार्थस्य किमकुर्वत संजय ॥०२॥

संजय उवाच

तथा तेषु निवृत्तेषु प्रत्युद्यातेषु भागशः ।
 स्वयमभ्यद्रवद्भीमं नागानीकेन ते सुतः ॥०३॥
 स नाग इव नागेन गोवृषेणेव गोवृषः ।
 समाहूतः स्वयं राज्ञा नागानीकमुपाद्रवत् ॥०४॥
 स युद्धकुशलः पार्थो बाहुवीर्येण चान्वितः ।
 अभिनत्कुञ्जरानीकमचिरेणैव मारिष ॥०५॥
 ते गजा गिरिसंकाशाः क्षरन्तः सर्वतो मदम् ।
 भीमसेनस्य नाराचैर्विमुखा विमदीकृताः ॥०६॥
 विधमेदभ्रजालानि यथा वायुः समन्ततः ।
 व्यधमत्तान्यनीकानि तथैव पवनात्मजः ॥०७॥
 स तेषु विसृजन्बाणान्भीमो नागेष्वशोभत ।
 भुवनेष्विव सर्वेषु गभस्तीनुदितो रविः ॥०८॥
 ते भीमबाणैः शतशः संस्यूता विबभुर्गजाः ।
 गभस्तिभिरिवार्कस्य व्योम्नि नानाबलाहकाः ॥०९॥
 तथा गजानां कदनं कुर्वाणमनिलात्मजम् ।
 क्रुद्धो दुर्योधनोऽभ्येत्य प्रत्यविध्यच्छितैः शरैः ॥१०॥
 ततः क्षणेन क्षितिपं क्षतजप्रतिमेक्षणः ।
 क्षयं निनीषुर्निशितैर्भीमो विट्याध पत्रिभिः ॥११॥

स शरार्पितसर्वाङ्गः क्रुद्धो विव्याध पाण्डवम् ।
 नाराचैरर्करश्म्याभैर्भीमसेनं स्मयन्निव ॥१२॥
 तस्य नागं मणिमयं रत्नचित्रं ध्वजे स्थितम् ।
 भल्लाभ्यां कार्मुकं चैव क्षिप्रं चिच्छेद पाण्डवः ॥१३॥
 दुर्योधनं पीड्यमानं दृष्ट्वा भीमेन मारिष ।
 चुक्षोभयिषुरभ्यागादङ्गो मातङ्गमास्थितः ॥१४॥
 तमापतन्तं मातङ्गमम्बुदप्रतिमस्वनम् ।
 कुम्भान्तरे भीमसेनो नाराचेनार्दयद्भृशम् ॥१५॥
 तस्य कायं विनिर्भिद्य ममज्ज धरणीतले ।
 ततः पपात द्विरदो वज्राहत इवाचलः ॥१६॥
 तस्यावर्जितनागस्य म्लेच्छस्यावपतिष्यतः ।
 शिरश्चिच्छेद भल्लेन क्षिप्रकारी वृकोदरः ॥१७॥
 तस्मिन्निपतिते वीरे संप्राद्रवत सा चमूः ।
 संभ्रान्ताश्चद्विपरथा पदातीनवमृद्रती ॥१८॥
 तेष्वनीकेषु सर्वेषु विद्रवत्सु समन्ततः ।
 प्राग्ज्योतिषस्ततो भीमं कुञ्जरेण समाद्रवत् ॥१९॥
 येन नागेन मघवानजयद्वैत्यदानवान् ।
 स नागप्रवरो भीमं सहसा समुपाद्रवत् ॥२०॥
 श्रवणाभ्यामथो पद्भ्यां संहतेन करेण च ।
 व्यावृत्तनयनः क्रुद्धः प्रदहन्निव पाण्डवम् ॥२१॥
 ततः सर्वस्य सैन्यस्य नादः समभवन्महान् ।
 हा हा विनिहतो भीमः कुञ्जरेणेति मारिष ॥२२॥
 तेन नादेन वित्रस्ता पाण्डवानामनीकिनी ।
 सहसाभ्यद्रवद्राजन्यत्र तस्थौ वृकोदरः ॥२३॥
 ततो युधिष्ठिरो राजा हतं मत्वा वृकोदरम् ।
 भगदत्तं सपाञ्चालः सर्वतः समवारयत् ॥२४॥
 तं रथै रथिनां श्रेष्ठाः परिवार्य समन्ततः ।
 अवाकिरञ्शरैस्तीक्ष्णैः शतशोऽथ सहस्रशः ॥२५॥
 स विघातं पृषत्कानामङ्कुशेन समाचरन् ।
 गजेन पाण्डुपाञ्चालान्व्यधमत्पर्वतेश्वरः ॥२६॥
 तदद्भुतमपश्याम भगदत्तस्य संयुगे ।
 तथा वृद्धस्य चरितं कुञ्जरेण विशां पते ॥२७॥

ततो राजा दशार्णानां प्राग्ज्योतिषमुपाद्रवत् ।
 तिर्यग्यातेन नागेन समदेनाशुगामिना ॥२८॥
 तयोर्युद्धं समभवन्नागयोर्भीमरूपयोः ।
 सपक्षयोः पर्वतयोर्यथा सद्रुमयोः पुरा ॥२९॥
 प्राग्ज्योतिषपतेर्नागः संनिपत्यापवृत्य च ।
 पार्श्वे दशार्णाधिपतेर्भित्त्वा नागमपातयत् ॥३०॥
 तोमरैः सूर्यरश्म्याभैर्भगदत्तोऽथ ससभिः ।
 जघान द्विरदस्थं तं शत्रुं प्रचलितासनम् ॥३१॥
 उपसृत्य तु राजानं भगदत्तं युधिष्ठिरः ।
 रथानीकेन महता सर्वतः पर्यवारयत् ॥३२॥
 स कुञ्जरस्थो रथिभिः शुशुभे सर्वतो वृतः ।
 पर्वते वनमध्यस्थो ज्वलन्निव हुताशनः ॥३३॥
 मण्डलं सर्वतः श्लिष्टं रथिनामुग्रधन्विनाम् ।
 किरतां शरवर्षाणि स नागः पर्यवर्तत ॥३४॥
 ततः प्राग्ज्योतिषो राजा परिगृह्य द्विपर्षभम् ।
 प्रेषयामास सहसा युयुधानरथं प्रति ॥३५॥
 शिनेः पौत्रस्य तु रथं परिगृह्य महाद्विपः ।
 अभिचिक्षेप वेगेन युयुधानस्त्वपाक्रमत् ॥३६॥
 बृहतः सैन्धवानश्चान्समुत्थाप्य तु सारथिः ।
 तस्थौ सात्यकिमासाद्य संप्लुतस्तं रथं पुनः ॥३७॥
 स तु लब्ध्वान्तरं नागस्त्वरितो रथमण्डलात् ।
 निश्चक्राम ततः सर्वान्परिचिक्षेप पार्थिवान् ॥३८॥
 ते त्वाशुगतिना तेन त्रास्यमाना नरर्षभाः ।
 तमेकं द्विरदं संख्ये मेनिरे शतशो नृपाः ॥३९॥
 ते गजस्थेन काल्यन्ते भगदत्तेन पाण्डवाः ।
 ऐरावतस्थेन यथा देवराजेन दानवाः ॥४०॥
 तेषां प्रद्रवतां भीमः पाञ्चालानामितस्ततः ।
 गजवाजिकृतः शब्दः सुमहान्समजायत ॥४१॥
 भगदत्तेन समरे काल्यमानेषु पाण्डुषु ।
 प्राग्ज्योतिषमभिक्रुद्धः पुनर्भीमः समभ्ययात् ॥४२॥
 तस्याभिद्रवतो वाहान्हस्तमुक्तेन वारिणा ।
 सिक्त्वा व्यत्रासयन्नागस्ते पार्थमहरंस्ततः ॥४३॥

ततस्तमभ्ययात्पूर्णं रुचिपर्वाकृतीसुतः ।
 समुक्ष्णशरवर्षेण रथस्थोऽन्तकसंनिभः ॥४४॥
 ततो रुचिरपर्वाणं शरेण नतपर्वणा ।
 सुपर्वा पर्वतपतिर्निन्ये वैवस्वतक्षयम् ॥४५॥
 तस्मिन्निपतिते वीरे सौभद्रो द्रौपदीसुताः ।
 चेकितानो धृष्टकेतुर्युत्सुश्चार्दयन्दिपम् ॥४६॥
 त एनं शरधाराभिर्धाराभिरिव तोयदाः ।
 सिषिचुर्भैरवान्नादान्विनदन्तो जिघांसवः ॥४७॥
 ततः पाष्पर्यङ्कुशाङ्गुष्ठैः कृतिना चोदितो द्विपः ।
 प्रसारितकरः प्रायात्स्तब्धकर्णक्षणो द्रुतम् ॥४८॥
 सोऽधिष्ठाय पदा वाहान्युयुत्सोः सूतमारुजत् ।
 पुत्रस्तु तव संभ्रान्तः सौभद्रस्याप्लुतो रथम् ॥४९॥
 स कुञ्जरस्थो विसृजन्निषूनरिषु पार्थिवः ।
 बभौ रश्मीनिवादित्यो भुवनेषु समुत्सृजन् ॥५०॥
 तमार्जुनिर्द्वादशभिर्युत्सुर्दशभिः शरैः ।
 त्रिभिस्त्रिभिर्द्रौपदेया धृष्टकेतुश्च विव्यधुः ॥५१॥
 सोऽरियत्त्रापितैर्बाणैराचितो द्विरदो बभौ ।
 संस्यूत इव सूर्यस्य रश्मिभिर्जलदो महान् ॥५२॥
 नियन्तुः शिल्पयत्नाभ्यां प्रेषितोऽरिशरार्दितः ।
 परिचिक्षेप तान्नागः स रिपून्सव्यदक्षिणम् ॥५३॥
 गोपाल इव दण्डेन यथा पशुगणान्वने ।
 आवेष्टयत तां सेनां भगदत्तस्तथा मुहुः ॥५४॥
 क्षिप्रं श्येनाभिपन्नानां वायसानामिव स्वनः ।
 बभूव पाण्डवेयानां भृशं विद्रवतां स्वनः ॥५५॥
 स नागराजः प्रवराङ्कुशाहतः पुरा सपक्षोऽद्विवरो यथा नृप ।
 भयं तथा रिपुषु समादधद्भृशं वणिग्गणानां क्षुभितो यथार्णवः ॥५६॥
 ततो ध्वनिर्द्विरदरथाश्चपार्थिवैर्भयाद्द्रवद्भिर्जनितोऽतिभैरवः ।
 क्षितिं वियद्द्यां विदिशो दिशस्तथा समावृणोत्पार्थिव संयुगे तदा ॥५७॥
 स तेन नागप्रवरेण पार्थिवो भृशं जगाहे द्विषतामनीकिनीम् ।
 पुरा सुगुप्तां विबुधैरिवाहवे विरोचनो देववरूथिनीमिव ॥५८॥
 भृशं ववौ ज्वलनसखो वियद्रजः समावृणोन्मुहुरपि चैव सैनिकान् ।
 तमेकनागं गणशो यथा गजाः समन्ततो द्रुतमिव मेनिरे जनाः ॥५९॥

* * *

२६. संजय उवाच

यन्मां पार्थस्य संग्रामे कर्माणि परिपृच्छसि ।
 तच्छृणुष्व महाराज पार्थो यदकरोन्मृधे ॥०१॥
 रजो दृष्ट्वा समुद्भूतं श्रुत्वा च गजनिस्वनम् ।
 भज्यतां भगदत्तेन कौन्तेयः कृष्णमब्रवीत् ॥०२॥
 यथा प्राग्ज्योतिषो राजा गजेन मधुसूदन ।
 त्वरमाणोऽभ्यतिक्रान्तो ध्रुवं तस्यैष निस्वनः ॥०३॥
 इन्द्रादनवरः संख्ये गजयानविशारदः ।
 प्रथमो वा द्वितीयो वा पृथिव्यामिति मे मतिः ॥०४॥
 स चापि द्विरदश्रेष्ठः सदाप्रतिगजो युधि ।
 सर्वशब्दातिगः संख्ये कृतकर्मा जितक्लमः ॥०५॥
 सहः शस्त्रनिपातानामग्निस्पर्शस्य चानघ ।
 स पाण्डवबलं व्यक्तमथैको नाशयिष्यति ॥०६॥
 न चावाभ्यामृतेऽन्योऽस्ति शक्तस्तं प्रतिबाधितुम् ।
 त्वरमाणस्ततो याहि यतः प्राग्ज्योतिषाधिपः ॥०७॥
 शक्रसख्यादिद्विपबलैर्वयसा चापि विस्मितम् ।
 अथैनं प्रेषयिष्यामि बलहन्तुः प्रियातिथिम् ॥०८॥
 वचनादथ कृष्णस्तु प्रययौ सत्यसाचिनः ।
 दार्यते भगदत्तेन यत्र पाण्डववाहिनी ॥०९॥
 तं प्रयान्तं ततः पश्चादाह्वयन्तो महारथाः ।
 संशप्तकाः समारोहन्सहस्राणि चतुर्दश ॥१०॥
 दशैव तु सहस्राणि त्रिगर्तानां नराधिप ।
 चत्वारि तु सहस्राणि वासुदेवस्य येऽनुगाः ॥११॥
 दार्यमाणां चमूं दृष्ट्वा भगदत्तेन मारिष ।
 आहूयमानस्य च तैरभवद्धृदयं द्विधा ॥१२॥
 किं नु श्रेयस्करं कर्म भवेदिति विचिन्तयन् ।
 इतो वा विनिवर्तयं गच्छेयं वा युधिष्ठिरम् ॥१३॥
 तस्य बुद्ध्या विचार्यैतदर्जुनस्य कुरूद्वह ।
 अभवद्भयसी बुद्धिः संशप्तकवधे स्थिरा ॥१४॥
 स संनिवृत्तः सहसा कपिप्रवरकेतनः ।
 एको रथसहस्राणि निहन्तुं वासवी रणे ॥१५॥

सा हि दुर्योधनस्यासीन्मतिः कर्णस्य चोभयोः ।
 अर्जुनस्य वधोपाये तेन द्वैधमकल्पयत् ॥१६॥
 स तु संवर्तयामास द्वैधीभावेन पाण्डवः ।
 रथेन तु रथाग्याणामकरोतां मृषा तदा ॥१७॥
 ततः शतसहस्राणि शराणां नतपर्वणाम् ।
 व्यसृजन्नर्जुने राजन्संशप्तकमहारथाः ॥१८॥
 नैव कुन्तीसुतः पार्थो नैव कृष्णो जनार्दनः ।
 न ह्या न रथो राजन्हश्यन्ते स्म शरैश्चिताः ॥१९॥
 यदा मोहमनुप्राप्तः सस्वेदश्च जनार्दनः ।
 ततस्तान्प्रायशः पार्थो वज्रास्त्रेण निजघ्निवान् ॥२०॥
 शतशः पाणयश्छिन्नाः सेषुज्यातलकार्मुकाः ।
 केतवो वाजिनः सूता रथिनश्चापतन्क्षितौ ॥२१॥
 द्रुमाचलाग्राम्बुधरैः समरूपाः सुकल्पिताः ।
 हतारोहाः क्षितौ पेतुर्द्विपाः पार्थशराहताः ॥२२॥
 विप्रविद्धकुथावल्गाश्छिन्नभाण्डाः परासवः ।
 सारोहास्तुरगाः पेतुर्मथिताः पार्थमार्गणैः ॥२३॥
 सष्टिचर्मासिनखराः समुद्ररपरश्वधाः ।
 संछिन्ना बाहवः पेतुर्नृणां भल्लैः किरीटिना ॥२४॥
 बालादित्याम्बुजेन्दूनां तुल्यरूपाणि मारिष ।
 संछिन्नान्यर्जुनशरैः शिरांस्युर्वी प्रपेदिरे ॥२५॥
 जज्वालालंकृतैः सेना पत्रिभिः प्राणभोजनैः ।
 नानालिङ्गैस्तदामित्रान्क्रुद्धे निघ्नति फल्गुने ॥२६॥
 क्षोभयन्तं तदा सेनां द्विरदं नलिनीमिव ।
 धनंजयं भूतगणाः साधु साध्वित्यपूजयन् ॥२७॥
 दृष्ट्वा तत्कर्म पार्थस्य वासवस्येव माधवः ।
 विस्मयं परमं गत्वा तलमाहृत्य पूजयत् ॥२८॥
 ततः संशप्तकान्हत्वा भूयिष्ठं ये व्यवस्थिताः ।
 भगदत्ताय याहीति पार्थः कृष्णमचोदयत् ॥२९॥

* * *

२७. संजय उवाच

यियासतस्ततः कृष्णः पार्थस्याश्वान्मनोजवान् ।
 अप्रैषीद्धेमसंछिन्नान्द्रोणानीकाय पाण्डुरान् ॥०१॥

तं प्रयान्तं कुरुश्रेष्ठं स्वांस्त्रातुं द्रोणतापितान् ।
 सुशर्मा भ्रातृभिः सार्धं युद्धार्थी पृष्ठतोऽन्वयात् ॥०२॥
 ततः श्वेतहयः कृष्णमब्रवीदजितं जयः ।
 एष मां भ्रातृभिः सार्धं सुशर्माह्वयतेऽच्युत ॥०३॥
 दीर्यते चोत्तरेणैतत्सैन्यं नः शत्रुसूदन ।
 द्वैधीभूतं मनो मेऽद्य कृतं संशसकैरिदम् ॥०४॥
 किं नु संशसकान्हन्मि स्वान्नक्षाम्यहितार्दितान् ।
 इति मे त्वं मतं वेत्थ तत्र किं सुकृतं भवेत् ॥०५॥
 एवमुक्तस्तु दाशार्हः स्यन्दनं प्रत्यवर्तयत् ।
 येन त्रिगर्ताधिपतिः पाण्डवं समुपाह्वयत् ॥०६॥
 ततोऽर्जुनः सुशर्माणं विद्ध्वा सप्तभिराशुगैः ।
 ध्वजं धनुश्चास्य तथा क्षुराभ्यां समकृन्तत ॥०७॥
 त्रिगर्ताधिपतेश्चापि भ्रातरं षड्भिरायसैः ।
 साश्वं ससूतं त्वरितः पार्थः प्रैषीद्यमक्षयम् ॥०८॥
 ततो भुजगसंकाशां सुशर्मा शक्तिमायसीम् ।
 चिक्षेपार्जुनमादिश्य वासुदेवाय तोमरम् ॥०९॥
 शक्तिं त्रिभिः शरैश्छित्त्वा तोमरं त्रिभिरर्जुनः ।
 सुशर्माणं शरव्रातैर्मोहयित्वा न्यवर्तत ॥१०॥
 तं वासवमिवायान्तं भूरिवर्षशरौघिणम् ।
 राजंस्तावकसैन्यानां नोग्रं कश्चिदवारयत् ॥११॥
 ततो धनंजयो बाणैस्तत एव महारथान् ।
 आयाद्विनिघ्नन्कौरव्यान्दहन्कक्षमिवानलः ॥१२॥
 तस्य वेगमसह्यं तु कुन्तीपुत्रस्य धीमतः ।
 नाशक्नुवंस्ते संसोढुं स्पर्शमग्नेरिव प्रजाः ॥१३॥
 संवेष्टयन्ननीकानि शरवर्षेण पाण्डवः ।
 सुपर्णपातवद्राजन्नायात्प्राग्ज्योतिषं प्रति ॥१४॥
 यत्तदानामयज्जिष्णुर्भरतानामपायिनाम् ।
 धनुः क्षेमकरं संख्ये द्विषतामश्रुवर्धनम् ॥१५॥
 तदेव तव पुत्रस्य राजन्दुर्धूतदेविनः ।
 कृते क्षत्रविनाशाय धनुरायच्छदर्जुनः ॥१६॥
 तथा विक्षोभ्यमाणा सा पार्थेन तव वाहिनी ।
 व्यदीर्यत महाराज नौरिवासाद्य पर्वतम् ॥१७॥

ततो दश सहस्राणि न्यवर्तन्त धनुष्मताम् ।
 मतिं कृत्वा रणे क्रुद्धा वीरा जयपराजये ॥१८॥
 व्यपेतहृदयत्रास आपद्धर्मातिगो रथः ।
 आर्छत्पार्थो गुरुं भारं सर्वभारसहो युधि ॥१९॥
 यथा नडवनं क्रुद्धः प्रभिन्नः षष्टिहायनः ।
 मृद्रीयात्तद्वदायस्तः पार्थोऽमृद्राच्चमूं तव ॥२०॥
 तस्मिन्प्रमथिते सैन्ये भगदत्तो नराधिपः ।
 तेन नागेन सहसा धनंजयमुपाद्रवत् ॥२१॥
 तं रथेन नरव्याघ्रः प्रत्यगृह्णादभीतवत् ।
 स संनिपातस्तुमुलो बभूव रथनागयोः ॥२२॥
 कल्पिताभ्यां यथाशास्त्रं रथेन च गजेन च ।
 संग्रामे चेरतुर्वीरौ भगदत्तधनंजयौ ॥२३॥
 ततो जीमूतसंकाशान्नागादिन्द्र इवाभिभूः ।
 अभ्यवर्षच्छरौघेण भगदत्तो धनंजयम् ॥२४॥
 स चापि शरवर्षं तच्छरवर्षेण वासविः ।
 अप्राप्तमेव चिच्छेद भगदत्तस्य वीर्यवान् ॥२५॥
 ततः प्राग्ज्योतिषो राजा शरवर्षं निवार्य तत् ।
 शरैर्जघ्ने महाबाहुं पार्थं कृष्णं च भारत ॥२६॥
 ततः स शरजालेन महताभ्यवकीर्य तौ ।
 चोदयामास तं नागं वधायाच्युतपार्थयोः ॥२७॥
 तमापतन्तं द्विरदं दृष्ट्वा क्रुद्धमिवान्तकम् ।
 चक्रेऽपसव्यं त्वरितः स्यन्दनेन जनार्दनः ॥२८॥
 संप्राप्तमपि नेयेष परावृत्तं महाद्विपम् ।
 सारोहं मृत्युसात्कर्तुं स्मरन्धर्मं धनंजयः ॥२९॥
 स तु नागो द्विपरथान्हयांश्चारुज्य मारिष ।
 प्राहिणोन्मृत्युलोकाय ततोऽक्रुध्यद्धनंजयः ॥३०॥

* * *

२८. धृतराष्ट्र उवाच

तथा क्रुद्धः किमकरोद्भगदत्तस्य पाण्डवः ।
 प्राग्ज्योतिषो वा पार्थस्य तन्मे शंस यथातथम् ॥०१॥

संजय उवाच

प्राग्ज्योतिषेण संसक्तावुभौ दाशार्हपाण्डवौ ।

मृत्योरिवान्तिकं प्राप्तौ सर्वभूतानि मेनिरे ॥०२॥
 तथा हि शरवर्षाणि पातयत्यनिशं प्रभो ।
 भगदत्तो गजस्कन्धात्कृष्णयोः स्यन्दनस्थयोः ॥०३॥
 अथ कार्ष्णायसैर्बाणैः पूर्णकार्मुकनिःसृतैः ।
 अविध्यद्वेवकीपुत्रं हेमपुङ्खैः शिलाशितैः ॥०४॥
 अग्निस्पर्शसमास्तीक्ष्णा भगदत्तेन चोदिताः ।
 निर्भिद्य देवकीपुत्रं क्षितिं जग्मुः शरास्ततः ॥०५॥
 तस्य पार्थो धनुश्छित्त्वा शरावापं निहत्य च ।
 लाडयन्निव राजानं भगदत्तमयोधयत् ॥०६॥
 सोऽर्करश्मिनिभास्तीक्ष्णांस्तोमरान् वै चतुर्दश ।
 प्रेरयत्सव्यसाची तांस्त्रिधैकैकमथाच्छिनत् ॥०७॥
 ततो नागस्य तद्धर्म व्यधमत्पाकशासनिः ।
 शरजालेन स बभौ व्यभ्रः पर्वतराडिव ॥०८॥
 ततः प्राग्ज्योतिषः शक्तिं हेमदण्डामयस्मयीम् ।
 व्यसृजद्वासुदेवाय द्विधा तामर्जुनोऽच्छिनत् ॥०९॥
 ततश्छत्रं ध्वजं चैव छित्त्वा राज्ञोऽर्जुनः शरैः ।
 विव्याध दशभिस्तूर्णमुत्स्मयन्पर्वताधिपम् ॥१०॥
 सोऽतिविद्धोऽर्जुनशरैः सुपुङ्खैः कङ्कपत्रिभिः ।
 भगदत्तस्ततः क्रुद्धः पाण्डवस्य महात्मनः ॥११॥
 व्यसृजत्तोमरान्मूर्ध्नि श्वेताश्वस्योन्ननाद च ।
 तैर्जुनस्य समरे किरीटं परिवर्तितम् ॥१२॥
 परिवृतं किरीटं तं यमयन्नेव फल्गुनः ।
 सुदृष्टः क्रियतां लोक इति राजानमब्रवीत् ॥१३॥
 एवमुक्तस्तु संक्रुद्धः शरवर्षेण पाण्डवम् ।
 अभ्यवर्षत्सगोविन्दं धनुरादाय भास्वरम् ॥१४॥
 तस्य पार्थो धनुश्छित्त्वा तूणीरान्संनिकृत्य च ।
 त्वरमाणो द्विसप्तत्या सर्वमर्मस्वताडयत् ॥१५॥
 विद्धस्तथाप्यव्यथितो वैष्णवास्त्रमुदीरयन् ।
 अभिमन्त्र्याङ्कुशं क्रुद्धो व्यसृजत्पाण्डवोरसि ॥१६॥
 विसृष्टं भगदत्तेन तदस्त्रं सर्वघातकम् ।
 उरसा प्रतिजग्राह पार्थ संछाय केशवः ॥१७॥
 वैजयन्त्यभवन्माला तदस्त्रं केशवोरसि ।

ततोऽर्जुनः क्लान्तमनाः केशवं प्रत्यभाषत ॥१८॥
 अयुध्यमानस्तुरगान्संयन्तास्मि जनार्दन ।
 इत्युक्त्वा पुण्डरीकाक्ष प्रतिज्ञां स्वां न रक्षसि ॥१९॥
 यद्यहं व्यसनी वा स्यामशक्तो वा निवारणे ।
 ततस्त्वयैवं कार्यं स्यान्न तु कार्यं मयि स्थिते ॥२०॥
 सबाणः सधनुश्चाहं ससुरासुरमानवान् ।
 शक्तो लोकानिमाञ्जेतुं तच्चापि विदितं तव ॥२१॥
 ततोऽर्जुनं वासुदेवः प्रत्युवाचार्थवद्वचः ।
 शृणु गुह्यमिदं पार्थ यथा वृत्तं पुरानघ ॥२२॥
 चतुर्भूतिरहं शश्वल्लोकत्राणार्थमुद्यतः ।
 आत्मानं प्रविभज्येह लोकानां हितमादधे ॥२३॥
 एका मूर्तिस्तपश्चर्या कुरुते मे भुवि स्थिता ।
 अपरा पश्यति जगत्कुर्वाणं साध्वसाधुनी ॥२४॥
 अपरा कुरुते कर्म मानुषं लोकमाश्रिता ।
 शेते चतुर्थी त्वपरा निद्रां वर्षसहस्रिकाम् ॥२५॥
 यासौ वर्षसहस्रान्ते मूर्तिरुत्तिष्ठते मम ।
 वरार्हेभ्यो वराञ्छ्रेष्ठांस्तस्मिन्काले ददाति सा ॥२६॥
 तं तु कालमनुप्राप्तं विदित्वा पृथिवी तदा ।
 प्रायाचत वरं यं मां नरकार्थाय तं शृणु ॥२७॥
 देवानामसुराणां च अवध्यस्तनयोऽस्तु मे ।
 उपेतो वैष्णवास्त्रेण तन्मे त्वं दातुमर्हसि ॥२८॥
 एवं वरमहं श्रुत्वा जगत्यास्तनये तदा ।
 अमोघमस्त्रमददं वैष्णवं तदहं पुरा ॥२९॥
 अवोचं चैतदस्त्रं वै ह्यमोघं भवतु क्षमे ।
 नरकस्याभिरक्षार्थं नैनं कश्चिद्वधिष्यति ॥३०॥
 अनेनास्त्रेण ते गुप्तः सुतः परबलार्दनः ।
 भविष्यति दुराधर्षः सर्वलोकेषु सर्वदा ॥३१॥
 तथेत्युक्त्वा गता देवी कृतकामा मनस्विनी ।
 स चाप्यासीद्दुराधर्षो नरकः शत्रुतापनः ॥३२॥
 तस्मात्प्राग्ज्योतिषं प्राप्तं तदस्त्रं पार्थ मामकम् ।
 नास्यावध्योऽस्ति लोकेषु सेन्द्ररुद्रेषु मारिष ॥३३॥
 तन्मया त्वत्कृतेनैतदन्यथा व्यपनाशितम् ।

वियुक्तं परमास्त्रेण जहि पार्थ महासुरम् ॥३४॥
 वैरिणं युधि दुर्धर्षं भगदत्तं सुरद्विषम् ।
 यथाहं जघ्निवान्पूर्वं हितार्थं नरकं तथा ॥३५॥
 एवमुक्तस्ततः पार्थः केशवेन महात्मना ।
 भगदत्तं शितैर्बाणैः सहसा समवाकिरत् ॥३६॥
 ततः पार्थो महाबाहुरसंभ्रान्तो महामनाः ।
 कुम्भयोरन्तरे नागं नाराचेन समार्पयत् ॥३७॥
 समासाद्य तु तं नागं बाणो वज्र इवाचलम् ।
 अभ्यगात्सह पुङ्खेन वल्मीकमिव पन्नगः ॥३८॥
 स तु विष्टभ्य गात्राणि दन्ताभ्यामवनिं ययौ ।
 नदन्नार्तस्वरं प्राणानुत्ससर्ज महाद्विपः ॥३९॥
 ततश्चन्द्रार्धबिम्बेन शरेण नतपर्वणा ।
 बिभेद हृदयं राज्ञो भगदत्तस्य पाण्डवः ॥४०॥
 स भिन्नहृदयो राजा भगदत्तः किरीटिना ।
 शरासनं शरांश्चैव गतासुः प्रमुमोच ह ॥४१॥
 शिरसस्तस्य विभ्रष्टः पपात च वराङ्कुशः ।
 नालताडनविभ्रष्टं पलाशं नलिनादिव ॥४२॥
 स हेममाली तपनीयभाण्डात्पपात नागाद्गिरिसंनिकाशात् ।
 सुपुष्पितो मारुतवेगरुग्णो महीधराग्रादिव कर्णिकारः ॥४३॥
 निहत्य तं नरपतिमिन्द्रविक्रमं सखायमिन्द्रस्य तथैन्द्रिराहवे ।
 ततोऽपरांस्तव जयकाङ्क्षिणो नरान्बभञ्ज वायुर्बलवान्द्रुमानिव ॥४४॥

* * *

२९. संजय उवाच

प्रियमिन्द्रस्य सततं सखायममितौजसम् ।
 हत्वा प्राग्ज्योतिषं पार्थः प्रदक्षिणमवर्तत ॥०१॥
 ततो गान्धारराजस्य सुतौ परपुरंजयौ ।
 आर्छेतामर्जुनं संख्ये भ्रातरौ वृषकाचलौ ॥०२॥
 तौ समेत्यार्जुनं वीरौ पुरः पश्चाच्च धन्विनौ ।
 अविध्येतां महावेगैर्निशितैराशुगैर्भृशम् ॥०३॥
 वृषकस्य हयान्सूतं धनुश्छत्रं रथं ध्वजम् ।
 तिलशो व्यधमत्पार्थः सौबलस्य शितैः शरैः ॥०४॥
 ततोऽर्जुनः शरव्रातैर्नानाप्रहरणैरपि ।

गान्धारान्व्याकुलांश्चक्रे	सौबलप्रमुखान्पुनः	॥०५॥
ततः	पञ्चशतान्वीरान्गान्धारानुघतायुधान्	
प्राहिणोन्मृत्युलोकाय	क्रुद्धो बाणैर्धनंजयः	॥०६॥
हताश्वात्तु	रथात्तूर्णमवतीर्य महाभुजः	
आरुरोह	रथं भ्रातुरन्यच्च धनुराददे	॥०७॥
तावेकरथमारूढौ	भ्रातरौ वृषकाचलौ	
शरवर्षेण	बीभत्सुमविध्येतां पुनः पुनः	॥०८॥
स्यालौ तव	महात्मानौ राजानौ वृषकाचलौ	
भृशं निजघ्नतुः	पार्थमिन्द्रं वृत्रबलाविव	॥०९॥
लब्धलक्ष्यौ तु	गान्धारावहतां पाण्डवं पुनः	
निदाघवार्षिकौ	मासौ लोकं घर्माम्बुभिर्यथा	॥१०॥
तौ रथस्थौ	नरव्याघ्रौ राजानौ वृषकाचलौ	
संश्लिष्टाङ्गौ	स्थितौ राजञ्जघानैकेषुणार्जुनः	॥११॥
तौ रथात्सिंहसंकाशौ	लोहिताक्षौ महाभुजौ	
गतासू	पेततुर्वीरौ सोदर्यावेकलक्षणौ	॥१२॥
तयोर्देहौ	रथाद्भूमिं गतौ बन्धुजनप्रियौ	
यशो दश दिशः	पुण्यं गमयित्वा व्यवस्थितौ	॥१३॥
दृष्ट्वा विनिहतौ	संख्ये मातुलावपलायिनौ	
भृशं मुमुचुरश्रूणि	पुत्रास्तव विशां पते	॥१४॥
निहतौ भ्रातरौ	दृष्ट्वा मायाशतविशारदः	
कृष्णौ संमोहयन्मायां	विदधे शकुनिस्ततः	॥१५॥
लगुडायोगुडाश्मानः	शतघ्न्यश्च सशक्तयः	
गदापरिघनिस्त्रिंशशलमुद्गरपट्टिशाः		॥१६॥
सकम्पनर्ष्टिनखरा	मुसलानि परश्वधाः	
क्षुराः क्षुरप्रनालीका	वत्सदन्तास्त्रिसंधिनः	॥१७॥
चक्राणि विशिखाः	प्रासा विविधान्यायुधानि च	
प्रपेतुः सर्वतो दिग्भ्यः	प्रदिग्भ्यश्चार्जुनं प्रति	॥१८॥
खरोष्ट्रमहिषाः	सिंहा व्याघ्राः सृमरचिल्लिकाः	
ऋक्षाः सालावृका	गृध्राः कपयोऽथ सरीसृपाः	॥१९॥
विविधानि च	रक्षांसि क्षुधितान्यर्जुनं प्रति	
संकुद्धान्यभ्यधावन्त	विविधानि वयांसि च	॥२०॥
ततो दिव्यास्त्रविच्छूरः	कुन्तीपुत्रो धनंजयः	

विसृजन्निषुजालानि सहसा तान्यताडयत् ॥२१॥
 ते हन्यमानाः शूरेण प्रवरैः सायकैर्दृष्टैः ।
 विरुवन्तो महारावान्विनेशुः सर्वतो हताः ॥२२॥
 ततस्तमः प्रादुरभूदर्जुनस्य रथं प्रति ।
 तस्माच्च तमसो वाचः क्रूराः पार्थमभर्त्सयन् ॥२३॥
 तत्तमोऽस्त्रेण महता ज्योतिषेणार्जुनोऽवधीत् ।
 हते तस्मिञ्जलौघास्तु प्रादुरासन्भयानकाः ॥२४॥
 अम्भसस्तस्य नाशार्थमादित्यास्त्रमथार्जुनः ।
 प्रायुङ्क्ताम्भस्ततस्तेन प्रायशोऽस्त्रेण शोषितम् ॥२५॥
 एवं बहुविधा मायाः सौबलस्य कृताः कृताः ।
 जघानास्त्रबलेनाशु प्रहसन्नर्जुनस्तदा ॥२६॥
 तथा हतासु मायासु त्रस्तोऽर्जुनशराहतः ।
 अपायाज्जवनैरश्वैः शकुनिः प्राकृतो यथा ॥२७॥
 ततोऽर्जुनोऽस्त्रविच्छ्रेष्ठ्यं दर्शयन्नात्मनोऽरिषु ।
 अभ्यवर्षच्छरौघेण कौरवाणामनीकिनीम् ॥२८॥
 सा हन्यमाना पार्थेन पुत्रस्य तव वाहिनी ।
 द्वैधीभूता महाराज गङ्गेवासाद्य पर्वतम् ॥२९॥
 द्रोणमेवान्वपद्यन्त केचित्तत्र महारथाः ।
 केचिद्दुर्योधनं राजन्नर्चमानाः किरीटिना ॥३०॥
 नापश्याम ततस्त्वेतत्सैन्यं वै तमसावृतम् ।
 गाण्डीवस्य च निर्घोषः श्रुतो दक्षिणतो मया ॥३१॥
 शङ्खदुन्दुभिनिर्घोषं वादित्राणां च निस्वनम् ।
 गाण्डीवस्य च निर्घोषो व्यतिक्रम्यास्पृशद्विवम् ॥३२॥
 ततः पुनर्दक्षिणतः संग्रामश्चित्रयोधिनाम् ।
 सुयुद्धमर्जुनस्यासीदहं तु द्रोणमन्वगाम् ॥३३॥
 नानाविधान्यनीकानि पुत्राणां तव भारत ।
 अर्जुनो व्यधमत्काले दिवीवाभाणि मारुतः ॥३४॥
 तं वासवमिवायान्तं भूरिवर्षशरौघिणम् ।
 महेष्वासं नरव्याघ्रं नोग्रं कश्चिदवारयत् ॥३५॥
 ते हन्यमानाः पार्थेन त्वदीया व्यथिता भृशम् ।
 स्वानेव बहवो जघ्नुर्विद्रवन्तस्ततस्ततः ॥३६॥
 तेऽर्जुनेन शरा मुक्ताः कङ्कपत्रास्तनुच्छिदः ।

शलभा इव संपेतुः संवृण्वाना दिशो दश ॥३७॥
 तुरगं रथिनं नागं पदातिमपि मारिष ।
 विनिर्भिद्य क्षितिं जग्मुर्वल्मीकमिव पन्नगाः ॥३८॥
 न च द्वितीयं व्यसृजत्कुञ्जराश्वनरेषु सः ।
 पृथगेकशरारुग्णा निपेतुस्ते गतासवः ॥३९॥
 हतैर्मनुष्यैस्तुरगैश्च सर्वतः शराभिवृष्टैर्द्विरदैश्च पातितैः ।
 तदा श्वगोमायुबडाभिनादितं विचित्रमायोधशिरो बभूव ह ॥४०॥
 पिता सुतं त्यजति सुहृद्वरं सुहृत्तथैव पुत्रः पितरं शरातुरः ।
 स्वरक्षणे कृतमतयस्तदा जनास्त्यजन्ति वाहानपि पार्थपीडिताः ॥४१॥

* * *

३०. धृतराष्ट्र उवाच

तेष्वनीकेषु भग्नेषु पाण्डुपुत्रेण संजय ।
 चलितानां द्रुतानां च कथमासीन्मनो हि वः ॥०१॥
 अनीकानां प्रभग्नानां व्यवस्थानमपश्यताम् ।
 दुष्करं प्रतिसंधानं तन्ममाचक्ष्व संजय ॥०२॥

संजय उवाच

तथापि तव पुत्रस्य प्रियकामा विशां पते ।
 यशः प्रवीरा लोकेषु रक्षन्तो द्रोणमन्वयुः ॥०३॥
 समुद्यतेषु शस्त्रेषु संप्राप्ते च युधिष्ठिरे ।
 अकुर्वन्नार्यकर्माणि भैरवे सत्यभीतवत् ॥०४॥
 अन्तरं भीमसेनस्य प्रापतन्नमितौजसः ।
 सात्यकेश्वैव शूरस्य धृष्टद्युम्नस्य चाभिभो ॥०५॥
 द्रोणं द्रोणमिति क्रूराः पाञ्चालाः समचोदयन् ।
 मा द्रोणमिति पुत्रास्ते कुरून्सर्वानचोदयन् ॥०६॥
 द्रोणं द्रोणमिति ह्येके मा द्रोणमिति चापरे ।
 कुरूणां पाण्डवानां च द्रोणद्यूतमवर्तत ॥०७॥
 यं यं स्म भजते द्रोणः पाञ्चालानां रथव्रजम् ।
 तत्र तत्र स्म पाञ्चाल्यो धृष्टद्युम्नोऽथ धीयते ॥०८॥
 यथाभागविपर्यासे संग्रामे भैरवे सति ।
 वीराः समासदन्वीरानगच्छन्भीरवः परान् ॥०९॥
 अकम्पनीयाः शत्रूणां बभूवुस्तत्र पाण्डवाः ।
 अकम्पयंस्त्वनीकानि स्मरन्तः क्लेशमात्मनः ॥१०॥

ते त्वमर्षवशं प्राप्ता ह्रीमन्तः सत्त्वचोदिताः ।
 त्यक्त्वा प्राणान्न्यवर्तन्त घ्नन्तो द्रोणं महाहवे ॥११॥
 अयसामिव संपातः शिलानामिव चाभवत् ।
 दीव्यतां तुमुले युद्धे प्राणैरमिततेजसाम् ॥१२॥
 न तु स्मरन्ति संग्राममपि वृद्धास्तथाविधम् ।
 दृष्टपूर्वं महाराज श्रुतपूर्वमथापि वा ॥१३॥
 प्राकम्पतेव पृथिवी तस्मिन्वीरावसादने ।
 प्रवर्तता बलौघेन महता भारपीडिता ॥१४॥
 घूर्णतो हि बलौघस्य दिवं स्तब्धेव निस्वनः ।
 अजातशत्रोः क्रुद्धस्य पुत्रस्य तव चाभवत् ॥१५॥
 समासाद्य तु पाण्डूनामनीकानि सहस्रशः ।
 द्रोणेन चरता संख्ये प्रभग्नानि शितैः शरैः ॥१६॥
 तेषु प्रमथ्यमानेषु द्रोणेनाद्भुतकर्मणा ।
 पर्यवारयदासाद्य द्रोणं सेनापतिः स्वयम् ॥१७॥
 तदद्भुतमभूद्युद्धं द्रोणपाञ्चाल्ययोस्तदा ।
 नैव तस्योपमा काचित्संभवेदिति मे मतिः ॥१८॥
 ततो नीलोऽनलप्रख्यो ददाह कुरुवाहिनीम् ।
 शरस्फुलिङ्गश्चापार्चिर्दहन्कक्षमिवानलः ॥१९॥
 तं दहन्तमनीकानि द्रोणपुत्रः प्रतापवान् ।
 पूर्वाभिभाषी सुक्ष्मक्ष्णं स्मयमानोऽभ्यभाषत ॥२०॥
 नील किं बहुभिर्दग्धैस्तव योधैः शरार्चिषा ।
 मयैकेन हि युध्यस्व क्रुद्धः प्रहर चाशुगैः ॥२१॥
 तं पद्मनिकराकारं पद्मपत्रनिभेक्षणम् ।
 व्याकोशपद्माभमुखं नीलो विव्याध सायकैः ॥२२॥
 तेनातिविद्धः सहसा द्रौणिर्भल्लैः शितैस्त्रिभिः ।
 धनुर्ध्वजं च छत्रं च द्विषतः स न्यकृन्तत ॥२३॥
 सोत्प्लुत्य स्यन्दनात्स्मान्नीलश्वर्मवरासिधृक् ।
 द्रोणायनेः शिरः कायाद्धर्तुमैच्छत्पतत्रिवत् ॥२४॥
 तस्योद्यतासेः सुनसं शिरः कायात्सकुण्डलम् ।
 भल्लेनापाहरद्द्रौणिः स्मयमान इवानघ ॥२५॥
 संपूर्णचन्द्राभमुखः पद्मपत्रनिभेक्षणः ।
 प्रांशुरुत्पलगर्भाभो निहतो न्यपतत्क्षितौ ॥२६॥

ततः प्रविव्यथे सेना पाण्डवी भृशमाकुला ।
 आचार्यपुत्रेण हते नीले ज्वलिततेजसि ॥२७॥
 अचिन्तयंश्च ते सर्वे पाण्डवानां महारथाः ।
 कथं नो वासविस्त्रायाच्छत्रुभ्य इति मारिष ॥२८॥
 दक्षिणेन तु सेनायाः कुरुते कदनं बली ।
 संशसकावशेषस्य नारायणबलस्य च ॥२९॥

* * *

३१. संजय उवाच

प्रतिघातं तु सैन्यस्य नामृष्यत वृकोदरः ।
 सोऽभिनद्वाह्निकं षष्ट्या कर्णं च दशभिः शरैः ॥०१॥
 तस्य द्रोणः शितैर्बाणैस्तीक्ष्णधारैरयस्मयैः ।
 जीवितान्तमभिप्रेप्सुर्मर्मण्याशु जघान ह ॥०२॥
 कर्णो द्वादशभिर्बाणैरश्वत्थामा च सप्तभिः ।
 षड्भिर्दुर्योधनो राजा तत एनमवाकिरत् ॥०३॥
 भीमसेनोऽपि तान्सर्वान्प्रत्यविध्यन्महाबलः ।
 द्रोणं पञ्चाशतेषूणां कर्णं च दशभिः शरैः ॥०४॥
 दुर्योधनं द्वादशभिर्द्रोणिं चाष्टाभिराशुगैः ।
 आरावं तुमुलं कुर्वन्नभ्यवर्तत तान्नणे ॥०५॥
 तस्मिन्संत्यजति प्राणान्मृत्युसाधारणीकृते ।
 अजातशत्रुस्तान्योधान्भीमं त्रातेत्यचोदयत् ॥०६॥
 ते ययुर्भीमसेनस्य समीपममितौजसः ।
 युयुधानप्रभृतयो माद्रीपुत्रौ च पाण्डवौ ॥०७॥
 ते समेत्य सुसंरब्धाः सहिताः पुरुषर्षभाः ।
 महेष्वासवरैर्गुप्तं द्रोणानीकं बिभित्सवः ॥०८॥
 समापेतुर्महावीर्या भीमप्रभृतयो रथाः ।
 तान्प्रत्यगृह्णादव्यग्रो द्रोणोऽपि रथिनां वरः ॥०९॥
 महाबलानतिरथान्वीरान्समरशोभिः ।
 बाह्यं मृत्युभयं कृत्वा तावकाः पाण्डवान्ययुः ॥१०॥
 सादिनः सादिनोऽभ्यघ्नंस्तथैव रथिनो रथान् ।
 आसीच्छक्त्यसिसंपातो युद्धमासीत्परश्वधैः ॥११॥
 निकृष्टमसियुद्धं च बभूव कटुकोदयम् ।
 कुञ्जराणां च संघातैर्युद्धमासीत्सुदारुणम् ॥१२॥

अपतत्कुञ्जरादन्यो हयादन्यस्त्ववाक्शिराः ।
 नरो बाणेन निर्भिन्नो रथादन्यश्च मारिष ॥१३॥
 तत्रान्यस्य च संमर्दे पतितस्य विवर्मणः ।
 शिरः प्रध्वंसयामास वक्षस्याक्रम्य कुञ्जरः ॥१४॥
 अपरेऽप्यपराञ्जघनुर्वारणाः पतितान्नरान् ।
 विषाणैश्चावनिं गत्वा व्यभिन्दन्नथिनो बहून् ॥१५॥
 नरान्त्रैः केचिदपरे विषाणालग्नसंस्रवैः ।
 बभ्रमुः शतशो नागा मृद्रन्तः शतशो नरान् ॥१६॥
 कांस्यायसतनुत्राणान्नराश्वरथकुञ्जरान् ।
 पतितान्पोथयां चक्रुर्द्विपाः स्थूलनडानिव ॥१७॥
 गृध्रपत्राधिवासांसि शयनानि नराधिपाः ।
 ह्रीमन्तः कालसंपक्वाः सुदुःखान्यधिशेरते ॥१८॥
 हन्ति स्मात्र पिता पुत्रं रथेनाभ्यतिवर्तते ।
 पुत्रश्च पितरं मोहान्निर्मर्यादमवर्तत ॥१९॥
 अक्षो भग्नो ध्वजशिछन्नश्छत्रमुर्व्या निपातितम् ।
 युगार्धं छिन्नमादाय प्रदुद्राव तथा हयः ॥२०॥
 सासिर्बाहुर्निपतितः शिरशिछन्नं सकुण्डलम् ।
 गजेनाक्षिप्य बलिना रथः संचूर्णितः क्षितौ ॥२१॥
 रथिना ताडितो नागो नाराचेनापतद्व्यसुः ।
 सारोहश्चापतद्वाजी गजेनाताडितो भृशम् ॥२२॥
 निर्मर्यादं महद्युद्धमवर्तत सुदारुणम् ।
 हा तात हा पुत्र सखे क्वासि तिष्ठ क्व धावसि ॥२३॥
 प्रहराहर जह्येनं स्मितक्ष्वेडितगर्जितैः ।
 इत्येवमुच्चरन्त्यः स्म श्रूयन्ते विविधा गिरः ॥२४॥
 नरस्याश्वस्य नागस्य समसज्जत शोणितम् ।
 उपाशाम्यद्रजो भौमं भीरुन्कश्मलमाविशत् ॥२५॥
 आसीत्केशपरामर्शो मुष्टियुद्धं च दारुणम् ।
 नखैर्दन्तैश्च शूराणमद्वीपे द्वीपमिच्छताम् ॥२६॥
 तत्राच्छिद्यत वीरस्य सखङ्गो बाहुरुद्यतः ।
 सधनुश्चापरस्यापि सशरः साङ्कुशस्तथा ॥२७॥
 प्राक्रोशदन्यमन्योऽत्र तथान्यो विमुखोऽद्रवत् ।
 अन्यः प्राप्तस्य चान्यस्य शिरः कायादपाहरत् ॥२८॥

शब्दमभ्यद्रवच्चान्यः शब्दादन्योऽद्रवद्भृशम् ।
 स्वानन्योऽथ परानन्यो जघान निशितैः शरैः ॥२९॥
 गिरिशृङ्गोपमश्चात्र नाराचेन निपातितः ।
 मातङ्गो न्यपतद्भूमौ नदीरोध इवोष्णगे ॥३०॥
 तथैव रथिनं नागः क्षरन्गिरिरिवारुजत् ।
 अध्यतिष्ठत्पदा भूमौ सहाश्रं सहसारथिम् ॥३१॥
 शूरान्प्रहरतो दृष्ट्वा कृतास्त्रान्बुधिरोक्षितान् ।
 बहूनप्याविशन्मोहो भीरून्हृदयदुर्बलान् ॥३२॥
 सर्वमाविग्नमभवन्न प्राज्ञायत किञ्चन ।
 सैन्ये च रजसा ध्वस्ते निर्मर्यादमवर्तत ॥३३॥
 ततः सेनापतिः शीघ्रमयं काल इति ब्रुवन् ।
 नित्याभित्वरितानेव त्वरयामास पाण्डवान् ॥३४॥
 कुर्वन्तः शासनं तस्य पाण्डवेया यशस्विनः ।
 सरो हंसा इवापेतुर्घ्नन्तो द्रोणरथं प्रति ॥३५॥
 गृहीताद्रवतान्योन्यं विभीता विनिकृन्तत ।
 इत्यासीत्तुमुलः शब्दो दुर्धर्षस्य रथं प्रति ॥३६॥
 ततो द्रोणः कृपः कर्णो द्रौणी राजा जयद्रथः ।
 विन्दानुविन्दाववन्त्यौ शल्यश्चैनानवारयन् ॥३७॥
 ते त्वार्यधर्मसंरब्धा दुर्निवार्या दुरासदाः ।
 शरार्ता न जुहुर्द्रोणं पाञ्चालाः पाण्डवैः सह ॥३८॥
 ततो द्रोणोऽभिसंकुद्धो विसृजञ्शतशः शरान् ।
 चेदिपाञ्चालपाण्डूनामकरोत्कदनं महत् ॥३९॥
 तस्य ज्यातलनिर्घोषः शुश्रुवे दिक्षु मारिष ।
 वज्रसंघातसंकाशस्त्रासयन्पाण्डवान्बहून् ॥४०॥
 एतस्मिन्नन्तरे जिष्णुर्हत्वा संशसकान्बली ।
 अब्ययात्तत्र यत्र स्म द्रोणः पाण्डून्प्रमर्दति ॥४१॥
 तं शरौघमहावर्तं शोणितोदं महाहृदम् ।
 तीर्णः संशसकान्हत्वा प्रत्यदृश्यत फल्गुनः ॥४२॥
 तस्य कीर्तिमतो लक्ष्म सूर्यप्रतिमतेजसः ।
 दीप्यमानमपश्याम तेजसा वानरध्वजम् ॥४३॥
 संशसकसमुद्रं तमुच्छोष्यास्त्रगभस्तिभिः ।
 स पाण्डवयुगान्तार्कः कुरुनप्यभ्यतीतपत् ॥४४॥

प्रददाह कुरुन्सर्वानर्जुनः शस्त्रतेजसा ।
 युगान्ते सर्वभूतानि धूमकेतुरिवोत्थितः ॥४५॥
 तेन बाणसहस्रौघैर्गजाश्वरथयोधिनः ।
 ताड्यमानाः क्षितिं जग्मुर्मुक्तशस्त्राः शरार्दिताः ॥४६॥
 केचिदार्तस्वरं चक्रुर्विनेदुरपरे पुनः ।
 पार्थबाणहताः केचिन्निपेतुर्विगतासवः ॥४७॥
 तेषामुत्पततां कांश्चित्पतितांश्च पराङ्मुखान् ।
 न जघानार्जुनो योधान्योधव्रतमनुस्मरन् ॥४८॥
 ते विशीर्णरथाश्वेभाः प्रायशश्व पराङ्मुखाः ।
 कुरवः कर्ण कर्णेति हा हेति च विचुकुशुः ॥४९॥
 तमाधिरथिराक्रन्दं विज्ञाय शरणैषिणाम् ।
 मा भैष्टेति प्रतिश्रुत्य ययावभिमुखोऽर्जुनम् ॥५०॥
 स भारतरथश्रेष्ठः सर्वभारतहर्षणः ।
 प्रादुश्चक्रे तदाग्नेयमस्त्रमस्त्रविदां वरः ॥५१॥
 तस्य दीप्तशरौघस्य दीप्तचापधरस्य च ।
 शरौघाञ्शरजालेन विदुधाव धनंजयः ।
 अस्त्रमस्त्रेण संवार्य प्राणदद्विसृजञ्शरान् ॥५२॥
 धृष्टद्युम्नश्च भीमश्च सात्यकिश्च महारथः ।
 विव्यधुः कर्णमासाद्य त्रिभिस्त्रिभिरजिह्वगैः ॥५३॥
 अर्जुनास्त्रं तु राधेयः संवार्य शरवृष्टिभिः ।
 तेषां त्रयाणां चापानि चिच्छेद विशिखैस्त्रिभिः ॥५४॥
 ते निकृतायुधाः शूरा निर्विषा भुजगा इव ।
 रथशक्तीः समुत्क्षिप्य भृशं सिंहा इवानदन् ॥५५॥
 ता भुजाग्रैर्महावेगा विसृष्टा भुजगोपमाः ।
 दीप्यमाना महाशक्त्यो जग्मुराधिरथिं प्रति ॥५६॥
 ता निकृत्य शितैर्बाणैस्त्रिभिस्त्रिभिरजिह्वगैः ।
 ननाद बलवान्कर्णः पार्थाय विसृजञ्शरान् ॥५७॥
 अर्जुनश्चापि राधेयं विद्ध्वा सप्तभिराशुगैः ।
 कर्णादवरजं बाणैर्जघान निशितैस्त्रिभिः ॥५८॥
 ततः शत्रुंजयं हत्वा पार्थः षड्भिरजिह्वगैः ।
 जहार सद्यो भल्लेन विपाटस्य शिरो रथात् ॥५९॥
 पश्यतां धार्तराष्ट्राणामेकेनैव किरीटिना ।

प्रमुखे सूतपुत्रस्य सोदर्या निहतास्त्रयः ॥६०॥
 ततो भीमः समुत्पत्य स्वरथाद्वैनतेयवत् ।
 वरासिना कर्णपक्षाञ्जघान दश पञ्च च ॥६१॥
 पुनः स्वरथमास्थाय धनुरादाय चापरम् ।
 विव्याध दशभिः कर्णं सूतमश्वांश्च पञ्चभिः ॥६२॥
 धृष्टद्युम्नोऽप्यसिवरं चर्म चादाय भास्वरम् ।
 जघान चन्द्रवर्माणं बृहत्क्षत्रं च पौरवम् ॥६३॥
 ततः स्वरथमास्थाय पाञ्चाल्योऽन्यच्च कार्मुकम् ।
 आदाय कर्णं विव्याध त्रिसप्तत्या नदन्नणे ॥६४॥
 शैनेयोऽप्यन्यदादाय धनुरिन्द्रायुधद्युति ।
 सूतपुत्रं चतुःषष्ट्या विद्ध्वा सिंह इवानदत् ॥६५॥
 भल्लभ्यां साधुमुक्ताभ्यां छित्त्वा कर्णस्य कार्मुकम् ।
 पुनः कर्णं त्रिभिर्बाणैर्बाहोरुरसि चार्पयत् ॥६६॥
 ततो दुर्योधनो द्रोणो राजा चैव जयद्रथः ।
 निमज्जमानं राधेयमुज्जहुः सात्यकार्णवात् ॥६७॥
 धृष्टद्युम्नश्च भीमश्च सौभद्रोऽर्जुन एव च ।
 नकुलः सहदेवश्च सात्यकिं जुगुप्सु रणे ॥६८॥
 एवमेष महारौद्रः क्षयार्थं सर्वधन्विनाम् ।
 तावकानां परेषां च त्यक्त्वा प्राणानभूद्रणः ॥६९॥
 पदातिरथनागाश्चैर्गजाश्चरथपत्तयः ।
 रथिनो नागपत्त्यश्चै रथपती रथद्विपैः ॥७०॥
 अश्वैरश्वा गजैर्नागा रथिनो रथिभिः सह ।
 संसक्ताः समदृश्यन्त पत्तयश्चापि पत्तिभिः ॥७१॥
 एवं सुकलिलं युद्धमासीत्क्रव्यादहर्षणम् ।
 महद्भिस्तैरभीतानां यमराष्ट्रविवर्धनम् ॥७२॥
 ततो हता नररथवाजिकुञ्जरैरनेकशो द्विपरथवाजिपत्तयः ।
 गजैर्गजा रथिभिरुदायुधा रथा हयैर्हयाः पत्तिगणैश्च पत्तयः ॥७३॥
 रथैर्द्विपा द्विरदवरैर्महाहया हयैर्नरा वररथिभिश्च वाजिनः ।
 निरस्तजिह्वादशनेक्षणाः क्षितौ क्षयं गताः प्रमथितवर्मभूषणाः ॥७४॥
 तथा परैर्बहुकरणैर्वरायुधैर्हता गताः प्रतिभयदर्शनाः क्षितिम् ।
 विपोथिता हयगजपादताडिता भृशाकुला रथखुरनेमिभिर्हताः ॥७५॥
 प्रमोदने श्वापदपक्षिरक्षसां जनक्षये वर्तति तत्र दारुणे ।

महाबलास्ते कुपिताः परस्परं निषूदयन्तः प्रविचेरुजसा ॥७६॥
 ततो बले भृशालुलिते परस्परं निरीक्षमाणे रुधिरौघसंप्लुते ।
 दिवाकरेऽस्तंगिरिमास्थिते शनैरुभे प्रयाते शिबिराय भारत ॥७७॥

* * *

३२. संजय उवाच

पूर्वमस्मासु भग्नेषु फल्गुनेनामितौजसा ।
 द्रोणे च मोघसंकल्पे रक्षिते च युधिष्ठिरे ॥०१॥
 सर्वे विध्वस्तकवचास्तावका युधि निर्जिताः ।
 रजस्वला भृशोद्विग्ना वीक्षमाणा दिशो दश ॥०२॥
 अवहारं ततः कृत्वा भारद्वाजस्य संमते ।
 लब्धलक्ष्यैः परैर्दीना भृशावहसिता रणे ॥०३॥
 क्षाघमानेषु भूतेषु फल्गुनस्यामितान्गुणान् ।
 केशवस्य च सौहार्दे कीर्त्यमानेऽर्जुनं प्रति ।
 अभिशस्ता इवाभूवन्ध्यानमूकत्वमास्थिताः ॥०४॥
 ततः प्रभातसमये द्रोणं दुर्योधनोऽब्रवीत् ।
 प्रणयादभिमानाच्च द्विषद्दृष्ट्या च दुर्मनाः ।
 शृण्वतां सर्वभूतानां संरब्धो वाक्यकोविदः ॥०५॥
 नूनं वयं वध्यपक्षे भवतो ब्रह्मवित्तम ।
 तथा हि नाग्रहीः प्राप्तं समीपेऽद्य युधिष्ठिरम् ॥०६॥
 इच्छतस्ते न मुच्येत चक्षुःप्राप्तो रणे रिपुः ।
 जिघृक्षतो रक्ष्यमाणः सामरैरपि पाण्डवैः ॥०७॥
 वरं दत्त्वा मम प्रीतः पश्चाद्विकृतवानसि ।
 आशाभङ्गं न कुर्वन्ति भक्तस्यार्याः कथंचन ॥०८॥
 ततोऽप्रीतस्तथोक्तः स भारद्वाजोऽब्रवीन्नृपम् ।
 नार्हसे मान्यथा ज्ञातुं घटमानं तव प्रिये ॥०९॥
 ससुरासुरगन्धर्वाः सयक्षोरगराक्षसाः ।
 नालं लोका रणे जेतुं पाल्यमानं किरीटिना ॥१०॥
 विश्वसृग्यत्र गोविन्दः पृतनारिस्तहार्जुनः ।
 तत्र कस्य बलं क्रामेदन्यत्र त्र्यम्बकात्प्रभोः ॥११॥
 सत्यं तु ते ब्रवीम्यद्य नैतज्जात्वन्यथा भवेत् ।
 अद्यैषां प्रवरं वीरं पातयिष्ये महारथम् ॥१२॥
 तं च व्यूहं विधास्यामि योऽभेद्यस्त्रिदशैरपि ।

योगेन केनचिद्राजन्नर्जुनस्त्वपनीयताम् ॥१३॥
 न ह्यज्ञातमसाध्यं वा तस्य संख्येऽस्ति किञ्चन ।
 तेन ह्युपातं बलवत्सर्वज्ञानमितस्ततः ॥१४॥
 द्रोणेन व्याहृते त्वेवं संशप्तकगणाः पुनः ।
 आह्वयन्नर्जुनं संख्ये दक्षिणामभितो दिशम् ॥१५॥
 तत्रार्जुनस्याथ परैः सार्धं समभवद्रणः ।
 तादृशो यादृशो नान्यः श्रुतो दृष्टोऽपि वा क्वचित् ॥१६॥
 ततो द्रोणेन विहितो राजन्व्यूहो व्यरोचत ।
 चरन्मध्यंदिने सूर्यः प्रतपन्निव दुर्दृशः ॥१७॥
 तं चाभिमन्युर्वचनात्पितुर्ज्येष्ठस्य भारत ।
 बिभेद दुर्भितं संख्ये चक्रव्यूहमनेकधा ॥१८॥
 स कृत्वा दुष्करं कर्म हत्वा वीरान्सहस्रशः ।
 षट्सु वीरेषु संसक्तो दौःशासनिवशं गतः ॥१९॥
 वयं परमसंहृष्टाः पाण्डवाः शोककर्षिताः ।
 सौभद्रे निहते राजन्नवहारमकुर्वत ॥२०॥

धृतराष्ट्र उवाच

पुत्रं पुरुषसिंहस्य संजयाप्राप्तयौवनम् ।
 रणे विनिहतं श्रुत्वा भृशं मे दीर्यते मनः ॥२१॥
 दारुणः क्षत्रधर्मोऽयं विहितो धर्मकर्तृभिः ।
 यत्र राज्येप्सवः शूरा बाले शस्त्रमपातयन् ॥२२॥
 बालमत्यन्तसुखिनं विचरन्तमभीतवत् ।
 कृतास्त्रा बहवो जघ्नुर्ब्रूहि गावल्गणे कथम् ॥२३॥
 बिभित्सता रथानीकं सौभद्रेणामितौजसा ।
 विक्रीडितं यथा संख्ये तन्ममाचक्ष्व संजय ॥२४॥

संजय उवाच

यन्मां पृच्छसि राजेन्द्र सौभद्रस्य निपातनम् ।
 तते कात्स्नर्येन वक्ष्यामि शृणु राजन्समाहितः ।
 विक्रीडितं कुमारेण यथानीकं बिभित्सता ॥२५॥
 दावाग्न्यभिपरीतानां भूरिगुल्मतृणद्रुमे ।
 वनौकसामिवारण्ये त्वदीयानामभूद्भयम् ॥२६॥

* * *

३३. संजय उवाच

समरेऽत्युग्रकर्माणः कर्मभिर्यञ्जितश्रमाः ।
 सकृष्णाः पाण्डवाः पञ्च देवैरपि दुरासदाः ॥०१॥
 सत्त्वकर्मान्वयैर्बुद्ध्या प्रकृत्या यशसा श्रिया ।
 नैव भूतो न भविता कृष्णतुल्यगुणः पुमान् ॥०२॥
 सत्यधर्मपरो दाता विप्रपूजादिभिर्गुणैः ।
 सदैव त्रिदिवं प्राप्नो राजा किल युधिष्ठिरः ॥०३॥
 युगान्ते चान्तको राजञ्जामदग्न्यश्च वीर्यवान् ।
 रणस्थो भीमसेनश्च कथ्यन्ते सदृशास्त्रयः ॥०४॥
 प्रतिज्ञाकर्मदक्षस्य रणे गाण्डीवधन्वनः ।
 उपमां नाधिगच्छामि पार्थस्य सदृशीं क्षितौ ॥०५॥
 गुरुवात्सल्यमत्यन्तं नैभृत्यं विनयो दमः ।
 नकुलेऽप्रातिरूप्यं च शौर्यं च नियतानि षट् ॥०६॥
 श्रुतगाम्भीर्यमाधुर्यसत्त्ववीर्यपराक्रमैः ।
 सदृशो देवयोर्वीरः सहदेवः किलाश्विनोः ॥०७॥
 ये च कृष्णे गुणाः स्फीताः पाण्डवेषु च ये गुणाः ।
 अभिमन्यौ किलैकस्था दृश्यन्ते गुणसंचयाः ॥०८॥
 युधिष्ठिरस्य धैर्येण कृष्णस्य चरितेन च ।
 कर्मभिर्भीमसेनस्य सदृशो भीमकर्मणः ॥०९॥
 धनंजयस्य रूपेण विक्रमेण श्रुतेन च ।
 विनयात्सहदेवस्य सदृशो नकुलस्य च ॥१०॥

धृतराष्ट्र उवाच

अभिमन्युमहं सूत सौभद्रमपराजितम् ।
 श्रोतुमिच्छामि कात्स्नर्येन कथमायोधने हतः ॥११॥

संजय उवाच

चक्रव्यूहो महाराज आचार्येणाभिकल्पितः ।
 तत्र शक्रोपमाः सर्वे राजानो विनिवेशिताः ॥१२॥
 संघातो राजपुत्राणां सर्वेषामभवत्तदा ।
 कृताभिसमयाः सर्वे सुवर्णविकृतध्वजाः ॥१३॥
 रक्ताम्बरधराः सर्वे सर्वे रक्तविभूषणाः ।
 सर्वे रक्तपताकाश्च सर्वे वै हेममालिनः ॥१४॥
 तेषां दशसहस्राणि बभूवुर्दृढधन्विनाम् ।
 पौत्रं तव पुरस्कृत्य लक्ष्मणं प्रियदर्शनम् ॥१५॥

अन्योन्यसमदुःखास्ते	अन्योन्यसमसाहसाः	
अन्योन्यं स्पर्धमानाश्च	अन्योन्यस्य हिते रताः	॥१६॥
कर्णदुःशासनकृपैर्वृतो	राजा महारथैः	
देवराजोपमः	श्रीमाञ्श्वेतच्छत्राभिसंवृतः	
चामरव्यजनाक्षेपैरुदयन्निव	भास्करः	॥१७॥
प्रमुखे तस्य सैन्यस्य	द्रोणोऽवस्थितनायके	
सिन्धुराजस्तथातिष्ठच्छ्रीमान्मेरुरिवाचलः		॥१८॥
सिन्धुराजस्य पार्श्वस्था	अश्वत्थामपुरोगमाः	
सुतास्तव महाराज	त्रिंशत्त्रिदशसंनिभाः	॥१९॥
गान्धारराजः कितवः	शल्यो भूरिश्रवास्तथा	
पार्श्वतः सिन्धुराजस्य	व्यराजन्त महारथाः	॥२०॥

* * *

३४. संजय उवाच

तदनीकमनाधृष्यं	भारद्वाजेन रक्षितम्	
पार्थाः समभ्यवर्तन्त	भीमसेनपुरोगमाः	॥०१॥
सात्यकिश्चेकितानश्च	धृष्टद्युम्नश्च पार्षतः	
कुन्तिभोजश्च विक्रान्तो	द्रुपदश्च महारथः	॥०२॥
आर्जुनिः क्षत्रधर्मा च	बृहत्क्षत्रश्च वीर्यवान्	
चेदिपो धृष्टकेतुश्च	माद्रीपुत्रौ घटोत्कचः	॥०३॥
युधामन्युश्च विक्रान्तः	शिखण्डी चापराजितः	
उत्तमौजाश्च दुर्धर्षो	विराटश्च महारथः	॥०४॥
द्रौपदेयाश्च संरब्धाः	शैशुपालिश्च वीर्यवान्	
केकयाश्च महावीर्याः	सृञ्जयाश्च सहस्रशः	॥०५॥
एते चान्ये च सगणाः	कृतास्त्रा युद्धदुर्मदाः	
समभ्यधावन्सहसा	भारद्वाजं युयुत्सवः	॥०६॥
समवेतांस्तु तान्सर्वान्भारद्वाजोऽपि	वीर्यवान्	
असंभ्रान्तः शरौघेण	महता समवारयत्	॥०७॥
महौघाः सलिलस्येव	गिरिमासाद्य दुर्भिदम्	
द्रोणं ते नाभ्यवर्तन्त	वेलामिव जलाशयाः	॥०८॥
पीड्यमानाः शरैः	राजन्द्रोणचापविनिःसृतैः	
न शेकुः प्रमुखे स्थातुं	भारद्वाजस्य पाण्डवाः	॥०९॥
तद्द्भुतमपश्याम	द्रोणस्य भुजयोर्बलम्	

यदेनं नाभ्यवर्तन्त पाञ्चालाः सृञ्जयैः सह ॥१०॥
 तमायान्तमभिक्रुद्धं द्रोणं दृष्ट्वा युधिष्ठिरः ।
 बहुधा चिन्तयामास द्रोणस्य प्रतिवारणम् ॥११॥
 अशक्यं तु तमन्येन द्रोणं मत्वा युधिष्ठिरः ।
 अविषह्यं गुरुं भारं सौभद्रे समवासृजत् ॥१२॥
 वासुदेवादनवरं फल्गुनाच्चामितौजसम् ।
 अब्रवीत्परवीरघ्नमभिमन्युमिदं वचः ॥१३॥
 एत्य नो नार्जुनो गर्ह्यथा तात तथा कुरु ।
 चक्रव्यूहस्य न वयं विद्म भेदं कथंचन ॥१४॥
 त्वं वार्जुनो वा कृष्णो वा भिन्द्यात्प्रद्युम्न एव वा ।
 चक्रव्यूहं महाबाहो पञ्चमोऽन्यो न विद्यते ॥१५॥
 अभिमन्यो वरं तात याचतां दातुमर्हसि ।
 पितृणां मातुलानां च सैन्यानां चैव सर्वशः ॥१६॥
 धनंजयो हि नस्तात गर्हयेदेत्य संयुगात् ।
 क्षिप्रमस्त्रं समादाय द्रोणानीकं विशातय ॥१७॥

अभिमन्युरुवाच

द्रोणस्य दृढमव्यग्रमनीकप्रवरं युधि ।
 पितृणां जयमाकाङ्क्षन्नवगाहे भिनन्नि च ॥१८॥
 उपदिष्टो हि मे पित्रा योगोऽनीकस्य भेदने ।
 नोत्सहे तु विनिर्गन्तुमहं कस्यांचिदापदि ॥१९॥

युधिष्ठिर उवाच

भिन्ध्यनीकं युधा श्रेष्ठ द्वारं संजनयस्व नः ।
 वयं त्वानुगमिष्यामो येन त्वं तात यास्यसि ॥२०॥
 धनंजयसमं युद्धे त्वां वयं तात संयुगे ।
 प्रणिधायानुयास्यामो रक्षन्तः सर्वतोमुखाः ॥२१॥

भीम उवाच

अहं त्वानुगमिष्यामि धृष्टद्युम्नोऽथ सात्यकिः ।
 पाञ्चालाः केकया मत्स्यास्तथा सर्वे प्रभद्रकाः ॥२२॥
 सकृद्भिन्नं त्वया व्यूहं तत्र तत्र पुनः पुनः ।
 वयं प्रध्वंसयिष्यामो निघ्नमाना वरान्वरान् ॥२३॥

अभिमन्युरुवाच

अहमेतत्प्रवेक्ष्यामि द्रोणानीकं दुरासदम् ।

पतंग इव संक्रुद्धो ज्वलितं जातवेदसम् ॥२४॥
 तत्कर्माद्य करिष्यामि हितं यद्वंशयोर्द्वयोः ।
 मातुलस्य च या प्रीतिर्भविष्यति पितुश्च मे ॥२५॥
 शिशुनैकेन संग्रामे काल्यमानानि संघशः ।
 अद्य द्रक्ष्यन्ति भूतानि द्विषत्सैन्यानि वै मया ॥२६॥

युधिष्ठिर उवाच

एवं ते भाषमाणस्य बलं सौभद्र वर्धताम् ।
 यस्त्वमुत्सहसे भेतुं द्रोणानीकं सुदुर्भेदम् ॥२७॥
 रक्षितं पुरुषव्याघ्रैर्महेष्वासैः प्रहारिभिः ।
 साध्यरुद्रमरुत्कल्पैर्वस्वग्न्यादित्यविक्रमैः ॥२८॥

संजय उवाच

तस्य तद्वचनं श्रुत्वा स यन्तारमचोदयत् ।
 सुमित्राश्वान्नणे क्षिप्रं द्रोणानीकाय चोदय ॥२९॥

* * *

३५. संजय उवाच

सौभद्रस्तु वचः श्रुत्वा धर्मराजस्य धीमतः ।
 अचोदयत यन्तारं द्रोणानीकाय भारत ॥३१॥
 तेन संचोधमानस्तु याहि याहीति सारथिः ।
 प्रत्युवाच ततो राजन्नभिमन्युमिदं वचः ॥३२॥
 अतिभारोऽयमायुष्मन्नाहितस्त्वयि पाण्डवैः ।
 संप्रधार्य क्षमं बुद्ध्या ततस्त्वं योद्धुमर्हसि ॥३३॥
 आचार्यो हि कृती द्रोणः परमास्त्रे कृतश्रमः ।
 अत्यन्तसुखसंवृद्धस्त्वं च युद्धविशारदः ॥३४॥
 ततोऽभिमन्युः प्रहसन्सारथिं वाक्यमब्रवीत् ।
 सारथे को न्वयं द्रोणः समग्रं क्षत्रमेव वा ॥३५॥
 ऐरावतगतं शक्रं सहामरगणैरहम् ।
 योधयेयं रणमुखे न मे क्षत्रेऽद्य विस्मयः ।
 न ममैतद्द्विषत्सैन्यं कलामर्हति षोडशीम् ॥३६॥
 अपि विश्वजितं विष्णुं मातुलं प्राप्य सूतज ।
 पितरं चार्जुनं संख्ये न भीर्मापुपयास्यति ॥३७॥
 ततोऽभिमन्युस्तां वाचं कदर्थीकृत्य सारथेः ।
 याहीत्येवाब्रवीदेनं द्रोणानीकाय माचिरम् ॥३८॥

ततः संचोदयामास हयानस्य त्रिहायनान् ।
 नातिहृष्टमनाः सूतो हेमभाण्डपरिच्छदान् ॥०९॥
 ते प्रेषिताः सुमित्रेण द्रोणानीकाय वाजिनः ।
 द्रोणमभ्यद्रवन्नाजन्महावेगपराक्रमाः ॥१०॥
 तमुदीक्ष्य तथायान्तं सर्वे द्रोणपुरोगमाः ।
 अभ्यवर्तन्त कौरव्याः पाण्डवाश्च तमन्वयुः ॥११॥
 स कर्णिकारप्रवरोच्छ्रितध्वजः सुवर्णवर्माजुनिरर्जुनाद्वरः ।
 युयुत्सया द्रोणमुखान्महारथान्समासदत्सिंहशिशुर्यथा गजान् ॥१२॥
 ते विंशतिपदे यत्ताः संप्रहारं प्रचक्रिरे ।
 आसीद्वाङ्ग इवावर्तो मुहूर्तमुदधेरिव ॥१३॥
 शूराणां युध्यमानानां निघ्नतामितरेतरम् ।
 संग्रामस्तुमुलो राजन्प्रावर्तत सुदारुणः ॥१४॥
 प्रवर्तमाने संग्रामे तस्मिन्नतिभयंकरे ।
 द्रोणस्य मिषतो व्यूहं भित्त्वा प्राविशदार्जुनिः ॥१५॥
 तं प्रविष्टं परान्घ्नन्तं शत्रुमध्ये महाबलम् ।
 हस्त्यश्वरथपत्न्यौघाः परिवव्रुरुदायुधाः ॥१६॥
 नानावादित्रनिन्दैः क्ष्वेडितोत्क्रुष्टगर्जितैः ।
 हुंकारैः सिंहनादैश्च तिष्ठ तिष्ठेति निस्वनैः ॥१७॥
 घोरैर्हलहलाशब्दैर्मा गास्तिष्ठैहि मामिति ।
 असावहममुत्रेति प्रवदन्तो मुहुर्मुहुः ॥१८॥
 बृंहितैः शिञ्जितैर्हासैः खुरनेमिस्वनैरपि ।
 संनादयन्तो वसुधामभिदुद्रुवुरार्जुनिम् ॥१९॥
 तेषामापततां वीरः पूर्वं शीघ्रमथो दृढम् ।
 क्षिप्रास्त्रो न्यवधीद्व्रातान्मर्मज्ञो मर्मभेदिभिः ॥२०॥
 ते हन्यमानाश्च तथा नानालिङ्गैः शितैः शरैः ।
 अभिपेतुस्तमेवाजौ शलभा इव पावकम् ॥२१॥
 ततस्तेषां शरीरैश्च शरीरावयवैश्च सः ।
 संतस्तार क्षितिं क्षिप्रं कुशैर्वेदिमिवाध्वरे ॥२२॥
 बद्धगोधाङ्गुलित्राणान्सशरावरकार्मुकान् ।
 सासिचर्माङ्कुशाभीशून्सतोमरपरश्वधान् ॥२३॥
 सगुडायोमुखप्रासान्सर्ष्टितोमरपट्टिशान् ।
 सभिण्डिपालपरिघान्सशक्तिवरकम्पनान् ॥२४॥

सप्रतोदमहाशङ्खान्सकुन्तान्सकचग्रहान्	
समुद्ररक्षेपणीयान्सपाशपरिघोपलान्	॥२५॥
सकेयूराङ्गदान्बाहून्हृद्यगन्धानुलेपनान्	
संचिच्छेदार्जुनिर्वृतांस्त्वदीयानां	सहस्रशः ॥२६॥
तैः स्फुरद्भिर्महाराज शुशुभे लोहितोक्षितैः	
पञ्चास्यैः पन्नगैश्छिन्नैर्गुरुडेनेव मारिष	॥२७॥
सुनासाननकेशान्तैरव्रणैश्चारुकुण्डलैः	
संदष्टौष्ठपुटैः क्रोधात्क्षरद्भिः शोणितं बहु	॥२८॥
चारुस्रञ्जुकुटोष्णीषैर्मणिरत्नविराजितैः	
विनालनलिनाकारैर्दिवाकरशशिप्रभैः	॥२९॥
हितप्रियंवदैः काले बहुभिः पुण्यगन्धिभिः	
द्विषच्छिरोभिः पृथिवीमवतस्तार फाल्गुणिः	॥३०॥
गन्धर्वनगराकारान्विधिवत्कल्पिताब्रथान्	
वीषामुखान्वित्रिवेणून्व्यस्तदण्डकबन्धुरान्	॥३१॥
विजङ्घकूबराक्षांश्च विनेमीननरानपि	
विचक्रोपस्करोपस्थान्भग्नोपकरणानपि	॥३२॥
प्रशातितोपकरणान्हतयोधान्सहस्रशः	
शरैर्विशकलीकुर्वन्दिक्षु सर्वास्वदृश्यत	॥३३॥
पुनर्द्विपान्द्विपारोहान्वैजयन्त्यङ्कुशध्वजान्	
तूणान्वर्माण्यथो कक्ष्या ग्रैवेयानथ कम्बलान्	॥३४॥
घण्टाः शुण्डान्विषाणाग्रान्क्षुरपालान्पदानुगान्	
शरैर्निशितधाराग्रैः शात्रवाणामशातयत्	॥३५॥
वनायुजान्पार्वतीयान्काम्बोजारट्टबाह्लिकान्	
स्थिरवालधिकर्णाक्षाञ्जवनान्साधुवाहिनः	॥३६॥
स्वारूढाञ्छिक्षितैर्योधैः शक्त्यृष्टिप्रासयोधिभिः	
विध्वस्तचामरकुथान्विप्रकीर्णप्रकीर्णकान्	॥३७॥
निरस्तजिह्वानयनान्निष्कीर्णान्त्रयकृद्धनान्	
हतारोहान्भिन्नभाण्डान्क्रव्यादगणमोदनान्	॥३८॥
निकृत्तवर्मकवचाञ्शकृन्मूत्रासृगाप्लुतान्	
निपातयन्नश्ववरांस्तावकान्सोऽभ्यरोचत	॥३९॥
एको विष्णुरिवाचिन्त्यः कृत्वा प्राक्कर्म दुष्करम्	
तथा विमथितं तेन त्र्यङ्गं तव बलं महत्	

व्यहनत्स पदात्योघांस्त्वदीयानेव भारत ॥४०॥
 एवमेकेन तां सेनां सौभद्रेण शितैः शरैः ।
 भृशं विप्रहतां दृष्ट्वा स्कन्देनेवासुरीं चमूम् ॥४१॥
 त्वदीयास्तव पुत्राश्च वीक्षमाणा दिशो दश ।
 संशुष्कास्याश्चलन्नेत्राः प्रस्विन्ना लोमहर्षणाः ॥४२॥
 पलायनकृतोत्साहा निरुत्साहा द्विषज्जये ।
 गोत्रनामभिरन्योन्यं क्रन्दन्तो जीवितैषिणः ॥४३॥
 हतान्पुत्रांस्तथा पितृन्सुहृत्संबन्धिवान्धवान् ।
 प्रातिष्ठन्त समुत्सृज्य त्वरयन्तो ह्यद्विपान् ॥४४॥

* * *

३६. संजय उवाच

तां प्रभग्नां चमूम् दृष्ट्वा सौभद्रेणामितौजसा ।
 दुर्योधनो भृशं क्रुद्धः स्वयं सौभद्रमभ्ययात् ॥०१॥
 ततो राजानमावृत्तं सौभद्रं प्रति संयुगे ।
 दृष्ट्वा द्रोणोऽब्रवीद्योधान्पर्याप्नुत नराधिपम् ॥०२॥
 पुराभिमन्युर्लक्ष्यं नः पश्यतां हन्ति वीर्यवान् ।
 तमाद्रवत मा भैष्ट क्षिप्रं रक्षत कौरवम् ॥०३॥
 ततः कृतज्ञा बलिनः सुहृदो जितकाशिनः ।
 त्रास्यमाना भयाद्वीरं परिवव्रुस्तवात्मजम् ॥०४॥
 द्रोणो द्रौणिः कृपः कर्णः कृतवर्मा च सौबलः ।
 बृहद्वलो मद्रराजो भूरिभूरिश्रवाः शलः ॥०५॥
 पौरवो वृषसेनश्च विसृजन्तः शिताञ्शरान् ।
 सौभद्रं शरवर्षेण महता समवाकिरन् ॥०६॥
 संमोहयित्वा तमथ दुर्योधनममोचयन् ।
 आस्याद्ग्रासमिवाक्षिसं ममृषे नार्जुनात्मजः ॥०७॥
 ताञ्शरौघेण महता साश्वसूतान्महारथान् ।
 विमुखीकृत्य सौभद्रः सिंहनादमथानदत् ॥०८॥
 तस्य नादं ततः श्रुत्वा सिंहस्येवामिषैषिणः ।
 नामृष्यन्त सुसंरब्धाः पुनर्द्रोणमुखा रथाः ॥०९॥
 त एनं कोष्ठकीकृत्य रथवंशेन मारिष ।
 व्यसृजन्निषुजालानि नानालिङ्गानि संघशः ॥१०॥
 तान्यन्तरिक्षे चिच्छेद पौत्रस्तव शितैः शरैः ।

तांश्चैव	प्रतिविव्याध	तदद्भुतमिवाभवत्	॥११॥
ततस्ते	कोपितास्तेन	शरैराशीविषोपमैः	
परिववृर्जिघांसन्तः		सौभद्रमपलायिनम्	॥१२॥
समुद्रमिव	पर्यस्तं	त्वदीयं	तद्वलार्णवम्
अभिमन्युर्दधारेको	वेलेव	मकरालयम्	॥१३॥
शूराणां	युध्यमानानां	निघ्नतामितरेतरम्	
अभिमन्योः	परेषां	च	नासीत्कश्चित्पराङ्मुखः
तस्मिंस्तु	घोरे	संग्रामे	वर्तमाने
भयंकरे			
दुःसहो	नवभिर्बाणैरभिमन्युमविध्यत		॥१५॥
दुःशासनो	द्वादशभिः	कृपः	शारद्वतस्त्रिभिः
द्रोणस्तु	सप्तदशभिः	शरैराशीविषोपमैः	॥१६॥
विविंशतिस्तु	विंशत्या	कृतवर्मा	च
सप्तभिः			
बृहद्वलस्तथाष्ठाभिरश्वत्थामा	च	सप्तभिः	॥१७॥
भूरिश्रवास्त्रिभिर्बाणैर्मद्रेशः		षड्भिराशुगैः	
द्वाभ्यां	शराभ्यां	शकुनिस्त्रिभिर्दुर्योधनो	नृपः
॥१८॥			
स	तु	तान्प्रतिविव्याध	त्रिभिस्त्रिभिरजिह्वगैः
नृत्यन्निव	महाराज	चापहस्तः	प्रतापवान्
॥१९॥			
ततोऽभिमन्युः	संकुद्धस्ताप्यमानस्तवात्मजैः		
विदर्शयन्वै	सुमहच्छिक्षौरसकृतं	बलम्	॥२०॥
गरुडानिलरंहोभिर्यन्तुर्वाक्यकरैर्हयैः			
दान्तैरश्मकदायादं	त्वरमाणोऽभ्यहारयत्		
विव्याध	चैनं	दशभिर्बाणैस्तिष्ठेति	चाब्रवीत्
॥२१॥			
तस्याभिमन्युर्दशभिर्बाणैः	सूतं	हयान्ध्वजम्	
बाहू	धनुः	शिरश्चोर्व्या	स्मयमानोऽभ्यपातयत्
॥२२॥			
ततस्तस्मिन्हते	वीरे	सौभद्रेणाश्मकेश्वरे	
संचाल	बलं	सर्वं	पलायनपरायणम्
॥२३॥			
ततः	कर्णः	कृपो	द्रोणो
द्रौणिर्गान्धारराट्शलः			
शल्यो	भूरिश्रवाः	क्राथः	सोमदत्तो
विविंशतिः			॥२४॥
वृषसेनः	सुषेणश्च	कुण्डभेदी	प्रतर्दनः
वृन्दारको	ललित्थश्च	प्रबाहुर्दीर्घलोचनः	
दुर्योधनश्च	संकुद्धः	शरवर्षैरवाकिरन्	॥२५॥
सोऽतिकुद्धो	महेष्वासैरभिमन्युरजिह्वगैः		

शरमादत्त कर्णाय परकायावभेदनम् ॥२६॥
 तस्य भित्त्वा तनुत्राणं देहं निर्भिद्य चाशुगः ।
 प्राविशद्वरणीं राजन्वल्मीकमिव पन्नगः ॥२७॥
 स तेनातिप्रहारेण व्यथितो विह्वलन्निव ।
 संचाल रणे कर्णः क्षितिकम्पे यथाचलः ॥२८॥
 अथान्यैर्निशितैर्बाणैः सुषेणं दीर्घलोचनम् ।
 कुण्डभेदिं च संक्रुद्धस्त्रिभिस्त्रीनवधीद्वली ॥२९॥
 कर्णस्तं पञ्चविंशत्या नाराचानां समर्पयत् ।
 अश्वत्थामा च विंशत्या कृतवर्मा च सप्तभिः ॥३०॥
 स शरार्दितसर्वाङ्गः क्रुद्धः शक्रात्मजात्मजः ।
 विचरन्टृश्यते सैन्ये पाशहस्त इवान्तकः ॥३१॥
 शल्यं च बाणवर्षेण समीपस्थमवाकिरत् ।
 उदक्रोशन्महाबाहुस्तव सैन्यानि भीषयन् ॥३२॥
 ततः स विद्धोऽस्त्रविदा मर्मभिद्भिरजिह्वगैः ।
 शल्यो राजन्नथोपस्थे निषसाद मुमोह च ॥३३॥
 तं हि विद्धं तथा दृष्ट्वा सौभद्रेण यशस्विना ।
 संप्राद्रवच्चमूः सर्वा भारद्वाजस्य पश्यतः ॥३४॥
 प्रेक्षन्तस्तं महाबाहुं रुक्मपुङ्खैः समावृतम् ।
 त्वदीयाश्च पलायन्ते मृगाः सिंहार्दिता इव ॥३५॥
 स तु रणयशसाभिपूज्यमानः पितृसुरचारणसिद्धयक्षसंधैः ।
 अवनितलगतैश्च भूतसंधैरतिविबभौ हुतभुग्यथाज्यसिक्तः ॥३६॥

* * *

३७. धृतराष्ट्र उवाच

तथा प्रमथमानं तं महेष्वासमजिह्वगैः ।
 आर्जुनिं मामकाः सर्वे के त्वेनं समवाकिरन् ॥०१॥

संजय उवाच

शृणु राजन्कुमारस्य रणे विक्रीडितं महत् ।
 बिभित्सतो रथानीकं भारद्वाजेन रक्षितम् ॥०२॥
 मद्रेशं सादितं दृष्ट्वा सौभद्रेणाशुगै रणे ।
 शल्यादवरजः क्रुद्धः किरन्बाणान्समभ्ययात् ॥०३॥
 स विद्ध्वा दशभिर्बाणैः साश्वयन्तारमार्जुनिम् ।
 उदक्रोशन्महाशब्दं तिष्ठ तिष्ठेति चाब्रवीत् ॥०४॥

तस्यार्जुनिः शिरोग्रीवं पाणिपादं धनुर्हयान् ।
 छत्रं ध्वजं नियन्तारं त्रिवेणुं शम्युपस्करम् ॥०५॥
 चक्रे युगेषां तूणीराननुकर्षं च सायकैः ।
 पताकां चक्रगोसारौ सर्वोपकरणानि च ।
 व्यधमल्लाघवात्तच्च ददृशे नास्य कश्चन ॥०६॥
 स पपात क्षितौ क्षीणः प्रविद्धाभरणाम्बरः ।
 वायुनेव महाचैत्यः संभग्नोऽमिततेजसा ।
 अनुगाश्वास्य वित्रस्ताः प्राद्रवन्सर्वतोदिशम् ॥०७॥
 आर्जुनेः कर्म तद्दृष्ट्व प्रणेदुश्च समन्ततः ।
 नादेन सर्वभूतानि साधु साध्विति भारत ॥०८॥
 शल्यभातर्यथारुग्णे बहुशस्तस्य सैनिकाः ।
 कुलाधिवासनामानि श्रावयन्तोऽर्जुनात्मजम् ॥०९॥
 अभ्यवर्तन्त संक्रुद्धा विविधायुधपाणयः ।
 रथैरश्वैर्गजैश्चान्ये पादातैश्च बलोत्कटाः ॥१०॥
 बाणशब्देन महता खुरनेमिस्वनेन च ।
 हुंकारैः क्ष्वेडितोत्क्रुष्टैः सिंहनादैः सगर्जितैः ॥११॥
 ज्यातलत्रस्वनैरन्ये गर्जन्तोऽर्जुननन्दनम् ।
 ब्रुवन्तश्च न नो जीवन्मोक्ष्यसे जीवतामिति ॥१२॥
 तांस्तथा ब्रुवतो दृष्ट्वा सौभद्रः प्रहसन्निव ।
 यो यः स्म प्राहरत्पूर्वं तं तं विव्याध पत्रिभिः ॥१३॥
 संदर्शयिष्यन्नस्त्राणि चित्राणि च लघूनि च ।
 आर्जुनिः समरे शूरो मृदुपूर्वमयुध्यत ॥१४॥
 वासुदेवादुपातं यद्यदस्त्रं च धनंजयात् ।
 अदर्शयत तत्कार्ष्णिः कृष्णाभ्यामविशेषयन् ॥१५॥
 दूरमस्यन्गुरुं भारं साधयंश्च पुनः पुनः ।
 संदधद्विसृजंश्चेषून्निर्विशेषमदृश्यत ॥१६॥
 चापमण्डलमेवास्य विस्फुरद्विक्वदृश्यत ।
 तमो घ्नतः सुदीप्तस्य सवितुर्मण्डलं यथा ॥१७॥
 ज्याशब्दः शुश्रुवे तस्य तलशब्दश्च दारुणः ।
 महाशानिमुचः काले पयोदस्येव निस्वनः ॥१८॥
 ह्रीमानमर्षी सौभद्रो मानकृत्प्रियदर्शनः ।
 संमिमानयिषुर्वीरानिष्वासांश्चाप्ययुध्यत ॥१९॥

मृदुर्भूत्वा महाराज दारुणः समपद्यत ।
 वर्षाभ्यतीतो भगवाञ्शरदीव दिवाकरः ॥२०॥
 शरान्विचित्रान्महतो रुक्मपुङ्खाञ्शिलाशितान् ।
 मुमोच शतशः क्रुद्धो गभस्तीनिव भास्करः ॥२१॥
 क्षुरप्रैर्वत्सदन्तैश्च विपाठैश्च महायशाः ।
 नाराचैरर्धनाराचैर्भल्लैरजलिकैरपि ॥२२॥
 अवाकिरद्रथानीकं भारद्वाजस्य पश्यतः ।
 ततस्तत्सैन्यमभवद्विमुखं शरपीडितम् ॥२३॥

* * *

३८. धृतराष्ट्र उवाच

द्वैधीभवति मे चित्तं ह्यिया तुष्ट्या च संजय ।
 मम पुत्रस्य यत्सैन्यं सौभद्रः समवारयत् ॥०१॥
 विस्तरेणैव मे शंस सर्वं गावल्गणे पुनः ।
 विक्रीडितं कुमारस्य स्कन्दस्येवासुरैः सह ॥०२॥

संजय उवाच

हन्त ते संप्रवक्ष्यामि विमर्दमतिदारुणम् ।
 एकस्य च बहूनां च यथासीत्तुमुलो रणः ॥०३॥
 अभिमन्युः कृतोत्साहः कृतोत्साहानरिंदमान् ।
 रथस्थो रथिनः सर्वास्तावकानप्यहर्षयत् ॥०४॥
 द्रोणं कर्णं कृपं शल्यं द्रौणिं भोजं बृहद्वलम् ।
 दुर्योधनं सौमदत्तिं शकुनिं च महाबलम् ॥०५॥
 नानानृपान्नृपसुतान्सैन्यानि विविधानि च ।
 अलातचक्रवत्सर्वाश्वरन्बाणैः समभ्ययात् ॥०६॥
 निघ्नन्नमित्रान्सौभद्रः परमास्त्रः प्रतापवान् ।
 अदर्शयत् तेजस्वी दिक्षु सर्वासु भारत ॥०७॥
 तद्दृष्ट्वा चरितं तस्य सौभद्रस्यामितौजसः ।
 समकम्पन्त सैन्यानि त्वदीयानि पुनः पुनः ॥०८॥
 अथाब्रवीन्महाप्राज्ञो भारद्वाजः प्रतापवान् ।
 हर्षणोत्फुल्लनयनः कृपमाभाष्य सत्वरम् ॥०९॥
 घट्टयन्निव मर्माणि तव पुत्रस्य मारिष ।
 अभिमन्युं रणे दृष्ट्वा तदा रणविशारदम् ॥१०॥
 एष गच्छति सौभद्रः पार्थानामग्रतो युवा ।

नन्दयन्सुहृदः सर्वान्राजानं च युधिष्ठिरम् ॥११॥
 नकुलं सहदेवं च भीमसेनं च पाण्डवम् ।
 बन्धून्संबन्धिनश्चान्यान्मध्यस्थान्सुहृदस्तथा ॥१२॥
 नास्य युद्धे समं मन्ये कंचिदन्यं धनुर्धरम् ।
 इच्छन्हन्यादिमां सेनां किमर्थमपि नेच्छति ॥१३॥
 द्रोणस्य प्रीतिसंयुक्तं श्रुत्वा वाक्यं तवात्मजः ।
 आर्जुनिं प्रति संकुद्धो द्रोणं दृष्ट्वा स्मयन्निव ॥१४॥
 अथ दुर्योधनः कर्णमब्रवीद्वाह्निकं कृपम् ।
 दुःसासनं मद्रराजं तांस्तांश्चान्यान्महारथान् ॥१५॥
 सर्वमूर्धावसिक्तानामाचार्यो ब्रह्मवित्तमः ।
 अर्जुनस्य सुतं मूढं नाभिहन्तुमिहेच्छति ॥१६॥
 न ह्यस्य समरे मुच्येदन्तकोऽप्याततायिनः ।
 किमङ्ग पुनरेवान्यो मर्त्यः सत्यं ब्रवीमि वः ॥१७॥
 अर्जुनस्य सुतं त्वेष शिष्यत्वादभिरक्षति ।
 पुत्राः शिष्याश्च दयितास्तदपत्यं च धर्मिणाम् ॥१८॥
 संरक्ष्यमाणो द्रोणेन मन्यते वीर्यमात्मनः ।
 आत्मसंभावितो मूढस्तं प्रमथ्नीत माचिरम् ॥१९॥
 एवमुक्तास्तु ते राजा सात्वतीपुत्रमभ्ययुः ।
 संरब्धास्तं जिघांसन्तो भारद्वाजस्य पश्यतः ॥२०॥
 दुःशासनस्तु तच्छ्रुत्वा दुर्योधनवचस्तदा ।
 अब्रवीत्कुरुशार्दूलो दुर्योधनमिदं वचः ॥२१॥
 अहमेनं हनिष्यामि महाराज ब्रवीमि ते ।
 मिषतां पाण्डुपुत्राणां पाञ्चालानां च पश्यताम् ।
 ग्रसिष्याम्यद्य सौभद्रं यथा राहुर्दिवाकरम् ॥२२॥
 उत्क्रुश्य चाब्रवीद्वाक्यं कुरुराजमिदं पुनः ।
 श्रुत्वा कृष्णो मया ग्रस्तं सौभद्रमतिमानिनौ ।
 गमिष्यतः प्रेतलोकं जीवलोकान्न संशयः ॥२३॥
 तौ च श्रुत्वा मृतौ व्यक्तं पाण्डोः क्षेत्रोद्भवाः सुताः ।
 एकाहा ससुहृद्वर्गाः क्लैब्याद्वास्यन्ति जीवितम् ॥२४॥
 तस्मादस्मिन्हते शत्रौ हताः सर्वेऽहितास्तव ।
 शिवेन ध्याहि मा राजन्नेष हन्मि रिपुं तव ॥२५॥
 एवमुक्त्वा नदन्नाजन्पुत्रो दुःशासनस्तव ।

सौभद्रमभ्ययात्क्रुद्धः शरवर्षैरवाकिरन् ॥२६॥
 तमभिक्रुद्धमायान्तं तव पुत्रमरिंदमः ।
 अभिमन्युः शरैस्तीक्ष्णैः षड्विंशत्या समर्पयत् ॥२७॥
 दुःशासनस्तु संक्रुद्धः प्रभिन्न इव कुञ्जरः ।
 अयोधयत सौभद्रमभिमन्युश्च तं रणे ॥२८॥
 तौ मण्डलानि चित्राणि रथाभ्यां सव्यदक्षिणम् ।
 चरमाणावयुध्येतां रथशिक्षाविशारदौ ॥२९॥
 अथ पणवमृदङ्गदुन्दुभीनां कृकरमहानकभेरिझर्झराणाम् ।
 निनदमतिभृशं नराः प्रचक्रुर्लवणजलोद्भवसिंहनादमिश्रम् ॥३०॥

* * *

३९. संजय उवाच

शरविक्षतगात्रस्तु प्रत्यमित्रमवस्थितम् ।
 अभिमन्युः स्मयन्धीमान्दुःशासनमथाब्रवीत् ॥०१॥
 दिष्ट्या पश्यामि संग्रामे मानिनं शत्रुमागतम् ।
 निष्ठुरं त्यक्तधर्माणमाक्रोशनपरायणम् ॥०२॥
 यत्सभायां त्वया राज्ञो धृतराष्ट्रस्य शृण्वतः ।
 कोपितः परुषैर्वाक्यैर्धर्मराजो युधिष्ठिरः ।
 जयोन्मतेन भीमश्च बह्वबद्धं प्रभाषता ॥०३॥
 परवितापहारस्य क्रोधस्याप्रशमस्य च ।
 लोभस्य ज्ञाननाशस्य द्रोहस्यात्याहितस्य च ॥०४॥
 पितृणां मम राज्यस्य हरणस्योग्रधन्विनाम् ।
 तत्त्वामिदमनुप्राप्तं तत्कोपाद्वै महात्मनाम् ॥०५॥
 सद्यश्चोग्रमधर्मस्य फलं प्राप्नुहि दुर्मते ।
 शासितास्म्यद्य ते बाणैः सर्वसैन्यस्य पश्यतः ॥०६॥
 अद्याहमनृणस्तस्य कोपस्य भविता रणे ।
 अमर्षितायाः कृष्णायाः काङ्क्षितस्य च मे पितुः ॥०७॥
 अद्य कौरव्य भीमस्य भवितास्म्यनृणो युधि ।
 न हि मे मोक्ष्यसे जीवन्यदि नोत्सृजसे रणम् ॥०८॥
 एवमुक्त्वा महाबाहुर्बाणं दुःशासनान्तकम् ।
 संदधे परवीरघ्नः कालाग्न्यनिलवर्चसम् ॥०९॥
 तस्योरस्तूर्णमासाद्य जत्रुदेशे विभिद्य तम् ।
 अथैनं पञ्चविंशत्या पुनश्चैव समर्पयत् ॥१०॥

स गाढविद्धो व्यथितो रथोपस्थ उपाविशत् ।
 दुःशासनो महाराज कश्मलं चाविशन्महत् ॥११॥
 सारथिस्त्वरमाणस्तु दुःशासनमचेतसम् ।
 रणमध्यादपोवाह सौभद्रशरपीडितम् ॥१२॥
 पाण्डवा द्रौपदेयाश्च विराटश्च समीक्ष्य तम् ।
 पाञ्चालाः केकयाश्चैव सिंहनादमथानदन् ॥१३॥
 वादित्राणि च सर्वाणि नानालिङ्गानि सर्वशः ।
 प्रावादयन्त संहृष्टाः पाण्डूनां तत्र सैनिकाः ॥१४॥
 पश्यन्तः स्मयमानाश्च सौभद्रस्य विचेष्टितम् ।
 अत्यन्तवैरिणं दृशं दृष्ट्वा शत्रुं पराजितम् ॥१५॥
 धर्ममारुतशक्राणामाश्विनोः प्रतिमास्तथा ।
 धारयन्तो ध्वजाग्रेषु द्रौपदेया महारथाः ॥१६॥
 सात्यकिश्चेकितानश्च धृष्टद्युम्नशिखण्डिनौ ।
 केकया धृष्टकेतुश्च मत्स्यपाञ्चालसृजयाः ॥१७॥
 पाण्डवाश्च मुदा युक्ता युधिष्ठिरपुरोगमाः ।
 अभ्यवर्तन्त सहिता द्रोणानीकं बिभित्सवः ॥१८॥
 ततोऽभवन्महद्युद्धं त्वदीयानां परैः सह ।
 जयमाकाङ्क्षमाणानां शूराणामनिवर्तिनाम् ॥१९॥
 दुर्योधनो महाराज राधेयमिदमब्रवीत् ।
 पश्य दुःशासनं वीरमभिमन्युवशं गतम् ॥२०॥
 प्रतपन्तमिवादित्यं निघ्नन्तं शात्रवान्नणे ।
 सौभद्रमुद्यतास्त्रातुमभिधावन्ति पाण्डवाः ॥२१॥
 ततः कर्णः शरैस्तीक्ष्णैरभिमन्युं दुरासदम् ।
 अभ्यवर्षत संक्रुद्धः पुत्रस्य हितकृतव ॥२२॥
 तस्य चानुचरांस्तीक्ष्णैर्विव्याध परमेषुभिः ।
 अवज्ञापूर्वकं वीरः सौभद्रस्य रणाजिरे ॥२३॥
 अभिमन्युस्तु राधेयं त्रिसप्तत्या शिलीमुखैः ।
 अविध्यत्वरितो राजन्द्रोणं प्रेप्सुर्महामनाः ॥२४॥
 तं तदा नाशकत्कश्चिद्द्रोणाद्वारयितुं रणे ।
 आरुजन्तं रथश्रेष्ठान्वज्रहस्तमिवासुरान् ॥२५॥
 ततः कर्णो जयप्रेप्सुर्मानी सर्वधनुर्भृताम् ।
 सौभद्रं शतशोऽविध्यदुत्तमास्त्राणि दर्शयन् ॥२६॥

सोऽस्त्रैरस्त्रविदां श्रेष्ठो रामशिष्यः प्रतापवान् ।
 समरे शत्रुदुर्धर्मभिमन्युमपीडयत् ॥२७॥
 स तथा पीड्यमानस्तु राधेयेनास्त्रवृष्टिभिः ।
 समरेऽमरसंकाशः सौभद्रो न व्यषीदत ॥२८॥
 ततः शिलाशितैस्तीक्ष्णैर्भल्लैः संनतपर्वभिः ।
 छित्त्वा धनूषि शूराणामार्जुनिः कर्णमार्दयत् ।
 स ध्वजं कार्मुकं चास्य छित्त्वा भूमौ न्यपातयत् ॥२९॥
 ततः कृच्छ्रगतं कर्णं दृष्ट्वा कर्णादनन्तरः ।
 सौभद्रमभ्ययात्पूर्णं दृढमुद्यम्य कार्मुकम् ॥३०॥
 तत उच्चुकुशुः पार्थास्तेषां चानुचरा जनाः ।
 वादित्राणि च संजघ्नुः सौभद्रं चापि तुष्टुवुः ॥३१॥

* * *

४०. संजय उवाच

सोऽभिगर्जन्धनुष्पाणिज्यां विकर्षन्पुनः पुनः ।
 तयोर्महात्मनोस्तूर्णं रथान्तरमवापतत् ॥०१॥
 सोऽविध्यद्दशभिर्बाणैरभिमन्युं दुरासदम् ।
 सच्छत्रध्वजयन्तारं साश्वमाशु स्मयन्निव ॥०२॥
 पितृपैतामहं कर्म कुर्वाणमतिमानुषम् ।
 दृष्ट्वादितं शरैः कार्ष्णिं त्वदीया हृषिताभवन् ॥०३॥
 तस्याभिमन्युरायम्य स्मयन्नेकेन पत्रिणा ।
 शिरः प्रच्यावयामास स रथात्प्रापतद्भुवि ॥०४॥
 कर्णिकारमिवोद्धूतं वातेन मथितं नगात् ।
 भ्रातरं निहतं दृष्ट्वा राजन्कर्णो व्यथां ययौ ॥०५॥
 विमुखीकृत्य कर्णं तु सौभद्रः कङ्कपत्रिभिः ।
 अन्यानपि महेष्वासांस्तूर्णमेवाभिदुद्रुवे ॥०६॥
 ततस्तद्विततं जालं हस्त्यश्वरथपतिमत् ।
 झषः क्रुद्ध इवाभिन्ददभिमन्युर्महायशाः ॥०७॥
 कर्णस्तु बहुभिर्बाणैरर्धमानोऽभिमन्युना ।
 अपायाज्जवनैरश्वैस्ततोऽनीकमभिघत ॥०८॥
 शलभैरिव चाकाशे धाराभिरिव चावृते ।
 अभिमन्योः शरै राजन्न प्राज्ञायत किञ्चन ॥०९॥
 तावकानां तु योधानां वध्यतां निशितैः शरैः ।

अन्यत्र सैन्धवाद्राजन्न् स्म कश्चिदतिष्ठत ॥१०॥
 सौभद्रस्तु ततः शङ्खं प्रध्माप्य पुरुषर्षभः ।
 शीघ्रमभ्यपतत्सेनां भारतीं भरतर्षभ ॥११॥
 स कक्षेऽग्निरिवोत्सृष्टो निर्दहंस्तरसा रिपून् ।
 मध्ये भारतसैन्यानामार्जुनिः पर्यवर्तत ॥१२॥
 रथनागाश्वमनुजानर्दयन्निशितैः शरैः ।
 स प्रविश्याकरोद्भूमिं कबन्धगणसंकुलाम् ॥१३॥
 सौभद्रचापप्रभवैर्निकृताः परमेषुभिः ।
 स्वानेवाभिमुखान्घ्नन्तः प्राद्रवञ्जीवितार्थिनः ॥१४॥
 ते घोरा रौद्रकर्माणो विपाठाः पृथवः शिताः ।
 निघ्नन्तो रथनागाश्चाञ्जगमुराशु वसुंधराम् ॥१५॥
 सायुधाः साङ्गुलित्राणाः सखङ्गाः साङ्गदा रणे ।
 दृश्यन्ते बाहवश्छिन्ना हेमाभरणभूषिताः ॥१६॥
 शराश्चापानि खङ्गाश्च शरीराणि शिरांसि च ।
 सकुण्डलानि स्रग्वीणि भूमावासन्सहस्रशः ॥१७॥
 अपस्करैरधिष्ठानैरीषादण्डकबन्धुरैः ।
 अक्षैर्विमथितैश्चक्रैर्भग्नैश्च बहुधा रथैः ।
 शक्तिचापायुधैश्चापि पतितैश्च महाध्वजैः ॥१८॥
 निहतैः क्षत्रियैरश्वैर्वारणैश्च विशां पते ।
 अगम्यकल्पा पृथिवी क्षणेनासीत्सुदारुणा ॥१९॥
 वध्यतां राजपुत्राणां क्रन्दतामितरेतरम् ।
 प्रादुरासीन्महाशब्दो भीरूणां भयवर्धनः ।
 स शब्दो भरतश्रेष्ठ दिशः सर्वा व्यनादयत् ॥२०॥
 सौभद्रश्चाद्रवत्सेनां निघ्नन्नश्वरथद्विपान् ।
 व्यचरत्स दिशः सर्वाः प्रदिशश्चाहिताब्रुजन् ॥२१॥
 तं तदा नानुपश्याम सैन्येन रजसावृतम् ।
 आददानं गजाश्वानां नृणां चायूषि भारत ॥२२॥
 क्षणेन भूयोऽपश्याम सूर्यं मध्यंदिने यथा ।
 अभिमन्युं महाराज प्रतपन्तं द्विषद्गणान् ॥२३॥
 स वासवसमः संख्ये वासवस्यात्मजात्मजः ।
 अभिमन्युर्महाराज सैन्यमध्ये व्यरोचत ॥२४॥

* * *

४१. धृतराष्ट्र उवाच

बालमत्यन्तसुखिनमवार्यबलदर्पितम् ।
 युद्धेषु कुशलं वीरं कुलपुत्रं तनुत्यजम् ॥०१॥
 गाहमानमनीकानि सदश्वैस्तं त्रिहायनैः ।
 अपि यौधिष्ठिरात्सैन्यात्कश्चिदन्वपतद्रथी ॥०२॥

संजय उवाच

युधिष्ठिरो भीमसेनः शिखण्डी सात्यकिर्यमौ ।
 धृष्टयुम्नो विराटश्च द्रुपदश्च सकेकयः ।
 धृष्टकेतुश्च संरब्धो मत्स्याश्चान्वपतन्नणे ॥०३॥
 अभ्यद्रवन्परीप्सन्तो व्यूढानीकाः प्रहारिणः ।
 तान्दृष्ट्वा द्रवतः शूरांस्त्वदीया विमुखाभवन् ॥०४॥
 ततस्तद्विमुखं दृष्ट्वा तव सूनोर्महद्वलम् ।
 जामाता तव तेजस्वी विष्टम्भयिषुराद्रवत् ॥०५॥
 सैन्धवस्य महाराज पुत्रो राजा जयद्रथः ।
 स पुत्रगृह्णिनः पार्थान्सहसैन्यानवारयत् ॥०६॥
 उग्रधन्वा महेष्वासो दिव्यमस्त्रमुदीरयन् ।
 वार्धक्षत्रिरूपासेधत्प्रवणादिव कुञ्जरान् ॥०७॥

धृतराष्ट्र उवाच

अतिभारमहं मन्ये सैन्धवे संजयाहितम् ।
 यदेकः पाण्डवान्क्रुद्धान्पुत्रगृह्णीनवारयत् ॥०८॥
 अत्यद्भुतमिदं मन्ये बलं शौर्यं च सैन्धवे ।
 तदस्य ब्रूहि मे वीर्यं कर्म चाग्र्यं महात्मनः ॥०९॥
 किं दत्तं हुतमिष्टं वा सुतसमथ वा तपः ।
 सिन्धुराजेन येनैकः क्रुद्धान्पार्थानवारयत् ॥१०॥

संजय उवाच

द्रौपदीहरणे यत्तद्भीमसेनेन निर्जितः ।
 मानात्स तप्तवान्नाजा वरार्थी सुमहत्तपः ॥११॥
 इन्द्रियाणीन्द्रियार्थेभ्यः प्रियेभ्यः संनिवर्त्य सः ।
 क्षुत्पिपासातपसहः कृशो धमनिसंततः ।
 देवमाराधयच्छर्वं गृणन्ब्रह्म सनातनम् ॥१२॥
 भक्तानुकम्पी भगवांस्तस्य चक्रे ततो दयाम् ।
 स्वप्नान्तेऽप्यथ चैवाह हरः सिन्धुपतेः सुतम् ।

वरं वृणीष्व प्रीतोऽस्मि जयद्रथ किमिच्छसि ॥१३॥
 एवमुक्तस्तु शर्वेण सिन्धुराजो जयद्रथः ।
 उवाच प्रणतो रुद्रं प्राञ्जलिर्नियतात्मवान् ॥१४॥
 पाण्डवेयानहं संख्ये भीमवीर्यपराक्रमान् ।
 एको रणे धारयेयं समस्तानिति भारत ॥१५॥
 एवमुक्तस्तु देवेशो जयद्रथमथाब्रवीत् ।
 ददामि ते वरं सौम्य विना पार्थ धनंजयम् ॥१६॥
 धारयिष्यसि संग्रामे चतुरः पाण्डुनन्दनान् ।
 एवमस्त्विति देवेशमुक्त्वाबुध्यत पार्थिवः ॥१७॥
 स तेन वरदानेन दिव्येनास्त्रबलेन च ।
 एकः संधारयामास पाण्डवानामनीकिनीम् ॥१८॥
 तस्य ज्यातलघोषेण क्षत्रियान्भयमाविशत् ।
 परांस्तु तव सैन्यस्य हर्षः परमकोऽभवत् ॥१९॥
 दृष्ट्वा तु क्षत्रिया भारं सैन्धवे सर्वमर्पितम् ।
 उत्क्रुश्याभ्यद्रवन्नाजन्येन यौधिष्ठिरं बलम् ॥२०॥

* * *

४२. संजय उवाच

यन्मा पृच्छसि राजेन्द्र सिन्धुराजस्य विक्रमम् ।
 शृणु तत्सर्वमाख्यास्ये यथा पाण्डूनयोधयत् ॥०१॥
 तमूहुः सारथेर्वश्याः सैन्धवाः साधुवाहिनः ।
 विकुर्वाणा बृहन्तोऽश्वाः श्वसनोपमरंहसः ॥०२॥
 गन्धर्वनगराकारं विधिवत्कल्पितं रथम् ।
 तस्याभ्यशोभयत्केतुर्वाराहो राजतो महान् ॥०३॥
 श्वेतच्छत्रपताकाभिश्चामरव्यजनेन च ।
 स बभौ राजलिङ्गैस्तैस्तारापतिरिवाम्बरे ॥०४॥
 मुक्तावज्रमणिस्वर्णेर्भूषितं तदयस्मयम् ।
 वरूथं विबभौ तस्य ज्योतिर्भिः खमिवावृतम् ॥०५॥
 स विस्फार्य महच्चापं किरन्निषुगणान्बहून् ।
 तत्खण्डं पूरयामास यद्व्यदारयदार्जुनिः ॥०६॥
 स सात्यकिं त्रिभिर्बाणैरष्टभिश्च वृकोदरम् ।
 धृष्टद्युम्नं तथा षष्ट्या विराटं दशभिः शरैः ॥०७॥
 द्रुपदं पञ्चभिस्तीक्ष्णैर्दशभिश्च शिखण्डिनम् ।

केकयान्पञ्चविंशत्या द्रौपदेयांस्त्रिभिस्त्रिभिः ॥०८॥
 युधिष्ठिरं च ससत्या ततः शेषानपानुदत् ।
 इषुजालेन महता तदद्भुतमिवाभवत् ॥०९॥
 अथास्य शितपीतेन भल्लेनादिश्य कार्मुकम् ।
 चिच्छेद प्रहसन्नाजा धर्मपुत्रः प्रतापवान् ॥१०॥
 अक्ष्णोर्निमेषमात्रेण सोऽन्यदादाय कार्मुकम् ।
 विव्याध दशभिः पार्थ तांश्चैवान्यांस्त्रिभिस्त्रिभिः ॥११॥
 तस्य तल्लाघवं ज्ञात्वा भीमो भल्लैस्त्रिभिः पुनः ।
 धनुर्ध्वजं च छत्रं च क्षितौ क्षिप्रमपातयत् ॥१२॥
 सोऽन्यदादाय बलवान्सज्यं कृत्वा च कार्मुकम् ।
 भीमस्यापोथयत्केतुं धनुरश्रांश्च मारिष ॥१३॥
 स हताश्वादवप्लुत्य छिन्नधन्वा रथोत्तमात् ।
 सात्यकेराप्लुतो यानं गिर्यग्रमिव केसरी ॥१४॥
 ततस्त्वदीयाः संहृष्टाः साधु साध्विति चुक्रुशुः ।
 सिन्धुराजस्य तत्कर्म प्रेक्ष्याश्रद्धेयमुत्तमम् ॥१५॥
 संक्रुद्धान्पाण्डवानेको यद्दधारास्त्रतेजसा ।
 तत्तस्य कर्म भूतानि सर्वाण्येवाभ्यपूजयन् ॥१६॥
 सौभद्रेण हतैः पूर्वं सोत्तरायुधिभिर्द्विपैः ।
 पाण्डूनां दर्शितः पन्थाः सैन्धवेन निवारितः ॥१७॥
 यतमानास्तु ते वीरा मत्स्यपाञ्चालकेकयाः ।
 पाण्डवाश्चान्वपद्यन्त प्रत्यैकश्येन सैन्धवम् ॥१८॥
 यो यो हि यतते भेतुं द्रोणानीकं तवाहितः ।
 तं तं देववरप्रास्या सैन्धवः प्रत्यवारयत् ॥१९॥

* * *

४३. संजय उवाच

सैन्धवेन निरुद्धेषु जयगृद्धिषु पाण्डुषु ।
 सुघोरमभवद्युद्धं त्वदीयानां परैः सह ॥०१॥
 प्रविश्य त्वार्जुनिः सेनां सत्यसंधो दुरासदाम् ।
 व्यक्षोभयत तेजस्वी मकरः सागरं यथा ॥०२॥
 तं तथा शरवर्षेण क्षोभयन्तमरिंदमम् ।
 यथाप्रधानाः सौभद्रमभ्ययुः कुरुसत्तमाः ॥०३॥
 तेषां तस्य च संमर्दा दारुणः समपद्यत ।

सृजतां	शरवर्षाणि	प्रसक्तममितौजसाम्	॥०४॥
रथव्रजेन		संरुद्धस्तैरमित्रैरथार्जुनिः	
वृषसेनस्य	यन्तारं	हत्वा चिच्छेद कार्मुकम्	॥०५॥
तस्य	विव्याध	बलवाञ्शरैरश्वानजिह्वगैः	
वातायमानैरथ	तैरश्वैरपहतो	रणात्	॥०६॥
तेनान्तरेणाभिमन्योर्यन्तापासारयद्रथम्			
रथव्रजास्ततो	हृष्टाः	साधु साध्विति चुक्रुशुः	॥०७॥
तं सिंहमिव	संकुद्धं	प्रमथन्तं शरैररीन्	
आरादायान्तमभ्येत्य		वसातीयोऽभ्ययादद्रुतम्	॥०८॥
सोऽभिमन्युं	शरैः	षष्ट्या रुक्मपुङ्खैरवाकिरत्	
अब्रवीच्च	न मे	जीवञ्जीवतो युधि मोक्ष्यसे	॥०९॥
तमयस्मयवर्माणमिषुणा		आशुपातिना	
विव्याध हृदि	सौभद्रः	स पपात व्यसुः क्षितौ	॥१०॥
वसात्यं	निहतं	दृष्ट्वा क्रुद्धाः क्षत्रियपुंगवाः	
परिववृस्तदा	राजंस्तव	पौत्रं जिघांसवः	॥११॥
विस्फारयन्तश्चापानि		नानारूपाण्यनेकशः	
तद्युद्धमभवद्रौद्रं	सौभद्रस्यारिभिः	सह	॥१२॥
तेषां	शरान्सेष्वसनाञ्शरीराणि	शिरांसि च	
सकुण्डलानि	स्रग्वीणि	क्रुद्धश्चिच्छेद फाल्गुनिः	॥१३॥
सखङ्गाः	साङ्गुलित्राणाः	सपट्टिशपरश्वधाः	
अदृश्यन्त	भुजाशिखन्ना	हेमाभरणभूषिताः	॥१४॥
स्रग्भिराभरणैर्वस्त्रैः	पतितैश्च	महाध्वजैः	
वर्मभिश्चर्मभिर्हारैर्मुकुटैश्छत्रचामरैः			॥१५॥
अपस्करैरधिष्ठानैरीषादण्डकबन्धुरैः			
अक्षैर्विमथितैश्चक्रैर्भग्नैश्च	बहुधा	युगैः	॥१६॥
अनुकर्षैः	पताकाभिस्तथा	सारथिवाजिभिः	
रथैश्च	भग्नैर्नागैश्च	हतैः कीर्णाभवन्मही	॥१७॥
निहतैः	क्षत्रियैः	शूरैर्नानाजनपदेश्वरैः	
जयगृह्णैर्वृता	भूमिर्दारुणा	समपद्यत	॥१८॥
दिशो	विचरतस्तस्य	सर्वाश्च प्रदिशस्तथा	
रणेऽभिमन्योः	क्रुद्धस्य	रूपमन्तरधीयत	॥१९॥
काञ्चनं	यद्यदस्यासीद्वर्म	चाभरणानि च	

धनुषश्च शराणां च तदपश्याम केवलम् ॥२०॥
 तं तदा नाशकत्कश्चिच्चक्षुर्भ्यामभिवीक्षितुम् ।
 आददानं शरैर्योधान्मध्ये सूर्यमिव स्थितम् ॥२१॥

* * *

४४. संजय उवाच

आददानस्तु शूराणामायूंष्यभवदार्जुनिः ।
 अन्तकः सर्वभूतानां प्राणान्काल इवागते ॥०१॥
 स शक्र इव विक्रान्तः शक्रसूनोः सुतो बली ।
 अभिमन्युस्तदानीकं लोडयन्बह्वशोभत ॥०२॥
 प्रविश्यैव तु राजेन्द्र क्षत्रियेन्द्रान्तकोपमः ।
 सत्यश्रवसमादत्त व्याघ्रो मृगमिवोल्बणम् ॥०३॥
 सत्यश्रवसि चाक्षिप्ते त्वरमाणा महारथाः ।
 प्रगृह्य विपुलं शस्त्रमभिमन्युमुपाद्रवन् ॥०४॥
 अहं पूर्वमहं पूर्वमिति क्षत्रियपुंगवाः ।
 स्पर्धमानाः समाजग्मुर्जिघांसन्तोऽर्जुनात्मजम् ॥०५॥
 क्षत्रियाणामनीकानि प्रद्रुतान्यभिधावताम् ।
 जग्रास तिमिरासाद्य क्षुद्रमत्स्यानिवारणवे ॥०६॥
 ये केचन गतास्तस्य समीपमपलायिनः ।
 न ते प्रतिन्यवर्तन्त समुद्रादिव सिन्धवः ॥०७॥
 महाग्राहगृहीतेव वातवेगभयार्दिता ।
 समकम्पत सा सेना विभ्रष्टा नौरिवारणवे ॥०८॥
 अथ रुक्मरथो नाम मद्रेश्वरसुतो बली ।
 त्रस्तामाश्वासयन्सेनामत्रस्तो वाक्यमब्रवीत् ॥०९॥
 अलं त्रासेन वः शूरा नैष कश्चिन्मयि स्थिते ।
 अहमेनं ग्रहीष्यामि जीवग्राहं न संशयः ॥१०॥
 एवमुक्त्वा तु सौभद्रमभिदुद्राव वीर्यवान् ।
 सुकल्पितेनोह्यमानः स्यन्दनेन विराजता ॥११॥
 सोऽभिमन्युं त्रिभिर्बाणैर्विद्ध्वा वक्षस्यथानदत् ।
 त्रिभिश्च दक्षिणे बाहौ सव्ये च निशितैस्त्रिभिः ॥१२॥
 स तस्येष्वसनं छित्त्वा फाल्गुणिः सव्यदक्षिणौ ।
 भुजौ शिरश्च स्वक्षिभु क्षितौ क्षिप्रमपातयत् ॥१३॥
 दृष्ट्वा रुक्मरथं रुग्णं पुत्रं शल्यस्य मानिनम् ।

जीवग्राहं	जिघृक्षन्तं	सौभद्रेण	यशस्विना	॥१४॥
संग्रामदुर्मदा	राजन्नाजपुत्राः	प्रहारिणः		
वयस्याः	शल्यपुत्रस्य	सुवर्णविकृतध्वजाः		॥१५॥
तालमात्राणि	चापानि	विकर्षन्तो	महारथाः	
आर्जुनिं	शरवर्षेण	समन्तात्पर्यवारयन्		॥१६॥
शूरैः	शिक्षाबलोपेतैस्तरुणैरत्यमर्षणैः			
दृष्ट्वैकं	समरे	शूरं	सौभद्रमपराजितम्	॥१७॥
छाद्यमानं	शरव्रातैर्हृष्टो	दुर्योधनोऽभवत्		
वैवस्वतस्य	भवनं	गतमेनममन्यत		॥१८॥
सुवर्णपुङ्खैरिषुभिर्नानालिङ्गैस्त्रिभिस्त्रिभिः				
अदृश्यमार्जुनिं	चक्रुर्निमेषात्ते	नृपात्मजाः		॥१९॥
ससूताश्वध्वजं	तस्य	स्यन्दनं	तं च मारिष	
आचितं	समपश्याम	श्वाविधं	शल्लैरिव	॥२०॥
स	गाढविद्धः	क्रुद्धश्च	तोत्त्रैर्गज इवार्दितः	
गान्धर्वमस्त्रमायच्छद्रथमायां	च	योजयत्		॥२१॥
अर्जुनेन	तपस्तस्वा	गन्धर्वेभ्यो	यदाहतम्	
तुम्बुरुप्रमुखेभ्यो	वै	तेनामोहयताहितान्		॥२२॥
एकः	स शतधा	राजन्दृश्यते	स्म सहस्रधा	
अलातचक्रवत्संख्ये	क्षिप्रमस्त्राणि	दर्शयन्		॥२३॥
रथचर्यास्त्रमायाभिर्मोहयित्वा		परंतपः		
बिभेद	शतधा	राजञ्शरीराणि	महीक्षिताम्	॥२४॥
प्राणाः	प्राणभृतां	संख्ये	प्रेषिता निशितैः शरैः	
राजन्प्रापुरमुं	लोकं	शरीराण्यवनिं	ययुः	॥२५॥
धनूंष्यश्चान्नियन्तृंश्च	ध्वजान्बाहूंश्च	साङ्गदान्		
शिरांसि	च शितैर्भल्लैस्तेषां	चिच्छेद	फाल्गुनिः	॥२६॥
चूतारामो	यथा	भग्नः	पञ्चवर्षफलोपगः	
राजपुत्रशतं	तद्वत्सौभद्रेणापतद्धतम्			॥२७॥
क्रुद्धाशीविषसंकाशान्सुकुमारान्सुखोचितान्				
एकेन	निहतान्दृष्ट्वा	भीतो	दुर्योधनोऽभवत्	॥२८॥
रथिनः	कुञ्जरानश्चान्पदातींश्चावमर्दितान्			
दृष्ट्वा	दुर्योधनः	क्षिप्रमुपायात्तममर्षितः		॥२९॥
तयोः	क्षणमिवापूर्णः	संग्रामः	समपद्यत	

अथाभवत्ते विमुखः पुत्रः शरशतार्दितः ॥३०॥

* * *

४५. धृतराष्ट्र उवाच

यथा वदसि मे सूत एकस्य बहुभिः सह ।
 संग्रामं तुमुलं घोरं जयं चैव महात्मनः ॥०१॥
 अश्रद्धेयमिवाश्चर्यं सौभद्रस्याथ विक्रमम् ।
 किं तु नात्यद्भुतं तेषां येषां धर्मो व्यपाश्रयः ॥०२॥
 दुर्योधनेऽथ विमुखे राजपुत्रशते हते ।
 सौभद्रे प्रतिपत्तिं कां प्रत्यपद्यन्त मामकाः ॥०३॥

संजय उवाच

संशुष्कास्याश्वलन्नेत्राः प्रस्विन्ना लोमहर्षिणः ।
 पलायनकृतोत्साहा निरुत्साहा द्विषज्जये ॥०४॥
 हतान्भ्रातृन्पितृन्पुत्रान्सुहृत्संबन्धिबान्धवान् ।
 उत्सृज्योत्सृज्य समियुस्त्वरयन्तो हयद्विपान् ॥०५॥
 तान्प्रभग्नांस्तथा दृष्ट्वा द्रोणो द्रौणिर्बृहद्वलः ।
 कृपो दुर्योधनः कर्णः कृतवर्माथ सौबलः ॥०६॥
 अभिद्रुताः सुसंकुद्धाः सौभद्रमपराजितम् ।
 तेऽपि पौत्रेण ते राजन्प्रायशो विमुखीकृताः ॥०७॥
 एकस्तु सुखसंवृद्धो बाल्यादर्पाच्च निर्भयः ।
 इष्वस्त्रविन्महातेजा लक्ष्मणोऽऽर्जुनिमभ्ययात् ॥०८॥
 तमन्वगेवास्य पिता पुत्रगृद्धी न्यवर्तत ।
 अनु दुर्योधनं चान्ये न्यवर्तन्त महारथाः ॥०९॥
 तं तेऽभिषिषिचुर्बाणैर्मेघा गिरिमिवाम्बुभिः ।
 स च तान्प्रममाथैको विष्वग्वातो यथाम्बुदान् ॥१०॥
 पौत्रं तु तव दुर्धर्षं लक्ष्मणं प्रियदर्शनम् ।
 पितुः समीपे तिष्ठन्तं शूरमुद्यतकार्मुकम् ॥११॥
 अत्यन्तसुखसंवृद्धं धनेश्वरसुतोपमम् ।
 आससाद रणे कार्ष्णिर्मतो मत्तमिव द्विपम् ॥१२॥
 लक्ष्मणेन तु संगम्य सौभद्रः परवीरहा ।
 शरैः सुनिशितैस्तीक्ष्णैर्बाहोरुरसि चार्पितः ॥१३॥
 संक्रुद्धो वै महाबाहुर्दण्डाहत इवोरगः ।
 पौत्रस्तव महाराज तव पौत्रमभाषत ॥१४॥

सुदृष्टः क्रियतां लोको अमुं लोकं गमिष्यसि ।
 पश्यतां बान्धवानां त्वां नयामि यमसादनम् ॥१५॥
 एवमुक्त्वा ततो भल्लं सौभद्रः परवीरहा ।
 उद्वर्ह महाबाहुर्निर्मुक्तोरगसंनिभम् ॥१६॥
 स तस्य भुजनिर्मुक्तो लक्ष्मणस्य सुदर्शनम् ।
 सुनसं सुभ्रु केशान्तं शिरोऽहार्षीत्सकुण्डलम् ।
 लक्ष्मणं निहतं दृष्ट्वा हा हेत्युच्चुकुशुर्जनाः ॥१७॥
 ततो दुर्योधनः क्रुद्धः प्रिये पुत्रे निपातिते ।
 हतैनमिति चुक्रोश क्षत्रियान्क्षत्रियर्षभः ॥१८॥
 ततो द्रोणः कृपः कर्णो द्रोणपुत्रो बृहद्वलः ।
 कृतवर्मा च हार्दिक्यः षड्रथाः पर्यवारयन् ॥१९॥
 स तान्विद्ध्वा शितैर्बाणैर्विमुखीकृत्य चार्जुनिः ।
 वेगेनाभ्यपतत्क्रुद्धः सैन्धवस्य महद्वलम् ॥२०॥
 आवव्रुस्तस्य पन्थानं गजानीकेन दंशिताः ।
 कलिङ्गाश्च निषादाश्च क्राथपुत्रश्च वीर्यवान् ।
 तत्प्रसक्तमिवात्यर्थं युद्धमासीद्विशां पते ॥२१॥
 ततस्तत्कुञ्जरानीकं व्यधमदृष्टमार्जुनिः ।
 यथा विवान्नित्यगतिर्जलदाञ्शतशोऽम्बरे ॥२२॥
 ततः क्राथः शरव्रातैरार्जुनिं समवाकिरत् ।
 अथेतरे संनिवृताः पुनर्द्रोणमुखा रथाः ।
 परमास्त्राणि धुन्वानाः सौभद्रमभिदुद्रुवुः ॥२३॥
 तान्निवार्यार्जुनिर्बाणैः क्राथपुत्रमथार्दयत् ।
 शरौघेणाप्रमेयेण त्वरमाणो जिघांसया ॥२४॥
 सधनुर्बाणकेयूरौ बाहू समुकुटं शिरः ।
 छत्रं ध्वजं नियन्तारमश्वान्श्चास्य न्यपातयत् ॥२५॥
 कुलशीलश्रुतबलैः कीर्त्या चास्त्रबलेन च ।
 युक्ते तस्मिन्हते वीराः प्रायशो विमुखाभवन् ॥२६॥

* * *

४६. धृतराष्ट्र उवाच

तथा प्रविष्टं तरुणं सौभद्रमपराजितम् ।
 कुलानुरूपं कुर्वाणं संग्रामेष्वपलायिनम् ॥०१॥
 आजानेयैः सुबलिभिर्युक्तमश्वैस्त्रिहायनैः ।

प्लवमानमिवाकाशे के शूराः समवारयन् ॥०२॥

संजय उवाच

अभिमन्युः प्रविश्यैव तावकान्निशितैः शरैः ।

अकरोद्विमुखान्सर्वान्पार्थिवान्पाण्डुनन्दनः ॥०३॥

तं तु द्रोणः कृपः कर्णो द्रौणिश्च सबृहद्वलः ।

कृतवर्मा च हार्दिक्यः षड्भ्याः पर्यवारयन् ॥०४॥

दृष्ट्वा तु सैन्धवे भारमतिमात्रं समाहितम् ।

सैन्यं तव महाराज युधिष्ठिरमुपाद्रवत् ॥०५॥

सौभद्रमितरे वीरमभ्यवर्षञ्शराम्बुभिः ।

तालमात्राणि चापानि विकर्षन्तो महारथाः ॥०६॥

तांस्तु सर्वान्महेष्वासान्सर्वविद्यासु निष्ठितान् ।

व्यष्टम्भयद्रणे बाणैः सौभद्रः परवीरहा ॥०७॥

द्रोणं पञ्चाशता विद्ध्वा विंशत्या च बृहद्वलम् ।

अशीत्या कृतवर्माणं कृपं षष्ट्या शिलीमुखैः ॥०८॥

रुक्मपुङ्खैर्महावेगैराकर्णसमचोदितैः ।

अविध्यद्दशभिर्बाणैरश्वत्थामानमार्जुनिः ॥०९॥

स कर्णं कर्णिना कर्णे पीतेन निशितेन च ।

फाल्गुनिर्द्विषतां मध्ये विव्याध परमेषुणा ॥१०॥

पातयित्वा कृपस्याश्वांस्तथोभौ पाष्णिंसारथी ।

अथैनं दशभिर्बाणैः प्रत्यविध्यत्स्तनान्तरे ॥११॥

ततो वृन्दारकं वीरं कुरूणां कीर्तिवर्धनम् ।

पुत्राणां तव वीराणां पश्यतामवधीद्वली ॥१२॥

तं द्रौणिः पञ्चविंशत्या क्षुद्रकाणां समर्पयत् ।

वरं वरममित्राणामारुजन्तमभीतवत् ॥१३॥

स तु बाणैः शितैस्तूर्णं प्रत्यविध्यत मारिष ।

पश्यतां धार्तराष्ट्राणामश्वत्थामानमार्जुनिः ॥१४॥

षष्ट्या शराणां तं द्रौणिस्तिग्मधारैः सुतेजनैः ।

उग्रैर्नाकम्पयद्विद्ध्वा मैनाकमिव पर्वतम् ॥१५॥

स तु द्रौणिं त्रिसप्तत्या हेमपुङ्खैरजिह्वगैः ।

प्रत्यविध्यन्महातेजा बलवानपकारिणम् ॥१६॥

तस्मिन्द्रोणो बाणशतं पुत्रगृद्धी न्यपातयत् ।

अश्वत्थामा तथाष्टौ च परीप्सन्पितरं रणे ॥१७॥

कर्णो द्वाविंशतिं भल्लान्कृतवर्मा चतुर्दश ।
 बृहद्वलस्तु पञ्चाशत्कृपः शारद्वतो दश ॥१८॥
 तांस्तु प्रत्यवधीत्सर्वान्दशभिर्दशभिः शरैः ।
 तैरर्धमानः सौभद्रः सर्वतो निशितैः शरैः ॥१९॥
 तं कोसलानामधिपः कर्णिनाताडयद्धृदि ।
 स तस्याश्वान्ध्वजं चापं सूतं चापातयत्क्षितौ ॥२०॥
 अथ कोसलराजस्तु विरथः खड्गचर्मधृत् ।
 इयेष फाल्गुनेः कायाच्छिरो हर्तुं सकुण्डलम् ॥२१॥
 स कोसलानां भर्तारं राजपुत्रं बृहद्वलम् ।
 हृदि विव्याध बाणेन स भिन्नहृदयोऽपतत् ॥२२॥
 बभञ्ज च सहस्राणि दश राजन्महात्मनाम् ।
 सृजतामशिवा वाचः खड्गकार्मुकधारिणाम् ॥२३॥
 तथा बृहद्वलं हत्वा सौभद्रो व्यचरद्रणे ।
 विष्टम्भयन्महेष्वासान्योधांस्तव शराम्बुभिः ॥२४॥

* * *

४७. संजय उवाच

स कर्णं कर्णिना कर्णे पुनर्विव्याध फाल्गुनिः ।
 शरैः पञ्चाशता चैनमविध्यत्कोपयन्भृशम् ॥०१॥
 प्रतिविव्याध राधेयस्तावद्विरथ तं पुनः ।
 स तैराचितसर्वाङ्गो बह्वशोभत भारत ॥०२॥
 कर्णं चाप्यकरोत्क्रुद्धो रुधिरोत्पीडवाहिनम् ।
 कर्णोऽपि विबभौ शूरः शरैश्चित्रोऽसृगाप्लुतः ॥०३॥
 तावुभौ शरचित्राङ्गौ रुधिरेण समुक्षितौ ।
 बभूवतुर्महात्मानौ पुष्पिताविव किंशुकौ ॥०४॥
 अथ कर्णस्य सचिवान्षट्शूरांश्चित्रयोधिनः ।
 साश्वसूतध्वजरथान्सौभद्रो निजघान ह ॥०५॥
 अथेतरान्महेष्वासान्दशभिर्दशभिः शरैः ।
 प्रत्यविध्यदसंभ्रान्तस्तदद्भुतमिवाभवत् ॥०६॥
 मागधस्य पुनः पुत्रं हत्वा षड्भिरजिह्वगैः ।
 साश्वं ससूतं तरुणमश्वकेतुमपातयत् ॥०७॥
 मार्तिकावतकं भोजं ततः कुञ्जरकेतनम् ।
 क्षुरप्रेण समुन्मथ्य ननाद विसृजञ्शरान् ॥०८॥

तस्य दौःशासनिर्विद्ध्वा चतुर्भिश्चतुरो हयान् ।
 सूतमेकेन विव्याध दशभिश्चार्युनात्मजम् ॥०९॥
 ततो दौःशासनिं कार्ष्णिर्विद्ध्वा सप्तभिराशुगैः ।
 संरम्भाद्रक्तनयनो वाक्यमुच्चैरथाब्रवीत् ॥१०॥
 पिता तवाहवं त्यक्त्वा गतः कापुरुषो यथा ।
 दिष्ट्या त्वमपि जानीषे योद्धुं न त्वद्य मोक्ष्यसे ॥११॥
 एतावदुक्त्वा वचनं कर्मारपरिमार्जितम् ।
 नाराचं विससर्जास्मै तं द्रौणिस्त्रिभिराच्छिनत् ॥१२॥
 तस्यार्जुनिर्ध्वजं छित्त्वा शल्यं त्रिभिरताडयत् ।
 तं शल्यो नवभिर्बाणैर्गार्धपत्रैरताडयत् ॥१३॥
 तस्यार्जुनिर्ध्वजं छित्त्वा उभौ च पार्ष्णिसारथी ।
 तं विव्याधायसैः षड्भिः सोऽपक्रामद्रथान्तरम् ॥१४॥
 शत्रुंजयं चन्द्रकेतुं मेघवेगं सुवर्चसम् ।
 सूर्यभासं च पञ्चैतान्हत्वा विव्याध सौबलम् ॥१५॥
 तं सौबलस्त्रिभिर्विद्ध्वा दुर्योधनमथाब्रवीत् ।
 सर्व एनं प्रमथ्नीमः पुरैकैकं हिनस्ति नः ॥१६॥
 अथाब्रवीत्तदा द्रोणं कर्णो वैकर्तनो वृषा ।
 पुरा सर्वान्प्रमथ्नाति ब्रूह्यस्य वधमाशु नः ॥१७॥
 ततो द्रोणो महेष्वासः सर्वास्तान्प्रत्यभाषत ।
 अस्ति वोऽस्यान्तरं कश्चित्कुमारस्य प्रपश्यति ॥१८॥
 अन्वस्य पितरं ह्यद्य चरतः सर्वतोदिशम् ।
 शीघ्रतां नरसिंहस्य पाण्डवेयस्य पश्यत ॥१९॥
 धनुर्मण्डलमेवास्य रथमार्गेषु दृश्यते ।
 संदधानस्य विशिखाञ्शीघ्रं चैव विमुञ्चतः ॥२०॥
 आरुजन्निव मे प्राणान्मोहयन्नपि सायकैः ।
 प्रहर्षयति मा भूयः सौभद्रः परवीरहा ॥२१॥
 अति मा नन्दयत्येष सौभद्रो विचरन्नणे ।
 अन्तरं यस्य संरब्धा न पश्यन्ति महारथाः ॥२२॥
 अस्यतो लघुहस्तस्य दिशः सर्वा महेषुभिः ।
 न विशेषं प्रपश्यामि रणे गाण्डीवधन्वनः ॥२३॥
 अथ कर्णः पुनर्द्रोणमाहार्जुनिशरार्दितः ।
 स्थातव्यमिति तिष्ठामि पीड्यमानोऽभिमन्युना ॥२४॥

तेजस्विनः कुमारस्य शराः परमदारुणाः ।
 क्षिण्वन्ति हृदयं मेऽद्य घोराः पावकतेजसः ॥२५॥
 तमाचार्योऽब्रवीत्कर्णं शनकैः प्रहसन्निव ।
 अभेद्यमस्य कवचं युवा चाशुपराक्रमः ॥२६॥
 उपदिष्टा मया अस्य पितुः कवचधारणा ।
 तामेष निखिलां वेत्ति ध्रुवं परपुरंजयः ॥२७॥
 शक्यं त्वस्य धनुश्छेतुं ज्यां च बाणैः समाहितैः ।
 अभीशवो हयाश्वैव तथोभौ पाष्णिंसारथी ॥२८॥
 एतत्कुरु महेष्वास राधेय यदि शक्यते ।
 अथैनं विमुखीकृत्य पश्चात्प्रहरणं कुरु ॥२९॥
 सधनुष्को न शक्योऽयमपि जेतुं सुरासुरैः ।
 विरथं विधनुष्कं च कुरुष्वैनं यदीच्छसि ॥३०॥
 तदाचार्यवचः श्रुत्वा कर्णो वैकर्तनस्त्वरन् ।
 अस्यतो लघुहस्तस्य पृषत्कैर्धनुराच्छिनत् ॥३१॥
 अश्वानस्यावधीद्भोजो गौतमः पाष्णिंसारथी ।
 शेषास्तु छिन्नधन्वानं शरवर्षैरवाकिरन् ॥३२॥
 त्वरमाणास्त्वरकाले विरथं षण्महारथाः ।
 शरवर्षैरकरुणा बालमेकमवाकिरन् ॥३३॥
 स छिन्नधन्वा विरथः स्वधर्ममनुपालयन् ।
 खड्गचर्मधरः श्रीमानुत्पपात विहायसम् ॥३४॥
 मार्गैः स कैशिकाद्यैश्च लाघवेन बलेन च ।
 आर्जुनिर्व्यचरद्व्योम्नि भृशं वै पक्षिराडिव ॥३५॥
 मय्येव निपतत्येष सासिरित्यूर्ध्वदृष्टयः ।
 विव्यधुस्तं महेष्वासाः समरे छिद्रदर्शिनः ॥३६॥
 तस्य द्रोणोऽच्छिनन्मुष्टौ खड्गं मणिमयत्सरुम् ।
 राधेयो निशितैर्बाणैर्व्यधमच्चर्म चोत्तमम् ॥३७॥
 व्यसिचर्मेषुपूर्णाङ्गः सोऽन्तरिक्षात्पुनः क्षितिम् ।
 आस्थितश्चक्रमुद्यम्य द्रोणं क्रुद्धोऽभ्यधावत् ॥३८॥
 स चक्ररेणूज्ज्वलशोभिताङ्गो बभावतीवोन्नतचक्रपाणिः ।
 रणेऽभिमन्युः क्षणदासुभद्रः स वासुभद्रानुकृतिं प्रकुर्वन् ॥३९॥
 सुतरुधिरकृतैकरागवक्त्रो भ्रुकुटिपुटाकुटिलोऽतिसिंहनादः ।
 प्रभुरमितबलो रणेऽभिमन्युर्नृपवरमध्यगतो भृशं व्यराजत् ॥४०॥

* * *

४८. संजय उवाच

विष्णोः स्वसानन्दिकरः स विष्ण्वायुधभूषितः ।
 रराजातिरथः संख्ये जनार्दन इवापरः ॥०१॥
 मारुतोद्धूतकेशान्तमुद्यतारिवरायुधम् ।
 वपुः समीक्ष्य पृथ्वीशा दुःसमीक्ष्यं सुरैरपि ॥०२॥
 तच्चक्रं भृशमुद्विग्नाः संचिच्छिदुरनेकधा ।
 महारथस्ततः कार्ष्णिः संजग्राह महागदाम् ॥०३॥
 विधनुःस्यन्दनासिस्तैर्विचक्रश्चारिभिः कृतः ।
 अभिमन्युर्गदापाणिरश्वत्थामानमाद्रवत् ॥०४॥
 स गदामुद्यतां दृष्ट्वा ज्वलन्तीमशनीमिव ।
 अपाक्रामद्रथोपस्थाद्विक्रमांस्त्रीन्नरर्षभः ॥०५॥
 तस्याश्वान्गदया हत्वा तथोभौ पाष्णिंसारथी ।
 शराचिताङ्गः सौभद्रः श्वाविद्वत्प्रत्यदृश्यत ॥०६॥
 ततः सुबलदायादं कालकेयमपोथयत् ।
 जघान चास्यानुचरान्गान्धारान्सप्तसप्ततिम् ॥०७॥
 पुनर्ब्रह्मवसातीयाञ्जघान रथिनो दश ।
 केकयानां रथान्सप्त हत्वा च दश कुञ्जरान् ।
 दौःशासनिरथं साश्वं गदया समपोथयत् ॥०८॥
 ततो दौःशासनिः क्रुद्धो गदामुद्यम्य मारिष ।
 अभिद्राव सौभद्रं तिष्ठ तिष्ठेति चाब्रवीत् ॥०९॥
 तावुद्यतगदौ वीरावन्योन्यवधकाङ्क्षिणौ ।
 भ्रातृव्यौ संप्रजहाते पुरेव त्र्यम्बकान्तकौ ॥१०॥
 तावन्योन्यं गदाग्राभ्यां संहत्य पतितौ क्षितौ ।
 इन्द्रध्वजाविवोत्सृष्टौ रणमध्ये परंतपौ ॥११॥
 दौःशासनिरथोत्थाय कुरूणां कीर्तिवर्धनः ।
 प्रोत्तिष्ठमानं सौभद्रं गदया मूर्ध्न्यताडयत् ॥१२॥
 गदावेगेन महता व्यायामेन च मोहितः ।
 विचेता न्यपतद्भूमौ सौभद्रः परवीरहा ।
 एवं विनिहतो राजन्नेको बहुभिराहवे ॥१३॥
 क्षोभयित्वा चमूं सर्वा नलिनीमिव कुञ्जरः ।
 अशोभत हतो वीरो व्याधैर्वनगजो यथा ॥१४॥

तं तथा पतितं शूरं तावकाः पर्यवारयन् ।
 दावं दग्ध्वा यथा शान्तं पावकं शिशिरात्यये ॥१५॥
 विमृद्य तरुशृङ्गाणि संनिवृत्तमिवानिलम् ।
 अस्तं गतमिवादित्यं तस्वा भारतवाहिनीम् ॥१६॥
 उपप्लुतं यथा सोमं संशुष्कमिव सागरम् ।
 पूर्णचन्द्राभवदनं काकपक्षवृताक्षकम् ॥१७॥
 तं भूमौ पतितं दृष्ट्वा तावकास्ते महारथाः ।
 मुदा परमया युक्ताशुकुशुः सिंहवन्मुहुः ॥१८॥
 आसीत्परमको हर्षस्तावकानां विशां पते ।
 इतरेषां तु वीराणां नेत्रेभ्यः प्रापतज्जलम् ॥१९॥
 अभिक्रोशन्ति भूतानि अन्तरिक्षे विशां पते ।
 दृष्ट्वा निपतितं वीरं च्युतं चन्द्रमिवाम्बरात् ॥२०॥
 द्रोणकर्णमुखैः षड्भिर्धार्तराष्ट्रैर्महारथैः ।
 एकोऽयं निहतः शते नैष धर्मो मतो हि नः ॥२१॥
 तस्मिंस्तु निहते वीरे बह्वशोभत मेदिनी ।
 घौर्यथा पूर्णचन्द्रेण नक्षत्रगणमालिनी ॥२२॥
 रुक्मपुङ्खैश्च संपूर्णा रुधिरौघपरिप्लुता ।
 उत्तमाङ्गैश्च वीराणां भ्राजमानैः सकुण्डलैः ॥२३॥
 विचित्रैश्च परिस्तोमैः पताकाभिश्च संवृता ।
 चामरैश्च कुथाभिश्च प्रविद्धैश्चाम्बरोत्तमैः ॥२४॥
 रथाश्चनरनागानामलंकारैश्च सुप्रभैः ।
 खड्गैश्च निशितैः पीतैर्निर्मुक्तैर्भुजगैरिव ॥२५॥
 चापैश्च विशिखैश्छिन्नैः शक्त्यृष्टिप्रासकम्पनैः ।
 विविधैरायुधैश्चान्यैः संवृता भूरशोभत ॥२६॥
 वाजिभिश्चापि निर्जीवैः स्वपद्भिः शोणितोक्षितैः ।
 सारोहैर्विषमा भूमिः सौभद्रेण निपातितैः ॥२७॥
 साङ्कुशैः समहामात्रैः सवर्मायुधकेतुभिः ।
 पर्वतैरिव विध्वस्तैर्विशिखोन्मथितैर्गजैः ॥२८॥
 पृथिव्यामनुकीर्णैश्च व्यश्वसारथियोधिभिः ।
 हृदैरिव प्रक्षुभितैर्हतनागै रथोत्तमैः ॥२९॥
 पदातिसंघैश्च हतैर्विविधायुधभूषणैः ।
 भीरूणां त्रासजननी घोररूपाभवन्मही ॥३०॥

तं दृष्ट्वा पतितं भूमौ चन्द्रार्कसदृशद्युतिम् ।
 तावकानां परा प्रीतिः पाण्डूनां चाभवद्व्यथा ॥३१॥
 अभिमन्यौ हते राजञ्छिशुकेऽप्राप्तयौवने ।
 संप्राद्रवच्चमूः सर्वा धर्मराजस्य पश्यतः ॥३२॥
 दीर्यमाणं बलं दृष्ट्वा सौभद्रे विनिपातिते ।
 अजातशत्रुः स्वान्वीरानिदं वचनमब्रवीत् ॥३३॥
 स्वर्गमेष गतः शूरो यो हतो नपराङ्मुखः ।
 संस्तम्भयत मा भैष्ट विजेष्यामो रणे रिपून् ॥३४॥
 इत्येवं स महातेजा दुःखितेभ्यो महाद्युतिः ।
 धर्मराजो युथां श्रेष्ठो ब्रुवन्दुःखमपानुदत् ॥३५॥
 युद्धे ह्याशीविषाकारान्नाजपुत्रान्नणे बहून् ।
 पूर्वं निहत्य संग्रामे पश्चादार्जुनिरन्वगात् ॥३६॥
 हत्वा दशसहस्राणि कौसल्यं च महारथम् ।
 कृष्णार्जुनसमः कार्ष्णिः शक्रसद्व गतो ध्रुवम् ॥३७॥
 रथाश्वनरमातङ्गान्विनिहत्य सहस्रशः ।
 अवितृप्तः स संग्रामादशोच्यः पुण्यकर्मकृत् ॥३८॥
 वयं तु प्रवरं हत्वा तेषां तैः शरपीडिताः ।
 निवेशायाभ्युपायाम सायाहे रुधिरोक्षिताः ॥३९॥
 निरीक्षमाणास्तु वयं परे चायोधनं शनैः ।
 अपयाता महाराज ग्लानिं प्राप्ता विचेतसः ॥४०॥
 ततो निशाया दिवसस्य चाशिवः शिवारुतः संधिरवर्तताद्भुतः ।
 कुशेशयापीडनिभे दिवाकरे विलम्बमानेऽस्तमुपेत्य पर्वतम् ॥४१॥
 वरासिशक्त्यृष्टिवरुथचर्मणां विभूषणानां च समाक्षिपन्प्रभाम् ।
 दिवं च भूमिं च समानयन्निव प्रियां तनुं भानुरुपैति पावकम् ॥४२॥
 महाभ्रकूटाचलशृङ्गसंनिभैर्गजैरनेकैरिव वज्रपातितैः ।
 सवैजयन्त्यङ्कुशवर्मयन्तृभिर्निपातितैर्निष्टनतीव गौश्चिता ॥४३॥
 हतेश्वरैश्चूर्णितपत्युपस्करैर्हताश्वसूतैर्विपताककेतुभिः ।
 महारथैर्भूः शुशुभे विचूर्णितैः पुरैरिवामित्रहतैर्नराधिप ॥४४॥
 रथाश्ववृन्दैः सहसादिभिर्हतैः प्रविद्धभाण्डाभरणैः पृथग्विधैः ।
 निरस्तजिह्वादशानान्त्रलोचनैर्धरा बभौ घोरविरूपदर्शना ॥४५॥
 प्रविद्धवर्माभरणा वरायुधा विपन्नहस्त्यश्वरथानुगा नराः ।
 महार्हशय्यास्तरणोचिताः सदा क्षितावनाथा इव शेरते हताः ॥४६॥

अतीव हृष्टः श्वसृगालवायसा बडाः सुपर्णाश्च वृकास्तरक्षवः ।
 वयांस्यसृक्पान्यथ रक्षसां गणाः पिशाचसंघाश्च सुदारुणा रणे ॥४७॥
 त्वचो विनिर्भिद्य पिबन्वसामसृक्तथैव मज्जां पिशितानि चाश्रुवन् ।
 वपां विलुम्पन्ति हसन्ति गान्ति च प्रकर्षमाणाः कुणपान्यनेकशः ॥४८॥
 शरीरसंघाटवहा असृग्जला रथोडुपा कुञ्जरशैलसंकटा ।
 मनुष्यशीर्षोपलमांसकर्दमा प्रविद्धनानाविधशस्त्रमालिनी ॥४९॥
 महाभया वैतरणीव दुस्तरा प्रवर्तिता योधवरैस्तदा नदी ।
 उवाह मध्येन रणाजिरं भृशं भयावहा जीवमृतप्रवाहिनी ॥५०॥
 पिबन्ति चाश्नन्ति च यत्र दुर्दृशाः पिशाचसंघा विविधाः सुभैरवाः ।
 सुनन्दिताः प्राणभृतां भयंकराः समानभक्षाः श्वसृगालपक्षिणः ॥५१॥
 तथा तदायोधनमुग्रदर्शनं निशामुखे पितृपतिराष्ट्रसंनिभम् ।
 निरीक्षमाणाः शनकैर्जहुर्नराः समुत्थितारुण्डकुलोपसंकुलम् ॥५२॥
 अपेतविध्वस्तमहार्हभूषणं निपातितं शक्रसमं महारथम् ।
 रणेऽभिमन्युं ददृशुस्तदा जना व्यपोढहृद्यं सदसीव पावकम् ॥५३॥

* * *

४९. संजय उवाच

तस्मिंस्तु निहते वीरे सौभद्रे रथयूथपे ।
 विमुक्तरथसंनाहाः सर्वे निक्षिप्तकार्मुकाः ॥०१॥
 उपोपविष्टा राजानं परिवार्य युधिष्ठिरम् ।
 तदेव दुःखं ध्यायन्तः सौभद्रगतमानसाः ॥०२॥
 ततो युधिष्ठिरो राजा विललाप सुदुःखितः ।
 अभिमन्यौ हते वीरे भ्रातुः पुत्रे महारथे ॥०३॥
 द्रोणानीकमसंबाधं मम प्रियचिकीर्षया ।
 भित्त्वा व्यूहं प्रविष्टोऽसौ गोमध्यमिव केसरी ॥०४॥
 यस्य शूरा महेष्वासाः प्रत्यनीकगता रणे ।
 प्रभग्ना विनिवर्तन्ते कृतास्त्रा युद्धदुर्मदाः ॥०५॥
 अत्यन्तशत्रुरस्माकं येन दुःशासनः शरैः ।
 क्षिप्रं ह्यभिमुखः संव्ये विसंज्ञो विमुखीकृतः ॥०६॥
 स तीर्त्वा दुस्तरं वीरो द्रोणानीकमहार्णवम् ।
 प्राप्य दौःशासनिं कार्ष्णिर्यातो वैवस्वतक्षयम् ॥०७॥
 कथं द्रक्ष्यामि कौन्तेयं सौभद्रे निहतेऽर्जुनम् ।
 सुभद्रां वा महाभागां प्रियं पुत्रमपश्यतीम् ॥०८॥

किं स्वद्वयमपेतार्थमश्लिष्टमसमञ्जसम् ।
 तावुभौ प्रतिवक्ष्यामो हृषीकेशधनंजयौ ॥०९॥
 अहमेव सुभद्रायाः केशवार्जुनयोरपि ।
 प्रियकामो जयाकाङ्क्षी कृतवानिदमप्रियम् ॥१०॥
 न लुब्धो बुध्यते दोषान्मोहाल्लोभः प्रवर्तते ।
 मधु लिप्सुहि नापश्यं प्रपातमिदमीदृशम् ॥११॥
 यो हि भोज्ये पुरस्कार्यो यानेषु शयनेषु च ।
 भूषणेषु च सोऽस्माभिर्बालो युधि पुरस्कृतः ॥१२॥
 कथं हि बालस्तरुणो युद्धानामविशारदः ।
 सदश्व इव संबाधे विषमे क्षेममर्हति ॥१३॥
 नो चेद्धि वयमप्येनं महीमनुशयीमहि ।
 बीभत्सोः कोपदीप्तस्य दग्धाः कृपणचक्षुषा ॥१४॥
 अलुब्धो मतिमान्द्वीमान्क्षमावानूपवान्बली ।
 वपुष्मान्मानकृद्वीरः प्रियः सत्यपरायणः ॥१५॥
 यस्य श्लाघन्ति विबुधाः कर्माण्यूर्जितकर्मणः ।
 निवातकवचाञ्जघ्ने कालकेयांश्च वीर्यवान् ॥१६॥
 महेन्द्रशत्रवो येन हिरण्यपुरवासिनः ।
 अक्ष्णोर्निमेषमात्रेण पौलोमाः सगणा हताः ॥१७॥
 परेभ्योऽप्यभयार्थिभ्यो यो ददात्यभयं विभुः ।
 तस्यास्माभिर्न शकितस्त्रातुमद्यात्मजो भयात् ॥१८॥
 भयं तु सुमहत्प्राप्तं धार्तराष्ट्रं महद्वलम् ।
 पार्थः पुत्रवधात्क्रुद्धः कौरवाञ्शोषयिष्यति ॥१९॥
 क्षुद्रः क्षुद्रसहायश्च स्वपक्षक्षयमातुरः ।
 व्यक्तं दुर्योधनो दृष्ट्वा शोचन्हास्यति जीवितम् ॥२०॥
 न मे जयः प्रीतिकरो न राज्यं न चामरत्वं न सुरैः सलोकता ।
 इमं समीक्ष्याप्रतिवीर्यपौरुषं निपातितं देववरात्मजात्मजम् ॥२१॥

* * *

५०. संजय उवाच

तस्मिन्नहनि निर्वृते घोरे प्राणभृतां क्षये ।
 आदित्येऽस्तंगते श्रीमान्संध्याकाल उपस्थिते ॥०१॥
 व्यपयातेषु सैन्येषु वासाय भरतर्षभ ।
 हत्वा संशप्तकव्रातान्दिव्यैरस्त्रैः कपिध्वजः ॥०२॥

प्रायात्स्वशिविरं जिष्णुर्जेत्रमास्थाय तं रथम् ।
 गच्छन्नेव च गोविन्दं सन्नकण्ठोऽभ्यभाषत ॥०३॥
 किं नु मे हृदयं त्रस्तं वाक्यं सज्जति केशव ।
 स्पन्दन्ति चाप्यनिष्ठानि गात्रं सीदति चाच्युत ॥०४॥
 अनिष्टं चैव मे श्लिष्टं हृदयान्नापसर्पति ।
 भुवि यद्विभु चाप्युग्रा उत्पातास्त्रासयन्ति माम् ॥०५॥
 बहुप्रकारा दृश्यन्ते सर्व एवाघशंसिनः ।
 अपि स्वस्ति भवेद्राजः सामात्यस्य गुरोर्मम ॥०६॥

वासुदेव उवाच

व्यक्तं शिवं तव भ्रातुः सामात्यस्य भविष्यति ।
 मा शुचः किञ्चिदेवान्यत्तन्नानिष्टं भविष्यति ॥०७॥

संजय उवाच

ततः संध्यामुपास्यैव वीरौ वीरावसादने ।
 कथयन्तौ रणे वृत्तं प्रयातौ रथमास्थितौ ॥०८॥
 ततः स्वशिविरं प्राप्तौ हतानन्दं हतत्विषम् ।
 वासुदेवोऽर्जुनश्चैव कृत्वा कर्म सुदुष्करम् ॥०९॥
 ध्वस्ताकारं समालक्ष्य शिविरं परवीरहा ।
 बीभत्सुरब्रवीत्कृष्णमस्वस्थहृदयस्ततः ॥१०॥
 नाद्य नन्दन्ति तूर्याणि मङ्गल्यानि जनार्दन ।
 मिश्रा दुन्दुभिनिर्घोषैः शङ्खाश्चाडम्बरैः सह ।
 वीणा वा नाद्य वाद्यन्ते शम्यातालस्वनैः सह ॥११॥
 मङ्गल्यानि च गीतानि न गायन्ति पठन्ति च ।
 स्तुतियुक्तानि रम्याणि ममानीकेषु बन्दिनः ॥१२॥
 योधाश्चापि हि मां दृष्ट्वा निवर्तन्ते ह्यधोमुखाः ।
 कर्माणि च यथापूर्वं कृत्वा नाभिवदन्ति माम् ॥१३॥
 अपि स्वस्ति भवेदद्य भ्रातृभ्यो मम माधव ।
 न हि शुध्यति मे भावो दृष्ट्वा स्वजनमाकुलम् ॥१४॥
 अपि पाञ्चालराजस्य विराटस्य च मानद ।
 सर्वेषां चैव योधानां सामग्र्यं स्यान्ममाच्युत ॥१५॥
 न च मामद्य सौभद्रः प्रहृष्टो भ्रातृभिः सह ।
 रणादायान्तमुचितं प्रत्युद्याति हसन्निव ॥१६॥
 एवं संकथयन्तौ तौ प्रविष्टौ शिविरं स्वकम् ।

ददृशाते भृशास्वस्थान्पाण्डवान्नष्टचेतसः ॥१७॥
 दृष्ट्वा भ्रातृंश्च पुत्रांश्च विमना वानरध्वजः ।
 अपश्यंश्चैव सौभद्रमिदं वचनमब्रवीत् ॥१८॥
 मुखवर्णोऽप्रसन्नो वः सर्वेषामेव लक्ष्यते ।
 न चाभिमन्युं पश्यामि न च मां प्रतिनन्दथ ॥१९॥
 मया श्रुतश्च द्रोणेन चक्रव्यूहो विनिर्मितः ।
 न च वस्तस्य भेत्तास्ति ऋते सौभद्रमाहवे ॥२०॥
 न चोपदिष्टस्तस्यासीन्मयानीकविनिर्गमः ।
 कच्चिन्न बालो युष्माभिः परानीकं प्रवेशितः ॥२१॥
 भित्त्वानीकं महेष्वासः परेषां बहुशो युधि ।
 कच्चिन्न निहतः शेते सौभद्रः परवीरहा ॥२२॥
 लोहिताक्षं महाबाहुं जातं सिंहमिवाद्रिषु ।
 उपेन्द्रसदृशं ब्रूत कथमायोधने हतः ॥२३॥
 सुकुमारं महेष्वासं वासवस्यात्मजात्मजम् ।
 सदा मम प्रियं ब्रूत कथमायोधने हतः ॥२४॥
 वाष्णीयीदयितं शूरं मया सततलालितम् ।
 अम्बायाश्च प्रियं नित्यं कोऽवधीत्कालचोदितः ॥२५॥
 सदृशो वृष्णिंसिंहस्य केशवस्य महात्मनः ।
 विक्रमश्रुतमाहात्म्यैः कथमायोधने हतः ॥२६॥
 सुभद्रायाः प्रियं नित्यं द्रौपद्याः केशवस्य च ।
 यदि पुत्रं न पश्यामि यास्यामि यमसादनम् ॥२७॥
 मृदुकुञ्चितकेशान्तं बालं बालमृगेषुक्षणम् ।
 मत्तद्विरदविक्रान्तं शालपोतमिवोद्गतम् ॥२८॥
 स्मितभिभाषिणं दान्तं गुरुवाक्यकरं सदा ।
 बाल्येऽप्यबालकर्माणं प्रियवाक्यममत्सरम् ॥२९॥
 महोत्साहं महाबाहुं दीर्घराजीवलोचनम् ।
 भक्तानुकम्पिनं दान्तं न च नीचानुसारिणम् ॥३०॥
 कृतज्ञं ज्ञानसंपन्नं कृतास्त्रमनिवर्तिनम् ।
 युद्धाभिनन्दिनं नित्यं द्विषतामघवर्धनम् ॥३१॥
 स्वेषां प्रियहिते युक्तं पितृणां जयगृद्धिनम् ।
 न च पूर्वप्रहर्तारं संग्रामे नष्टसंभ्रमम् ।
 यदि पुत्रं न पश्यामि यास्यामि यमसादनम् ॥३२॥

सुललाटं सुकेशान्तं सुभ्रुवक्षिदशनच्छदम् ।
 अपश्यतस्तद्वदनं का शान्तिर्हृदयस्य मे ॥३३॥
 तन्त्रीस्वनसुखं रम्यं पुंस्कोकिलसमध्वनिम् ।
 अशृण्वतः स्वनं तस्य का शान्तिर्हृदयस्य मे ॥३४॥
 रूपं चाप्रतिरूपं तत्त्रिदशेष्वपि दुर्लभम् ।
 अपश्यतोऽद्य वीरस्य का शान्तिर्हृदयस्य मे ॥३५॥
 अभिवादनदक्षं तं पितृणां वचने रतम् ।
 नाद्याहं यदि पश्यामि का शान्तिर्हृदयस्य मे ॥३६॥
 सुकुमारः सदा वीरो महार्हशयनोचितः ।
 भूमावनाथवच्छेते नूनं नाथवतां वरः ॥३७॥
 शयानं समुपासन्ति यं पुरा परमस्त्रियः ।
 तमद्य विप्रविद्धाङ्गमुपासन्त्यशिवाः शिवाः ॥३८॥
 यः पुरा बोध्यते सुप्तः सूतमागधबन्दिभिः ।
 बोध्यन्त्यद्य तं नूनं श्वापदा विकृतैः स्वरैः ॥३९॥
 छत्रच्छायासमुचितं तस्य तद्वदनं शुभम् ।
 नूनमद्य रजोध्वस्तं रणे रेणुः करिष्यति ॥४०॥
 हा पुत्रकावितृसस्य सततं पुत्रदर्शने ।
 भाग्यहीनस्य कालेन यथा मे नीयसे बलात् ॥४१॥
 साद्य संयमनी नूनं सदा सुकृतिनां गतिः ।
 स्वभाभिर्भासिता रम्या त्वयात्यर्थं विराजते ॥४२॥
 नूनं वैवस्वतश्च त्वा वरुणश्च प्रियातिथिः ।
 शतक्रतुर्धनेशश्च प्राप्तमर्चन्त्यभीरुकम् ॥४३॥
 एवं विलप्य बहुधा भिन्नपोतो वणिग्यथा ।
 दुःखेन महताविष्टो युधिष्ठिरमपृच्छत ॥४४॥
 कच्चित्स कदनं कृत्वा परेषां पाण्डुनन्दन ।
 स्वर्गतोऽभिमुखः संख्ये युध्यमानो नरर्षभः ॥४५॥
 स नूनं बहुभिर्यत्तैर्युध्यमानो नरर्षभैः ।
 असहायः सहायार्थी मामनुध्यातवान्ध्रुवम् ॥४६॥
 पीड्यमानः शरैर्बालस्तात साध्वभिधाव माम् ।
 इति विप्रलपन्मन्ये नृशंसैर्बहुभिर्हतः ॥४७॥
 अथ वा मत्प्रसूतश्च स्वस्त्रीयो माधवस्य च ।
 सुभद्रायां च संभूतो नैवं वक्तुमिहार्हति ॥४८॥

वज्रसारमयं नूनं हृदयं सुदृढं मम ।
 अपश्यतो दीर्घबाहुं रक्ताक्षं यन्न दीर्यते ॥४९॥
 कथं बाले महेष्वासे नृशंसा मर्मभेदिनः ।
 स्वस्रीये वासुदेवस्य मम पुत्रेऽक्षिपञ्शरान् ॥५०॥
 यो मां नित्यमदीनात्मा प्रत्युद्रम्याभिनन्दति ।
 उपयान्तं रिपून्हत्वा सोऽद्य मां किं न पश्यति ॥५१॥
 नूनं स पतितः शेते धरण्यां रुधिरोक्षितः ।
 शोभयन्मेदिनीं गात्रैरादित्य इव पातितः ॥५२॥
 रणे विनिहतं श्रुत्वा शोकार्ता वै विनक्ष्यति ।
 सुभद्रा वक्ष्यते किं मामभिमन्युमपश्यती ।
 द्रौपदी चैव दुःखार्ते ते च वक्ष्यामि किं न्वहम् ॥५३॥
 वज्रसारमयं नूनं हृदयं यन्न यास्यति ।
 सहस्रधा वधूं दृष्ट्वा रुदतीं शोककर्षिताम् ॥५४॥
 हृष्टानां धार्तराष्ट्राणां सिंहनादो मया श्रुतः ।
 युयुत्सुश्चापि कृष्णेन श्रुतो वीरानुपालभन् ॥५५॥
 अशक्नुवन्तो बीभत्सुं बालं हत्वा महारथाः ।
 किं नदध्वमधर्मज्ञाः पार्थे वै दृश्यतां बलम् ॥५६॥
 किं तयोर्विप्रियं कृत्वा केशवार्जुनयोर्मृधे ।
 सिंहवन्नदत प्रीताः शोककाल उपस्थिते ॥५७॥
 आगमिष्यति वः क्षिप्रं फलं पापस्य कर्मणः ।
 अधर्मो हि कृतस्तीव्रः कथं स्यादफलश्चिरम् ॥५८॥
 इति तान्प्रति भाषन्वै वैश्यापुत्रो महामतिः ।
 अपायाच्छस्त्रमुत्सृज्य कोपदुःखसमन्वितः ॥५९॥
 किमर्थमेतन्नाख्यातं त्वया कृष्ण रणे मम ।
 अधक्ष्यं तानहं सर्वास्तदा क्रूरान्महारथान् ॥६०॥
 निगृह्य वासुदेवस्तं पुत्राधिभिरभिप्लुतम् ।
 मैवमित्यब्रवीत्कृष्णस्तीव्रशोकसमन्वितम् ॥६१॥
 सर्वेषामेष वै पन्थाः शूराणामनिवर्तिनाम् ।
 क्षत्रियाणां विशेषेण येषां युद्धेन जीविका ॥६२॥
 एषा वै युध्यमानानां शूराणामनिवर्तिनाम् ।
 विहिता धर्मशास्त्रजैर्गतिर्गतिमतां वर ॥६३॥
 ध्रुवं युद्धे हि मरणं शूराणामनिवर्तिनाम् ।

गतः पुण्यकृतां लोकानभिमन्युर्न संशयः ॥६४॥
 एतच्च सर्ववीराणां काङ्क्षितं भरतर्षभ ।
 संग्रामेऽभिमुखा मृत्युं प्रप्नुयामेति मानद ॥६५॥
 स च वीरान्नणे हत्वा राजपुत्रान्महाबलान् ।
 वीरैराकाङ्क्षितं मृत्युं संप्राप्तोऽभिमुखो रणे ॥६६॥
 मा शुचः पुरुषव्याघ्र पूर्वैरेष सनातनः ।
 धर्मकृद्धिः कृतो धर्मः क्षत्रियाणां रणे क्षयः ॥६७॥
 इमे ते भ्रातरः सर्वे दीना भरतसत्तम ।
 त्वयि शोकसमाविष्टे नृपाश्च सुहृदस्तव ॥६८॥
 एतांस्त्वं वचसा साम्ना समाश्वासय मानद ।
 विदितं वेदितव्यं ते न शोकं कर्तुमर्हसि ॥६९॥
 एवमाश्वासितः पार्थः कृष्णेनाद्भुतकर्मणा ।
 ततोऽब्रवीत्तदा भ्रातृन्सर्वान्पार्थः सगद्गदान् ॥७०॥
 स दीर्घबाहुः पृथ्वंसो दीर्घराजीवलोचनः ।
 अभिमन्युर्यथा वृत्तः श्रोतुमिच्छाम्यहं तथा ॥७१॥
 सनागस्यन्दनहयान्द्रक्ष्यध्वं निहतान्मया ।
 संग्रामे सानुबन्धांस्तान्मम पुत्रस्य वैरिणः ॥७२॥
 कथं च वः कृतास्त्राणां सर्वेषां शस्त्रपाणिनाम् ।
 सौभद्रो निधनं गच्छेद्वज्रिणापि समागतः ॥७३॥
 यद्येवमहमज्ञास्यमशक्तान्नक्षणे मम ।
 पुत्रस्य पाण्डुपाञ्चालान्मया गुप्तो भवेत्ततः ॥७४॥
 कथं च वो रथस्थानां शरवर्षाणि मुञ्चताम् ।
 नीतोऽभिमन्युर्निधनं कदर्थीकृत्य वः परैः ॥७५॥
 अहो वः पौरुषं नास्ति न च वोऽस्ति पराक्रमः ।
 यत्राभिमन्युः समरे पश्यतां वो निपातितः ॥७६॥
 आत्मानमेव गर्ह्यं यदहं वः सुदुर्बलान् ।
 युष्मानाज्ञाय निर्यातो भीरुनकृतनिश्चिमान् ॥७७॥
 आहो स्विद्भूषणार्थाय वर्मशस्त्रायुधानि वः ।
 वाचश्च वक्तुं संसत्सु मम पुत्रमरक्षताम् ॥७८॥
 एवमुक्त्वा ततो वाक्यं तिष्ठंश्चापवरासिमान् ।
 न स्माशक्यत बीभत्सुः केनचित्प्रसमीक्षितुम् ॥७९॥
 तमन्तकमिव क्रुद्धं निःश्वसन्तं मुहुर्मुहुः ।

पुत्रशोकाभिसंतप्तमश्रुपूर्णमुखं तदा ॥८०॥
 नाभिभाष्टुं शक्नुवन्ति द्रष्टुं वा सुहृदोऽर्जुनम् ।
 अन्यत्र वासुदेवाद्वा ज्येष्ठाद्वा पाण्डुनन्दनात् ॥८१॥
 सर्वास्ववस्थासु हितावर्जुनस्य मनोनुगौ ।
 बहुमानात्प्रियत्वाच्च तावेनं वक्तुमर्हतः ॥८२॥
 ततस्तं पुत्रशोकेन भृशं पीडितमानसम् ।
 राजीवलोचनं क्रुद्धं राजा वचनमब्रवीत् ॥८३॥

* * *

५१. युधिष्ठिर उवाच

त्वयि याते महाबाहो संशप्तकबलं प्रति ।
 प्रयत्नमकरोतीव्रमाचार्यो ग्रहणे मम ॥०१॥
 व्याढानीकं वयं द्रोणं वरयामः स्म सर्वशः ।
 प्रतिव्यूह्य रथानीकं यतमानं तथा रणे ॥०२॥
 स वार्यमाणो रथिभी रक्षितेन मया तथा ।
 अस्मानपि जघानाशु पीडयन्निशितैः शरैः ॥०३॥
 ते पीड्यमाना द्रोणेन द्रोणानीकं न शक्नुमः ।
 प्रतिवीक्षितुमप्याजौ भेतुं तत्कुत एव तु ॥०४॥
 वयं त्वप्रतिमं वीर्यं सर्वं सौभद्रमात्मजम् ।
 उक्तवन्तः स्म ते तात भिन्ध्यनीकमिति प्रभो ॥०५॥
 स तथा चोदितोऽस्माभिः सदश्व इव वीर्यवान् ।
 असह्यमपि तं भारं वोढुमेवोपचक्रमे ॥०६॥
 स तवास्त्रोपदेशेन वीर्येण च समन्वितः ।
 प्राविशत्तद्वलं बालः सुपर्ण इव सागरम् ॥०७॥
 तेऽनुयाता वयं वीरं सात्वतीपुत्रमाहवे ।
 प्रवेष्टुकामास्तेनैव येन स प्राविशच्चमूम् ॥०८॥
 ततः सैन्धवको राजा क्षुद्रस्तात जयद्रथः ।
 वरदानेन रुद्रस्य सर्वान्नः समवारयत् ॥०९॥
 ततो द्रोणः कृपः कर्णो द्रौणिश्च स बृहद्वलः ।
 कृतवर्मा च सौभद्रं षड्रथाः पर्यवारयन् ॥१०॥
 परिवार्य तु तैः सर्वैर्युधि बालो महारथैः ।
 यतमानः परं शक्त्या बहुभिर्विरथीकृतः ॥११॥
 ततो दौःशासनिः क्षिप्रं तथा तैर्विरथीकृतम् ।

संशयं परमं प्राप्य दिष्टान्तेनाभ्ययोजयत् ॥१२॥
 स तु हत्वा सहस्राणि द्विपाश्वरथसादिनाम् ।
 राजपुत्रशतं चाग्र्यं वीरांश्चालक्षितान्बहून् ॥१३॥
 बृहद्वलं च राजानं स्वर्गेणाजौ प्रयोज्य ह ।
 ततः परमधर्मात्मा दिष्टान्तमुपजग्मिवान् ॥१४॥
 एतावदेव निर्वृतमस्माकं शोकवर्धनम् ।
 स चैवं पुरुषव्याघ्रः स्वर्गलोकमवाप्तवान् ॥१५॥

संजय उवाच

ततोऽर्जुनो वचः श्रुत्वा धर्मराजेन भाषितम् ।
 हा पुत्र इति निःश्वस्य व्यथितो न्यपतद्भुवि ॥१६॥
 विषण्णवदनाः सर्वे परिगृह्य धनंजयम् ।
 नेत्रैरनिमिषैर्दीनाः प्रत्यवेक्षन्परस्परम् ॥१७॥
 प्रतिलभ्य ततः संज्ञां वासविः क्रोधमूर्च्छितः ।
 कम्पमानो ज्वरेणेव निःश्वसंश्च मुहुर्मुहुः ॥१८॥
 पाणिं पाणौ विनिष्पिष्य श्वसमानोऽश्रुनेत्रवान् ।
 उन्मत्त इव विप्रेक्षन्निदं वचनमब्रवीत् ॥१९॥
 सत्यं वः प्रतिजानामि श्वोऽस्मि हन्ता जयद्रथम् ।
 न चेद्वधभयाद्धीतो धार्तराष्ट्रान्प्रहास्यति ॥२०॥
 न चास्मान्शरणं गच्छेत्कृष्णं वा पुरुषोत्तमम् ।
 भवन्तं वा महाराज श्वोऽस्मि हन्ता जयद्रथम् ॥२१॥
 धार्तराष्ट्रप्रियकरं मयि विस्मृतसौहृदम् ।
 पापं बालवधे हेतुं श्वोऽस्मि हन्ता जयद्रथम् ॥२२॥
 रक्षमाणाश्च तं संख्ये ये मां योत्स्यन्ति केचन ।
 अपि द्रोणकृपौ वीरौ छादयिष्यामि ताञ्शरैः ॥२३॥
 यद्येतदेवं संग्रामे न कुर्यां पुरुषर्षभाः ।
 मा स्म पुण्यकृतां लोकान्प्राप्नुयां शूरसंमतान् ॥२४॥
 ये लोका मातृहन्तृणां ये चापि पितृघातिनाम् ।
 गुरुदारगामिनां ये च पिशुनानां च ये तथा ॥२५॥
 साधूनसूयतां ये च ये चापि परिवादिनाम् ।
 ये च निक्षेपहर्तृणां ये च विश्वासघातिनाम् ॥२६॥
 भुक्तपूर्वा स्त्रियं ये च निन्दतामघशंसिनाम् ।
 ब्रह्मघ्नानां च ये लोका ये च गोघातिनामपि ॥२७॥

पायसं वा यवान्नं वा शाकं कृसरमेव वा ।
 संयावापूपमांसानि ये च लोका वृथाश्रताम् ।
 तानह्वैवाधिगच्छेयं न चेद्धन्यां जयद्रथम् ॥२८॥
 वेदाध्यायिनमत्यर्थं संशितं वा द्विजोत्तमम् ।
 अवमन्यमानो यान्याति वृद्धान्साधूंस्तथा गुरून् ॥२९॥
 स्पृशतां ब्राह्मणं गां च पादेनाग्निं च यां लभेत् ।
 याप्सु क्षेष्म पुरीषं वा मूत्रं वा मुञ्चतां गतिः ।
 तां गच्छेयं गतिं घोरां न चेद्धन्यां जयद्रथम् ॥३०॥
 नग्नस्य स्नायमानस्य या च वन्ध्यातिथेर्गतिः ।
 उत्कोचिनां मृषोक्तीनां वञ्चकानां च या गतिः ।
 आत्मापहारिणां या च या च मिथ्याभिंशसिनाम् ॥३१॥
 भृत्यैः संदृश्यमानानां पुत्रदाराश्रितैस्तथा ।
 असंविभज्य क्षुद्राणां या गतिर्मृष्टमश्रताम् ।
 तां गच्छेयं गतिं घोरां न चेद्धन्यां जयद्रथम् ॥३२॥
 संश्रितं वापि यस्त्यक्त्वा साधुं तद्वचने रतम् ।
 न बिभर्ति नृशंसात्मा निन्दते चोपकारिणम् ॥३३॥
 अर्हते प्रातिवेश्याय श्राद्धं यो न ददाति च ।
 अनर्हते च यो दद्याद्दूषलीपत्युरेव च ॥३४॥
 मद्यपो भिन्नमर्यादः कृतघ्नो भ्रातृनिन्दकः ।
 तेषां गतिमियां क्षिप्रं न चेद्धन्यां जयद्रथम् ॥३५॥
 धर्मादपेता ये चान्ये मया नात्रानुकीर्तिताः ।
 ये चानुकीर्तिताः क्षिप्रं तेषां गतिमवाप्नुयाम् ।
 यदि व्युष्टामिमां रात्रिं श्वो न हन्यां जयद्रथम् ॥३६॥
 इमां चाप्यपरां भूयः प्रतिज्ञां मे निबोधत ।
 यद्यस्मिन्नहते पापे सूर्योऽस्तमुपयास्यति ।
 इहैव संप्रवेष्टाहं ज्वलितं जातवेदसम् ॥३७॥

असुरसुरमनुष्याः पक्षिणो वोरगा वा पितृरजनिचरा वा ब्रह्मदेवर्षयो वा ।
 चरमचरमपीदं यत्परं चापि तस्मात्तदपि मम रिपुं तं रक्षितुं नैव शक्ताः ॥३८॥
 यदि विशति रसातलं तदग्र्यं वियदपि देवपुरं दितेः पुरं वा ।
 तदपि शरशतैरहं प्रभाते भृशमभिपत्य रिपोः शिरोऽभिहर्ता ॥३९॥
 एवमुक्त्वा विचिक्षेप गाण्डीवं सव्यदक्षिणम् ।
 तस्य शब्दमतिक्रम्य धनुःशब्दोऽस्पृशद्विवम् ॥४०॥

अर्जुनेन प्रतिज्ञाते पाञ्चजन्यं जनार्दनः ।
 प्रदध्मौ तत्र संक्रुद्धो देवदत्तं धनंजयः ॥४१॥
 स पाञ्चजन्योऽच्युतवक्त्रवायुना भृशं सुपूर्णोदरनिःसृतध्वनिः ।
 जगत्सपातालवियद्विगीश्वरं प्रकम्पयामास युगात्यये यथा ॥४२॥
 ततो वादित्रघोषाश्च प्रादुरासन्समन्ततः ।
 सिंहनादाश्च पाण्डूनां प्रतिज्ञाते महात्मना ॥४३॥

* * *

५२. संजय उवाच

श्रुत्वा तु तं महाशब्दं पाण्डूनां पुत्रगृद्धिनाम् ।
 चारैः प्रवेदिते तत्र समुत्थाय जयद्रथः ॥०१॥
 शोकसंमूढहृदयो दुःखेनाभिहतो भृशम् ।
 मज्जमान इवागाधे विपुले शोकसागरे ॥०२॥
 जगाम समितिं राज्ञां सैन्धवो विमृशन्बहु ।
 स तेषां नरदेवानां सकाशे परिदेवयन् ॥०३॥
 अभिमन्योः पितुर्भीतः सव्रीडो वाक्यमब्रवीत् ।
 योऽसौ पाण्डोः किल क्षेत्रे जातः शक्रेण कामिना ॥०४॥
 स निनीषति दुर्बुद्धिर्मा किलैकं यमक्षयम् ।
 तत्स्वस्ति वोऽस्तु यास्यामि स्वगृहं जीवितेप्सया ॥०५॥
 अथ वा स्थ प्रतिबलास्त्रातुं मां क्षत्रियर्षभाः ।
 पार्थेन प्रार्थितं वीरास्ते ददन्तु ममाभयम् ॥०६॥
 द्रोणदुर्योधनकृपाः कर्णमद्रेशबाह्लिकाः ।
 दुःशासनादयः शक्तास्त्रातुमप्यन्तकाद्रितम् ॥०७॥
 किमङ्ग पुनरेकेन फल्गुनेन जिघांसता ।
 न त्रायेयुर्भवन्तो मां समस्ताः पतयः क्षितेः ॥०८॥
 प्रहर्ष पाण्डवेयानां श्रुत्वा मम महद्भयम् ।
 सीदन्तीव च मेऽङ्गानि मुमूर्षोरिव पार्थिवाः ॥०९॥
 वधो नूनं प्रतिज्ञातो मम गाण्डीवधन्वना ।
 तथा हि हृष्टाः क्रोशन्ति शोककालेऽपि पाण्डवाः ॥१०॥
 न देवा न च गन्धर्वा नासुरोरगराक्षसाः ।
 उत्सहन्तेऽन्यथा कर्तुं कुत एव नराधिपाः ॥११॥
 तस्मान्मामनुजानीत भद्रं वोऽस्तु नरर्षभाः ।
 अदर्शनं गमिष्यामि न मां द्रक्ष्यन्ति पाण्डवाः ॥१२॥

एवं विलपमानं तं भयाद्व्याकुलचेतसम् ।
 आत्मकार्यगरीयस्त्वाद्राजा दुर्योधनोऽब्रवीत् ॥१३॥
 न भेतव्यं नरव्याघ्र को हि त्वा पुरुषर्षभ ।
 मध्ये क्षत्रियवीराणां तिष्ठन्तं प्रार्थयेद्युधि ॥१४॥
 अहं वैकर्तनः कर्णश्चित्रसेनो विविंशतिः ।
 भूरिश्रवाः शलः शल्यो वृषसेनो दुरासदः ॥१५॥
 पुरुमित्रो जयो भोजः काम्बोजश्च सुदक्षिणः ।
 सत्यव्रतो महाबाहुर्विकर्णो दुर्मुखः सहः ॥१६॥
 दुःशासनः सुबाहुश्च कलिङ्गश्चाप्युदायुधः ।
 विन्दानुविन्दावावन्त्यौ द्रोणो द्रौणिः ससौबलः ॥१७॥
 त्वं चापि रथिनां श्रेष्ठः स्वयं शूरोऽमितद्युतिः ।
 स कथं पाण्डवेयेभ्यो भयं पश्यसि सैन्धव ॥१८॥
 अक्षौहिण्यो दशैका च मदीयास्तव रक्षणे ।
 यत्ता योत्स्यन्ति मा भैस्त्वं सैन्धव व्येतु ते भयम् ॥१९॥
 एवमाश्वासितो राजन्पुत्रेण तव सैन्धवः ।
 दुर्योधनेन सहितो द्रोणं रात्रावुपागमत् ॥२०॥
 उपसंग्रहणं कृत्वा द्रोणाय स विशां पते ।
 उपोपविश्य प्रणतः पर्यपृच्छदिदं तदा ॥२१॥
 निमित्ते दूरपातित्वे लघुत्वे दृढवेधने ।
 मम ब्रवीतु भगवान्विशेषं फल्गुनस्य च ॥२२॥
 विद्याविशेषमिच्छामि ज्ञातुमाचार्य तत्त्वतः ।
 ममार्जुनस्य च विभो यथातत्त्वं प्रचक्ष्व मे ॥२३॥

द्रोण उवाच

सममाचार्यकं तात तव चैवार्जुनस्य च ।
 योगाद्दुःखोचितत्वाच्च तस्मात्त्वतोऽधिकोऽर्जुनः ॥२४॥
 न तु ते युधि संत्रासः कार्यः पार्थात्कथंचन ।
 अहं हि रक्षिता तात भयात्वां नात्र संशयः ॥२५॥
 न हि मद्बाहुगुप्तस्य प्रभवन्त्यमरा अपि ।
 व्यूहिष्यामि च तं व्यूहं यं पार्थो न तरिष्यति ॥२६॥
 तस्माद्युध्यस्व मा भैस्त्वं स्वधर्ममनुपालय ।
 पितृपैतामहं मार्गमनुयाहि नराधिप ॥२७॥
 अधीत्य विधिवद्वेदानग्नयः सुहुतास्त्वया ।

इष्टं च बहुभिर्यज्ञैर्न ते मृत्युभयाद्भयम् ॥२८॥
 दुर्लभं मानुषैर्मन्दैर्महाभाग्यमवाप्य तु ।
 भुजवीर्यार्जिताँल्लोकान्दिव्यान्प्राप्स्यस्यनुत्तमान् ॥२९॥
 कुरवः पाण्डवाश्चैव वृष्णयोऽन्ये च मानवाः ।
 अहं च सह पुत्रेण अध्रुवा इति चिन्त्यताम् ॥३०॥
 पर्यायेण वयं सर्वे कालेन बलिना हताः ।
 परलोकं गमिष्यामः स्वैः स्वैः कर्मभिरन्विताः ॥३१॥
 तपस्तस्वा तु याँल्लोकान्प्राप्नुवन्ति तपस्विनः ।
 क्षत्रधर्माश्रिताः शूराः क्षत्रियाः प्राप्नुवन्ति तान् ॥३२॥

संजय उवाच

एवमाश्वासितो राजन्भारद्वाजेन सैन्धवः ।
 अपानुदद्भयं पार्थाद्युद्धाय च मनो दधे ॥३३॥

* * *

५३. संजय उवाच

प्रतिज्ञाते तु पार्थेन सिन्धुराजवधे तदा ।
 वासुदेवो महाबाहुर्धनंजयमभाषत ॥०१॥
 भ्रातृणां मतमाज्ञाय त्वया वाचा प्रतिश्रुतम् ।
 सैन्धवं श्वोऽस्मि हन्तेति तत्साहसतमं कृतम् ॥०२॥
 असंमन्त्र्य मया सार्धमतिभारोऽयमुद्यतः ।
 कथं नु सर्वलोकस्य नावहास्या भवेमहि ॥०३॥
 धार्तराष्ट्रस्य शिबिरे मया प्रणिहिताश्वराः ।
 त इमे शीघ्रमागम्य प्रवृत्तिं वेदयन्ति नः ॥०४॥
 त्वया वै संप्रतिज्ञाते सिन्धुराजवधे तदा ।
 सिंहनादः सवादित्रः सुमहानिह तैः श्रुतः ॥०५॥
 तेन शब्देन वित्रस्ता धार्तराष्ट्राः ससैन्धवाः ।
 नाकस्मात्सिंहनादोऽयमिति मत्वा व्यवस्थिताः ॥०६॥
 सुमहाञ्शब्दसंपातः कौरवाणां महाभुज ।
 आसीन्नागाश्वपतीनां रथघोषश्च भैरवः ॥०७॥
 अभिमन्युवधं श्रुत्वा ध्रुवमार्तो धनंजयः ।
 रात्रौ निर्यास्यति क्रोधादिति मत्वा व्यवस्थिताः ॥०८॥
 तैर्यतद्भिरियं सत्या श्रुता सत्यवतस्तव ।
 प्रतिज्ञा सिन्धुराजस्य वधे राजीवलोचन ॥०९॥

ततो विमनसः सर्वे त्रस्ताः क्षुद्रमृगा इव ।
 आसन्सुयोधनामात्याः स च राजा जयद्रथः ॥१०॥
 अथोत्थाय सहामात्यैर्दीनः शिबिरमात्मनः ।
 आयात्सौवीरसिन्धूनामीश्वरो भृशदुःखितः ॥११॥
 स मन्त्रकाले संमन्त्र्य सर्वा नैःश्रेयसीः क्रियाः ।
 सुयोधनमिदं वाक्यमब्रवीद्राजसंसदि ॥१२॥
 मामसौ पुत्रहन्तेति श्वोऽभियाता धनंजयः ।
 प्रतिज्ञातो हि सेनाया मध्ये तेन वधो मम ॥१३॥
 तां न देवा न गन्धर्वा नासुरोरगराक्षसाः ।
 उत्सहन्तेऽन्यथा कर्तुं प्रतिज्ञां सव्यसाचिनः ॥१४॥
 ते मां रक्षत संग्रामे मा वो मूर्ध्नि धनंजयः ।
 पदं कृत्वाप्नुयाल्लक्ष्यं तस्मादत्र विधीयताम् ॥१५॥
 अथ रक्षा न मे संख्ये क्रियते कुरुनन्दन ।
 अनुजानीहि मां राजन्गमिष्यामि गृहान्प्रति ॥१६॥
 एवमुक्तस्त्ववाक्शीर्षो विमनाः स सुयोधनः ।
 श्रुत्वाभिशसवन्तं त्वां ध्यानमेवान्वपद्यत ॥१७॥
 तमार्तमभिसंप्रेक्ष्य राजा किल स सैन्धवः ।
 मृदु चात्महितं चैव सापेक्षमिदमुक्तवान् ॥१८॥
 नाहं पश्यामि भवतां तथावीर्यं धनुर्धरम् ।
 योऽर्जुनस्यास्त्रमस्त्रेण प्रतिहन्यान्महाहवे ॥१९॥
 वासुदेवसहायस्य गाण्डीवं धुन्वतो धनुः ।
 कोऽर्जुनस्याग्रतस्तिष्ठेत्साक्षादपि शतक्रतुः ॥२०॥
 महेश्वरोऽपि पार्थेन श्रूयते योधितः पुरा ।
 पदातिना महातेजा गिरौ हिमवति प्रभुः ॥२१॥
 दानवानां सहस्राणि हिरण्यपुरवासिनाम् ।
 जघानेकरथेनैव देवराजप्रचोदितः ॥२२॥
 समायुक्तो हि कौन्तेयो वासुदेवेन धीमता ।
 सामरानपि लोकांस्त्रीन्निहन्यादिति मे मतिः ॥२३॥
 सोऽहमिच्छाम्यनुजातुं रक्षितुं वा महात्मना ।
 द्रोणेन सहपुत्रेण वीरेण यदि मन्यसे ॥२४॥
 स राजा स्वयमाचार्यो भृशमाक्रन्दितोऽर्जुन ।
 संविधानं च विहितं रथाश्च किल सज्जिताः ॥२५॥

कर्णो भूरिश्रवा द्रौणिर्वृषसेनश्च दुर्जयः ।
 कृपश्च मद्रराजश्च षडेतेऽस्य पुरोगमाः ॥२६॥
 शकटः पद्मपश्चार्धो व्यूहो द्रोणेन कल्पितः ।
 पद्मकर्णिकमध्यस्थः सूचीपाशे जयद्रथः ।
 स्थास्यते रक्षितो वीरैः सिन्धुराड्युद्धदुर्मदैः ॥२७॥
 धनुष्यस्त्रे च वीर्ये च प्राणे चैव तथोरसि ।
 अविषह्यतमा ह्येते निश्चिताः पार्थ षड्रथाः ।
 एतानजित्वा सगणान्नैव प्राप्यो जयद्रथः ॥२८॥
 तेषामेकैकशो वीर्यं षण्णां त्वमनुचिन्तय ।
 सहिता हि नरव्याघ्रा न शक्या जेतुमञ्जसा ॥२९॥
 भूयश्च चिन्तयिष्यामि नीतिमात्महिताय वै ।
 मन्त्रजैः सचिवैः सार्धं सुहृद्भिः कार्यसिद्धये ॥३०॥

अर्जुन उवाच

षड्रथान्धार्तराष्ट्रस्य मन्यसे यान्बलाधिकान् ।
 तेषां वीर्यं ममार्धेन न तुल्यमिति लक्षये ॥३१॥
 अस्त्रमस्त्रेण सर्वेषामेतेषां मधुसूदन ।
 मया द्रक्ष्यसि निर्भिन्नं जयद्रथवधैषिणा ॥३२॥
 द्रोणस्य मिषतः सोऽहं सगणस्य विलप्यतः ।
 मूर्धानं सिन्धुराजस्य पातयिष्यामि भूतले ॥३३॥
 यदि साध्याश्च रुद्राश्च वसवश्च सहाश्विनः ।
 मरुतश्च सहेन्द्रेण विश्वेदेवास्तथासुराः ॥३४॥
 पितरः सहगन्धर्वाः सुपर्णाः सागराद्रयः ।
 द्यौर्वियत्पृथिवी चेयं दिशश्च सदिगीश्वराः ॥३५॥
 ग्राम्यारण्यानि भूतानि स्थावराणि चराणि च ।
 त्रातारः सिन्धुराजस्य भवन्ति मधुसूदन ॥३६॥
 तथापि बाणैर्निहतं श्वो द्रष्टासि रणे मया ।
 सत्येन ते शपे कृष्ण तथैवायुधमालभे ॥३७॥
 यश्च गोप्ता महेष्वासस्तस्य पापस्य दुर्मतेः ।
 तमेव प्रथमं द्रोणमभियास्यामि केशव ॥३८॥
 तस्मिन्धूतमिदं बद्धं मन्यते स्म सुयोधनः ।
 तस्मात्तस्यैव सेनाग्रं भित्त्वा यास्यामि सैन्धवम् ॥३९॥
 द्रष्टासि श्वो महेष्वासान्नाराचैस्तिग्मतेजनैः ।

शृङ्गाणीव गिरेर्वज्रैर्दार्यमाणान्मया युधि ॥४०॥
 नरनागाश्वदेहेभ्यो विस्रविष्यति शोणितम् ।
 पतद्भ्यः पतितेभ्यश्च विभिन्नेभ्यः शितैः शरैः ॥४१॥
 गाण्डीवप्रेषिता बाणा मनोनिलसमा जवे ।
 नृनागाश्वान्विदेहासून्कर्तारश्च सहस्रशः ॥४२॥
 यमात्कुबेराद्वरुणाद्द्रादिन्द्राच्च यन्मया ।
 उपात्तमस्त्रं घोरं वै तद्द्रष्टारो नरा युधि ॥४३॥
 ब्राह्मेणास्त्रेण चास्त्राणि हन्यमानानि संयुगे ।
 मया द्रष्टासि सर्वेषां सैन्धवस्याभिरक्षिणाम् ॥४४॥
 शरवेगसमुत्कृतै राज्ञां केशव मूर्धभिः ।
 आस्तीर्यमाणां पृथिवीं द्रष्टासि श्वो मया युधि ॥४५॥
 क्रव्यादांस्तर्पयिष्यामि द्रावयिष्यामि शात्रवान् ।
 सुहृदो नन्दयिष्यामि पातयिष्यामि सैन्धवम् ॥४६॥
 बह्वागस्कृत्कुसंबन्धी पापदेशसमुद्भवः ।
 मया सैन्धवको राजा हतः स्वाञ्शोचयिष्यति ॥४७॥
 सर्वक्षीरान्नभोक्तारः पापाचारा रणाजिरे ।
 मया सराजका बाणैर्नुन्ना नक्ष्यन्ति सैन्धवाः ॥४८॥
 तथा प्रभाते कर्तास्मि यथा कृष्ण सुयोधनः ।
 नान्यं धनुर्धरं लोके मंस्यते मत्समं युधि ॥४९॥
 गाण्डीवं च धनुर्दिव्यं योद्धा चाहं नरर्षभ ।
 त्वं च यन्ता हृषीकेश किं नु स्यादजितं मया ॥५०॥
 यथा हि लक्ष्म चन्द्रे वै समुद्रे च यथा जलम् ।
 एवमेतां प्रतिज्ञां मे सत्यां विद्धि जनार्दन ॥५१॥
 मावमंस्था ममास्त्राणि मावमंस्था धनुर्दृढम् ।
 मावमंस्था बलं बाहोर्मावमंस्था धनंजयम् ॥५२॥
 यथा हि यात्वा संग्रामे न जीये विजयामि च ।
 तेन सत्येन संग्रामे हतं विद्धि जयद्रथम् ॥५३॥
 ध्रुवं वै ब्राह्मणे सत्यं ध्रुवा साधुषु संनतिः ।
 श्रीर्ध्रुवा चापि दक्षेषु ध्रुवो नारायणे जयः ॥५४॥

संजय उवाच

एवमुक्त्वा हृषीकेशं स्वयमात्मानमात्मना ।
 संदिदेशार्जुनो नर्दन्वासविः केशवं प्रभुम् ॥५५॥

यथा प्रभातां रजनीं कल्पितः स्याद्रथो मम ।
तथा कार्यं त्वया कृष्ण कार्यं हि महदुद्यतम् ॥५६॥

* * *

५४. संजय उवाच

तां निशां दुःखशोकार्तो श्वसन्ताविव चोरगौ ।
निद्रां नैवोपलेभाते वासुदेवधनंजयौ ॥०१॥
नरनारायणौ क्रुद्धौ ज्ञात्वा देवाः सवासवाः ।
व्यथिताश्चिन्तयामासुः किं स्वित्देतद्भविष्यति ॥०२॥
ववुश्च दारुणा वाता रूक्षा गोराभिशांसिनः ।
सकबन्धस्तथादित्ये परिघः समदृश्यत ॥०३॥
शुष्काशन्यश्च निष्पेतुः सनिर्घाताः सविद्युतः ।
चचाल चापि पृथिवी सशैलवनकानना ॥०४॥
चुक्षुभुश्च महाराज सागरा मकरालयाः ।
प्रतिस्रोतः प्रवृत्ताश्च तथा गन्तुं समुद्रगाः ॥०५॥
रथाश्चनरनागानां प्रवृत्तमधरोत्तरम् ।
क्रव्यादानां प्रमोदार्थं यमराष्ट्रविवृद्धये ॥०६॥
वाहनानि शकृन्मूत्रे मुमुचू रुरुदुश्च ह ।
तान्दृष्ट्वा दारुणान्सर्वानुत्पाताँल्लोमहर्षणान् ॥०७॥
सर्वे ते व्यथिताः सैन्यास्त्वदीया भरतर्षभ ।
श्रुत्वा महाबलस्योग्रां प्रतिज्ञां सव्यसाचिनः ॥०८॥
अथ कृष्णं महाबाहुरब्रवीत्पाकशासनिः ।
आश्वासय सुभद्रां त्वं भगिनीं स्नुषया सह ॥०९॥
स्नुषा श्वश्वानघायस्ते विशोके कुरु माधव ।
साम्ना सत्येन युक्तेन वचसाश्वासय प्रभो ॥१०॥
ततोऽर्जुनगृहं गत्वा वासुदेवः सुदुर्मनाः ।
भगिनीं पुत्रशोकार्तामाश्वासयत दुःखिताम् ॥११॥
मा शोकं कुरु वाष्प्ये कुमारं प्रति सस्नुषा ।
सर्वेषां प्राणिनां भीरु निष्ठैषा कालनिर्मिता ॥१२॥
कुले जतस्य वीरस्य क्षत्रियस्य विशेषतः ।
सदृशं मरणं ह्येतत्तव पुत्रस्य मा शुचः ॥१३॥
दिष्ट्या महारथो वीरः पितुस्तुल्यपराक्रमः ।
क्षात्रेण विधिना प्राप्तो वीराभिलषितां गतिम् ॥१४॥

जित्वा सुबहुशः शत्रून्प्रेषयित्वा च मृत्यवे ।
 गतः पुण्यकृतां लोकान्सर्वकामदुहोऽक्षयान् ॥१५॥
 तपसा ब्रह्मचर्येण श्रुतेन प्रज्ञयापि च ।
 सन्तो यां गतिमिच्छन्ति प्राप्तस्तां तव पुत्रकः ॥१६॥
 वीरसूर्वीरपत्नी त्वं वीरश्वशुरबान्धवा ।
 मा शुचस्तनयं भद्रे गतः स परमां गतिम् ॥१७॥
 प्राप्स्यते चाप्यसौ क्षुद्रः सैन्धवो बालघातकः ।
 अस्यावलेपस्य फलं ससुहृद्रणबान्धवः ॥१८॥
 व्युष्टायां तु वरारोहे रजन्यां पापकर्मकृत् ।
 न हि मोक्षयति पार्थात्स प्रविष्टोऽप्यमरावतीम् ॥१९॥
 श्वः शिरः श्रोण्यसे तस्य सैन्धवस्य रणे हृतम् ।
 समन्तपञ्चकाद्बाह्यं विशोका भव मा रुदः ॥२०॥
 क्षत्रधर्मं पुरस्कृत्य गतः शूरः सतां गतिम् ।
 यां वयं प्राप्नुयामेह ये चान्ये शस्त्रजीविनः ॥२१॥
 व्यूढोरस्को महाबाहुरनिवर्ती वरप्रणुत् ।
 गतस्तव वरारोहे पुत्रः स्वर्गं ज्वरं जहि ॥२२॥
 अनु जातश्च पितरं मातृपक्षं च वीर्यवान् ।
 सहस्रशो रिपून्हत्वा हतः शूरो महारथः ॥२३॥
 आश्वासय स्नुषां राज्ञि मा शुचः क्षत्रिये भृषम् ।
 श्वः प्रियं सुमहच्छ्रुत्वा विशोका भव नन्दिनि ॥२४॥
 यत्पार्थेन प्रतिज्ञातं तत्तथा न तदन्यथा ।
 चिकीर्षितं हि ते भर्तुर्न भवेज्जातु निष्फलम् ॥२५॥
 यदि च मनुजपन्नगाः पिशाचा रजनिचराः पतगाः सुरासुराश्च ।
 रणगतमभियान्ति सिन्धुराजं न स भविता सह तैरपि प्रभाते ॥२६॥

* * *

५५. संजय उवाच

एतच्छ्रुत्वा वचस्तस्य केशवस्य महात्मनः ।
 सुभद्रा पुत्रशोकार्ता विललाप सुदुःखिता ॥०१॥
 हा पुत्र मम मन्दायाः कथं संयुगमेत्य ह ।
 निधनं प्राप्तवांस्तात पितृतुल्यपराक्रमः ॥०२॥
 कथमिन्दीवरश्यामं सुदंष्ट्रं चारुलोचनम् ।
 मुखं ते दृश्यते वत्स गुण्ठितं रणरेणुना ॥०३॥

नूनं शूरं निपतितं त्वां पश्यन्त्यनिवर्तिनम् ।
 सुशिरोग्रीवबाह्वंसं व्यूढोरस्कं निरूदरम् ॥०४॥
 चारूपचितसर्वाङ्गं स्वक्षं शस्त्रक्षताचितम् ।
 भूतानि त्वा निरीक्षन्ते नूनं चन्द्रमिवोदितम् ॥०५॥
 शयनीयं पुरा यस्य स्पृध्यास्तरणसंवृतम् ।
 भूमावद्य कथं शेषे विप्रविद्धः सुखोचितः ॥०६॥
 योऽन्वास्यत पुरा वीरो वरस्त्रीभिर्महाभुजः ।
 कथमन्वास्यते सोऽद्य शिवाभिः पतितो मृधे ॥०७॥
 योऽस्तूयत पुरा हृष्टैः सूतमागधबन्दिभिः ।
 सोऽद्य क्रव्याद्गणैर्घोरैर्विनदद्भिरुपास्यते ॥०८॥
 पाण्डवेषु च नाथेषु वृष्णिवीरेषु चाभिभो ।
 पाञ्चालेषु च वीरेषु हतः केनास्यनाथवत् ॥०९॥
 अतृप्तदर्शना पुत्र दर्शनस्य तवानघ ।
 मन्दभाग्या गमिष्यामि व्यक्तमद्य यमक्षयम् ॥१०॥
 विशालाक्षं सुकेशान्तं चारुवाक्यं सुगन्धि च ।
 तव पुत्र कदा भूयो मुखं द्रक्ष्यामि निर्व्रणम् ॥११॥
 धिग्बलं भीमसेनस्य धिक्पार्थस्य धनुष्मताम् ।
 धिग्वीर्यं वृष्णिवीराणां पाञ्चालानां च धिग्बलम् ॥१२॥
 धिक्केकयांस्तथा चेदीन्मत्स्यांश्चैवाथ सृञ्जयान् ।
 ये त्वा रणे गतं वीरं न जानन्ति निपातितम् ॥१३॥
 अद्य पश्यामि पृथिवीं शून्यामिव हतत्विषम् ।
 अभिमन्युमपश्यन्ती शोकव्याकुललोचना ॥१४॥
 स्वस्रीयं वासुदेवस्य पुत्रं गाण्डीवधन्वनः ।
 कथं त्वा विरथं वीरं द्रक्ष्याम्यन्यैर्निपातितम् ॥१५॥
 हा वीर दृष्टो नष्टश्च धनं स्वप्न इवासि मे ।
 अहो ह्यनित्यं मानुष्यं जलबुद्बुदचञ्चलम् ॥१६॥
 इमां ते तरुणीं भार्या त्वदाधिभिरभिप्लुताम् ।
 कथं संधारयिष्यामि विवत्सामिव धेनुकाम् ॥१७॥
 अहो ह्यकाले प्रस्थानं कृतवानसि पुत्रक ।
 विहाय फलकाले मां सुगृद्धां तव दर्शने ॥१८॥
 नूनं गतिः कृतान्तस्य प्राज्ञैरपि सुदुर्विदा ।
 यत्र त्वं केशवे नाथे संग्रामेऽनाथवद्धतः ॥१९॥

यज्वनां दानशीलानां ब्राह्मणानां कृतात्मनाम् ।
 चरितब्रह्मचर्याणां पुण्यतीर्थावगाहिनाम् ॥२०॥
 कृतज्ञानां वदान्यानां गुरुशुश्रूषिणामपि ।
 सहस्रदक्षिणानां च या गतिस्तामवाप्नुहि ॥२१॥
 या गतिर्युध्यमानानां शूराणामनिवर्तिनाम् ।
 हत्वारीन्निहतानां च संग्रामे तां गतिं व्रज ॥२२॥
 गोसहस्रप्रदातृणां क्रतुदानां च या गतिः ।
 नैवेशिकं चाभिमतं ददतां या गतिः शुभा ॥२३॥
 ब्रह्मचर्येण यां यान्ति मुनयः संशितव्रता ।
 एकपत्न्यश्च यां यान्ति तां गतिं व्रज पुत्रक ॥२४॥
 राज्ञां सुचरितैर्यां च गतिर्भवति शाश्वती ।
 चतुराश्रमिणां पुण्यैः पावितानां सुरक्षितैः ॥२५॥
 दीनानुकम्पिणां या च सततं संविभागिनाम् ।
 पैशुन्याच्च निवृत्तानां तां गतिं व्रज पुत्रक ॥२६॥
 व्रतिनां धर्मशीलानां गुरुशुश्रूषिणामपि ।
 अमोघातिथिनां या च तां गतिं व्रज पुत्रक ॥२७॥
 ऋतुकाले स्वकां पत्नीं गच्छतां या मनस्विनाम् ।
 न चान्यदारसेवीनां तां गतिं व्रज पुत्रक ॥२८॥
 साम्ना ये सर्वभूतानि गच्छन्ति गतमत्सराः ।
 नारंतुदानां क्षमिणां या गतिस्तामवाप्नुहि ॥२९॥
 मधुमांसनिवृत्तानां मदाद्दम्भात्तथानृतात् ।
 परोपतापत्यक्तानां तां गतिं व्रज पुत्रक ॥३०॥
 द्वीमन्तः सर्वशास्त्रज्ञा ज्ञानतृप्ता जितेन्द्रियाः ।
 यां गतिं साधवो यान्ति तां गतिं व्रज पुत्रक ॥३१॥
 एवं विलपतीं दीनां सुभद्रां शोककर्षिताम् ।
 अभ्यपद्यत पाञ्चाली वैराटीसहिता तदा ॥३२॥
 ताः प्रकामं रुदित्वा च विलप्य च सुदुःखिताः ।
 उन्मत्तवत्तदा राजन्विसंज्ञा न्यपतन्क्षितौ ॥३३॥
 सोपचारस्तु कृष्णस्तां दुःखितां भृशदुःखितः ।
 सिक्त्वाम्भसा समाश्वास्य तत्तदुक्त्वा हितं वचः ॥३४॥
 विसंज्ञकल्पां रुदतीमपविद्धां प्रवेपतीम् ।
 भगिनीं पुण्डरीकाक्ष इदं वचनमब्रवीत् ॥३५॥

सुभद्रे मा शुचः पुत्रं पाञ्चाल्याश्वासयोत्तराम् ।
 गतोऽभिमन्युः प्रथितां गतिं क्षत्रियपुंगवः ॥३६॥
 ये चान्येऽपि कुले सन्ति पुरुषा नो वरानने ।
 सर्वे ते वै गतिं यान्तु अभिमन्योर्यशस्विनः ॥३७॥
 कुर्याम तद्वयं कर्म क्रियासुः सुहृदश्च नः ।
 कृतवान्याद्दृग्यैकस्तव पुत्रो महारथः ॥३८॥
 एवमाश्वास्य भगिनीं द्रौपदीमपि चोत्तराम् ।
 पार्थस्यैव महाबाहुः पार्श्वमागादरिदमः ॥३९॥
 ततोऽभ्यनुज्ञाय नृपान्कृष्णो बन्धूंस्तथाभिभूः ।
 विवेशान्तःपुरं राजंस्तेऽन्ये जग्मुर्यथालयम् ॥४०॥

* * *

५६. संजय उवाच

ततोऽर्जुनस्य भवनं प्रविश्याप्रतिमं विभुः ।
 स्पृष्ट्वाम्भः पुण्डरीकाक्षः स्थण्डिले शुभलक्षणे ।
 संतस्तार शुभां शय्यां दर्भैर्वैर्इर्यसंनिभैः ॥०१॥
 ततो माल्येन विधिवल्लाजैर्गन्धैः सुमङ्गलैः ।
 अलंचकार तां शय्यां परिवार्यायुधोत्तमैः ॥०२॥
 ततः स्पृष्टोदकं पार्थं विनीताः परिचारकाः ।
 दर्शयां नैत्यकं चक्रुर्नैशं त्रैयम्बकं बलिम् ॥०३॥
 ततः प्रीतमनाः पार्थो गन्धैर्माल्यैश्च माधवम् ।
 अलंकृत्योपहारं तं नैशमस्मै न्यवेदयत् ॥०४॥
 स्मयमानस्तु गोविन्दः फल्गुनं प्रत्यभाषत ।
 सुप्यतां पार्थ भद्रं ते कल्याणाय ब्रजाम्यहम् ॥०५॥
 स्थापयित्वा ततो द्वाःस्थान्गोसृंश्चात्तायुधान्नरान् ।
 दारुकानुगतः श्रीमान्विवेश शिबिरं स्वकम् ।
 शिशये च शयने शुभ्रे बहुकृत्यं विचिन्तयन् ॥०६॥
 न पाण्डवानां शिबिरे कश्चित्सुष्वाप तां निशाम् ।
 प्रजागरः सर्वजनमाविवेश विशां पते ॥०७॥
 पुत्रशोकाभिभूतेन प्रतिज्ञातो महात्मना ।
 सहसा सिन्धुराजस्य वधो गाण्डीवधन्वना ॥०८॥
 तत्कथं नु महाबाहुर्वासविः परवीरहा ।
 प्रतिज्ञां सफलां कुर्यादिति ते समचिन्तयन् ॥०९॥

कष्टं हीदं व्यवसितं पाण्डवेन महात्मना ।
 पुत्रशोकाभितप्सेन प्रतिज्ञा महती कृता ॥१०॥
 भ्रातरश्चापि विक्रान्ता बहुलानि बलानि च ।
 धृतराष्ट्रस्य पुत्रेण सर्वं तस्मै निवेदितम् ॥११॥
 स हत्वा सैन्धवं संख्ये पुनरेतु धनंजयः ।
 जित्वा रिपुगणांश्चैव पारयत्वर्जुनो व्रतम् ॥१२॥
 अहत्वा सिन्धुराजं हि धूमकेतुं प्रवेक्ष्यति ।
 न ह्येतदनृतं कर्तुमर्हः पार्थो धनंजयः ॥१३॥
 धर्मपुत्रः कथं राजा भविष्यति मृतेऽर्जुने ।
 तस्मिन्हि विजयः कृत्स्नः पाण्डवेन समाहितः ॥१४॥
 यदि नः सुकृतं किञ्चिद्यदि दत्तं हुतं यदि ।
 फलेन तस्य सर्वस्य सव्यसाची जयत्वरीन् ॥१५॥
 एवं कथयतां तेषां जयमाशंसतां प्रभो ।
 कृच्छ्रेण महता राजन्नजनी व्यत्यवर्तत ॥१६॥
 तस्यां रजन्यां मध्ये तु प्रतिबुद्धो जनार्दनः ।
 स्मृत्वा प्रतिज्ञां पार्थस्य दारुकं प्रत्यभाषत ॥१७॥
 अर्जुनेन प्रतिज्ञातमार्तेन हतबन्धुना ।
 जयद्रथं हनिष्यामि श्वोभूत इति दारुक ॥१८॥
 तत्तु दुर्योधनः श्रुत्वा मन्त्रिभिर्मन्त्रयिष्यति ।
 यथा जयद्रथं पार्थो न हन्यादिति संयुगे ॥१९॥
 अक्षौहिण्यो हि ताः सर्वा रक्षिष्यन्ति जयद्रथम् ।
 द्रोणश्च सह पुत्रेण सर्वास्त्रविधिपारगः ॥२०॥
 एको वीरः सहस्राक्षो दैत्यदानवमर्दिता ।
 सोऽपि तं नोत्सहेताजौ हन्तुं द्रोणेन रक्षितम् ॥२१॥
 सोऽहं श्वस्तत्करिष्यामि यथा कुन्तीसुतोऽर्जुनः ।
 अप्राप्तेऽस्तं दिनकरे हनिष्यति जयद्रथम् ॥२२॥
 न हि दारा न मित्राणि ज्ञातयो न च बान्धवाः ।
 कश्चिन्नान्यः प्रियतरः कुन्तीपुत्रान्ममार्जुनात् ॥२३॥
 अनर्जुनमिमं लोकं मुहूर्तमपि दारुक ।
 उदीक्षितुं न शक्तोऽहं भविता न च तत्तथा ॥२४॥
 अहं ध्वजिन्यः शत्रूणां सहयाः सरथद्विपाः ।
 अर्जुनार्थं हनिष्यामि सकर्णाः ससुयोधनाः ॥२५॥

श्वो निरीक्षन्तु मे वीर्यं त्रयो लोका महाहवे ।
 धनंजयार्थं समरे पराक्रान्तस्य दारुक ॥२६॥
 श्वो नरेन्द्रसहस्राणि राजपुत्रशतानि च ।
 साश्वद्विपरथान्याजौ विद्रविष्यन्ति दारुक ॥२७॥
 श्वस्तां चक्रप्रमथितां द्रक्ष्यसे नृपवाहिनीम् ।
 मया क्रुद्धेन समरे पाण्डवार्थं निपातिताम् ॥२८॥
 श्वः सदेवाः सगन्धर्वाः पिशाचोरगराक्षसाः ।
 ज्ञास्यन्ति लोकाः सर्वे मां सुहृदं सव्यसाचिनः ॥२९॥
 यस्तं द्वेष्टि स मां द्वेष्टि यस्तमनु स मामनु ।
 इति संकल्प्यतां बुद्ध्या शरीरार्थं ममार्जुनः ॥३०॥
 यथा त्वमप्रभातायामस्यां निशि रथोत्तमम् ।
 कल्पयित्वा यथाशास्त्रमादाय व्रतसंयतः ॥३१॥
 गदां कौमोदकीं दिव्यां शक्तिं चक्रं धनुः शरान् ।
 आरोप्य वै रथे सूत सर्वोपकरणानि च ॥३२॥
 स्थानं हि कल्पयित्वा च रथोपस्थे ध्वजस्य मे ।
 वैनतेयस्य वीरस्य समरे रथशोभिनः ॥३३॥
 छत्रं जाम्बूनदैर्जालैरर्कज्वलनसंनिभैः ।
 विश्वकर्मकृतैर्दिव्यैरश्वानपि च भूषितान् ॥३४॥
 बलाहकं मेघपुष्पं सैन्यं सुग्रीवमेव च ।
 युक्त्वा वाजिवरान्यतः कवची तिष्ठ दारुक ॥३५॥
 पाञ्चजन्यस्य निर्घोषमार्षभेणैव पूरितम् ।
 श्रुत्वा तु भैरवं नादमुपयाया जवेन माम् ॥३६॥
 एकाह्वाहममर्षं च सर्वदुःखानि चैव ह ।
 भ्रातुः पितृष्वसेयस्य व्यपनेष्यामि दारुक ॥३७॥
 सर्वोपायैर्यतिष्यामि यथा बीभत्सुराहवे ।
 पश्यतां धार्तराष्ट्राणां हनिष्यति जयद्रथम् ॥३८॥
 यस्य यस्य च बीभत्सुर्वधे यत्नं करिष्यति ।
 आशंसे सारथे तत्र भवितास्य ध्रुवो जयः ॥३९॥

दारुक उवाच

जय एव ध्रुवस्तस्य कुत एव पराजयः ।
 यस्य त्वं पुरुषव्याघ्र सारथ्यमुपजग्मिवान् ॥४०॥
 एवं चैतत्करिष्यामि यथा मामनुशाससि ।

सुप्रभातामिमां रात्रिं जयाय विजयस्य हि ॥४१॥

* * *

५७. संजय उवाच

कुन्तीपुत्रस्तु तं मन्त्रं स्मरन्नेव धनंजयः ।
 प्रतिज्ञामात्मनो रक्षन्मुमोहाचिन्त्यविक्रमः ॥०१॥
 तं तु शोकेन संतप्तं स्वप्ने कपिवरध्वजम् ।
 आससाद महातेजा ध्यायन्तं गरुडध्वजः ॥०२॥
 प्रत्युत्थानं तु कृष्णस्य सर्वावस्थं धनंजयः ।
 नालोपयत धर्मात्मा भक्त्या प्रेम्णा च सर्वदा ॥०३॥
 प्रत्युत्थाय च गोविन्दं स तस्मायासनं ददौ ।
 न चासने स्वयं बुद्धिं बीभत्सुर्व्यदधात्तदा ॥०४॥
 ततः कृष्णो महातेजा जानन्पार्थस्य निश्चयम् ।
 कुन्तीपुत्रमिदं वाक्यमासीनः स्थितमब्रवीत् ॥०५॥
 मा विषादे मनः पार्थ कृथाः कालो हि दुर्जयः ।
 कालः सर्वाणि भूतानि नियच्छति परे विधौ ॥०६॥
 किमर्थं च विषादस्ते तद्ब्रूहि वदतां वर ।
 न शोचितव्यं विदुषा शोकः कार्यविनाशनः ॥०७॥
 शोचन्नन्दयते शत्रून्कर्शयत्यपि बान्धवान् ।
 क्षीयते च नरस्तस्मान्न त्वं शोचितुमर्हसि ॥०८॥
 इत्युक्तो वासुदेवेन बीभत्सुरपराजितः ।
 आबभाषे तदा विद्वानिदं वचनमर्थवत् ॥०९॥
 मया प्रतिज्ञा महती जयद्रथवधे कृता ।
 श्वोऽस्मि हन्ता दुरात्मानं पुत्रघ्नमिति केशव ॥१०॥
 मत्प्रतिज्ञाविघातार्थं धार्तराष्ट्रैः किलाच्युत ।
 पृष्ठतः सैन्धवः कार्यः सर्वैर्गुप्तो महारथैः ॥११॥
 दश चैका च ताः कृष्ण अक्षौहिण्यः सुदुर्जयाः ।
 प्रतिज्ञायां च हीनायां कथं जीवेत मद्भिः ॥१२॥
 दुःखोपायस्य मे वीर विकाङ्क्षा परिवर्तते ।
 द्रुतं च याति सविता तत एतद्ब्रवीम्यहम् ॥१३॥
 शोकस्थानं तु तच्छ्रुत्वा पार्थस्य द्विजकेतनः ।
 संस्पृश्याम्भस्ततः कृष्णः प्राङ्मुखः समवस्थितः ॥१४॥
 इदं वाक्यं महातेजा बभाषे पुष्करेक्षणः ।

हितार्थं पाण्डुपुत्रस्य सैन्धवस्य वधे वृतः ॥१५॥
 पार्थ पाशुपतं नाम परमास्त्रं सनातनम् ।
 येन सर्वान्मृधे दैत्याञ्जघ्ने देवो महेश्वरः ॥१६॥
 यदि तद्विदितं तेऽद्य श्वो हन्तासि जयद्रथम् ।
 अथ ज्ञातुं प्रपद्यस्व मनसा वृषभध्वजम् ॥१७॥
 तं देवं मनसा ध्यायञ्जोषमास्व धनंजय ।
 ततस्तस्य प्रसादात्त्वं भक्तः प्राप्स्यसि तन्महत् ॥१८॥
 ततः कृष्णवचः श्रुत्वा संस्पृश्याम्भो धनंजयः ।
 भूमावासीन एकाग्रो जगाम मनसा भवम् ॥१९॥
 ततः प्रणिहिते ब्राह्मे मुहूर्ते शुभलक्षणे ।
 आत्मानमर्जुनोऽपश्यद्गगने सहकेशवम् ॥२०॥
 ज्योतिर्भिश्च समाकीर्णं सिद्धचारणसेवितम् ।
 वायुवेगगतिः पार्थः खं भजे सहकेशवः ॥२१॥
 केशवेन गृहीतः स दक्षिणे विभुना भुजे ।
 प्रेक्षमाणो बहून्भावाञ्जगामाद्भुतदर्शनान् ॥२२॥
 उदीच्यां दिशि धर्मात्मा सोऽपश्यच्छ्वेतपर्वतम् ।
 कुबेरस्य विहारे च नलिनीं पद्मभूषिताम् ॥२३॥
 सरिच्छ्रेष्ठां च तां गङ्गां वीक्षमाणो बहूदकाम् ।
 सदापुष्पफलैर्वृक्षैरुपेतां स्फटिकोपलाम् ॥२४॥
 सिंहव्याघ्रसमाकीर्णां नानामृगगणाकुलाम् ।
 पुण्याश्रमवतीं रम्यां मनोज्ञाण्डजसेविताम् ॥२५॥
 मन्दरस्य प्रदेशांश्च किंनरोद्गीतनादितान् ।
 हेमरूप्यमयैः शृङ्गैर्नानौषधिविदीपितान् ।
 तथा मन्दारवृक्षैश्च पुष्पितैरुपशोभितान् ॥२६॥
 स्निग्धाञ्जनचयाकारं संप्राप्तः कालपर्वतम् ।
 पुण्यं हिमवतः पादं मणिमन्तं च पर्वतम् ।
 ब्रह्मतुङ्गं नदीश्वान्यास्तथा जनपदानपि ॥२७॥
 सुशृङ्गं शतशृङ्गं च शर्यातिवनमेव च ।
 पुण्यमश्वशिरःस्थानं स्थानमार्थर्वणस्य च ॥२८॥
 वृषदंशं च शैलेन्द्रं महामन्दरमेव च ।
 अप्सरोभिः समाकीर्णं किंनरैश्चोपशोभितम् ॥२९॥
 तांश्च शैलान्द्रजन्पार्थः प्रेक्षते सहकेशवः ।

शुभैः प्रस्रवणैर्जुष्टान्हेमधातुविभूषितान् ॥३०॥
 चन्द्ररश्मिप्रकाशाङ्गीं पृथिवीं पुरमालिनीम् ।
 समुद्रांश्चाद्भुताकारानपश्यद्बहुलाकरान् ॥३१॥
 वियद्द्यां पृथिवीं चैव पश्यन्विष्णुपदे व्रजन् ।
 विस्मितः सह कृष्णेन क्षिसो बाण इवात्यगात् ॥३२॥
 ग्रहनक्षत्रसोमानां सूर्याग्न्योश्च समत्विषम् ।
 अपश्यत तदा पार्थो ज्वलन्तमिव पर्वतम् ॥३३॥
 समासाद्य तु तं शैलं शैलाग्रे समवस्थितम् ।
 तपोनित्यं महात्मानमपश्यद्वृषभध्वजम् ॥३४॥
 सहस्रमिव सूर्याणां दीप्यमानं स्वतेजसा ।
 शूलिनं जटिलं गौरं वल्कलाजिनवाससम् ॥३५॥
 नयनानां सहस्रैश्च विचित्राङ्गं महौजसम् ।
 पार्वत्या सहितं देवं भूतसंघैश्च भास्वरैः ॥३६॥
 गीतवादित्रसंहादैस्ताललास्यसमन्वितम् ।
 वल्गितास्फोटितोत्क्रुष्टैः पुण्यगन्धैश्च सेवितम् ॥३७॥
 स्तूयमानं स्तवैर्दिव्यैर्मुनिभिर्ब्रह्मवादिभिः ।
 गोप्तारं सर्वभूतानामिष्वासधरमच्युतम् ॥३८॥
 वासुदेवस्तु तं दृष्ट्वा जगाम शिरसा क्षितिम् ।
 पार्थेन सह धर्मात्मा गृणन्ब्रह्म सनातनम् ॥३९॥
 लोकादिं विश्वकर्माणमजमीशानमव्ययम् ।
 मनसः परमां योनिं खं वायुं ज्योतिषां निधिम् ॥४०॥
 स्रष्टारं वारिधाराणां भुवश्च प्रकृतिं पराम् ।
 देवदानवयक्षाणां मानवानां च साधनम् ॥४१॥
 योगिनां परमं ब्रह्म व्यक्तं ब्रह्मविदां निधिम् ।
 चराचरस्य स्रष्टारं प्रतिहर्तारमेव च ॥४२॥
 कालकोपं महात्मानं शक्रसूर्यगुणोदयम् ।
 अवन्दत तदा कृष्णो वाङ्मनोबुद्धिकर्मभिः ॥४३॥
 यं प्रपश्यन्ति विद्वांसः सूक्ष्माध्यात्मपदैषिणः ।
 तमजं कारणात्मानं जग्मतुः शरणं भवम् ॥४४॥
 अर्जुनश्चापि तं देवं भूयो भूयोऽभ्यवन्दत ।
 ज्ञात्वैकं भूतभव्यादिं सर्वभूतभवोद्भवम् ॥४५॥
 ततस्तावागतौ शर्वः प्रोवाच प्रहसन्निव ।

स्वागतं वां नरश्रेष्ठावुत्तिष्ठेतां गतक्लमौ ।
 किं च वामीप्सितं वीरौ मनसः क्षिप्रमुच्यताम् ॥४६॥
 येन कार्येण संप्राप्तौ युवां तत्साधयामि वाम् ।
 व्रियतामात्मनः श्रेयस्तत्सर्वं प्रददानि वाम् ॥४७॥
 ततस्तद्वचनं श्रुत्वा प्रत्युत्थाय कृताञ्जली ।
 वासुदेवार्जुनौ शर्वं तुष्टुवाते महामती ॥४८॥
 नमो भवाय शर्वाय रुद्राय वरदाय च ।
 पशूनां पतये नित्यमुग्राय च कपर्दिने ॥४९॥
 महादेवाय भीमाय त्र्यम्बकाय च शम्भवे ।
 ईशानाय भगध्नाय नमोऽस्त्वन्धकघातिने ॥५०॥
 कुमारगुरवे नित्यं नीलग्रीवाय वेधसे ।
 विलोहिताय धूम्राय व्याधायानपराजिते ॥५१॥
 नित्यं नीलशिखण्डाय शूलिने दिव्यचक्षुषे ।
 हन्त्रे गोप्त्रे त्रिनेत्राय व्याधाय वसुरेतसे ॥५२॥
 अचिन्त्यायाम्बिकाभर्त्रे सर्वदेवस्तुताय च ।
 वृषध्वजाय पिङ्गाय जटिने ब्रह्मचारिणे ॥५३॥
 तप्यमानाय सलिले ब्रह्मण्यायाजिताय च ।
 विश्वात्मने विश्वसृजे विश्वमावृत्य तिष्ठते ॥५४॥
 नमो नमस्ते सेव्याय भूतानां प्रभवे सदा ।
 ब्रह्मवक्त्राय शर्वाय शंकराय शिवाय च ॥५५॥
 नमोऽस्तु वाचस्पतये प्रजानां पतये नमः ।
 नमो विश्वस्य पतये महतां पतये नमः ॥५६॥
 नमः सहस्रशिरसे सहस्रभुजमन्यवे ।
 सहस्रनेत्रपादाय नमोऽसंख्येयकर्मणे ॥५७॥
 नमो हिरण्यवर्णाय हिरण्यकवचाय च ।
 भक्तानुकम्पिने नित्यं सिध्यतां नौ वरः प्रभो ॥५८॥
 एवं स्तुत्वा महादेवं वासुदेवः सहार्जुनः ।
 प्रसादयामास भवं तदा ह्यस्त्रोपलब्धये ॥५९॥
 ततोऽर्जुनः प्रीतमना ववन्दे वृषभध्वजम् ।
 ददर्शोत्फुल्लनयनः समस्तं तेजसां निधिम् ॥६०॥
 तं चोपहारं स्वकृतं नैशं नैत्यकमात्मनः ।
 ददर्श त्र्यम्बकाभ्याशे वासुदेवनिवेदितम् ॥६१॥

ततोऽभिपूज्य मनसा शर्वं कृष्णं च पाण्डवः ।
 इच्छाम्यहं दिव्यमस्त्रमित्यभाषत शंकरम् ॥६२॥
 ततः पार्थस्य विज्ञाय वरार्थं वचनं प्रभुः ।
 वासुदेवार्जुनौ देवः स्मयमानोऽभ्यभाषत ॥६३॥
 सरोऽमृतमयं दिव्यमभ्याशे शत्रुसूदनौ ।
 तत्र मे तद्धनुर्दिव्यं शरश्च निहितः पुरा ॥६४॥
 येन देवारयः सर्वे मया युधि निपातिताः ।
 तत आनीयतां कृष्णौ सशरं धनुरुत्तमम् ॥६५॥
 तथेत्युक्त्वा तु तौ वीरौ तं शर्वं पार्षदैः सह ।
 प्रस्थितौ तत्सरो दिव्यं दिव्याश्चर्यशतैर्वृतम् ॥६६॥
 निर्दिष्टं यदृषाङ्केन पुण्यं सर्वार्थसाधकम् ।
 तज्जग्मतुरसंभ्रान्तौ नरनारायणावृषी ॥६७॥
 ततस्तु तत्सरो गत्वा सूर्यमण्डलसंनिभम् ।
 नागमन्तर्जले घोरं ददृशातेऽर्जुनाच्युतौ ॥६८॥
 द्वितीयं चापरं नागं सहस्रशिरसं वरम् ।
 वमन्तं विपुलां ज्वालां ददृशातेऽग्निवर्चसम् ॥६९॥
 ततः कृष्णश्च पार्थश्च संस्पृश्यापः कृताञ्जली ।
 तौ नागावुपतस्थाते नमस्यन्तौ वृषध्वजम् ॥७०॥
 गृणन्तौ वेदविदुषौ तद्ब्रह्म शतरुद्रियम् ।
 अप्रमेयं प्रणमन्तौ गत्वा सर्वात्मना भवम् ॥७१॥
 ततस्तौ रुद्रमाहात्म्याद्धित्वा रूपं महोरगौ ।
 धनुर्बाणश्च शत्रुघ्नं तदद्वंद्वं समपद्यत ॥७२॥
 ततो जगृहतुः प्रीतौ धनुर्बाणं च सुप्रभम् ।
 आजहृतुर्महात्मानौ ददतुश्च महात्मने ॥७३॥
 ततः पार्श्वदृषाङ्कस्य ब्रह्मचारी न्यवर्तत ।
 पिङ्गाक्षस्तपसः क्षेत्रं बलवान्नीललोहितः ॥७४॥
 स तद्ब्रह्म धनुःश्रेष्ठं तस्थौ स्थानं समाहितः ।
 व्यकर्षच्चापि विधिवत्सशरं धनुरुत्तमम् ॥७५॥
 तस्य मौर्वी च मुष्टिं च स्थानं चालक्ष्य पाण्डवः ।
 श्रुत्वा मन्त्रं भवप्रोक्तं जग्राहाचिन्त्यविक्रमः ॥७६॥
 सरस्येव च तं बाणं मुमोचातिबलः प्रभुः ।
 चकार च पुनर्वीरस्तस्मिन्सरसि तद्धनुः ॥७७॥

ततः प्रीतं भवं ज्ञात्वा स्मृतिमानर्जुनस्तदा ।
 वरमारण्यकं दत्तं दर्शनं शंकरस्य च ।
 मनसा चिन्तयामास तन्मे संपद्यतामिति ॥७८॥
 तस्य तन्मतमाज्ञाय प्रीतः प्रादाद्वरं भवः ।
 तच्च पाशुपतं घोरं प्रतिज्ञायाश्च पारणम् ॥७९॥
 संहृष्टरोमा दुर्धर्षः कृतं कार्यममन्यत ।
 ववन्दतुश्च संहृष्टौ शिरोभ्यां तौ महेश्वरम् ॥८०॥
 अनुज्ञातौ क्षणे तस्मिन्भवेनार्जुनकेशवौ ।
 प्राप्तौ स्वशिबिरं वीरौ मुदा परमया युतौ ।
 इन्द्राविष्णू यथा प्रीतौ जम्भस्य वधकाङ्क्षिणौ ॥८१॥

* * *

५८. संजय उवाच

तयोः संवदतोरेव कृष्णदारुकयोस्तदा ।
 सात्यगाद्रजनी राजन्नथ राजान्वबुध्यत ॥०१॥
 पठन्ति पाणिस्वनिका मागधा मधुपर्किकाः ।
 वैतालिकाश्च सूताश्च तुष्टुवुः पुरुषर्षभम् ॥०२॥
 नर्तकाश्चाप्यनृत्यन्त जगुर्गीतानि गायकाः ।
 कुरुवंशस्तवार्थानि मधुरं रक्तकण्ठिनः ॥०३॥
 मृदङ्गा झर्झरा भेर्यः पणवानकगोमुखाः ।
 आडम्बराश्च शङ्खाश्च दुन्दुभ्यश्च महास्वनाः ॥०४॥
 एवमेतानि सर्वाणि तथान्यान्यपि भारत ।
 वादयन्ति स्म संहृष्टाः कुशलाः साधुशिक्षिताः ॥०५॥
 स मेघसमनिर्घोषो महाञ्शब्दोऽस्पृशद्विवम् ।
 पार्थिवप्रवरं सुप्तं युधिष्ठिरमबोधयत् ॥०६॥
 प्रतिबुद्धः सुखं सुप्तो महार्हं शयनोत्तमे ।
 उत्थायावश्यकार्यार्थं ययौ स्नानगृहं ततः ॥०७॥
 ततः शुक्लाम्बराः स्नातास्तरुणाष्टोत्तरं शतम् ।
 स्नापकाः काञ्चनैः कुम्भैः पूर्णैः समुपतस्थिरे ॥०८॥
 भद्रासने सूपविष्टः परिधायाम्बरं लघु ।
 सस्नौ चन्दनसंयुक्तैः पानीयैरभिमन्त्रितैः ॥०९॥
 उत्सादितः कषायेण बलवद्भिः सुशिक्षितैः ।
 आप्लुतः साधिवासेन जलेन च सुगन्धिना ॥१०॥

हरिणा चन्दनेनाङ्गमनुलिप्य महाभुजः ।
 स्रग्वी चाक्लिष्टवसनः प्राङ्मुखः प्राञ्जलिः स्थितः ॥११॥
 जजाप जप्यं कौन्तेयः सतां मार्गमनुष्ठितः ।
 ततोऽग्निशरणं दीप्तं प्रविवेश विनीतवत् ॥१२॥
 समिद्धं स पवित्राभिरग्निमाहुतिभिस्तथा ।
 मन्त्रपूताभिरर्चित्वा निश्चक्राम गृहात्ततः ॥१३॥
 द्वितीयां पुरुषव्याघ्रः कक्ष्यां निष्क्रम्य पार्थिवः ।
 तत्र वेदविदो विप्रानपश्यद्ब्राह्मणर्षभान् ॥१४॥
 दान्तान्वेदव्रतस्नातान्स्नातानवभृथेषु च ।
 सहस्रानुचरान्सौरानष्टौ दशशतानि च ॥१५॥
 अक्षतैः सुमनोभिश्च वाचयित्वा महाभुजः ।
 तान्द्विजान्मधुसर्पिर्भर्या फलैः श्रेष्ठैः सुमङ्गलैः ॥१६॥
 प्रादात्काञ्चनमेकैकं निष्कं विप्राय पाण्डवः ।
 अलंकृतं चाश्वशतं वासांसीष्टाश्च दक्षिणाः ॥१७॥
 तथा गाः कपिला दोग्ध्रीः सर्षभाः पाण्डुनन्दनः ।
 हेमशृङ्गी रूप्यखुरा दत्त्वा चक्रे प्रदक्षिणम् ॥१८॥
 स्वस्तिकान्वर्धमानांश्च नन्द्यावर्तांश्च काञ्चनान् ।
 माल्यं च जलकुम्भांश्च ज्वलितं च हुताशनम् ॥१९॥
 पूर्णान्यक्षतपात्राणि रुचकान्नोचनांस्तथा ।
 स्वलंकृताः शुभाः कन्या दधिसर्पिर्मधूदकम् ॥२०॥
 मङ्गल्यान्पक्षिणश्चैव यच्चान्यदपि पूजितम् ।
 दृष्ट्वा स्पृष्ट्वा च कौन्तेयो बाह्यां कक्ष्यामगात्ततः ॥२१॥
 ततस्तस्य महाबाहोस्तिष्ठतः परिचारकाः ।
 सौवर्णं सर्वतोभद्रं मुक्तावैडूर्यमण्डितम् ॥२२॥
 परार्थ्यास्तरणास्तीर्णं सोत्तरच्छदमृद्धिमत् ।
 विश्वकर्मकृतं दिव्यमुपजहुर्वरासनम् ॥२३॥
 तत्र तस्योपविष्टस्य भूषणानि महात्मनः ।
 उपजहुर्महार्हाणि प्रेष्याः शुभाणि सर्वशः ॥२४॥
 युक्ताभरणवेषस्य कौन्तेयस्य महात्मनः ।
 रूपमासीन्महाराज द्विषतां शोकवर्धनम् ॥२५॥
 पाण्डुरैश्चन्द्ररश्म्याभैर्हमदण्डैश्च चामरैः ।
 दोधूयमानः शुशुभे विद्युद्भिरिव तोयदः ॥२६॥

संस्तूयमानः सूतैश्च वन्द्यमानश्च बन्दिभिः ।
 उपगीयमानो गन्धर्वैरास्ते स्म कुरुनन्दनः ॥२७॥
 ततो मुहूर्तादासीत् बन्दिनां निस्वनो महान् ।
 नेमिघोषश्च रथिनां खुरघोषश्च वाजिनाम् ॥२८॥
 ह्लादेन गजघण्टानां शङ्खानां निनदेन च ।
 नराणां पदशब्दैश्च कम्पतीव स्म मेदिनी ॥२९॥
 ततः शुद्धान्तमासाद्य जानुभ्यां भूतले स्थितः ।
 शिरसा वन्दनीयं तमभिवन्द्य जगत्पतिम् ॥३०॥
 कुण्डली बद्धनिस्त्रिंशः संनद्धकवचो युवा ।
 अभिप्रणम्य शिरसा द्वाःस्थो धर्मात्मजाय वै ।
 न्यवेदयद्दृषीकेशमुपयातं महात्मने ॥३१॥
 सोऽब्रवीत्पुरुषव्याघ्रः स्वागतेनैव माधवम् ।
 अर्घ्यं चैवासनं चास्मै दीयतां परमार्चितम् ॥३२॥
 ततः प्रवेश्य वाष्ण्यमुपवेश्य वरासने ।
 सत्कृत्य सत्कृतस्तेन पर्यपृच्छद्युधिष्ठिरः ॥३३॥

* * *

५९. युधिष्ठिर उवाच

सुखेन रजनी व्युष्टा कच्चित्ते मधुसूदन ।
 कच्चिज्ज्ञानानि सर्वाणि प्रसन्नानि तवाच्युत ॥०१॥

संजय उवाच

वासुदेवोऽपि तद्युक्तं पर्यपृच्छद्युधिष्ठिरम् ।
 ततः क्षत्ता प्रकृतयो न्यवेदयदुपस्थिताः ॥०२॥
 अनुज्ञातश्च राज्ञा स प्रावेशयत तं जनम् ।
 विराटं भीमसेनं च धृष्टद्युम्नं च सात्यकिम् ॥०३॥
 शिखण्डिनं यमौ चैव चेकितानं च केकयान् ।
 युयुत्सुं चैव कौरव्यं पाञ्चाल्यं चोत्तमौजसम् ॥०४॥
 एते चान्ये च बहवः क्षत्रियाः क्षत्रियर्षभम् ।
 उपतस्थुर्महात्मानं विविशुश्चासनेषु ते ॥०५॥
 एकस्मिन्नासने वीरावुपविष्टौ महाबलौ ।
 कृष्णश्च युयुधानश्च महात्मानौ महाद्युती ॥०६॥
 ततो युधिष्ठिरस्तेषां शृण्वतां मधुसूदनम् ।
 अब्रवीत्पुण्डरीकाक्षमाभाष्य मधुरं वचः ॥०७॥

एकं त्वां वयमाश्रित्य सहस्राक्षमिवामराः ।
 प्रार्थयामो जयं युद्धे शाश्वतानि सुखानि च ॥०८॥
 त्वं हि राज्यविनाशं च द्विषद्भिश्च निराक्रियाम् ।
 क्लेशांश्च विविधान्कृष्ण सर्वास्तानपि वेत्थ नः ॥०९॥
 त्वयि सर्वेश सर्वेषामस्माकं भक्तवत्सल ।
 सुखमायत्तमत्यर्थं यात्रा च मधुसूदन ॥१०॥
 स तथा कुरु वाष्पण्यं यथा त्वयि मनो मम ।
 अर्जुनस्य यथा सत्या प्रतिज्ञा स्याच्चिकीर्षिता ॥११॥
 स भवांस्तारयत्वस्माद्दुःखामर्षमहार्णवात् ।
 पारं तितीर्षतामद्य प्लवो नो भव माधव ॥१२॥
 न हि तत्कुरुते संख्ये कार्तवीर्यसमस्त्वपि ।
 रथी यत्कुरुते कृष्ण सारथिर्यत्नमास्थितः ॥१३॥

वासुदेव उवाच

सामरेष्वपि लोकेषु सर्वेषु न तथाविधः ।
 शरासनधरः कश्चिद्यथा पार्थो धनंजयः ॥१४॥
 वीर्यवानस्त्रसंपन्नः पराक्रान्तो महाबलः ।
 युद्धशौण्डः सदामर्षो तेजसा परमो नृणाम् ॥१५॥
 स युवा वृषभस्कन्धो दीर्घबाहुर्महाबलः ।
 सिंहर्षभगतिः श्रीमान्द्विषतस्ते हनिष्यति ॥१६॥
 अहं च तत्करिष्यामि यथा कुन्तीसुतोऽर्जुनः ।
 धार्तराष्ट्रस्य सैन्यानि धक्ष्यत्यग्निरिवोत्थितः ॥१७॥
 अद्य तं पापकर्माणं क्षुद्रं सौभद्रघातिनम् ।
 अपुनर्दर्शनं मार्गमिषुभिः क्षेप्स्यतेऽर्जुनः ॥१८॥
 तस्याद्य गृध्राः श्येनाश्च वडगोमायवस्तथा ।
 भक्षयिष्यन्ति मांसानि ये चान्ये पुरुषादकाः ॥१९॥
 यद्यस्य देवा गोप्ताः सेन्द्राः सर्वे तथाप्यसौ ।
 राजधानीं यमस्याद्य हतः प्राप्स्यति संकुले ॥२०॥
 निहत्य सैन्धवं जिष्णुरद्य त्वामुपयास्यति ।
 विशोको विज्वरो राजन्भव भूतिपुरस्कृतः ॥२१॥

* * *

६०. संजय उवाच

तथा संभाषतां तेषां प्रादुरासीद्धनंजयः ।

दिदक्षुर्भरतश्रेष्ठं राजानं ससुहृद्रणम् ॥०१॥
 तं प्रविष्टं शुभां कक्ष्यामभिवाद्याग्रतः स्थितम् ।
 समुत्थायार्जुनं प्रेम्णा सस्वजे पाण्डवर्षभः ॥०२॥
 मूर्ध्नि चैनमुपाघाय परिष्वज्य च बाहुना ।
 आशिषः परमाः प्रोच्य स्मयमानोऽभ्यभाषत ॥०३॥
 व्यक्तमर्जुन संग्रामे ध्रुवस्ते विजयो महान् ।
 यादृगूपा हि ते छाया प्रसन्नश्च जनार्दनः ॥०४॥
 तमब्रवीत्ततो जिष्णुर्महदाश्चर्यमुत्तमम् ।
 दृष्टवानस्मि भद्रं ते केशवस्य प्रसादजम् ॥०५॥
 ततस्तत्कथयामास यथादृष्टं धनंजयः ।
 आश्वासनार्थं सुहृदां त्र्यम्बकेन समागमम् ॥०६॥
 ततः शिरोभिरवनिं स्पृष्ट्वा सर्वे च विस्मिताः ।
 नमस्कृत्य वृषाङ्काय साधु साध्वित्यथाब्रुवन् ॥०७॥
 अनुज्ञातास्ततः सर्वे सुहृदो धर्मसूनुना ।
 त्वरमाणाः सुसंनद्धा हृष्टा युद्धाय निर्ययुः ॥०८॥
 अभिवाद्य तु राजानं युयुधानाच्युतार्जुनाः ।
 हृष्टा विनिर्ययुस्ते वै युधिष्ठिरनिवेशनात् ॥०९॥
 रथेनैकेन दुर्धर्षो युयुधानजनार्दनौ ।
 जग्मतुः सहितौ वीरावर्जुनस्य निवेशनम् ॥१०॥
 तत्र गत्वा हृषीकेशः कल्पयामास सूतवत् ।
 रथं रथवरस्याजौ वानरर्षभलक्षणम् ॥११॥
 स मेघसमनिर्घोषस्तसकाञ्चनसप्रभः ।
 बभौ रथवरः क्लृप्तः शिशुर्दिवसकृद्यथा ॥१२॥
 ततः पुरुषशार्दूलः सज्जः सज्जं पुरःसरः ।
 कृताह्निकाय पार्थाय न्यवेदयत तं रथम् ॥१३॥
 तं तु लोके वरः पुंसां किरीटी हेमवर्मभृत् ।
 बाणबाणासनी वाहं प्रदक्षिणमवर्तत ॥१४॥
 ततो विद्यावयोवृद्धैः क्रियावद्भिर्जितेन्द्रियैः ।
 स्तूयमानो जयाशीभिरारुरोह महारथम् ॥१५॥
 जैत्रैः सांग्रामिकैर्मन्त्रैः पूर्वमेव रथोत्तमम् ।
 अभिमन्त्रितमर्चिष्मानुदयं भास्करो यथा ॥१६॥
 स रथे रथिनां श्रेष्ठः काञ्चने काञ्चनावृतः ।

विबभौ विमलोऽर्चिष्मान्मेराविव दिवाकरः ॥१७॥
 अन्वारुरोहतुः पार्थ युयुधानजनार्दनौ ।
 शर्यातेर्यज्ञमायान्तं यथेन्द्रं देवमश्विनौ ॥१८॥
 अथ जग्राह गोविन्दो रश्मीन्नशिमवतां वरः ।
 मातलिर्वासवस्येव वृत्रं हन्तुं प्रयास्यतः ॥१९॥
 स ताभ्यां सहितः पार्थो रथप्रवरमास्थितः ।
 सहितो बुधशुक्राभ्यां तमो निघ्नन्त्यथा शशी ॥२०॥
 सैन्धवस्य वधप्रेप्सुः प्रयातः शत्रुपूगहा ।
 सहाम्बुपतिमित्राभ्यां यथेन्द्रस्तारकामये ॥२१॥
 ततो वादित्रनिर्घोषैर्मङ्गल्यैश्च स्तवैः शुभैः ।
 प्रयान्तमर्जुनं सूता मागधाश्वैव तुष्टुवुः ॥२२॥
 सजयाशीः सपुण्याहः सूतमागधनिस्वनः ।
 युक्तो वादित्रघोषेण तेषां रतिकरोऽभवत् ॥२३॥
 तमनुप्रयतो वायुः पुण्यगन्धवहः शुचिः ।
 ववौ संहर्षयन्पार्थं द्विषतश्चापि शोषयन् ॥२४॥
 प्रादुरासन्निमित्तानि विजयाय बहूनि च ।
 पाण्डवानां त्वदीयानां विपरीतानि मारिष ॥२५॥
 दृष्ट्वार्जुनो निमित्तानि विजयाय प्रदक्षिणम् ।
 युयुधानं महेष्वासमिदं वचनमब्रवीत् ॥२६॥
 युयुधानाय युद्धे मे दृश्यते विजयो ध्रुवः ।
 यथा हीमानि लिङ्गानि दृश्यन्ते शिनिपुंगव ॥२७॥
 सोऽहं तत्र गमिष्यामि यत्र सैन्धवको नृपः ।
 यियासुर्यमलोकाय मम वीर्यं प्रतीक्षते ॥२८॥
 यथा परमकं कृत्यं सैन्धवस्य वधे मम ।
 तथैव सुमहत्कृत्यं धर्मराजस्य रक्षणे ॥२९॥
 स त्वमद्य महाबाहो राजानं परिपालय ।
 यथैव हि मया गुप्तस्त्वया गुप्तो भवेत्तथा ॥३०॥
 त्वयि चाहं पराश्वस्य प्रद्युम्ने वा महारथे ।
 शक्नुयां सैन्धवं हन्तुमनपेक्षो नरर्षभ ॥३१॥
 मय्यपेक्षा न कर्तव्या कथंचिदपि सात्वत ।
 राजन्येव परा गुप्तिः कार्या सर्वात्मना त्वया ॥३२॥
 न हि यत्र महाबाहुर्वासुदेवो व्यवस्थितः ।

किंचिद्व्यापद्यते तत्र यत्राहमपि च ध्रुवम् ॥३३॥
 एवमुक्तस्तु पार्थेन सात्यकिः परवीरहा ।
 तथेत्युक्त्वागमत्तत्र यत्र राजा युधिष्ठिरः ॥३४॥

* * *

६१. धृतराष्ट्र उवाच

श्वोभूते किमकार्षुस्ते दुःखशोकसमन्विताः ।
 अभिमन्यौ हते तत्र के वायुध्यन्त मामकाः ॥०१॥
 जानन्तस्तस्य कर्माणि कुरवः सव्यसाचिनः ।
 कथं तत्किल्बिषं कृत्वा निर्भया ब्रूहि मामकाः ॥०२॥
 पुत्रशोकाभिसंतप्तं क्रुद्धं मृत्युमिवान्तकम् ।
 आयान्तं पुरुषव्याघ्रं कथं ददृशुराहवे ॥०३॥
 कपिराजध्वजं संख्ये विधुन्वानं महद्धनुः ।
 दृष्ट्वा पुत्रपरिघ्नं किमकुर्वन्त मामकाः ॥०४॥
 किं नु संजय संग्रामे वृत्तं दुर्योधनं प्रति ।
 परिदेवो महानत्र श्रुतो मे नाभिनन्दनम् ॥०५॥
 बभ्रुवुर्ये मनोग्राह्याः शब्दाः श्रुतिसुखावहाः ।
 न श्रूयन्तेऽद्य ते सर्वे सैन्धवस्य निवेशने ॥०६॥
 स्तुवतां नाद्य श्रूयन्ते पुत्राणां शिबिरे मम ।
 सूतमागधसंघानां नर्तकानां च सर्वशः ॥०७॥
 शब्देन नादिताभीक्षणमभवद्यत्र मे श्रुतिः ।
 दीनानामद्य तं शब्दं न शृणोमि समीरितम् ॥०८॥
 निवेशने सत्यधृतेः सोमदत्तस्य संजय ।
 आसीनोऽहं पुरा तात शब्दमश्रौषमुत्तमम् ॥०९॥
 तदद्य हीनपुण्योऽहमार्तस्वरनिनादितम् ।
 निवेशनं हतोत्साहं पुत्राणां मम लक्षये ॥१०॥
 विविंशतेर्दुर्मुखस्य चित्रसेनविकर्णयोः ।
 अन्येषां च सुतानां मे न तथा श्रूयते ध्वनिः ॥११॥
 ब्राह्मणाः क्षत्रिया वैश्या यं शिष्याः पर्युपासते ।
 द्रोणपुत्रं महेष्वासं पुत्राणां मे परायणम् ॥१२॥
 वितण्डालापसंलापैर्हुतयाचितवन्दितैः ।
 गीतैश्च विविधैरिष्टै रमते यो दिवानिशम् ॥१३॥
 उपास्यमानो बहुभिः कुरुपाण्डवसात्वतैः ।

सूत तस्य गृहे शब्धो नाद्य द्रौणेर्यथा पुरा ॥१४॥
द्रोणपुत्रं महेष्वासं गायना नर्तकाश्च ये ।
अत्यर्थमुपतिष्ठन्ति तेषां न श्रूयते ध्वनिः ॥१५॥
विन्दानुविन्दयोः सायं शिबिरे यो महाध्वनिः ।
श्रूयते सोऽद्य न तथा केकयानां च वेश्मसु ॥१६॥
नित्यप्रमुदितानां च तालगीतस्वनो महान् ।
नृत्यतां श्रूयते तात गणानां सोऽद्य न ध्वनिः ॥१७॥
सप्ततन्तून्वितन्वाना यमुपासन्ति याजकाः ।
सौमदतिं श्रुतनिधिं तेषां न श्रूयते ध्वनिः ॥१८॥
ज्याघोषो ब्रह्मघोषश्च तोमरासिरथध्वनिः ।
द्रोणस्यासीदविरतो गृहे तन्न शृणोम्यहम् ॥१९॥
नानादेशसमुत्थानां गीतानां योऽभवत्स्वनः ।
वादित्रनादितानां च सोऽद्य न श्रूयते महान् ॥२०॥
यदा प्रभृत्युपप्लव्याच्छान्तिमिच्छञ्जनार्दनः ।
आगतः सर्वभूतानामनुकम्पार्थमच्युतः ॥२१॥
ततोऽहमब्रुवं सूत मन्दं दुर्योधनं तदा ।
वासुदेवेन तीर्थेन पुत्र संशाम्य पाण्डवैः ॥२२॥
कालप्राप्तमहं मन्ये मा त्वं दुर्योधनातिगाः ।
शमे चेद्याचमानं त्वं प्रत्याख्यास्यसि केशवम् ।
हितार्थमभिजल्पन्तं न तथास्त्यपराजयः ॥२३॥
प्रत्याचष्ट स दाशार्हमृषभं सर्वधन्विनाम् ।
अनुनेयानि जल्पन्तमनयान् नान्वपद्यत ॥२४॥
ततो दुःशासनस्यैव कर्णस्य च मतं द्वयोः ।
अन्ववर्तत हित्वा मां कृष्टः कालेन दुर्मतिः ॥२५॥
न ह्यहं द्यूतमिच्छामि विदुरो न प्रशंसति ।
सैन्धवो नेच्छते द्यूतं भीष्मो न द्यूतमिच्छति ॥२६॥
शल्यो भूरिश्रवाश्चैव पुरुमित्रो जयस्तथा ।
अश्वत्थामा कृपो द्रोणो द्यूतं नेच्छन्ति संजय ॥२७॥
एतेषां मतमाज्ञाय यदि वर्तेत पुत्रकः ।
सज्ञातिमित्रः ससुहृच्चिरं जीवेदनामयः ॥२८॥
क्षक्षणा मधुरसंभाषा ज्ञातिमध्ये प्रियंवदाः ।
कुलीनाः संमताः प्राज्ञाः सुखं प्राप्स्यन्ति पाण्डवाः ॥२९॥

धर्मापेक्षो नरो नित्यं सर्वत्र लभते सुखम् ।
 प्रेत्यभावे च कल्याणं प्रसादं प्रतिपद्यते ॥३०॥
 अर्हन्त्यर्धं पृथिव्यास्ते भोक्तुं सामर्थ्यसाधनाः ।
 तेषामपि समुद्रान्ता पितृपैतामही मही ॥३१॥
 नियुज्यमानाः स्थास्यन्ति पाण्डवा धर्मवर्त्मनि ।
 सन्ति नो ज्ञातयस्तात येषां श्रोष्यन्ति पाण्डवाः ॥३२॥
 शल्यस्य सोमदत्तस्य भीष्मस्य च महात्मनः ।
 द्रोणस्याथ विकर्णस्य बाह्लिकस्य कृपस्य च ॥३३॥
 अन्येषां चैव वृद्धानां भरतानां महात्मनाम् ।
 त्वदर्थं ब्रुवतां तात करिष्यन्ति वचो हितम् ॥३४॥
 कं वा त्वं मन्यसे तेषां यस्त्वा ब्रूयादतोऽन्यथा ।
 कृष्णो न धर्मं संजह्यात्सर्वे ते च त्वदन्वयाः ॥३५॥
 मयापि चोक्तास्ते वीरा वचनं धर्मसंहितम् ।
 नान्यथा प्रकरिष्यन्ति धर्मात्मानो हि पाण्डवाः ॥३६॥
 इत्यहं विलपन्सूत बहुशः पुत्रमुक्तवान् ।
 न च मे श्रुतवान्मूढो मन्ये कालस्य पर्ययम् ॥३७॥
 वृकोदरार्जुनौ यत्र वृष्णिवीरश्च सात्यकिः ।
 उत्तमौजाश्च पाञ्चाल्यो युधामन्युश्च दुर्जयः ॥३८॥
 धृष्टद्युम्नश्च दुर्धर्षः शिखण्डी चापराजितः ।
 अश्मकाः केकयाश्चैव क्षत्रधर्मा च सौमकिः ॥३९॥
 चैद्यश्च चेकितानश्च पुत्रः काश्यस्य चाभिभुः ।
 द्रौपदेया विराटश्च द्रुपदश्च महारथः ।
 यमौ च पुरुषव्याघ्रौ मन्त्री च मधुसूदनः ॥४०॥
 क एताञ्जातु युध्येत लोकेऽस्मिन्वै जिजीविषुः ।
 दिव्यमस्त्रं विकुर्वाणान्संहरेयुररिदमाः ॥४१॥
 अन्यो दुर्योधनात्कर्णाच्छकुनेश्चापि सौबलात् ।
 दुःशासनचतुर्थानां नान्यं पश्यामि पञ्चमम् ॥४२॥
 येषामभीशुहस्तः स्याद्विष्वक्सेनो रथे स्थितः ।
 संनद्धश्चार्जुनो योद्धा तेषां नास्ति पराजयः ॥४३॥
 तेषां मम विलापानां न हि दुर्योधनः स्मरेत् ।
 हतौ हि पुरुषव्याघ्रौ भीष्मद्रोणौ त्वमात्थ मे ॥४४॥
 तेषां विदुरवाक्यानामुक्तानां दीर्घदर्शिनाम् ।

दृष्ट्वेमां फलनिर्वृतिं मन्ये शोचन्ति पुत्रकाः ॥४५॥
 हिमात्यये यथा कक्षं शुष्कं वातेरितो महान् ।
 अग्निर्दहेत्तथा सेनां मामिकां स धनंजयः ॥४६॥
 आचक्ष्व तद्धि नः सर्वं कुशलो ह्यसि संजय ।
 यदुपायात्तु सायाहे कृत्वा पार्थस्य किल्बिषम् ।
 अभिमन्यौ हते तात कथमासीन्मनो हि वः ॥४७॥
 न जातु तस्य कर्माणि युधि गाण्डीवधन्वनः ।
 अपकृत्वा महतात सोढुं शक्यन्ति मामकाः ॥४८॥
 किं नु दुर्योधनः कृत्यं कर्णः कृत्यं किमब्रवीत् ।
 दुःशासनः सौबलश्च तेषामेवं गते अपि ।
 सर्वेषां समवेतानां पुत्राणां मम संजय ॥४९॥
 यद्वृत्तं तात संग्रामे मन्दस्यापनयैर्भृशम् ।
 लोभानुगतदुर्बुद्धेः क्रोधेन विकृतात्मनः ॥५०॥
 राज्यकामस्य मूढस्य रागोपहतचेतसः ।
 दुर्नीतं वा सुनीतं वा तन्ममाचक्ष्व संजय ॥५१॥

* * *

६२. संजय उवाच

हन्त ते संप्रवक्ष्यामि सर्वं प्रत्यक्षदर्शिवान् ।
 शुश्रूषस्व स्थिरो भूत्वा तव ह्यपनयो महान् ॥०१॥
 गतोदके सेतुबन्धो यादृक्तादृगयं तव ।
 विलापो निष्फलो राजन्मा शुचो भरतर्षभ ॥०२॥
 अनतिक्रमणीयोऽयं कृतान्तस्याद्भुतो विधिः ।
 मा शुचो भरतश्रेष्ठ दिष्टमेतत्पुरातनम् ॥०३॥
 यदि हि त्वं पुरा द्यूतात्कुन्तीपुत्रं युधिष्ठिरम् ।
 निवर्तयेथाः पुत्रांश्च न त्वां व्यसनमाव्रजेत् ॥०४॥
 युद्धकाले पुनः प्राप्ते तदैव भवता यदि ।
 निवर्तिताः स्युः संरब्धा न त्वां व्यसनमाव्रजेत् ॥०५॥
 दुर्योधनं चाविधेयं बध्नीतेति पुरा यदि ।
 कुरूनचोदयिष्यस्त्वं न त्वां व्यसनमाव्रजेत् ॥०६॥
 तत्ते बुद्धिव्यभीचारमुपलप्स्यन्ति पाण्डवाः ।
 पाञ्चाला वृष्णयः सर्वे ये चान्येऽपि महाजनाः ॥०७॥
 स कृत्वा पितृकर्म त्वं पुत्रं संस्थाप्य सत्पथे ।

वर्तेथा यदि धर्मेण न त्वां व्यसनमाव्रजेत् ॥०८॥
 त्वं तु प्राज्ञतमो लोके हित्वा धर्मं सनातनम् ।
 दुर्योधनस्य कर्णस्य शकुनेश्वान्वगा मतम् ॥०९॥
 तत्ते विलपितं सर्वं मया राजन्निशामितम् ।
 अर्थे निविशमानस्य विषमिश्रं यथा मधु ॥१०॥
 न तथा मन्यते कृष्णो राजानं पाण्डवं पुरा ।
 न भीष्मं नैव च द्रोणं यथा त्वां मन्यते नृप ॥११॥
 व्यजानत यदा तु त्वां राजधर्मादधश्युतम् ।
 तदा प्रभृति कृष्णस्त्वां न तथा बहु मन्यते ॥१२॥
 परुषाण्युच्यमानांश्च यथा पार्थानुपेक्षसे ।
 तस्यानुबन्धः प्राप्तस्त्वां पुत्राणां राज्यकामुकम् ॥१३॥
 पितृपैतामहं राज्यमपवृत्तं तदानघ ।
 अथ पार्थैर्जितां कृत्स्नां पृथिवीं प्रत्यपयथाः ॥१४॥
 पाण्डुनावर्जितं राज्यं कौरवाणां यशस्तथा ।
 ततश्चाभ्यधिकं भूयः पाण्डवैर्धर्मचारिभिः ॥१५॥
 तेषां तत्तादृशं कर्म त्वामासाद्य सुनिष्फलम् ।
 यत्पित्र्याद्भ्रंशिता राज्यात्वयेहामिषगृद्धिना ॥१६॥
 यत्पुनर्युद्धकाले त्वं पुत्रान्गर्हयसे नृप ।
 बहुधा व्याहरन्दोषान्न तदद्योपपद्यते ॥१७॥
 न हि रक्षन्ति राजानो युध्यन्तो जीवितं रणे ।
 चमूं विगाह्य पार्थानां युध्यन्ते क्षत्रियर्षभाः ॥१८॥
 यां तु कृष्णार्जुनौ सेनां यां सात्यकिवृकोदरौ ।
 रक्षेरन्को नु तां युध्येच्चमूमन्यत्र कौरवैः ॥१९॥
 येषां योद्धा गुडाकेशो येषां मन्त्री जनार्दनः ।
 येषां च सात्यकिर्गोप्ता येषां गोप्ता वृकोदरः ॥२०॥
 को हि तान्विषहेद्योद्धुं मर्त्यधर्मा धनुर्धरः ।
 अन्यत्र कौरवेयेभ्यो ये वा तेषां पदानुगाः ॥२१॥
 यावत्तु शक्यते कर्तुमनुरक्तैर्जनाधिपैः ।
 क्षत्रधर्मरतैः शूरैस्तावत्कुर्वन्ति कौरवाः ॥२२॥
 यथा तु पुरुषव्याघ्रैर्युद्धं परमसङ्कटम् ।
 कुरूणां पाण्डवैः सार्धं तत्सर्वं शृणु तत्त्वतः ॥२३॥

* * *

६३. संजय उवाच

तस्यां निशायां व्युष्टायां द्रोणः शस्त्रभृतां वरः ।
 स्वान्यनीकानि सर्वाणि प्राक्रामद्व्यूहितुं ततः ॥०१॥
 शूराणां गर्जतां राजन्संकुद्धानाममर्षिणाम् ।
 श्रूयन्ते स्म गिरश्चित्राः परस्परवधैषिणाम् ॥०२॥
 विस्फार्य च धनूंष्याजौ ज्याः करैः परिमृज्य च ।
 विनिःश्वसन्तः प्राक्रोशन्क्वेदानीं स धनंजयः ॥०३॥
 विकोशान्सुत्सरून्ये कृतधारान्समाहितान् ।
 पीतानाकाशसंकाशानसीन्केचिच्च चिक्षिपुः ॥०४॥
 चरन्तस्त्वसिमार्गाश्च धनुर्मार्गाश्च शिक्षया ।
 संग्राममनसः शूरा दृश्यन्ते स्म सहस्रशः ॥०५॥
 सघण्टाश्वन्दनादिग्धाः स्वर्णवज्रविभूषिताः ।
 समुत्क्षिप्य गदाश्वान्ये पर्यपृच्छन्त पाण्डवम् ॥०६॥
 अन्ये बलमदोन्मत्ताः परिघैर्बाहुशालिनः ।
 चक्रुः संबाधमाकाशमुच्छ्रितेन्द्रध्वजोपमैः ॥०७॥
 नानाप्रहरणैश्वान्ये विचित्रस्रगलंकृताः ।
 संग्राममनसः शूरास्तत्र तत्र व्यवस्थिताः ॥०८॥
 क्वार्जुनः क्व च गोविन्दः क्व च मानी वृकोदरः ।
 क्व च ते सुहृदस्तेषामाह्वयन्तो रणे तदा ॥०९॥
 ततः शङ्खमुपाध्माय त्वरयन्वाजिनः स्वयम् ।
 इतस्ततस्तात्रचयन्द्रोणश्वरति वेगितः ॥१०॥
 तेष्वनीकेषु सर्वेषु स्थितेष्वाहवनन्दिषु ।
 भारद्वाजो महाराज जयद्रथमथाब्रवीत् ॥११॥
 त्वं चैव सौमदत्तिश्च कर्णश्चैव महारथः ।
 अश्वत्थामा च शल्यश्च वृषसेनः कृपस्तथा ॥१२॥
 शतं चाश्वसहस्राणां रथानामयुतानि षट् ।
 द्विरदानां प्रभिन्नानां सहस्राणि चतुर्दश ॥१३॥
 पदातीनां सहस्राणि दंशितान्येकविंशतिः ।
 गव्यूतिषु त्रिमात्रेषु मामनासाद्य तिष्ठत ॥१४॥
 तत्रस्थं त्वां न संसोढुं शक्ता देवाः सवासवाः ।
 किं पुनः पाण्डवाः सर्वे समाश्वसिहि सैन्धव ॥१५॥
 एवमुक्तः समाश्वस्तः सिन्धुराजो जयद्रथः ।

संप्रायात्सह	गान्धारैर्वृतस्तैश्च	महारथैः	
वर्मिभिः	सादिभिर्यतैः	प्रासपाणिभिरास्थितैः	॥१६॥
चामरापीडिनः	सर्वे	जाम्बूनदविभूषिताः	
जयद्रथस्य	राजेन्द्र	हयाः साधुप्रवाहिनः	
ते चैव	सप्तसाहस्रा	द्विसाहस्राश्च सैन्धवाः	॥१७॥
मतानामधिरूढानां		हस्त्यारोहैर्विशारदैः	
नागानां भीमरूपाणां	वर्मिणां	रौद्रकर्मिणाम्	॥१८॥
अध्यर्धेन सहस्रेण	पुत्रो	दुर्मर्षणस्तव	
अग्रतः सर्वसैन्यानां	योत्स्यमानो	व्यवस्थितः	॥१९॥
ततो दुःशासनश्चैव	विकर्णश्च	तवात्मजौ	
सिन्धुराजार्थसिद्ध्यर्थमग्रानीके		व्यवस्थितौ	॥२०॥
दीर्घो द्वादशगव्यूतिः	पश्चार्धे	पञ्च विस्तृतः	
व्यूहः स चक्रशकटो	भारद्वाजेन	निर्मितः	॥२१॥
नानानृपतिभिर्वीरैस्तत्र	तत्र	व्यवस्थितैः	
रथाश्चगजपत्त्योघैर्द्रोणेन	विहितः	स्वयम्	॥२२॥
पश्चार्धे तस्य पद्मस्तु	गर्भव्यूहः	सुदुर्भिदः	
सूची पद्मस्य मध्यस्थो गूढो	व्यूहः पुनः कृतः		॥२३॥
एवमेतं महाव्यूहं व्यूह्य	द्रोणो	व्यवस्थितः	
सूचीमुखे महेष्वासः	कृतवर्मा	व्यवस्थितः	॥२४॥
अनन्तरं च काम्बोजो	जलसंधश्च	मारिष	
दुर्योधनः सहामात्यस्तदनन्तरमेव	च		॥२५॥
ततः शतसहस्राणि	योधानामनिवर्तिनाम्		
व्यवस्थितानि सर्वाणि	शकटे सूचिरक्षिणः		॥२६॥
तेषां च पृष्ठतो राज बलेन	महता वृतः		
जयद्रथस्ततो राजन्सूचिपाशे	व्यवस्थितः		॥२७॥
शकटस्य तु राजेन्द्र	भारद्वाजो मुखे स्थितः		
अनु तस्याभवद्भोजो जुगोपैनं	ततः स्वयम्		॥२८॥
श्वेतवर्माम्बरोष्णीषो	व्यूढोरस्को	महाभुजः	
धनुर्विस्फारयन्द्रोणस्तस्थौ	क्रुद्ध इवान्तकः		॥२९॥
पताकिनं शोणहयं	वेदीकृष्णाजिनध्वजम्		
द्रोणस्य रथमालोक्य	प्रहृष्टाः कुरवोऽभवन्		॥३०॥
सिद्धचारणसंघानां	विस्मयः	सुमहानभूत्	

द्रोणेन विहितं दृष्ट्वा व्यूहं क्षुब्धार्णवोपमम् ॥३१॥
 सशैलसागरवनां नानाजनपदाकुलाम् ।
 ग्रसेद्व्यूहः क्षितिं सर्वामिति भूतानि मेनिरे ॥३२॥
 बहुरथमनुजाश्वपत्तिनागं प्रतिभयनिस्वनमद्भुताभरूपम् ।
 अहितहृदयभेदनं महद्वै शकटमवेक्ष्य कृतं ननन्द राजा ॥३३॥

* * *

६४. संजय उवाच

ततो व्यूढेष्वनीकेषु समुत्क्रुष्टेषु मारिष ।
 ताड्यमानासु भेरीषु मृदङ्गेषु नदत्सु च ॥०१॥
 अनीकानां च संह्रादे वादित्राणां च निस्वने ।
 प्रध्मापितेषु शङ्खेषु संनादे लोमहर्षणे ॥०२॥
 अभिहारयत्सु शनकैर्भरतेषु युयुत्सुषु ।
 रौद्रे मुहूर्ते संप्राप्ते सव्यसाची व्यदृश्यत ॥०३॥
 वडानां वायसानां च पुरस्तात्सव्यसाचिनः ।
 बहुलानि सहस्राणि प्राक्रीडंस्तत्र भारत ॥०४॥
 मृगाश्च घोरसंनादाः शिवाश्चाशिवदर्शनाः ।
 दक्षिणेन प्रयातानामस्माकं प्राणदंस्तथा ॥०५॥
 सनिर्घाता ज्वलन्त्यश्च पेतुरुल्काः समन्ततः ।
 चचाल च मही कृत्स्ना भये घोरे समुत्थिते ॥०६॥
 विष्वग्वाताः सनिर्घाता रूक्षाः शर्करवर्षिणः ।
 ववुरायाति कौन्तेये संग्रामे समुपस्थिते ॥०७॥
 नाकुलिस्तु शतानीको धृष्टद्युम्नश्च पार्षतः ।
 पाण्डवानामनीकानि प्राज्ञौ तौ व्यूहतुस्तदा ॥०८॥
 ततो रथसहस्रेण द्विरदानां शतेन च ।
 त्रिभिरश्वसहस्रैश्च पदातीनां शतैः शतैः ॥०९॥
 अध्यर्धमात्रे धनुषां सहस्रे तनयस्तव ।
 अग्रतः सर्वसैन्यानां स्थित्वा दुर्मर्षणोऽब्रवीत् ॥१०॥
 अद्य गाण्डीवधन्वानं तपन्तं युद्धदुर्मदम् ।
 अहमावारयिष्यामि वेलेव मकरालयम् ॥११॥
 अद्य पश्यन्तु संग्रामे धनंजयममर्षणम् ।
 विषक्तं मयि दुर्धर्मशमकूटमिवाशमनि ॥१२॥
 एवं ब्रुवन्महाराज महात्मा स महामतिः ।

महेष्वासैर्वृतो	राजन्महेष्वासो	व्यवस्थितः	॥१३॥
ततोऽन्तक	इव क्रुद्धः	सवज्र इव वासवः	
दण्डपाणिरिवासहो	मृत्युः	कालेन चोदितः	॥१४॥
शूलपाणिरिवाक्षोभ्यो	वरुणः	पाशवानिव	
युगान्ताग्निरिवार्चिष्मान्प्रधक्ष्यन्वै	पुनः	प्रजाः	॥१५॥
क्रोधामर्षबलोद्धृतो	निवातकवचान्तकः		
जयो जेता स्थितः	सत्ये	पारयिष्यन्महाव्रतम्	॥१६॥
आमुक्तकवचः	खड्गी	जाम्बूनदकिरीटभृत्	
शुभ्रवर्माम्बरधरः	स्वङ्गदी	चारुकुण्डली	॥१७॥
रथप्रवरमास्थाय	नरो	नारायणानुगः	
विधुन्वन्गाण्डिवं	संख्ये	बभौ सूर्य इवोदितः	॥१८॥
सोऽग्रानीकस्य	महत	इषुपाते धनंजयः	
व्यवस्थाप्य रथं	सज्जं	शङ्खं दध्मौ प्रतापवान्	॥१९॥
अथ कृष्णोऽप्यसंभ्रान्तः	पार्थेन	सह मारिष	
प्राध्मापयत्पाञ्चजन्यं	शङ्खप्रवरमोजसा		॥२०॥
तयोः	शङ्खप्रणादेन	तव सैन्ये विशां पते	
आसन्नसंहृष्टरोमाणः	कम्पिता	गतचेतसः	॥२१॥
यथा त्रसन्ति	भूतानि	सर्वाण्यशनिनिस्वनात्	
तथा शङ्खप्रणादेन	वित्रेसुस्तव	सैनिकाः	॥२२॥
प्रसुसुवुः	शकृन्मूत्रं	वाहनानि च सर्वशः	
एवं सवाहनं	सर्वमाविग्नमभवद्वलम्		॥२३॥
व्यषीदन्त नरा	राजञ्शङ्खशब्देन	मारिष	
विसंज्ञाश्चाभवन्केचित्केचिद्राजन्वितत्रसुः			॥२४॥
ततः	कपिर्महानादं	सह भूतैर्ध्वजालयैः	
अकरोद्व्यादितास्यश्च	भीषयंस्तव	सैनिकान्	॥२५॥
ततः शङ्खाश्च	भेर्यश्च	मृदङ्गाश्चानकैः सह	
पुनरेवाभ्यहन्यन्त	तव	सैन्यप्रहर्षणाः	॥२६॥
नानावादित्रसंहादैः	क्ष्वेडितास्फोदिताकुलैः		
सिंहनादैः	सवादित्रैः	समाहूतैर्महारथैः	॥२७॥
तस्मिन्सुतमुले	शब्दे	भीरूणां भयवर्धने	
अतीव हृष्टो	दाशार्हमब्रवीत्पाकशासनिः		॥२८॥
चोदयाश्वान्हृषीकेश	यत्र	दुर्मर्षणः स्थितः	

एतद्वित्त्वा गजानीकं प्रवेक्ष्याम्यरिवाहिनीम् ॥२९॥
 एवमुक्तो महाबाहुः केशवः सत्यसाचिना ।
 अचोदयद्धयांस्तत्र यत्र दुर्मर्षणः स्थितः ॥३०॥
 स संप्रहारस्तुमुलः संप्रवृत्तः सुदारुणः ।
 एकस्य च बहूनां च रथनागनरक्षयः ॥३१॥
 ततः सायकवर्षण पर्जन्य इव वृष्टिमान् ।
 परानवाकिरत्पार्थः पर्वतानिव नीरदः ॥३२॥
 ते चापि रथिनः सर्वे त्वरिताः कृतहस्तवत् ।
 अवाकिरन्बाणजालैस्ततः कृष्णधनंजयौ ॥३३॥
 ततः क्रुद्धो महाबाहुर्वार्यमाणः परैर्युधि ।
 शिरांसि रथिनां पार्थः कायेभ्योऽपाहरच्छरैः ॥३४॥
 उद्भ्रान्तनयनैर्वक्त्रैः संदष्टोष्ठपुटैः शुभैः ।
 सकुण्डलशिरस्त्राणैर्वसुधा समकीर्यत ॥३५॥
 पुण्डरीकवनानीव विध्वस्तानि समन्ततः ।
 विनिकीर्णानि योधानां वदनानि चकाशिरे ॥३६॥
 तपनीयविचित्राणि सित्कानि रुधिरेण च ।
 अदृश्यन्त यथा राजन्मेघसंघाः सविद्युतः ॥३७॥
 शिरसां पततां राजञ्शब्दोऽभूत्पृथिवीतले ।
 कालेन परिपक्वानां तालानां पततामिव ॥३८॥
 ततः कबन्धः कश्चित्तु धनुरालम्ब्य तिष्ठति ।
 कश्चित्खड्गं विनिष्कृष्य भुजेनोद्यम्य तिष्ठति ॥३९॥
 नाजानन्त शिरांस्युट्यां पतितानि नरर्षभाः ।
 अमृष्यमाणाः कौन्तेयं संग्रामे जयगृद्धिनः ॥४०॥
 हयानामुत्तमाङ्गैश्च हस्तिहस्तैश्च मेदिनी ।
 बाहुभिश्च शिरोभिश्च वीराणां समकीर्यत ॥४१॥
 अयं पार्थः कुतः पार्थ एष पार्थ इति प्रभो ।
 तव सैन्येषु योधानां पार्थभूतमिवाभवत् ॥४२॥
 अन्योन्यमपि चाजघ्नुरात्मानमपि चापरे ।
 पार्थभूतममन्यन्त जगत्कालेन मोहिताः ॥४३॥
 निष्टनन्तः सरुधिरा विसंज्ञा गाढवेदनाः ।
 शयाना बहवो वीराः कीर्तयन्तः सुहृज्जनम् ॥४४॥
 सभिण्डिपालाः सप्रासाः सशक्त्यृष्टिपरश्रधाः ।

सनिर्यूहाः सनिस्त्रिंशाः सशरासनतोमराः ॥४५॥
 सबाणवर्माभरणाः सगदाः साङ्गदा रणे ।
 महाभुजगसंकाशा बाहवः परिघोपमाः ॥४६॥
 उद्वेष्टन्ति विचेष्टन्ति संवेष्टन्ति च सर्वशः ।
 वेगं कुर्वन्ति संरब्धा निकृताः परमेषुभिः ॥४७॥
 यो यः स्म समरे पार्थ प्रतिसंरभते नरः ।
 तस्य तस्यान्तको बाणः शरीरमुपसर्पति ॥४८॥
 नृत्यतो रथमार्गेषु धनुर्व्यायच्छतस्तथा ।
 न कश्चित्त्र पार्थस्य ददर्शान्तरमण्वपि ॥४९॥
 यत्तस्य घटमानस्य क्षिप्रं विक्षिपतः शरान् ।
 लाघवात्पाण्डुपुत्रस्य व्यस्मयन्त परे जनाः ॥५०॥
 हस्तिनं हस्तियन्तारमश्वमाधिकमेव च ।
 अभिनत्फल्गुनो बाणै रथिनं च ससारथिम् ॥५१॥
 आवर्तमानमावृत्तं युध्यमानं च पाण्डवः ।
 प्रमुखे तिष्ठमानं च न कंचिन्न निहन्ति सः ॥५२॥
 यथोदयन्वै गगने सूर्यो हन्ति महत्तमः ।
 तथार्जुनो गजानीकमवधीत्कङ्कपत्रिभिः ॥५३॥
 हस्तिभिः पतितैर्भिन्नैस्तव सैन्यमदृश्यत ।
 अन्तकाले यथा भूमिर्विनिकीर्णैर्महीधरैः ॥५४॥
 यथा मध्यंदिने सूर्यो दुष्प्रेक्ष्यः प्राणिभिः सदा ।
 तथा धनंजयः क्रुद्धो दुष्प्रेक्ष्यो युधि शत्रुभिः ॥५५॥
 तत्तथा तव पुत्रस्य सैन्यं युधि परंतप ।
 प्रभग्नं द्रुतमाविग्नमतीव शरपीडितम् ॥५६॥
 मारुतेनेव महता मेघानीकं विधूयता ।
 प्रकाल्यमानं तत्सैन्यं नाशक्तप्रतिवीक्षितुम् ॥५७॥
 प्रतोदैश्चापकोटीभिर्दुकारैः साधुवाहितैः ।
 कशापाष्ण्यभिघातैश्च वाग्भिरुग्राभिरेव च ॥५८॥
 चोदयन्तो हयांस्तूर्णं पलायन्ते स्म तावकाः ।
 सादिनो रथिनश्चैव पत्तयश्चार्जुनार्दिताः ॥५९॥
 पाष्ण्यङ्गुष्ठाङ्कुशैर्नागांश्चोदयन्तस्तथापरे ।
 शरैः संमोहिताश्चान्ये तमेवाभिमुखा ययौ ।
 तव योधा हतोत्साहा विभ्रान्तमनसस्तदा ॥६०॥

* * *

६५. धृतराष्ट्र उवाच

तस्मिन्प्रभग्ने सैन्याग्रे वध्यमाने किरीटिना ।
 के नु तत्र रणे वीराः प्रत्युदीयुर्धनंजयम् ॥०१॥
 आहो स्विच्छकटव्यूहं प्रविष्टा मोघनिश्चयाः ।
 द्रोणमाश्रित्य तिष्ठन्तः प्राकारमकुतोभयाः ॥०२॥

संजय उवाच

तथार्जुनेन संभग्ने तस्मिंस्तव बले तदा ।
 हतवीरे हतोत्साहे पलायनकृतक्षणे ॥०३॥
 पाकशासनिनाभीक्षणं वध्यमाने शरोत्तमैः ।
 न तत्र कश्चित्संग्रामे शशाकार्जुनमीक्षितुम् ॥०४॥
 ततस्तव सुतो राजन्दृष्ट्वा सैन्यं तथागतम् ।
 दुःशासनो भृशं क्रुद्धो युद्धायार्जुनमभ्ययात् ॥०५॥
 स काञ्चनविचित्रेण कवचेन समावृतः ।
 जाम्बूनदशिरस्त्राणः शूरस्तीव्रपराक्रमः ॥०६॥
 नागानीकेन महता ग्रसन्निव महीमिमाम् ।
 दुःशासनो महाराज सव्यसाचिनमावृणोत् ॥०७॥
 ह्लादेन गजघण्टानां शङ्खानां निनदेन च ।
 ज्याक्षेपनिनदैश्वैव विरावेण च दन्तिनाम् ॥०८॥
 भूर्दिशश्चान्तरिक्षं च शब्देनासीत्समावृतम् ।
 स मुहूर्तं प्रतिभयो दारुणः समपद्यत ॥०९॥
 तान्दृष्ट्वा पततस्तूर्णमङ्कुशैरभियोदितान् ।
 व्यालम्बहस्तान्संरब्धान्सपक्षानिव पर्वतान् ॥१०॥
 सिंहनादेन महता नरसिंहो धनंजयः ।
 गजानीकममित्राणामभितो व्यधमच्छरैः ॥११॥
 महोर्मिणमिवोद्धूतं श्वसनेन महार्णवम् ।
 किरीटी तद्रजानीकं प्राविशन्मकरो यथा ॥१२॥
 काष्ठातीत इवादित्यः प्रतपन्युगसंक्षये ।
 ददृशे दिक्षु सर्वासु पार्थः परपुरंजयः ॥१३॥
 खुरशब्देन चाश्वानां नेमिघोषेण तेन च ।
 तेन चोत्क्रुष्टशब्देन ज्यानिनादेन तेन च ।
 देवदत्तस्य घोषेण गाण्डीवनिनदेन च ॥१४॥

मन्दवेगतरा नागा बभ्रुवुस्ते विचेतसः ।
शरैराशीविषस्पर्शनिर्भिन्नाः सव्यसाचिना ॥१५॥
ते गजा विशिखैस्तीक्ष्णैर्युधि गाण्डीवचोदितैः ।
अनेकशतसाहस्रैः सर्वाङ्गेषु समर्पिताः ॥१६॥
आरावं परमं कृत्वा वध्यमानाः किरीटिना ।
निपेतुरनिशं भूमौ छिन्नपक्षा इवाद्रयः ॥१७॥
अपरे दन्तवेष्टेषु कुम्भेषु च कटेषु च ।
शरैः समर्पिता नागाः क्रौञ्चवद्व्यनदन्मुहुः ॥१८॥
गजस्कन्धगतानां च पुरुषाणां किरीटिना ।
आच्छिद्यन्तोत्तमाङ्गानि भल्लैः संनतपर्वभिः ॥१९॥
सकुण्डलानां पततां शिरसां धरणीतले ।
पद्मानामिव संघातैः पार्थश्वक्रे निवेदनम् ॥२०॥
यन्त्रबद्धा विकवचा व्रणार्ता रुधिरोक्षिताः ।
भ्रमत्सु युधि नागेषु मनुष्या विललम्बिरे ॥२१॥
केचिदेकेन बाणेन सुमुक्तेन पतत्रिणा ।
द्वौ त्रयश्च विनिर्भिन्ना निपेतुर्धरणीतले ॥२२॥
मौर्वी धनुर्ध्वजं चैव युगानीषास्तथैव च ।
रथिनां कुट्टयामास भल्लैः संनतपर्वभिः ॥२३॥
न संदधन्न चाप्यस्यन्न विमुञ्चन्न चोद्धरन् ।
मण्डलेनैव धनुषा नृत्यन्पार्थः स्म दृश्यते ॥२४॥
अतिविद्धाश्च नाराचैर्वमन्तो रुधिरं मुखैः ।
मुहूर्तान्निपतन्त्यन्ये वारणा वसुधातले ॥२५॥
उत्थितान्यगणेषु कबन्धानि समन्ततः ।
अदृश्यन्त महाराज तस्मिन्परमसंकुले ॥२६॥
सचापाः साङ्गुलित्राणाः सखङ्गाः साङ्गदा रणे ।
अदृश्यन्त भुजाशिछिन्ना हेमाभरणभूषिताः ॥२७॥
सूपस्करैरधिष्ठानैरीषादण्डकबन्धुरैः ।
चक्रैर्विमथितैरक्षैः भग्नैश्च बहुधा युगैः ॥२८॥
वर्मचापशरैश्चैव व्यवकीर्णैस्ततस्ततः ।
स्रग्भिराभरणैर्वस्त्रैः पतितैश्च महाध्वजैः ॥२९॥
निहतैर्वारणैरश्वैः क्षत्रियैश्च निपातितैः ।
अदृश्यत मही तत्र दारुणप्रतिदर्शना ॥३०॥

एवं दुःशासनबलं वध्यमानं किरीटिना ।
 संप्राद्रवन्महाराज व्यथितं वै सनायकम् ॥३१॥
 ततो दुःशासनस्त्रस्तः सहानीकः शरार्दितः ।
 द्रोणं त्रातारमाकाङ्क्षञ्शकटव्यूहमभ्यगात् ॥३२॥

* * *

६६. संजय उवाच

दुःशासनबलं हत्वा सत्यसाची धनंजयः ।
 सिन्धुराजं परीप्सन्वै द्रोणानीकमुपाद्रवत् ॥०१॥
 स तु द्रोणं समासाद्य व्यूहस्य प्रमुखे स्थितम् ।
 कृताञ्जलिरिदं वाक्यं कृष्णस्यानुमतेऽब्रवीत् ॥०२॥
 शिवेन ध्याहि मां ब्रह्मन्स्वस्ति चैव वदस्व मे ।
 भवत्प्रसादादिच्छामि प्रवेष्टुं दुर्भिदां चमूम् ॥०३॥
 भवान्पितृसमो मह्यं धर्मराजसमोऽपि च ।
 तथा कृष्णसमश्चैव सत्यमेतद्ब्रवीमि ते ॥०४॥
 अश्वत्थामा यथा तात रक्षणीयस्तवानघ ।
 तथाहमपि ते रक्ष्यः सदैव द्विजसत्तम ॥०५॥
 तव प्रसादादिच्छामि सिन्धुराजानमाहवे ।
 निहन्तुं द्विपदां श्रेष्ठ प्रतिज्ञां रक्ष मे विभो ॥०६॥
 एवमुक्तस्तदाचार्यः प्रत्युवाच स्मयन्निव ।
 मामजित्वा न बीभत्सो शक्यो जेतुं जयद्रथः ॥०७॥
 एतावदुक्त्वा तं द्रोणः शरव्रातैरवाकिरत् ।
 सरथाश्वध्वजं तीक्ष्णैः प्रहसन्वै ससारथिम् ॥०८॥
 ततोऽर्जुनः शरव्रातान्द्रोणस्यावार्य सायकैः ।
 द्रोणमभ्यर्दयद्वाणैर्घोररूपैर्महतैः ॥०९॥
 विव्याध च रणे द्रोणमनुमान्य विशां पते ।
 क्षत्रधर्मं समास्थाय नवभिः सायकैः पुनः ॥१०॥
 तस्येषूनिषुभिश्छित्त्वा द्रोणो विव्याध तावुभौ ।
 विषाग्निज्वलनप्रख्यैरिषुभिः कृष्णपाण्डवौ ॥११॥
 इयेष पाण्डवस्तस्य बाणैश्छेतुं शरासनम् ।
 तस्य चिन्तयतस्त्वेवं फल्गुनस्य महात्मनः ।
 द्रोणः शरैरसंभ्रान्तो ज्यां चिच्छेदाशु वीर्यवान् ॥१२॥
 विव्याध च हयानस्य ध्वजं सारथिमेव च ।

	अर्जुनं	च	शरैर्वीरं	स्मयमानोऽभ्यवाकिरत्	॥१३॥			
	एतस्मिन्नन्तरे	पार्थः	सज्जं	कृत्वा	महद्वनुः			
	विशेषयिष्यन्नाचार्यं		सर्वास्त्रविदुषां	वरम्				
	मुमोच	षट्शतान्बाणान्गृहीत्वैकमिव	द्रुतम्		॥१४॥			
	पुनः	सप्त	शतानन्यान्सहस्रं	चानिवर्तिनाम्				
	चिक्षेपायुतशश्चान्यांस्तेऽघ्नन्द्रोणस्य	तां	चमूम्		॥१५॥			
	तैः	सम्यगस्तैर्बलिना	कृतिना	चित्रयोधिना				
	मनुष्यवाजिमातङ्गा	विद्धाः	पेतुर्गतासवः		॥१६॥			
	विद्रुताश्च	रणे	पेतुः	संछिन्नायुधजीविताः				
	रथिनो	रथमुख्येभ्यः	सहयाः	शरपीडिताः	॥१७॥			
	चूर्णिताक्षिसदग्धानां		वज्रानिलहुताशनैः					
	तुल्यरूपा	गजाः	पेतुर्गिर्यग्राम्बुदवेशमनाम्		॥१८॥			
	पेतुरश्वसहस्राणि		प्रहतान्यर्जुनेषुभिः					
	हंसा	हिमवतः	पृष्ठे	वारिविप्रहता	इव	॥१९॥		
	रथाश्चद्विपपत्योघाः		सलिलौघा	इवाद्भुताः				
	युगान्तादित्यरश्म्याभैः		पाण्डवास्तशरैर्हताः		॥२०॥			
तं	पाण्डवादित्यशरांशुजालं		कुरुप्रवीरान्युधि	निष्टपन्तम्				
स	द्रोणमेघः	शरवर्षवेगैः	प्राच्छादयन्मेघ	इवार्करश्मीन्	॥२१॥			
	अथात्यर्थविसृष्टेन		द्विषतामसुभोजिना					
	आजघ्ने	वक्षसि	द्रोणो	नाराचेन	धनंजयम्	॥२२॥		
	स	विह्वलितसर्वाङ्गः	क्षितिकम्पे	यथाचलः				
	धैर्यमालम्ब्य	बीभत्सुर्द्रोणं	विद्याध	पत्रिभिः	॥२३॥			
	द्रोणस्तु		पञ्चभिर्बाणैर्वासुदेवमताडयत्					
	अर्जुनं	च	त्रिसप्तत्या	ध्वजं	चास्य	त्रिभिः	शरैः	॥२४॥
	विशेषयिष्यन्शिष्यं	च	द्रोणो	राजन्पराक्रमी				
	अदृश्यमर्जुनं	चक्रे	निमेषाच्छरवृष्टिभिः		॥२५॥			
	प्रसक्तान्पततोऽद्राक्ष्म		भारद्वाजस्य	सायकान्				
	मण्डलीकृतमेवास्य		धनुश्चादृश्यताद्भुतम्		॥२६॥			
	तेऽभ्ययुः	समरे	राजन्वासुदेवधनंजयौ					
	द्रोणसृष्टाः	सुबहवः	कङ्कपत्रपरिच्छदाः		॥२७॥			
	तद्दृष्ट्वा	तादृशं	युद्धं	द्रोणपाण्डवयोस्तदा				
	वासुदेवो	महाबुद्धिः	कार्यवतामचिन्तयत्		॥२८॥			

ततोऽब्रवीद्वासुदेवो धनंजयमिदं वचः ।
 पार्थ पार्थ महाबाहो न नः कालात्ययो भवेत् ॥२९॥
 द्रोणमुत्सृज्य गच्छामः कृत्यमेतन्महत्तरम् ।
 पार्थश्चाप्यब्रवीत्कृष्णं यथेष्टमिति केशव ॥३०॥
 ततः प्रदक्षिणं कृत्वा द्रोणं प्रायान्महाभुजः ।
 परिवृत्तश्च बीभत्सुरगच्छद्विसृजञ्शरान् ॥३१॥
 ततोऽब्रवीत्स्मयन्द्रोणः क्वेदं पाण्डव गम्यते ।
 ननु नाम रणे शत्रुमजित्वा न निवर्तसे ॥३२॥

अर्जुन उवाच

गुरुर्भवान्न मे शत्रुः शिष्यः पुत्रसमोऽस्मि ते ।
 न चास्ति स पुमाँल्लोके यस्त्वां युधि पराजयेत् ॥३३॥

संजय उवाच

एवं ब्रुवाणो बीभत्सुर्जयद्रथवधोत्सुकः ।
 त्वरायुक्तो महाबाहुस्तत्सैन्यं समुपाद्रवत् ॥३४॥
 तं चक्ररक्षौ पाञ्चाल्यौ युधामन्यूतमौजसौ ।
 अन्वयातां महात्मानौ विशन्तं तावकं बलम् ॥३५॥
 ततो जयो महाराज कृतवर्मा च सात्वतः ।
 काम्बोजश्च श्रुतायुश्च धनंजयमवारयन् ॥३६॥
 तेषां दशसहस्राणि रथानामनुयायिनाम् ।
 अभीषाहाः शूरसेनाः शिबयोऽथ वसातयः ॥३७॥
 माचेल्लका ललित्थाश्च केकया मद्रकास्तथा ।
 नारायणाश्च गोपालाः काम्बोजानां च ये गणाः ॥३८॥
 कर्णेन विजिताः पूर्वं संग्रामे शूरसंमताः ।
 भारद्वाजं पुरस्कृत्य त्यक्तात्मानोऽर्जुनं प्रति ॥३९॥
 पुत्रशोकाभिसंतप्तं क्रुद्धं मृत्युमिवान्तकम् ।
 त्यजन्तं तुमुले प्राणान्संनद्धं चित्रयोधिनम् ॥४०॥
 गाहमानमनीकानि मातङ्गमिव यूथपम् ।
 महेष्वासं पराक्रान्तं नरव्याघ्रमवारयन् ॥४१॥
 ततः प्रवृते युद्धं तुमुलं लोमहर्षणम् ।
 अन्योन्यं वै प्रार्थयतां योधानामर्जुनस्य च ॥४२॥
 जयद्रथवधप्रेप्सुमायान्तं पुरुषर्षभम् ।
 न्यवारयन्त सहिताः क्रिया व्याधिमिवोत्थितम् ॥४३॥

* * *

६७. संजय उवाच

संनिरुद्धस्तु तैः पार्थो महाबलपराक्रमः ।
 द्रुतं समनुयातश्च द्रोणेन रथिनां वरः ॥०१॥
 किरन्निषुगणांस्तिक्ष्णान्स्वरश्मीनिव भास्करः ।
 तापयामास तत्सैन्यं देहं व्याधिगणो यथा ॥०२॥
 अश्वो विद्धो ध्वजशिछन्नः सारोहः पतितो गजः ।
 छत्राणि चापविद्वानि रथाश्चक्रैर्विना कृताः ॥०३॥
 विद्रुतानि च सैन्यानि शरार्तानि समन्ततः ।
 इत्यासीत्तुमुलं युद्धं न प्राज्ञायत किंचन ॥०४॥
 तेषामायच्छतां संख्ये परस्परमजिह्वगैः ।
 अर्जुनो ध्वजिनीं राजन्नभीक्षणं समकम्पयत् ॥०५॥
 सत्यां चिकीर्षमाणस्तु प्रतिज्ञां सत्यसंगरः ।
 अभ्यद्रवद्रथश्रेष्ठं शोणाश्वं श्वेतवाहनः ॥०६॥
 तं द्रोणः पञ्चविंशत्या मर्मभिद्भिरजिह्वगैः ।
 अन्तेवासिनमाचार्यो महेष्वासं समर्दयत् ॥०७॥
 तं तूर्णमिव बीभत्सुः सर्वशस्त्रभृतां वरः ।
 अभ्यधावदिषूनस्यन्निषुवेगविघातकान् ॥०८॥
 तस्याशु क्षिपतो भल्लान्भल्लैः संनतपर्वभिः ।
 प्रत्यविध्यदमेयात्मा ब्रह्मास्त्रं समुदीरयन् ॥०९॥
 तदद्भुतमपश्याम द्रोणस्याचार्यकं युधि ।
 यतमानो युवा नैनं प्रत्यविध्यद्यदर्जुनः ॥१०॥
 क्षरन्निव महामेघो वारिधाराः सहस्रशः ।
 द्रोणमेघः पार्थशैलं ववर्ष शरवृष्टिभिः ॥११॥
 अर्जुनः शरवर्षं तद्ब्रह्मास्त्रेणैव मारिष ।
 प्रतिजग्राह तेजस्वी बाणैर्बाणान्विशातयन् ॥१२॥
 द्रोणस्तु पञ्चविंशत्या श्वेतवाहनमार्दयत् ।
 वासुदेवं च ससत्या बाह्नोरुरसि चाशुगैः ॥१३॥
 पार्थस्तु प्रहसन्धीमानाचार्यं स शरौघिणम् ।
 विसृजन्तं शितान्बाणानवारयत तं युधि ॥१४॥
 अथ तौ वध्यमानौ तु द्रोणेन रथसत्तमौ ।
 आवर्जयेतां दुर्धर्षं युगान्ताग्निमिवोत्थितम् ॥१५॥

वर्जयन्निशितान्बाणान्द्रोणचापविनिःसृतान् ।
 किरीटमाली कौन्तेयो भोजानीकं न्यपातयत् ॥१६॥
 सोऽन्तरा कृतवर्माणं काम्बोजं च सुदक्षिणम् ।
 अभ्ययाद्वर्जयन्द्रोणं मैनाकमिव पर्वतम् ॥१७॥
 ततो भोजो नरव्याघ्रं दुःसहः कुरुसत्तम ।
 अविध्यत्पूर्णमव्यग्रो दशभिः कङ्कपत्रिभिः ॥१८॥
 तमर्जुनः शितेनाजौ राजन्विव्याध पत्रिणा ।
 पुनश्चान्यैस्त्रिभिर्बाणैर्मोहयन्निव सात्वतम् ॥१९॥
 भोजस्तु प्रहसन्पार्थ वासुदेवं च माधवम् ।
 एकैकं पञ्चविंशत्या सायकानां समार्पयत् ॥२०॥
 तस्यार्जुनो धनुश्छित्वा विव्याधैनं त्रिसप्तभिः ।
 शरैरग्निशिखाकारैः कुद्धाशीविषसंनिभैः ॥२१॥
 अथान्यद्वनुरादाय कृतवर्मा महारथः ।
 पञ्चभिः सायकैस्त्पूर्णं विव्याधोरसि भारत ॥२२॥
 पुनश्च निशितैर्बाणैः पार्थ विव्याध पञ्चभिः ।
 तं पार्थो नवभिर्बाणैराजघान स्तनान्तरे ॥२३॥
 विषक्तं दृश्य कौन्तेयं कृतवर्मरथं प्रति ।
 चिन्तयामास वाष्प्यो न नः कालात्ययो भवेत् ॥२४॥
 ततः कृष्णोऽब्रवीत्पार्थ कृतवर्मणि मा दयाम् ।
 कुरुसांबन्धिकं कृत्वा प्रमथ्यैनं विशातय ॥२५॥
 ततः स कृतवर्माणं मोहयित्त्वार्जुनः शरैः ।
 अभ्यगाज्जवनैरश्वैः काम्बोजानामनीकिनीम् ॥२६॥
 अमर्षितस्तु हार्दिख्यः प्रविष्टे श्वेतवाहने ।
 विधुन्वन्सशरं चापं पाञ्चाल्याभ्यां समागतः ॥२७॥
 चक्ररक्षौ तु पाञ्चाल्यावर्जुनस्य पदानुगौ ।
 पर्यवारयदायान्तौ कृतवर्मा रथेषुभिः ॥२८॥
 तावविध्यततो भोजः सर्वपारशवैः शरैः ।
 त्रिभिरेव युधामन्युं चतुर्भिश्चोत्तमौजसम् ॥२९॥
 तावप्येनं विव्यधतुर्दशभिर्दशभिः शरैः ।
 संचिच्छिदतुरप्यस्य ध्वजं कार्मुकमेव च ॥३०॥
 अथान्यद्वनुरादाय हार्दिख्यः क्रोधमूर्च्छितः ।
 कृत्वा विधनुषौ वीरौ शरवर्षैरवाकिरत् ॥३१॥

तावन्ये धनुषी सज्ये कृत्वा भोजं विजघ्नतुः ।
 तेनान्तरेण बीभत्सुर्विवेशामित्रवाहिनीम् ॥३२॥
 न लेभाते तु तौ द्वारं वारितौ कृतवर्मणा ।
 धार्तराष्ट्रेष्वनीकेषु यतमानौ नरर्षभौ ॥३३॥
 अनीकान्यर्दयन्युद्धे त्वरितः श्वेतवाहनः ।
 नावधीत्कृतवर्माणं प्राप्तमप्यरिसूदनः ॥३४॥
 तं दृष्ट्वा तु तथायान्तं शूरो राजा श्रुतायुधः ।
 अभ्यद्रवत्सुकुद्धो विधुन्वानो महद्धनुः ॥३५॥
 स पार्थ त्रिभिरानर्छत्सप्तत्या च जनार्दनम् ।
 क्षुरप्रेण सुतीक्ष्णेन पार्थकेतुमताडयत् ॥३६॥
 तमर्जुनो नवत्या तु शराणां नतपर्वणाम् ।
 आजघान भृशं क्रुद्धस्तोत्रैरिव महाद्विपम् ॥३७॥
 स तन्न ममृषे राजन्पाण्डवेयस्य विक्रमम् ।
 अथैनं सप्तसप्तत्या नाराचानां समार्पयत् ॥३८॥
 तस्यार्जुनो धनुश्छित्त्वा शरावापं निकृत्य च ।
 आजघानोरसि क्रुद्धः सप्तभिर्नतपर्वभिः ॥३९॥
 अथान्यद्धनुरादाय स राजा क्रोधमूर्छितः ।
 वासविं नवभिर्बाणैर्बाहोरुरसि चार्पयत् ॥४०॥
 ततोऽर्जुनः स्मयन्नेव श्रुतायुधमरिदमः ।
 शरैरनेकसाहस्रैः पीडयामास भारत ॥४१॥
 अश्वांश्चास्यावधीत्तूर्णं सारथिं च महारथः ।
 विव्याध चैनं सप्तत्या नाराचानां महाबलः ॥४२॥
 हताशं रथमुत्सृज्य स तु राजा श्रुतायुधः ।
 अभ्यद्रवद्रणे पार्थ गदामुद्यम्य वीर्यवान् ॥४३॥
 वरुणस्यात्मजो वीरः स तु राजा श्रुतायुधः ।
 पर्णाशा जननी यस्य शीततोया महानदी ॥४४॥
 तस्य माताब्रवीद्वाक्यं वरुणं पुत्रकारणात् ।
 अवध्योऽयं भवेल्लोके शत्रूणां तनयो मम ॥४५॥
 वरुणस्त्वब्रवीत्प्रीतो ददाम्यस्मै वरं हितम् ।
 दिव्यमस्त्रं सुतस्तेऽयं येनावध्यो भविष्यति ॥४६॥
 नास्ति चाप्यमरत्वं वै मनुष्यस्य कथंचन ।
 सर्वेणावश्यमर्तव्यं जातेन सरितां वरे ॥४७॥

दुर्धर्षस्त्वेष शत्रूणां रणेषु भविता सदा ।
 अस्त्रस्यास्य प्रभावाद्द्वै व्येतु ते मानसो ज्वरः ॥४८॥
 इत्युक्त्वा वरुणः प्रादाद्गदां मन्त्रपुरस्कृताम् ।
 यामासाद्य दुराधर्षः सर्वलोके श्रुतायुधः ॥४९॥
 उवाच चैनं भगवान्पुनरेव जलेश्वरः ।
 अयुध्यति न मोक्तव्या सा त्वय्येव पतेदिति ॥५०॥
 स तथा वीरघातिन्या जनार्दनमताडयत् ।
 प्रतिजग्राह तां कृष्णः पीनेनांसेन वीर्यवान् ॥५१॥
 नाकम्पयत शौरिं सा विन्ध्यं गिरिमिवानिलः ।
 प्रत्यभ्ययातं विप्रोढा कृत्येव दुरधिष्ठिता ॥५२॥
 जघान चास्थितं वीरं श्रुतायुधममर्षणम् ।
 हत्वा श्रुतायुधं वीरं जगतीमन्वपद्यत ॥५३॥
 हाहाकारो महांस्तत्र सैन्यानां समजायत ।
 स्वेनास्त्रेण हतं दृष्ट्वा श्रुतायुधमरिंदमम् ॥५४॥
 अयुध्यमानाय हि सा केशवाय नराधिप ।
 क्षिप्त्वा श्रुतायुधेनाथ तस्मात्तमवधीद्गदा ॥५५॥
 यथोक्तं वरुणेनाजौ तथा स निधनं गतः ।
 व्यसुश्चाप्यपतद्भूमौ प्रेक्षतां सर्वधन्विनाम् ॥५६॥
 पतमानस्तु स बभौ पर्णाशायाः प्रियः सुतः ।
 संभग्न इव वातेन बहुशाखो वनस्पतिः ॥५७॥
 ततः सर्वाणि सैन्यानि सेनामुख्याश्च सर्वशः ।
 प्राद्रवन्त हतं दृष्ट्वा श्रुतायुधमरिंदमम् ॥५८॥
 तथ काम्बोजराजस्य पुत्रः शूरः सुदक्षिणः ।
 अभ्ययाज्जवनैरश्वैः फल्गुनं शत्रुसूदनम् ॥५९॥
 तस्य पार्थः शरान्सप्त प्रेषयामास भारत ।
 ते तं शूरं विनिर्भिय प्राविशन्धरणीतलम् ॥६०॥
 सोऽतिविद्धः शरैस्तीक्ष्णैर्गाण्डीवप्रेषितैर्मृधे ।
 अर्जुनं प्रतिविद्याथ दशभिः कङ्कपत्रिभिः ॥६१॥
 वासुदेवं त्रिभिर्विद्ध्वा पुनः पार्थं च पञ्चभिः ।
 तस्य पार्थो धनुश्छित्त्वा केतुं चिच्छेद मारिष ॥६२॥
 भल्लाभ्यां भृशतीक्ष्णाभ्यां तं च विद्याथ पाण्डवः ।
 स तु पार्थं त्रिभिर्विद्ध्वा सिंहनादमथानदत् ॥६३॥

सर्वपारशवीं चैव शक्तिं शूरः सुदक्षिणः ।
 सघण्टां प्राहिणोद्धोरां क्रुद्धो गाण्डीवधन्वने ॥६४॥
 सा ज्वलन्ती महोल्केव तमासाद्य महारथम् ।
 सविस्फुलिङ्गा निर्भिद्य निपपात महीतले ॥६५॥
 तं चतुर्दशभिः पार्थो नाराचैः कङ्कपत्रिभिः ।
 साश्वध्वजधनुःसूतं विव्याधाचिन्त्यविक्रमः ।
 रथं चान्यैः सुबहुभिश्चक्रे विशकलं शरैः ॥६६॥
 सुदक्षिणं तु काम्बोजं मोघसंकल्पविक्रमम् ।
 बिभेद हृदि बाणेन पृथुधारेण पाण्डवः ॥६७॥
 स भिन्नमर्मा सस्ताङ्गः प्रभ्रष्टमुकुटाङ्गदः ।
 पपाताभिमुखः शूरो यन्त्रमुक्त इव ध्वजः ॥६८॥
 गिरेः शिखरजः श्रीमान्सुशाखः सुप्रतिष्ठितः ।
 निर्भग्न इव वातेन कर्णिकारो हिमात्यये ॥६९॥
 शेते स्म निहतो भूमौ काम्बोजास्तरणोचितः ।
 सुदर्शनीयस्ताम्राक्षः कर्णिना स सुदक्षिणः ।
 पुत्रः काम्बोजराजस्य पार्थेन विनिपातितः ॥७०॥
 ततः सर्वाणि सैन्यानि व्यद्रवन्त सुतस्य ते ।
 हतं श्रुतायुधं दृष्ट्वा काम्बोजं च सुदक्षिणम् ॥७१॥

* * *

६८. संजय उवाच

हते सुदक्षिणे राजन्वीरे चैव श्रुतायुधे ।
 जवेनाभ्यद्रवन्पार्थं कुपिताः सैनिकास्तव ॥०१॥
 अभीषाहाः शूरसेनाः शिबयोऽथ वसातयः ।
 अभ्यवर्षस्ततो राजञ्शरवर्षेर्धनंजयम् ॥०२॥
 तेषां षष्टिशतानार्यान्प्रामथ्नात्पाण्डवः शरैः ।
 ते स्म भीताः पलायन्त व्याघ्रात्क्षुद्रमृगा इव ॥०३॥
 ते निवृत्य पुनः पार्थं सर्वतः पर्यवारयन् ।
 रणे सपत्नान्निघ्नन्तं जिगीषन्तन्परान्युधि ॥०४॥
 तेषामापततां तूर्णं गाण्डीवप्रेषितैः शरैः ।
 शिरांसि पातयामास बाहूँश्चैव धनंजयः ॥०५॥
 शिरोभिः पतितैस्तत्र भूमिरासीन्निरन्तरा ।
 अभ्रच्छायेव चैवासीद्ध्वाङ्क्षगृध्रवडैर्युधि ॥०६॥

तेषु तूत्साद्यमानेषु क्रोधामर्षसमन्वितौ ।
 श्रुतायुश्चाच्युतायुश्च धनंजयमयुध्यताम् ॥०७॥
 बलिनौ स्पर्धिनौ वीरौ कुलजौ बाहुशालिनौ ।
 तावेनं शरवर्षाणि सव्यदक्षिणमस्यताम् ॥०८॥
 त्वरायुक्तौ महाराज प्रार्थयानौ महद्यशः ।
 अर्जुनस्य वधप्रेप्सू पुत्रार्थे तव धन्विनौ ॥०९॥
 तावर्जुनं सहस्रेण पत्रिणां नतपर्वणाम् ।
 पूरयामासतुः क्रुद्धौ तडागं जलदौ यथा ॥१०॥
 श्रुतायुश्च ततः क्रुद्धस्तोमरेण धनंजयम् ।
 आजघान रथश्रेष्ठः पीतेन निशितेन च ॥११॥
 सोऽतिविद्धो बलवता शत्रुणा शत्रुकर्शनः ।
 आजगाम परं मोहं मोहयन्केशवं रणे ॥१२॥
 एतस्मिन्नेव काले तु सोऽच्युतायुर्महारथः ।
 शूलेन भृशतीक्ष्णेन ताडयामास पाण्डवम् ॥१३॥
 क्षते क्षारं स हि ददौ पाण्डवस्य महात्मनः ।
 पार्थोऽपि भृशसंविद्धो ध्वजयष्टिं समाश्रितः ॥१४॥
 ततः सर्वस्य सैन्यस्य तावकस्य विशां पते ।
 सिंहनादो महानासीद्धतं मत्वा धनंजयम् ॥१५॥
 कृष्णश्च भृशसंतप्तो दृष्ट्वा पार्थं विचेतसम् ।
 आश्वासयत्सुहृद्याभिर्वाग्भिस्तत्र धनंजयम् ॥१६॥
 ततस्तौ रथिनां श्रेष्ठौ लब्धलक्षौ धनंजयम् ।
 वासुदेवं च वाष्प्यं शरवर्षैः समन्ततः ॥१७॥
 सचक्रकूबररथं साश्वध्वजपताकिनम् ।
 अदृश्यं चक्रतुर्युद्धे तदद्भुतमिवाभवत् ॥१८॥
 प्रत्याश्वस्तस्तु बीभत्सुः शनकैरिव भारत ।
 प्रेतराजपुरं प्राप्य पुनः प्रत्यागतो यथा ॥१९॥
 संछन्नं शरजालेन रथं दृष्ट्वा सकेशवम् ।
 शत्रू चाभिमुखौ दृष्ट्वा दीप्यमानाविवानलौ ॥२०॥
 प्रादुश्चक्रे ततः पार्थः शाक्रमस्त्रं महारथः ।
 तस्मादासन्सहस्राणि शराणां नतपर्वणाम् ॥२१॥
 ते जघ्नुस्तौ महेष्वासौ ताभ्यां सृष्टांश्च सायकान् ।
 विचेरुराकाशगताः पार्थबाणविदारिताः ॥२२॥

प्रतिहत्य शरांस्तूर्णं शरवेगेन पाण्डवः ।
 प्रतस्थे तत्र तत्रैव योधयन्वै महारथान् ॥२३॥
 तौ च फल्गुनबाणौघैर्विबाहुशिरसौ कृतौ ।
 वसुधामन्वपद्येतां वातनुन्नाविव द्रुमौ ॥२४॥
 श्रुतायुषश्च निधनं वधश्चैवाच्युतायुषः ।
 लोकविस्मापनमभूत्समुद्रस्येव शोषणम् ॥२५॥
 तयोः पदानुगान्हत्वा पुनः पञ्चशतान्नथान् ।
 अभ्यगाद्भारतीं सेनां निघ्नन्पार्थो वरान्वरान् ॥२६॥
 श्रुतायुषं च निहतं प्रेक्ष्य चैवाच्युतायुषम् ।
 अयुतायुश्च संक्रुद्धो दीर्घायुश्चैव भारत ॥२७॥
 पुत्रौ तयोर्नरश्रेष्ठौ कौन्तेयं प्रतिजग्मतुः ।
 किरन्तौ विविधान्बाणान्पितृव्यसनकर्षितौ ॥२८॥
 तावर्जुनो मुहूर्तेन शरैः संनतपर्वभिः ।
 प्रेषयत्परमक्रुद्धो यमस्य सदनं प्रति ॥२९॥
 लोडयन्तमनीकानि द्विपं पद्मसरो यथा ।
 नाशक्नुवन्वारयितुं पार्थं क्षत्रियपुंगवाः ॥३०॥
 अङ्गास्तु गजवारेण पाण्डवं पर्यवारयन् ।
 क्रुद्धाः सहस्रशो राजञ्शिखिता हस्तिसादिनः ॥३१॥
 दुर्योधनसमादिष्टाः कुञ्जरैः पर्वतोपमैः ।
 प्राच्याश्च दाक्षिणात्याश्च कलिङ्गप्रमुखा नृपाः ॥३२॥
 तेषामापततां शीघ्रं गाण्डीवप्रेषितैः शरैः ।
 निचकर्त शिरांस्युग्रौ बाहूनपि सुभूषणान् ॥३३॥
 तैः शिरोभिर्मही कीर्णा बाहुभिश्च सहाङ्गदैः ।
 बभौ कनकपाषाणा भुजगैरिव संवृता ॥३४॥
 बाहवो विशिखैश्छिन्नाः शिरांस्युन्मथितानि च ।
 च्यवमानान्यदृश्यन्त द्रुमेभ्य इव पक्षिणः ॥३५॥
 शरैः सहस्रशो विद्धा द्विपाः प्रस्रुतशोणिताः ।
 व्यदृश्यन्ताद्रयः काले गैरिकाम्बुस्रवा इव ॥३६॥
 निहताः शरते स्मान्ये बीभत्सोर्निशितैः शरैः ।
 गजपृष्ठगता म्लेच्छा नानाविकृतदर्शनाः ॥३७॥
 नानावेषधरा राजन्नानाशस्त्रौघसंवृताः ।
 रुधिरैणानुलिसाङ्गा भान्ति चित्रैः शरैर्हताः ॥३८॥

शोणितं निर्वमन्ति स्म द्विपाः पार्थशराहताः ।
 सहस्रशशिच्छन्नगात्राः सारोहाः सपदानुगाः ॥३९॥
 चुक्रुशुश्च निपेतुश्च बभ्रमुश्चापरे दिशः ।
 भृशं त्रस्ताश्च बहुधा स्वानेन ममृदुर्गजाः ।
 सान्तरायुधिका मत्ता द्विपास्तीक्ष्णविषोपमाः ॥४०॥
 विदन्त्यसुरमायां ये सुघोरा घोरचक्षुषः ।
 यवनाः पारदाश्चैव शकाश्च सुनिकैः सह ॥४१॥
 गोयोनिप्रभवा म्लेच्छाः कालकल्पाः प्रहारिणः ।
 दार्वामिसारा दरदाः पुण्ड्राश्च सह बाह्लिकैः ॥४२॥
 न ते स्म शक्याः संख्यातुं व्राताः शतसहस्रशः ।
 वृष्टिस्तथाविधा ह्यासीच्छलभानामिवायतिः ॥४३॥
 अभ्रच्छायामिव शरैः सैन्ये कृत्वा धनंजयः ।
 मुण्डार्धमुण्डजटिलानशुचीञ्जटिलाननान् ।
 म्लेच्छानशातयत्सर्वान्समेतानस्त्रमायया ॥४४॥
 शरैश्च शतशो विद्धास्ते संघाः संघचारिणः ।
 प्राद्रवन्त रणे भीता गिरिगह्वरवासिनः ॥४५॥
 गजाश्चसादिम्लेच्छानां पतितानां शतैः शरैः ।
 वडाः कङ्का वृका भूमावपिबन्नुधिरं मुदा ॥४६॥
 पत्यश्चरथनागैश्च प्रच्छन्नकृतसंक्रमाम् ।
 शरवर्षप्लवां घोरां केशशैवलशाड्वलाम् ।
 प्रावर्तयन्नदीमुग्रां शोणितौघतरङ्गिणीम् ॥४७॥
 शिरस्त्राणक्षुद्रमत्स्यां युगान्ते कालसंभृताम् ।
 अकरोद्रजसंबाधां नदीमुत्तरशोणिताम् ।
 देहेभ्यो राजपुत्राणां नागाश्चरथसादिनाम् ॥४८॥
 यथा स्थलं च निम्नं च न स्याद्वर्षति वासवे ।
 तथासीत्पृथिवी सर्वा शोणितेन परिप्लुता ॥४९॥
 षट्सहस्रान्वरान्वीरान्पुनर्दशशतान्वरान् ।
 प्राहिणोन्मृत्युलोकाय क्षत्रियान्क्षत्रियर्षभः ॥५०॥
 शरैः सहस्रशो विद्धा विधिवत्कल्पिता द्विपाः ।
 शेरते भूमिमासाद्य शैला वज्रहता इव ॥५१॥
 स वाजिरथमातङ्गान्निघ्नन्व्यचरदर्जुनः ।
 प्रभिन्न इव मातङ्गो मृदन्नडवनं यथा ॥५२॥

भूरिद्रुमलतागुल्मं शुष्केन्धनतृणोलपम् ।
 निर्दहेदनलोऽरण्यं यथा वायुसमीरितः ॥५३॥
 सैन्यारण्यं तव तथा कृष्णानिलसमीरितः ।
 शरार्चिरदहत्क्रुद्धः पाण्डवाग्निर्धनंजयः ॥५४॥
 शून्यान्कुर्वन्नथोपस्थान्मानवैः संस्तरन्महीम् ।
 प्रानृत्यदिव संबाधे चापहस्तो धनंजयः ॥५५॥
 वज्रकल्पैः शरैर्भूमिं कुर्वन्नुत्तरशोणिताम् ।
 प्राविशद्भारतीं सेनां संक्रुद्धो वै धनंजयः ।
 तं श्रुतायुस्तथाम्बष्ठो ब्रजमानं न्यवारयत् ॥५६॥
 तस्यार्जुनः शरैस्तीक्ष्णैः कङ्कपत्रपरिच्छदैः ।
 न्यपातयद्द्वयाञ्छीघ्रं यतमानस्य मारिष ।
 धनुश्चास्यापरैश्छित्त्वा शरैः पार्थो विचक्रमे ॥५७॥
 अम्बष्ठस्तु गदां गृह्य क्रोधपर्याकुलेक्षणः ।
 आससाद रणे पार्थ केशवं च महारथम् ॥५८॥
 ततः स प्रहसन्वीरो गदामुद्यम्य भारत ।
 रथमावार्य गदया केशवं समताडयत् ॥५९॥
 गदया ताडितं दृष्ट्वा केशवं परवीरहा ।
 अर्जुनो भृशसंक्रुद्धः सोऽम्बष्ठं प्रति भारत ॥६०॥
 ततः शरैर्हेमपुङ्खैः सगदं रथिनां वरम् ।
 छादयामास समरे मेघः सूर्यमिवोदितम् ॥६१॥
 ततोऽपरैः शरैश्चापि गदां तस्य महात्मनः ।
 अचूर्णयत्तदा पार्थस्तदद्भुतमिवाभवत् ॥६२॥
 अथ तां पतितां दृष्ट्वा गृह्याभ्यां महतीं गदाम् ।
 अर्जुनं वासुदेवं च पुनः पुनरताडयत् ॥६३॥
 तस्यार्जुनः क्षुरप्राभ्यां सगदावुद्यतौ भुजौ ।
 चिच्छेदेन्द्रध्वजाकारौ शिरश्चान्येन पत्रिणा ॥६४॥
 स पपात हतो राजन्वसुधामनुनादयन् ।
 इन्द्रध्वज इवोत्सृष्टो यन्त्रनिर्मुक्तबन्धनः ॥६५॥
 रथानीकावगाढश्च वारणाश्वशतैर्वृतः ।
 सोऽदृश्यत तदा पार्थो घनैः सूर्य इवावृतः ॥६६॥

* * *

६९. संजय उवाच

ततः प्रविष्टे कौन्तेये सिन्धुराजजिघांसया ।
 द्रोणानीकं विनिर्भिय भोजानीकं च दुस्तरम् ॥०१॥
 काम्बोजस्य च दायादे हते राजन्सुदक्षिणे ।
 श्रुतायुधे च विक्रान्ते निहते सव्यसाचिना ॥०२॥
 विप्रद्रुतेष्वनीकेषु विध्वस्तेषु समन्ततः ।
 प्रभग्नं स्वबलं दृष्ट्वा पुत्रस्ते द्रोणमभ्ययात् ॥०३॥
 त्वरन्नेकरथेनैव समेत्य द्रोणमब्रवीत् ।
 गतः स पुरुषव्याघ्रः प्रमथ्येमां महाचमूम् ॥०४॥
 अत्र बुद्ध्या समीक्षस्व किं नु कार्यमनन्तरम् ।
 अर्जुनस्य विघाताय दारुणेऽस्मिञ्जनक्षये ॥०५॥
 यथा स पुरुषव्याघ्रो न हन्येत जयद्रथः ।
 तथा विधत्स्व भद्रं ते त्वं हि नः परमा गतिः ॥०६॥
 असौ धनंजयाग्निर्हि कोपमारुतचोदितः ।
 सेनाकक्षं दहति मे वह्निः कक्षमिवोत्थितः ॥०७॥
 अतिक्रान्ते हि कौन्तेये भित्त्वा सैन्यं परंतप ।
 जयद्रथस्य गोसारः संशयं परमं गताः ॥०८॥
 स्थिरा बुद्धिर्नरेन्द्राणामासीद्ब्रह्मविदां वर ।
 नातिक्रमिष्यति द्रोणं जातु जीवन्धनंजयः ॥०९॥
 सोऽसौ पार्थो व्यतिक्रान्तो मिषतस्ते महाद्युते ।
 सर्वं ह्यद्यातुरं मन्ये नैतदस्ति बलं मम ॥१०॥
 जानामि त्वां महाभाग पाण्डवानां हिते रतम् ।
 तथा मुह्यामि च ब्रह्मन्कार्यवतां विचिन्तयन् ॥११॥
 यथाशक्ति च ते ब्रह्मन्वर्तये वृत्तिमुत्तमाम् ।
 प्रीणामि च यथाशक्ति तच्च त्वं नावबुध्यसे ॥१२॥
 अस्मान्न त्वं सदा भक्तानिच्छस्यमितविक्रम ।
 पाण्डवान्सततं प्रीणास्यस्माकं विप्रिये रतान् ॥१३॥
 अस्मानेवोपजीवंस्त्वमस्माकं विप्रिये रतः ।
 न ह्यहं त्वां विजानामि मधुदिग्धमिव क्षुरम् ॥१४॥
 नादास्यच्चेद्वरं मह्यं भवान्पाण्डवनिग्रहे ।
 नावारयिष्यं गच्छन्तमहं सिन्धुपतिं गृहान् ॥१५॥
 मया त्वाशंसमानेन त्वत्तस्त्राणमबुद्धिना ।
 आश्वासितः सिन्धुपतिर्माहादृतश्च मृत्यवे ॥१६॥

यमदंष्ट्रान्तरं प्राप्तो मुच्येतापि हि मानवः ।
 नार्जुनस्य वशं प्राप्तो मुच्येताजौ जयद्रथः ॥१७॥
 स तथा कुरु शोणाश्च यथा रक्षयेत् सैन्धवः ।
 मम चार्तप्रलापानां मा क्रुधः पाहि सैन्धवम् ॥१८॥

द्रोण उवाच

नाभ्यसूयामि ते वाचमश्वत्थाम्नासि मे समः ।
 सत्यं तु ते प्रवक्ष्यामि तज्जुषस्व विशां पते ॥१९॥
 सारथिः प्रवरः कृष्णः शीघ्राश्वास्य हयोत्तमाः ।
 अल्पं च विवरं कृत्वा तूर्णं याति धनंजयः ॥२०॥
 किं नु पश्यसि बाणौघान्क्रोशमात्रे किरीटिनः ।
 पश्चाद्रथस्य पतितान्क्षिप्त्वाऽशीघ्रं हि गच्छतः ॥२१॥
 न चाहं शीघ्रयानेऽद्य समर्थो वयसान्वितः ।
 सेनामुखे च पार्थानामेतद्वलमुपस्थितम् ॥२२॥
 युधिष्ठिरश्च मे ग्राह्यो मिषतां सर्वधन्विनाम् ।
 एवं मया प्रतिजातं क्षत्रमध्ये महाभुज ॥२३॥
 धनंजयेन चोत्सृष्टो वर्तते प्रमुखे मम ।
 तस्माद्व्यूहमुखं हित्वा नाहं यास्यामि फल्गुनम् ॥२४॥
 तुल्याभिजनकर्माणं शत्रुमेकं सहायवान् ।
 गत्वा योधय मा भैस्त्वं त्वं ह्यस्य जगतः पतिः ॥२५॥
 राजा शूरः कृती दक्षो वैरमुत्पाद्य पाण्डवैः ।
 वीर स्वयं प्रयाह्याशु यत्र यातो धनंजयः ॥२६॥

दुर्योधन उवाच

कथं त्वामप्यतिक्रान्तः सर्वशस्त्रभृतां वरः ।
 धनंजयो मया शक्य आचार्य प्रतिबाधितुम् ॥२७॥
 अपि शक्यो रणे जेतुं वज्रहस्तः पुरंदरः ।
 नार्जुनः समरे शक्यो जेतुं परपुरंजयः ॥२८॥
 येन भोजश्च हार्दिक्यो भवांश्च त्रिदशोपमः ।
 अस्त्रप्रतापेन जितौ श्रुतायुश्च निबर्हितः ॥२९॥
 सुदक्षिणश्च निहतः स च राजा श्रुतायुधः ।
 श्रुतायुश्चाच्युतायुश्च म्लेच्छाश्च शतशो हताः ॥३०॥
 तं कथं पाण्डवं युद्धे दहन्तमहितान्बहून् ।
 प्रतियोत्स्यामि दुर्धर्षं तन्मे शंसास्त्रकोविद ॥३१॥

क्षमं चेन्मन्यसे युद्धं मम तेनाद्य शाधि माम् ।
परवानस्मि भवति प्रेष्यकृद्रक्ष मे यशः ॥३२॥

द्रोण उवाच

सत्यं वदसि कौरव्य दुराधर्षो धनंजयः ।
अहं तु तत्करिष्यामि यथैनं प्रसहिष्यसि ॥३३॥
अद्भुतं चाद्य पश्यन्तु लोके सर्वधनुर्धराः ।
विषक्तं त्वयि कौन्तेयं वासुदेवस्य पश्यतः ॥३४॥
एष ते कवचं राजंस्तथा बध्नामि काञ्चनम् ।
यथा न बाणा नास्त्राणि विषहिष्यन्ति ते रणे ॥३५॥
यदि त्वां सासुरसुराः सयक्षोरगराक्षसाः ।
योध्यन्ति त्रयो लोकाः सनरा नास्ति ते भयम् ॥३६॥
न कृष्णो न च कौन्तेयो न चान्यः शस्त्रभृद्रणे ।
शरानर्पयितुं कश्चित्कवचे तव शक्यति ॥३७॥
स त्वं कवचमास्थाय क्रुद्धमद्य रणेऽर्जुनम् ।
त्वरमाणः स्वयं याहि न चासौ त्वां सहिष्यते ॥३८॥

संजय उवाच

एवमुक्त्वा त्वरन्द्रोणः स्पृष्ट्वाम्भो वर्म भास्वरम् ।
आबबन्धाद्भुततमं जपन्मन्त्रं यथाविधि ॥३९॥
रणे तस्मिन्सुमहति विजयाय सुतस्य ते ।
विसिस्मापयिषुर्लोकं विद्यया ब्रह्मवित्तमः ॥४०॥

द्रोण उवाच

करोतु स्वस्ति ते ब्रह्मा स्वस्ति चापि द्विजातयः ।
सरीसृपाश्च ये श्रेष्ठास्तेभ्यस्ते स्वस्ति भारत ॥४१॥
ययातिर्नहुषश्चैव धुन्धुमारो भगीरथः ।
तुभ्यं राजर्षयः सर्वे स्वस्ति कुर्वन्तु सर्वशः ॥४२॥
स्वस्ति तेऽस्त्वेकपादेभ्यो बहुपादेभ्य एव च ।
स्वस्त्यस्त्वपादकेभ्यश्च नित्यं तव महारणे ॥४३॥
स्वाहा स्वधा शची चैव स्वस्ति कुर्वन्तु ते सदा ।
लक्ष्मीररुन्धती चैव कुरुतां स्वस्ति तेऽनघ ॥४४॥
असितो देवलश्चैव विश्वामित्रस्तथाङ्गिराः ।
वसिष्ठः कश्यपश्चैव स्वस्ति कुर्वन्तु ते नृप ॥४५॥
धाता विधाता लोकेशो दिशश्च सदिगीश्वराः ।

स्वस्ति तेऽथ प्रयच्छन्तु कार्तिकेयश्च षण्मुखः ॥४६॥
 विवस्वान्भगवान्स्वस्ति करोतु तव सर्वशः ।
 दिग्गजाश्चैव चत्वारः क्षितिः खं गगनं ग्रहाः ॥४७॥
 अधस्ताद्धरणीं योऽसौ सदा धारयते नृप ।
 स शेषः पन्नगश्रेष्ठः स्वस्ति तुभ्यं प्रयच्छतु ॥४८॥
 गान्धारे युधि विक्रम्य निर्जिताः सुरसत्तमाः ।
 पुरा वृत्रेण दैत्येन भिन्नदेहाः सहस्रशः ॥४९॥
 हततेजोबलाः सर्वे तदा सेन्द्रा दिवोकसः ।
 ब्रह्माणं शरणं जग्मुर्वृत्राद्भीता महासुरात् ॥५०॥

देवा ऊचुः

प्रमर्दितानां वृत्रेण देवानां देवसत्तम ।
 गतिर्भव सुरश्रेष्ठ त्राहि नो महतो भयात् ॥५१॥

द्रोण उवाच

अथ पार्श्वे स्थितं विष्णुं शक्रादींश्च सुरोत्तमान् ।
 प्राह तथ्यमिदं वाक्यं विषण्णान्सुरसत्तमान् ॥५२॥
 रक्ष्या मे सततं देवाः सहेन्द्राः सद्विजातयः ।
 त्वष्टुः सुदुर्धरं तेजो येन वृत्रो विनिर्मितः ॥५३॥
 त्वष्टा पुरा तपस्तप्त्वा वर्षायुतशतं तदा ।
 वृत्रो विनिर्मितो देवाः प्राप्यानुजां महेश्वरात् ॥५४॥
 स तस्यैव प्रसादाद्वै हन्यादेव रिपुर्बली ।
 नागत्वा शंकरस्थानं भगवान्दृश्यते हरः ॥५५॥
 दृष्ट्वा हनिष्यथ रिपुं क्षिप्रं गच्छत मन्दरम् ।
 यत्रास्ते तपसां योनिर्दक्षयजविनाशनः ।
 पिनाकी सर्वभूतेशो भगनेत्रनिपातनः ॥५६॥
 ते गत्वा सहिता देवा ब्रह्मणा सह मन्दरम् ।
 अपश्यंस्तेजसां राशिं सूर्यकोटिसमप्रभम् ॥५७॥
 सोऽब्रवीत्स्वागतं देवा ब्रूत किं करवाण्यहम् ।
 अमोघं दर्शनं मह्यं कामप्राप्तिरतोऽस्तु वः ॥५८॥
 एवमुक्तास्तु ते सर्वे प्रत्यूचुस्तं दिवोकसः ।
 तेजो हतं नो वृत्रेण गतिर्भव दिवोकसाम् ॥५९॥
 मूर्तीरीक्षष्व नो देव प्रहारैर्जर्जरीकृताः ।
 शरणं त्वां प्रपन्नाः स्म गतिर्भव महेश्वर ॥६०॥

महेश्वर उवाच

विदितं मे यथा देवाः कृत्येयं सुमहाबला ।
 त्वष्टुस्तेजोभवा घोरा दुर्निवार्याकृतात्मभिः ॥६१॥
 अवश्यं तु मया कार्यं साह्यं सर्वदिवोकसाम् ।
 ममेदं गात्रजं शक्र कवचं गृह्य भास्वरम् ।
 बधानानेन मन्त्रेण मानसेन सुरेश्वर ॥६२॥

द्रोण उवाच

इत्युक्त्वा वरदः प्रादाद्धर्मं तन्मन्त्रमेव च ।
 स तेन वर्मणा गुप्तः प्रायाद्धृत्रचमूं प्रति ॥६३॥
 नानाविधैश्च शस्त्रौघैः पात्यमानैर्महारणे ।
 न संधिः शक्यते भेतुं वर्मबन्धस्य तस्य तु ॥६४॥
 ततो जघान समरे वृत्रं देवपतिः स्वयम् ।
 तं च मत्रमयं बन्धं वर्मं चाङ्गिरसे ददौ ॥६५॥
 अङ्गिराः प्राह पुत्रस्य मन्त्रज्ञस्य बृहस्पतेः ।
 बृहस्पतिरथोवाच अग्निवेश्याय धीमते ॥६६॥
 अग्निवेश्यो मम प्रादात्तेन बध्नामि वर्मं ते ।
 तवाद्य देहरक्षार्थं मन्त्रेण नृपसत्तम ॥६७॥

संजय उवाच

एवमुक्त्वा ततो द्रोणस्तव पुत्रं महाद्युतिः ।
 पुनरेव वचः प्राह शनैराचार्यपुंगवः ॥६८॥
 ब्रह्मसूत्रेण बध्नामि कवचं तव पार्थिव ।
 हिरण्यगर्भेण यथा बद्धं विष्णोः पुरा रणे ॥६९॥
 यथा च ब्रह्मणा बद्धं संग्रामे तारकामये ।
 शक्रस्य कवचं दिव्यं तथा बध्नाम्यहं तव ॥७०॥
 बद्ध्वा तु कवचं तस्य मन्त्रेण विधिपूर्वकम् ।
 प्रेषयामास राजानं युद्धाय महते द्विजः ॥७१॥
 स संनद्धो महाबाहुराचार्येण महात्मना ।
 रथानां च सहस्रेण त्रिगर्तानां प्रहारिणाम् ॥७२॥
 तथा दन्तिसहस्रेण मत्तानां वीर्यशालिनाम् ।
 अश्वानामयुतेनैव तथान्यैश्च महारथैः ॥७३॥
 वृतः प्रायान्महाबाहुरर्जुनस्य रथं प्रति ।
 नानावादित्रघोषेण यथा वैरोचनिस्तथा ॥७४॥

ततः शब्दो महानासीत्सैन्यानां तव भारत ।
अगाधं प्रस्थितं दृष्ट्वा समुद्रमिव कौरवम् ॥७५॥

* * *

७०. संजय उवाच

प्रविष्टयोर्महाराज पार्थवाष्पण्ययोस्तदा ।
दुर्योधने प्रयाते च पृष्ठतः पुरुषर्षभे ॥०१॥
जवेनाभ्यद्रवन्द्रोणं महता निस्वनेन च ।
पाण्डवाः सोमकैः सार्धं ततो युद्धमवर्तत ॥०२॥
तद्युद्धमभवद्धोरं तुमुलं लोमहर्षणम् ।
पाञ्चालानां कुरूणां च व्यूहस्य पुरतोऽद्भुतम् ॥०३॥
राजन्कदाचिन्नास्माभिर्दृष्टं तादृङ्गं च श्रुतम् ।
यादृङ्गध्यगते सूर्ये युद्धमासीद्विशां पते ॥०४॥
धृष्टद्युम्नमुखाः पार्था व्यूहानीकाः प्रहारिणः ।
द्रोणस्य सैन्यं ते सर्वे शरवर्षैरवाकिरन् ॥०५॥
वयं द्रोणं पुरस्कृत्य सर्वशस्त्रभृतां वरम् ।
पार्श्वतप्रमुखान्पार्थानभ्यवर्षाम सायकैः ॥०६॥
महामेघाविवोदीर्णो मिश्रवातौ हिमात्यये ।
सेनाग्रे विप्रकाशते रुचिरे रथभूषिते ॥०७॥
समेत्य तु महासेने चक्रतुर्वेगमुत्तमम् ।
जाह्नवीयमुने नद्यौ प्रावृषीवोल्बणोदके ॥०८॥
नानाशस्त्रपुरोवातो द्विपाश्वरथसंवृतः ।
गदाविद्युन्महारौद्रः संग्रामजलदो महान् ॥०९॥
भारद्वाजानिलोद्भूतः शरधारासहस्रवान् ।
अभ्यवर्षन्महारौद्रः पाण्डुसेनाग्निमुद्धतम् ॥१०॥
समुद्रमिव घर्मान्ते विवान्घोरो महानिलः ।
व्यक्षोभयदनीकानि पाण्डवानां द्विजोत्तमः ॥११॥
तेऽपि सर्वप्रयत्नेन द्रोणमेव समाद्रवन् ।
बिभित्सन्तो महासेतुं वार्योघाः प्रबला इव ॥१२॥
वारयामास तान्द्रोणो जलौघानचलो यथा ।
पाण्डवान्समरे क्रुद्धान्पाञ्चालांश्च सकेकयान् ॥१३॥
अथापरेऽपि राजानः परावृत्य समन्ततः ।
महाबला रणे शूराः पाञ्चालानन्ववारयन् ॥१४॥

ततो रणे नरव्याघ्रः पार्षतः पाण्डवैः सह ।
 संजघानासकृद्द्रोणं विभित्सुररिवाहिनीम् ॥१५॥
 यथैव शरवर्षाणि द्रोणो वर्षति पार्षते ।
 तथैव शरवर्षाणि धृष्टद्युम्नोऽभ्यवर्षत ॥१६॥
 सनिस्त्रिंशपुरोवातः शक्तिप्रासष्टिसंवृतः ।
 ज्याविद्युच्चापसंहादो धृष्टद्युम्नबलाहकः ॥१७॥
 शरधाराश्मवर्षाणि व्यसृजत्सर्वतोदिशम् ।
 निघ्नन्नथवराश्रौघांश्छादयामास वाहिनीम् ॥१८॥
 यं यमार्छच्छरैर्द्रोणः पाण्डवानां रथव्रजम् ।
 ततस्ततः शरैर्द्रोणमपाकर्षत पार्षतः ॥१९॥
 तथा तु यतमानस्य द्रोणस्य युधि भारत ।
 धृष्टद्युम्नं समासाद्य त्रिधा सैन्यमभिद्यत ॥२०॥
 भोजमेके न्यवर्तन्त जलसंधमथापरे ।
 पाण्डवैर्हन्यमानाश्च द्रोणमेवापरेऽव्रजन् ॥२१॥
 सैन्यान्यघटयद्यानि द्रोणस्तु रथिनां वरः ।
 व्यधमच्चापि तान्यस्य धृष्टद्युम्नो महारथः ॥२२॥
 धार्तराष्ट्रास्त्रिधाभूता वध्यन्ते पाण्डुसृञ्जयैः ।
 अगोपाः पशवोऽरण्ये बहुभिः श्वापदैरिव ॥२३॥
 कालः संग्रसते योधान्धृष्टद्युम्नेन मोहितान् ।
 संग्रामे तुमुले तस्मिन्निति संमेनिरे जनाः ॥२४॥
 कुनृपस्य यथा राष्ट्रं दुर्भिक्षव्याधितस्करैः ।
 द्राव्यते तद्ददापन्ना पाण्डवैस्तव वाहिनी ॥२५॥
 अर्करश्मिप्रभिन्नेषु शस्त्रेषु कवचेषु च ।
 चक्षूंषि प्रतिहन्यन्ते सैन्येन रजसा तथा ॥२६॥
 त्रिधाभूतेषु सैन्येषु वध्यमानेषु पाण्डवैः ।
 अमर्षितस्ततो द्रोणः पाञ्चालान्व्यधमच्छरैः ॥२७॥
 मृद्रतस्तान्यनीकानि निघ्नतश्चापि सायकैः ।
 बभूव रूपं द्रोणस्य कालाग्नेरिव दीप्यतः ॥२८॥
 रथं नागं हयं चापि पत्तिनश्च विशां पते ।
 एकैकेनेषुणा संख्ये निर्विभेद महारथः ॥२९॥
 पाण्डवानां तु सैन्येषु नास्ति कश्चित्स भारत ।
 दधार यो रणे बाणान्द्रोणचापच्युताञ्शितान् ॥३०॥

तत्पच्यमानमर्केण द्रोणसायकतापितम् ।
 बभ्राम पार्षतं सैन्यं तत्र तत्रैव भारत ॥३१॥
 तथैव पार्षतेनापि काल्यमानं बलं तव ।
 अभवत्सर्वतो दीसं शुष्कं वनमिवाग्निना ॥३२॥
 वध्यमानेषु सैन्येषु द्रोणपार्षतसायकैः ।
 त्यक्त्वा प्राणान्परं शक्त्या प्रायुध्यन्त स्म सैनिकाः ॥३३॥
 तावकानां परेषां च युध्यतां भरतर्षभ ।
 नासीत्कश्चिन्महाराज योऽत्याक्षीत्संयुगं भयात् ॥३४॥
 भीमसेनं तु कौन्तेयं सोदर्याः पर्यवारयन् ।
 विविंशतिश्चित्रसेनो विकर्णश्च महारथः ॥३५॥
 विन्दानुविन्दावावन्त्यौ क्षेमधूर्तिश्च वीर्यवान् ।
 त्रयाणां तव पुत्राणां त्रय एवानुयायिनः ॥३६॥
 बाह्लीकराजस्तेजस्वी कुलपुत्रो महारथः ।
 सहसेनः सहामात्यो द्रौपदेयानवारयत् ॥३७॥
 शैब्यो गोवासनो राजा योधैर्दशशतावरैः ।
 काश्यस्याभिभुवः पुत्रं पराक्रान्तमवारयत् ॥३८॥
 अजातशत्रुं कौन्तेयं ज्वलन्तमिव पावकम् ।
 मद्राणामीश्वरः शल्यो राजा राजानमावृणोत् ॥३९॥
 दुःशासनस्त्ववस्थाप्य स्वमनीकममर्षणः ।
 सात्यकिं प्रययौ क्रुद्धः शूरो रथवरं युधि ॥४०॥
 स्वकेनाहमनीकेन संनद्धकवचावृतः ।
 चतुःशतैर्महेष्वासैश्चेकितानमवारयम् ॥४१॥
 शकुनिस्तु सहानीको माद्रीपुत्रमवारयत् ।
 गान्धारकैः सप्तशतैश्चापशक्तिशरासिभिः ॥४२॥
 विन्दानुविन्दावावन्त्यौ विराटं मत्स्यमार्छताम् ।
 प्राणांस्त्यक्त्वा महेष्वासौ मित्रार्थेऽभ्युद्यतौ युधि ॥४३॥
 शिखण्डिनं याज्ञसेनिं रुन्धानमपराजितम् ।
 बाह्लिकः प्रतिसंयतः पराक्रान्तमवारयत् ॥४४॥
 धृष्टद्युम्नं च पाञ्चाल्यं क्रूरैः सार्धं प्रभद्रकैः ।
 आवन्त्यः सह सौवीरैः क्रुद्धरूपमवारयत् ॥४५॥
 घटोत्कचं तथा शूरं राक्षसं क्रूरयोधिनम् ।
 अलायुधोऽद्रवत्पूर्णं क्रुद्धमायान्तमाहवे ॥४६॥

अलम्बुसं राक्षसेन्द्रं कुन्तिभोजो महारथः ।
 सैन्येन महता युक्तः क्रुद्धरूपमवारयत् ॥४७॥
 सैन्धवः पृष्ठतस्त्वासीत्सर्वसैन्यस्य भारत ।
 रक्षितः परमेष्वासैः कृपप्रभृतिभी रथैः ॥४८॥
 तस्यास्तां चक्ररक्षौ द्वौ सैन्धवस्य बृहत्तमौ ।
 द्रौणिर्दक्षिणतो राजन्सूतपुत्रश्च वामतः ॥४९॥
 पृष्ठगोपास्तु तस्यासन्सौमदत्तिपुरोगमाः ।
 कृपश्च वृषसेनश्च शलः शल्यश्च दुर्जयः ॥५०॥
 नीतिमन्तो महेष्वासाः सर्वे युद्धविशारदाः ।
 सैन्धवस्य विधायैवं रक्षां युयुधिरे तदा ॥५१॥

* * *

७१. संजय उवाच

राजन्संग्राममाश्चर्यं शृणु कीर्तयतो मम ।
 कुरूणां पाण्डवानां च यथा युद्धमवर्तत ॥०१॥
 भारद्वाजं समासाद्य व्यूहस्य प्रमुखे स्थितम् ।
 अयोधयन्नणे पार्था द्रोणानीकं बिभित्सवः ॥०२॥
 रक्षमाणाः स्वकं व्यूहं द्रोणस्यापि च सैनिकाः ।
 अयोधयन्नणे पार्थान्प्रार्थयन्तो महद्यशः ॥०३॥
 विन्दानुविन्दावावन्त्यौ विराटं दशभिः शरैः ।
 आजघ्नतुः सुसंकुद्धौ तव पुत्रहितैषिणौ ॥०४॥
 विराटश्च महाराज तावुभौ समरे स्थितौ ।
 पराक्रान्तौ पराक्रम्य योधयामास सानुगौ ॥०५॥
 तेषां युद्धं समभवद्दारुणं शोणितोदकम् ।
 सिंहस्य द्विपमुख्याभ्यां प्रभिन्नाभ्यां यथा वने ॥०६॥
 बाह्लीकं रभसं युद्धे याज्ञसेनिर्महाबलः ।
 आजघ्ने विशिखैस्तीक्ष्णैर्घोरैर्मर्मास्थिभेदिभिः ॥०७॥
 बाह्लीको याज्ञसेनिं तु हेमपुङ्खैः शिलाशितैः ।
 आजघान भृशं क्रुद्धो नवभिर्नतपर्वभिः ॥०८॥
 तद्युद्धमभवद्दोरं शरशक्तिसमाकुलम् ।
 भीरूणां त्रासजननं शूराणां हर्षवर्धनम् ॥०९॥
 ताभ्यां तत्र शरैर्मुक्तैरन्तरिक्षं दिशस्तथा ।
 अभवत्संवृतं सर्वं न प्राजायत किञ्चन ॥१०॥

शैब्यो गोवासनो युद्धे काश्यपुत्रं महारथम् ।
 ससैन्यो योधयामास गजः प्रतिगजं यथा ॥११॥
 बाह्लीकराजः संरब्धो द्रौपदेयान्महारथान् ।
 मनः पञ्चेन्द्रियाणीव शुशुभे योधयन्नणे ॥१२॥
 अयोधयंस्ते च भृशं तं शरौघैः समन्ततः ।
 इन्द्रियार्था यथा देहं शश्वद्देहभृतां वर ॥१३॥
 वाष्प्यं सात्यकिं युद्धे पुत्रो दुःशासनस्तव ।
 आजघ्ने सायकैस्तीक्ष्णैर्नवभिर्नतपर्वभिः ॥१४॥
 सोऽतिविद्धो बलवता महेष्वासेन धन्विना ।
 ईषन्मूर्छां जगामाशु सात्यकिः सत्यविक्रमः ॥१५॥
 समाश्वस्तस्तु वाष्प्यस्तव पुत्रं महारथम् ।
 विव्याध दशभिस्तूर्णं सायकैः कङ्कपत्रिभिः ॥१६॥
 तावन्योन्यं दृढं विद्धावन्योन्यशरविक्षतौ ।
 रेजतुः समरे राजन्पुष्पिताविव किंशुकौ ॥१७॥
 अलम्बुसस्तु संक्रुद्धः कुन्तिभोजशरार्दितः ।
 अशोभत परं लक्ष्म्या पुष्पाढ्य इव किंशुकः ॥१८॥
 कुन्तिभोजं ततो रक्षो विद्ध्वा बहुभिरायसैः ।
 अनदद्गैरवं नादं वाहिन्याः प्रमुखे तव ॥१९॥
 ततस्तौ समरे शूरौ योधयन्तौ परस्परम् ।
 ददृशुः सर्वभूतानि शक्रजम्भौ यथा पुरा ॥२०॥
 शकुनिं रभसं युद्धे कृतवैरं च भारत ।
 माद्रीपुत्रौ च संरब्धौ शरैरर्दयतां मृधे ॥२१॥
 तन्मूलः स महाराज प्रावर्तत जनक्षयः ।
 त्वया संजनितोऽत्यर्थं कर्णेन च विवर्धितः ॥२२॥
 उद्धुक्षितश्च पुत्रेण तव क्रोधहुताशनः ।
 य इमां पृथिवीं राजन्दग्धुं सर्वां समुद्यतः ॥२३॥
 शकुनिः पाण्डुपुत्राभ्यां कृतः स विमुखः शरैः ।
 नाभ्यजानत कर्तव्यं युधि किञ्चित्पराक्रमम् ॥२४॥
 विमुखं चैनमालोक्य माद्रीपुत्रौ महारथौ ।
 ववर्षतुः पुनर्बाणैर्यथा मेघौ महागिरिम् ॥२५॥
 स वध्यमानो बहुभिः शरैः संनतपर्वभिः ।
 संप्रायाज्जवनैरश्वैर्द्रोणानीकाय सौबलः ॥२६॥

घटोत्कचस्तथा शूरं राक्षसं तमलायुधम् ।
 अभ्ययाद्रभसं युद्धे वेगमास्थाय मध्यमम् ॥२७॥
 तयोर्युद्धं महाराज चित्ररूपमिवाभवत् ।
 यादृशं हि पुरा वृत्तं रामरावणयोर्मृधे ॥२८॥
 ततो युधिष्ठिरो राजा मद्राजानमाहवे ।
 विध्वा पञ्चाशता बाणैः पुनर्विव्याध सप्तभिः ॥२९॥
 ततः प्रवृत्ते युद्धं तयोरत्यद्भुतं नृप ।
 यथा पूर्वं महद्युद्धं शम्बरामरराजयोः ॥३०॥
 विविंशतिश्चित्रसेनो विकर्णश्च तवात्मजः ।
 अयोधयन्भीमसेनं महत्या सेनया वृताः ॥३१॥

* * *

७२. संजय उवाच

तथा तस्मिन्प्रवृत्ते तु संग्रामे लोमहर्षणे ।
 कौरवेयांस्त्रिधाभूतान्पाण्डवाः समुपाद्रवन् ॥०१॥
 जलसंधं महाबाहुभीमसेनो न्यवारयत् ।
 युधिष्ठिरः सहानीकः कृतवर्माणमाहवे ॥०२॥
 किरन्तं शरवर्षाणि रोचमान इवांशुमान् ।
 धृष्टद्युम्नो महाराज द्रोणमभ्यद्रवद्रणे ॥०३॥
 ततः प्रवृत्ते युद्धं त्वरतां सर्वधन्विनाम् ।
 कुरूणां सोमकानां च संक्रुद्धानां परस्परम् ॥०४॥
 संक्षये तु तथा भूते वर्तमाने महाभये ।
 द्वंद्वीभूतेषु सैन्येषु युध्यमानेष्वभीतवत् ॥०५॥
 द्रोणः पाञ्चालपुत्रेण बली बलवता सह ।
 विचिक्षेप पृषत्कौघांस्तदद्भुतमिवाभवत् ॥०६॥
 पुण्डरीकवनानीव विध्वस्तानि समन्ततः ।
 चक्राते द्रोणपाञ्चाल्यौ नृणां शीर्षाण्यनेकशः ॥०७॥
 विनिकीर्णानि वीराणामनीकेषु समन्ततः ।
 वस्त्राभरणशस्त्राणि ध्वजवर्मायुधानि च ॥०८॥
 तपनीयविचित्राङ्गाः संसिक्ता रुधिरेण च ।
 संसक्ता इव दृश्यन्ते मेघसंघाः सवियुतः ॥०९॥
 कुञ्जराश्वनरान्संख्ये पातयन्तः पतत्रिभिः ।
 तालमात्राणि चापानि विकर्षन्तो महारथाः ॥१०॥

असिचर्माणि चापानि शिरांसि कवचानि च ।
 विप्रकीर्यन्त शूराणां संप्रहारे महात्मनाम् ॥११॥
 उत्थितान्यगणेषु कबन्धानि समन्ततः ।
 अदृश्यन्त महाराज तस्मिन्परमसंकुले ॥१२॥
 गृध्राः कङ्का वडाः श्येना वायसा जम्बुकास्तथा ।
 बहवः पिशिताशाश्च तत्रादृश्यन्त मारिष ॥१३॥
 भक्षयन्तः स्म मांसानि पिबन्तश्चापि शोणितम् ।
 विलुम्पन्तः स्म केशांश्च मज्जाश्च बहुधा नृप ॥१४॥
 आकर्षन्तः शरीराणि शरीरावयवांस्तथा ।
 नराश्चगजसंधानां शिरांसि च ततस्ततः ॥१५॥
 कृतास्त्रा रणदीक्षाभिर्दीक्षिताः शरधारिणः ।
 रणे जयं प्रार्थयन्तो भृशं युयुधिरे तदा ॥१६॥
 असिमार्गान्बहुविधान्विचेरुस्तावका रणे ।
 ऋष्टिभिः शक्तिभिः प्रासैः शूलतोमरपट्टिशैः ॥१७॥
 गदाभिः परिघैश्चान्ये व्यायुधाश्च भुजैरपि ।
 अन्योन्यं जघ्निरे क्रुद्धा युद्धरङ्गगता नराः ॥१८॥
 रथिनो रथिभिः सार्धमश्वारोहाश्च सादिभिः ।
 मातङ्गा वरमातङ्गैः पदाताश्च पदातिभिः ॥१९॥
 क्षीबा इवान्ये चोन्मत्ता रङ्गेष्विव च चारणाः ।
 उच्चुकुशुस्तथान्योन्यं जघ्नुरन्योन्यमाहवे ॥२०॥
 वर्तमाने तथा युद्धे निर्मर्यादे विशां पते ।
 धृष्टद्युम्नो हयानश्वैर्द्रोणस्य व्यत्यमिश्रयत् ॥२१॥
 ते हया साध्वशोभन्त विमिश्रा वातरंहसः ।
 पारावतसवर्णाश्च रक्तशोणाश्च संयुगे ।
 हयाः शुशुभिरे राजन्मेघा इव सविद्युतः ॥२२॥
 धृष्टद्युम्नश्च संप्रेक्ष्य द्रोणमभ्याशमागतम् ।
 असिचर्माददे वीरो धनुरुत्सृज्य भारत ॥२३॥
 चिकीर्षुर्दुष्करं कर्म पार्षतः परवीरहा ।
 ईषया समतिक्रम्य द्रोणस्य रथमाविशत् ॥२४॥
 अतिष्ठयुगमध्ये स युगसंनहनेषु च ।
 जघानार्धेषु चाश्वानां तत्सैन्यान्यभ्यपूजयन् ॥२५॥
 खड्गेन चरतस्तस्य शोणाश्वानधितिष्ठतः ।

न ददर्शान्तरं द्रोणस्तदद्भुतमिवाभवत् ॥२६॥
 यथा श्येनस्य पतनं वनेष्वामिषगृद्धिनः ।
 तथैवासीदभीसारस्तस्य द्रोणं जिघांसतः ॥२७॥
 ततः शरशतेनास्य शतचन्द्रं समाक्षिपत् ।
 द्रोणो द्रुपदपुत्रस्य खड्गं च दशभिः शरैः ॥२८॥
 हयांश्चैव चतुःषष्ट्या शराणां जघ्निवान्बली ।
 ध्वजं छत्रं च भल्लाभ्यां तथोभौ पाष्णिंसारथी ॥२९॥
 अथास्मै त्वरितो बाणमपरं जीवितान्तकम् ।
 आकर्णपूर्णं चिक्षेप वज्रं वज्रधरो यथा ॥३०॥
 तं चतुर्दशभिर्बाणैर्बाणं चिच्छेद सात्यकिः ।
 ग्रस्तमाचार्यमुख्येन धृष्टद्युम्नममोचयत् ॥३१॥
 सिंहेनेव मृगं ग्रस्तं नरसिंहेन मारिष ।
 द्रोणेन मोचयामास पाञ्चाल्यं शिनिपुंगवः ॥३२॥
 सात्यकिं प्रेक्ष्य गोप्तारं पाञ्चाल्यस्य महाहवे ।
 शराणां त्वरितो द्रोणः षड्विंशत्या समर्पयत् ॥३३॥
 ततो द्रोणं शिनेः पौत्रो ग्रसन्तमिव सृञ्जयान् ।
 प्रत्यविध्यच्छित्तैर्बाणैः षड्विंशत्या स्तनान्तरे ॥३४॥
 ततः सर्वे रथास्तूर्णं पाञ्चाला जयगृद्धिनः ।
 सात्वताभिसृते द्रोणे धृष्टद्युम्नममोचयन् ॥३५॥

* * *

०७३. धृतराष्ट्र उवाच

बाणे तस्मिन्निकृते तु धृष्टद्युम्ने च मोक्षिते ।
 तेन वृष्णिप्रवीरेण युयुधानेन संजय ॥०१॥
 अमर्षितो महेष्वासः सर्वशस्त्रभृतां वरः ।
 नरव्याघ्रः शिनेः पौत्रे द्रोणः किमकरोद्युधि ॥०२॥

संजय उवाच

संप्रद्रुतः क्रोधविषो व्यादितास्यशरासनः ।
 तीक्ष्णधारेषुदशनः शितनाराचदंष्ट्रवान् ॥०३॥
 संरम्भामर्षताम्राक्षो महाहिरिव निःश्वसन् ।
 नरवीरप्रमुदितैः शोणैरश्वैर्महाजवैः ॥०४॥
 उत्पतद्भिरिवाकाशं क्रमद्भिरिव सर्वतः ।
 रुक्मपुङ्खाञ्शरानस्यन्युयुधानमुपाद्रवत् ॥०५॥

शरपातमहावर्षं	रथघोषबलाहकम्	
कार्मुकाकर्षविक्षिप्तं	नाराचबहुविद्युतम्	॥०६॥
शक्तिखड्गाशनिधरं	क्रोधवेगसमुत्थितम्	
द्रोणमेघमनावार्यं	हयमारुतचोदितम्	॥०७॥
दृष्टवैवाभिपतन्तं	तं शूरः परपुरंजयः	
उवाच सूतं	शैनेयः प्रहसन्युद्धदुर्मदः	॥०८॥
एतं वै ब्राह्मणं	क्रूरं स्वकर्मण्यनवस्थितम्	
आश्रयं धार्तराष्ट्रस्य	राज्ञो दुःखभयावहम्	॥०९॥
शीघ्रं प्रजवितैरश्वैः	प्रत्युद्याहि प्रहृष्टवत्	
आचार्यं राजपुत्राणां	सततं शूरमानिनम्	॥१०॥
ततो रजतसंकाशा	माधवस्य हयोत्तमाः	
द्रोणस्याभिमुखाः	शीघ्रमगच्छन्वातरंहसः	॥११॥
इषुजालावृतं	घोरमन्धकारमनन्तरम्	
अनाधृष्यमिवान्येषां	शूराणामभवत्तदा	॥१२॥
ततः	शीघ्रास्त्रविदुषोर्द्रोणसात्वतयोस्तदा	
नान्तरं शरवृष्टीनां	दृश्यते नरसिंहयोः	॥१३॥
इषूणां संनिपातेन	शब्दो धाराभिघातजः	
शुश्रुवे शक्रमुक्तानामशनीनामिव	स्वनः	॥१४॥
नाराचैरतिविद्धानां	शराणां रूपमाबभौ	
आशीविषविदधानां	सर्पाणामिव भारत	॥१५॥
तयोर्यर्जातलनिर्घोषो	व्यश्रूयत सुदारुणः	
अजस्रं शैलशृङ्गाणां	वज्रेणाहन्यतामिव	॥१६॥
उभयोस्तौ रथौ राजंस्ते	चाश्वास्तौ च सारथी	
रुक्मपुङ्खैः शरैश्छन्नाश्चित्ररूपा	बभुस्तदा	॥१७॥
निर्मलानामजिह्वानां	नाराचानां विशां पते	
निर्मुक्ताशीविषाभानां	संपातोऽभूत्सुदारुणः	॥१८॥
उभयोः पतिते छत्रे	तथैव पतितौ ध्वजौ	
उभौ रुधिरसिक्ताङ्गावुभौ	च विजयैषिणौ	॥१९॥
स्रवद्भिः शोणितं गात्रैः	प्रसुताविव वारणौ	
अन्योन्यमभिविध्येतां	जीवितान्तकरैः शरैः	॥२०॥
गर्जितोत्क्रुष्टसंनादाः	शङ्खदुन्दुभिनिस्वनाः	
उपारमन्महाराज	व्याजहार न कश्चन	॥२१॥

तूष्णींभूतान्यनीकानि	योधा	युद्धादुपारमन्	
ददृशे	द्वैरथं	ताभ्यां	जातकौतूहलो जनः ॥२२॥
रथिनो	हस्तियन्तारो	हयारोहाः	पदातयः
अवैक्षन्ताचलैर्नेत्रैः	परिवार्य	रथर्षभौ	॥२३॥
हस्त्यनीकान्यतिष्ठन्त	तथानीकानि	वाजिनाम्	
तथैव	रथवाहिन्यः	प्रतिव्यूह्य	व्यवस्थिताः ॥२४॥
मुक्ताविद्रुमचित्रैश्च		मणिकाञ्चनभूषितैः	
ध्वजैराभरणैश्चित्रैः	कवचैश्च	हिरण्मयैः	॥२५॥
वैजयन्तीपताकाभिः		परिस्तोमाङ्गकम्बलैः	
विमलैर्निशितैः	शस्त्रैर्हयानां	च	प्रकीर्णकैः ॥२६॥
जातरूपमयीभिश्च	राजतीभिश्च	मूर्धसु	
गजानां	कुम्भमालाभिर्दन्तवेष्टैश्च	भारत	॥२७॥
सबलाकाः	सखद्योताः	सैरावतशतहृदाः	
अदृश्यन्तोष्णपर्याये	मेघानामिव	वागुराः	॥२८॥
अपश्यन्नस्मदीयाश्च	ते	च	यौधिष्ठिराः स्थिताः
तद्युद्धं	युयुधानस्य	द्रोणस्य	च महात्मनः ॥२९॥
विमानाग्रगता	देवा	ब्रह्मशक्रपुरोगमाः	
सिद्धचारणसंघाश्च		विद्याधरमहोरगाः	॥३०॥
गतप्रत्यागताक्षेपैश्चित्रैः		शस्त्रविघातिभिः	
विविधैर्विस्मयं	जग्मुस्तयोः	पुरुषसिंहयोः	॥३१॥
हस्तलाघवमस्त्रेषु	दर्शयन्तौ	महाबलौ	
अन्योन्यं	समविध्येतां	शरैस्तौ	द्रोणसात्यकी ॥३२॥
ततो	द्रोणस्य	दाशार्हः	शरांश्चिच्छेद संयुगे
पत्रिभिः	सुदृढैराशु	धनुश्चैव	महाद्युते ॥३३॥
निमेषान्तरमात्रेण	भारद्वाजोऽपरं	धनुः	
सज्यं	चकार	तच्चाशु	चिच्छेदास्य स सात्यकिः ॥३४॥
ततस्त्वरन्पुनर्द्रोणो	धनुर्हस्तो	व्यतिष्ठत	
सज्यं	सज्यं	पुनश्चास्य	चिच्छेद निशितैः शरैः ॥३५॥
ततोऽस्य	संयुगे	द्रोणो	दृष्ट्वा कर्मातिमानुषम्
युयुधानस्य	राजेन्द्र	मनसेदमचिन्तयत्	॥३६॥
एतदस्त्रबलं	रामे	कार्तवीर्ये	धनंजये
भीष्मे	च	पुरुषव्याघ्रे	यदिदं सात्वतां वरे ॥३७॥

तं चास्य मनसा द्रोणः पूजयामास विक्रमम् ।
 लाघवं वासवस्येव संप्रेक्ष्य द्विजसत्तमः ॥३८॥
 तुतोषास्त्रविदां श्रेष्ठस्तथा देवाः सवासवाः ।
 न तामालक्षयामासुर्लघुतां शीघ्रकारिणः ॥३९॥
 देवाश्च युयुधानस्य गन्धर्वाश्च विशां पते ।
 सिद्धचारणसंघाश्च विदुर्द्रोणस्य कर्म तत् ॥४०॥
 ततोऽन्यद्दनुरादाय द्रोणः क्षत्रियमर्दनः ।
 अस्त्रैरस्त्रविदां श्रेष्ठो योधयामास भारत ॥४१॥
 तस्यास्त्राण्यस्त्रमायाभिः प्रतिहन्य स सात्यकिः ।
 जघान निशितैर्बाणैस्तद्द्रुतमिवाभवत् ॥४२॥
 तस्यातिमानुषं कर्म दृष्ट्वान्यैरसमं रणे ।
 युक्तं योगेन योगज्ञास्तावकाः समपूजयन् ॥४३॥
 यदस्त्रमस्यति द्रोणस्तदेवास्यति सात्यकिः ।
 तमाचार्योऽप्यसंभ्रान्तोऽयोधयच्छत्रुतापनः ॥४४॥
 ततः क्रुद्धो महाराज धनुर्वेदस्य पारगः ।
 वधाय युयुधानस्य दिव्यमस्त्रमुदैरयत् ॥४५॥
 तदाग्नेयं महाघोरं रिपुघ्नमुपलक्ष्य सः ।
 अस्त्रं दिव्यं महेष्वासो वारुणं समुदैरयत् ॥४६॥
 हाहाकारो महानासीद्दृष्ट्वा दिव्यास्त्रधारिणौ ।
 न विचेरुस्तदाकाशे भूतान्याकाशगान्यपि ॥४७॥
 अस्त्रे ते वारुणाग्नेये ताभ्यां बाणसमाहिते ।
 न तावदभिषज्येते व्यावर्तदथ भास्करः ॥४८॥
 ततो युधिष्ठिरो राजा भीमसेनश्च पाण्डवः ।
 नकुलः सहदेवश्च पर्यरक्षन्त सात्यकिम् ॥४९॥
 धृष्टद्युम्नमुखैः सार्धं विराटश्च सकेकयः ।
 मत्स्याः शाल्वेयसेनाश्च द्रोणमाजग्मुरञ्जसा ॥५०॥
 दुःशासनं पुरस्कृत्य राजपुत्राः सहस्रशः ।
 द्रोणमभ्युपपद्यन्त सपत्नैः परिवारितम् ॥५१॥
 ततो युद्धमभूद्राजंस्तव तेषां च धन्विनाम् ।
 रजसा संवृते लोके शरजालसमावृते ॥५२॥
 सर्वमाविग्नमभवन्न प्राजायत किंचन ।
 सैन्येन रजसा ध्वस्ते निर्मर्यादमवर्तत ॥५३॥

* * *

७४. संजय उवाच

परिवर्तमाने त्वादित्ये तत्र सूर्यस्य रश्मिभिः ।
रजसा कीर्यमाणाश्च मन्दीभूताश्च सैनिकाः ॥०१॥
तिष्ठतां युध्यमानानां पुनरावर्ततामपि ।
भज्यतां जयतां चैव जगाम तदहः शनैः ॥०२॥
तथा तेषु विषक्तेषु सैन्येषु जयगृद्धिषु ।
अर्जुनो वासुदेवश्च सैन्धवायैव जग्मतुः ॥०३॥
रथमार्गप्रमाणं तु कौन्तेयो निशितैः शरैः ।
चकार तत्र पन्थानं ययौ येन जनार्दनः ॥०४॥
यत्र यत्र रथो याति पाण्डवस्य महात्मनः ।
तत्र तत्रैव दीर्यन्ते सेनास्तव विशां पते ॥०५॥
रथशिक्षां तु दाशार्हो दर्शयामास वीर्यवान् ।
उत्तमाधममध्यानि मण्डलानि विदर्शयन् ॥०६॥
ते तु नामाङ्किताः पीताः कालज्वलनसंनिभाः ।
स्नायुनद्धाः सुपर्वाणः पृथवो दीर्घगामिनः ॥०७॥
वैणवायस्मयशराः स्वायता विविधाननाः ।
रुधिरं पतगैः सार्धं प्राणिनां पपुराहवे ॥०८॥
रथस्थितः क्रोशमात्रे यानस्यत्यर्जुनः शरान् ।
रथे क्रोशमतिक्रान्ते तस्य ते घ्नन्ति शात्रवान् ॥०९॥
ताक्षर्यमारुतरंहोभिर्वाजिभिः साधुवाहिभिः ।
तथागच्छद्दृषीकेशः कृत्स्नं विस्मापयञ्जगत् ॥१०॥
न तथा गच्छति रथस्तपनस्य विशां पते ।
नेन्द्रस्य न च रुद्रस्य नापि वैश्रवणस्य च ॥११॥
नान्यस्य समरे राजन्गतपूर्वस्तथा रथः ।
यथा ययावर्जुनस्य मनोभिप्रायशीघ्रगः ॥१२॥
प्रविश्य तु रणे राजन्केशवः परवीरहा ।
सेनामध्ये हयांस्तूर्णं चोदयामास भारत ॥१३॥
ततस्तस्य रथौघस्य मध्यं प्राप्य हयोत्तमाः ।
कृच्छ्रेण रथमूहुस्तं क्षुत्पिपासाश्रमान्विताः ॥१४॥
क्षताश्च बहुभिः शस्त्रैर्युद्धशौण्डैरनेकशः ।
मण्डलानि विचित्राणि विचेरुस्ते मुहुर्मुहुः ॥१५॥

हतानां वाजिनागानां रथानां च नरैः सह ।
 उपरिष्ठादतिक्रान्ताः शैलाभानां सहस्रशः ॥१६॥
 एतस्मिन्नन्तरे वीरावावन्त्यौ भ्रातरौ नृप ।
 सहसेनौ समाह्वेतां पाण्डवं क्लान्तवाहनम् ॥१७॥
 तावर्जुनं चतुःषष्ट्या सप्तत्या च जनार्दनम् ।
 शराणां च शतेनाश्वानविध्येतां मुदान्वितौ ॥१८॥
 तावर्जुनो महाराज नवभिर्नतपर्वभिः ।
 आजघान रणे क्रुद्धो मर्मज्ञो मर्मभेदिभिः ॥१९॥
 ततस्तौ तु शरौघेण बीभत्सुं सहकेशवम् ।
 आच्छादयेतां संरब्धौ सिंहनादं च नेदतुः ॥२०॥
 तयोस्तु धनुषी चित्रे भल्लाभ्यां श्वेतवाहनः ।
 चिच्छेद समरे तूर्णं ध्वजौ च कनकोज्ज्वलौ ॥२१॥
 अथान्ये धनुषी राजन्प्रगृह्य समरे तदा ।
 पाण्डवं भृशसंकुद्धावर्दयामासतुः शरैः ॥२२॥
 तयोस्तु भृशसंकुद्धः शराभ्यां पाण्डुनन्दनः ।
 चिच्छेद धनुषी तूर्णं भूय एव धनंजयः ॥२३॥
 तथान्यैर्विंशत्यैस्तूर्णं हेमपुङ्खैः शिलाशितैः ।
 जघानाश्वान्सपदातांस्तथोभौ पाष्णिंसारथी ॥२४॥
 ज्येष्ठस्य च शिरः कायात्क्षुरप्रेण न्यकृन्तत ।
 स पपात हतः पृथ्व्यां वातरुग्ण इव द्रुमः ॥२५॥
 विन्दं तु निहतं दृष्ट्वा अनुविन्दः प्रतापवान् ।
 हताश्वं रथमुत्सृज्य गदां गृह्य महाबलः ॥२६॥
 अभ्यद्रवत संग्रामे भ्रातुर्वधमनुस्मरन् ।
 गदया गदिनां श्रेष्ठो नृत्यन्निव महारथः ॥२७॥
 अनुविन्दस्तु गदया ललाटे मधुसूदनम् ।
 स्पृष्ट्वा नाकम्पयत्क्रुद्धो मैनाकमिव पर्वतम् ॥२८॥
 तस्यार्जुनः शरैः षड्भिर्गीवां पादौ भुजौ शिरः ।
 निचकर्त स संछिन्नः पपाताद्रिचयो यथा ॥२९॥
 ततस्तौ निहतौ दृष्ट्वा तयो राजन्पदानुगाः ।
 अभ्यद्रवन्त संक्रुद्धाः किरन्तः शतशः शरान् ॥३०॥
 तानर्जुनः शरैस्तूर्णं निहत्य भरतर्षभ ।
 व्यरोचत यथा वह्निर्दावं दग्ध्वा हिमात्यये ॥३१॥

तयोः सेनामतिक्रम्य कृच्छ्रान्निर्याद्धनंजयः ।
 विबभौ जलदान्भित्वा दिवाकर इवोदितः ॥३२॥
 तं दृष्ट्वा कुरवस्त्रस्ताः प्रहृष्टाश्चाभवन्पुनः ।
 अभ्यवर्षस्तदा पार्थ समन्ताद्भरतर्षभ ॥३३॥
 श्रान्तं चैनं समालक्ष्य ज्ञात्वा दूरे च सैन्धवम् ।
 सिंहनादेन महता सर्वतः पर्यवारयन् ॥३४॥
 तांस्तु दृष्ट्वा सुसंरब्धानुत्स्मयन्पुरुषर्षभः ।
 शनकैरिव दाशार्हमर्जुनो वाक्यमब्रवीत् ॥३५॥
 शरार्दिताश्च ग्लानाश्च हया दूरे च सैन्धवः ।
 किमिहानन्तरं कार्यं ज्यायिष्ठं तव रोचते ॥३६॥
 ब्रूहि कृष्ण यथातत्त्वं त्वं हि प्राज्ञतमः सदा ।
 भवन्नेत्रा रणे शत्रून्विजेष्यन्तीह पाण्डवाः ॥३७॥
 मम त्वनन्तरं कृत्यं यद्वै तत्संनिबोध मे ।
 हयान्विमुच्य हि सुखं विशल्यान्कुरु माधव ॥३८॥
 एवमुक्तस्तु पार्थेन केशवः प्रत्युवाच तम् ।
 ममाप्येतन्मतं पार्थ यदिदं ते प्रभाषितम् ॥३९॥

अर्जुन उवाच

अहमावारयिष्यामि सर्वसैन्यानि केशव ।
 त्वमप्यत्र यथान्यायं कुरु कार्यमनन्तरम् ॥४०॥

संजय उवाच

सोऽवतीर्य रथोपस्थादसंभ्रान्तो धनंजयः ।
 गाण्डीवं धनुरादाय तस्थौ गिरिरिवाचलः ॥४१॥
 तमभ्यधावन्क्रोशन्तः क्षत्रिया जयकाङ्क्षिणः ।
 इदं छिद्रमिति ज्ञात्वा धरणीस्थं धनंजयम् ॥४२॥
 तमेकं रथवंशेन महता पर्यवारयन् ।
 विकर्षन्तश्च चापानि विसृजन्तश्च सायकान् ॥४३॥
 अस्त्राणि च विचित्राणि क्रुद्धास्तत्र व्यदर्शयन् ।
 छादयन्तः शरैः पार्थ मेघा इव दिवाकरम् ॥४४॥
 अभ्यद्रवन्त वेगेन क्षत्रियाः क्षत्रियर्षभम् ।
 रथसिंहं रथोदाराः सिंहं मत्ता इव द्विपाः ॥४५॥
 तत्र पार्थस्य भुजयोर्महद्वलमदृश्यत ।
 यत्क्रुद्धो बहुलाः सेनाः सर्वतः समवारयत् ॥४६॥

अस्त्रैरस्त्राणि संवार्य द्विषतां सर्वतो विभुः ।
 इषुभिर्बहुभिस्तूर्णं सर्वानेव समावृणोत् ॥४७॥
 तत्रान्तरिक्षे बाणानां प्रगाढानां विशां पते ।
 संघर्षेण महार्चिष्मान्पावकः समजायत ॥४८॥
 तत्र तत्र महेष्वसैः श्वसद्भिः शोणितोक्षितैः ।
 हयैर्नागैश्च संभिन्नैर्नदद्भिश्चारिकर्शनैः ॥४९॥
 संरब्धैश्चारिभिर्वीरैः प्रार्थयद्भिर्जयं मृधे ।
 एकस्थैर्बहुभिः क्रुद्धैरुष्मेव समजायत ॥५०॥
 शरोर्मिणं ध्वजावर्तं नागनक्रं दुरत्ययम् ।
 पदातिमत्स्यकलिलं शङ्खदुन्दुभिनिस्वनम् ॥५१॥
 असंख्येयमपारं च रजोऽऽभीलमतीव च ।
 उष्णीषकमठच्छन्नं पताकाफेनमालिनम् ॥५२॥
 रथसागरमक्षोभ्यं मातङ्गाङ्गशिलाचितम् ।
 वेलाभूतस्तदा पार्थः पत्रिभिः समवारयत् ॥५३॥
 ततो जनार्दनः संख्ये प्रियं पुरुषसत्तमम् ।
 असंभ्रान्तो महाबाहुरर्जुनं वाक्यमब्रवीत् ॥५४॥
 उदपानमिहाश्वानां नालमस्ति रणेऽर्जुन ।
 परीप्सन्ते जलं चेमे पेयं न त्ववगाहनम् ॥५५॥
 इदमस्तीत्यसंभ्रान्तो ब्रुवन्नस्त्रेण मेदिनीम् ।
 अभिहत्यार्जुनश्चक्रे वाजिपानं सरः शुभम् ॥५६॥
 शरवंशं शरस्थूणं शराच्छादनमद्भुतम् ।
 शरवेशमाकरोत्पार्थस्त्वष्टेवाद्भुतकर्मकृत् ॥५७॥
 ततः प्रहस्य गोविन्दः साधु साध्वित्यथाब्रवीत् ।
 शरवेशमनि पार्थेन कृते तस्मिन्महारणे ॥५८॥

* * *

७५. संजय उवाच

सलिले जनिते तस्मिन्कौन्तेयेन महात्मना ।
 निवारिते द्विषत्सैन्ये कृते च शरवेशमनि ॥०१॥
 वासुदेवो रथातूर्णमवतीर्य महाद्युतिः ।
 मोचयामास तुरगान्वितुन्नान्कङ्कपत्रिभिः ॥०२॥
 अदृष्टपूर्वं तद्दृष्ट्वा सिंहनादो महानभूत् ।
 सिद्धचारणसंघानां सैनिकानां च सर्वशः ॥०३॥

पदातिनं तु कौन्तेयं युध्यमानं नरर्षभाः ।
 नाशक्नुवन्वारयितुं तद्द्भुतमिवाभवत् ॥०४॥
 आपतत्सु रथौघेषु प्रभूतगजवाजिषु ।
 नासंभ्रमत्तदा पार्थस्तदस्य पुरुषानति ॥०५॥
 व्यसृजन्त शरौघांस्ते पाण्डवं प्रति पार्थिवाः ।
 न चाव्यथत धर्मात्मा वासविः परवीरहा ॥०६॥
 स तानि शरजालानि गदाः प्रासांश्च वीर्यवान् ।
 आगतानग्रसत्पार्थः सरितः सागरो यथा ॥०७॥
 अस्त्रवेगेन महता पार्थो बाहुबलेन च ।
 सर्वेषां पार्थिवेन्द्राणामग्रसत्ताञ्शरोत्तमान् ॥०८॥
 तत्तु पार्थस्य विक्रान्तं वासुदेवस्य चोभयोः ।
 अपूजयन्महाराज कौरवाः परमाद्भुतम् ॥०९॥
 किमद्भुततरं लोके भविताप्यथ वाप्यभूत् ।
 यदश्वान्पार्थगोविन्दौ मोचयामासत् रणे ॥१०॥
 भयं विपुलमस्मासु तावधत्तां नरोत्तमौ ।
 तेजो विदधत्तुशोग्रं विस्रब्धौ रणमूर्धनि ॥११॥
 अथोत्स्मयन्हृषीकेशः स्त्रीमध्य इव भारत ।
 अर्जुनेन कृते संख्ये शरगर्भगृहे तदा ॥१२॥
 उपावर्तयदव्यग्रस्तानश्वान्पुष्करेक्षणः ।
 मिषतां सर्वसैन्यानां त्वदीयानां विशां पते ॥१३॥
 तेषां श्रमं च ग्लानिं च वेपथुं वमथुं व्रणान् ।
 सर्वं व्यपानुदत्कृष्णः कुशलो ह्यश्वकर्मणि ॥१४॥
 शल्यानुद्धृत्य पाणिभ्यां परिमृज्य च तान्हयान् ।
 उपावृत्य यथान्यायं पाययामास वारि सः ॥१५॥
 स ताल्लब्धोदकान्स्नाताञ्जगधान्नान्विगतक्लमान् ।
 योजयामास संहृष्टः पुनरेव रथोत्तमे ॥१६॥
 स तं रथवरं शौरिः सर्वशस्त्रभृतां वरः ।
 समास्थाय महातेजाः सार्जुनः प्रययौ द्रुतम् ॥१७॥
 रथं रथवरस्याजौ युक्तं लब्धोदकैर्हयैः ।
 दृष्ट्वा कुरुबलश्रेष्ठाः पुनर्विमनसोऽभवन् ॥१८॥
 विनिःश्वसन्तस्ते राजन्भग्नदंष्ट्रा इवोरगाः ।
 धिगहो धिग्गतः पार्थः कृष्णश्चेत्यब्रुवन्पृथक् ॥१९॥

सर्वक्षत्रस्य मिषतो रथेनैकेन दंशितौ ।
 बालक्रीडनकेनेव कदर्थीकृत्य नो बलम् ॥२०॥
 क्रोशतां यतमानानामसंसक्तौ परंतपौ ।
 दर्शयित्वात्मनो वीर्यं प्रयातौ सर्वराजसु ॥२१॥
 तौ प्रयातौ पुनर्दृष्ट्वा तदान्ये सैनिकाब्रुवन् ।
 त्वरध्वं कुरवः सर्वे वधे कृष्णकिरीटिनोः ॥२२॥
 रथं युक्त्वा हि दाशार्हो मिषतां सर्वधन्विनाम् ।
 जयद्रथाय यात्येष कदर्थीकृत्य नो रणे ॥२३॥
 तत्र केचिन्मिथो राजन्समभाषन्त भूमिपाः ।
 अदृष्टपूर्वं संग्रामे तद्दृष्ट्वा महदद्भुतम् ॥२४॥
 सर्वसैन्यानि राजा च धृतराष्ट्रोऽत्ययं गतः ।
 दुर्योधनापराधेन क्षत्रं कृत्स्ना च मेदिनी ॥२५॥
 विलयं समनुप्राप्ता तच्च राजा न बुध्यते ।
 इत्येवं क्षत्रियास्तत्र ब्रुवन्त्यन्ये च भारत ॥२६॥
 सिन्धुराजस्य यत्कृत्यं गतस्य यमसादनम् ।
 तत्करोतु वृथादृष्टिर्धार्तराष्ट्रोऽनुपायवित् ॥२७॥
 ततः शीघ्रतरं प्रायात्पाण्डवः सैन्धवं प्रति ।
 निवर्तमाने तिग्मांशौ हृष्टैः पीतोदकैर्हयैः ॥२८॥
 तं प्रयान्तं महाबाहुं सर्वशस्त्रभृतां वरम् ।
 नाशक्नुवन्वारयितुं योधाः क्रुद्धमिवान्तकम् ॥२९॥
 विद्राव्य तु ततः सैन्यं पाण्डवः शत्रुतापनः ।
 यथा मृगगणान्सिंहः सैन्धवार्थं व्यलोडयत् ॥३०॥
 गाहमानस्त्वनीकानि तूर्णमश्वानचोदयत् ।
 बलाकवर्णान्दाशार्हः पाञ्चजन्यं व्यनादयत् ॥३१॥
 कौन्तेयेनाग्रतः सृष्टा न्यपतन्पृष्ठतः शराः ।
 तूर्णात्तूर्णतरं ह्यश्वस्तेऽवहन्वातरंहसः ॥३२॥
 वातोद्धूतपताकान्तं रथं जलदनिस्वनम् ।
 घोरं कपिध्वजं दृष्ट्वा विषण्णा रथिनोऽभवन् ॥३३॥
 दिवाकरेऽथ रजसा सर्वतः संवृते भृशम् ।
 शरार्ताश्च रणे योधा न कृष्णौ शेकुरीक्षितुम् ॥३४॥
 ततो नृपतयः क्रुद्धाः परिववृर्धनंजयम् ।
 क्षत्रिया बहवश्चान्ये जयद्रथवधैषिणम् ॥३५॥

अपनीयत्सु शल्येषु धिष्ठितं पुरुषर्षभम् ।
दुर्योधनस्त्वगात्पार्थ त्वरमाणो महाहवे ॥३६॥

* * *

७६. संजय उवाच

संसन्त इव मज्जानस्तावकानां भयान्नृप ।
तौ दृष्ट्वा समतिक्रान्तौ वासुदेवधनंजयौ ॥०१॥
सर्वे तु प्रतिसंरब्धा हीमन्तः सत्त्वचोदिताः ।
स्थिरीबूता महात्मानः प्रत्यगच्छन्धनंजयम् ॥०२॥
ये गताः पाण्डवं युद्धे क्रोधामर्षसमन्विताः ।
तेऽद्यापि न निवर्तन्ते सिन्धवः सागरादिव ॥०३॥
असन्तस्तु न्यवर्तन्त वेदेभ्य इव नास्तिकाः ।
नरकं भजमानास्ते प्रत्यपद्यन्त किल्बिषम् ॥०४॥
तावतीत्य रथानीकं विमुक्तौ पुरुषर्षभौ ।
ददृशाते यथा राहोरास्यान्मुक्तौ प्रभाकरौ ॥०५॥
मत्स्याविव महाजालं विदार्य विगतज्वरौ ।
तथा कृष्णावदृश्येतां सेनाजालं विदार्य तत् ॥०६॥
विमुक्तौ शस्त्रसंबाधाद्रोणानीकात्सुदुर्भितात् ।
अदृश्येतां महात्मानौ कालसूर्याविवोदितौ ॥०७॥
अस्त्रसंबाधनिर्मुक्तौ विमुक्तौ शस्त्रसंकटात् ।
अदृश्येतां महात्मानौ शत्रुसंबाधकारिणौ ॥०८॥
विमुक्तौ ज्वलनस्पर्शान्मकरास्याज्झषाविव ।
व्यक्षोभयेतां सेनां तौ समुद्रं मकराविव ॥०९॥
तावकास्तव पुत्राश्च द्रोणानीकस्थयोस्तयोः ।
नैतौ तरिष्यतो द्रोणमिति चक्रुस्तदा मतिम् ॥१०॥
तौ तु दृष्ट्वा व्यतिक्रान्तौ द्रोणानीकं महाद्युती ।
नाशशंसुर्महाराज सिन्धुराजस्य जीवितम् ॥११॥
आशा बलवती राजन्पुत्राणामभवत्तव ।
द्रोणहार्दिक्ययोः कृष्णौ न मोक्ष्येते इति प्रभो ॥१२॥
तामाशां विफलां कृत्वा निस्तीर्णौ तौ परंतपौ ।
द्रोणानीकं महाराज भोजानीकं च दुस्तरम् ॥१३॥
अथ दृष्ट्वा व्यतिक्रान्तौ ज्वलिताविव पावकौ ।
निराशाः सिन्धुराजस्य जीवितं नाशशंसिरे ॥१४॥

मिथश्च समभाषेतामभीतौ भयवर्धनौ ।
 जयद्रथवधे वाचस्तास्ताः कृष्णधनंजयौ ॥१५॥
 असौ मध्ये कृतः षड्भिर्धार्तराष्ट्रैर्महारथैः ।
 चक्षुर्विषयसंप्राप्तो न नौ मोक्षयति सैन्धवः ॥१६॥
 यद्यस्य समरे गोप्ता शक्रो देवगणैः सह ।
 तथाप्येनं हनिष्याव इति कृष्णावभाषताम् ॥१७॥
 इति कृष्णौ महाबाहू मिथः कथयतां तदा ।
 सिन्धुराजमवेक्षन्तौ तत्पुत्रास्तव शुश्रुवुः ॥१८॥
 अतीत्य मरुधन्वेव प्रयान्तौ तृषितौ गजौ ।
 पीत्वा वारि समाश्वस्तौ तथैवास्तामरिंदमौ ॥१९॥
 व्याघ्रसिंहगजाकीर्णानतिक्रम्येव पर्वतान् ।
 अदृश्येतां महाबाहू यथा मृत्युजरातिगौ ॥२०॥
 तथा हि मुखवर्णोऽयमनयोरिति मेनिरे ।
 तावका दृश्य मुक्तौ तौ विक्रोशन्ति स्म सर्वतः ॥२१॥
 द्रोणादाशीविषाकाराज्ज्वलितादिव पावकात् ।
 अन्येभ्यः पार्थिवेभ्यश्च भास्वन्ताविव भास्करौ ॥२२॥
 तौ मुक्तौ सागरप्रख्याद्द्रोणानीकादरिंदमौ ।
 अदृश्येतां मुदा युक्तौ समुत्तीर्यार्णवं यथा ॥२३॥
 शस्त्रौघान्महतो मुक्तौ द्रोणहार्दिक्यरक्षितान् ।
 रोचमानावदृश्येतामिन्द्राग्न्योः सदृशौ रणे ॥२४॥
 उद्भिन्नरुधिरौ कृष्णौ भारद्वाजस्य सायकैः ।
 शितैश्चितौ व्यरोचेतां कर्णिकारैरिवाचलौ ॥२५॥
 द्रोणग्राहहृदान्मुक्तौ शक्त्याशीविषसंकटात् ।
 अयःशरोग्रमकरात्क्षत्रियप्रवराम्भसः ॥२६॥
 ज्याघोषतलनिर्हार्दाद्द्रदानिस्त्रिंशविद्युतः ।
 द्रोणास्त्रमेघान्निर्मुक्तौ सूर्येन्दू तिमिरादिव ॥२७॥
 बाहुभ्यामिव संतीर्णौ सिन्धुषष्ठाः समुद्रगाः ।
 तपान्ते सरितः पूर्णा महाग्राहसमाकुलाः ॥२८॥
 इति कृष्णौ महेष्वासौ यशसा लोकविश्रुतौ ।
 सर्वभूतान्यमन्यन्त द्रोणास्त्रबलविस्मयात् ॥२९॥
 जयद्रथं समीपस्थमवेक्षन्तौ जिघांसया ।
 रुरुं निपाने लिप्सन्तौ व्याघ्रवत्तावतिष्ठताम् ॥३०॥

यथा हि मुखवर्णोऽयमनयोरिति मेनिरे ।
 तव योधा महाराज हतमेव जयद्रथम् ॥३१॥
 लोहिताक्षौ महाबाहू संयतौ कृष्णपाण्डवौ ।
 सिन्धुराजमभिप्रेक्ष्य हृष्टौ व्यनदतां मुहुः ॥३२॥
 शौरैरभीशुहस्तस्य पार्थस्य च धनुष्मतः ।
 तयोरसीत्प्रतिभाजः सूर्यपावकयोरिव ॥३३॥
 हर्ष एव तयोरसीद्द्रोणानीकप्रमुक्तयोः ।
 समीपे सैन्धवं दृष्ट्वा श्येनयोरामिषं यथा ॥३४॥
 तौ तु सैन्धवमालोक्य वर्तमानमिवान्तिके ।
 सहसा पेततुः क्रुद्धौ क्षिप्रं श्येनाविवामिषे ॥३५॥
 तौ तु दृष्ट्वा व्यतिक्रान्तौ हृषीकेशधनंजयौ ।
 सिन्धुराजस्य रक्षार्थं पराक्रान्तः सुतस्तव ॥३६॥
 द्रोणेनाबद्धकवचो राजा दुर्योधनस्तदा ।
 ययावेकरथेनाजौ हयसंस्कारवित्प्रभो ॥३७॥
 कृष्णपार्थौ महेष्वासौ व्यतिक्रम्याथ ते सुतः ।
 अग्रतः पुण्डरीकाक्षं प्रतीयाय नराधिप ॥३८॥
 ततः सर्वेषु सैन्येषु वादित्राणि प्रहृष्टवत् ।
 प्रावाद्यन्समतिक्रान्ते तव पुत्रे धनंजयम् ॥३९॥
 सिंहनादरवाश्वासञ्छङ्खदुन्दुभिमिश्रिताः ।
 दृष्ट्वा दुर्योधनं तत्र कृष्णयोः प्रमुखे स्थितम् ॥४०॥
 ये च ते सिन्धुराजस्य गोप्तारः पावकोपमाः ।
 ते प्रहृष्यन्त समरे दृष्ट्वा पुत्रं तवाभिभो ॥४१॥
 दृष्ट्वा दुर्योधनं कृष्णस्त्वतिक्रान्तं सहानुगम् ।
 अब्रवीदर्जुनं राजन्प्राप्तकालमिदं वचः ॥४२॥

* * *

७७. वासुदेव उवाच

सुयोधनमतिक्रान्तमेनं पश्य धनंजय ।
 आपद्रतमिमं मन्ये नास्त्यस्य सदृशो रथः ॥०१॥
 दूरपाती महेष्वासः कृतास्त्रो युद्धदुर्मदः ।
 दृढास्त्रश्चित्रयोधी च धार्तराष्ट्रो महाबलः ॥०२॥
 अत्यन्तसुखसंवृद्धो मानितश्च महारथैः ।
 कृती च सततं पार्थ नित्यं द्वेष्टि च पाण्डवान् ॥०३॥

तेन युद्धमहं मन्ये प्रासकालं तवानघ ।
 अत्र वो द्यूतमायातं विजयायेतराय वा ॥०४॥
 अत्र क्रोधविषं पार्थ विमुञ्च चिरसंभृतम् ।
 एष मूलमनर्थानां पाण्डवानां महारथः ॥०५॥
 सोऽयं प्रासस्तवाक्षेपं पश्य साफल्यमात्मनः ।
 कथं हि राजा राज्यार्थी त्वया गच्छेत संयुगम् ॥०६॥
 दिष्ट्या त्विदानीं संप्राप्त एष ते बाणगोचरम् ।
 स यथा जीवितं जह्यात्तथा कुरु धनंजय ॥०७॥
 ऐश्वर्यमदसंमूढो नैष दुःखमुपेयिवान् ।
 न च ते संयुगे वीर्यं जानाति पुरुषर्षभ ॥०८॥
 त्वां हि लोकास्त्रयः पार्थ ससुरासुरमानुषाः ।
 नोत्सहन्ते रणे जेतुं किमुतैकः सुयोधनः ॥०९॥
 स दिष्ट्या समनुप्रासस्तव पार्थ रथान्तिकम् ।
 जह्येनं वै महाबाहो यथा वृत्रं पुरंदरः ॥१०॥
 एष ह्यनर्थे सततं पराक्रान्तस्तवानघ ।
 निकृत्या धर्मराजं च द्यूते वञ्चितवानयम् ॥११॥
 बहूनि सुनृशंसानि कृतान्येतेन मानद ।
 युष्मासु पापमतिना अपापेष्वेव नित्यदा ॥१२॥
 तमनार्यं सदा क्षुद्रं पुरुषं कामचारिणम् ।
 आर्या युद्धे मतिं कृत्वा जहि पार्थाविचारयन् ॥१३॥
 निकृत्या राज्यहरणं वनवासं च पाण्डव ।
 परिक्लेशं च कृष्णाया हृदि कृत्वा पराक्रम ॥१४॥
 दिष्ट्यैष तव बाणानां गोचरे परिवर्तते ।
 प्रतिघाताय कार्यस्य दिष्ट्या च यततेऽग्रतः ॥१५॥
 दिष्ट्या जानाति संग्रामे योद्धव्यं हि त्वया सह ।
 दिष्ट्या च सफलाः पार्थ सर्वे कामा हि कामिताः ॥१६॥
 तस्माज्जहि रणे पार्थ धार्तराष्ट्रं कुलाधमम् ।
 यथेन्द्रेण हतः पूर्वं जम्भो देवासुरे मृधे ॥१७॥
 अस्मिन्हते त्वया सैन्यमनाथं भिद्यतामिदम् ।
 वैरस्यास्यास्त्ववभृथो मूलं छिन्धि दुरात्मनाम् ॥१८॥

संजय उवाच

तं तथेत्यब्रवीत्पार्थः कृत्यरूपमिदं मम ।

सर्वमन्यदनादृत्य गच्छ यत्र सुयोधनः ॥१९॥
 येनैतद्दीर्घकालं नो भुक्तं राज्यमकण्टकम् ।
 अप्यस्य युधि विक्रम्य छिन्धां मूर्धानमाहवे ॥२०॥
 अपि तस्या अनर्हायाः परिक्लेशस्य माधव ।
 कृष्णायाः शक्नुयां गन्तुं पदं केशप्रधर्षणे ॥२१॥
 इत्येवं वादिनौ हृष्टौ कृष्णौ श्वेतान्हयोत्तमान् ।
 प्रेषयामासतुः संख्ये प्रेप्सन्तौ तं नराधिपम् ॥२२॥
 तयोः समीपं संप्राप्य पुत्रस्ते भरतर्षभ ।
 न चकार भयं प्राप्ते भये महति मारिष ॥२३॥
 तदस्य क्षत्रियास्तत्र सर्व एवाभ्यपूजयन् ।
 यदर्जुनहृषीकेशौ प्रत्युघातोऽविचारयन् ॥२४॥
 ततः सर्वस्य सैन्यस्य तावकस्य विशां पते ।
 महान्नादो ह्यभूत्तत्र दृष्ट्वा राजानमाहवे ॥२५॥
 तस्मिञ्जनसमुन्नादे प्रवृत्ते भैरवे सति ।
 कदर्थीकृत्य ते पुत्रः प्रत्यमित्रमवारयत् ॥२६॥
 आवारितस्तु कौन्तेयस्तव पुत्रेण धन्विना ।
 संरम्भमगमद्भूयः स च तस्मिन्परंतपः ॥२७॥
 तौ दृष्ट्वा प्रतिसंरब्धौ दुर्योधनधनंजयौ ।
 अभ्यवैक्षन्त राजानो भीमरूपाः समन्ततः ॥२८॥
 दृष्ट्वा तु पार्थ संरब्धं वासुदेवं च मारिष ।
 प्रहसन्निव पुत्रस्ते योद्धुकामः समाह्वयत् ॥२९॥
 ततः प्रहृष्टो दाशार्हः पाण्डवश्च धनंजयः ।
 व्याक्रोशेतां महानादं दध्मत्तुश्चाम्बुजोत्तमौ ॥३०॥
 तौ हृष्टरूपौ संप्रेक्ष्य कौरवेयाश्च सर्वशः ।
 निराशाः समपद्यन्त पुत्रस्य तव जीविते ॥३१॥
 शोकमीयुः परं चैव कुरवः सर्व एव ते ।
 अमन्यन्त च पुत्रं ते वैश्वानरमुखे हुतम् ॥३२॥
 तथा तु दृष्ट्वा योधास्ते प्रहृष्टौ कृष्णपाण्डवौ ।
 हतो राजा हतो राजेत्यचुरेवं भयार्दिताः ॥३३॥
 जनस्य संनिनादं तु श्रुत्वा दुर्योधनोऽब्रवीत् ।
 व्येतु वो भीरहं कृष्णौ प्रेषयिष्यामि मृत्यवे ॥३४॥
 इत्युक्त्वा सैनिकान्सर्वाञ्जयापेक्षी नराधिपः ।

पार्थमाभाष्य संरम्भादिदं वचनमब्रवीत् ॥३५॥
 पार्थ यच्छिक्षितं तेऽस्त्रं दिव्यं मानुषमेव च ।
 तद्दर्शय मयि क्षिप्रं यदि जातोऽसि पाण्डुना ॥३६॥
 यद्वलं तव वीर्यं च केशवस्य तथैव च ।
 तत्कुरुष्व मयि क्षिप्रं पश्यामस्तव पौरुषम् ॥३७॥
 अस्मत्परोक्षं कर्माणि प्रवदन्ति कृतानि ते ।
 स्वामिसत्कारयुक्तानि यानि तानीह दर्शय ॥३८॥

* * *

७८. संजय उवाच

एवमुक्त्वार्जुनं राजा त्रिभिर्मर्मातिगैः शरैः ।
 प्रत्यविध्यन्महावेगैश्चतुर्भिश्चतुरो हयान् ॥०१॥
 वासुदेवं च दशभिः प्रत्यविध्यत्स्तनान्तरे ।
 प्रतोदं चास्य भल्लेन छित्त्वा भूमावपातयत् ॥०२॥
 तं चतुर्दशभिः पार्थश्चित्रपुङ्खैः शिलाशितैः ।
 अविध्यत्तूर्णमव्यग्रस्तेऽस्याभ्रश्यन्त वर्मणः ॥०३॥
 तेषां वैफल्यमालोक्य पुनर्नव च पञ्च च ।
 प्राहिणोन्निशितान्बाणांस्ते चाभ्रश्यन्त वर्मणः ॥०४॥
 अष्टाविंशतु तान्बाणानस्तान्विप्रेक्ष्य निष्फलान् ।
 अब्रवीत्परवीरघ्नः कृष्णोऽर्जुनमिदं वचः ॥०५॥
 अदृष्टपूर्वं पश्यामि शिलानामिव सर्पणम् ।
 त्वया संप्रेषिताः पार्थ नार्थं कुर्वन्ति पत्रिणः ॥०६॥
 कच्चिद्ग्राण्डीवतः प्राणास्तथैव भरतर्षभ ।
 मुष्टिश्च ते यथापूर्वं भुजयोश्च बलं तव ॥०७॥
 न चेद्विधेरयं कालः प्राप्तः स्यादद्य पश्चिमः ।
 तव चैवास्य शत्रोश्च तन्ममाचक्ष्व पृच्छतः ॥०८॥
 विस्मयो मे महान्पार्थ तव दृष्ट्वा शरानिमान् ।
 व्यर्थान्निपततः संख्ये दुर्योधनरथं प्रति ॥०९॥
 वज्राशनिसमा घोराः परकायावभेदिनः ।
 शराः कुर्वन्ति ते नार्थं पार्थ काद्य विडम्बना ॥१०॥

अर्जुन उवाच

द्रोणेनैषा मतिः कृष्ण धार्तराष्ट्रे निवेशिता ।
 अन्ते विहितमस्त्राणामेतत्कवचधारणम् ॥११॥

अस्मिन्नन्तर्हितं कृष्ण त्रैलोक्यमपि वर्मणि ।
 एको द्रोणो हि वेदैतदहं तस्माच्च सत्तमात् ॥१२॥
 न शक्यमेतत्कवचं बाणैर्भक्तुं कथंचन ।
 अपि वज्रेण गोविन्द स्वयं मघवता युधि ॥१३॥
 जानंस्त्वमपि वै कृष्ण मां विमोहयसे कथम् ।
 यद्वृत्तं त्रिषु लोकेषु यच्च केशव वर्तते ॥१४॥
 तथा भविष्यद्यच्चैव तत्सर्वं विदितं तव ।
 न त्वेवं वेद वै कश्चिद्यथा त्वं मधुसूदन ॥१५॥
 एष दुर्योधनः कृष्ण द्रोणेन विहितामिमाम् ।
 तिष्ठत्यभीतवत्संख्ये बिभ्रत्कवचधारणाम् ॥१६॥
 यत्त्वत्र विहितं कार्यं नैष तद्वेति माधव ।
 स्त्रीवदेष बिभर्त्येतां युक्तां कवचधारणाम् ॥१७॥
 पश्य बाहोश्च मे वीर्यं धनुषश्च जनार्दन ।
 पराजयिष्ये कौरव्यं कवचेनापि रक्षितम् ॥१८॥
 इदमङ्गिरसे प्रादाद्देवेशो वर्म भास्वरम् ।
 पुनर्ददौ सुरपतिर्मह्यं वर्म संसंग्रहम् ॥१९॥
 दैवं यद्यस्य वर्मेतद्ब्रह्मणा वा स्वयं कृतम् ।
 नैतद्गोप्स्यति दुर्बुद्धिमद्य बाणहतं मया ॥२०॥

संजय उवाच

एवमुक्त्वार्जुनो बाणानभिमन्त्र्य व्यकर्षयत् ।
 विकृष्यमाणांस्तेनैवं धनुर्मध्यगताञ्शरान् ।
 तानस्यास्त्रेण चिच्छेद द्रौणिः सर्वास्त्रघातिना ॥२१॥
 तान्निकृतानिषून्टष्ट्वा दूरतो ब्रह्मवादिना ।
 न्यवेदयत्केशवाय विस्मितः श्वेतवाहनः ॥२२॥
 नैतदस्त्रं मया शक्यं द्विः प्रयोक्तुं जनार्दन ।
 अस्त्रं मामेव हन्याद्वि पश्य त्वद्य बलं मम ॥२३॥
 ततो दुर्योधनः कृष्णो नवभिर्नतपर्वभिः ।
 अविध्यत रणे राजञ्शरैराशीविषोपमैः ।
 भूय एवाभ्यवर्षच्च समरे कृष्णपाण्डवौ ॥२४॥
 शरवर्षेण महता ततोऽहृष्यन्त तावकाः ।
 चक्रुर्वादित्रनिनदान्सिंहनादरवांस्तथा ॥२५॥
 ततः क्रुद्धो रणे पार्थः सूक्कणी परिसंलिहन् ।

नापश्यत ततोऽस्याङ्गं यन्न स्याद्धर्मरक्षितम् ॥२६॥
 ततोऽस्य निशितैर्बाणैः सुमुक्तैरन्तकोपमैः ।
 हयांश्चकार निर्देहानुभौ च पाष्णिंसारथी ॥२७॥
 धनुरस्याच्छिनच्चित्रं हस्तावापं च वीर्यवान् ।
 रथं च शकलीकर्तुं सव्यसाची प्रचक्रमे ॥२८॥
 दुर्योधनं च बाणाभ्यां तीक्ष्णाभ्यां विरथीकृतम् ।
 अविध्यद्वस्ततलयोरुभयोरर्जुनस्तदा ॥२९॥
 तं कृच्छ्रामापदं प्राप्तं दृष्ट्वा परमधन्विनः ।
 समापेतुः परीप्सन्तो धनंजयशरार्दितम् ॥३०॥
 ते रथैर्बहुसाहस्रैः कल्पितैः कुञ्जरैर्हयैः ।
 पदात्योघैश्च संरब्धैः परिववृर्धनंजयम् ॥३१॥
 अथ नार्जुनगोविन्दौ रथो वापि व्यदृश्यत ।
 अस्त्रवर्षेण महता जनौघैश्चापि संवृतौ ॥३२॥
 ततोऽर्जुनोऽस्त्रवीर्येण निजघ्ने तां वरुथिनीम् ।
 तत्र व्यङ्गीकृताः पेतुः शतशोऽथ रथद्विपाः ॥३३॥
 ते हता हन्यमानाश्च न्यगृह्णन्तं रथोत्तमम् ।
 स रथस्तम्भितस्तस्थौ क्रोशमात्रं समन्ततः ॥३४॥
 ततोऽर्जुनं वृष्णिवीरस्त्वरितो वाक्यमब्रवीत् ।
 धनुर्विस्फारयात्यर्थमहं ध्मास्यामि चाम्बुजम् ॥३५॥
 ततो विस्फार्य बलवद्गण्डीवं जघ्निवान्निपून् ।
 महता शरवर्षेण तलशब्देन चार्जुनः ॥३६॥
 पाञ्चजन्यं च बलवद्दध्मौ तारेण केशवः ।
 रजसा ध्वस्तपक्ष्मान्तः प्रस्विन्नवदनो भृशम् ॥३७॥
 तस्य शङ्खस्य नादेन धनुषो निस्वनेन च ।
 निःसत्त्वाश्च ससत्त्वाश्च क्षितौ पेतुस्तदा जनाः ॥३८॥
 तैर्विमुक्तो रथो रेजे वाय्वीरित इवाम्बुदः ।
 जयद्रथस्य गोप्सरस्ततः क्षुब्धाः सहानुगाः ॥३९॥
 ते दृष्ट्वा सहसा पार्थ गोप्सरः सैन्धवस्य तु ।
 चक्रुर्नादान्बहुविधान्कम्पयन्तो वसुंधराम् ॥४०॥
 बाणशब्दरवांश्चोग्रान्विमिश्राञ्शङ्खनिस्वनैः ।
 प्रादुश्चक्रुर्महात्मानः सिंहनादरवानपि ॥४१॥
 तं श्रुत्वा निनदं घोरं तावकानां समुत्थितम् ।

प्रदध्मतुस्तदा शङ्खौ वासुदेवधनंजयौ ॥४२॥
 तेन शब्देन महता पूरितेयं वसुंधरा ।
 सशैला सार्णवद्वीपा सपाताला विशां पते ॥४३॥
 स शब्दो भरतश्रेष्ठ व्याप्य सर्वा दिशो दश ।
 प्रतिसस्वान तत्रैव कुरुपाण्डवयोर्बले ॥४४॥
 तावका रथिनस्तत्र दृष्ट्वा कृष्णधनंजयौ ।
 संरम्भं परमं प्राप्तास्त्वरमाणा महारथाः ॥४५॥
 अथ कृष्णौ महाभागौ तावका दृश्य दंशितौ ।
 अभ्यद्रवन्त संक्रुद्धास्तदद्भुतमिवाभवत् ॥४६॥

* * *

७९. संजय उवाच

तावकास्तु समीक्ष्यैव वृष्ण्यन्धककुरुत्तमौ ।
 प्रागत्वरञ्जिघांसन्तस्तथैव विजयः परान् ॥०१॥
 सुवर्णचित्रैर्वैयाघ्रैः स्वनवद्भिर्महारथैः ।
 दीपयन्तो दिशः सर्वा ज्वलद्भिरिव पावकैः ॥०२॥
 रुक्मपृष्ठैश्च दुष्प्रेक्ष्यैः कार्मुकैः पृथिवीपते ।
 कूजद्भिरतुलान्नादान्नोषितैरुरगैरिव ॥०३॥
 भूरिश्रवाः शलः कर्णो वृषसेनो जयद्रथः ।
 कृपश्च मद्रराजश्च द्रौणिश्च रथिनां वरः ॥०४॥
 ते पिबन्त इवाकाशमश्वैरष्टौ महारथाः ।
 व्यराजयन्दश दिशो वैयाघ्रैर्हेमचन्द्रकैः ॥०५॥
 ते दंशिताः सुसंरब्धा रथैर्मघौघनिस्वनैः ।
 समावृण्वन्दिशः सर्वाः पार्थ च विशिखैः शितैः ॥०६॥
 कौलूतका हयाश्चित्रा वहन्तस्तान्महारथान् ।
 व्यशोभन्त तदा शीघ्रा दीपयन्तो दिशो दश ॥०७॥
 आजानेयैर्महावेगैर्नानादेशसमुत्थितैः ।
 पार्वतीयैर्नदीजैश्च सैन्धवैश्च हयोत्तमैः ॥०८॥
 कुर्योधवरा राजंस्तव पुत्रं परीप्सवः ।
 धनंजयरथं शीघ्रं सर्वतः समुपाद्रवन् ॥०९॥
 ते प्रगृह्य महाशङ्खान्दध्मुः पुरुषसत्तमाः ।
 पूरयन्तो दिवं राजन्पृथिवीं च ससागराम् ॥१०॥
 तथैव दध्मतुः शङ्खौ वासुदेवधनंजयौ ।

प्रवरौ सर्वभूतानां सर्वशङ्खवरौ भुवि ।
 देवदत्तं च कौन्तेयः पाञ्चजन्यं च केशवः ॥११॥
 शब्दस्तु देवदत्तस्य धनंजयसमीरितः ।
 पृथिवीं चान्तरिक्षं च दिशश्चैव समावृणोत् ॥१२॥
 तथैव पाञ्चजन्योऽपि वासुदेवसमीरितः ।
 सर्वशब्दानतिक्रम्य पूरयामास रोदसी ॥१३॥
 तस्मिंस्तथा वर्तमाने दारुणे नादसंकुले ।
 भीरूणां त्रासजनने शूराणां हर्षवर्धने ॥१४॥
 प्रवादितासु भेरीषु झर्झरेष्वानकेषु च ।
 मृदङ्गेषु च राजेन्द्र वाद्यमानेष्वनेकशः ॥१५॥
 महारथसमाख्याता दुर्योधनहितैषिणः ।
 अमृष्यमाणास्तं शब्दं क्रुद्धाः परमधन्विनः ।
 नानादेश्या महीपालाः स्वसैन्यपरिरक्षिणः ॥१६॥
 अमर्षिता महाशङ्खान्दध्मुर्वीरा महारथाः ।
 कृते प्रतिकरिष्यन्तः केशवस्यार्जुनस्य च ॥१७॥
 बभूव तव तत्सैन्यं शङ्खशब्दसमीरितम् ।
 उद्विग्नरथनागाश्वमस्वस्थमिव चाभिभो ॥१८॥
 तत्प्रयुक्तमिवाकाशं शूरैः शङ्खनिनादितम् ।
 बभूव भृशमुद्विग्नं निर्घातैरिव नादितम् ॥१९॥
 स शब्दः सुमहान्नाजन्दिशः सर्वा व्यनादयत् ।
 त्रासयामास तत्सैन्यं युगान्त इव संभृतः ॥२०॥
 ततो दुर्योधनोऽष्टौ च राजानस्ते महारथाः ।
 जयद्रथस्य रक्षार्थं पाण्डवं पर्यवारयन् ॥२१॥
 ततो द्रौणिस्त्रिसप्तत्या वासुदेवमताडयत् ।
 अर्जुनं च त्रिभिर्भल्लैर्ध्वजमथांश्च पञ्चभिः ॥२२॥
 तमर्जुनः पृषत्कानां शतैः षड्भिरताडयत् ।
 अत्यर्थमिव संक्रुद्धः प्रतिविद्धे जनार्दने ॥२३॥
 कर्णं द्वादशभिर्विद्ध्वा वृषसेनं त्रिभिस्तथा ।
 शल्यस्य सशरं चापं मुष्टौ चिच्छेद वीर्यवान् ॥२४॥
 गृहीत्वा धनुरन्यत्तु शल्यो विव्याध पाण्डवम् ।
 भूरिश्रवास्त्रिभिर्बाणैर्हमपुङ्खैः शिलाशितैः ॥२५॥
 कर्णो द्वात्रिंशता चैव वृषसेनश्च पञ्चभिः ।

जयद्रथस्त्रिसप्तत्या कृपश्च दशभिः शरैः ।
 मद्रराजश्च दशभिर्विव्यधुः फल्गुनं रणे ॥२६॥
 ततः शराणां षष्ट्या तु द्रौणिः पार्थमवाकिरत् ।
 वासुदेवं च सप्तत्या पुनः पार्थं च पञ्चभिः ॥२७॥
 प्रहसंस्तु नरव्याघ्रः श्वेताश्वः कृष्णसारथिः ।
 प्रत्यविध्यत्स तान्सर्वान्दर्शयन्पाणिनाघवम् ॥२८॥
 कर्णं द्वादशभिर्विद्ध्वा वृषसेनं त्रिभिः शरैः ।
 शल्यस्य समरे चापं मुष्टिदेशे न्यकृन्तत ॥२९॥
 सौमदत्तिं त्रिभिर्विद्ध्वा शल्यं च दशभिः शरैः ।
 शितैरग्निशिखाकारैर्द्रौणिं विव्याध चाष्टभिः ॥३०॥
 गौतमं पञ्चविंशत्या शैन्धवं च शतेन ह ।
 पुनर्द्रौणिं च सप्तत्या शराणां सोऽभ्यताडयत् ॥३१॥
 भूरिश्रवास्तु संक्रुद्धः प्रतोदं चिच्छिदे हरेः ।
 अर्जुनं च त्रिसप्तत्या बाणानामाजघान ह ॥३२॥
 ततः शरशतैस्तीक्ष्णैस्तानरीञ्धेतवाहनः ।
 प्रत्यषेधदद्रुतं क्रुद्धो महावातो घनानिव ॥३३॥

* * *

८०. धृतराष्ट्र उवाच

ध्वजान्बहुविधाकारान्भ्राजमानानतिश्रिया ।
 पार्थानां मामकानां च तान्ममाचक्ष्व संजय ॥०१॥

संजय उवाच

ध्वजान्बहुविधाकाराञ्शृणु तेषां महात्मनाम् ।
 रूपतो वर्णतश्चैव नामतश्च निबोध मे ॥०२॥
 तेषां तु रथमुह्यानां रथेषु विविधा ध्वजाः ।
 प्रत्यदृश्यन्त राजेन्द्र ज्वलिता इव पावकाः ॥०३॥
 काञ्चनाः काञ्चनापीडाः काञ्चनस्रगलंकृताः ।
 काञ्चनानीव शृङ्गाणि काञ्चनस्य महागिरेः ॥०४॥
 ते ध्वजाः संवृतास्तेषां पताकाभिः समन्ततः ।
 नानावर्णविरागाभिर्विबभुः सर्वतो वृताः ॥०५॥
 पताकाश्च ततस्तास्तु श्वसनेन समीरिताः ।
 नृत्यमानाः व्यदृश्यन्त रङ्गमध्ये विलासिकाः ॥०६॥
 इन्द्रायुधसवर्णाभाः पताका भरतर्षभ ।

दोधूयमाना	रथिनां	शोभयन्ति	महारथान्	॥०७॥			
सिंहलाङ्गूलमुग्रास्यं		धजं	वानरलक्षणम्				
धनंजयस्य	संग्रामे	प्रत्यपश्याम	भैरवम्	॥०८॥			
स	वानरवरो	राजन्पताकाभिरलंकृतः					
त्रासयामास	तत्सैन्यं	ध्वजो	गाण्डीवधन्वनः	॥०९॥			
तथैव	सिंहलाङ्गूलं	द्रोणपुत्रस्य	भारत				
ध्वजाग्रं	समपश्याम	बालसूर्यसमप्रभम्		॥१०॥			
काञ्चनं	पवनोद्धृतं	शक्रध्वजसमप्रभम्					
नन्दनं	कौरवेन्द्राणां	द्रौणेर्लक्षणमुच्छ्रितम्		॥११॥			
हस्तिकक्ष्या	पुनर्हैमी	बभूवाधिरथेर्ध्वजे					
आहवे	खं	महाराज	ददृशे	पूरयन्निव	॥१२॥		
पताकी	काञ्चनस्रग्वी	ध्वजः	कर्णस्य	संयुगे			
नृत्यतीव	रथोपस्थे	श्वसनेन	समीरितः	॥१३॥			
आचार्यस्य	च	पाण्डूनां	ब्राह्मणस्य	यशस्विनः			
गोवृषो	गौतमस्यासीत्कृपस्य	सुपरिष्कृतः		॥१४॥			
स	तेन	भ्राजते	राजन्गोवृषेण	महारथः			
त्रिपुरघ्नरथो	यद्वद्रोवृषेण	विराजते		॥१५॥			
मयूरो	वृषसेनस्य	काञ्चनो	मणिरत्नवान्				
व्याहरिष्यन्निवातिष्ठत्सेनाग्रमपि		शोभयन्		॥१६॥			
तेन	तस्य	रथो	भाति	मयूरेण	महात्मनः		
यथा	स्कन्दस्य	राजेन्द्र	मयूरेण	विराजता	॥१७॥		
मद्रराजस्य	शल्यस्य	ध्वजाग्रेऽग्निशिखामिव					
सौवर्णीं	प्रतिपश्याम	सीतामप्रतिमां	शुभाम्	॥१८॥			
सा	सीता	भ्राजते	तस्य	रथमास्थाय	मारिष		
सर्वबीजविरूढेव	यथा	सीता	श्रिया	वृता	॥१९॥		
वराहः	सिन्धुराजस्य	राजतोऽभिविराजते					
ध्वजाग्रेऽलोहितार्काभो		हेमजालपरिष्कृतः		॥२०॥			
शुशुभे	केतुना	तेन	राजतेन	जयद्रथः			
यथा	देवासुरे	युद्धे	पुरा	पूषा	स्म	शोभते	॥२१॥
सौमदत्तेः	पुनर्यूपो	यज्ञशीलस्य	धीमतः				
ध्वजः	सूर्य	इवाभाति	सोमश्वात्र	प्रदृश्यते	॥२२॥		
स	यूपः	काञ्चनो	राजन्सौमदत्तेर्विराजते				

राजसूये मखश्रेष्ठे यथा यूपः समुच्छ्रितः ॥२३॥
 शलस्य तु महाराज राजतो द्विरदो महान् ।
 केतुः काञ्चनचित्राङ्गैर्मयूरैरुपशोभितः ॥२४॥
 स केतुः शोभयामास सैन्यं ते भरतर्षभ ।
 यथा श्वेतो महानागो देवराजचमूं तथा ॥२५॥
 नागो मणिमयो राज्ञो ध्वजः कनकसंवृतः ।
 किङ्किणीशतसंहादो भ्राजंश्चित्रे रथोत्तमे ॥२६॥
 व्यभाजत भृशं राजन्पुत्रस्तव विशां पते ।
 ध्वजेन महता संख्ये कुरूणामृषभस्तदा ॥२७॥
 नवैते तव वाहिन्यामुच्छ्रिताः परमध्वजाः ।
 व्यदीपयंस्ते पृतनां युगान्तादित्यसंनिभाः ॥२८॥
 दशमस्त्वर्जुनस्यासीदेक एव महाकपिः ।
 अदीप्यतार्जुनो येन हिमवानिव वह्निना ॥२९॥
 ततश्चित्राणि शुभ्राणि सुमहान्ति महारथाः ।
 कार्मुकाण्याददुस्तूर्णमर्जुनार्थं परंतपाः ॥३०॥
 तथैव धनुरायच्छत्पार्थः शत्रुविनाशनः ।
 गाण्डीवं दिव्यकर्मा तद्राजन्दुर्मन्त्रिते तव ॥३१॥
 तवापराधाद्धि नरा निहता बहुधा युधि ।
 नानादिग्भ्यः समाहूताः सहयाः सरथद्विपाः ॥३२॥
 तेषामासीद्व्यतिक्षेपो गर्जतामितरेतरम् ।
 दुर्योधनमुखानां च पाण्डूनामृषभस्य च ॥३३॥
 तत्राद्भुतं परं चक्रे कौन्तेयः कृष्णसारथिः ।
 यदेको बहुभिः सार्धं समागच्छदभीतवत् ॥३४॥
 अशोभत महाबाहुर्गाण्डीवं विक्षिपन्धनुः ।
 जिगीषुस्तान्नरव्याघ्राञ्जिघांसुश्च जयद्रथम् ॥३५॥
 तत्रार्जुनो महाराज शरैर्मुक्तैः सहस्रशः ।
 अदृश्यानकरोद्योधांस्तावकाञ्शत्रुतापनः ॥३६॥
 ततस्तेऽपि नरव्याघ्राः पार्थ सर्वे महारथाः ।
 अदृश्यं समरे चक्रुः सायकौघैः समन्ततः ॥३७॥
 संवृते नरसिंहैस्तैः कुरूणामृषभेऽर्जुने ।
 महानासीत्समुद्धूतस्तस्य सैन्यस्य निस्वनः ॥३८॥

* * *

८१. धृतराष्ट्र उवाच

अर्जुने सैन्धवं प्राप्ते भारद्वाजेन संवृताः ।
पाञ्चालाः कुरुभिः सार्धं किमकुर्वत संजय ॥०१॥

संजय उवाच

अपराह्णे महाराज संग्रामे लोमहर्षणे ।
पाञ्चालानां कुरूणां च द्रोणे द्यूतमवर्तत ॥०२॥
पाञ्चाला हि जिघांसन्तो द्रोणं संहृष्टचेतसः ।
अभ्यवर्षन्त गर्जन्तः शरवर्षाणि मारिष ॥०३॥
ततः सुतुमुलस्तेषां संग्रामोऽवर्तताद्भुतः ।
पाञ्चालानां कुरूणां च घोरो देवासुरोपमः ॥०४॥
सर्वे द्रोणरथं प्राप्य पाञ्चालाः पण्डवैः सह ।
तदनीकं बिभित्सन्तो महास्त्राणि व्यदर्शयन् ॥०५॥
द्रोणस्य रथपर्यन्तं रथिनो रथमास्थिताः ।
कम्पयन्तोऽभ्यवर्तन्त वेगमास्थाय मध्यमम् ॥०६॥
तमभ्यगाद्बृहत्क्षत्रः केकयानां महारथः ।
प्रवपन्निशितान्बाणान्महेन्द्राशनिसंनिभान् ॥०७॥
तं तु प्रत्युदियाच्छीघ्रं क्षेमधूर्तिर्महायशाः ।
विमुञ्चन्निशितान्बाणाञ्शतशोऽथ सहस्रशः ॥०८॥
धृष्टकेतुश्च चेदीनामृषभोऽतिबलोदितः ।
त्वरितोऽभ्यद्रवद्द्रोणं महेन्द्र इव शम्बरम् ॥०९॥
तमापतन्तं सहसा व्यादितास्यमिवान्तकम् ।
वीरधन्वा महेष्वासस्त्वरमाणः समभ्ययात् ॥१०॥
युधिष्ठिरं महाराज जिगीषुं समवस्थितम् ।
सहानीकं ततो द्रोणो न्यवारयत् वीर्यवान् ॥११॥
नकुलं कुशलं युद्धे पराक्रान्तं पराक्रमी ।
अभ्यगच्छत्समायान्तं विकर्णस्ते सुतः प्रभो ॥१२॥
सहदेवं तथायान्तं दुर्मुखः शत्रुकर्शनः ।
शरैरनेकसाहस्रैः समवाकिरदाशुगैः ॥१३॥
सात्यकिं तु नरव्याघ्रं व्याघ्रदत्तस्त्ववारयत् ।
शरैः सुनिशितैस्तीक्ष्णैः कम्पयन्वै मुहुर्मुहुः ॥१४॥
द्रौपदेयान्नरव्याघ्रान्मुञ्चतः सायकोत्तमान् ।
संरब्धान्नथिनां श्रेष्ठान्सौमदत्तिरवारयत् ॥१५॥

भीमसेनं तथा क्रुद्धं भीमरूपो भयानकम् ।
 प्रत्यवारयदायान्तमार्ष्यशृङ्गिगर्महारथः ॥१६॥
 तयोः समभवद्युद्धं नरराक्षसयोर्मृधे ।
 यादृगेव पुरा वृत्तं रामरावणयोर्नृप ॥१७॥
 ततो युधिष्ठिरो द्रोणं नवत्या नतपर्वणाम् ।
 आजघ्ने भरतश्रेष्ठ सर्वमर्मसु भारत ॥१८॥
 तं द्रोणः पञ्चविंशत्या निजघान स्तनान्तरे ।
 रोषितो भरतश्रेष्ठ कौन्तेयेन यशस्विना ॥१९॥
 भूय एव तु विंशत्या सायकानां समाचिनोत् ।
 साश्वसूतध्वजं द्रोणः पश्यतां सर्वधन्विनाम् ॥२०॥
 ताञ्शरान्द्रोणमुक्तांस्तु शरवर्षेण पाण्डवः ।
 अवारयत धर्मात्मा दर्शयन्पाणिलाघवम् ॥२१॥
 ततो द्रोणो भृशं क्रुद्धो धर्मराजस्य संयुगे ।
 चिच्छेद सहसा धन्वी धनुस्तस्य महात्मनः ॥२२॥
 अथैनं छिन्नधन्वानं त्वरमाणो महारथः ।
 शरैरनेकसाहस्रैः पुरयामास सर्वतः ॥२३॥
 अदृश्यं दृश्य राजानं भारद्वाजस्य सायकैः ।
 सर्वभूतान्यमन्यन्त हतमेव युधिष्ठिरम् ॥२४॥
 केचिच्चैनममन्यन्त तथा वै विमुखीकृतम् ।
 हतो राजेति राजेन्द्र ब्राह्मणेन यशस्विना ॥२५॥
 स कृच्छ्रं परमं प्राप्तो धर्मराजो युधिष्ठिरः ।
 त्यक्त्वा तत्कार्मुकं छिन्नं भारद्वाजेन संयुगे ।
 आददेऽन्यद्दनुर्दिव्यं भारघ्नं वेगवत्तरम् ॥२६॥
 ततस्तान्सायकान्सर्वान्द्रोणमुक्तान्सहस्रशः ।
 चिच्छेद समरे वीरस्तदद्भुतमिवाभवत् ॥२७॥
 छित्त्वा च ताञ्शरान्ब्राजा क्रोधसंरक्तलोचनः ।
 शक्तिं जग्राह समरे गिरीणामपि दारणीम् ।
 स्वर्णदण्डां महाघोरामष्टघण्टां भयावहाम् ॥२८॥
 समुत्क्षिप्य च तां हृष्टो ननाद बलवद्वली ।
 नादेन सर्वभूतानि त्रासयन्निव भारत ॥२९॥
 शक्तिं समुद्यतां दृष्ट्वा धर्मराजेन संयुगे ।
 स्वस्ति द्रोणाय सहसा सर्वभूतान्यथाब्रुवन् ॥३०॥

सा राजभुजनिर्मुक्ता निर्मुक्तोरगसंनिभा ।
 प्रज्वालयन्ती गगनं दिशश्च विदिशस्तथा ।
 द्रोणान्तिकमनुप्रासा दीप्तास्या पन्नगी यथा ॥३१॥
 तामापतन्तीं सहसा प्रेक्ष्य द्रोणो विशां पते ।
 प्रादुश्चक्रे ततो ब्राह्ममस्त्रमस्त्रविदां वरः ॥३२॥
 तदस्त्रं भस्मसात्कृत्वा तां शक्तिं घोरदर्शनाम् ।
 जगाम स्यन्दनं तूर्णं पाण्डवस्य यशस्विनः ॥३३॥
 ततो युधिष्ठिरो राजा द्रोणास्त्रं तत्समुद्यतम् ।
 अशामयन्महाप्राज्ञो ब्रह्मास्त्रेणैव भारत ॥३४॥
 विव्याध च रणे द्रोणं पञ्चभिर्नतपर्वभिः ।
 क्षुरप्रेण च तीक्ष्णेन चिच्छेदास्य महद्धनुः ॥३५॥
 तदपास्य धनुश्छिन्नं द्रोणः क्षत्रियमर्दनः ।
 गदां चिक्षेप सहसा धर्मपुत्राय मारिष ॥३६॥
 तामापतन्तीं सहसा गदां दृष्ट्वा युधिष्ठिरः ।
 गदामेवाग्रहीत्क्रुद्धश्चिक्षेप च परंतपः ॥३७॥
 ते गदे सहसा मुक्ते समासाद्य परस्परम् ।
 संघर्षात्पावकं मुक्त्वा समेयातां महीतले ॥३८॥
 ततो द्रोणो भृशं क्रुद्धो धर्मराजस्य मारिष ।
 चतुर्भिर्निशितैस्तीक्ष्णैर्हयाञ्जघ्ने शरोत्तमैः ॥३९॥
 धनुश्चैकेन बाणेन चिच्छेदेन्द्रध्वजोपमम् ।
 केतुमेकेन चिच्छेद पाण्डवं चार्दयत्त्रिभिः ॥४०॥
 हताश्चातु रथात्तूर्णमवप्लुत्य युधिष्ठिरः ।
 तस्थावूर्ध्वभुजो राजा व्यायुधो भरतर्षभ ॥४१॥
 विरथं तं समालोक्य व्यायुधं च विशेषतः ।
 द्रोणो व्यमोहयच्छत्रून्सर्वसैन्यानि चाभिभो ॥४२॥
 मुञ्चन्निषुगणांस्तीक्ष्णाल्लघुहस्तो दृढव्रतः ।
 अभिदुद्राव राजानं सिंहो मृगमिवोल्बणः ॥४३॥
 तमभिद्रुतमालोक्य द्रोणेनामित्रघातिना ।
 हा हेति सहसा शब्दः पाण्डूनां समजायत ॥४४॥
 हतो राजा हतो राजा भारद्वाजेन मारिष ।
 इत्यासीत्सुमहाञ्शब्दः पाण्डुसैन्यस्य सर्वतः ॥४५॥
 ततस्त्वरितमारुह्य सहदेवरथं नृपः ।

अपायाज्जवनैरश्वैः कुन्तीपुत्रो युधिष्ठिरः ॥४६॥

* * *

८२. संजय उवाच

बृहत्क्षत्रमथायान्तं केकयं दृढविक्रमम् ।

क्षेमधूर्तिर्महाराज विव्याधोरसि मार्गणैः ॥०१॥

बृहत्क्षत्रस्तु तं राजा नवत्या नतपर्वणाम् ।

आजघ्ने त्वरितो युद्धे द्रोणानीकबिभित्सया ॥०२॥

क्षेमधूर्तिस्तु संक्रुद्धः केकयस्य महात्मनः ।

धनुश्चिच्छेद भल्लेन पीतेन निशितेन च ॥०३॥

अथैनं छिन्नधन्वानं शरेण नतपर्वणा ।

विव्याध हृदये तूर्णं प्रवरं सर्वधन्विनाम् ॥०४॥

अथान्यद्धनुरादाय बृहत्क्षत्रो हसन्निव ।

व्यश्वसूतध्वजं चक्रे क्षेमधूर्तिं महारथम् ॥०५॥

ततोऽपरेण भल्लेन पीतेन निशितेन च ।

जहार नृपतेः कायाच्छिरो ज्वलितकुण्डलम् ॥०६॥

तच्छिन्नं सहसा तस्य शिरः कुञ्चितमूर्धजम् ।

सकिरीटं महीं प्राप्य बभौ ज्योतिरिवाम्बरात् ॥०७॥

तं निहत्य रणे हृष्टो बृहत्क्षत्रो महारथः ।

सहसाभ्यपतत्सैन्यं तावकं पार्थकारणात् ॥०८॥

धृष्टकेतुमथायान्तं द्रोणहेतोः पराक्रमी ।

वीरधन्वा महेष्वासो वारयामास भारत ॥०९॥

तौ परस्परमासाद्य शरदंष्ट्रौ तरस्विनौ ।

शरैरनेकसाहस्रैरन्योन्यमभिजघ्नतुः ॥१०॥

तावुभौ नरशार्दूलौ युयुधाते परस्परम् ।

महावने तीव्रमदौ वारणाविव यूथपौ ॥११॥

गिरिगह्वरमासाद्य शार्दूलाविव रोषितौ ।

युयुधाते महावीर्यौ परस्परजिघांसया ॥१२॥

तद्युद्धमासीत्तुमुलं प्रेक्षणीयं विशां पते ।

सिद्धचारणसंघानां विस्मयाद्भुतदर्शनम् ॥१३॥

वीरधन्वा ततः क्रुद्धो धृष्टकेतोः शरासनम् ।

द्विधा चिच्छेद भल्लेन प्रहसन्निव भारत ॥१४॥

तदुत्सृज्य धनुश्छिन्नं चेदिराजो महारथः ।

शक्तिं जग्राह विपुलां रुक्मदण्डामयस्मयीम् ॥१५॥
 तां तु शक्तिं महावीर्यां दोर्भ्यामायम्य भारत ।
 चिक्षेप सहसा यतो वीरधन्वरथं प्रति ॥१६॥
 स तथा वीरघातिन्या शक्त्या त्वभिहतो भृशम् ।
 निर्भिन्नहृदयस्त्पूर्णं निपपात रथान्महीम् ॥१७॥
 तस्मिन्विनिहते शूरे त्रिगर्तानां महारथे ।
 बलं तेऽभज्यत विभो पाण्डवेयैः समन्ततः ॥१८॥
 सहदेवे ततः षष्टिं सायकान्दुर्मुखोऽक्षिपत् ।
 ननाद च महानादं तर्जयन्पाण्डवं रणे ॥१९॥
 मद्रेयस्तु ततः क्रुद्धो दुर्मुखं दशभिः शरैः ।
 भ्राता भ्रातरमायान्तं विव्याध प्रहसन्निव ॥२०॥
 तं रणे रभसं दृष्ट्वा सहदेवं महाबलम् ।
 दुर्मुखो नवभिर्बाणैस्ताडयामास भारत ॥२१॥
 दुर्मुखस्य तु भल्लेन छित्त्वा केतुं महाबलः ।
 जघान चतुरो वाहांश्चतुर्भिर्निशितैः शरैः ॥२२॥
 अथापरेण भल्लेन पीतेन निशितेन च ।
 चिच्छेद सारथेः कायाच्छिरो ज्वलितकुण्डलम् ॥२३॥
 क्षुरप्रेण च तीक्ष्णेन कौरव्यस्य महद्धनुः ।
 सहदेवो रणे छित्त्वा तं च विव्याध पञ्चभिः ॥२४॥
 हताश्वं तु रथं त्यक्त्वा दुर्मुखो विमनास्तदा ।
 आरुरोह रथं राजन्निरमित्रस्य भारत ॥२५॥
 सहदेवस्ततः क्रुद्धो निरमित्रं महाहवे ।
 जघान पृतनामध्ये भल्लेन परवीरहा ॥२६॥
 स पपात रथोपस्थान्निरमित्रो जनेश्वरः ।
 त्रिगर्तराजस्य सुतो व्यथयंस्तव वाहिनीम् ॥२७॥
 तं तु हत्वा महाबाहुः सहदेवो व्यरोचत ।
 यथा दाशरथी रामः खरं हत्वा महाबलम् ॥२८॥
 हाहाकारो महानासीत्त्रिगर्तानां जनेश्वर ।
 राजपुत्रं हतं दृष्ट्वा निरमित्रं महाबलम् ॥२९॥
 नकुलस्ते सुतं राजन्विकर्णं पृथुलोचनम् ।
 मुहूर्ताज्जितवान्संख्ये तद्द्भुतमिवाभवत् ॥३०॥
 सात्यकिं व्याघ्रदत्तस्तु शरैः संनतपर्वभिः ।

चक्रेऽदृश्यं साश्वसूतं सध्वजं पृतनान्तरे ॥३१॥
 तान्निवार्य शराञ्शूरः शैनेयः कृतहस्तवत् ।
 साश्वसूतध्वजं बाणैर्व्याघ्रदत्तमपातयत् ॥३२॥
 कुमारे निहते तस्मिन्मगधस्य सुते प्रभो ।
 मागधाः सर्वतो यत्ता युयुधानमुपाद्रवन् ॥३३॥
 विसृजन्तः शरांश्चैव तोमरांश्च सहस्रशः ।
 भिण्डिपालांस्तथा प्रासान्मुद्रान्मुसलानपि ॥३४॥
 अयोधयन्नणे शूराः सात्वतं युद्धदुर्मदम् ।
 तांस्तु सर्वान्स बलवान्सात्यक्तिर्युद्धदुर्मदः ।
 नातिकृच्छ्राद्धसन्नेव विजिग्ये पुरुषर्षभ ॥३५॥
 मागधान्द्रवतो दृष्ट्वा हतशेषान्समन्ततः ।
 बलं तेऽभज्यत विभो युयुधानशरार्दितम् ॥३६॥
 नाशयित्वा रणे सैन्यं त्वदीयं माधवोत्तमः ।
 विधुन्वानो धनुःश्रेष्ठं व्यभ्राजत महायशाः ॥३७॥
 भज्यमानं बलं राजन्सात्वतेन महात्मना ।
 नाभ्यवर्तत युद्धाय त्रासितं दीर्घबाहुना ॥३८॥
 ततो द्रोणो भृशं क्रुद्धः सहसोदृत्य चक्षुषी ।
 सात्यकिं सत्यकर्माणं स्वयमेवाभिदुद्रुवे ॥३९॥

* * *

८३. संजय उवाच

द्रौपदेयान्महेष्वासान्सौमदतिर्महायशाः ।
 एकैकं पञ्चभिर्विद्ध्वा पुनर्विव्याध ससभिः ॥०१॥
 ते पीडिता भृशं तेन रौद्रेण सहसा विभो ।
 प्रमूढा नैव विविदुर्मृधे कृत्यं स्म किञ्चन ॥०२॥
 नाकुलिस्तु शतानीकः सौमदतिं नरर्षभम् ।
 द्वाभ्यां विद्ध्वानदद्दृष्टः शराभ्यां शत्रुतापनः ॥०३॥
 तथेतरे रणे यत्तास्त्रिभिस्त्रिभिरजिह्वगैः ।
 विव्यधुः समरे तूर्णं सौमदतिममर्षणम् ॥०४॥
 स तान्प्रति महाराज चिक्षिपे पञ्च सायकान् ।
 एकैकं हृदि चाजघ्ने एकैकेन महायशाः ॥०५॥
 ततस्ते भ्रातरः पञ्च शरैर्विद्ध्वा महात्मना ।
 परिवार्य रथैर्वीरं विव्यधुः सायकैर्भृशम् ॥०६॥

आर्जुनिस्तु हयांस्तस्य चतुर्भिर्निशितैः शरैः ।
 प्रेषयामास संक्रुद्धो यमस्य सदनं प्रति ॥०७॥
 भैमसेनिर्धनुश्छित्त्वा सौमदत्तेर्महात्मनः ।
 ननाद बलवन्नादं विव्याध च शितैः शरैः ॥०८॥
 यौधिष्ठिरो ध्वजं तस्य छित्त्वा भूमावपातयत् ।
 नाकुलिश्वाश्वयन्तारं रथनीडादपाहरत् ॥०९॥
 साहदेविस्तु तं ज्ञात्वा भ्रातृभिर्विमुखीकृतम् ।
 क्षुरप्रेण शिरो राजन्निचकर्त महामनाः ॥१०॥
 तच्छिरो न्यपतद्भूमौ तपनीयविभूषितम् ।
 भ्राजयन्तं रणोद्देशं बालसूर्यसमप्रभम् ॥११॥
 सौमदत्तेः शिरो दृष्ट्वा निपतत्तन्महात्मनः ।
 वित्रस्तास्तावका राजन्प्रदुद्रुवुरनेकधा ॥१२॥
 अलम्बुसस्तु समरे भीमसेनं महाबलम् ।
 योधयामास संक्रुद्धो लक्ष्मणं रावणिर्यथा ॥१३॥
 संप्रयुद्धौ रणे दृष्ट्वा तावुभौ नरराक्षसौ ।
 विस्मयः सर्वभूतानां प्रहर्षश्चाभवत्तदा ॥१४॥
 आर्ष्यशृङ्गिं ततो भीमो नवभिर्निशितैः शरैः ।
 विव्याध प्रहसन्नाजन्नाक्षसेन्द्रममर्षणम् ॥१५॥
 तद्रक्षः समरे विद्धं कृत्वा नादं भयावहम् ।
 अभ्यद्रवत्ततो भीमं ये च तस्य पदानुगाः ॥१६॥
 स भीमं पञ्चभिर्विद्ध्वा शरैः संनतपर्वभिः ।
 भीमानुगाञ्जघानाशु रथांस्त्रिंशदरिदमः ।
 पुनश्चतुःशतान्हत्वा भीमं विव्याध पत्रिणा ॥१७॥
 सोऽतिविद्धस्तदा भीमो राक्षसेन महाबलः ।
 निषसाद रथोपस्थे मूर्च्छयाभिपरिप्लुतः ॥१८॥
 प्रतिलभ्य ततः संजां मारुतिः क्रोधमूर्च्छितः ।
 विकृष्य कार्मुकं घोरं भारसाधनमुत्तमम् ।
 अलम्बुसं शरैस्तीक्ष्णैरर्दयामास सर्वतः ॥१९॥
 स विद्धो बहुभिर्बाणैर्नीलाञ्जनचयोपमः ।
 शुशुभे सर्वतो राजन्प्रदीप्त इव किंशुकः ॥२०॥
 स वध्यमानः समरे भीमचापच्युतैः शरैः ।
 स्मरन्भ्रातृवधं चैव पाण्डवेन महात्मना ॥२१॥

घोरं रूपमथो कृत्वा भीमसेनमभाषत ।
 तिष्ठेदानीं रणे पार्थ पश्य मेऽद्य पराक्रमम् ॥२२॥
 बको नाम सुदुर्बुद्धे राक्षसप्रवरो बली ।
 परोक्षं मम तद्वृत्तं यद्भ्राता मे हतस्त्वया ॥२३॥
 एवमुक्त्वा ततो भीममन्तर्धानगतस्तदा ।
 महाता शरवर्षेण भृशं तं समवाकिरत् ॥२४॥
 भीमस्तु समरे राजन्नदृश्ये राक्षसे तदा ।
 आकाशं पूरयामास शरैः संनतपर्वभिः ॥२५॥
 स वध्यमानो भीमेन निमेषाद्रथमास्थितः ।
 जगाम धरणीं क्षुद्रः खं चैव सहसागमत् ॥२६॥
 उच्चावचानि रूपाणि चकार सुबहूनि च ।
 उच्चावचास्तथा वाचो व्याजहार समन्ततः ॥२७॥
 तेन पाण्डवसैन्यानां मृदिता युधि वारणाः ।
 हयाश्च बहवो राजन्पत्तयश्च तथा पुनः ।
 रथेभ्यो रथिनः पेतुस्तस्य नुन्नाः स्म सायकैः ॥२८॥
 शोणितोदां रथावर्ता हस्तिग्राहसमाकुलाम् ।
 छत्रहंसां कर्दमिनीं बाहुपन्नगसंकुलाम् ॥२९॥
 नदीं प्रवर्तयामास रक्षोगणसमाकुलाम् ।
 वहन्ती बहुधा राजंश्चेदिपाञ्चालसृञ्जयान् ॥३०॥
 तं तथा समरे राजन्विचरन्तमभीतवत् ।
 पाण्डवा भृशसंविग्नाः प्रापश्यंस्तत्स्य विक्रमम् ॥३१॥
 तावकानां तु सैन्यानां प्रहर्षः समजायत ।
 वादित्रनिनदश्वोग्रः सुमहॉल्लोमहर्षणः ॥३२॥
 तं श्रुत्वा निनदं घोरं तव सैन्यस्य पाण्डवः ।
 नामृष्यत यथा नागस्तलशब्दं समीरितम् ॥३३॥
 ततः क्रोधाभिताम्राक्षो निर्दहन्निव पावकः ।
 संदधे त्वाष्ट्रमस्त्रं स स्वयं त्वष्ट्रेव मारिष ॥३४॥
 ततः शरसहस्राणि प्रादुरासन्समन्ततः ।
 तैः शरैस्तव सैन्यस्य विद्रावः सुमहानभूत् ॥३५॥
 तदस्त्रं प्रेषितं तेन भीमसेनेन संयुगे ।
 राक्षसस्य महामायां हत्वा राक्षसमार्दयत् ॥३६॥
 स वध्यमानो बहुधा भीमसेनेन राक्षसः ।

सन्त्यज्य संयुगे भीमं द्रोणानीकमुपाद्रवत् ॥३७॥
 तस्मिंस्तु निर्जिते राजन्नाक्षसेन्द्रे महात्मना ।
 अनादयन्सिंहनादैः पाण्डवाः सर्वतोदिशम् ॥३८॥
 अपूजयन्मारुतिं च संहृष्टास्ते महाबलम् ।
 प्रह्लादं समरे जित्वा यथा शक्रं मरुद्गणाः ॥३९॥

* * *

८४. संजय उवाच

अलम्बुसं तथा युद्धे विचरन्तमभीतवत् ।
 हैडिम्बः प्रययौ तूर्णं विव्याध च शितैः शरैः ॥०१॥
 तयोः प्रतिभयं युद्धमासीद्राक्षससिंहयोः ।
 कुर्वतोर्विविधा मायाः शक्रशम्बरयोरिव ॥०२॥
 अलम्बुसो भृशं क्रुद्धो घटोत्कचमताडयत् ।
 घटोत्कचस्तु विंशत्या नाराचानां स्तनान्तरे ।
 अलम्बुसमथो विद्ध्वा सिंहवद्व्यनदन्मुहुः ॥०३॥
 तथैवालम्बुसो राजन्हैडिम्बं युद्धदुर्मदम् ।
 विद्ध्वा विद्ध्वानदद्दृष्टः पूरयन्खं समन्ततः ॥०४॥
 तथा तौ भृशसंकुद्धौ राक्षसेन्द्रौ महाबलौ ।
 निर्विशेषमयुध्येतां मायाभिरितरेतरम् ॥०५॥
 मायाशतसृजौ दृसौ मोहयन्तौ परस्परम् ।
 मायायुद्धे सुकुशलौ मायायुद्धमयुध्यताम् ॥०६॥
 यां यां घटोत्कचो युद्धे मायां दर्शयते नृप ।
 तां तामलम्बुसो राजन्माययैव निजघ्नितवान् ॥०७॥
 तं तथा युध्यमानं तु मायायुद्धविशारदम् ।
 अलम्बुसं राक्षसेन्द्रं दृष्ट्वाक्रुध्यन्त पाण्डवाः ॥०८॥
 त एनं भृशसंकुद्धाः सर्वतः प्रवरा रथैः ।
 अभ्यद्रवन्त संक्रुद्धा भीमसेनादयो नृप ॥०९॥
 त एनं कोष्ठकीकृत्य रथवंशेन मारिष ।
 सर्वतो व्यकिरन्बाणैरुल्काभिरिव कुञ्जरम् ॥१०॥
 स तेषामस्त्रवेगं तं प्रतिहत्यास्त्रमायया ।
 तस्माद्रथव्रजान्मुक्तो वनदाहादिव द्विपः ॥११॥
 स विस्फार्य धनुर्घोरमिन्द्राशनिसमस्वनम् ।
 मारुतिं पञ्चविंशत्या भैमसेनिं च पञ्चभिः ।

युधिष्ठिरं त्रिभिर्विद्ध्वा सहदेवं च सप्तभिः ॥१२॥
 नकुलं च त्रिसप्तत्या द्रुपदेयांश्च मारिष ।
 पञ्चभिः पञ्चभिर्विद्ध्वा घोरं नादं ननाद ह ॥१३॥
 तं भीमसेनो नवभिः सहदेवश्च पञ्चभिः ।
 युधिष्ठिरः शतेनैव राक्षसं प्रत्यविध्यत ।
 नकुलश्च चतुःषष्ट्या द्रौपदेयास्त्रिभिस्त्रिभिः ॥१४॥
 हैडिम्बो राक्षसं विद्ध्वा युद्धे पञ्चाशता शरैः ।
 पुनर्विव्याध सप्तत्या ननाद च महाबलः ॥१५॥
 सोऽतिविद्धो महेष्वासः सर्वतस्तेर्महारथैः ।
 प्रतिविव्याध तान्सर्वान्पञ्चभिः पञ्चभिः शरैः ॥१६॥
 तं क्रुद्धं राक्षसं युद्धे प्रतिक्रुद्धस्तु राक्षसः ।
 हैडिम्बो भरतश्रेष्ठ शरैर्विव्याध सप्तभिः ॥१७॥
 सोऽतिविद्धो बलवता राक्षसेन्द्रो महाबलः ।
 व्यसृजत्सायकांस्तूर्णं स्वर्णपुङ्खाञ्जिशलाशितान् ॥१८॥
 ते शरा नतपर्वाणो विविशू राक्षसं तदा ।
 रुषिताः पन्नगा यद्वद्विरमुग्रा महाबलाः ॥१९॥
 ततस्ते पाण्डवा राजन्समन्तान्निशिताञ्शरान् ।
 प्रेषयामासुरुद्विग्ना हैडिम्बश्च घटोत्कचः ॥२०॥
 स वध्यमानः समरे पाण्डवैर्जितकाशिभिः ।
 दग्धाद्रिकूटशृङ्गाभं भिन्नाञ्जनचयोपमम् ॥२१॥
 समुत्क्षिप्य च बाहुभ्यामाविध्य च पुनः पुनः ।
 निष्पिपेष क्षितौ क्षिप्रं पूर्णकुम्भमिवाशमनि ॥२२॥
 बललाघवसंपन्नः संपन्नो विक्रमेण च ।
 भैमसेनी रणे क्रुद्धः सर्वसैन्यान्यभीषयत् ॥२३॥
 स विस्फुटितसर्वाङ्गश्चूर्णितास्थिविभूषणः ।
 घटोत्कचेन वीरेण हतः सालकटङ्कटः ॥२४॥
 ततः सुमनसः पार्था हते तस्मिन्निशाचरे ।
 चुक्रुशुः सिंहनादांश्च वासांस्यादुधुवुश्च ह ॥२५॥
 तावकाश्च हतं दृष्ट्वा राक्षसेन्द्रं महाबलम् ।
 अलम्बुसं भीमरूपं विशीर्णमिव पर्वतम् ।
 हाहाकारमकुर्वन्त सैन्यानि भरतर्षभ ॥२६॥
 जनाश्च तद्वदृशिरे रक्षः कौतूहलान्विताः ।

यदृच्छया निपतितं भूमावङ्गारकं यथा ॥२७॥
 घटोत्कचस्तु तद्धत्वा रक्षो बलवतां वरम् ।
 मुमोच बलवन्नादं बलं हत्वेव वासवः ॥२८॥
 स पूज्यमानः पितृभिः सबान्धवैर्घटोत्कचः कर्मणि दुष्करे कृते ।
 रिपुं निहत्याभिननन्द वै तदा अलम्बुसं पक्वमलम्बुसं यथा ॥२९॥
 ततो निनादः सुमहान्समुत्थितः सशङ्खनानाविधबाणघोषवान् ।
 निशम्य तं प्रत्यनदंस्तु कौरवास्ततो ध्वनिर्भुवनमथास्पृशद्भृशम् ॥३०॥

* * *

८५. धृतराष्ट्र उवाच

भारद्वाजं कथं युद्धे युयुधानोऽभ्यवारयत् ।
 संजयाचक्ष्व तत्त्वेन परं कौतूहलं हि मे ॥०१॥

संजय उवाच

शृणु राजन्महाप्राज्ञ संग्रामं लोमहर्षणम् ।
 द्रोणस्य पाण्डवैः सार्धं युयुधानपुरोगमैः ॥०२॥
 वध्यमानं बलं दृष्ट्वा युयुधानेन मारिष ।
 अभ्यद्रवत्स्वयं द्रोणः सात्यकिं सत्यविक्रमम् ॥०३॥
 तमापतन्तं सहसा भारद्वाजं महारथम् ।
 सात्यकिः पञ्चविंशत्या क्षुद्रकाणां समार्पयत् ॥०४॥
 द्रोणोऽपि युधि विक्रान्तो युयुधानं समाहितः ।
 अविध्यत्पञ्चभिस्तूर्णं हेमपुङ्खैः शिलाशितैः ॥०५॥
 ते वर्म भित्त्वा सुदृढं द्विषत्पिशितभोजनाः ।
 अभ्यगुर्धरणीं राजञ्श्वसन्त इव पन्नगाः ॥०६॥
 दीर्घबाहुरभिक्रुद्धस्तोत्रादित इव द्विपः ।
 द्रोणं पञ्चाशताविध्यन्नाराचैरग्निसंनिभैः ॥०७॥
 भारद्वाजो रणे विद्धो युयुधानेन सत्वरम् ।
 सात्यकिं बहुभिर्बाणैर्यतमानमविध्यत ॥०८॥
 ततः क्रुद्धो महेष्वासो भूय एव महाबलः ।
 सात्वतं पीडयामास शतेन नतपर्वणा ॥०९॥
 स वध्यमानः समरे भारद्वाजेन सात्यकिः ।
 नाभ्यपद्यत कर्तव्यं किञ्चिदेव विशां पते ॥१०॥
 विषण्णवदनश्चापि युयुधानोऽभवन्नृप ।
 भारद्वाजं रणे दृष्ट्वा विसृजन्तं शिताञ्शरान् ॥११॥

तं तु संप्रेक्ष्य ते पुत्राः सैनिकाश्च विशां पते ।
 प्रहृष्टमनसो भूत्वा सिंहवद्व्यनदन्मुहुः ॥१२॥
 तं श्रुत्वा निनदं घोरं पीड्यमानं च माधवम् ।
 युधिष्ठिरोऽब्रवीद्राजन्सर्वसैन्यानि भारत ॥१३॥
 एष वृष्णिवरो वीरः सात्यकिः सत्यकर्मकृत् ।
 ग्रस्यते युधि वीरेण भानुमानिव राहुणा ।
 अभिद्रवत गच्छध्वं सात्यकिर्यत्र युध्यते ॥१४॥
 धृष्टयुम्नं च पाञ्चाल्यमिदमाह जनाधिप ।
 अभिद्रव द्रुतं द्रोणं किं नु तिष्ठसि पार्षत ।
 न पश्यसि भयं घोरं द्रोणान्नः समुपस्थितम् ॥१५॥
 असौ द्रोणो महेष्वासो युयुधानेन संयुगे ।
 क्रीडते सूत्रबद्धेन पक्षिणा बालको यथा ॥१६॥
 तत्रैव सर्वे गच्छन्तु भीमसेनमुखा रथाः ।
 त्वयैव सहिता यत्ता युयुधानरथं प्रति ॥१७॥
 पृष्ठतोऽनुगमिष्यामि त्वामहं सहसैनिकः ।
 सात्यकिं मोक्षयस्वाद्य यमदंष्ट्रान्तरं गतम् ॥१८॥
 एवमुक्त्वा ततो राजा सर्वसैन्येन पाण्डवः ।
 अभ्यद्रवद्रणे द्रोणं युयुधानस्य कारणात् ॥१९॥
 तत्रारावो महानासीद्द्रोणमेकं युयुत्सताम् ।
 पाण्डवानां च भद्रं ते सृञ्जयानां च सर्वशः ॥२०॥
 ते समेत्य नरव्याघ्रा भारद्वाजं महारथम् ।
 अभ्यवर्षशरैस्तीक्ष्णैः कङ्कबर्हिणवाजितैः ॥२१॥
 स्मयन्नेव तु तान्वीरान्द्रोणः प्रत्यग्रहीत्स्वयम् ।
 अतिथीनागतान्यद्वत्सलिलेनासनेन च ॥२२॥
 तर्पितास्ते शरैस्तस्य भारद्वाजस्य धन्विनः ।
 आतिथेयगृहं प्राप्य नृपतेऽतिथयो यथा ॥२३॥
 भारद्वाजं च ते सर्वे न शेकुः प्रतिवीक्षितुम् ।
 मध्यंदिनमनुप्राप्तं सहस्रांशुमिव प्रभो ॥२४॥
 तांस्तु सर्वान्महेष्वासान्द्रोणः शस्त्रभृतां वरः ।
 अतापयच्छरव्रातैर्गभस्तिभिरिवांशुमान् ॥२५॥
 वध्यमाना रणे राजन्पाण्डवाः सृञ्जयास्तथा ।
 त्रातारं नाध्यगच्छन्त पङ्कमग्ना इव द्विपाः ॥२६॥

द्रोणस्य च व्यदृश्यन्त विसर्पन्तो महाशराः ।
 गभस्तय इवार्कस्य प्रतपन्तः समन्ततः ॥२७॥
 तस्मिन्द्रोणेन निहताः पाञ्चालाः पञ्चविंशतिः ।
 महारथसमाख्याता धृष्टद्युम्नस्य संमताः ॥२८॥
 पाण्डूनां सर्वसैन्येषु पाञ्चालानां तथैव च ।
 द्रोणं स्म ददृशुः शूरं विनिघ्नन्तं वरान्वरान् ॥२९॥
 केकयानां शतं हत्वा विद्राव्य च समन्ततः ।
 द्रोणस्तस्थौ महाराज व्यादितास्य इवान्तकः ॥३०॥
 पाञ्चालान्सृञ्जयान्मत्स्यान्केकयान्पाण्डवानपि ।
 द्रोणोऽजयन्महाबाहुः शतशोऽथ सहस्रशः ॥३१॥
 तेषां समभवच्छब्दो वध्यतां द्रोणसायकैः ।
 वनौकसामिवारण्ये दह्यतां धूमकेतुना ॥३२॥
 तत्र देवाः सगन्धर्वाः पितरश्चाब्रुवन्नृप ।
 एते द्रवन्ति पाञ्चालाः पाण्डवाश्च ससैनिकाः ॥३३॥
 तं तथा समरे द्रोणं निघ्नन्तं सोमकाव्रणे ।
 न चाप्यभिययुः केचिदपरे नैव विव्यधुः ॥३४॥
 वर्तमाने तथा रौद्रे तस्मिन्वीरवरक्षये ।
 अशृणोत्सहसा पार्थः पाञ्चजन्यस्य निस्वनम् ॥३५॥
 पूरितो वासुदेवेन शङ्खराट्स्वनते भृशम् ।
 युध्यमानेषु वीरेषु सैन्धवस्याभिरक्षिषु ।
 नदत्सु धार्तराष्ट्रेषु विजयस्य रथं प्रति ॥३६॥
 गाण्डीवस्य च निर्घोषे विप्रनष्टे समन्ततः ।
 कश्मलाभिहतो राजा चिन्तयामास पाण्डवः ॥३७॥
 न नूनं स्वस्ति पार्थस्य यथा नदति शङ्खराट् ।
 कौरवाश्च यथा हृष्टा विनदन्ति मुहुर्मुहुः ॥३८॥
 एवं संचिन्तयित्वा तु व्याकुलेनान्तरात्मना ।
 अजातशत्रुः कौन्तेयः सात्वतं प्रत्यभाषत ॥३९॥
 बाष्पगद्गदया वाचा मुह्यमानो मुहुर्मुहुः ।
 कृत्यस्यानन्तरापेक्षी शैनेयं शिनिपुंगवम् ॥४०॥
 यः स धर्मः पुरा दृष्टः सद्भिः शैनेय शाश्वतः ।
 सांपराये सुहृत्कृत्ये तस्य कालोऽयमागतः ॥४१॥
 सर्वेष्वपि च योधेषु चिन्तयन्शिनिपुंगव ।

त्वत्तः सुहृत्तमं कंचिन्नाभिजानामि सात्यके ॥४२॥
 यो हि प्रीतमना नित्यं यश्च नित्यमनुव्रतः ।
 स कार्ये सांपराये तु नियोज्य इति मे मतिः ॥४३॥
 यथा च केशवो नित्यं पाण्डवानां परायणम् ।
 तथा त्वमपि वाष्प्येय कृष्णतुल्यपराक्रमः ॥४४॥
 सोऽहं भारं समाधास्ये त्वयि तं वोढुमर्हसि ।
 अभिप्रायं च मे नित्यं न वृथा कर्तुमर्हसि ॥४५॥
 स त्वं भ्रातुर्वयस्यस्य गुरोरपि च संयुगे ।
 कुरु कृच्छ्रे सहायार्थमर्जुनस्य नरर्षभ ॥४६॥
 त्वं हि सत्यव्रतः शूरो मित्राणामभयंकरः ।
 लोके विख्यायसे वीर कर्मभिः सत्यवागिति ॥४७॥
 यो हि शैनेय मित्रार्थे युध्यमानस्त्यजेत्तनुम् ।
 पृथिवीं वा द्विजातिभ्यो यो दद्यात्सममेव तत् ॥४८॥
 श्रुताश्च बहवोऽस्माभी राजानो ये दिवं गताः ।
 दत्त्वेमां पृथिवीं कृत्स्नां ब्राह्मणेभ्यो यथाविधि ॥४९॥
 एवं त्वामपि धर्मात्मन्प्रयाचेऽहं कृताञ्जलिः ।
 पृथिवीदानतुल्यं स्यादधिकं वा फलं विभो ॥५०॥
 एक एव सदा कृष्णो मित्राणामभयंकरः ।
 रणे संत्यजति प्राणान्द्वितीयस्त्वं च सात्यके ॥५१॥
 विक्रान्तस्य च वीरस्य युद्धे प्रार्थयतो यशः ।
 शूर एव सहायः स्यान्नेतरः प्राकृतो जनः ॥५२॥
 ईदृशे तु परामर्दे वर्तमानस्य माधव ।
 त्वदन्यो हि रणे गोप्सा विजयस्य न विद्यते ॥५३॥
 श्लाघन्नेव हि कर्माणि शतशस्तव पाण्डवः ।
 मम संजनयन्हर्षं पुनः पुनरकीर्तयत् ॥५४॥
 लघ्वस्त्रश्चित्रयोधी च तथा लघुपराक्रमः ।
 प्राज्ञः सर्वास्त्रविच्छूरो मुह्यते न च संयुगे ॥५५॥
 महास्कन्धो महोरस्को महाबाहुर्महाधनुः ।
 महाबलो महावीर्यः स महात्मा महारथः ॥५६॥
 शिष्यो मम सखा चैव प्रियोऽस्याहं प्रियश्च मे ।
 युयुधानः सहायो मे प्रमथिष्यति कौरवान् ॥५७॥
 अस्मदर्थं च राजेन्द्र संनह्येद्यदि केशवः ।

रामो वाप्यनिरुद्धो वा प्रद्युम्नो वा महारथः ॥५८॥
 गदो वा सारणो वापि साम्बो वा सह वृष्णिभिः ।
 सहायार्थं महाराज संग्रामोत्तममूर्धनि ॥५९॥
 तथाप्यहं नरव्याघ्रं शैनेयं सत्यविक्रमम् ।
 साहाय्ये विनियोक्ष्यामि नास्ति मेऽन्यो हि तत्समः ॥६०॥
 इति द्वैतवने तात मामुवाच धनंजयः ।
 परोक्षं त्वद्गुणांस्तथ्यान्कथयन्नार्यसंसदि ॥६१॥
 तस्य त्वमेवं संकल्पं न वृथा कर्तुमर्हसि ।
 धनंजयस्य वाष्पेय मम भीमस्य चोभयोः ॥६२॥
 यच्चापि तीर्थानि चरन्नगच्छं द्वारकां प्रति ।
 तत्राहमपि ते भक्तिमर्जुनं प्रति दृष्टवान् ॥६३॥
 न तत्सौहृदमन्येषु मया शैनेय लक्षितम् ।
 यथा त्वमस्मान्भजसे वर्तमानानुपप्लवे ॥६४॥
 सोऽभिजात्या च भक्त्या च सख्यस्याचार्यकस्य च ।
 सौहृदस्य च वीर्यस्य कुलीनत्वस्य माधव ॥६५॥
 सत्यस्य च महाबाहो अनुकम्पार्थमेव च ।
 अनुरूपं महेष्वास कर्म त्वं कर्तुमर्हसि ॥६६॥
 सोयोधनो हि सहसा गतो द्रोणेन दंशितः ।
 पूर्वमेव तु यातास्ते कौरवाणां महारथाः ॥६७॥
 सुमहान्निनदश्वैव श्रूयते विजयं प्रति ।
 स शैनेय जवेनात्र गन्तुमर्हसि माधव ॥६८॥
 भीमसेनो वयं चैव संयताः सहसैनिकाः ।
 द्रोणमावारयिष्यामो यदि त्वां प्रति यास्यति ॥६९॥
 पश्य शैनेय सैन्यानि द्रवमाणानि संयुगे ।
 महान्तं च रणे शब्दं दीर्यमाणां च भारतीम् ॥७०॥
 महामारुतवेगेन समुद्रमिव पर्वसु ।
 धार्तराष्ट्रबलं तात विक्रिसं सत्यसाचिना ॥७१॥
 रथैर्विपरिधावद्भिर्मनुष्यैश्च हयैश्च ह ।
 सैन्यं रजःसमुद्धृतमेतत्संपरिवर्तते ॥७२॥
 संवृतः सिन्धुसौवीरैर्नखरप्रासयोधिभिः ।
 अत्यन्तापचितैः शूरैः फल्गुनः परवीरहा ॥७३॥
 नैतद्वलमसंवार्य शक्यो हन्तुं जयद्रथः ।

एते हि सैन्धवस्यार्थे सर्वे संत्यक्तजीविताः ॥७४॥
 शरशक्तिध्वजवनं हयनागसमाकुलम् ।
 पश्यैतद्वार्तराष्ट्राणामनीकं सुदुरासदम् ॥७५॥
 शृणु दुन्दुभिनिर्घोषं शङ्खशब्दांश्च पुष्कलान् ।
 सिंहनादरवांश्चैव रथनेमिस्वनांस्तथा ॥७६॥
 नागानां शृणु शब्दं च पत्नीनां च सहस्रशः ।
 सादिनां द्रवतां चैव शृणु कम्पयतां महीम् ॥७७॥
 पुरस्तात्सैन्धवानीकं द्रोणानीकस्य पृष्ठतः ।
 बहुत्वाद्धि नरव्याघ्र देवेन्द्रमपि पीडयेत् ॥७८॥
 अपर्यन्ते बले मग्नो जह्यादपि च जीवितम् ।
 तस्मिंश्च निहते युद्धे कथं जीवेत मादृशः ।
 सर्वथाहमनुप्राप्तः सुकृच्छ्रं बत जीवितम् ॥७९॥
 श्यामो युवा गुडाकेशो दर्शनीयश्च पाण्डवः ।
 लघ्वस्त्रश्चित्रयोधी च प्रविष्टस्तात भारतीम् ॥८०॥
 सूर्योदये महाबाहुर्दिवसश्चातिवर्तते ।
 तन्न जानामि वाष्पण्य यदि जीवति वा न वा ।
 कुरूणां चापि तत्सैन्यं सागरप्रतिमं महत् ॥८१॥
 एक एव च बीभत्सुः प्रविष्टस्तात भारतीम् ।
 अविषह्यां महाबाहुः सुरैरपि महामृधे ॥८२॥
 न च मे वर्तते बुद्धिरद्य युद्धे कथंचन ।
 द्रोणोऽपि रभसो युद्धे मम पीडयते बलम् ।
 प्रत्यक्षं ते महाबाहो यथासौ चरति द्विजः ॥८३॥
 युगपच्च समेतानां कार्याणां त्वं विचक्षणः ।
 महार्थं लघुसंयुक्तं कर्तुमर्हसि माधव ॥८४॥
 तस्य मे सर्वकार्येषु कार्यमेतन्मतं सदा ।
 अर्जुनस्य परित्राणं कर्तव्यमिति संयुगे ॥८५॥
 नाहं शोचामि दाशार्हं गोप्तारं जगतः प्रभुम् ।
 स हि शक्तो रणे तात त्रींल्लोकानपि संगतान् ॥८६॥
 विजेतुं पुरुषव्याघ्र सत्यमेतद्ब्रवीमि ते ।
 किं पुनर्धार्तराष्ट्रस्य बलमेतत्सुदुर्बलम् ॥८७॥
 अर्जुनस्त्वेव वाष्पण्य पीडितो बहुभिर्युधि ।
 प्रजह्यात्समरे प्राणांस्तस्माद्विन्दामि कश्मलम् ॥८८॥

तस्य त्वं पदवीं गच्छ गच्छेयुस्त्वाद्दशा यथा ।
 तादृशस्येदृशे काले मादृशेनाभिचोदितः ॥८९॥
 रणे वृष्णिप्रवीराणां द्वावेवातिरथौ स्मृतौ ।
 प्रद्युम्नश्च महाबाहुस्त्वं च सात्वत विश्रुतः ॥९०॥
 अस्त्रे नारायणसमः संकर्षणसमो बले ।
 वीरतायां नरव्याघ्र धनंजयसमो ह्यसि ॥९१॥
 भीष्मद्रोणावतिक्रम्य सर्वयुद्धविशारदम् ।
 त्वामद्य पुरुषव्याघ्रं लोके सन्तः प्रचक्षते ॥९२॥
 नासाध्यं विद्यते लोके सात्यकेरिति माधव ।
 तत्त्वां यदभिवक्ष्यामि तत्कुरुष्व महाबल ॥९३॥
 संभावना हि लोकस्य तव पार्थस्य चोभयोः ।
 नान्यथा तां महाबाहो संप्रकर्तुमिहार्हसि ॥९४॥
 परित्यज्य प्रियान्प्राणान्नणे विचर वीरवत् ।
 न हि शैनेय दाशार्हा रणे रक्षन्ति जीवितम् ॥९५॥
 अयुद्धमनवस्थानं संग्रामे च पलायनम् ।
 भीरूणामसतां मार्गो नैष दाशार्हसेवितः ॥९६॥
 तवार्जुनो गुरुस्तात धर्मात्मा शिनिपुंगव ।
 वासुदेवो गुरुश्चापि तव पार्थस्य धीमतः ॥९७॥
 कारणद्वयमेतद्धि जानानस्त्वाहमब्रुवम् ।
 मावमंस्था वचो मह्यं गुरुस्तव गुरोर्ह्यहम् ॥९८॥
 वासुदेवमतं चैतन्मम चैवार्जुनस्य च ।
 सत्यमेतन्मयोक्तं ते याहि यत्र धनंजयः ॥९९॥
 एतद्वचनमाज्ञाय मम सत्यपराक्रम ।
 प्रविशैतद्वलं तात धार्तराष्ट्रस्य दुर्मतेः ॥१००॥
 प्रविश्य च यथान्यायं संगम्य च महारथैः ।
 यथार्हमात्मनः कर्म रणे सात्वत दर्शय ॥१०१॥

* * *

८६. संजय उवाच

प्रीतियुक्तं च ह्यं च मधुराक्षरमेव च ।
 कालयुक्तं च चित्रं च स्वतया चाभिभाषितम् ॥०१॥
 धर्मराजस्य तद्वाक्यं निशम्य शिनिपुंगवः ।
 सात्यकिर्भरतश्रेष्ठ प्रत्युवाच युधिष्ठिरम् ॥०२॥

श्रुतं ते गदतो वाक्यं सर्वमेतन्मयाच्युत ।
 न्याययुक्तं च चित्रं च फल्गुनार्थं यशस्करम् ॥०३॥
 एवंविधे तथा काले महशं प्रेक्ष्य संमतम् ।
 वक्तुमर्हसि राजेन्द्र यथा पार्थ तथैव माम् ॥०४॥
 न मे धनंजयस्यार्थं प्राणा रक्ष्याः कथंचन ।
 त्वत्प्रयुक्तः पुनरहं किं न कुर्यां महाहवे ॥०५॥
 लोकत्रयं योधयेयं सदेवासुरमानुषम् ।
 त्वत्प्रयुक्तो नरेन्द्रेह किमुतैतत्सुदुर्बलम् ॥०६॥
 सुयोधनबलं त्वद्य योधयिष्ये समन्ततः ।
 विजेष्ये च रणे राजन्सत्यमेतद्ब्रवीमि ते ॥०७॥
 कुशल्यहं कुशलिनं समासाद्य धनंजयम् ।
 हते जयद्रथे राजन्पुनरेष्यामि तेऽन्तिकम् ॥०८॥
 अवश्यं तु मया सर्वं विज्ञाप्यस्त्वं नराधिप ।
 वासुदेवस्य यद्वाक्यं फल्गुनस्य च धीमतः ॥०९॥
 दृढं त्वभिपरीतोऽहमर्जुनेन पुनः पुनः ।
 मध्ये सर्वस्य सैन्यस्य वासुदेवस्य शृण्वतः ॥१०॥
 अद्य माधव राजानमप्रमत्तोऽनुपालय ।
 आर्या युद्धे मतिं कृत्वा यावद्धन्मि जयद्रथम् ॥११॥
 त्वयि वाहं महाबाहो प्रद्युम्ने वा महारथे ।
 नृपं निक्षिप्य गच्छेयं निरपेक्षो जयद्रथम् ॥१२॥
 जानीषे हि रणे द्रोणं रभसं श्रेष्ठसंमतम् ।
 प्रतिज्ञा चापि ते नित्यं श्रुता द्रोणस्य माधव ॥१३॥
 ग्रहणं धर्मराजस्य भारद्वाजोऽनुगृध्यति ।
 शक्तश्चापि रणे द्रोणो निगृहीतुं युधिष्ठिरम् ॥१४॥
 एवं त्वयि समाधाय धर्मराजं नरोत्तमम् ।
 अहमद्य गमिष्यामि सैन्धवस्य वधाय हि ॥१५॥
 जयद्रथमहं हत्वा ध्रुवमेष्यामि माधव ।
 धर्मराजं यथा द्रोणो निगृहीयाद्रणे बलात् ॥१६॥
 निगृहीते नरश्रेष्ठे भारद्वाजेन माधव ।
 सैन्धवस्य वधो न स्यान्ममाप्रीतिस्तथा भवेत् ॥१७॥
 एवं गते नरश्रेष्ठ पाण्डवे सत्यवादिनि ।
 अस्माकं गमनं व्यक्तं वनं प्रति भवेत्पुनः ॥१८॥

सोऽयं मम जयो व्यक्तं व्यर्थ एव भविष्यति ।
 यदि द्रोणो रणे क्रुद्धो निगृहीयाद्युधिष्ठिरम् ॥१९॥
 स त्वमद्य महाबाहो प्रियार्थं मम माधव ।
 जयार्थं च यशोर्थं च रक्ष राजानमाहवे ॥२०॥
 स भवान्मयि निक्षेपो निक्षिप्तः सव्यसाचिना ।
 भारद्वाजाद्भयं नित्यं पश्यमानेन ते प्रभो ॥२१॥
 तस्यापि च महाबाहो नित्यं पश्यति संयुगे ।
 नान्यं हि प्रतियोद्धारं रौक्मिणेषुयादृते प्रभो ।
 मां वापि मन्यते युद्धे भारद्वाजस्य धीमतः ॥२२॥
 सोऽहं संभावनां चैतामाचार्यवचनं च तत् ।
 पृष्ठतो नोत्सहे कर्तुं त्वां वा त्यक्तुं महीपते ॥२३॥
 आचार्यो लघुहस्तत्वादभेद्यकवचावृतः ।
 उपलभ्य रणे क्रीडेद्यथा शकुनिना शिशुः ॥२४॥
 यदि कार्ष्णिर्धनुष्पाणिरिह स्यान्मकरध्वजः ।
 तस्मै त्वां विसृजेयं वै स त्वां रक्षेद्यथार्जुनः ॥२५॥
 कुरु त्वमात्मनो गुप्तिं कस्ते गोप्ता गते मयि ।
 यः प्रतीयाद्रणे द्रोणं यावद्गच्छामि पाण्डवम् ॥२६॥
 मा च ते भयमद्यास्तु राजन्नर्जुनसंभवम् ।
 न स जातु महाबाहुर्भारमुद्यम्य सीदति ॥२७॥
 ये च सौवीरका योधास्तथा सैन्धवपौरवाः ।
 उदीच्या दाक्षिणात्याश्च ये चान्येऽपि महारथाः ॥२८॥
 ये च कर्णमुखा राजन्नथोदाराः प्रकीर्तिताः ।
 एतेऽर्जुनस्य क्रुद्धस्य कलां नार्हन्ति षोडशीम् ॥२९॥
 उद्युक्ता पृथिवी सर्वा ससुरासुरमानुषा ।
 सराक्षसगणा राजन्सकिंनरमहोरगा ॥३०॥
 जङ्गमाः स्थावरैः सार्धं नालं पार्थस्य संयुगे ।
 एवं ज्ञात्वा महाराज व्येतु ते भीर्धनंजये ॥३१॥
 यत्र वीरौ महेष्वासौ कृष्णौ सत्यपराक्रमौ ।
 न तत्र कर्मणो व्यापत्कथंचिदपि विद्यते ॥३२॥
 दैवं कृतास्त्रतां योगममर्षमपि चाहवे ।
 कृतज्ञतां दयां चैव भ्रातुस्त्वमनुचिन्तय ॥३३॥
 मयि चाप्यपयाते वै गच्छमानेऽर्जुनं प्रति ।

द्रोणे चित्रास्रतां संख्ये राजंस्त्वमनुचिन्तय ॥३४॥
 आचार्यो हि भृशं राजन्निग्रहे तव गृध्यति ।
 प्रतिज्ञामात्मनो रक्षन्सत्यां कर्तुं च भारत ॥३५॥
 कुरुष्वाद्यात्मनो गुप्तिं कस्ते गोप्ता गते मयि ।
 यस्याहं प्रत्ययात्पार्थ गच्छेयं फल्गुनं प्रति ॥३६॥
 न ह्यहं त्वा महाराज अनिक्षिप्य महाहवे ।
 क्वचिद्यास्यामि कौरव्य सत्यमेतद्ब्रवीमि ते ॥३७॥
 एतद्विचार्य बहुशो बुद्ध्या बुद्धिमतां वर ।
 दृष्ट्वा श्रेयः परं बुद्ध्या ततो राजन्प्रशाधि माम् ॥३८॥

युधिष्ठिर उवाच

एवमेतन्महाबाहो यथा वदसि माधव ।
 न तु मे शुध्यते भावः श्वेताश्वं प्रति मारिष ॥३९॥
 करिष्ये परमं यत्प्रमात्मनो रक्षणं प्रति ।
 गच्छ त्वं समनुज्ञातो यत्र यातो धनंजयः ॥४०॥
 आत्मसंरक्षणं संख्ये गमनं चार्जुनं प्रति ।
 विचार्यैतद्वयं बुद्ध्या गमनं तत्र रोचये ॥४१॥
 स त्वमातिष्ठ यानाय यत्र यातो धनंजयः ।
 ममापि रक्षणं भीमः करिष्यति महाबलः ॥४२॥
 पार्षतश्च असौदर्यः पार्थिवाश्च महाबलाः ।
 द्रौपदेयाश्च मां तात रक्षिष्यन्ति न संशयः ॥४३॥
 केकया भ्रातरः पञ्च राक्षसश्च घटोत्कचः ।
 विराटो द्रुपदश्चैव शिखण्डी च महारथः ॥४४॥
 धृष्टकेतुश्च बलवान्कुन्तिभोजश्च मारिष ।
 नकुलः सहदेवश्च पाञ्चालाः सृञ्जयास्तथा ।
 एते समाहितास्तात रक्षिष्यन्ति न संशयः ॥४५॥
 न द्रोणः सह सैन्येन कृतवर्मा च संयुगे ।
 समासादयितुं शक्तो न च मां धर्षयिष्यति ॥४६॥
 धृष्टद्युम्नश्च समरे द्रोणं क्रुद्धं परंतपः ।
 वारयिष्यति विक्रम्य वेलेव मकरालयम् ॥४७॥
 यत्र स्थास्यति संग्रामे पार्षतः परवीरहा ।
 न द्रोणसैन्यं बलवत्क्रामेत्तत्र कथंचन ॥४८॥
 एष द्रोणविनाशाय समुत्पन्नो हुताशनात् ।

कवची स शरी खड्गी धन्वी च वरभूषणः ॥४९॥
 विश्रब्धो गच्छ शैनेय मा कार्षीर्मयि संभ्रमम् ।
 धृष्टद्युम्नो रणे क्रुद्धो द्रोणमावारयिष्यति ॥५०॥

* * *

८७. संजय उवाच

धर्मराजस्य तद्वाक्यं निशम्य शिनिपुंगवः ।
 पार्थाच्च भयमाशङ्कन्परित्यागान्महीपतेः ॥०१॥
 अपवादं ह्यात्मनश्च लोकाद्रक्षन्विशेषतः ।
 न मां भीत इति ब्रूयुरायान्तं फल्गुनं प्रति ॥०२॥
 निश्चित्य बहुधैवं स सात्यकिर्युद्धदुर्मदः ।
 धर्मराजमिदं वाक्यमब्रवीत्पुरुषर्षभ ॥०३॥
 कृतां चेन्मन्यसे रक्षां स्वस्ति तेऽस्तु विशां पते ।
 अनुयास्यामि बीभत्सुं करिष्ये वचनं तव ॥०४॥
 न हि मे पाण्डवात्कश्चित्त्रिषु लोकेषु विद्यते ।
 यो वै प्रियतरो राजन्सत्यमेतद्ब्रवीमि ते ॥०५॥
 तस्याहं पदवीं यास्ये संदेशात्तव मानद ।
 त्वत्कृते न च मे किञ्चिदकर्तव्यं कथंचन ॥०६॥
 यथा हि मे गुरोर्वाक्यं विशिष्टं द्विपदां वर ।
 तथा तवापि वचनं विशिष्टतरमेव मे ॥०७॥
 प्रिये हि तव वर्तते भ्रातरौ कृष्णपाण्डवौ ।
 तयोः प्रिये स्थितं चैव विद्धि मां राजपुंगव ॥०८॥
 तवाज्ञां शिरसा गृह्य पाण्डवार्थमहं प्रभो ।
 भित्त्वेदं दुर्भित्तं सैन्यं प्रयास्ये नरसत्तम ॥०९॥
 द्रोणानीकं विशाम्येष क्रुद्धो झष इवार्णवम् ।
 तत्र यास्यामि यत्रासौ राजन्नाजा जयद्रथः ॥१०॥
 यत्र सेनां समाश्रित्य भीतस्तिष्ठति पाण्डवात् ।
 गुप्तो रथवरश्रेष्ठैर्द्रोणिकर्णकृपादिभिः ॥११॥
 इतस्त्रियोजनं मन्ये तमध्वानं विशां पते ।
 यत्र तिष्ठति पार्थोऽसौ जयद्रथवधोद्यतः ॥१२॥
 त्रियोजनगतस्यापि तस्य यास्याम्यहं पदम् ।
 आसैन्धववधाद्राजन्सुदृढेनान्तरात्मना ॥१३॥
 अनादिष्टस्तु गुरुणा को नु युध्येत मानवः ।

आदिष्टस्तु त्वया राजन्को न युध्येत मादृशः ।
 अभिजानामि तं देशं यत्र यास्याम्यहं प्रभो ॥१४॥
 हुडशक्तिगदाप्रासखड्गचर्मर्षितोमरम् ।
 इष्वस्त्रवरसंबाधं क्षोभयिष्ये बलार्णवम् ॥१५॥
 यदेतत्कुञ्जरानीकं साहस्रमनुपश्यसि ।
 कुलमञ्जनकं नाम यत्रैते वीर्यशालिनः ॥१६॥
 आस्थिता बहुभिर्मर्लेच्छैर्युद्धशौण्डैः प्रहारिभिः ।
 नागा मेघनिभा राजन्क्षरन्त इव तोयदाः ॥१७॥
 नैते जातु निवर्तेरन्प्रेषिता हस्तिसादिभिः ।
 अन्यत्र हि वधादेशां नास्ति राजन्पराजयः ॥१८॥
 अथ यान्नथिनो राजन्समन्तादनुपश्यसि ।
 एते रुक्मरथा नाम राजपुत्रा महारथाः ॥१९॥
 रथेष्वस्त्रेषु निपुणा नागेषु च विशां पते ।
 धनुर्वेदे गताः पारं मुष्टियुद्धे च कोविदाः ॥२०॥
 गदायुद्धविशेषज्ञा नियुद्धकुशलास्तथा ।
 खड्गप्रहरणे युक्ताः संपाते चासिचर्मणोः ॥२१॥
 शूराश्च कृतविद्याश्च स्पर्धन्ते च परस्परम् ।
 नित्यं च समरे राजन्विजिगीषन्ति मानवान् ॥२२॥
 कर्णेन विजिता राजन्दुःशासनमनुव्रताः ।
 एतांस्तु वासुदेवोऽपि रथोदारान्प्रशंसति ॥२३॥
 सततं प्रियकामाश्च कर्णस्यैते वशे स्थिताः ।
 तस्यैव वचनाद्राजन्निवृत्ताः श्वेतवाहनात् ॥२४॥
 ते न क्षता न च श्रान्ता दृढावरणकार्मुकाः ।
 मदर्थं विष्टिता नूनं धार्तराष्ट्रस्य शासनात् ॥२५॥
 एतान्प्रमथ्य संग्रामे प्रियार्थं तव कौरव ।
 प्रयास्यामि ततः पश्चात्पदवीं सव्यसाचिनः ॥२६॥
 यांस्त्वेतानपराब्जाजन्नागान्सप्तशतानि च ।
 प्रेक्षसे वर्मसंछन्नान्किरातैः समधिष्ठितान् ॥२७॥
 किरातराजो यान्प्रादाद्दृहीतः सव्यसाचिना ।
 स्वलंकृतांस्तथा प्रेष्यानिच्छञ्जीवितमात्मनः ॥२८॥
 आसन्नेते पुरा राजंस्तव कर्मकरा दृढम् ।
 त्वामेवाद्य युयुत्सन्ते पश्य कालस्य पर्ययम् ॥२९॥

तेषामेते महामात्राः किराता युद्धदुर्मदाः ।
 हस्तिशिक्षाविदश्चैव सर्वे चैवाग्नियोनयः ॥३०॥
 एते विनिर्जिताः सर्वे संग्रामे सव्यसाचिना ।
 मदर्थमद्य संयत्ता दुर्योधनवशानुगाः ॥३१॥
 एतान्भित्त्वा शरैः राजन्किरातान्युद्धदुर्मदान् ।
 सैन्धवस्य वधे युक्तमनुयास्यामि पाण्डवम् ॥३२॥
 ये त्वेते सुमहानागा अञ्जनस्य कुलोद्भवाः ।
 कर्कशाश्च विनीताश्च प्रभिन्नकरटामुखाः ॥३३॥
 जाम्बूनदमयैः सर्वैर्वर्मभिः सुविभूषिताः ।
 लब्धलक्ष्या रणे राजन्नैरावणसमा युधि ॥३४॥
 उत्तरात्पर्वतादेते तीक्ष्णैर्दस्युभिरास्थिताः ।
 कर्कशैः प्रवरैर्योधैः कार्ष्णायसतनुच्छदैः ॥३५॥
 सन्ति गोयोनयश्चात्र सन्ति वानरयोनयः ।
 अनेकयोनयश्चान्ये तथा मानुषयोनयः ॥३६॥
 अनीकमसतामेतद्भूमवर्णमुदीर्यते ।
 म्लेच्छानां पापकर्तृणां हिमवद्दुर्गवासिनाम् ॥३७॥
 एतद्दुर्योधनो लब्ध्वा समग्रं नागमण्डलम् ।
 कृपं च सौमदतिं च द्रोणं च रथिनां वरम् ॥३८॥
 सिन्धुराजं तथा कर्णमवमन्यत पाण्डवान् ।
 कृतार्थमथ चात्मानं मन्यते कालचोदितः ॥३९॥
 ते च सर्वेऽनुसंप्राप्ता मम नाराचगोचरम् ।
 न विमोक्षयन्ति कौन्तेय यद्यपि स्युर्मनोजवाः ॥४०॥
 तेन संभाविता नित्यं परवीर्योपजीविना ।
 विनाशमुपयास्यन्ति मच्छरौघनिपीडिताः ॥४१॥
 ये त्वेते रथिनो राजन्दृश्यन्ते काञ्चनध्वजाः ।
 एते दुर्वारणा नाम काम्बोजा यदि ते श्रुताः ॥४२॥
 शूराश्च कृतविद्याश्च धनुर्वेदे च निष्ठिताः ।
 संहताश्च भृशं ह्येते अन्योन्यस्य हितैषिणः ॥४३॥
 अक्षौहिण्यश्च संरब्धा धार्तराष्ट्रस्य भारत ।
 यत्ता मदर्थं तिष्ठन्ति कुरुवीराभिरक्षिताः ॥४४॥
 अप्रमत्ता महाराज मामेव प्रत्युपस्थिताः ।
 तांस्त्वहं प्रमथिष्यामि तृणानीव हुताशनः ॥४५॥

तस्मात्सर्वानुपासङ्गान्सर्वोपकरणानि च ।
 रथे कुर्वन्तु मे राजन्यथावद्रथकल्पकाः ॥४६॥
 अस्मिंस्तु खलु संग्रामे ग्राह्यं विविधमायुधम् ।
 यथोपदिष्टमाचार्यैः कार्यः पञ्चगुणो रथः ॥४७॥
 काम्बोजैर्हि समेष्यामि क्रुद्धैराशीविषोपमैः ।
 नानाशस्त्रसमावापैर्विविधायुधयोधिभिः ॥४८॥
 किरातैश्च समेष्यामि विषकल्पैः प्रहारिभिः ।
 लालितैः सततं राज्ञा दुर्योधनहितैषिभिः ॥४९॥
 शकैश्चापि समेष्यामि शक्रतुल्यपराक्रमैः ।
 अग्निकल्पैर्दुराधर्षैः प्रदीप्तैरिव पावकैः ॥५०॥
 तथान्यैर्विविधैर्योधैः कालकल्पैर्दुरासदैः ।
 समेष्यामि रणे राजन्बहुभिर्युद्धदुर्मदैः ॥५१॥
 तस्माद्धै वाजिनो मुख्या विश्रान्ताः शुभलक्षणाः ।
 उपावृत्ताश्च पीताश्च पुनर्युज्यन्तु मे रथे ॥५२॥
 तस्य सर्वानुपासङ्गान्सर्वोपकरणानि च ।
 रथे प्रास्थापयद्राजा शस्त्राणि विविधानि च ॥५३॥
 ततस्तान्सर्वतो मुक्त्वा सदश्वान्श्चतुरो जनाः ।
 रसवत्पाययामासुः पानं मदसमीरिणम् ॥५४॥
 पीतोपवृत्तान्सनातांश्च जग्धान्नान्समलंकृतान् ।
 विनीतशल्यांस्तुरगांश्चतुरो हेममालिनः ॥५५॥
 तान्यत्तान्ब्रुवमवर्णाभान्विनीताञ्छीघ्रगामिनः ।
 संहृष्टमनसोऽव्यग्रान्विधिवत्कल्पिते रथे ॥५६॥
 महाध्वजेन सिंहेन हेमकेसरमालिना ।
 संवृते केतनैर्हेमैर्मणिविद्रुमचित्रितैः ।
 पाण्डुराभ्रप्रकाशाभिः पताकाभिरलंकृते ॥५७॥
 हेमदण्डोच्छ्रितच्छत्रे बहुशस्त्रपरिच्छदे ।
 योजयामास विधिवद्धेमभाण्डविभूषितान् ॥५८॥
 दारुकस्यानुजो भ्राता सूतस्तस्य प्रियः सखा ।
 न्यवेदयद्रथं युक्तं वासवस्येव मातलिः ॥५९॥
 ततः स्नातः शुचिर्भूत्वा कृतकौतुकमङ्गलः ।
 स्नातकानां सहस्रस्य स्वर्णनिष्कानदापयत् ।
 आशीर्वादैः परिष्वक्तः सात्यकिः श्रीमतां वरः ॥६०॥

ततः स मधुपर्कार्हः पीत्वा कैलावतं मधु ।
 लोहिताक्षो बभौ तत्र मदविह्वललोचनः ॥६१॥
 आलभ्य वीरकांस्यं च हर्षेण महतान्वितः ।
 द्विगुणीकृततेजा हि प्रज्वलन्निव पावकः ।
 उत्सङ्गे धनुरादाय सशरं रथिनां वरः ॥६२॥
 कृतस्वस्त्ययनो विप्रैः कवची समलंकृतः ।
 लाजैर्गन्धैस्तथा माल्यैः कन्याभिश्चाभिनन्दितः ॥६३॥
 युधिष्ठिरस्य चरणावभिवाद्य कृताञ्जलिः ।
 तेन मूर्धन्युपाघ्रात आरुरोह महारथम् ॥६४॥
 ततस्ते वाजिनो हृष्टाः सुपुष्टा वातरंहसः ।
 अजय्या जैत्रमूहस्तं विकुर्वन्तः स्म सैन्धवाः ॥६५॥
 अथ हर्षपरीताङ्गः सात्यकिर्भीममब्रवीत् ।
 त्वं भीम रक्ष राजानमेतत्कार्यतमं हि ते ॥६६॥
 अहं भित्त्वा प्रवेक्ष्यामि कालपक्वमिदं बलम् ।
 आयत्यां च तदात्वे च श्रेयो राज्ञोऽभिरक्षणम् ॥६७॥
 जानीषे मम वीर्यं त्वं तव चाहमरिंदम ।
 तस्माद्भीम निवर्तस्व मम चेदिच्छसि प्रियम् ॥६८॥
 तथोक्तः सात्यकिं प्राह व्रज त्वं कार्यसिद्धये ।
 अहं राज्ञः करिष्यामि रक्षां पुरुषसत्तम ॥६९॥
 एवमुक्तः प्रत्युवाच भीमसेनं स माधवः ।
 गच्छ गच्छ द्रुतं पार्थ ध्रुवोऽद्य विजयो मम ॥७०॥
 यन्मे स्निग्धोऽनुरक्तश्च त्वमद्य वशगः स्थितः ।
 निमित्तानि च धन्यानि यथा भीम वदन्ति मे ॥७१॥
 निहते सैन्धवे पापे पाण्डवेन महात्मना ।
 परिष्वजिष्ये राजानं धर्मात्मानं न संशयः ॥७२॥
 एतावदुक्त्वा भीमं तु विसृज्य च महामनाः ।
 संप्रैक्षतावकं सैन्यं व्याघ्रो मृगगणानिव ॥७३॥
 तं दृष्ट्वा प्रविविक्षन्तं सैन्यं तव जनाधिप ।
 भूय एवाभवन्मूढं सुभृशं चाप्यकम्पत ॥७४॥
 ततः प्रयातः सहसा सैन्यं तव स सात्यकिः ।
 दिदृक्षुरर्जुनं राजन्धर्मराजस्य शासनात् ॥७५॥

* * *

८८. संजय उवाच

प्रयाते तव सैन्यं तु युयुधाने युयुत्सया ।
 धर्मराजो महाराज स्वेनानीकेन संवृतः ।
 प्रायाद्द्रोणरथप्रेप्सुर्युयुधानस्य पृष्ठतः ॥०१॥
 ततः पाञ्चालराजस्य पुत्रः समरदुर्मदः ।
 प्राक्रोशत्पाण्डवानीके वसुदानश्च पार्थिवः ॥०२॥
 आगच्छत प्रहरत द्रुतं विपरिधावत ।
 यथा सुखेन गच्छेत सात्यकिर्युद्धदुर्मदः ॥०३॥
 महारथा हि बहवो यतिष्यन्त्यस्य निर्जये ।
 इति ब्रुवन्तो वेगेन समापेतुर्बलं तव ॥०४॥
 वयं प्रतिजिगीषन्तस्तत्र तान्समभिद्रुताः ।
 ततः शब्दो महानासीद्युयुधानरथं प्रति ॥०५॥
 प्रकम्प्यमाना महती तव पुत्रस्य वाहिनी ।
 सात्वतेन महाराज शतधाभिव्यदीर्यत ॥०६॥
 तस्यां विदीर्यमाणायां शिनेः पौत्रो महारथः ।
 सप्त वीरान्महेष्वासानगानीके व्यपोथयत् ॥०७॥
 ते भीता मृद्यमानाश्च प्रमृष्टा दीर्घबाहुना ।
 आयोधनं जहुर्वीरा दृष्ट्वा तमतिमानुषम् ॥०८॥
 रथैर्विमथिताक्षैश्च भग्ननीडैश्च मारिष ।
 चक्रैर्विमथितैश्छिन्नैर्ध्वजैश्च विनिपातितैः ॥०९॥
 अनुकर्षैः पताकाभिः शिरस्त्राणैः सकाञ्चनैः ।
 बाहुभिश्चन्दनादिगधैः साङ्गदैश्च विशां पते ॥१०॥
 हस्तिहस्तोपमैश्चापि भुजगाभोगसंनिभैः ।
 ऊरुभिः पृथिवी छन्ना मनुजानां नरोत्तम ॥११॥
 शशाङ्कसंनिकाशैश्च वदनैश्चारुकुण्डलैः ।
 पतितैर्वृषभाक्षाणां बभौ भारत मेदिनी ॥१२॥
 गजैश्च बहुधा छिन्नैः शयानैः पर्वतोपमैः ।
 रराजातिभृशं भूमिर्विकीर्णैरिव पर्वतैः ॥१३॥
 तपनीयमयैर्योक्त्रैर्मुक्ताजालविभूषितैः ।
 उरश्छदैर्विचित्रैश्च व्यशोभन्त तुरंगमाः ।
 गतसत्त्वा महीं प्राप्य प्रमृष्टा दीर्घबाहुना ॥१४॥
 नानाविधानि सैन्यानि तव हत्वा तु सात्वतः ।

प्रविष्टस्तावकं सैन्यं द्रावयित्वा चमूं भृशम् ॥१५॥
 ततस्तेनैव मार्गेण येन यातो धनंजयः ।
 इयेष सात्यकिर्गन्तुं ततो द्रोणेन वारितः ॥१६॥
 भरद्वाजं समासाद्य युयुधानस्तु मारिष ।
 नाभ्यवर्तत संक्रुद्धो वेलामिव जलाशयः ॥१७॥
 निवार्य तु रणे द्रोणो युयुधानं महारथम् ।
 विव्याध निशितैर्बाणैः पञ्चभिर्मर्मभेदिभिः ॥१८॥
 सात्यकिस्तु रणे द्रोणं राजन्विव्याध सप्तभिः ।
 हेमपुङ्खैः शिलाधौतैः कङ्कबर्हिणवाजितैः ॥१९॥
 तं षड्भिः सायकैर्द्रोणः साश्वयन्तारमार्दयत् ।
 स तं न ममृषे द्रोणं युयुधानो महारथः ॥२०॥
 सिंहनादं ततः कृत्वा द्रोणं विव्याध सात्यकिः ।
 दशभिः सायकैश्चान्यैः षड्भिरष्टाभिरेव च ॥२१॥
 युयुधानः पुनर्द्रोणं विव्याध दशभिः शरैः ।
 एकेन सारथिं चास्य चतुर्भिश्चतुरो हयान् ।
 ध्वजमेकेन बाणेन विव्याध युधि मारिष ॥२२॥
 तं द्रोणः साश्वयन्तारं सरथध्वजमाशुगैः ।
 त्वरन्प्राच्छादयद्बाणैः शलभानामिव व्रजैः ॥२३॥
 तथैव युयुधानोऽपि द्रोणं बहुभिराशुगैः ।
 प्राच्छादयदसंभ्रान्तस्ततो द्रोण उवाच ह ॥२४॥
 तवाचार्यो रणं हित्वा गतः कापुरुषो यथा ।
 युध्यमानं हि मां हित्वा प्रदक्षिणमवर्तत ॥२५॥
 त्वं हि मे युध्यतो नाद्य जीवन्मोक्ष्यसि माधव ।
 यदि मां त्वं रणे हित्वा न यास्याचार्यवदद्रुतम् ॥२६॥

सात्यकिरुवाच

धनंजयस्य पदवीं धर्मराजस्य शासनात् ।
 गच्छामि स्वस्ति ते ब्रह्मन्न मे कालात्ययो भवेत् ॥२७॥

संजय उवाच

एतावदुक्त्वा शैनेय आचार्य परिवर्जयन् ।
 प्रयातः सहसा राजन्सारथिं चेदमब्रवीत् ॥२८॥
 द्रोणः करिष्यते यत्र सर्वथा मम वारणे ।
 यतो याहि रणे सूत शृणु चेदं वचः परम् ॥२९॥

एतदालोक्यते सैन्यमावन्त्यानां महाप्रभम् ।
 अस्यानन्तरतस्त्वेतद्वाक्षिणात्यं महाबलम् ॥३०॥
 तदनन्तरमेतच्च बाह्लिकानां बलं महत् ।
 बाह्लिकाभ्याशतो युक्तं कर्णस्यापि महद्वलम् ॥३१॥
 अन्योन्येन हि सैन्यानि भिन्नान्येतानि सारथे ।
 अन्योन्यं समुपाश्रित्य न त्यक्ष्यन्ति रणाजिरम् ॥३२॥
 एतदन्तरमासाद्य चोदयाश्वान्प्रहृष्टवत् ।
 मध्यमं जवमास्थाय वह मामत्र सारथे ॥३३॥
 बाह्लिका यत्र दृश्यन्ते नानाप्रहरणोद्यताः ।
 दाक्षिणात्याश्च बहवः सूतपुत्रपुरोगमाः ॥३४॥
 हस्त्यश्वरथसंबाधं यच्चानीकं विलोक्यते ।
 नानादेशसमुत्थैश्च पदातिभिरधिष्ठितम् ॥३५॥
 एतावदुक्त्वा यन्तारं ब्रह्माणं परिवर्जयन् ।
 स व्यतीयाय यत्रोग्रं कर्णस्य सुमहद्वलम् ॥३६॥
 तं द्रोणोऽनुययौ क्रुद्धो विकिरन्विशिखान्बहून् ।
 युयुधानं महाबाहुं गच्छन्तमनिवर्तिनम् ॥३७॥
 कर्णस्य सैन्यं सुमहदभिहत्य शितैः शरैः ।
 प्राविशद्भारतीं सेनामपर्यन्तां स सात्यकिः ॥३८॥
 प्रविष्टे युयुधाने तु सैनिकेषु द्रुतेषु च ।
 अमर्षी कृतवर्मा तु सात्यकिं पर्यवारयत् ॥३९॥
 तमापतन्तं विशिखैः षड्भिराहत्य सात्यकिः ।
 चतुर्भिश्चतुरोऽस्याश्वानाजघानाशु वीर्यवान् ॥४०॥
 ततः पुनः षोडशभिर्नतपर्वभिराशुगैः ।
 सात्यकिः कृतवर्माणं प्रत्यविध्यत्स्तनान्तरे ॥४१॥
 स तुद्यमानो विशिखैर्बहुभिस्तिग्मतेजनैः ।
 सात्वतेन महाराज कृतवर्मा न चक्षमे ॥४२॥
 स वत्सदन्तं संधाय जिह्मगानलसंनिभम् ।
 आकृष्य राजन्नाकर्णाद्विव्याधोरसि सात्यकिम् ॥४३॥
 स तस्य देहावरणं भित्त्वा देहं च सायकः ।
 सपत्रपुङ्खः पृथिवीं विवेश रुधिरोक्षितः ॥४४॥
 अथास्य बहुभिर्बाणैरच्छिनत्परमास्त्रवित् ।
 समार्गणगुणं राजन्कृतवर्मा शरासनम् ॥४५॥

विव्याध च रणे राजन्सात्यकिं सत्यविक्रमम् ।
 दशभिर्विशिखैस्तीक्ष्णैरभिक्रुद्धः स्तनान्तरे ॥४६॥
 ततः प्रशीर्णे धनुषि शक्त्या शक्तिमतां वरः ।
 अभ्यहन्दक्षिणं बाहुं सात्यकिः कृतवर्मणः ॥४७॥
 ततोऽन्यत्सुदृढं वीरो धनुरादाय सात्यकिः ।
 व्यसृजद्विशिखांस्तूर्णं शतशोऽथ सहस्रशः ॥४८॥
 सरथं कृतवर्माणं समन्तात्पर्यवाकिरत् ।
 छादयित्वा रणेऽत्यर्थं हार्दिक्यं तु स सात्यकिः ॥४९॥
 अथास्य भल्लेन शिरः सारथेः समकृन्तत ।
 स पपात हतः सूतो हार्दिक्यस्य महारथात् ।
 ततस्ते यन्तरि हते प्राद्रवंस्तुरगा भृशम् ॥५०॥
 अथ भोजस्त्वसंभ्रान्तो निगृह्य तुरगान्स्वयम् ।
 तस्थौ शरधनुष्पाणिस्तत्सैन्यान्यभ्यपूजयन् ॥५१॥
 स मुहूर्तमिवाश्वस्य सदश्वान्समचोदयत् ।
 व्यपेतभीरमित्राणामावहत्सुमहद्भयम् ।
 सात्यकिश्चाभ्यगात्समात्स तु भीममुपाद्रवत् ॥५२॥
 युयुधानोऽपि राजेन्द्र द्रोणानीकाद्विनिःसृतः ।
 प्रययौ त्वरितस्तूर्णं काम्बोजानां महाचमूम् ॥५३॥
 स तत्र बहुभिः शूरैः संनिरुद्धो महारथैः ।
 न चचाल तदा राजन्सात्यकिः सत्यविक्रमः ॥५४॥
 संधाय च चमूं द्रोणो भोजे भारं निवेश्य च ।
 अन्वधावद्रणे यतो युयुधानं युयुत्सया ॥५५॥
 तथा तमनुधावन्तं युयुधानस्य पृष्ठतः ।
 न्यवारयन्त संक्रुद्धाः पाण्डुसैन्ये बृहत्तमाः ॥५६॥
 समासाद्य तु हार्दिक्यं रथानां प्रवरं रथम् ।
 पाञ्चाला विगतोत्साहा भीमसेनपुरोगमाः ।
 विक्रम्य वारिता राजन्वीरेण कृतवर्मणा ॥५७॥
 यतमानांस्तु तान्सर्वानीषद्विगतचेतसः ।
 अभितस्ताञ्शरौघेण क्लान्तवाहानवारयत् ॥५८॥
 निगृहीतास्तु भोजेन भोजानीकेप्सवो रणे ।
 अतिष्ठन्नार्यवद्वीराः प्रार्थयन्तो महद्यशः ॥५९॥

* * *

८९. धृतराष्ट्र उवाच

एवं	बहुविधं	सैन्यमेवं	प्रविचितं	वरम्			
व्यूढमेवं	यथान्यायमेवं	बहु	च	संजय	॥०१॥		
नित्यं	पूजितमस्माभिरभिकामं	च	नः	सदा			
प्रौढमत्यद्भुताकारं		पुरस्ताद्दृढविक्रमम्			॥०२॥		
नातिवृद्धमबालं	च	न	कृशं	नातिपीवरम्			
लघुवृत्तायतप्राणं		सारगात्रमनामयम्			॥०३॥		
आतसंनाहसंपन्नं		बहुशस्त्रपरिच्छदम्					
शस्त्रग्रहणविद्यासु	बह्वीषु	परिनिष्ठितम्			॥०४॥		
आरोहे	पर्यवस्कन्दे	सरणे	सान्तरप्लुते				
सम्यक्प्रहरणे	याने	व्यपयाने	च	कोविदम्	॥०५॥		
नागेष्वश्वेषु	बहुशो	रथेषु	च	परीक्षितम्			
परीक्ष्य	च	यथान्यायं	वेतनेनोपपादितम्		॥०६॥		
न	गोष्ठ्या	नोपचारेण	न	संबन्धनिमित्ततः			
नानाहृतो	न	ह्यभृतो	मम	सैन्ये	बभूव	ह	॥०७॥
कुलीनार्यजनोपेतं		तुष्टपुष्टमनुद्धतम्					
कृतमानोपकारं	च	यशस्वि	च	मनस्वि	च	॥०८॥	
सचिवैश्चापरैर्मुख्यैर्बहुभिर्मुख्यकर्मभिः							
लोकपालोपमैस्तात	पालितं	नरसत्तमैः			॥०९॥		
बहुभिः	पार्थिवैर्गुप्तमस्मत्प्रियचिकीर्षुभिः						
अस्मानभिसूतैः	कामात्सबलैः	सपदानुगैः			॥१०॥		
महोदधिमिवापूर्णमापगाभिः		समन्ततः					
अपक्षैः	पक्षिसंकाशै	रथैरश्वैश्च	संवृतम्		॥११॥		
योधाक्षय्यजलं	भीमं	वाहनोर्मितरङ्गिणम्					
क्षेपण्यसिगदाशक्तिशरप्रासङ्गषाकुलम्					॥१२॥		
ध्वजभूषणसंबाधं	रत्नपट्टेन	संचितम्					
वाहनैरपि	धावद्भिर्वायुवेगविकम्पितम्				॥१३॥		
द्रोणगम्भीरपातालं		कृतवर्ममहाह्वदम्					
जलसंधमहाग्राहं		कर्णचन्द्रोदयोद्धतम्			॥१४॥		
गते	सैन्यार्णवं	भित्त्वा	तरसा	पाण्डवर्षभे			
संजयैकरथेनैव	युयुधाने	च	मामकम्		॥१५॥		
तत्र	शेषं	न	पश्यामि	प्रविष्टे	सत्यसाचिनि		

सात्वते च रथोदारे मम सैन्यस्य संजय ॥१६॥
 तौ तत्र समतिक्रान्तौ दृष्ट्वाभीतौ तरस्विनौ ।
 सिन्धुराजं च संप्रेक्ष्य गाण्डीवस्येषुगोचरे ॥१७॥
 किं तदा कुरवः कृत्यं विदधुः कालचोदिताः ।
 दारुणैकायने काले कथं वा प्रतिपेदिरे ॥१८॥
 ग्रस्तान्हि कौरवान्मन्ये मृत्युना तात संगतान् ।
 विक्रमो हि रणे तेषां न तथा दृश्यतेऽद्य वै ॥१९॥
 अक्षतौ संयुगे तत्र प्रविष्टौ कृष्णपाण्डवौ ।
 न च वारयिता कश्चित्तयोरस्तीह संजय ॥२०॥
 भृताश्च बहवो योधाः परीक्ष्यैव महारथाः ।
 वेतनेन यथायोग्यं प्रियवादेन चापरे ॥२१॥
 अकारणभृतस्तात मम सैन्ये न विद्यते ।
 कर्मणा ह्यनुरूपेण लभ्यते भक्तवेतनम् ॥२२॥
 न च योधोऽभवत्कश्चिन्मम सैन्ये तु संजय ।
 अल्पदानभृतस्तात न कुप्यभृतको नरः ॥२३॥
 पूजिता हि यथाशक्त्या दानमानासनैर्मया ।
 तथा पुत्रैश्च मे तात ज्ञातिभिश्च सबान्धवैः ॥२४॥
 ते च प्राप्यैव संग्रामे निर्जिताः सव्यसाचिना ।
 शैनेयेन परामृष्टाः किमन्यद्भागधेयतः ॥२५॥
 रक्ष्यते यश्च संग्रामे ये च संजय रक्षिणः ।
 एकः साधारणः पन्था रक्ष्यस्य सह रक्षिभिः ॥२६॥
 अर्जुनं समरे दृष्ट्वा सैन्धवस्याग्रतः स्थितम् ।
 पुत्रो मम भृशं मूढः किं कार्यं प्रत्यपद्यत ॥२७॥
 सात्यकिं च रणे दृष्ट्वा प्रविशन्तमभीतवत् ।
 किं नु दुर्योधनः कृत्यं प्राप्तकालममन्यत ॥२८॥
 सर्वशस्त्रातिगौ सेनां प्रविष्टौ रथसत्तमौ ।
 दृष्ट्वा कां वै धृतिं युद्धे प्रत्यपद्यन्त मामकाः ॥२९॥
 दृष्ट्वा कृष्णं तु दाशार्हमर्जुनार्थं व्यवस्थितम् ।
 शिनीनामृषभं चैव मन्ये शोचन्ति पुत्रकाः ॥३०॥
 दृष्ट्वा सेनां व्यतिक्रान्तां सात्वतेनार्जुनेन च ।
 पलायमानांश्च कुरुन्मन्ये शोचन्ति पुत्रकाः ॥३१॥
 विद्वुतान्नथिनो दृष्ट्वा निरुत्साहान्द्विषज्जये ।

पलायने कृतोत्साहान्मन्ये शोचन्ति पुत्रकाः ॥३२॥
 शून्यान्कृतान्नथोपस्थान्सात्वतेनार्जुनेन च ।
 हतांश्च योधान्संदृश्य मन्ये शोचन्ति पुत्रकाः ॥३३॥
 व्यश्चनागरथान्दृष्ट्वा तत्र वीरान्सहस्रशः ।
 धावमानान्नणे व्यग्रान्मन्ये शोचन्ति पुत्रकाः ॥३४॥
 विवीरांश्च कृतानश्वान्विरथांश्च कृतान्नरान् ।
 तत्र सात्यकिपार्थाभ्यां मन्ये शोचन्ति पुत्रकाः ॥३५॥
 पत्तिसंघान्नणे दृष्ट्वा धावमानांश्च सर्वशः ।
 निराशा विजये सर्वे मन्ये शोचन्ति पुत्रकाः ॥३६॥
 द्रोणस्य समतिक्रान्तावनीकमपराजितौ ।
 क्षणेन दृष्ट्वा तौ वीरौ मन्ये शोचन्ति पुत्रकाः ॥३७॥
 समूढोऽस्मि भृशं तात श्रुत्वा कृष्णधनंजयौ ।
 प्रविष्टौ मामकं सैन्यं सात्वतेन सहाच्युतौ ॥३८॥
 तस्मिन्प्रविष्टे पृतनां शिनीनां प्रवरे रथे ।
 भोजानीकं व्यतिक्रान्ते कथमासन्दि कौरवाः ॥३९॥
 तथा द्रोणेन समरे निगृहीतेषु पाण्डुषु ।
 कथं युद्धमभूत्तत्र तन्ममाचक्ष्व संजय ॥४०॥
 द्रोणो हि बलवाञ्छूरः कृतास्त्रो दृढविक्रमः ।
 पाञ्चालास्तं महेष्वासं प्रत्ययुध्यन्कथं रणे ॥४१॥
 बद्धवैरास्तथा द्रोणे धर्मराजजयैषिणः ।
 भारद्वाजस्तथा तेषु कृतवैरो महारथः ॥४२॥
 अर्जुनश्चापि यच्चक्रे सिन्धुराजवधं प्रति ।
 तन्मे सर्वं समाचक्ष्व कुशलो ह्यसि संजय ॥४३॥

* * *

९०. संजय उवाच

आत्मापराधात्संभूतं व्यसनं भरतर्षभ ।
 प्राप्य प्राकृतवद्वीर न त्वं शोचितुमर्हसि ॥०१॥
 तव निर्गुणतां ज्ञात्वा पक्षपातं सुतेषु च ।
 द्वैधीभावं तथा धर्मे पाण्डवेषु च मत्सरम् ।
 आर्तप्रलापांश्च बहून्मनुजाधिपसत्तम ॥०२॥
 सर्वलोकस्य तत्त्वज्ञः सर्वलोकगुरुः प्रभुः ।
 वासुदेवस्ततो युद्धं कुरुणामकरोन्महत् ॥०३॥

आत्मापराधात्सुमहान्प्राप्तस्ते विपुलः क्षयः ।
 न हि ते सुकृतं किञ्चिदादौ मध्ये च भारत ।
 दृश्यते पृष्ठतश्चैव त्वन्मूलो हि पराजयः ॥०४॥
 तस्मादद्य स्थिरो भूत्वा ज्ञात्वा लोकस्य निर्णयम् ।
 शृणु युद्धं यथा वृतं घोरं देवासुरोपमम् ॥०५॥
 प्रविष्टे तव सैन्यं तु शैनेये सत्यविक्रमे ।
 भीमसेनमुखाः पार्थाः प्रतीयुर्वाहिनीं तव ॥०६॥
 आगच्छतस्तान्सहसा क्रुद्धरूपान्सहानुगान् ।
 दधारैको रणे पाण्डून्कृतवर्मा महारथः ॥०७॥
 यथोद्धृतं धारयते वेला वै सलिलार्णवम् ।
 पाण्डुसैन्यं तथा संख्ये हार्दिक्यः समवारयत् ॥०८॥
 तत्राद्भुतममन्यन्त हार्दिक्यस्य पराक्रमम् ।
 यदेनं सहिताः पार्था नातिचक्रमुराहवे ॥०९॥
 ततो भीमस्त्रिभिर्विद्ध्वा कृतवर्माणमायसैः ।
 शङ्खं दध्मौ महाबाहुर्हर्षयन्सर्वपाण्डवान् ॥१०॥
 सहदेवस्तु विंशत्या धर्मराजश्च पञ्चभिः ।
 शतेन नकुलश्चापि हार्दिक्यं समविध्यत ॥११॥
 द्रौपदेयास्त्रिसप्तत्या सप्तभिश्च घटोत्कचः ।
 धृष्टयुम्नस्त्रिभिश्चापि कृतवर्माणमार्दयत् ।
 विराटो द्रुपदश्चैव याज्ञसेनिश्च पञ्चभिः ॥१२॥
 शिखण्डी चापि हार्दिक्यं विद्ध्वा पञ्चभिराशुगैः ।
 पुनर्विव्याध विंशत्या सायकानां हसन्निव ॥१३॥
 कृतवर्मा ततो राजन्सर्वतस्तान्महारथान् ।
 एकैकं पञ्चभिर्विद्ध्वा भीमं विव्याध सप्तभिः ।
 धनुर्ध्वजं च संयतो रथाद्भ्रूमावपातयत् ॥१४॥
 अथैनं छिन्नधन्वानं त्वरमाणो महारथः ।
 आजघानोरसि क्रुद्धः सप्तत्या निशितैः शरैः ॥१५॥
 स गाढविद्धो बलवान्हार्दिक्यस्य शरोत्तमैः ।
 चचाल रथमध्यस्थः क्षितिकम्पे यथाचलः ॥१६॥
 भीमसेनं तथा दृष्ट्वा धर्मराजपुरोगमाः ।
 विसृजन्तः शरान्घोरान्कृतवर्माणमार्दयन् ॥१७॥
 तं तथा कोष्ठकीकृत्य रथवंशेन मारिष ।

विव्यधुः सायकैर्हृष्टा रक्षार्थं मारुतेर्मृधे ॥१८॥
 प्रतिलभ्य ततः संज्ञां भीमसेनो महाबलः ।
 शक्तिं जग्राह समरे हेमदण्डामयस्मयीम् ।
 चिक्षेप च रथात्पूर्णं कृतवर्मरथं प्रति ॥१९॥
 सा भीमभुजनिर्मुक्ता निर्मुक्तोरगसंनिभा ।
 कृतवर्माणमभितः प्रजज्वाल सुदारुणा ॥२०॥
 तामापतन्तीं सहसा युगान्ताग्निसमप्रभाम् ।
 द्वाभ्यां शराभ्यां हार्दिक्यो निचकर्त द्विधा तदा ॥२१॥
 सा छिन्ना पतिता भूमौ शक्तिः कनकभूषणा ।
 द्योतयन्ती दिशो राजन्महोल्केव दिवश्च्युता ।
 शक्तिं विनिहतां दृष्ट्वा भीमश्चक्रोध वै भृशम् ॥२२॥
 ततोऽन्यद्वनुरादाय वेगवत्सुमहास्वनम् ।
 भीमसेनो रणे क्रुद्धो हार्दिक्यं समवारयत् ॥२३॥
 अथैनं पञ्चभिर्बाणैराजघान स्तनान्तरे ।
 भीमो भीमबलो राजंस्तव दुर्मन्त्रितेन ह ॥२४॥
 भोजस्तु क्षतसर्वाङ्गो भीमसेनेन मारिष ।
 रक्ताशोक इवोत्फुल्लो व्यभाजत रणाजिरे ॥२५॥
 ततः क्रुद्धस्त्रिभिर्बाणैर्भीमसेनं हसन्निव ।
 अभिहत्य दृढं युद्धे तान्सर्वान्प्रत्यविध्यत ॥२६॥
 त्रिभिस्त्रिभिर्महेष्वासो यतमानान्महारथान् ।
 तेऽपि तं प्रत्यविध्यन्त सप्तभिः सप्तभिः शरैः ॥२७॥
 शिखण्डिनस्ततः क्रुद्धः क्षुरप्रेण महारथः ।
 धनुश्चिच्छेद समरे प्रहसन्निव भारत ॥२८॥
 शिखण्डी तु ततः क्रुद्धश्छिन्ने धनुषि सत्वरम् ।
 असिं जग्राह समरे शतचन्द्रं च भास्वरम् ॥२९॥
 भ्रामयित्वा महाचर्म चामीकरविभूषितम् ।
 तमसिं प्रेषयामास कृतवर्मरथं प्रति ॥३०॥
 स तस्य सशरं चापं छित्त्वा संख्ये महानसिः ।
 अभ्यगाद्धरणीं राजंश्च्युतं ज्योतिरिवाम्बरात् ॥३१॥
 एतस्मिन्नेव काले तु त्वरमाणा महारथाः ।
 विव्यधुः सायकैर्गाढं कृतवर्माणमाहवे ॥३२॥
 अथान्यद्वनुरादाय त्यक्त्वा तच्च महद्वनुः ।

विशीर्णं भरतश्रेष्ठ हार्दिक्यः परवीरहा ॥३३॥
 विव्याध पाण्डवान्युद्धे त्रिभिस्त्रिभिरजिह्वैः ।
 शिखण्डिनं च विव्याध त्रिभिः पञ्चभिरेव च ॥३४॥
 धनुरन्यत्समादाय शिखण्डी तु महायशाः ।
 अवारयत्कूर्मनखैराशुगैर्हृदिकात्मजम् ॥३५॥
 ततः क्रुद्धो रणे राजन्हृदिकस्यात्मसंभवः ।
 अभिदुद्राव वेगेन याज्ञसेनिं महारथम् ॥३६॥
 भीष्मस्य समरे राजन्मृत्योर्हेतुं महात्मनः ।
 विदर्शयन्बलं शूरः शार्दूल इव कुञ्जरम् ॥३७॥
 तौ दिशागजसंकाशौ ज्वलिताविव पावकौ ।
 समासेदतुरन्योन्यं शरसंघैररिंदमौ ॥३८॥
 विधुन्वानौ धनुःश्रेष्ठे संदधानौ च सायकान् ।
 विसृजन्तौ च शतशो गभस्तीनिव भास्करौ ॥३९॥
 तापयन्तौ शरैस्तीक्ष्णैरन्योन्यं तौ महारथौ ।
 युगान्तप्रतिमौ वीरौ रेजतुर्भास्कराविव ॥४०॥
 कृतवर्मा तु रभसं याज्ञसेनिं महारथम् ।
 विद्ध्वेषूणां त्रिसप्तत्या पुनर्विव्याध सप्तभिः ॥४१॥
 स गाढविद्धो व्यथितो रथोपस्थ उपाविशत् ।
 विसृजन्सशरं चापं मूर्च्छयाभिपरिप्लुतः ॥४२॥
 तं विषण्णं रथे दृष्ट्वा तावका भरतर्षभ ।
 हार्दिक्यं पूजयामासुर्वासांस्यादधुवुश्च ह ॥४३॥
 शिखण्डिनं तथा ज्ञात्वा हार्दिक्यशरपीडितम् ।
 अपोवाह रणाद्यन्ता त्वरमाणो महारथम् ॥४४॥
 सादितं तु रथोपस्थे दृष्ट्वा पार्थाः शिखण्डिनम् ।
 परिवद्रू रथैस्तूर्ण कृतवर्माणमाहवे ॥४५॥
 तत्राद्भुतं परं चक्रे कृतवर्मा महारथः ।
 यदेकः समरे पार्थान्वारयामास सानुगान् ॥४६॥
 पार्थाञ्जित्वाजयच्चेदीन्पाञ्चालान्सृञ्जयानपि ।
 केकयांश्च महावीर्यान्कृतवर्मा महारथः ॥४७॥
 ते वध्यमानाः समरे हार्दिक्येन स्म पाण्डवाः ।
 इतश्चेतश्च धावन्तो नैव चक्रुर्धृतिं रणे ॥४८॥
 जित्वा पाण्डुसुतान्युद्धे भीमसेनपुरोगमान् ।

हार्दिक्यः समरेऽतिष्ठद्विधूम इव पावकः ॥४९॥
 ते द्राव्यमाणाः समरे हार्दिक्येन महारथाः ।
 विमुखाः समपद्यन्त शरवृष्टिभिरदिताः ॥५०॥

* * *

९१. संजय उवाच

शृणुष्वैकमना राजन्यन्मां त्वं परिपृच्छसि ।
 द्राव्यमाणे बले तस्मिन्हार्दिक्येन महात्मना ॥०१॥
 लज्जयावनते चापि प्रहृष्टैश्चैव तावकैः ।
 द्वीपो य आसीत्पाण्डूनामगाधे गाधमिच्छताम् ॥०२॥
 श्रुत्वा तु निनदं भीमं तावकानां महाहवे ।
 शैनेयस्त्वरितो राजन्कृतवर्माणमभ्ययात् ॥०३॥
 कृतवर्मा तु हार्दिक्यः शैनेयं निशितैः शरैः ।
 अवाकिरत्सुसंकुद्धस्ततोऽक्रुध्यत सात्यकिः ॥०४॥
 ततः सुनिशितं भल्लं शैनेयः कृतवर्मणे ।
 प्रेषयामास समरे शरांश्च चतुरोऽपरान् ॥०५॥
 ते तस्य जघ्निरे वाहान्भल्लेनास्याच्छिनद्धनुः ।
 पृष्ठरक्षं तथा सूतमविध्यन्निशितैः शरैः ॥०६॥
 ततस्तं विरथं कृत्वा सात्यकिः सत्यविक्रमः ।
 सेनामस्यार्दयामास शरैः संनतपर्वभिः ॥०७॥
 साभज्यताथ पृतना शैनेयशरपीडिता ।
 ततः प्रायाद्वै त्वरितः सात्यकिः सत्यविक्रमः ॥०८॥
 शृणु राजन्यदकरोत्तव सैन्येषु वीर्यवान् ।
 अतीत्य स महाराज द्रोणानीकमहार्णवम् ॥०९॥
 पराजित्य च संहृष्टः कृतवर्माणमाहवे ।
 यन्तारमब्रवीच्छूरः शनैर्याहीत्यसंभ्रमम् ॥१०॥
 दृष्ट्वा तु तव तत्सैन्यं रथाश्चद्विपसंकुलम् ।
 पदातिजनसंपूर्णमब्रवीत्सारथिं पुनः ॥११॥
 यदेतन्मेघसंकाशं द्रोणानीकस्य सच्यतः ।
 सुमहत्कुञ्जरानीकं यस्य रुक्मरथो मुखम् ॥१२॥
 एते हि बहवः सूत दुर्निवार्याश्च संयुगे ।
 दुर्योधनसमादिष्टा मदर्थं त्यक्तजीविताः ।
 राजपुत्रा महेष्वासाः सर्वे विक्रान्तयोधिनः ॥१३॥

त्रिगर्तानां रथोदाराः सुवर्णविकृतध्वजाः ।
 मामेवाभिमुखा वीरा योत्स्यमाना व्यवस्थिताः ॥१४॥
 अत्र मां प्रापय क्षिप्रमश्वान्श्वोदय सारथे ।
 त्रिगर्तैः सह योत्स्यामि भारद्वाजस्य पश्यतः ॥१५॥
 ततः प्रायाच्छनैः सूतः सात्वतस्य मते स्थितः ।
 रथेनादित्यवर्णेन भास्वरेण पताकिना ॥१६॥
 तमूहुः सारथेर्वश्या वल्गमाना हयोत्तमाः ।
 वायुवेगसमाः संख्ये कुन्देन्दुरजतप्रभाः ॥१७॥
 आपतन्तं रथं तं तु शङ्खवर्णेर्हयोत्तमैः ।
 परिवव्रुस्ततः शूरा गजानीकेन सर्वतः ।
 किरन्तो विविधांस्तीक्ष्णान्सायकाल्लघुवेधिनः ॥१८॥
 सात्वतोऽपि शितैर्बाणैर्गजानीकमयोधयत् ।
 पर्वतानिव वर्षेण तपान्ते जलदो महान् ॥१९॥
 वज्राशनिसमस्पर्शैर्वध्यमानाः शरैर्गजाः ।
 प्राद्रवन्नणमुत्सृज्य शिनिवीर्यसमीरितैः ॥२०॥
 शीर्णदन्ता विरुधिरा भिन्नमस्तकपिण्डकाः ।
 विशीर्णकर्णास्यकरा विनियन्तृपताकिनः ॥२१॥
 संभिन्नवर्मघण्टाश्च संनिकृत्तमहाध्वजाः ।
 हतारोहा दिशो राजन्भेजिरे भ्रष्टकम्बलाः ॥२२॥
 रुवन्तो विविधान्नावाञ्जलदोपमनिस्वनाः ।
 नाराचैर्वत्सदन्तैश्च सात्वतेन विदारिताः ॥२३॥
 तस्मिन्द्रुते गजानीके जलसंधो महारथः ।
 यत्तः संप्रापयन्नागं रजताश्वरथं प्रति ॥२४॥
 रुक्मवर्णकरः शूरस्तपनीयाङ्गदः शुचिः ।
 कुण्डली मुकुटी शङ्खी रक्तचन्दनरुषितः ॥२५॥
 शिरसा धारयन्दीप्तां तपनीयमयीं स्रजम् ।
 उरसा धारयन्निष्कं कण्ठसूत्रं च भास्वरम् ॥२६॥
 चापं च रुक्मविकृतं विधुन्वन्गजमूर्धनि ।
 अशोभत महाराज सविद्युदिव तोयदः ॥२७॥
 तमापतन्तं सहसा मागधस्य गजोत्तमम् ।
 सात्यकिर्वारयामास वेलेवोद्धृतमर्णवम् ॥२८॥
 नागं निवारितं दृष्ट्वा शैनेयस्य शरोत्तमैः ।

अक्रुध्यत रणे राजञ्जलसंधो महाबलः ॥२९॥
 ततः क्रुद्धो महेष्वासो मार्गणैर्भारसाधनैः ।
 अविध्यत शिनेः पौत्रं जलसंधो महोरसि ॥३०॥
 ततोऽपरेण भल्लेन पीतेन निशितेन च ।
 अस्यतो वृष्णिवीरस्य निचकर्त शरासनम् ॥३१॥
 सात्यकिं छिन्नधन्वानं प्रहसन्निव भारत ।
 अविध्यन्मागधो वीरः पञ्चभिर्निशितैः शरैः ॥३२॥
 स विद्धो बहुभिर्बाणैर्जलसंधेन वीर्यवान् ।
 नाकम्पत महाबाहुस्तदद्भुतमिवाभवत् ॥३३॥
 अचिन्तयन्वै स शरान्नात्यर्थं संभ्रमाद्वली ।
 धनुरन्यत्समादाय तिष्ठ तिष्ठेत्युवाच ह ॥३४॥
 एतावदुक्त्वा शैनेयो जलसंधं महोरसि ।
 विव्याध षष्ट्या सुभृशं शराणां प्रहसन्निव ॥३५॥
 क्षुरप्रेण च पीतेन मुष्टिदेशे महद्धनुः ।
 जलसंधस्य चिच्छेद विव्याध च त्रिभिः शरैः ॥३६॥
 जलसंधस्तु तत्यक्त्वा सशरं वै शरासनम् ।
 तोमरं व्यसृजत्पूर्णं सात्यकिं प्रति मारिष ॥३७॥
 स निर्भिद्य भुजं सत्यं माधवस्य महारणे ।
 अभ्यगाद्धरणीं घोरः श्वसन्निव महोरगः ॥३८॥
 निर्भिन्ने तु भुजे सत्ये सात्यकिः सत्यविक्रमः ।
 त्रिंशद्भिर्विशिखैस्तीक्ष्णैर्जलसंधमताडयत् ॥३९॥
 प्रगृह्य तु ततः खड्गं जलसंधो महाबलः ।
 आर्षभं चर्म च महच्छतचन्द्रमलंकृतम् ।
 तत आविध्य तं खड्गं सात्वतायोत्ससर्ज ह ॥४०॥
 शैनेयस्य धनुश्छित्त्वा स खड्गो न्यपतन्महीम् ।
 अलातचक्रवच्चैव व्यरोचत महीं गतः ॥४१॥
 अथान्यद्धनुरादाय सर्वकायावदारणम् ।
 शालस्कन्धप्रतीकाशमिन्द्राशनिसमस्वनम् ।
 विस्फार्य विव्यधे क्रुद्धो जलसंधं शरेण ह ॥४२॥
 ततः साभरणौ बाहू क्षुराभ्यां माधवोत्तमः ।
 साङ्गदौ जलसंधस्य चिच्छेद प्रहसन्निव ॥४३॥
 तौ बाहू परिघप्रख्यौ पेततुर्गजसत्तमात् ।

वसुंधरधराद्भ्रष्टौ	पञ्चशीर्षाविवोरगौ	॥४४॥
ततः सुदंष्ट्रं	सुहनु चारुकुण्डलमुन्नसम्	
क्षुरेणास्य तृतीयेन	शिरश्चिच्छेद सात्यकिः	॥४५॥
तत्पातितशिरोबाहुकबन्धं	भीमदर्शनम्	
द्विरदं जलसंधस्य	रुधिरेणाभ्यषिञ्चत	॥४६॥
जलसंधं निहत्याजौ	त्वरमाणस्तु सात्वतः	
नैषादिं पातयामास	गजस्कन्धाद्विशां पते	॥४७॥
रुधिरेणावसिकाङ्गो	जलसंधस्य कुञ्जरः	
विलम्बमानमवहत्संक्षिप्तं	परमासनम्	॥४८॥
शरार्दितः सात्वतेन	मर्दमानः स्ववाहिनीम्	
घोरमार्तस्वरं कृत्वा	विदुद्राव महागजः	॥४९॥
हाहाकारो महानासीत्तव	सैन्यस्य मारिष	
जलसंधं हतं दृष्ट्वा	वृष्णीनामृषभेण ह	॥५०॥
विमुखाश्चाभ्यधावन्त	तव योधाः समन्ततः	
पलायने कृतोत्साहा	निरुत्साहा द्विषज्जये	॥५१॥
एतस्मिन्नन्तरे राजन्द्रोणः	शस्त्रभृतां वरः	
अभ्ययाज्जवनैरश्वैर्युयुधानं	महारथम्	॥५२॥
तमुदीर्णं तथा दृष्ट्वा	शैनेयं कुरुपुंगवाः	
द्रोणेनैव सह क्रुद्धाः	सात्यकिं पर्यवारयन्	॥५३॥
ततः प्रववृते युद्धं	कुरूणां सात्वतस्य च	
द्रोणस्य च रणे	राजन्धोरं देवासुरोपमम्	॥५४॥

* * *

९२. संजय उवाच

ते किरन्तः शरव्रातान्सर्वे	यत्ताः प्रहारिणः	
त्वरमाणा महाराज	युयुधानमयोधयन्	॥०१॥
तं द्रोणः सप्तसप्तत्या	जघान निशितैः शरैः	
दुर्मर्षणो द्वादशभिर्दुःसहो	दशभिः शरैः	॥०२॥
विकर्णश्चापि निशितैस्त्रिंशद्भिः	कङ्कपत्रिभिः	
विद्याध सव्ये पार्थे तु	स्तनाभ्यामन्तरे तथा	॥०३॥
दुर्मुखो दशभिर्बाणैस्तथा	दुःशासनोऽष्टभिः	
चित्रसेनश्च शैनेयं	द्वाभ्यां विद्याध मारिष	॥०४॥
दुर्योधनश्च महता	शरवर्षेण माधवम्	

अपीडयद्रणे	राजञ्शूराश्चान्ये	महारथाः	॥०५॥
सर्वतः	प्रतिविद्धस्तु	तव पुत्रैर्महारथैः	
तान्प्रत्यविध्यच्छैनेयः	पृथक्पृथगजिह्वगैः		॥०६॥
भारद्वाजं	त्रिभिर्बाणैर्दुःसहं	नवभिस्तथा	
विकर्णं	पञ्चविंशत्या	चित्रसेनं च सप्तभिः	॥०७॥
दुर्मर्षणं	द्वादशभिश्चतुर्भिश्च	विविंशतिम्	
सत्यव्रतं	च नवभिर्विजयं	दशभिः शरैः	॥०८॥
ततो रुक्माङ्गदं	चापं विधुन्वानो	महारथः	
अभ्ययात्सात्यकिस्तूर्णं	पुत्रं तव	महारथम्	॥०९॥
राजानं सर्वलोकस्य	सर्वशस्त्रभृतां	वरम्	
शरैरभ्याहनद्राढं	ततो युद्धमभूतयोः		॥१०॥
विमुञ्चन्तौ शरांस्तीक्ष्णान्संदधानौ	च सायकान्		
अदृश्यं समरेऽन्योन्यं	चक्रतुस्तौ	महारथौ	॥११॥
सात्यकिः कुरुराजेन	निर्विद्धो	बह्वशोभत	
अस्रवद्रुधिरं भूरि	स्वरसं चन्दनो	यथा	॥१२॥
सात्वतेन च	बाणौघैर्निर्विद्धस्तनयस्तव		
शातकुम्भमयापीडो	बभौ यूप इवोच्छ्रितः		॥१३॥
माधवस्तु रणे	राजन्कुरुराजस्य	धन्विनः	
धनुश्चिच्छेद सहसा	क्षुरप्रेण	हसन्निव	
अथैनं छिन्नधन्वानं	शरैर्बहुभिराचिनोत्		॥१४॥
निर्भिन्नश्च शरैस्तेन	द्विषता	क्षिप्रकारिणा	
नामृष्यत रणे	राजा शत्रोर्विजयलक्षणम्		॥१५॥
अथान्यद्धनुरादाय	हेमपृष्ठं	दुरासदम्	
विव्याध सात्यकिं तूर्णं	सायकानां शतेन ह		॥१६॥
सोऽतिविद्धो बलवता	पुत्रेण तव धन्विना		
अमर्षवशमापन्नस्तव	पुत्रमपीडयत्		॥१७॥
पीडितं नृपतिं दृष्ट्वा	तव पुत्रा महारथाः		
सात्वतं शरवर्षेण	छादयामासुरञ्जसा		॥१८॥
स छाद्यमानो बहुभिस्तव	पुत्रैर्महारथैः		
एकैकं पञ्चभिर्विद्ध्वा	पुनर्विव्याध सप्तभिः		॥१९॥
दुर्योधनं च त्वरितो	विव्याधाष्टभिराशुगैः		
प्रहसंश्वास्य चिच्छेद	कार्मुकं रिपुभीषणम्		॥२०॥

नागं मणिमयं चैव शरैर्ध्वजमपातयत् ।
 हत्वा तु चतुरो वाहांश्चतुर्भिर्निशितैः शरैः ।
 सारथिं पातयामास क्षुरप्रेण महायशाः ॥२१॥
 एतस्मिन्नन्तरे चैव कुरुराजं महारथम् ।
 अवाकिरच्छरैर्हृष्टो बहुभिर्मर्मभेदिभिः ॥२२॥
 स वध्यमानः समरे शैनेयस्य शरोत्तमैः ।
 प्राद्रवत्सहसा राजन्पुत्रो दुर्योधनस्तव ।
 आप्लुतश्च ततो यानं चित्रसेनस्य धन्विनः ॥२३॥
 हाहाभूतं जगच्चासीद्दृष्ट्वा राजानमाहवे ।
 ग्रस्यमानं सात्यकिना खे सोममिव राहुणा ॥२४॥
 तं तु शब्दं महच्छ्रुत्वा कृतवर्मा महारथः ।
 अभ्ययात्सहसा तत्र यत्रास्ते माधवः प्रभुः ॥२५॥
 विधुन्वानो धनुःश्रेष्ठं चोदयंश्चैव वाजिनः ।
 भर्त्सयन्सारथिं चोग्रं याहि याहीति सत्वरः ॥२६॥
 तमापतन्तं संप्रेक्ष्य व्यादितास्यमिवान्तकम् ।
 युयुधानो महाराज यन्तारमिदमब्रवीत् ॥२७॥
 कृतवर्मा रथेनैष द्रुतमापतते शरी ।
 प्रत्युद्याहि रथेनैनं प्रवरं सर्वधन्विनाम् ॥२८॥
 ततः प्रजविताश्वेन विधिवत्कल्पितेन च ।
 आससाद रणे भोजं प्रतिमानं धनुष्मताम् ॥२९॥
 ततः परमसंकुद्धो ज्वलन्ताविव पावकौ ।
 समेयातां नरव्याघ्रौ व्याघ्राविव तरस्विनौ ॥३०॥
 कृतवर्मा तु शैनेयं षड्विंशत्या समार्पयत् ।
 निशितैः सायकैस्तीक्ष्णैर्यन्तारं चास्य सप्तभिः ॥३१॥
 चतुरश्व हयोदारांश्चतुर्भिः परमेषुभिः ।
 अविध्यत्साधुदान्तान्वै सैन्धवान्सात्वतस्य ह ॥३२॥
 रुक्मध्वजो रुक्मपृष्ठं महद्विस्फार्य कार्मुकम् ।
 रुक्माङ्गदी रुक्मवर्मा रुक्मपुङ्खानवाकिरत् ॥३३॥
 ततोऽशीतिं शिनेः पौत्रः सायकान्कृतवर्मणे ।
 प्राहिणोत्वरया युक्तो द्रष्टुकामो धनंजयम् ॥३४॥
 सोऽतिविद्धो बलवता शत्रुणा शत्रुतापनः ।
 समकम्पत दुर्धर्षः क्षितिकम्पे यथाचलः ॥३५॥

त्रिषष्ट्या चतुरोऽस्याश्वात्सभिः सारथिं शरैः ।
 विव्याध निशितैस्तूर्ण सात्यकिः कृतवर्मणः ॥३६॥
 सुवर्णपुङ्खं विशिखं समाधाय स सात्यकिः ।
 व्यसृजतं महाज्वालं संक्रुद्धमिव पन्नगम् ॥३७॥
 सोऽविशत्कृतवर्माणं यमदण्डोपमः शरः ।
 जाम्बूनदविचित्रं च वर्म निर्भिद्य भानुमत् ।
 अभ्यगाद्धरणीमुग्रो रुधिरेण समुक्षितः ॥३८॥
 संजातरुधिरश्वाजौ सात्वतेषुभिरदितः ।
 प्रचलन्धनुरुत्सृज्य न्यपतत्स्यन्दनोत्तमे ॥३९॥
 स सिंहदंष्ट्रो जानुभ्यामापन्नोऽमितविक्रमः ।
 शरार्दितः सात्यकिना रथोपस्थे नरर्षभः ॥४०॥
 सहस्रबाहोः सदृशमक्षोभ्यमिव सागरम् ।
 निवार्य कृतवर्माणं सात्यकिः प्रययौ ततः ॥४१॥
 खड्गशक्तिधनुःकीर्णा गजाश्वरथसंकुलाम् ।
 प्रवर्तितोग्ररुधिरां शतशः क्षत्रियर्षभैः ॥४२॥
 प्रेक्षतां सर्वसैन्यानां मध्येन शिनिपुंगवः ।
 अभ्यगाद्वाहिर्नी भित्त्वा वृत्रहेवासुरीं चमूम् ॥४३॥
 समाश्वास्य च हार्दिक्यो गृह्य चान्यन्महद्धनुः ।
 तस्थौ तत्रैव बलवान्वारयन्युधि पाण्डवान् ॥४४॥

* * *

९३. संजय उवाच

काल्यमानेषु सैन्येषु शैनेयेन ततस्ततः ।
 भारद्वाजः शरव्रातैर्महद्भिः समवाकिरत् ॥०१॥
 स संप्रहारस्तुमुलो द्रोणसात्वतयोरभूत् ।
 पश्यतां सर्वसैन्यानां बलिवासवयोरिव ॥०२॥
 ततो द्रोणः शिनेः पौत्रं चित्रैः सर्वायसैः शरैः ।
 त्रिभिराशीविषाकारैर्ललाटे समविध्यत ॥०३॥
 तैर्ललाटार्पितैर्बाणैर्युधानस्त्वजिह्वगैः ।
 व्यरोचत महाराज त्रिशुङ्ग इव पर्वतः ॥०४॥
 ततोऽस्य बाणानपरानिन्द्राशनिसमस्वनान् ।
 भारद्वाजोऽन्तरप्रेक्षी प्रेषयामास संयुगे ॥०५॥
 तान्द्रोणचापनिर्मुक्तान्दाशार्हः पततः शरान् ।

द्वाभ्यां द्वाभ्यां सुपुङ्खाभ्यां चिच्छेद परमास्त्रवित् ॥०६॥
 तामस्य लघुतां द्रोणः समवेक्ष्य विशां पते ।
 प्रहस्य सहसाविध्यद्विंशत्या शिनिपुंगवम् ॥०७॥
 पुनः पञ्चाशतेषूणां शतेन च समार्पयत् ।
 लघुतां युयुधानस्य लाघवेन विशेषयन् ॥०८॥
 समुत्पतन्ति वल्मीकाद्यथा क्रुद्धा महोरगाः ।
 तथा द्रोणरथाद्राजन्नुत्पतन्ति तनुच्छिदः ॥०९॥
 तथैव युयुधानेन सृष्टाः शतसहस्रशः ।
 अवाकिरन्द्रोणरथं शरा रुधिरभोजनाः ॥१०॥
 लाघवादिद्वजमुख्यस्य सात्वतस्य च मारिष ।
 विशेषं नाध्यगच्छाम समावास्तां नरर्षभौ ॥११॥
 सात्यकिस्तु ततो द्रोणं नवभिर्नतपर्वभिः ।
 आजघान भृशं क्रुद्धो ध्वजं च निशितैः शरैः ।
 सारथिं च शतेनैव भारद्वाजस्य पश्यतः ॥१२॥
 लाघवं युयुधानस्य दृष्ट्वा द्रोणो महारथः ।
 सप्तत्या सात्यकिं विद्ध्वा तुरगांश्च त्रिभिस्त्रिभिः ।
 ध्वजमेकेन विव्याध माधवस्य रथे स्थितम् ॥१३॥
 अथापरेण भल्लेन हेमपुङ्खेन पत्रिणा ।
 धनुश्चिच्छेद समरे माधवस्य महात्मनः ॥१४॥
 सात्यकिस्तु ततः क्रुद्धो धनुस्त्यक्त्वा महारथः ।
 गदां जग्राह महतीं भारद्वाजाय चाक्षिपत् ॥१५॥
 तामापतन्तीं सहसा पट्टबद्धामयस्मयीम् ।
 न्यवारयच्छरैर्द्रोणो बहुभिर्बहुरुपिभिः ॥१६॥
 अथान्यद्धनुरादाय सात्यकिः सत्यविक्रमः ।
 विव्याध बहुभिर्वीरं भारद्वाजं शिलाशितैः ॥१७॥
 स विद्ध्वा समरे द्रोणं सिंहनादममुञ्चत ।
 तं वै न ममृषे द्रोणः सर्वशस्त्रभृतां वरः ॥१८॥
 तथः शक्तिं गृहीत्वा तु रुक्मदण्डामयस्मयीम् ।
 तरसा प्रेषयामास माधवस्य रथं प्रति ॥१९॥
 अनासाद्य तु शैनेयं सा शक्तिः कालसंनिभा ।
 भित्त्वा रथं जगामोग्रा धरणीं दारुणस्वना ॥२०॥
 ततो द्रोणं शिनेः पौत्रो राजन्विव्याध पत्रिणा ।

दक्षिणं भुजमासाद्य पीडयन्भरतर्षभ ॥२१॥
 द्रोणोऽपि समरे राजन्माधवस्य महद्धनुः ।
 अर्धचन्द्रेण चिच्छेद रथशक्त्या च सारथिम् ॥२२॥
 मुमोह सरथिस्तस्य रथशक्त्या समाहतः ।
 स रथोपस्थमासाद्य मुहूर्तं संन्यषीदत ॥२३॥
 चकार सात्यकी राजंस्तत्र कर्मातिमानुषम् ।
 अयोधयच्च यद्द्रोणं रश्मीञ्जग्राह च स्वयम् ॥२४॥
 ततः शरशतेनैव युयुधानो महारथः ।
 अविध्यद्ब्राह्मणं संख्ये हृष्टरूपो विशां पते ॥२५॥
 तस्य द्रोणः शरान्पञ्च प्रेषयामास भारत ।
 ते तस्य कवचं भित्त्वा पपुः शोणितमाहवे ॥२६॥
 निर्विद्धस्तु शरैर्घोरैरक्रुध्यत्सात्यकिर्भृशम् ।
 सायकान्व्यसृजच्चापि वीरो रुक्मरथं प्रति ॥२७॥
 ततो द्रोणस्य यन्तारं निपात्यैकेषुणा भुवि ।
 अश्वान्व्यद्रावयद्वाणैर्हेतसूतान्महात्मनः ॥२८॥
 स रथः प्रद्रुतः संख्ये मण्डलानि सहस्रशः ।
 चकार राजतो राजन्भ्राजमान इवांशुमान् ॥२९॥
 अभिद्रवत गृहीत हयान्द्रोणस्य धावत ।
 इति स्म चुक्रुशुः सर्वे राजपुत्राः सराजकाः ॥३०॥
 ते सात्यकिमपास्याशु राजन्युधि महारथाः ।
 यतो द्रोणस्ततः सर्वे सहसा समुपाद्रवन् ॥३१॥
 तान्दृष्ट्वा प्रद्रुतान्सर्वान्सात्वतेन शरार्दितान् ।
 प्रभग्नं पुनरेवासीत्तव सैन्यं समाकुलम् ॥३२॥
 व्यूहस्यैव पुनर्द्वारं गत्वा द्रोणो व्यवस्थितः ।
 वातायमानैस्तैरश्वैर्हतो वृष्णिशरार्दितैः ॥३३॥
 पाण्डुपाञ्चालसंभग्नं व्यूहमालोक्य वीर्यवान् ।
 शैनेये नाकरोद्यत्तं व्यूहस्यैवाभिरक्षणे ॥३४॥
 निवार्य पाण्डुपाञ्चालान्द्रोणाग्निः प्रदहन्निव ।
 तस्थौ क्रोधाग्निसंदीप्तः कालसूर्य इवोदितः ॥३५॥

* * *

९४. संजय उवाच

द्रोणं स जित्वा पुरुषप्रवीरस्तथैव हार्दिक्यमुखांस्त्वदीयान् ।

प्रहस्य सूतं वचनं बभाषे शिनिप्रवीरः कुरुपुंगवाग्र्य ॥०१॥
 निमित्तमात्रं वयमत्र सूत दग्धारयः केशवफल्गुनाभ्याम् ।
 हतान्निहन्मेह नरर्षभेण वयं सुरेशात्मसमुद्भवेन ॥०२॥
 तमेवमुक्त्वा शिनिपुंगवस्तदा महामृधे सोऽग्र्यधनुर्धरोऽरिहा ।
 किरन्समन्तात्सहसा शरान्बली समापतच्छयेन इवामिषं यथा ॥०३॥
 तं यान्तमश्वैः शशिशङ्खवर्णेर्विगाह्य सैन्यं पुरुषप्रवीरम् ।
 नाशक्नुवन्वारयितुं समन्तादादित्यरश्मिप्रतिमं नराग्र्यम् ॥०४॥
 असह्यविक्रान्तमदीनसत्त्वं सर्वे गणा भारत दुर्विषह्यम् ।
 सहस्रनेत्रप्रतिमप्रभावं दिवीव सूर्यं जलदव्यपाये ॥०५॥
 अमर्षपूर्णस्त्वतिचित्रयोधी शरासनी काञ्चनवर्मधारी ।
 सुदर्शनः सात्यकिमापतन्तं न्यवारयद्राजवरः प्रसह्य ॥०६॥
 तयोरभूद्भरत संप्रहारः सुदारुणस्तं समभिप्रशंसन् ।
 योधास्त्वदीयाश्च हि सोमकाश्च वृत्रेन्द्रयोर्युद्धमिवामरौघाः ॥०७॥
 शरैः सुतीक्ष्णैः शतशोऽभ्यविध्यत्सुदर्शनः सात्वतमुख्यमाजौ ।
 अनागतानेव तु तान्पृषत्कांश्चिच्छेद बाणैः शिनिपुंगवोऽपि ॥०८॥
 तथैव शक्रप्रतिमोऽपि सात्यकिः सुदर्शने यान्क्षिपति स्म सायकान् ।
 द्विधा त्रिधा तानकरोत्सुदर्शनः शरोत्तमैः स्यन्दनवर्यमास्थितः ॥०९॥
 संप्रेक्ष्य बाणान्निहतांस्तदानीं सुदर्शनः सात्यकिबाणवेगैः ।
 क्रोधाद्धिधक्षन्निव तिग्मतेजाः शरानमुञ्चत्तपनीयचित्रान् ॥१०॥
 पुनः स बाणैस्त्रिभिरग्निक्लपैराकर्णपूर्णैर्निशितैः सुपुङ्खैः ।
 विव्याध देहावरणं विभिद्य ते सात्यकेराविविशुः शरीरम् ॥११॥
 तथैव तस्यावनिपालपुत्रः संधाय बाणैरपरैर्ज्वलद्भिः ।
 आजघ्निवांस्तान्ब्रजतप्रकाशांश्चतुर्भिरश्वांश्चतुरः प्रसह्य ॥१२॥
 तथा तु तेनाभिहतस्तरस्वी नसा शिनेरिन्द्रसमानवीर्यः ।
 सुदर्शनस्येषुगणैः सुतीक्ष्णैर्हयान्निहत्याशु ननाद नादम् ॥१३॥
 अथास्य सूतस्य शिरो निकृत्य भल्लेन वज्राशनिसंनिभेन ।
 सुदर्शनस्यापि शिनिप्रवीरः क्षुरेण चिच्छेद शिरः प्रसह्य ॥१४॥
 सकुण्डलं पूर्णशशिप्रकाशं भ्राजिष्णु वक्त्रं निचकर्त देहात् ।
 यथा पुरा वज्रधरः प्रसह्य बलस्य संख्येऽतिबलस्य राजन् ॥१५॥
 निहत्य तं पार्थिवपुत्रपौत्रं रणे यदूनामृषभस्तरस्वी ।
 मुदा समेतः परया महात्मा रराज राजन्सुरराजकल्पः ॥१६॥
 ततो ययावर्जुनमेव येन निवार्य सैन्यं तव मार्गणौघैः ।

सदश्वयुक्तेन रथेन निर्याल्लोकान्विसिस्मापयिषुर्नृवीरः ॥१७॥
 तत्तस्य विस्मापयनीयमग्यमपूजयन्योधवराः समेताः ।
 यद्वर्तमानानिषुगोचरेऽरीन्ददाह बाणैर्हुतभुग्यथैव ॥१८॥

* * *

१५. संजय उवाच

ततः स सात्यकिर्धीमान्महात्मा वृष्णिपुंगवः ।
 सुदर्शनं निहत्याजौ यन्तारमिदमब्रवीत् ॥०१॥
 रथाश्वनागकलिलं शरशक्त्यूर्मिमालिनम् ।
 खड्गमत्स्यं गदाग्राहं शूरायुधमहास्वनम् ॥०२॥
 प्राणापहारिणं रौद्रं वादित्रोत्क्रुष्टनादितम् ।
 योधानामसुखस्पर्शं दुर्धर्षमजयैषिणाम् ॥०३॥
 तीर्णाः स्म दुस्तरं तात द्रोणानीकमहार्णवम् ।
 जलसंधबलेनाजौ पुरुषादैरिवावृतम् ॥०४॥
 अतोऽन्यं पृतनाशेषं मन्ये कुनदिकामिव ।
 तर्तव्यामल्पसलिलां चोदयाश्वानसंभ्रमम् ॥०५॥
 हस्तप्राप्तमहं मन्ये सांप्रतं सव्यसाचिनम् ।
 निर्जित्य दुर्धरं द्रोणं सपदानुगमाहवे ॥०६॥
 हार्दिक्यं योधवर्यं च प्राप्तं मन्ये धनंजयम् ।
 न हि मे जायते त्रासो दृष्ट्वा सैन्यान्यनेकशः ।
 वहेरिव प्रदीप्तस्य ग्रीष्मे शुष्कं तृणोलपम् ॥०७॥
 पश्य पाण्डवमुख्येन यातां भूमिं किरीटिना ।
 पत्यश्वरथनागौघैः पतितैर्विषमीकृताम् ॥०८॥
 अभ्याशस्थमहं मन्ये श्वेताश्वं कृष्णसारथिम् ।
 स एष श्रूयते शब्दो गाण्डीवस्यामितौजसः ॥०९॥
 यादृशानि निमित्तानि मम प्रादुर्भवन्ति वै ।
 अनस्तंगत आदित्ये हन्ता सैन्धवमर्जुनः ॥१०॥
 शनैर्विश्रम्भयन्नश्वान्याहि यतोऽरिवाहिनीम् ।
 यत्रैते सतनुत्राणाः सुयोधनपुरोगमाः ॥११॥
 दंशिताः क्रूरकर्माणः काम्बोजा युद्धदुर्मदाः ।
 शरबाणासनधरा यवनाश्च प्रहारिणः ॥१२॥
 शकाः किराता दरदा बर्बरास्ताम्रलिसकाः ।
 अन्ये च बहवो म्लेच्छा विविधायुधपाणयः ।

मामेवाभिमुखाः सर्वे तिष्ठन्ति समरार्थिनः ॥१३॥
 एतान्सरथनागाश्वान्निहत्याजौ सपत्तिनः ।
 इदं दुर्गं महाघोरं तीर्णमेवोपधारय ॥१४॥

सूत उवाच

न संभ्रमो मे वाष्पेय विद्यते सत्यविक्रम ।
 यद्यपि स्यात्सुसंकुद्धो जामदग्न्योऽग्रतः स्थितः ॥१५॥
 द्रोणो वा रथिनां श्रेष्ठः कृपो मद्रेश्वरोऽपि वा ।
 तथापि संभ्रमो न स्यात्त्वामाश्रित्य महाभुज ॥१६॥
 त्वया सुबहवो युद्धे निर्जिताः शत्रुसूदन ।
 न च मे संभ्रमः कश्चिद्भूतपूर्वः कदाचन ।
 किमु चैतत्समासाद्य वीर संयुगगोष्पदम् ॥१७॥
 आयुष्मन्कतरेण त्वा प्रापयामि धनंजयम् ।
 केषां क्रुद्धोऽसि वाष्पेय केषां मृत्युरूपस्थितः ।
 केषां संयमनीमद्य गन्तुमुत्सहते मनः ॥१८॥
 के त्वां युधि पराक्रान्तं कालान्तकयमोपमम् ।
 दृष्ट्वा विक्रमसंपन्नं विद्रविष्यन्ति संयुगे ।
 केषां वैवस्वतो राजा स्मरतेऽद्य महाभुज ॥१९॥

सात्यकिरुवाच

मुण्डानेतान्हनिष्यामि दानवानिव वासवः ।
 प्रतिज्ञां पारयिष्यामि काम्बोजानेव मा वह ।
 अथैषां कदनं कृत्वा क्षिप्रं यास्यामि पाण्डवम् ॥२०॥
 अद्य द्रक्ष्यन्ति मे वीर्यं कौरवाः ससुयोधनाः ।
 मुण्डानीके हते सूत सर्वसैन्येषु चासकृत् ॥२१॥
 अद्य कौरवसैन्यस्य दीर्यमाणस्य संयुगे ।
 श्रुत्वा विरावं बहुधा संतप्स्यति सुयोधनः ॥२२॥
 अद्य पाण्डवमुख्यस्य श्वेताश्वस्य महात्मनः ।
 आचार्यककृतं मार्गं दर्शयिष्यामि संयुगे ॥२३॥
 अद्य मद्वाणनिहतान्योधमुख्यान्सहस्रशः ।
 दृष्ट्वा दुर्योधनो राजा पश्चात्तापं गमिष्यति ॥२४॥
 अद्य मे क्षिप्रहस्तस्य क्षिपतः सायकोत्तमान् ।
 अलातचक्रप्रतिमं धनुर्द्रक्ष्यन्ति कौरवाः ॥२५॥
 मत्सायकचिताङ्गानां रुधिरं स्रवतां बहु ।

सैनिकानां वधं दृष्ट्वा संतप्स्यति सुयोधनः ॥२६॥
 अथ मे क्रुद्धरूपस्य निघ्नतश्च वरान्वरान् ।
 द्विरर्जुनमिमं लोकं मंस्यते स सुयोधनः ॥२७॥
 अथ राजसहस्राणि निहतानि मया रणे ।
 दृष्ट्वा दुर्योधनो राजा संतप्स्यति महामृधे ॥२८॥
 अथ स्नेहं च भक्तिं च पाण्डवेषु महात्मसु ।
 हत्वा राजसहस्राणि दर्शयिष्यामि राजसु ॥२९॥

संजय उवाच

एवमुक्तस्तदा सूतः शिक्षितान्साधुवाहिनः ।
 शशाङ्कसंनिकाशान्वै वाजिनोऽचूचुदद्भुशम् ॥३०॥
 ते पिबन्त इवाकाशं युयुधानं हयोत्तमाः ।
 प्रापयन्त्यवनाञ्शीघ्रं मनःपवनरंहसः ॥३१॥
 सात्यकिं ते समासाद्य पृतनास्वनिवर्तिनम् ।
 बहवो लघुहस्ताश्च शरवर्षैरवाकिरन् ॥३२॥
 तेषामिषूनथास्त्राणि वेगवन्नतपर्वभिः ।
 अच्छिन्नत्सात्यकी राजन्नैनं ते प्राप्नुवञ्शराः ॥३३॥
 रुक्मपुङ्खैः सुनिशितैर्गार्धपत्रैरजिह्वगैः ।
 उच्चकर्त शिरांस्युग्रो यवनानां भुजानपि ॥३४॥
 शैक्यायसानि वर्माणि कांस्यानि च समन्ततः ।
 भित्त्वा देहांस्तथा तेषां शरा जग्मुर्महीतलम् ॥३५॥
 ते हन्यमाना वीरेण म्लेच्छाः सात्यकिना रणे ।
 शतशो न्यपतंस्तत्र व्यसवो वसुधातले ॥३६॥
 सुपूर्णायतमुकैस्तानव्यवच्छिन्नपिण्डितैः ।
 पञ्च षट्सप्त चाष्टौ च बिभेद यवनाञ्शरैः ॥३७॥
 काम्बोजानां सहस्रैस्तु शकानां च विशां पते ।
 शबराणां किरातानां बर्बराणां तथैव च ॥३८॥
 अगम्यरूपां पृथिवीं मांसशोणितकर्दमाम् ।
 कृतवांस्तत्र शैनेयः क्षपयंस्तावकं बलम् ॥३९॥
 दस्यूनां सशिरस्त्राणैः शिरोभिर्लूनमूर्धजैः ।
 तत्र तत्र मही कीर्णा विबर्हैरण्डजैरिव ॥४०॥
 रुधिरोक्षितसर्वाङ्गैस्तैस्तदायोधनं बभौ ।
 कबन्धैः संवृतं सर्वं ताम्राभैः खमिवावृतम् ॥४१॥

वज्राशनिसमस्पर्शैः सुपर्वभिरजिह्वगैः ।
 ते साश्वयाना निहताः समाववृवसुंधराम् ॥४२॥
 अल्पावशिष्टाः संभग्नाः कृच्छ्रप्राणा विचेतसः ।
 जिताः संख्ये महाराज युयुधानेन दंशिताः ॥४३॥
 पाष्णिभिश्च कशाभिश्च ताडयन्तस्तुरंगमान् ।
 जवमुत्तममास्थाय सर्वतः प्राद्रवन्भयात् ॥४४॥
 काम्बोजसैन्यं विद्राव्य दुर्जयं युधि भारत ।
 यवनानां च तत्सैन्यं शकानां च महद्वलम् ॥४५॥
 स ततः पुरुषव्याघ्रः सात्यकिः सत्यविक्रमः ।
 प्रहृष्टस्तावकाञ्जित्वा सूतं याहीत्यचोदयत् ॥४६॥
 तं यान्तं पृष्ठगोसारमर्जुनस्य विशां पते ।
 चारणाः प्रेक्ष्य संहृष्टास्त्वदीयाश्चाप्यपूजयन् ॥४७॥

* * *

९६. संजय उवाच

जित्वा यवनकाम्बोजान्युयुधानस्ततोऽर्जुनम् ।
 जगाम तव सैन्यस्य मध्येन रथिनां वरः ॥०१॥
 शरदंष्ट्रो नरव्याघ्रो विचित्रकवचच्छविः ।
 मृगान्व्याघ्र इवाजिघंस्तव सैन्यमभीषयत् ॥०२॥
 स रथेन चरन्मार्गान्धनुरभ्रामयद्भृशम् ।
 रुक्मपृष्ठं महावेगं रुक्मचन्द्रकसंकुलम् ॥०३॥
 रुक्माङ्गदशिरस्त्राणो रुक्मवर्मसमावृतः ।
 रुक्मध्वजवरः शूरो मेरुशृङ्ग इवाबभौ ॥०४॥
 सधनुर्मण्डलः संख्ये तेजोभास्वररश्मिवान् ।
 शरदीवोदितः सूर्यो नृसूर्यो विरराज ह ॥०५॥
 वृषभस्कन्धविक्रान्तो वृषभाक्षो नरर्षभः ।
 तावकानां बभौ मध्ये गवां मध्ये यथा वृषः ॥०६॥
 मत्तद्विरदसंकाशं मत्तद्विरदगामिनम् ।
 प्रभिन्नमिव मातङ्गं यूथमध्ये व्यवस्थितम् ।
 व्याघ्रा इव जिघांसन्तस्त्वदीयाभ्यद्रवन्नणे ॥०७॥
 द्रोणानीकमतिक्रान्तं भोजानीकं च दुस्तरम् ।
 जलसंधार्णवं तीर्त्वा काम्बोजानां च वाहिनीम् ॥०८॥
 हार्दिक्यमकरान्मुक्तं तीर्णं वै सैन्यसागरम् ।

परिववुः	सुसंकुद्धास्त्वदीयाः	सात्यकिं	रथाः	॥०९॥
दुर्योधनश्चित्रसेनो		दुःशासनविविंशती		
शकुनिर्दुःसहश्चैव	युवा	दुर्मर्षणः	ऋथः	॥१०॥
अन्ये	च	बहवः	शूराः	शस्त्रवन्तो
दुरासदाः				
पृष्ठतः	सात्यकिं	यान्तमन्वधावन्नमर्षिताः		॥११॥
अथ	शब्दो	महानासीत्तव	सैन्यस्य	मारिष
मारुतोद्धूतवेगस्य	सागरस्येव	पर्वणि		॥१२॥
तानभिद्रवतः	सर्वान्समीक्ष्य	शिनिपुंगवः		
शनैर्याहीति	यन्तारमब्रवीत्प्रहसन्निव			॥१३॥
इदमेति	समुद्धूतं	धार्तराष्ट्रस्य	यद्वलम्	
मामेवाभिमुखं	तूर्णं	गजाश्वरथपत्तिमत्		॥१४॥
नादयन्वै	दिशः	सर्वा	रथघोषेण	सारथे
पृथिवीं	चान्तरिक्षं	च	कम्पयन्सागरानपि	॥१५॥
एतद्वलार्णवं	तात	वारयिष्ये	महारणे	
पौर्णमास्यामिवोद्धूतं	वेलेव	सलिलाशयम्		॥१६॥
पश्य	मे	सूत	विक्रान्तमिन्द्रस्येव	महामृधे
एष	सैन्यानि	शत्रूणां	विधमामि	शितैः
				शरैः
॥१७॥				
निहतानाहवे	पश्य	पदात्यश्वरथद्विपान्		
मच्छरैरग्निसंकाशैर्विदेहासून्सहस्रशः				॥१८॥
इत्येवं	ब्रुवतस्तस्य	सात्यकेरमितौजसः		
समीपं	सैनिकास्ते	तु	शीघ्रमीयुर्युत्सवः	
जह्याद्रवस्व	तिष्ठेति	पश्य	पश्येति	वादिनः
				॥१९॥
तानेवं	ब्रुवतो	वीरान्सात्यकिर्निशितैः	शरैः	
जघान	त्रिशतानश्चान्कुञ्जरांश्च	चतुःशतान्		॥२०॥
स	संप्रहारस्तुमुलस्तस्य	तेषां	च	धन्विनाम्
देवासुररणप्रख्यः	प्रावर्तत	जनक्षयः		॥२१॥
मेघजालनिभं	सैन्यं	तव	पुत्रस्य	मारिष
प्रत्यगृह्णाच्छिनेः	पौत्रः	शरैराशीविषोपमैः		॥२२॥
प्रच्छाद्यमानः	समरे	शरजालैः	स	वीर्यवान्
असंभ्रमं	महाराज	तावकानवधीद्वहून्		॥२३॥
आश्चर्यं	तत्र	राजेन्द्र	सुमहद्दृष्टवानहम्	
न	मोघः	सायकः	कश्चित्सात्यकेरभवत्प्रभो	॥२४॥

रथनागाश्वकलिलः पदात्यूर्मिसमाकुलः ।
 शैनेयवेलामासाद्य स्थितः सैन्यमहार्णवः ॥२५॥
 संभ्रान्तनरनागाश्वमावर्तत मुहुर्मुहुः ।
 तत्सैन्यमिषुभिस्तेन वध्यमानं समन्ततः ।
 बभ्राम तत्र तत्रैव गावः शीतादिता इव ॥२६॥
 पदातिनं रथं नागं सादिनं तुरगं तथा ।
 अविद्धं तत्र नाद्राक्षं युयुधानस्य सायकैः ॥२७॥
 न तादृक्कदनं राजन्कृतवांस्तत्र फल्गुनः ।
 यादृक्क्षयमनीकानामकरोत्सात्यकिर्नृप ।
 अत्यर्जुनं शिनेः पौत्रो युध्यते भरतर्षभ ॥२८॥
 ततो दुर्योधनो राजा सात्वतस्य त्रिभिः शरैः ।
 विव्याध सूतं निशितैश्चतुर्भिश्चतुरो ह्यान् ॥२९॥
 सात्यकिं च त्रिभिर्विद्ध्वा पुनर्विव्याध सोऽष्टभिः ।
 दुःशासनः षोडशभिर्विव्याध शिनिपुंगवम् ॥३०॥
 शकुनिः पञ्चविंशत्या चित्रसेनश्च पञ्चभिः ।
 दुःसहः पञ्चदशभिर्विव्याधोरसि सात्यकिम् ॥३१॥
 उत्स्मयन्वृष्णिशार्दूलस्तथा बाणैः समाहतः ।
 तानविध्यन्महाराज सर्वानेव त्रिभिस्त्रिभिः ॥३२॥
 गाढविद्वानरीन्कृत्वा मार्गणैः सोऽतितेजनैः ।
 शैनेयः श्येनवत्संख्ये व्यचरल्लघुविक्रमः ॥३३॥
 सौबलस्य धनुश्छित्वा हस्तावापं निकृत्य च ।
 दुर्योधनं त्रिभिर्बाणैरभ्यविध्यत्स्तनान्तरे ॥३४॥
 चित्रसेनं शतेनैव दशभिर्दुःसहं तथा ।
 दुःशासनं च विंशत्या विव्याध शिनिपुंगवः ॥३५॥
 अथान्यद्द्वनुरादाय स्यालस्तव विशां पते ।
 अष्टभिः सात्यकिं विद्ध्वा पुनर्विव्याध पञ्चभिः ॥३६॥
 दुःशासनश्च दशभिर्दुःसहश्च त्रिभिः शरैः ।
 दुर्मुखश्च द्वादशभी राजन्विव्याध सात्यकिम् ॥३७॥
 दुर्योधनस्त्रिसप्तत्या विद्ध्वा भारत माधवम् ।
 ततोऽस्य निशितैर्बाणैस्त्रिभिर्विव्याध सारथिम् ॥३८॥
 तान्सर्वान्सहिताञ्शूरान्यतमानान्महारथान् ।
 पञ्चभिः पञ्चभिर्बाणैः पुनर्विव्याध सात्यकिः ॥३९॥

ततः स रथिनां श्रेष्ठस्तव पुत्रस्य सारथिम् ।
 आजघानाशु भल्लेन स हतो न्यपतद्भुवि ॥४०॥
 पातिते सारथौ तस्मिंस्तव पुत्ररथः प्रभो ।
 वातायमानैस्तैरश्वैरपानीयत संगरात् ॥४१॥
 ततस्तव सुता राजन्सैनिकाश्च विशां पते ।
 राज्ञो रथमभिप्रेक्ष्य विद्रुताः शतशोऽभवन् ॥४२॥
 विद्रुतं तत्र तत्सैन्यं दृष्ट्वा भारत सात्यकिः ।
 अवाकिरच्छरैस्तीक्ष्णै रुक्मपुङ्खैः शिलाशितैः ॥४३॥
 विद्राव्य सर्वसैन्यानि तावकानि समन्ततः ।
 प्रययौ सात्यकी राजञ्श्वेताश्वस्य रथं प्रति ॥४४॥
 तं शरानाददानं च रक्षमाणं च सारथिम् ।
 आत्मानं मोचयन्तं च तावकाः समपूजयन् ॥४५॥

* * *

९७. धृतराष्ट्र उवाच

संप्रमृद्य महत्सैन्यं यान्तं शैनेयमर्जुनम् ।
 निर्हीका मम ते पुत्राः किमकुर्वत संजय ॥०१॥
 कथं चैषां तथा युद्धे धृतिरासीन्मुर्मूर्षताम् ।
 शैनेयचरितं दृष्ट्वा सदृशं सत्यसाचिनः ॥०२॥
 किं नु वक्ष्यन्ति ते क्षात्रं सैन्यमध्ये पराजिताः ।
 कथं च सात्यकिर्युद्धे व्यतिक्रान्तो महायशाः ॥०३॥
 कथं च मम पुत्राणां जीवतां तत्र संजय ।
 शैनेयोऽभिययौ युद्धे तन्ममाचक्ष्व तत्त्वतः ॥०४॥
 अत्यद्भुतमिदं तात त्वत्सकाशाच्छृणोम्यहम् ।
 एकस्य बहुभिर्युद्धं शत्रुभिर्वै महारथैः ॥०५॥
 विपरीतमहं मन्ये मन्दभाग्यान्सुतान्प्रति ।
 यत्रावध्यन्त समरे सात्वतेन महात्मना ॥०६॥
 एकस्य हि न पर्याप्तं मत्सैन्यं तस्य संजय ।
 क्रुद्धस्य युयुधानस्य सर्वे तिष्ठन्तु पाण्डवाः ॥०७॥
 निर्जित्य समरे द्रोणं कृतिनं युद्धदुर्मदम् ।
 यथा पशुगणान्सिंहस्तद्वद्वन्ता सुतान्मम ॥०८॥
 कृतवर्मादिभिः शूरैर्यत्तैर्बहुभिराहवे ।
 युयुधानो न शकितो हन्तुं यः पुरुषर्षभः ॥०९॥

नैतदीदृशकं युद्धं कृतवांस्तत्र फल्गुनः ।
यादृशं कृतवान्युद्धं शिनेर्नसा महायशाः ॥१०॥

संजय उवाच

तव दुर्मन्त्रिते राजन्दुर्योधनकृतेन च ।
शृणुष्वावहितो भूत्वा यत्ते वक्ष्यामि भारत ॥११॥
ते पुनः संन्यवर्तन्त कृत्वा संशप्तकान्मिथः ।
परां युद्धे मतिं कृत्वा पुत्रस्य तव शासनात् ॥१२॥
त्रीणि सादिसहस्राणि दुर्योधनपुरोगमाः ।
शकाः काम्बोजबाह्वीका यवनाः पारदास्तथा ॥१३॥
कुणिन्दास्तङ्गणाम्बुषाः पैशाचाश्च समन्दराः ।
अभ्यद्रवन्त शैनेयं शलभाः पावकं यथा ॥१४॥
युक्ताश्च पार्वतीयानां रथाः पाषाणयोधिनाम् ।
शूराः पञ्चशता राजञ्शैनेयं समुपाद्रवन् ॥१५॥
ततो रथसहस्रेण महारथशतेन च ।
द्विरदानां सहस्रेण द्विसाहस्रैश्च वाजिभिः ॥१६॥
शरवर्षाणि मुञ्चन्तो विविधानि महारथाः ।
अभ्यद्रवन्त शैनेयमसंख्येयाश्च पत्तयः ॥१७॥
तांश्च संचोदयन्सर्वान्घ्नतैनमिति भारत ।
दुःशासनो महाराज सात्यक्तिं पर्यवारयत् ॥१८॥
तत्राद्भुतमपश्याम शैनेयचरितं महत् ।
यदेको बहुभिः सार्धमसंभ्रान्तमयुध्यत ॥१९॥
अवधीच्च रथानीकं द्विरदानां च तद्वलम् ।
सादिनश्चैव तान्सर्वान्दस्यूनपि च सर्वशः ॥२०॥
तत्र चक्रैर्विमथितैर्भग्नैश्च परमायुधैः ।
अक्षैश्च बहुधा भग्नैरीषादण्डकबन्धुरैः ॥२१॥
कूबरैर्मथितैश्चापि ध्वजैश्चापि निपातितैः ।
वर्मभिश्चामरैश्चैव व्यवकीर्णा वसुंधरा ॥२२॥
स्रग्भिराभरणैर्वस्त्रैरनुकर्षैश्च मारिष ।
संछन्ना वसुधा तत्र द्यौर्ग्रहेरिव भारत ॥२३॥
गिरिरूपधराश्चापि पतिताः कुञ्जरोत्तमाः ।
अञ्जनस्य कुले जाता वामनस्य च भारत ।
सुप्रतीककुले जाता महापद्मकुले तथा ॥२४॥

ऐरावणकुले चैव तथान्येषु कुलेषु च ।
 जाता दन्तिवरा राजञ्शरते बहवो हताः ॥२५॥
 वनायुजान्पार्वतीयान्काम्बोजारट्टबाह्लिकान् ।
 तथा हयवरान्नाजन्निजघ्ने तत्र सात्यकिः ॥२६॥
 नानादेशसमुत्थांश्च नानाजात्यांश्च पत्तिनः ।
 निजघ्ने तत्र शैनेयः शतशोऽथ सहस्रशः ॥२७॥
 तेषु प्रकाल्यमानेषु दस्यून्दुःशासनोऽब्रवीत् ।
 निवर्तध्वमधर्मज्ञा युध्यध्वं किं सृतेन वः ॥२८॥
 तांश्चापि सर्वान्संप्रेक्ष्य पुत्रो दुःशासनस्तव ।
 पाषाणयोधिनः शूरान्पार्वतीयानचोदयत् ॥२९॥
 अश्मयुद्धेषु कुशला नैतज्जानाति सात्यकिः ।
 अश्मयुद्धमजानन्तं घ्नतैनं युद्धकामुकम् ॥३०॥
 तथैव कुरवः सर्वे नाश्मयुद्धविशारदाः ।
 अभिद्रवत मा भैष्ट न वः प्राप्स्यति सात्यकिः ॥३१॥
 ततो गजशिशुप्रख्यैरुपलैः शैलवासिनः ।
 उद्यतैर्युधानस्य स्थिता मरणकाङ्क्षिणः ॥३२॥
 क्षेपणीयैस्तथाप्यन्ये सात्वतस्य वधैषिणः ।
 चोदितास्तव पुत्रेण रुरुधुः सर्वतोदिशम् ॥३३॥
 तेषामापततामेव शिलायुद्धं चिकीर्षताम् ।
 सात्यकिः प्रतिसंधाय त्रिंशतं प्राहिणोच्छरान् ॥३४॥
 तामश्मवृष्टिं तुमुलां पार्वतीयैः समीरिताम् ।
 बिभेदोरगसंकाशैर्नाराचैः शिनिपुंगवः ॥३५॥
 तैरश्मचूर्णेर्दीप्यद्भिः खद्योतानामिव व्रजैः ।
 प्रायः सैन्यान्यवध्यन्त हाहाभूतानि मारिष ॥३६॥
 ततः पञ्चशताः शूराः समुद्यतमहाशिलाः ।
 निकृत्तबाहवो राजन्निपेतुर्धरणीतले ॥३७॥
 पाषाणयोधिनः शूरान्यतमानानवस्थितान् ।
 अवधीद्वहुसाहस्रांस्तदद्भुतमिवाभवत् ॥३८॥
 ततः पुनर्बस्तमुखैरश्मवृष्टिं समन्ततः ।
 अयोहस्तैः शूलहस्तैर्दरदैः खशतङ्गणैः ॥३९॥
 अम्बष्ठैश्च कुणिन्दैश्च क्षिप्तां क्षिप्तां स सात्यकिः ।
 नाराचैः प्रतिवित्याध प्रेक्षमाणो महाबलः ॥४०॥

अद्रीणां भिद्यमानानामन्तरिक्षे शितैः शरैः ।
 शब्देन प्राद्रवन्नाजन्गजाश्वरथपत्तयः ॥४१॥
 अश्मचूर्णेः समाकीर्णा मनुष्याश्च वयांसि च ।
 नाशक्नुवन्नवस्थातुं भ्रमरैरिव दंशिताः ॥४२॥
 हतशिष्टा विरुधिरा भिन्नमस्तकपिण्डिकाः ।
 कुञ्जराः संन्यवर्तन्त युयुधानरथं प्रथि ॥४३॥
 ततः शब्दः समभवत्तव सैन्यस्य मारिष ।
 माधवेनार्धमानस्य सागरस्येव दारुणः ॥४४॥
 तं शब्दं तुमुलं श्रुत्वा द्रोणो यन्तारमब्रवीत् ।
 एष सूत रणे क्रुद्धः सात्वतानां महारथः ॥४५॥
 दारयन्बहुधा सैन्यं रणे चरति कालवत् ।
 यत्रैष शब्दस्तुमुलस्तत्र सूत रथं नय ॥४६॥
 पाषाणयोधिभिर्नूनं युयुधानः समागतः ।
 तथा हि रथिनः सर्वे ह्लियन्ते विद्रुतैर्हयैः ॥४७॥
 विशस्त्रकवचा रुग्णास्तत्र तत्र पतन्ति च ।
 न शक्नुवन्ति यन्तारः संयन्तुं तुमुले हयान् ॥४८॥
 इत्येवं ब्रुवतो राजन्भारद्वाजस्य धीमतः ।
 प्रत्युवाच ततो यन्ता द्रोणं शस्त्रभृतां वरम् ॥४९॥
 आयुष्मन्द्रवते सैन्यं कौरवेयं समन्ततः ।
 पश्य योधान्नणे भिन्नान्धावमानांस्ततस्ततः ॥५०॥
 एते च सहिताः शूराः पाञ्चालाः पाण्डवैः सह ।
 त्वामेव हि जिघांसन्तः प्राद्रवन्ति समन्ततः ॥५१॥
 अत्र कार्यं समाधत्स्व प्राप्तकालमरिंदम ।
 स्थाने वा गमने वापि दूरं यातश्च सात्यकिः ॥५२॥
 तथैवं वदतस्तस्य भारद्वाजस्य मारिष ।
 प्रत्यदृश्यत शैनेयो निघ्नन्बहुविधान्नथान् ॥५३॥
 ते वध्यमानाः समरे युयुधानेन तावकाः ।
 युयुधानरथं त्यक्त्वा द्रोणानीकाय दुद्रुवुः ॥५४॥
 यैस्तु दुःशासनः सार्धं रथैः पूर्वं न्यवर्तत ।
 ते भीतास्त्वभ्यधावन्त सर्वे द्रोणरथं प्रति ॥५५॥

* * *

९८. संजय उवाच

दुःशासनरथं दृष्ट्वा समीपे पर्यवस्थितम् ।
 भारद्वाजस्ततो वाक्यं दुःशासनमथाब्रवीत् ॥०१॥
 दुःशासन रथाः सर्वे कस्मादेते प्रविद्रुताः ।
 कच्चित्क्षेमं तु नृपतेः कच्चिज्जीवति सैन्धवः ॥०२॥
 राजपुत्रो भवानत्र राजभाता महारथः ।
 किमर्थं द्रवसे युद्धे यौवराज्यमवाप्य हि ॥०३॥
 स्वयं वैरं महत्कृत्वा पाञ्चालैः पाण्डवैः सह ।
 एकं सात्यकिमासाद्य कथं भीतोऽसि संयुगे ॥०४॥
 न जानीषे पुरा त्वं तु गृह्णन्नक्षान्दुरोदरे ।
 शरा ह्येते भविष्यन्ति दारुणाशीविषोपमाः ॥०५॥
 अप्रियाणां च वचनं पाण्डवेषु विशेषतः ।
 द्रौपद्याश्च परिक्लेशस्त्वन्मूलो ह्यभवत्पुरा ॥०६॥
 क्व ते मानश्च दर्पश्च क्व च तद्वीर गर्जितम् ।
 आशीविषसमान्पार्थान्कोपयित्वा क्व यास्यसि ॥०७॥
 शोच्येयं भारती सेना राजा चैव सुयोधनः ।
 यस्य त्वं कर्कशो भ्राता पलायनपरायणः ॥०८॥
 ननु नाम त्वया वीर दीर्यमाणा भयार्दिता ।
 स्वबाहुबलमास्थाय रक्षितव्या ह्यनीकिनी ।
 स त्वमद्य रणं त्यक्त्वा भीतो हर्षयसे परान् ॥०९॥
 विद्रुते त्वयि सैन्यस्य नायके शत्रुसूदन ।
 कोऽन्यः स्थास्यति संग्रामे भीतो भीते व्यपाश्रये ॥१०॥
 एकेन सात्वतेनाद्य युध्यमानस्य चानघ ।
 पलायने तव मतिः संग्रामाद्धि प्रवर्तते ॥११॥
 यदा गाण्डीवधन्वानं भीमसेनं च कौरव ।
 यमौ च युधि द्रष्टासि तदा त्वं किं करिष्यसि ॥१२॥
 युधि फल्गुनबाणानां सूर्याग्निसमतेजसाम् ।
 न तुल्याः सात्यकिशरा येषां भीतः पलायसे ॥१३॥
 यदि तावत्कृता बुद्धिः पलायनपरायणा ।
 पृथिवी धर्मराजस्य शमेनैव प्रदीयताम् ॥१४॥
 यावत्फल्गुननाराचा निर्मुक्तोरगसंनिभाः ।
 नाविशन्ति शरीरं ते तावत्संशाम्य पाण्डवैः ॥१५॥
 यावत्ते पृथिवीं पार्था हत्वा भ्रातृशतं रणे ।

नाक्षिपन्ति महात्मानस्तावत्संशाम्य पाण्डवैः ॥१६॥
 यावन्न कुध्यते राजा धर्मपुत्रो युधिष्ठिरः ।
 कृष्णश्च समरक्षाधी तावत्संशाम्य पाण्डवैः ॥१७॥
 यावद्दीमो महाबाहुर्विगाह्य महतीं चमूम् ।
 सोदरांस्ते न मृद्राति तावत्संशाम्य पाण्डवैः ॥१८॥
 पूर्वमुक्तश्च ते भ्राता भीष्मेण स सुयोधनः ।
 अजेयाः पाण्डवाः संख्ये सौम्य संशाम्य पाण्डवैः ।
 न च तत्कृतवान्मन्दस्तव भ्राता सुयोधनः ॥१९॥
 स युद्धे धृतिमास्थाय यतो युध्यस्व पाण्डवैः ।
 गच्छ तूर्णं रथेनैव तत्र तिष्ठति सात्यकिः ॥२०॥
 त्वया हीनं बलं ह्येतद्विद्रविष्यति भारत ।
 आत्मार्थं योधय रणे सात्यकिं सत्यविक्रमम् ॥२१॥
 एवमुक्तस्तव सुतो नाब्रवीत्किंचिदप्यसौ ।
 श्रुतं चाश्रुतवत्कृत्वा प्रायाद्येन स सात्यकिः ॥२२॥
 सैन्येन महता युक्तो म्लेच्छानामनिवर्तिनाम् ।
 आसाद्य च रणे यतो युयुधानमयोधयत् ॥२३॥
 द्रोणोऽपि रथिनां श्रेष्ठः पाञ्चालान्पाण्डवांस्तथा ।
 अभ्यद्रवत संक्रुद्धो जवमास्थाय मध्यमम् ॥२४॥
 प्रविश्य च रणे द्रोणः पाञ्चालानां वरूथिनीम् ।
 द्रावयामास योधान्वै शतशोऽथ सहस्रशः ॥२५॥
 ततो द्रोणो महाराज नाम विश्राव्य संयुगे ।
 पाण्डुपाञ्चालमत्स्यानां प्रचक्रे कदनं महत् ॥२६॥
 तं जयन्तमनीकानि भारद्वाजं ततस्ततः ।
 पाञ्चालपुत्रो द्युतिमान्वीरकेतुः समभ्ययात् ॥२७॥
 स द्रोणं पञ्चभिर्विद्ध्वा शरैः संनतपर्वभिः ।
 ध्वजमेकेन विव्याध सारथिं चास्य सप्तभिः ॥२८॥
 तत्राद्भुतं महाराज दृष्टवानस्मि संयुगे ।
 यद्द्रोणो रभसं युद्धे पाञ्चाल्यं नाभ्यवर्तत ॥२९॥
 संनिरुद्धं रणे द्रोणं पाञ्चाला वीक्ष्य मारिष ।
 आवव्रुः सर्वतो राजन्धर्मपुत्रजयैषिणः ॥३०॥
 ते शरैरग्निसंकाशैस्तोमरैश्च महाधनैः ।
 शस्त्रैश्च विविधै राजन्द्रोणमेकमवाकिरन् ॥३१॥

निहत्य तान्बाणगणान्द्रोणो राजन्समन्ततः ।
 महाजलधरान्व्योम्नि मातरिश्वा विवानिव ॥३२॥
 ततः शरं महाघोरं सूर्यपावकसंनिभम् ।
 संदधे परवीरघ्नो वीरकेतुरथं प्रति ॥३३॥
 स भित्त्वा तु शरो राजन्पाञ्चाल्यं कुलनन्दनम् ।
 अभ्यगाद्धरणीं तूर्णं लोहितार्द्रो ज्वलन्निव ॥३४॥
 ततोऽपतद्रथातूर्णं पाञ्चाल्यः कुलनन्दनः ।
 पर्वताग्रादिव महंश्वम्पको वायुपीडितः ॥३५॥
 तस्मिन्हते महेष्वासे राजपुत्रे महाबले ।
 पाञ्चालास्त्वरिता द्रोणं समन्तात्पर्यवारयन् ॥३६॥
 चित्रकेतुः सुधन्वा च चित्रवर्मा च भारत ।
 तथा चित्ररथश्चैव भ्रातृव्यसनकर्षिताः ॥३७॥
 अभ्यद्रवन्त सहिता भारद्वाजं युयुत्सवः ।
 मुञ्चन्तः शरवर्षाणि तपान्ते जलदा इव ॥३८॥
 स वध्यमानो बहुधा राजपुत्रैर्महारथैः ।
 व्यश्वसूत्रथांश्चक्रे कुमारान्कुपितो रणे ॥३९॥
 तथापरैः सुनिशितैर्भल्लैस्तेषां महायशाः ।
 पुष्पाणीव विचिन्वन्हि सोत्तमाङ्गान्यपातयत् ॥४०॥
 ते रथेभ्यो हताः पेतुः क्षितौ राजन्सुवर्चसः ।
 देवासुरे पुरा युद्धे यथा दैतेयदानवाः ॥४१॥
 तान्निहत्य रणे राजन्भारद्वाजः प्रतापवान् ।
 कार्मुकं भामयामास हेमपृष्ठं दुरासदम् ॥४२॥
 पाञ्चालान्निहतान्दृष्ट्वा देवकल्पान्महारथान् ।
 धृष्टद्युम्नो भृशं क्रुद्धो नेत्राभ्यां पातयञ्जलम् ।
 अभ्यवर्तत संग्रामे क्रुद्धो द्रोणरथं प्रति ॥४३॥
 ततो हा हेति सहसा नादः समभवन्नृप ।
 पाञ्चाल्येन रणे दृष्ट्वा द्रोणमावारितं शरैः ॥४४॥
 संछायमानो बहुधा पार्षतेन महात्मना ।
 न विव्यथे ततो द्रोणः स्मयन्नेवान्वयुध्यत ॥४५॥
 ततो द्रोणं महाराज पाञ्चाल्यः क्रोधमूर्च्छितः ।
 आजघानोरसि क्रुद्धो नवत्या नतपर्वणाम् ॥४६॥
 स गाढविद्धो बलिना भारद्वाजो महायशाः ।

निषसाद रथोपस्थे कश्मलं च जगाम ह ॥४७॥
 तं वै तथागतं दृष्ट्वा धृष्टद्युम्नः पराक्रमी ।
 समुत्सृज्य धनुस्तूर्णमसिं जग्राह वीर्यवान् ॥४८॥
 अवप्लुत्य रथाच्चापि त्वरितः स महारथः ।
 आरूरोह रथं तूर्णं भारद्वाजस्य मारिष ।
 हर्तुमैच्छच्छिरः कायात्क्रोधसंरक्तलोचनः ॥४९॥
 प्रत्याश्वस्तस्ततो द्रोणो धनुर्गृह्य महाबलः ।
 शरैर्वैतस्तिकै राजन्नित्यमासन्नयोधिभिः ।
 योधयामास समरे धृष्टद्युम्नं महारथम् ॥५०॥
 ते हि वैतस्तिका नाम शरा आसन्नयोधिनः ।
 द्रोणस्य विदिता राजन्धृष्टद्युम्नमवाक्षिपन् ॥५१॥
 स वध्यमानो बहुभिः सायकैस्तैर्महाबलः ।
 अवप्लुत्य रथात्तूर्णं भग्नवेगः पराक्रमी ॥५२॥
 आरुह्य स्वरथं वीरः प्रगृह्य च महद्बनुः ।
 विव्याध समरे द्रोणं धृष्टद्युम्नो महारथः ॥५३॥
 तदद्भुतं तयोर्युद्धं भूतसंघा ह्यपूजयन् ।
 क्षत्रियाश्च महाराज ये चान्ये तत्र सैनिकाः ॥५४॥
 अवश्यं समरे द्रोणो धृष्टद्युम्नेन संगतः ।
 वशमेष्यति नो राज्ञः पाञ्चाला इति चुक्रुशुः ॥५५॥
 द्रोणस्तु त्वरितो युद्धे धृष्टद्युम्नस्य सारथेः ।
 शिरः प्रच्यावयामास फलं पक्वं तरोरिव ।
 ततस्ते प्रद्रुता वाहा राजंस्तस्य महात्मनः ॥५६॥
 तेषु प्रद्रवमाणेषु पाञ्चालान्सृञ्जयांस्तथा ।
 व्यद्रावयद्रणे द्रोणस्तत्र तत्र पराक्रमी ॥५७॥
 विजित्य पाण्डुपाञ्चालान्भारद्वाजः प्रतापवान् ।
 स्वं व्यूहं पुनरास्थाय स्थिरोऽभवदरिंदमः ।
 न चैनं पाण्डवा युद्धे जेतुमुत्सहिरे प्रभो ॥५८॥

* * *

९९. संजय उवाच

ततो दुःशासनो राजञ्शैनेयं समुपाद्रवत् ।
 किरञ्शरसहस्राणि पर्जन्य इव वृष्टिमान् ॥०१॥
 स विद्ध्वा सात्यकिं षष्ट्या तथा षोडशभिः शरैः ।

नाकम्पयत्स्थितं युद्धे मैनाकमिव पर्वतम् ॥०२॥
 स तु दुःशासनं वीरः सायकैरावृणोद्भृशम् ।
 मशकं समनुप्राप्तमूर्णनाभिरिवोर्णया ॥०३॥
 दृष्ट्वा दुःशासनं राजा तथा शरशताचितम् ।
 त्रिगर्तांश्चोदयामास युयुधानरथं प्रति ॥०४॥
 तेऽगच्छन्युयुधानस्य समीपं क्रूरकारिणः ।
 त्रिगर्तानां त्रिसाहस्रा रथा युद्धविशारदाः ॥०५॥
 ते तु तं रथवंशेन महता पर्यवारयन् ।
 स्थिरां कृत्वा मतिं युद्धे भूत्वा संशसका मिथः ॥०६॥
 तेषां प्रयततां युद्धे शरवर्षाणि मुञ्चताम् ।
 योधान्पञ्चशतान्मुख्यानग्रानीके व्यपोथयत् ॥०७॥
 तेऽपतन्त हतास्तूर्ण शिनिप्रवरसायकैः ।
 महामारुतवेगेन रुग्णा इव महाद्रुमाः ॥०८॥
 रथैश्च बहुधा छिन्नैर्ध्वजैश्चैव विशां पते ।
 हयैश्च कनकापीडैः पतितैस्तत्र मेदिनी ॥०९॥
 शैनेयशरसंकृतैः शोणितौघपरिप्लुतैः ।
 अशोभत महाराज किंशुकैरिव पुष्पितैः ॥१०॥
 ते वध्यमानाः समरे युयुधानेन तावकाः ।
 त्रातारं नाध्यगच्छन्त पङ्कमग्ना इव द्विपाः ॥११॥
 ततस्ते पर्यवर्तन्त सर्वे द्रोणरथं प्रति ।
 भयात्पतगराजस्य गर्तानीव महोरगाः ॥१२॥
 हत्वा पञ्चशतान्योधाञ्शरैराशीविषोपमैः ।
 प्रायात्स शनकैर्वीरो धनंजयरथं प्रति ॥१३॥
 तं प्रयान्तं नरश्रेष्ठं पुत्रो दुःशासनस्तव ।
 विव्याध नवभिस्तूर्ण शरैः संनतपर्वभिः ॥१४॥
 स तु तं प्रतिविव्याध पञ्चभिर्निशितैः शरैः ।
 रुक्मपुङ्खैर्महेष्वासो गार्धपत्रैरजिह्वगैः ॥१५॥
 सात्यकिं तु महाराज प्रहसन्निव भारत ।
 दुःशासनस्त्रिभिर्विद्ध्वा पुनर्विव्याध पञ्चभिः ॥१६॥
 शैनेयस्तव पुत्रं तु विद्ध्वा पञ्चभिराशुगैः ।
 धनुश्चास्य रणे छित्त्वा विस्मयन्नर्जुनं ययौ ॥१७॥
 ततो दुःशासनः क्रुद्धो वृष्णिवीराय गच्छते ।

सर्वपारशवीं शक्तिं विससर्ज जिघांसया ॥१८॥
 तां तु शक्तिं तदा घोरां तव पुत्रस्य सात्यकिः ।
 चिच्छेद शतधा राजन्निशितैः कङ्कपत्रिभिः ॥१९॥
 अथान्यद्धनुरादाय पुत्रस्तव जनेश्वर ।
 सात्यकिं दशभिर्विध्वा सिंहनादं ननाद ह ॥२०॥
 सात्यकिस्तु रणे क्रुद्धो मोहयित्वा सुतं तव ।
 शरैरग्निशिखाकारैराजघान स्तनान्तरे ।
 सर्वायसैस्तीक्ष्णवक्त्रैरष्टाभिर्विव्यधे पुनः ॥२१॥
 दुःशासनस्तु विंशत्या सात्यकिं प्रत्यविध्यत ।
 सात्वतोऽपि महाराज तं विव्याध स्तनान्तरे ।
 त्रिभिरेव महावेगैः शरैः संनतपर्वभिः ॥२२॥
 ततोऽस्य वाहान्निशितैः शरैर्जघ्ने महारथः ।
 सारथिं च सुसंकुद्धः शरैः संनतपर्वभिः ॥२३॥
 धनुरेकेन भल्लेन हस्तावापं च पञ्चभिः ।
 ध्वजं च रथशक्तिं च भल्लाभ्यां परमास्त्रवित् ।
 चिच्छेद विशिखैस्तीक्ष्णैस्तथोभौ पाष्णिंसारथी ॥२४॥
 स छिन्नधन्वा विरथो हताश्वो हतसारथिः ।
 त्रिगर्तसेनापतिना स्वरथेनापवाहितः ॥२५॥
 तमभिद्रुत्य शैनेयो मुहूर्तमिव भारत ।
 न जघान महाबाहुर्भीमसेनवचः स्मरन् ॥२६॥
 भीमसेनेन हि वधः सुतानां तव भारत ।
 प्रतिज्ञातः सभामध्ये सर्वेषामेव संयुगे ॥२७॥
 तथा दुःशासनं जित्वा सात्यकिः संयुगे प्रभो ।
 जगाम त्वरितो राजन्येन यातो धनंजयः ॥२८॥

* * *

१००. धृतराष्ट्र उवाच

किं तस्यां मम सेनायां नासन्केचिन्महारथाः ।
 ये तथा सात्यकिं यान्तं नैवाघ्नन्नाप्यवारयन् ॥०१॥
 एको हि समरे कर्म कृतवान्सत्यविक्रमः ।
 शक्रतुल्यबलो युद्धे महेन्द्रो दानवेष्विव ॥०२॥
 अथ वा शून्यमासीत्तद्येन यातः स सात्यकिः ।
 एको वै बहुलाः सेनाः प्रमृदन्पुरुषर्षभः ॥०३॥

कथं च युध्यमानानामपक्रान्तो महात्मनाम् ।
एको बहूनां शैनेयस्तन्ममाचक्ष्व संजय ॥०४॥

संजय उवाच

राजन्सेनासमुद्योगो रथनागाश्वपतिमान् ।
तुमुलस्तव सैन्यानां युगान्तसदृशोऽभवत् ॥०५॥
आह्निकेषु समूहेषु तव सैन्यस्य मानद ।
नास्ति लोके समः कश्चित्समूह इति मे मतिः ॥०६॥
तत्र देवाः स्म भाषन्ते चारणाश्च समागताः ।
एतदन्ताः समूहा वै भविष्यन्ति महीतले ॥०७॥
न चैव तादृशः कश्चिद्व्यूह आसीद्विशां पते ।
यादृगजयद्रथवधे द्रोणेन विहितोऽभवत् ॥०८॥
चण्डवाताभिपन्नानां समुद्राणामिव स्वनः ।
रणेऽभवद्वलौघानामन्योन्यमभिधावताम् ॥०९॥
पार्थिवानां समेतानां बहून्यासन्नरोत्तम ।
त्वद्वले पाण्डवानां च सहस्राणि शतानि च ॥१०॥
संरब्धानां प्रवीराणां समरे दृढकर्मणाम् ।
तत्रासीत्सुमहाञ्छब्दस्तुमुलो लोमहर्षणः ॥११॥
अथाक्रन्दद्भीमसेनो धृष्टद्युम्नश्च मारिष ।
नकुलः सहदेवश्च धर्मराजश्च पाण्डवः ॥१२॥
आगच्छत प्रहरत बलवत्परिधावत ।
प्रविष्टावरिसेनां हि वीरौ माधवपाण्डवौ ॥१३॥
यथा सुखेन गच्छेतां जयद्रथवधं प्रति ।
तथा प्रकुरुत क्षिप्रमिति सैन्यान्यचोदयत् ।
तयोरभावे कुरवः कृतार्थाः स्युर्वयं जिताः ॥१४॥
ते यूयं सहिता भूत्वा तूर्णमेव बलार्णवम् ।
क्षोभयध्वं महावेगाः पवनाः सागरं यथा ॥१५॥
भीमसेनेन ते राजन्पाञ्चाल्येन च चोदिताः ।
आजघ्नुः कौरवान्संख्ये त्यक्त्वासूनात्मनः प्रियान् ॥१६॥
इच्छन्तो निधनं युद्धे शस्त्रैरुत्तमतेजसः ।
स्वर्गार्थं मित्रकार्यार्थं नाभ्यरक्षन्त जीवितम् ॥१७॥
तथैव तावका राजन्प्रार्थयन्तो महद्यशः ।
आर्या युद्धे मतिं कृत्वा युद्धायैवोपतस्थिरे ॥१८॥

तस्मिंस्तु तुमुले युद्धे वर्तमाने महाभये ।
 हत्वा सर्वाणि सैन्यानि प्रायात्सात्यकिरर्जुनम् ॥१९॥
 कवचानां प्रभास्तत्र सूर्यरश्मिविचित्रिताः ।
 दृष्टीः संख्ये सैनिकानां प्रतिजघ्नुः समन्ततः ॥२०॥
 तथा प्रयतमानेषु पाण्डवेयेषु निर्भयः ।
 दुर्योधनो महाराज व्यगाहत महद्वलम् ॥२१॥
 स संनिपातस्तुमुलस्तेषां तस्य च भारत ।
 अभवत्सर्वसैन्यानामभावकरणो महान् ॥२२॥

धृतराष्ट्र उवाच

तथा गतेषु सैन्येषु तथा कृच्छ्रगतः स्वयम् ।
 कच्चिदुर्योधनः सूत नाकार्षीत्पृष्ठतो रणम् ॥२३॥
 एकस्य च बहूनां च संनिपातो महाहवे ।
 विशेषतो नृपतिना विषमः प्रतिभाति मे ॥२४॥
 सोऽत्यन्तसुखसंवृद्धो लक्ष्म्या लोकस्य चेश्वरः ।
 एको बहून्समासाद्य कच्चिन्नासीत्पराङ्मुखः ॥२५॥

संजय उवाच

राजन्संग्राममाश्चर्यं तव पुत्रस्य भारत ।
 एकस्य च बहूनां च शृणुष्व गदतोऽद्भुतम् ॥२६॥
 दुर्योधनेन सहसा पाण्डवी पृतना रणे ।
 नलिनी द्विरदेनेव समन्ताद्विप्रलोडिता ॥२७॥
 तथा सेनां कृतां दृष्ट्वा तव पुत्रेण कौरव ।
 भीमसेनपुरोगास्तं पाञ्चालाः समुपाद्रवन् ॥२८॥
 स भीमसेनं दशभिर्माद्रीपुत्रौ त्रिभिस्त्रिभिः ।
 विराटद्रुपदौ षड्भिः शतेन च शिखण्डिनम् ॥२९॥
 धृष्टद्युम्नं च विंशत्या धर्मपुत्रं च सप्तभिः ।
 केकयान्दशभिर्विद्ध्वा द्रौपदेयांस्त्रिभिस्त्रिभिः ॥३०॥
 शतशश्चापरान्योधान्सद्विपांश्च रथान्नणे ।
 शरैरवचकर्तोऽग्रेः क्रुद्धोऽन्तक इव प्रजाः ॥३१॥
 न संदधन्विमुञ्चन्वा मण्डलीकृतकार्मुकः ।
 अदृश्यत रिपून्निघ्नन्शिक्षयास्त्रबलेन च ॥३२॥
 तस्य तान्निघ्नतः शत्रून्हेमपृष्ठं महद्वनुः ।
 भल्लाभ्यां पाण्डवो ज्येष्ठस्त्रिधा चिच्छेद मारिष ॥३३॥

विव्याध चैनं बहुभिः सम्यगस्तैः शितैः शरैः ।
 वर्माण्याशु समासाद्य ते भग्नाः क्षितिमाविशन् ॥३४॥
 ततः प्रमुदिताः पार्थाः परिवव्र्युधिष्ठिरम् ।
 यथा वृत्रवधे देवा मुदा शक्रं महर्षिभिः ॥३५॥
 अथ दुर्योधनो राजा दृढमादाय कार्मुकम् ।
 तिष्ठ तिष्ठेति राजानं ब्रुवन्पाण्डवमभ्ययात् ॥३६॥
 तं तथा वादिनं राजस्तव पुत्रं महारथम् ।
 प्रत्युद्ययुः प्रमुदिताः पाञ्चाला जयगृद्धिनः ॥३७॥
 तान्द्रोणः प्रतिजग्राह परीप्सन्त्युधि पाण्डवम् ।
 चण्डवातोद्धुतान्मेघान्सजलानचलो यथा ॥३८॥
 तत्र राजन्महानासीत्संग्रामो भूरिवर्धनः ।
 रुद्रस्याक्रीडसंकाशः संहारः सर्वदेहिनाम् ॥३९॥

* * *

१०१. संजय उवाच

अपराहे महाराज संग्रामः समपद्यत ।
 पर्जन्यसमनिर्घोषः पुनर्द्रोणस्य सोमकैः ॥०१॥
 शोणाश्वं रथमास्थाय नरवीरः समाहितः ।
 समरेऽभ्यद्रवत्पाण्डूञ्जवमास्थाय मध्यमम् ॥०२॥
 तव प्रियहिते युक्तो महेष्वासो महाबलः ।
 चित्रपुङ्खैः शितैर्बाणैः कलशोत्तमसंभवः ॥०३॥
 वरान्वरान्हि योधानां विचिन्वन्निव भारत ।
 अक्रीडत रणे राजन्भारद्वाजः प्रतापवान् ॥०४॥
 तमभ्ययाद्बृहत्क्षत्रः केकयानां महारथः ।
 भ्रातृणां वीरपञ्चानां ज्येष्ठः समरकर्कशः ॥०५॥
 विमुञ्चन्विशिखांस्तीक्ष्णानाचार्यं छादयन्भृशम् ।
 महामेघो यथा वर्षं विमुञ्चन्गन्धमादने ॥०६॥
 तस्य द्रोणो महाराज स्वर्णपुङ्खाञ्जिलाशितान् ।
 प्रेषयामास संक्रुद्धः सायकान्दश सप्त च ॥०७॥
 तांस्तु द्रोणधनुर्मुक्तान्घोरानाशीविषोपमान् ।
 एकैकं दशभिर्बाणैर्युधि चिच्छेद हृष्टवत् ॥०८॥
 तस्य तल्लाघवं दृष्ट्वा प्रहसन्दिजसत्तमः ।
 प्रेषयामास विशिखानष्टौ संनतपर्वणः ॥०९॥

तान्दृष्ट्वा पततः शीघ्रं द्रोणचापच्युताञ्शरान् ।
 अवारयच्छरैरेव तावद्भिर्निशितैर्दृढैः ॥१०॥
 ततोऽभवन्महाराज तव सैन्यस्य विस्मयः ।
 बृहत्क्षत्रेण तत्कर्म कृतं दृष्ट्वा सुदुष्करम् ॥११॥
 ततो द्रोणो महाराज केकयं वै विशेषयन् ।
 प्रादुश्चक्रे रणे दिव्यं ब्राह्ममस्त्रं महातपाः ॥१२॥
 तदस्य राजन्कैकेयः प्रत्यवारयदच्युतः ।
 ब्राह्मेणैव महाबाहुराहवे समुदीरितम् ॥१३॥
 प्रतिहन्य तदस्त्रं तु भारद्वाजस्य संयुगे ।
 विव्याध ब्राह्मणं षष्ट्या स्वर्णपुङ्खैः शिलाशितैः ॥१४॥
 तं द्रोणो द्विपदां श्रेष्ठो नाराचेन समर्पयत् ।
 स तस्य कवचं भित्त्वा प्राविशद्वरणीतलम् ॥१५॥
 कृष्णसर्पो यथा मुक्तो वल्मीकं नृपसत्तम ।
 तथाभ्यगान्महीं बाणो भित्त्वा कैकेयमाहवे ॥१६॥
 सोऽतिविद्धो महाराज द्रोणेनास्त्रविदा भृशम् ।
 क्रोधेन महताविष्टो व्यावृत्य नयने शुभे ॥१७॥
 द्रोणं विव्याध सप्तत्या स्वर्णपुङ्खैः शिलाशितैः ।
 सारथिं चास्य भल्लेन बाहोरुरसि चार्पयत् ॥१८॥
 द्रोणस्तु बहुधा विद्धो बृहत्क्षत्रेण मारिष ।
 असृजद्विशिखांस्तीक्ष्णान्केकयस्य रथं प्रति ॥१९॥
 व्याकुलीकृत्य तं द्रोणो बृहत्क्षत्रं महारथम् ।
 व्यसृजत्सायकं तीक्ष्णं केकयं प्रति भारत ॥२०॥
 स गाढविद्धस्तेनाशु महाराज स्तनान्तरे ।
 रथात्पुरुषशार्दूलः संभिन्नहृदयोऽपतत् ॥२१॥
 बृहत्क्षत्रे हते राजन्केकयानां महारथे ।
 शैशुपालिः सुसंकुद्धो यन्तारमिदमब्रवीत् ॥२२॥
 सारथे याहि यत्रैष द्रोणस्तिष्ठति दंशितः ।
 विनिघ्नन्केकयान्सर्वान्पाञ्चालानां च वाहिनीम् ॥२३॥
 तस्य तद्वचनं श्रुत्वा सारथी रथिनां वरम् ।
 द्रोणाय प्रापयामास काम्बोजैर्जवनैर्हयैः ॥२४॥
 धृष्टकेतुश्च चेदीनामृषभोऽतिबलोदितः ।
 सहसा प्रापतद्द्रोणं पतंग इव पावकम् ॥२५॥

सोऽभ्यविध्यततो द्रोणं षष्ट्या साश्वरथध्वजम् ।
 पुनश्चान्यैः शरैस्तीक्ष्णैः सुसं व्याघ्रं तुदन्निव ॥२६॥
 तस्य द्रोणो धनुर्मध्ये क्षुरप्रेण शितेन ह ।
 चिच्छेद राज्ञो बलिनो यतमानस्य संयुगे ॥२७॥
 अथान्यद्धनुरादाय शैशुपालिर्महारथः ।
 विव्याध सायकैर्द्रोणं पुनः सुनिशितैर्दृढैः ॥२८॥
 तस्य द्रोणो हयान्हत्वा सारथिं च महाबलः ।
 अथैनं पञ्चविंशत्या सायकानां समारपयत् ॥२९॥
 विरथो विधनुष्कश्च चेदिराजोऽपि संयुगे ।
 गदां चिक्षेप संक्रुद्धो भारद्वाजरथं प्रति ॥३०॥
 तामापतन्तीं सहसा घोररूपां भयावहाम् ।
 अश्मसारमयीं गुर्वीं तपनीयविभूषिताम् ।
 शरैरनेकसाहस्रैर्भारद्वाजो न्यपातयत् ॥३१॥
 सा पपात गदा भूमौ भारद्वाजेन सादिता ।
 रक्तमाल्याम्बरधरा तारेव नभसस्तलात् ॥३२॥
 गदां विनिहतां दृष्ट्वा धृष्टकेतुरमर्षणः ।
 तोमरं व्यसृजत्पूर्णं शक्तिं च कनकोज्ज्वलाम् ॥३३॥
 तोमरं तु त्रिभिर्बाणैर्द्रोणश्छित्त्वा महामृधे ।
 शक्तिं चिच्छेद सहसा कृतहस्तो महाबलः ॥३४॥
 ततोऽस्य विशिखं तीक्ष्णं वधार्थं वधकाङ्क्षिणः ।
 प्रेषयामास समरे भारद्वाजः प्रतापवान् ॥३५॥
 स तस्य कवचं भित्त्वा हृदयं चामितौजसः ।
 अभ्यगाद्धरणीं बाणो हंसः पद्मसरो यथा ॥३६॥
 पतंगं हि ग्रसेच्चाषो यथा राजन्बुभुक्षितः ।
 तथा द्रोणोऽग्रसच्छूरो धृष्टकेतुं महामृधे ॥३७॥
 निहते चेदिराजे तु तत्खण्डं पित्र्यमाविशत् ।
 अमर्षवशमापन्नः पुत्रोऽस्य परमास्त्रवित् ॥३८॥
 तमपि प्रहसन्द्रोणः शरैर्निन्ये यमक्षयम् ।
 महाव्याघ्रो महारण्ये मृगशावं यथा बली ॥३९॥
 तेषु प्रक्षीयमाणेषु पाण्डवेयेषु भारत ।
 जरासंधसुतो वीरः स्वयं द्रोणमुपाद्रवत् ॥४०॥
 स तु द्रोणं महाराज छादयन्सायकैः शितैः ।

अदृश्यमकरोत्पूर्णं जलदो भास्करं यथा ॥४१॥
 तस्य तल्लाघवं दृष्ट्वा द्रोणः क्षत्रियमर्दनः ।
 व्यसृजत्सायकांस्तूर्णं शतशोऽथ सहस्रशः ॥४२॥
 छादयित्वा रणे द्रोणो रथस्थं रथिनां वरम् ।
 जारासंधिमथो जघ्ने मिषतां सर्वधन्विनाम् ॥४३॥
 यो यः स्म लीयते द्रोणं तं तं द्रोणोऽन्तकोपमः ।
 आदत्त सर्वभूतानि प्राप्ते काले यथान्तकः ॥४४॥
 ततो द्रोणो महेष्वासो नाम विश्राव्य संयुगे ।
 शरैरनेकसाहस्रैः पाण्डवेयान्व्यमोहयत् ॥४५॥
 ततो द्रोणाङ्किता बाणाः स्वर्णपुङ्खाः शिलाशिताः ।
 नरान्नागान्ह्यांश्चैव निजघ्नुः सर्वतो रणे ॥४६॥
 ते वध्यमाना द्रोणेन शक्रेणेव महासुराः ।
 समकम्पन्त पाञ्चाला गावः शीतार्दिता इव ॥४७॥
 ततो निष्ठानको घोरः पाण्डवानामजायत ।
 द्रोणेन वध्यमानेषु सैन्येषु भरतर्षभ ॥४८॥
 मोहिताः शरवर्षेण भारद्वाजस्य संयुगे ।
 ऊरुग्राहगृहीता हि पाञ्चालानां महारथाः ॥४९॥
 चेदयश्च महाराज सृञ्जयाः सोमकास्तथा ।
 अभ्यद्रवन्त संहृष्टा भारद्वाजं युयुत्सया ॥५०॥
 हत द्रोणं हत द्रोणमिति ते द्रोणमभ्ययुः ।
 यतन्तः पुरुषव्याघ्राः सर्वशक्त्या महाद्युतिम् ।
 निनीषन्तो रणे द्रोणं यमस्य सदनं प्रति ॥५१॥
 यतमानांस्तु तान्वीरान्भारद्वाजः शिलीमुखैः ।
 यमाय प्रेषयामास चेदिमुख्यान्विशेषतः ॥५२॥
 तेषु प्रक्षीयमाणेषु चेदिमुख्येषु भारत ।
 पाञ्चालाः समकम्पन्त द्रोणसायकपीडिताः ॥५३॥
 प्राक्रोशन्भीमसेनं ते धृष्टद्युम्नरथं प्रति ।
 दृष्ट्वा द्रोणस्य कर्माणि तथारूपाणि मारिष ॥५४॥
 ब्राह्मणेन तपो नूनं चरितं दुश्चरं महत् ।
 तथा हि युधि विक्रान्तो दहति क्षत्रियर्षभान् ॥५५॥
 धर्मो युद्धं क्षत्रियस्य ब्राह्मणस्य परं तपः ।
 तपस्वी कृतविद्यश्च प्रेक्षितेनापि निर्दहेत् ॥५६॥

द्रोणास्त्रमग्निसंस्पर्शं प्रविष्टाः क्षत्रियर्षभाः ।
 बहवो दुस्तरं घोरं यत्रादह्यन्त भारत ॥५७॥
 यथाबलं यथोत्साहं यथासत्त्वं महाद्युतिः ।
 मोहयन्सर्वभूतानि द्रोणो हन्ति बलानि नः ॥५८॥
 तेषां तद्वचनं श्रुत्वा क्षत्रधर्मा व्यवस्थितः ।
 अर्धचन्द्रेण चिच्छेद द्रोणस्य सशरं धनुः ॥५९॥
 स संरब्धतरो भूत्वा द्रोणः क्षत्रियमर्दनः ।
 अन्यत्कार्मुकमादाय भास्वरं वेगवत्तरम् ॥६०॥
 तत्राधाय शरं तीक्ष्णं भारघ्नं विमलं दृढम् ।
 आकर्णपूर्णमाचार्यो बलवानभ्यवासृजत् ॥६१॥
 स हत्वा क्षत्रधर्माणं जगाम धरणीतलम् ।
 स भिन्नहृदयो वाहादपतन्मेदिनीतले ॥६२॥
 ततः सैन्यान्यकम्पन्त धृष्टद्युम्नसुते हते ।
 अथ द्रोणं समारोहच्चेकितानो महारथः ॥६३॥
 स द्रोणं दशभिर्बाणैः प्रत्यविध्यत्स्तनान्तरे ।
 चतुर्भिः सारथिं चास्य चतुर्भिश्चतुरो हयान् ॥६४॥
 तस्याचार्यः षोडशभिरविध्यद्दक्षिणं भुजम् ।
 ध्वजं षोडशभिर्बाणैर्यन्तारं चास्य सप्तभिः ॥६५॥
 तस्य सूते हते तेऽथा रथमादाय विद्रुताः ।
 समरे शरसंवीता भारद्वाजेन मारिष ॥६६॥
 चेकितानरथं दृष्ट्वा विद्रुतं हतसारथिम् ।
 पाञ्चालान्पाण्डवांश्चैव महद्भयमथाविशत् ॥६७॥
 तान्समेतान्ब्रणे शूरांश्चेदिपाञ्चालसृञ्जयान् ।
 समन्ताद्द्रावयन्द्रोणो बह्वशोभत मारिष ॥६८॥
 आकर्णपलितः श्यामो वयसाशीतिकात्परः ।
 रणे पर्यचरद्द्रोणो वृद्धः षोडशवर्षवत् ॥६९॥
 अथ द्रोणं महाराज विचरन्तमभीतवत् ।
 वज्रहस्तममन्यन्त शत्रवः शत्रुसूदनम् ॥७०॥
 ततोऽब्रवीन्महाराज द्रुपदो बुद्धिमान्नृप ।
 लुब्धोऽयं क्षत्रियान्हन्ति व्याघ्रः क्षुद्रमृगानिव ॥७१॥
 कृच्छ्रान्दुर्योधनो लोकान्पापः प्राप्स्यति दुर्मतिः ।
 यस्य लोभाद्विनिहताः समरे क्षत्रियर्षभाः ॥७२॥

शतशः शेरते भूमौ निकृता गोवृषा इव ।
 रुधिरैण परीताङ्गाः श्वसृगालादनीकृताः ॥७३॥
 एवमुक्त्वा महाराज द्रुपदोऽक्षौहिणीपतिः ।
 पुरस्कृत्य रणे पार्थान्द्रोणमभ्यद्रवद्द्रुतम् ॥७४॥

* * *

१०२. संजय उवाच

व्यूहेष्वालोज्यमानेषु पाण्डवानां ततस्ततः ।
 सुदूरमन्वयुः पार्थाः पाञ्चालाः सह सोमकैः ॥०१॥
 वर्तमाने तथा रौद्रे संग्रामे लोमहर्षणे ।
 प्रक्षये जगतस्तीव्रे युगान्त इव भारत ॥०२॥
 द्रोणे युधि पराक्रान्ते नर्दमाने मुहुर्मुहुः ।
 पाञ्चालेषु च क्षीणेषु वध्यमानेषु पाण्डुषु ॥०३॥
 नापश्यच्छरणं किञ्चिद्धर्मराजो युधिष्ठिरः ।
 चिन्तयामास राजेन्द्र कथमेतद्भविष्यति ॥०४॥
 तत्रावेक्ष्य दिशः सर्वाः सव्यसाचिदिदृक्षया ।
 युधिष्ठिरो ददर्शाथ नैव पार्थ न माधवम् ॥०५॥
 सोऽपश्यन्नरशार्दूलं वानरर्षभलक्षणम् ।
 गाण्डीवस्य च निर्घोषमशृण्वन्व्यथितेन्द्रियः ॥०६॥
 अपश्यन्सात्यकिं चापि वृष्णीनां प्रवरं रथम् ।
 चिन्तयाभिपरीताङ्गो धर्मराजो युधिष्ठिरः ।
 नाध्यगच्छत्तदा शान्तिं तावपश्यन्नरर्षभौ ॥०७॥
 लोकोपक्रोशभीरुत्वाद्धर्मराजो महायशाः ।
 अचिन्तयन्महाबाहुः शैनेयस्य रथं प्रति ॥०८॥
 पदवीं प्रेषितश्चैव फल्गुनस्य मया रणे ।
 शैनेयः सात्यकिः सत्यो मित्राणामभयंकरः ॥०९॥
 तदिदं ह्येकमेवासीदिद्विधा जातं ममाद्य वै ।
 सात्यकिश्च हि मे ज्ञेयः पाण्डवश्च धनंजयः ॥१०॥
 सात्यकिं प्रेषयित्वा तु पाण्डवस्य पदानुगम् ।
 सात्वतस्यापि कं युद्धे प्रेषयिष्ये पदानुगम् ॥११॥
 करिष्यामि प्रयत्नेन भ्रातुरन्वेषणं यदि ।
 युयुधानमनन्विष्य लोको मां गर्हयिष्यति ॥१२॥
 भ्रातुरन्वेषणं कृत्वा धर्मराजो युधिष्ठिरः ।

परित्यजति वाष्प्यं सात्यकिं सत्यविक्रमम् ॥१३॥
 लोकापवादभीरुत्वात्सोऽहं पार्थ वृकोदरम् ।
 पदवीं प्रेषयिष्यामि माधवस्य महात्मनः ॥१४॥
 यथैव च मम प्रीतिरर्जुने शत्रुसूदने ।
 तथैव वृष्णिवीरेऽपि सात्वते युद्धदुर्मदे ॥१५॥
 अतिभारे नियुक्तश्च मया शैनेयनन्दनः ।
 स तु मित्रोपरोधेन गौरवाच्च महाबलः ।
 प्रविष्टो भारतीं सेनां मकरः सागरं यथा ॥१६॥
 असौ हि श्रूयते शब्दः शूराणामनिवर्तिनाम् ।
 मिथः संयुध्यमानानां वृष्णिवीरेण धीमता ॥१७॥
 प्राप्तकालं सुबलवन्निश्चित्य बहुधा हि मे ।
 तत्रैव पाण्डवेयस्य भीमसेनस्य धन्विनः ।
 गमनं रोचते मह्यं यत्र यातौ महारथौ ॥१८॥
 न चाप्यसह्यं भीमस्य विद्यते भुवि किञ्चन ।
 शक्तो ह्येष रणे यतान्पृथिव्यां सर्वधन्विनः ।
 स्वबाहुबलमास्थाय प्रतिव्यूहितुमञ्जसा ॥१९॥
 यस्य बाहुबलं सर्वे समाश्रित्य महात्मनः ।
 वनवासान्निवृत्ताः स्म न च युद्धेषु निर्जिताः ॥२०॥
 इतो गते भीमसेने सात्वतं प्रति पाण्डवे ।
 सनाथौ भवितारौ हि युधि सात्वतफल्गुनौ ॥२१॥
 कामं त्वशोचनीयौ तौ रणे सात्वतफल्गुनौ ।
 रक्षितौ वासुदेवेन स्वयं चास्त्रविशारदौ ॥२२॥
 अवश्यं तु मया कार्यमात्मनः शोकनाशनम् ।
 तस्माद्भीमं नियोक्ष्यामि सात्वतस्य पदानुगम् ।
 ततः प्रतिकृतं मन्ये विधानं सात्यकिं प्रति ॥२३॥
 एवं निश्चित्य मनसा धर्मपुत्रो युधिष्ठिरः ।
 यन्तारमब्रवीद्राजन्भीमं प्रति नयस्व माम् ॥२४॥
 धर्मराजवचः श्रुत्वा सारथिर्हयकोविदः ।
 रथं हेमपरिष्कारं भीमान्तिकमुपानयत् ॥२५॥
 भीमसेनमनुप्राप्य प्राप्तकालमनुस्मरन् ।
 कश्मलं प्राविशद्राजा बहु तत्र समादिशन् ॥२६॥
 यः सदेवान्सगन्धर्वान्दैत्यांश्चैकरथोऽजयत् ।

तस्य लक्ष्म न पश्यामि भीमसेनानुजस्य ते ॥२७॥
 ततोऽब्रवीद्धर्मराजं भीमसेनस्तथागतम् ।
 नैवाद्राक्षं न चाश्रौषं तव कश्मलमीदृशम् ॥२८॥
 पुरा हि दुःखदीर्णानां भवान्गतिरभूद्धि नः ।
 उत्तिष्ठोत्तिष्ठ राजेन्द्र शाधि किं करवाणि ते ॥२९॥
 न ह्यसाध्यमकार्यं वा विद्यते मम मानद ।
 आज्ञापय कुरुश्रेष्ठ मा च शोके मनः कृथाः ॥३०॥
 तमब्रवीदश्रुपूर्णः कृष्णसर्प इव श्वसन् ।
 भीमसेनमिदं वाक्यं प्रम्लानवदनो नृपः ॥३१॥
 यथा शङ्खस्य निर्घोषः पाञ्चजन्यस्य श्रूयते ।
 प्रेरितो वासुदेवेन संरब्धेन यशस्विना ।
 नूनमद्य हतः शेते तव भ्राता धनंजयः ॥३२॥
 तस्मिन्विनिहते नूनं युध्यतेऽसौ जनार्दनः ।
 यस्य सत्त्ववतो वीर्यमुपजीवन्ति पाण्डवाः ॥३३॥
 यं भयेष्वभिगच्छन्ति सहस्राक्षमिवामराः ।
 स शूरः सैन्धवप्रेप्सुरन्वयाद्भारतीं चमूम् ॥३४॥
 तस्य वै गमनं विद्मो भीम नावर्तनं पुनः ।
 श्यामो युवा गुडाकेशो दर्शनीयो महाभुजः ॥३५॥
 व्यूढोरस्को महास्कन्धो मत्तद्विरदविक्रमः ।
 चकोरनेत्रस्ताम्नाक्षो द्विषतामघवर्धनः ॥३६॥
 तदिदं मम भद्रं ते शोकस्थानमरिंदम ।
 अर्जुनार्थं महाबाहो सात्वतस्य च कारणात् ॥३७॥
 वर्धते हविषेवाग्निरिध्यमानः पुनः पुनः ।
 तस्य लक्ष्म न पश्यामि तेन विन्दामि कश्मलम् ॥३८॥
 तं विद्धि पुरुषव्याघ्रं सात्वतं च महारथम् ।
 स तं महारथं पश्चादनुयातस्तवानुजम् ।
 तमपश्यन्महाबाहुमहं विन्दामि कश्मलम् ॥३९॥
 तस्मात्कृष्णो रणे नूनं युध्यते युद्धकोविदः ।
 यस्य वीर्यवतो वीर्यमुपजीवन्ति पाण्डवाः ॥४०॥
 स तत्र गच्छ कौन्तेय यत्र यातो धनंजयः ।
 सात्यकिश्च महावीर्यः कर्तव्यं यदि मन्यसे ।
 वचनं मम धर्मज्ञ ज्येष्ठो भ्राता भवामि ते ॥४१॥

न तेऽर्जुनस्तथा ज्ञेयो ज्ञातव्यः सात्यकिर्यथा ।
चिकीर्षुर्मत्प्रियं पार्थ प्रयातः सव्यसाचिनः ।
पदवीं दुर्गमां घोरामगम्यामकृतात्मभिः ॥४२॥

भीमसेन उवाच

ब्रह्मेशानेन्द्रवरुणानवहृद्यः पुरा रथः ।
तमास्थाय गतौ कृष्णौ न तयोर्विद्यते भयम् ॥४३॥
आज्ञां तु शिरसा बिभ्रदेष गच्छामि मा शुचः ।
समेत्य तान्नरव्याघ्रांस्तव दास्यामि संविदम् ॥४४॥

संजय उवाच

एतावदुक्त्वा प्रययौ परिदाय युधिष्ठिरम् ।
धृष्टद्युम्नाय बलवान्सुहृद्भ्यश्च पुनः पुनः ।
धृष्टद्युम्नं चेदमाह भीमसेनो महाबलः ॥४५॥
विदितं ते महाबाहो यथा द्रोणो महारथः ।
ग्रहणे धर्मराजस्य सर्वोपायेन वर्तते ॥४६॥
न च मे गमने कृत्यं तादृक्पार्षत विद्यते ।
यादृशं रक्षणे राज्ञः कार्यमात्ययिकं हि नः ॥४७॥
एवमुक्तोऽस्मि पार्थेन प्रतिवक्तुं स्म नोत्सहे ।
प्रयास्ये तत्र यत्रासौ मुमूर्षुः सैन्धवः स्थितः ।
धर्मराजस्य वचने स्थातव्यमविशङ्कया ॥४८॥
सोऽद्य यत्तो रणे पार्थ परिरक्ष युधिष्ठिरम् ।
एतद्धि सर्वकार्याणां परमं कृत्यमाहवे ॥४९॥
तमब्रवीन्महाराज धृष्टद्युम्नो वृकोदरम् ।
ईप्सितेन महाबाहो गच्छ पार्थाविचारयन् ॥५०॥
नाहत्वा समरे द्रोणो धृष्टद्युम्नं कथंचन ।
निग्रहं धर्मराजस्य प्रकरिष्यति संयुगे ॥५१॥
ततो निक्षिप्य राजानं धृष्टद्युम्नाय पाण्डवः ।
अभिवाद्य गुरुं ज्येष्ठं प्रययौ यत्र फल्गुनः ॥५२॥
परिष्वक्तस्तु कौन्तेयो धर्मराजेन भारत ।
आघातश्च तथा मूर्ध्नि श्रावितश्चाशिषः शुभाः ॥५३॥
भीमसेनो महाबाहुः कवची शुभकुण्डली ।
साङ्गदः सतनुत्राणः सशरी रथिनां वरः ॥५४॥
तस्य कार्ष्णायसं वर्म हेमचित्रं महर्द्धिमत् ।

विबभौ पर्वतक्षिष्टः सविद्युदिव तोयदः ॥५५॥
 पीतरक्तासितसितैर्वासोभिश्च सुवेष्टितः ।
 कण्ठत्राणेन च बभौ सेन्द्रायुध इवाम्बुदः ॥५६॥
 प्रयाते भीमसेने तु तव सैन्यं युयुत्सया ।
 पाञ्चजन्यरवो घोरः पुनरासीद्विशां पते ॥५७॥
 तं श्रुत्वा निन्दं घोरं त्रैलोक्यत्रासनं महत् ।
 पुनर्भीमं महाबाहुर्धर्मपुत्रोऽभ्यभाषत ॥५८॥
 एष वृष्णिप्रवीरेण ध्मातः सलिलजो भृशम् ।
 पृथिवीं चान्तरिक्षं च विनादयति शङ्खराट् ॥५९॥
 नूनं व्यसनमापन्ने सुमहत्सव्यसाचिनि ।
 कुरुभिर्युध्यते सार्धं सर्वैश्चक्रगदाधरः ॥६०॥
 नूनमार्या महत्कुन्ती पापमद्य निदर्शनम् ।
 द्रौपदी च सुभद्रा च पश्यन्ति सह बन्धुभिः ॥६१॥
 स भीमस्त्वरया युक्तो याहि यत्र धनंजयः ।
 मुह्यन्तीव हि मे सर्वा धनंजयदिदृक्षया ।
 दिशः सप्रदिशः पार्थ सात्वतस्य च कारणात् ॥६२॥
 गच्छ गच्छेति च पुनर्भीमसेनमभाषत ।
 भृशं स प्रहितो भ्रात्रा भ्राता भ्रातुः प्रियंकरः ।
 आहत्य दुन्दुभिं भीमः शङ्खं प्रध्माय चासकृत् ॥६३॥
 विनद्य सिंहनादं च ज्यां विकर्षन्पुनः पुनः ।
 दर्शयन्घोरमात्मानममित्रान्सहसाभ्ययात् ॥६४॥
 तमहूर्जवना दान्ता विकुर्वाणा हयोत्तमाः ।
 विशोकेनाभिसंयत्ता मनोमारुतरंहसः ॥६५॥
 आरुजन्विरुजन्पार्थो ज्यां विकर्षन् पाणिना ।
 सोऽवकर्षन्विकर्षन् सेनाग्रं समलोडयत् ॥६६॥
 तं प्रयान्तं महाबाहुं पाञ्चालाः सहसोमकाः ।
 पृष्ठतोऽनुययुः शूरा मघवन्तमिवामराः ॥६७॥
 तं ससेना महाराज सोदर्याः पर्यवारयन् ।
 दुःशलश्चित्रसेनश्च कुण्डभेदी विविंशतिः ॥६८॥
 दुर्मुखो दुःसहश्चैव विकर्णश्च शलस्तथा ।
 विन्दानुविन्दौ सुमुखो दीर्घबाहुः सुदर्शनः ॥६९॥
 वृन्दारकः सुहस्तश्च सुषेणो दीर्घलोचनः ।

अभयो रौद्रकर्मा च सुवर्मा दुर्विमोचनः ॥७०॥
 विविधै रथिनां श्रेष्ठाः सह सैन्यैः सहानुगैः ।
 संयताः समरे शूरा भीमसेनमुपाद्रवन् ॥७१॥
 तान्समीक्ष्य तु कौन्तेयो भीमसेनः पराक्रमी ।
 अभ्यवर्तत वेगेन सिंहः क्षुद्रमृगानिव ॥७२॥
 ते महास्त्राणि दिव्यानि तत्र वीरा अदर्शयन् ।
 वारयन्तः शरैर्भीमं मेघाः सूर्यमिवोदितम् ॥७३॥
 स तानतीत्य वेगेन द्रोणानीकमुपाद्रवत् ।
 अग्रतश्च गजानीकं शरवर्षैरवाकिरत् ॥७४॥
 सोऽचिरेणैव कालेन तद्रजानीकमाशुगैः ।
 दिशः सर्वाः समभ्यस्य व्यधमत्पवनात्मजः ॥७५॥
 त्रासिताः शरभस्येव गर्जितेन वने मृगाः ।
 प्राद्रवन्द्द्विरदाः सर्वे नदन्तो भैरवान्नवान् ॥७६॥
 पुनश्चातीत्य वेगेन द्रोणानीकमुपाद्रवत् ।
 तमवारयदाचार्यो वेलेवोद्धृतमर्णवम् ॥७७॥
 ललाटेऽताडयच्चैनं नाराचेन स्मयन्निव ।
 ऊर्ध्वरश्मिरिवादित्यो विबभौ तत्र पाण्डवः ॥७८॥
 स मन्यमानस्त्वाचार्यो ममायं फल्गुनो यथा ।
 भीमः करिष्यते पूजामित्युवाच वृकोदरम् ॥७९॥
 भीमसेन न ते शक्यं प्रवेष्टुमरिवाहिनीम् ।
 मामनिर्जित्य समरे शत्रुमध्ये महाबल ॥८०॥
 यदि ते सोऽनुजः कृष्णः प्रविष्टोऽनुमते मम ।
 अनीकं न तु शक्यं भोः प्रवेष्टुमिह वै त्वया ॥८१॥
 अथ भीमस्तु तच्छ्रुत्वा गुरोर्वाक्यमपेतभीः ।
 क्रुद्धः प्रोवाच वै द्रोणं रक्तताम्रेक्षणः श्वसन् ॥८२॥
 तवार्जुनो नानुमते ब्रह्मबन्धो रणाजिरम् ।
 प्रविष्टः स हि दुर्धर्षः शक्रस्यापि विशेद्वलम् ॥८३॥
 येन वै परमां पूजां कुर्वता मानितो ह्यसि ।
 नार्जुनोऽहं घृणी द्रोण भीमसेनोऽस्मि ते रिपुः ॥८४॥
 पिता नस्त्वं गुरुर्बन्धुस्तथा पुत्रा हि ते वयम् ।
 इति मन्यामहे सर्वे भवन्तं प्रणताः स्थिताः ॥८५॥
 अद्य तद्विपरीतं ते वदतोऽस्मासु दृश्यते ।

यदि शत्रुं त्वमात्मानं मन्यसे तत्तथास्त्विह ।
 एष ते सदृशं शत्रोः कर्म भीमः करोम्यहम् ॥८६॥
 अथोद्भ्राम्य गदां भीमः कालदण्डमिवान्तकः ।
 द्रोणायावसृजद्राजन्स रथादवपुप्लुवे ॥८७॥
 साश्वसूतध्वजं यानं द्रोणस्यापोथयत्तदा ।
 प्रामृद्राच्च बहून्योधान्वायुर्वृक्षानिवौजसा ॥८८॥
 तं पुनः परिवव्रुस्ते तव पुत्रा रथोत्तमम् ।
 अन्यं च रथमास्थाय द्रोणः प्रहरतां वरः ॥८९॥
 ततः क्रुद्धो महाराज भीमसेनः पराक्रमी ।
 अग्रतः स्यन्दनानीकं शरवर्षैरवाकिरत् ॥९०॥
 ते वध्यमानाः समरे तव पुत्रा महारथाः ।
 भीमं भीमबलं युद्धेऽयोधयंस्तु जयैषिणः ॥९१॥
 ततो दुःशासनः क्रुद्धो रथशक्तिं समाक्षिपत् ।
 सर्वपारशवीं तीक्ष्णां जिघांसुः पाण्डुनन्दनम् ॥९२॥
 आपतन्तीं महाशक्तिं तव पुत्रप्रचोदिताम् ।
 द्विधा चिच्छेद तां भीमस्तद्द्रुतमिवाभवत् ॥९३॥
 अथान्यैर्निशितैर्बाणैः संक्रुद्धः कुण्डभेदिनम् ।
 सुषेणं दीर्घनेत्रं च त्रिभिस्त्रीनवधीद्वली ॥९४॥
 ततो वृन्दारकं वीरं कुरूणां कीर्तिवर्धनम् ।
 पुत्राणां तव वीराणां युध्यतामवधीत्पुनः ॥९५॥
 अभयं रौद्रकर्माणं दुर्विमोचनमेव च ।
 त्रिभिस्त्रीनवधीद्वीमः पुनरेव सुतांस्तव ॥९६॥
 वध्यमाना महाराज पुत्रास्तव बलीयसा ।
 भीमं प्रहरतां श्रेष्ठं समन्तात्पर्यवारयन् ॥९७॥
 विन्दानुविन्दौ सहितौ सुवर्माणं च ते सुतम् ।
 प्रहसन्निव कौन्तेयः शरैर्निन्ये यमक्षयम् ॥९८॥
 ततः सुदर्शनं वीरं पुत्रं ते भरतर्षभ ।
 विव्याध समरे तूर्णं स पपात ममार च ॥९९॥
 सोऽचिरेणैव कालेन तद्रथानीकमाशुगैः ।
 दिशः सर्वाः समभ्यस्य व्यधमत्पाण्डुनन्दनः ॥१००॥
 ततो वै रथघोषेण गर्जितेन मृगा इव ।
 वध्यमानाश्च समरे पुत्रास्तव विशां पते ।

प्राद्रवन्सरथाः सर्वे भीमसेनभयार्दिताः ॥१०१॥
 अनुयाय तु कौन्तेयः पुत्राणां ते महद्वलम् ।
 विव्याध समरे राजन्कौरवेयान्समन्ततः ॥१०२॥
 वध्यमाना महाराज भीमसेनेन तावकाः ।
 त्यक्त्वा भीमं रणे यान्ति चोदयन्तो ह्योत्तमान् ॥१०३॥
 तांस्तु निर्जित्य समरे भीमसेनो महाबलः ।
 सिंहनादरवं चक्रे बाहुशब्दं च पाण्डवः ॥१०४॥
 तलशब्दं च सुमहत्कृत्वा भीमो महाबलः ।
 व्यतीत्य रथिनश्चापि द्रोणानीकमुपाद्रवत् ॥१०५॥

* * *

१०३. संजय उवाच

तमुत्तीर्णं रथानीकात्तमसो भास्करं यथा ।
 दिधारयिषुराचार्यः शरवर्षैरवाकिरत् ॥०१॥
 पिबन्निव शरौघांस्तान्द्रोणचापवरातिगान् ।
 सोऽभ्यवर्तत सोदर्यान्मायया मोहयन्बलम् ॥०२॥
 तं मृधे वेगमास्थाय परं परमधन्विनः ।
 चोदितास्तव पुत्रैश्च सर्वतः पर्यवारयन् ॥०३॥
 स तथा संवृतो भीमः प्रहसन्निव भारत ।
 उदयच्छद्द्रदां तेभ्यो घोरां तां सिंहवन्नदन् ।
 अवासृजच्च वेगेन तेषु तान्प्रमथद्वली ॥०४॥
 सेन्द्राशनिरिवेन्द्रेण प्रविद्धा संहतात्मना ।
 घोषेण महता राजन्पूरयित्त्वेव मेदिनीम् ।
 ज्वलन्ती तेजसा भीमा त्रासयामास ते सुतान् ॥०५॥
 तां पतन्तीं महावेगां दृष्ट्वा तेजोभिसंवृताम् ।
 प्राद्रवंस्तावकाः सर्वे नदन्तो भैरवान्नवान् ॥०६॥
 तं च शब्दमसंसह्यं तस्याः संलक्ष्य मारिष ।
 प्रापतन्मनुजास्तत्र रथेभ्यो रथिनस्तदा ॥०७॥
 स तान्विद्राव्य कौन्तेयः संख्येऽमित्रान्दुरासदः ।
 सुपर्ण इव वेगेन पक्षिराडत्यगाच्चमूम् ॥०८॥
 तथा तं विप्रकुर्वाणं रथयूथपयूथपम् ।
 भारद्वाजो महाराज भीमसेनं समभ्ययात् ॥०९॥
 द्रोणस्तु समरे भीमं वारयित्वा शरोर्मिभिः ।

अकरोत्सहसा नादं पाण्डूनां भयमादधत् ॥१०॥
 तद्युद्धमासीत्सुमहद्दोरं देवासुरोपमम् ।
 द्रोणस्य च महाराज भीमस्य च महात्मनः ॥११॥
 यदा तु विशिखैस्तीक्ष्णैर्द्रोणचापविनिःसृतैः ।
 वध्यन्ते समरे वीराः शतशोऽथ सहस्रशः ॥१२॥
 ततो रथादवप्लुत्य वेगमास्थाय पाण्डवः ।
 निमील्य नयने राजन्पदातिर्द्रोणमभ्ययात् ॥१३॥
 यथा हि गोवृषो वर्षं प्रतिगृह्णाति लीलया ।
 तथा भीमो नरव्याघ्रः शरवर्षं समग्रहीत् ॥१४॥
 स वध्यमानः समरे रथं द्रोणस्य मारिष ।
 ईषायां पाणिना गृह्य प्रचिक्षेप महाबलः ॥१५॥
 द्रोणस्तु सत्त्वरो राजन्क्षितो भीमेन संयुगे ।
 रथमन्यं समास्थाय व्यूहद्वारमुपाययौ ॥१६॥
 तस्मिन्क्षणे तस्य यन्ता तूर्णमश्वानचोदयत् ।
 भीमसेनस्य कौरव्य तदद्भुतमिवाभवत् ॥१७॥
 ततः स्वरथमास्थाय भीमसेनो महाबलः ।
 अभ्यवर्तत वेगेन तव पुत्रस्य वाहिनीम् ॥१८॥
 स मृद्रन्क्षत्रियानाजौ वातो वृक्षानिवोद्धतः ।
 अगच्छद्वारयन्सेनां सिन्धुवेगो नगानिव ॥१९॥
 भोजानीकं समासाद्य हार्दिक्येनाभिरक्षितम् ।
 प्रमथ्य बहुधा राजन्भीमसेनः समभ्ययात् ॥२०॥
 संत्रासयन्ननीकानि तलशब्देन मारिष ।
 अजयत्सर्वसैन्यानि शार्दूल इव गोवृषान् ॥२१॥
 भोजानीकमतिक्रम्य काम्बोजानां च वाहिनीम् ।
 तथा म्लेच्छगणांश्चान्यान्बहून्युद्धविशारदान् ॥२२॥
 सात्यकिं चापि संप्रेक्ष्य युध्यमानं नरर्षभम् ।
 रथेन यतः कौन्तेयो वेगेन प्रययौ तदा ॥२३॥
 भीमसेनो महाराज द्रष्टुकामो धनंजयम् ।
 अतीत्य समरे योधांस्तावकान्पाण्डुनन्दनः ॥२४॥
 सोऽपश्यदर्जुनं तत्र युध्यमानं नरर्षभम् ।
 सैन्धवस्य वधार्थं हि पराक्रान्तं पराक्रमी ॥२५॥
 अर्जुनं तत्र दृष्ट्वाथ चुक्रोश महतो रवान् ।

तं तु तस्य महानादं पार्थः शुश्राव नर्दतः ॥२६॥
 ततः पार्थो महानादं मुञ्चन्वै माधवश्च ह ।
 अभ्ययातां महाराज नर्दन्तौ गोवृषाविव ॥२७॥
 वासुदेवार्जुनौ श्रुत्वा निनादं तस्य शुष्मिणः ।
 पुनः पुनः प्रणदतां दिदक्षन्तौ वृकोदरम् ॥२८॥
 भीमसेनरवं श्रुत्वा फल्गुनस्य च धन्विनः ।
 अप्रीयत महाराज धर्मपुत्रो युधिष्ठिरः ॥२९॥
 विशोकश्चाभवद्राजा श्रुत्वा तं निनदं महत् ।
 धनंजयस्य च रणे जयमाशास्तवान्विभुः ॥३०॥
 तथा तु नर्दमाने वै भीमसेने रणोत्कटे ।
 स्मितं कृत्वा महाबाहुर्धर्मपुत्रो युधिष्ठिरः ॥३१॥
 हृद्गतं मनसा प्राह ध्यात्वा धर्मभृतां वरः ।
 दत्ता भीम त्वया संवित्कृतं गुरुवचस्तथा ॥३२॥
 न हि तेषां जयो युद्धे येषां द्वेष्टासि पाण्डव ।
 दिष्ट्या जीवति संग्रामे सव्यसाची धनंजयः ॥३३॥
 दिष्ट्या च कुशली वीरः सात्यकिः सत्यविक्रमः ।
 दिष्ट्या शृणोमि गर्जन्तौ वासुदेवधनंजयौ ॥३४॥
 येन शक्रं रणे जित्वा तर्पितो हव्यवाहनः ।
 स हन्ता द्विषतां संख्ये दिष्ट्या जीवति फल्गुनः ॥३५॥
 यस्य बाहुबलं सर्वे वयमाश्रित्य जीविताः ।
 स हन्ता रिपुसैन्यानां दिष्ट्या जीवति फल्गुनः ॥३६॥
 निवातकवचा येन देवैरपि सुदुर्जयाः ।
 निर्जिता रथिनैकेन दिष्ट्या पार्थः स जीवति ॥३७॥
 कौरवान्सहितान्सर्वान्गोग्रहार्थं समागतान् ।
 योऽजयन्मत्स्यनगरे दिष्ट्या पार्थः स जीवति ॥३८॥
 कालकेयसहस्राणि चतुर्दश महारणे ।
 योऽवधीद्भुजवीर्येण दिष्ट्या पार्थः स जीवति ॥३९॥
 गन्धर्वराजं बलिनं दुर्योधनकृतेन वै ।
 जितवान्योऽस्त्रवीर्येण दिष्ट्या पार्थः स जीवति ॥४०॥
 किरीटमाली बलवाञ्छेताश्चः कृष्णसारथिः ।
 मम प्रियश्च सततं दिष्ट्या जीवति फल्गुनः ॥४१॥
 पुत्रशोकाभिसंतप्तश्चिकीर्षुः कर्म दुष्करम् ।

जयद्रथवधान्वेषी प्रतिज्ञां कृतवान्हि यः ।
 कच्चित्स सैन्धवं संख्ये हनिष्यति धनंजयः ॥४२॥
 कच्चितीर्णप्रतिज्ञं हि वासुदेवेन रक्षितम् ।
 अनस्तमित आदित्ये समेष्याम्यहमर्जुनम् ॥४३॥
 कच्चित्सैन्धवको राजा दुर्योधनहिते रतः ।
 नन्दयिष्यत्यमित्राणि फल्गुनेन निपातितः ॥४४॥
 कच्चिदुर्योधनो राजा फल्गुनेन निपातितम् ।
 दृष्ट्वा सैन्धवकं संख्ये शममस्मासु धास्यति ॥४५॥
 दृष्ट्वा विनिहतान्भ्रातृन्भीमसेनेन संयुगे ।
 कच्चिदुर्योधनो मन्दः शममस्मासु धास्यति ॥४६॥
 दृष्ट्वा चान्यान्बहून्योधान्पातितान्धरणीतले ।
 कच्चिदुर्योधनो मन्दः पश्चात्तापं करिष्यति ॥४७॥
 कच्चिद्भीष्मेण नो वैरमेकेनैव प्रशाम्यति ।
 शेषस्य रक्षणार्थं च संधास्यति सुयोधनः ॥४८॥
 एवं बहुविधं तस्य चिन्तयानस्य पार्थिव ।
 कृपयाभिपरीतस्य घोरं युद्धमवर्तत ॥४९॥

* * *

१०४. धृतराष्ट्र उवाच

तथा तु नर्दमानं तं भीमसेनं महाबलम् ।
 मेघस्तनितनिर्घोषं के वीराः पर्यवारयन् ॥०१॥
 न हि पश्याम्यहं तं वै त्रिषु लोकेषु संजय ।
 क्रुद्धस्य भिमसेनस्य यस्तिष्ठेदग्रतो रणे ॥०२॥
 गदामुद्यच्छमानस्य कालस्येव महामृधे ।
 न हि पश्याम्यहं तात यस्तिष्ठेत रणाजिरे ॥०३॥
 रथं रथेन यो हन्यात्कुञ्जरं कुञ्जरेण च ।
 कस्तस्य समरे स्थाता साक्षादपि शतक्रतुः ॥०४॥
 क्रुद्धस्य भीमसेनस्य मम पुत्राञ्जिघांसतः ।
 दुर्योधनहिते युक्ताः समतिष्ठन्त केऽग्रतः ॥०५॥
 भीमसेनदवाग्नेस्तु मम पुत्रतृणोलपम् ।
 प्रधक्ष्यतो रणमुखे के वीराः प्रमुखे स्थिताः ॥०६॥
 काल्यमानान्हि मे पुत्रान्भीमेनावेक्ष्य संयुगे ।
 कालेनेव प्रजाः सर्वाः के भीमं पर्यवारयन् ॥०७॥

भीमवहेः प्रदीप्तस्य मम पुत्रान्दिधक्षतः ।
के शूराः पर्यवर्तन्त तन्ममाचक्ष्व संजय ॥०८॥

संजय उवाच

तथा तु नर्दमानं तं भीमसेनं महारथम् ।
तुमुलेनैव शब्देन कर्णोऽप्यभ्यपतद्वली ॥०९॥
व्याक्षिपन्बलवच्चापमतिमात्रममर्षणः ।
कर्णस्तु युद्धमाकाङ्क्षन्दर्शयिष्यन्बलं बली ॥१०॥
प्रावेपन्निव गात्राणि कर्णभीमसमागमे ।
रथिनां सादिनां चैव तयोः श्रुत्वा तलस्वनम् ॥११॥
भीमसेनस्य निनदं घोरं श्रुत्वा रणाजिरे ।
खं च भूमिं च संबद्धां मेनिरे क्षत्रियर्षभाः ॥१२॥
पुनर्घोरेण नादेन पाण्डवस्य महात्मनः ।
समरे सर्वयोधानां धनूंष्यभ्यपतन्क्षितौ ॥१३॥
वित्रस्तानि च सर्वाणि शकृन्मूत्रं प्रसुसुवुः ।
वाहनानि महाराज बभूवुर्विमनांसि च ॥१४॥
प्रादुरासन्निमित्तानि घोराणि च बहूनि च ।
तस्मिंस्तु तुमुले राजन्भीमकर्णसमागमे ॥१५॥
ततः कर्णस्तु विंशत्या शराणां भीममार्दयत् ।
विव्याध चास्य त्वरितः सूतं पञ्चभिराशुगैः ॥१६॥
प्रहस्य भीमसेनस्तु कर्णं प्रत्यर्पयद्रणे ।
सायकानां चतुःषष्ट्या क्षिप्रकारी महाबलः ॥१७॥
तस्य कर्णो महेष्वासः सायकांश्चतुरोऽक्षिपत् ।
असंप्राप्तांस्तु तान्भीमः सायकैर्नतपर्वभिः ।
चिच्छेद बहुधा राजन्दर्शयन्पाणिनाघवम् ॥१८॥
तं कर्णश्छादयामास शरव्रातैरनेकशः ।
संछाद्यमानः कर्णेन बहुधा पाण्डुनन्दनः ॥१९॥
चिच्छेद चापं कर्णस्य मुष्टिदेशे महारथः ।
विव्याध चैनं बहुभिः सायकैर्नतपर्वभिः ॥२०॥
अथान्यद्धनुरादाय सज्यं कृत्वा च सूतजः ।
विव्याध समरे भीमं भीमकर्मा महारथः ॥२१॥
तस्य भीमो भृशं क्रुद्धस्त्रीञ्शरान्नतपर्वणः ।
निचखानोरसि तदा सूतपुत्रस्य वेगितः ॥२२॥

तैः कर्णोऽभ्राजत शरैरुरोमध्यगतैस्तदा ।
 महीधर इवोदग्रस्त्रिशृङ्गो भरतर्षभ ॥२३॥
 सुस्राव चास्य रुधिरं विद्धस्य परमेषुभिः ।
 धातुप्रस्यन्दिनः शैलाद्यथा गैरिकराजयः ॥२४॥
 किञ्चिद्विचलितः कर्णः सुप्रहाराभिपीडितः ।
 ससायकं धनुः कृत्वा भीमं विव्याध मारिष ।
 चिक्षेप च पुनर्बाणाञ्शतशोऽथ सहस्रशः ॥२५॥
 स छाद्यमानः सहसा कर्णेन दृढधन्विना ।
 धनुर्ज्यामच्छिनत्पूर्णमुत्स्मयन्पाण्डुनन्दनः ॥२६॥
 सारथिं चास्य भल्लेन प्राहिणोद्यमसादनम् ।
 वाहांश्च चतुरः संख्ये व्यसूश्चक्रे महारथः ॥२७॥
 हताश्चातु रथात्कर्णः समाप्लुत्य विशां पते ।
 स्यन्दनं वृषसेनस्य समारोहन्महारथः ॥२८॥
 निर्जित्य तु रणे कर्णं भीमसेनः प्रतापवान् ।
 ननाद सुमहानादं पर्जन्यनिनदोपमम् ॥२९॥
 तस्य तं निनदं श्रुत्वा प्रहृष्टोऽभूद्युधिष्ठिरः ।
 कर्णं च निर्जितं मत्वा भीमसेनेन भारत ॥३०॥
 समन्ताच्छङ्खनिनदं पाण्डुसेनाकरोत्तदा ।
 शत्रुसेनाध्वनिं श्रुत्वा तावका ह्यपि नानदन् ।
 गाण्डीवं प्राक्षिपत्पार्थः कृष्णोऽप्यब्जमवादयत् ॥३१॥
 तमन्तर्थाय निनदं ध्वनिर्भीमस्य नर्दतः ।
 अश्रूयत महाराज सर्वसैन्येषु भारत ॥३२॥
 ततो व्यायच्छतामस्रैः पृथक्पृथगरिंदमौ ।
 मृदुपूर्वं च राधेयो दृढपूर्वं च पाण्डवः ॥३३॥

* * *

१०५. संजय उवाच

तस्मिन्विलुलिते सैन्ये सैन्धवायार्जुने गते ।
 सात्वते भीमसेने च पुत्रस्ते द्रोणमभ्ययात् ।
 त्वरन्नेकरथेनैव बहुकृत्यं विचिन्तयन् ॥०१॥
 स रथस्तव पुत्रस्य त्वरया परया युतः ।
 तूर्णमभ्यपतद्द्रोणं मनोमारुतवेगवान् ॥०२॥
 उवाच चैनं पुत्रस्ते संरम्भाद्रक्तलोचनः ।

अर्जुनो भीमसेनश्च सात्यकिश्चापराजितः ॥०३॥
 विजित्य सर्वसैन्यानि सुमहान्ति महारथाः ।
 संप्राप्ताः सिन्धुराजस्य समीपमरिकर्शनाः ।
 व्यायच्छन्ति च तत्रापि सर्व एवापराजिताः ॥०४॥
 यदि तावद्रणे पार्थो व्यतिक्रान्तो महारथः ।
 कथं सात्यकिभीमाभ्यां व्यतिक्रान्तोऽसि मानद ॥०५॥
 आश्चर्यभूतं लोकेऽस्मिन्समुद्रस्येव शोषणम् ।
 निर्जयं तव विप्राग्र्य सात्वतेनार्जुनेन च ॥०६॥
 तथैव भीमसेनेन लोकः संवदते भृशम् ।
 कथं द्रोणो जितः संख्ये धनुर्वेदस्य पारगः ॥०७॥
 नाश एव तु मे नूनं मन्दभाग्यस्य संयुगे ।
 यत्र त्वां पुरुषव्याघ्रमतिक्रान्तास्त्रयो रथाः ॥०८॥
 एवं गते तु कृत्येऽस्मिन्ब्रूहि यत्ते विवक्षितम् ।
 यद्गतं गतमेवेह शेषं चिन्तय मानद ॥०९॥
 यत्कृत्यं सिन्धुराजस्य प्राप्तकालमनन्तरम् ।
 तद्ब्रवीतु भवान्क्षिप्रं साधु तत्संविधीयताम् ॥१०॥

द्रोण उवाच

चिन्त्यं बहु महाराज कृत्यं यत्तत्र मे शृणु ।
 त्रयो हि समतिक्रान्ताः पाण्डवानां महारथाः ।
 यावदेव भयं पश्चात्तावदेषां पुरःसरम् ॥११॥
 तद्दरीयस्तरं मन्ये यत्र कृष्णधनंजयौ ।
 सा पुरस्ताच्च पश्चाच्च गृहीता भारती चमूः ॥१२॥
 तत्र कृत्यमहं मन्ये सैन्धवस्याभिरक्षणम् ।
 स नो रक्ष्यतमस्तात क्रुद्धाद्भीतो धनंजयात् ॥१३॥
 गतौ हि सैन्धवं वीरौ युयुधानवृकोदरौ ।
 संप्राप्तं तदिदं द्यूतं यत्तच्छकुनिबुद्धिजम् ॥१४॥
 न सभायां जयो वृत्तो नापि तत्र पराजयः ।
 इह नो ग्लहमानानामद्य तात जयाजयौ ॥१५॥
 यान्स्म ताङ्गलहते घोराञ्शकुनिः कुरुसंसदि ।
 अक्षान्संमन्यमानः स प्रा क्शरास्ते दुरासदाः ॥१६॥
 यत्र ते बहवस्तात कुरवः पर्यवस्थिताः ।
 सेनां दुरोदरं विद्धि शरानक्षान्विशां पते ॥१७॥

ग्लहं च सैन्धवं राजन्नत्र द्यूतस्य निश्चयः ।
 सैन्धवे हि महाद्यूतं समासक्तं परैः सह ॥१८॥
 अत्र सर्वे महाराज त्यक्त्वा जीवितमात्मनः ।
 सैन्धवस्य रणे रक्षां विधिवत्कर्तुमर्हथ ।
 तत्र नो ग्लहमानानां ध्रुवौ तात जयाजयौ ॥१९॥
 यत्र ते परमेष्वासा यत्ता रक्षन्ति सैन्धवम् ।
 तत्र याहि स्वयं शीघ्रं तांश्च रक्षस्व रक्षिणः ॥२०॥
 इहैव त्वहमासिष्ये प्रेषयिष्यामि चापरान् ।
 निरोत्स्यामि च पाञ्चालान्सहितान्पाण्डुसृञ्जयैः ॥२१॥
 ततो दुर्योधनः प्रायात्तूर्णमाचार्यशासनात् ।
 उद्यम्यात्मानमुग्राय कर्मणे सपदानुगः ॥२२॥
 चक्ररक्षौ तु पाञ्चाल्यौ युधामन्युत्तमौजसौ ।
 बाह्येन सेनामभ्येत्य जग्मतुः सव्यसाचिनम् ॥२३॥
 तौ हि पूर्वं महाराज वारितौ कृतवर्मणा ।
 प्रविष्टे त्वर्जुने राजंस्तव सैन्यं युयुत्सया ॥२४॥
 ताभ्यां दुर्योधनः सार्धमगच्छद्युद्धमुत्तमम् ।
 त्वरितस्त्वरमाणाभ्यां भ्रातृभ्यां भारतो बली ॥२५॥
 तावभिद्रवतामेनमुभावुद्यतकार्मुकौ ।
 महारथसमाख्यातौ क्षत्रियप्रवरौ युधि ॥२६॥
 युधामन्युस्तु संक्रुद्धः शरांस्त्रिंशतमायसान् ।
 व्यसृजतव पुत्रस्य त्वरमाणः स्तनान्तरे ॥२७॥
 दुर्योधनोऽपि राजेन्द्र पाञ्चाल्यस्योत्तमौजसः ।
 जघान चतुरश्वाश्वानुभौ च पाष्णिंसारथी ॥२८॥
 उत्तमौजा हताश्वस्तु हतसूतश्च संयुगे ।
 आरुरोह रथं भ्रातुर्युधामन्योरभित्वरन् ॥२९॥
 स रथं प्राप्य तं भ्रातुर्दुर्योधनहयाञ्शरैः ।
 बहुभिस्ताडयामास ते हताः प्रापतन्भुवि ॥३०॥
 हयेषु पतितेष्वस्य चिच्छेद परमेषुणा ।
 युधामन्युर्धनुः शीघ्रं शरावापं च संयुगे ॥३१॥
 हताश्वसूतात्स रथादवप्लुत्य महारथः ।
 गदामादाय ते पुत्रः पाञ्चाल्यावभ्यधावत ॥३२॥
 तमापतन्तं संप्रेक्ष्य क्रुद्धं परपुरंजयम् ।

अवप्लुतौ रथोपस्थाद्युधामन्यूतमौजसौ ॥३३॥
 ततः स हेमचित्रं तं स्यन्दनप्रवरं गदी ।
 गदया पोथयामास साश्वसूतध्वजं रणे ॥३४॥
 हत्वा चैनं स पुत्रस्ते हताश्वो हतसारथिः ।
 मद्रराजरथं तूर्णमारुरोह परंतपः ॥३५॥
 पाञ्चालानां तु मुख्यौ तौ राजपुत्रौ महाबलौ ।
 रथमन्यं समारुह्य धनंजयमभीयतुः ॥३६॥

* * *

१०६. धृतराष्ट्र उवाच

यौ तौ कर्णश्च भीमश्च संप्रयुद्धौ महाबलौ ।
 अर्जुनस्य रथोपान्ते कीदृशः सोऽभवद्रणः ॥०१॥
 पूर्वं हि निर्जितः कर्णो भीमसेनेन संयुगे ।
 कथं भूयस्तु राधेयो भीममागान्महारथः ॥०२॥
 भीमो वा सूततनयं प्रत्युघातः कथं रणे ।
 महारथसमाख्यातं पृथिव्यां प्रवरं रथम् ॥०३॥
 भीष्मद्रोणावतिक्रम्य धर्मपुत्रो युधिष्ठिरः ।
 नान्यतो भयमादत्त विना कर्णं धनुर्धरम् ॥०४॥
 भयान्न शेते सततं चिन्तयन्वै महारथम् ।
 तं कथं सूतपुत्रं हि भीमोऽयुध्यत संयुगे ॥०५॥
 ब्रह्मण्यं वीर्यसंपन्नं समरेष्वनिवर्तिनम् ।
 कथं कर्णं युधां श्रेष्ठं भीमोऽयुध्यत संयुगे ॥०६॥
 यौ तौ समीयतुर्वीरावर्जुनस्य रथं प्रति ।
 कथं नु तावयुध्येतां सूतपुत्रवृकोदरौ ॥०७॥
 भ्रातृत्वं दर्शितं पूर्वं घृणी चापि स सूतजः ।
 कथं भीमेन युयुधे कुन्त्या वाक्यमनुस्मरन् ॥०८॥
 भीमो वा सूतपुत्रेण स्मरन्वैरं पुरा कृतम् ।
 सोऽयुध्यत कथं वीरः कर्णेन सह संयुगे ॥०९॥
 आशास्ते च सदा सूत पुत्रो दुर्योधनो मम ।
 कर्णो जेष्यति संग्रामे सहितान्पाण्डवानिति ॥१०॥
 जयाशा यत्र मन्दस्य पुत्रस्य मम संयुगे ।
 स कथं भीमकर्माणं भीमसेनमयुध्यत ॥११॥
 यं समाश्रित्य पुत्रैर्मै कृतं वैरं महारथैः ।

तं सूततनयं तात कथं भीमो ह्ययोधयत् ॥१२॥
 अनेकान्विप्रकारांश्च सूतपुत्रसमुद्भवान् ।
 स्मरमाणः कथं भीमो युयुधे सूतसूनुना ॥१३॥
 योऽजयत्पृथिवीं सर्वा रथेनैकेन वीर्यवान् ।
 तं सूततनयं युद्धे कथं भीमो ह्ययोधयत् ॥१४॥
 यो जातः कुण्डलाभ्यां च कवचेन सहैव च ।
 तं सूतपुत्रं समरे भीमः कथमयोधयत् ॥१५॥
 यथा तयोर्युद्धमभूद्यश्वासीद्विजयी तयोः ।
 तन्ममाचक्ष्व तत्त्वेन कुशलो ह्यसि संजय ॥१६॥

संजय उवाच

भीमसेनस्तु राधेयमुत्सृज्य रथिनां वरम् ।
 इयेष गन्तुं यत्रास्तां वीरौ कृष्णधनंजयौ ॥१७॥
 तं प्रयान्तमभिद्रुत्य राधेयः कङ्कपत्रिभिः ।
 अभ्यवर्षन्महाराज मेघो वृष्ट्येव पर्वतम् ॥१८॥
 फुल्लता पङ्कजेनेव वक्त्रेणाभ्युत्स्मयन्बली ।
 आजुहाव रणे यान्तं भीममाधिरथिस्तदा ॥१९॥
 भीमसेनस्तदाह्वानं कर्णान्नामर्षयद्युधि ।
 अर्धमण्डलमावृत्य सूतपुत्रमयोधयत् ॥२०॥
 अवक्रगामिभिर्बाणैरभ्यवर्षन्महायसैः ।
 द्वैरथे दंशितं यत्तं सर्वशस्त्रभृतां वरम् ॥२१॥
 विधित्सुः कलहस्यान्तं जिघांसुः कर्णमक्षिणोत् ।
 तं च हत्वेतरान्सर्वान्हन्तुकामो महाबलः ॥२२॥
 तस्मै प्रासृजदुग्वाणि विविधानि परंतपः ।
 अमर्षी पाण्डवः क्रुद्धः शरवर्षाणि मारिष ॥२३॥
 तस्य तानीषुवर्षाणि मत्तद्विरदगामिनः ।
 सूतपुत्रोऽस्त्रमायाभिरग्रसत्सुमहायशाः ॥२४॥
 स यथावन्महाराज विद्यया वै सुपूजितः ।
 आचार्यवन्महेष्वासः कर्णः पर्यचरद्रणे ॥२५॥
 संरम्भेण तु युध्यन्तं भीमसेनं स्मयन्निव ।
 अभ्यपद्यत राधेयस्तममर्षी वृकोदरम् ॥२६॥
 तन्नामृष्यत कौन्तेयः कर्णस्य स्मितमाहवे ।
 युध्यमानेषु वीरेषु पश्यत्सु च समन्ततः ॥२७॥

तं भीमसेनः संप्राप्तं वत्सदन्तैः स्तनान्तरे ।
 विव्याध बलवान्क्रुद्धस्तोत्रैरिव महाद्विपम् ॥२८॥
 सूतं तु सूतपुत्रस्य सुपुङ्खैर्निशितैः शरैः ।
 सुमुकैश्चित्रवर्माणं निर्विभेद त्रिसप्तभिः ॥२९॥
 कर्णो जाम्बूनदैर्जालैः संछन्नान्वातरंहसः ।
 विव्याध तुरगान्वीरः पञ्चभिः पञ्चभिः शरैः ॥३०॥
 ततो बाणमयं जालं भीमसेनरथं प्रति ।
 कर्णेन विहितं राजन्निमेषार्धाददृश्यत ॥३१॥
 सरथः सध्वजस्तत्र ससूतः पाण्डवस्तदा ।
 प्राच्छाद्यत महाराज कर्णचापच्युतैः शरैः ॥३२॥
 तस्य कर्णश्चतुःषष्ट्या व्यधमत्कवचं दृढम् ।
 क्रुद्धश्चाप्यहनत्पार्श्वं नाराचैर्मर्मभेदिभिः ॥३३॥
 ततोऽचिन्त्य महावेगान्कर्णकार्मुकनिःसृतान् ।
 समाक्षिप्यदसंभ्रान्तः सूतपुत्रं वृकोदरः ॥३४॥
 स कर्णचापप्रभवानिषूनाशीविषोपमान् ।
 बिभ्रद्भीमो महाराज न जगाम व्यथां रणे ॥३५॥
 ततो द्वात्रिंशता भल्लैर्निशितैस्तिग्मतेजनैः ।
 विव्याध समरे कर्ण भीमसेनः प्रतापवान् ॥३६॥
 अयत्नेनैव तं कर्णः शरैरुप समाकिरत् ।
 भीमसेनं महाबाहुं सैन्धवस्य वधैषिणम् ॥३७॥
 मृदुपूर्वं च राधेयो भीममाजावयोधयत् ।
 क्रोधपूर्वं तथा भीमः पूर्ववैरमनुस्मरन् ॥३८॥
 तं भीमसेनो नामृष्यदवमानममर्षणः ।
 स तस्मै व्यसृजत्तूर्णं शरवर्षममित्रजित् ॥३९॥
 ते शराः प्रेषिता राजन्भीमसेनेन संयुगे ।
 निपेतुः सर्वतो भीमाः कूजन्त इव पक्षिणः ॥४०॥
 हेमपुङ्खा महाराज भीमसेनधनुश्च्युताः ।
 अभ्यद्रवंस्ते राधेयं वृकाः क्षुद्रमृगं यथा ॥४१॥
 कर्णस्तु रथिनां श्रेष्ठश्छाद्यमानः समन्ततः ।
 राजन्व्यसृजदुग्वाणि शरवर्षाणि संयुगे ॥४२॥
 तस्य तानशनिप्रख्यानिषून्समरशोभिनः ।
 चिच्छेद बहुभिर्भल्लैरसंप्राप्तान्वृकोदरः ॥४३॥

पुनश्च शरवर्षेण छादयामास भारत ।
 कर्णो वैकर्तनो युद्धे भीमसेनं महारथम् ॥४४॥
 तत्र भारत भीमं तु दृष्टवन्तः स्म सायकैः ।
 समाचिततनुं संख्ये श्वाविधं शलत्नैरिव ॥४५॥
 हेमपुङ्खाञ्जिलाधौतान्कर्णचापच्युताञ्शरान् ।
 दधार समरे वीरः स्वरश्मीनिव भास्करः ॥४६॥
 रुधिरोक्षितसर्वाङ्गो भीमसेनो व्यरोचत ।
 तपनीयनिभैः पुष्पैः पलाश इव कानने ॥४७॥
 तत्तु भीमो महाराज कर्णस्य चरितं रणे ।
 नामृष्यत महेष्वासः क्रोधादुद्धृत्य चक्षुषी ॥४८॥
 स कर्णं पञ्चविंशत्या नाराचानां समार्पयत् ।
 महीधरमिव श्वेतं गूढपादैर्विषोल्बणैः ॥४९॥
 तं विव्याध पुनर्भीमः षड्भिरष्टाभिरेव च ।
 मर्मस्वमरविक्रान्तः सूतपुत्रं महारणे ॥५०॥
 ततः कर्णस्य संक्रुद्धो भीमसेनः प्रतापवान् ।
 चिच्छेद कार्मुकं तूर्णं सर्वोपकरणानि च ॥५१॥
 जघान चतुरश्वाश्चान्सूतं च त्वरितः शरैः ।
 नाराचैरर्करश्म्याभैः कर्णं विव्याध चोरसि ॥५२॥
 ते जग्मुर्धरणीं सर्वे कर्णं निर्भिद्य मारिष ।
 यथा हि जलदं भित्त्वा राजन्सूर्यस्य रश्मयः ॥५३॥
 स वैकल्यं महत्प्राप्य छिन्नधन्वा शरार्दितः ।
 तथा पुरुषमानी स प्रत्यपायाद्रथान्तरम् ॥५४॥

* * *

१०७. धृतराष्ट्र उवाच

यस्मिञ्जयाशा सततं पुत्राणां मम संजय ।
 तं दृष्ट्वा विमुखं संख्ये किं नु दुर्योधनोऽब्रवीत् ।
 कर्णो वा समरे तात किमकार्षीदतः परम् ॥०१॥

संजय उवाच

भीमसेनं रणे दृष्ट्वा ज्वलन्तमिव पावकम् ।
 रथमन्यं समास्थाय विधिवत्कल्पितं पुनः ।
 अभ्ययात्पाण्डवं कर्णो वातोद्धूत इवार्णवः ॥०२॥
 क्रुद्धमाधिरथिं दृष्ट्वा पुत्रास्तव विशां पते ।

भीमसेनममन्यन्त वैवस्वतमुखे हुतम् ॥०३॥
 चापशब्दं महत्कृत्वा तलशब्दं च भैरवम् ।
 अभ्यवर्तत राधेयो भीमसेनरथं प्रति ॥०४॥
 पुनरेव ततो राजन्महानासीत्सुदारुणः ।
 विमर्दः सूतपुत्रस्य भीमस्य च विशां पते ॥०५॥
 संरब्धौ हि महाबाहू परस्परवधैषिणौ ।
 अन्योन्यमीक्षां चक्राते दहन्ताविव लोचनैः ॥०६॥
 क्रोधरक्तेक्षणौ क्रुद्धौ निःश्वसन्तौ महारथौ ।
 युद्धेऽन्योन्यं समासाद्य ततक्षतुररिदमौ ॥०७॥
 व्याघ्राविव सुसंरब्धौ श्येनाविव च शीघ्रगौ ।
 शरभाविव संक्रुद्धौ युयुधाते परस्परम् ॥०८॥
 ततो भीमः स्मरन्क्लेशानक्षयूते वनेऽपि च ।
 विराटनगरे चैव प्राप्तं दुःखमरिदमः ॥०९॥
 राष्ट्राणां स्फीतरत्नानां हरणं च तवात्मजैः ।
 सततं च परिक्लेशान्सपुत्रेण त्वया कृतान् ॥१०॥
 दग्धुमैच्छश्च यत्कुन्तीं सपुत्रां त्वमनागसम् ।
 कृष्णायाश्च परिक्लेशं सभामध्ये दुरात्मभिः ॥११॥
 पतिमन्यं परीप्सस्व न सन्ति पतयस्तव ।
 नरकं पतिताः पार्थाः सर्वे षण्ढतिलोपमाः ॥१२॥
 समक्षं तव कौरव्य यदूचुः कुरवस्तदा ।
 दासीभोगेन कृष्णां च भोक्तुकामाः सुतास्तव ॥१३॥
 यच्चापि तान्प्रव्रजतः कृष्णाजिननिवासिनः ।
 परुषाण्युक्तवान्कर्णः सभायां संनिधौ तव ॥१४॥
 तृणीकृत्य च यत्पार्थास्तव पुत्रो ववल्ग ह ।
 विषमस्थान्समस्थो हि संरम्भाद्रतचेतसः ॥१५॥
 बाल्यात्प्रभृति चारिघ्नस्तानि दुःखानि चिन्तयन् ।
 निरविद्यत धर्मात्मा जीवितेन वृकोदरः ॥१६॥
 ततो विस्फार्य सुमहद्वेमपृष्ठं दुरासदम् ।
 चापं भरतशार्दूलस्त्यक्तात्मा कर्णमभ्ययात् ॥१७॥
 स सायकमथैर्जालैर्भीमः कर्णरथं प्रति ।
 भानुमद्भिः शिलाधौतैर्भानोः प्रच्छादयत्प्रभाम् ॥१८॥
 ततः प्रहस्याधिरथिस्तूर्णमस्यञ्जिताञ्शरान् ।

व्यधमद्भीमसेनस्य	शरजालानि	पत्रिभिः	॥१९॥
महारथो	महाबाहुर्महावेगैर्महाबलः		
विव्याधाधिरथिर्भीमं	नवभिर्निशितैः	शरैः	॥२०॥
स तोत्रैरिव	मातङ्गो	वार्यमाणः	पतत्रिभिः
अभ्यधावदसंभ्रान्तः	सूतपुत्रं	वृकोदरः	॥२१॥
तमापतन्तं	वेगेन	रभसं	पाण्डवर्षभम्
कर्णः प्रत्युद्ययौ	योद्धुं	मत्तो	मत्तमिव द्विपम् ॥२२॥
ततः प्रध्माप्य	जलजं	भेरीशतनिनादितम्	
अक्षुभ्यत	बलं	हर्षादुद्धूत	इव सागरः ॥२३॥
तदुद्धूतं	बलं	दृष्ट्व	रथनागाश्वपत्तिमत्
भीमः कर्णं	समासाद्य	छादयामास	सायकैः ॥२४॥
अश्वानृश्यसवर्णास्तु		हंसवर्णैर्हयोत्तमैः	
व्यामिश्रयद्रणे	कर्णः	पाण्डवं	छादयञ्शरैः ॥२५॥
ऋश्यवर्णान्हयान्कर्केर्मिश्रान्मारुतरंहसः			
निरीक्ष्य	तव	पुत्राणां	हाहाकृतमभूद्वलम् ॥२६॥
ते हया	बह्वशोभन्त	मिश्रिता	वातरंहसः
सितासिता	महाराज	यथा	व्योम्नि बलाहकाः ॥२७॥
संरब्धौ	क्रोधताम्राक्षौ	प्रेक्ष्य	कर्णवृकोदरौ
संत्रस्ताः	समकम्पन्त	त्वदीयानां	महारथाः ॥२८॥
यमराष्ट्रोपमं	घोरमासीदायोधनं	तयोः	
दुर्दर्शं	भरतश्रेष्ठ	प्रेतराजपुरं	यथा ॥२९॥
समाजमिव	तच्चित्रं	प्रेक्षमाणा	महारथाः
नालक्षयञ्जयं	व्यक्तमेकैकस्य	निवारणे	॥३०॥
तयोः प्रैक्षन्त	संमर्दं	संनिकृष्टमहास्रयोः	
तव दुर्मन्त्रिते	राजन्सपुत्रस्य	विशां	पते ॥३१॥
छादयन्तौ	हि	शत्रुघ्नावन्योन्यं	सायकैः शितैः
शरजालावृतं	व्योम	चक्राते	शरवृष्टिभिः ॥३२॥
तावन्योन्यं	जिघांसन्तौ	शरैस्तीक्ष्णैर्महारथौ	
प्रेक्षणीयतरावास्तां		वृष्टिमन्ताविवाम्बुदौ	॥३३॥
सुवर्णविकृतान्बाणान्प्रमुञ्चन्तावरिदमौ			
भास्वरं	व्योम	चक्राते	वहन्युल्काभिरिव प्रभो ॥३४॥
ताभ्यां	मुक्ता	व्यकाशन्त	कङ्कबर्हिणवाससः

पङ्क्त्यः शरदि मत्तानां सारसानामिवाम्बरे ॥३५॥
 संसक्तं सूतपुत्रेण दृष्ट्वा भीममरिदमम् ।
 अतिभारममन्येतां भीमे कृष्णधनंजयौ ॥३६॥
 तत्राधिरथिभीमाभ्यां शरैर्मुक्तैर्दृढाहताः ।
 इषुपातमतिक्रम्य पेतुरश्वनरद्विपाः ॥३७॥
 पतद्भिः पतितैश्चान्यैर्गतासुभिरनेकशः ।
 कृतो महान्महाराज पुत्राणां ते जनक्षयः ॥३८॥
 मनुष्याश्वगजानां च शरीरैर्गतजीवितैः ।
 क्षणेन भूमिः संजज्ञे संवृता भरतर्षभ ॥३९॥

* * *

१०८. धृतराष्ट्र उवाच

अत्यद्भुतमहं मन्ये भीमसेनस्य विक्रमम् ।
 यत्कर्णं योधयामास समरे लघुविक्रमम् ॥०१॥
 त्रिदशानपि चोद्युक्तान्सर्वशस्त्रधरान्युधि ।
 वारयेद्यो रणे कर्णः सयक्षासुरमानवान् ॥०२॥
 स कथं पाण्डवं युद्धे भ्राजमानमिव श्रिया ।
 नातरत्संयुगे तात तन्ममाचक्ष्व संजय ॥०३॥
 कथं च युद्धं भूयोऽभूतयोः प्राणदुरोदरे ।
 अत्र मन्ये समायत्तो जयो वाजय एव वा ॥०४॥
 कर्णं प्राप्य रणे सूत मम पुत्रः सुयोधनः ।
 जेतुमुत्सहते पार्थान्सगोविन्दान्ससात्वतान् ॥०५॥
 श्रुत्वा तु निर्जितं कर्णमसकृद्भीमकर्मणा ।
 भीमसेनेन समरे मोह आविशतीव माम् ॥०६॥
 विनष्टान्कौरवान्मन्ये मम पुत्रस्य दुर्नयैः ।
 न हि कर्णो महेष्वासान्पार्थाञ्ज्येष्यति संजय ॥०७॥
 कृतवान्यानि युद्धानि कर्णः पाण्डुसुतैः सह ।
 सर्वत्र पाण्डवाः कर्णमजयन्त रणाजिरे ॥०८॥
 अजय्याः पाण्डवास्तात देवैरपि सवासवैः ।
 न च तद्बुध्यते मन्दः पुत्रो दुर्योधनो मम ॥०९॥
 धनं धनेश्वरस्येव हत्वा पार्थस्य मे सुतः ।
 मधुप्रेप्सुरिवाबुद्धिः प्रपातं नावबुध्यते ॥१०॥
 निकृत्या निकृतिप्रज्ञो राज्यं हत्वा महात्मनाम् ।

जितानित्येव मन्वानः पाण्डवानवमन्यते ॥११॥
 पुत्रस्नेहाभिभूतेन मया चाप्यकृतात्मना ।
 धर्मं स्थिता महात्मानो निकृताः पाण्डुनन्दनाः ॥१२॥
 शमकामः सदा पार्थो दीर्घप्रेक्षी युधिष्ठिरः ।
 अशक्त इति मन्वानैः पुत्रैर्मम निराकृतः ॥१३॥
 तानि दुःखान्यनेकानि विप्रकारांश्च सर्वशः ।
 हृदि कृत्वा महाबाहुर्भीमोऽयुध्यत सूतजम् ॥१४॥
 तस्मान्मे संजय ब्रूहि कर्णभीमौ यथा रणे ।
 अयुध्येतां युधि श्रेष्ठौ परस्परवधैषिणौ ॥१५॥

संजय उवाच

शृणु राजन्यथा वृतः संग्रामः कर्णभीमयोः ।
 परस्परवधप्रेप्सवोर्वने कुञ्जरयोरिव ॥१६॥
 राजन्वैकर्तनो भीमं क्रुद्धः क्रुद्धमरिंदमम् ।
 पराक्रान्तं पराक्रम्य विव्याध त्रिंशता शरैः ॥१७॥
 महावेगैः प्रसन्नाग्रैः शातकुम्भपरिष्कृतैः ।
 आहनद्भरतश्रेष्ठ भीमं वैकर्तनः शरैः ॥१८॥
 तस्यास्यतो धनुर्भीमश्चकर्त निशितैस्त्रिभिः ।
 रथनीडाच्च यन्तारं भल्लेनापातयत्क्षितौ ॥१९॥
 स काङ्क्षन्भीमसेनस्य वधं वैकर्तनो वृषः ।
 शक्तिं कनकवैडूर्यचित्रदण्डां परामृशत् ॥२०॥
 प्रगृह्य च महाशक्तिं कालशक्तिमिवापराम् ।
 समुत्क्षिप्य च राधेयः संधाय च महाबलः ।
 चिक्षेप भीमसेनाय जीवितान्तकरीमिव ॥२१॥
 शक्तिं विसृज्य राधेयः पुरंदर इवाशनिम् ।
 ननाद सुमहानादं बलवान्सूतनन्दनः ।
 तं च नादं ततः श्रुत्वा पुत्रास्ते हृषिताभवन् ॥२२॥
 तां कर्णभुजनिर्मुक्तामर्कवैश्वानरप्रभाम् ।
 शक्तिं वियति चिच्छेद भीमः सप्तभिराशुगैः ॥२३॥
 छित्त्वा शक्तिं ततो भीमो निर्मुक्तोरगसंनिभाम् ।
 मार्गमाण इव प्राणान्सूतपुत्रस्य मारिष ॥२४॥
 प्राहिणोन्नव संरब्धः शरान्बर्हिणवाससः ।
 स्वर्णपुङ्खाञ्शिलाधौतान्यमदण्डोपमान्मृधे ॥२५॥

कर्णोऽप्यन्यद्धनुर्गृह्य हेमपृष्ठं दुरासदम् ।
 विकृष्य च महातेजा व्यसृजत्सायकान्नव ॥२६॥
 तान्पाण्डुपुत्रश्चिच्छेद नवभिर्नतपर्वभिः ।
 वसुषेणेन निर्मुक्तान्नव राजन्महाशरान् ।
 छित्त्वा भीमो महाराज नादं सिंह इवानदत् ॥२७॥
 तौ वृषाविव नर्दन्तौ बलिनौ वाशितान्तरे ।
 शार्दूलाविव चान्योन्यमत्यर्थं च ह्यगर्जताम् ॥२८॥
 अन्योन्यं प्रजिहीर्षन्तावन्योन्यस्यान्तरैषिणौ ।
 अन्योन्यमभिवीक्षन्तौ गोष्ठेष्विव महर्षभौ ॥२९॥
 महागजाविवासाद्य विषाणाग्रैः परस्परम् ।
 शरैः पूर्णायतोत्सृष्टैरन्योन्यमभिजघ्नतुः ॥३०॥
 निर्दहन्तौ महाराज शरवृष्ट्या परस्परम् ।
 अन्योन्यमभिवीक्षन्तौ कोपाद्विवृतलोचनौ ॥३१॥
 प्रहसन्तौ तथान्योन्यं भर्त्सयन्तौ मुहुर्मुहुः ।
 शङ्खशब्दं च कुर्वाणौ युयुधाते परस्परम् ॥३२॥
 तस्य भीमः पुनश्चापं मुष्टौ चिच्छेद मारिष ।
 शङ्खवर्णाश्च तानश्चान्बाणैर्निन्ये यमक्षयम् ॥३३॥
 तथा कृच्छ्रगतं दृष्ट्वा कर्णं दुर्योधनो नृपः ।
 वेपमान इव क्रोधाद्व्यादिदेशाथ दुर्जयम् ॥३४॥
 गच्छ दुर्जय राधेयं पुरा ग्रसति पाण्डवः ।
 जहि तूबरकं क्षिप्रं कर्णस्य बलमादधत् ॥३५॥
 एवमुक्तस्तथेत्युक्त्वा तव पुत्रस्तवात्मजम् ।
 अभ्यद्रवद्भीमसेनं व्यासक्तं विकिरञ्शरान् ॥३६॥
 स भीमं नवभिर्बाणैरश्वानष्टभिरर्दयत् ।
 षड्भिः सूतं त्रिभिः केतुं पुनस्तं चापि सप्तभिः ॥३७॥
 भीमसेनोऽपि संक्रुद्धः साश्वयन्तारमाशुगैः ।
 दुर्जयं भिन्नमर्माणमनयद्यमसादनम् ॥३८॥
 स्वलंकृतं क्षितौ क्षुण्णं चेष्टमानं यथोरगम् ।
 रुदन्नार्तस्तव सुतं कर्णश्चक्रे प्रदक्षिणम् ॥३९॥
 स तु तं विरथं कृत्वा स्मयन्नत्यन्तवैरिणम् ।
 समाचिनोद्वाणगणैः शतघ्नीमिव शङ्कुभिः ॥४०॥
 तथाप्यतिरथः कर्णो भियमानः स्म सायकैः ।

न जहौ समरे भीमं क्रुद्धरूपं परंतपः ॥४१॥

* * *

१०९. संजय उवाच

स तथा विरथः कर्णः पुनर्भीमेन निर्जितः ।
 रथमन्यं समास्थाय सद्यो विव्याध पाण्डवम् ॥०१॥
 महागजाविवासाद्य विषाणाग्रैः परस्परम् ।
 शरैः पूर्णायतोत्सृष्टैरन्योन्यमभिजघ्नतुः ॥०२॥
 अथ कर्णः शरव्रातैर्भीमं बलवददयत् ।
 ननाद बलवन्नादं पुनर्विव्याध चोरसि ॥०३॥
 तं भीमो दशभिर्बाणैः प्रत्यविध्यदजिह्वगैः ।
 पुनर्विव्याध विंशत्या शराणां नतपर्वणाम् ॥०४॥
 कर्णस्तु नवभिर्भीमं विद्ध्वा राजन्स्तनान्तरे ।
 ध्वजमेकेन विव्याध सायकेन शितेन ह ॥०५॥
 सायकानां ततः पार्थस्त्रिषष्ट्या प्रत्यविध्यत ।
 तोत्त्रैरिव महानागं कशाभिरिव वाजिनम् ॥०६॥
 सोऽतिविद्धो महाराज पाण्डवेन यशस्विना ।
 सृक्विणी लेलिहन्वीरः क्रोधसंरक्तलोचनः ॥०७॥
 ततः शरं महाराज सर्वकायावदारणम् ।
 प्राहिणोद्धीमसेनाय बलायेन्द्र इवाशनिम् ॥०८॥
 स निर्भिद्य रणे पार्थ सूतपुत्रधनुश्च्युतः ।
 अगच्छद्द्वारयन्भूमिं चित्रपुङ्खः शिलीमुखः ॥०९॥
 सर्वशैक्यां चतुष्किष्कुं गुर्वी रुक्माङ्गदां गदाम् ।
 प्राहिणोत्सूतपुत्राय षडस्रामविचारयन् ॥१०॥
 तथा जघानाधिरथेः सदश्वान्साधुवाहिनः ।
 गदया भारतः क्रुद्धो वज्रेणेन्द्र इवासुरान् ॥११॥
 ततो भीमो महाबाहुः क्षुराभ्यां भरतर्षभ ।
 ध्वजमाधिरथेशिख्त्वा सूतमभ्यहनत्तदा ॥१२॥
 हताश्वसूतमुत्सृज्य रथं स पतितध्वजम् ।
 विस्फारयन्धनुः कर्णस्तस्थौ भारत दुर्मनाः ॥१३॥
 तत्राद्भुतमपश्याम राधेयस्य पराक्रमम् ।
 विरथो रथिनां श्रेष्ठो वारयामास यद्रिपुम् ॥१४॥
 विरथं तं रथश्रेष्ठं दृष्ट्वाधिरथिमाहवे ।

दुर्योधनस्ततो राजन्नभ्यभाषत दुर्मुखम् ॥१५॥
 एष दुर्मुख राधेयो भीमेन विरथीकृतः ।
 तं रथेन नरश्रेष्ठं संपादय महारथम् ॥१६॥
 दुर्योधनवचः श्रुत्वा ततो भारत दुर्मुखः ।
 त्वरमाणोऽब्ययात्कर्ण भीमं चावारयच्छरैः ॥१७॥
 दुर्मुखं प्रेक्ष्य संग्रामे सूतपुत्रपदानुगम् ।
 वायुपुत्रः प्रहृष्टोऽभूत्सृक्किणी परिलेलिहन् ॥१८॥
 ततः कर्ण महाराज वारयित्वा शिलीमुखैः ।
 दुर्मुखाय रथं शीघ्रं प्रेषयामास पाण्डवः ॥१९॥
 तस्मिन्क्षणे महाराज नवभिर्नतपर्वभिः ।
 सुपुङ्खैर्दुर्मुखं भीमः शरैर्निन्ये यमक्षयम् ॥२०॥
 ततस्तमेवाधिरथिः स्यन्दनं दुर्मुखे हते ।
 आस्थितः प्रबभौ राजन्दीप्यमान इवांशुमान् ॥२१॥
 शयानं भिन्नमर्माणं दुर्मुखं शोणितोक्षितम् ।
 दृष्ट्वा कर्णोऽश्रुपूर्णाक्षो मुहूर्तं नाभ्यवर्तत ॥२२॥
 तं गतासुमतिक्रम्य कृत्वा कर्णः प्रदक्षिणम् ।
 दीर्घमुष्णं श्वसन्वीरो न किञ्चित्प्रत्यपद्यत ॥२३॥
 तस्मिंस्तु विवरे राजन्नाराचान्गार्धवाससः ।
 प्राहिणोत्सूतपुत्राय भीमसेनश्चतुर्दश ॥२४॥
 ते तस्य कवचं भित्त्वा स्वर्णपुङ्खा महौजसः ।
 हेमचित्रा महाराज द्योतयन्तो दिशो दश ॥२५॥
 अपिबन्सूतपुत्रस्य शोणितं रक्तभोजनाः ।
 क्रुद्धा इव मनुष्येन्द्र भुजगाः कालचोदिताः ॥२६॥
 प्रसर्पमाणा मेदिन्यां ते व्यरोचन्त मार्गणाः ।
 अर्धप्रविष्टाः संरब्धा बिलानीव महोरगाः ॥२७॥
 तं प्रत्यविध्यद्राधेयो जाम्बूनदविभूषितैः ।
 चतुर्दशभिरत्युग्रैर्नाराचैरविचारयन् ॥२८॥
 ते भीमसेनस्य भुजं सव्यं निर्भिद्य पत्रिणः ।
 प्राविशन्मेदिनीं भीमाः क्रौञ्चं पत्ररथा इव ॥२९॥
 ते व्यरोचन्त नाराचाः प्रविशन्तो वसुंधराम् ।
 गच्छत्यस्तं दिनकरे दीप्यमाना इवांशवः ॥३०॥
 स निर्भिन्नो रणे भीमो नाराचैर्मर्मभेदिभिः ।

सुस्राव रुधिरं भूरि पर्वतः सलिलं यथा ॥३१॥
 स भीमस्त्रिभिरायस्तः सूतपुत्रं पतत्रिभिः ।
 सुपर्णवेगैर्विव्याध सारथिं चास्य सप्तभिः ॥३२॥
 स विह्वलो महाराज कर्णो भीमबलार्दितः ।
 प्राद्रवज्जवनैरश्वै रणं हित्वा महायशाः ॥३३॥
 भीमसेनस्तु विस्फार्य चापं हेमपरिष्कृतम् ।
 आहवेऽतिरथोऽतिष्ठज्ज्वलन्निव हुताशनः ॥३४॥

* * *

११०. धृतराष्ट्र उवाच

दैवमेव परं मन्ये धिक्पौरुषमनर्थकम् ।
 यत्राधिरथिरायस्तो नातरत्पाण्डवं रणे ॥०१॥
 कर्णः पार्थान्सगोविन्दाञ्जेतुमुत्सहते रणे ।
 न च कर्णसमं योधं लोके पश्यामि कंचन ।
 इति दुर्योधनस्याहमश्रौषं जल्पतो मुहुः ॥०२॥
 कर्णो हि बलवाञ्शूरो दृढधन्वा जितक्लमः ।
 इति मामब्रवीत्सूत मन्दो दुर्योधनः पुरा ॥०३॥
 वसुषेणसहायं मां नालं देवापि संयुगे ।
 किमु पाण्डुसुता राजन्गतसत्त्वा विचेतसः ॥०४॥
 तत्र तं निर्जितं दृष्ट्वा भुजंगमिव निर्विषम् ।
 युद्धात्कर्णमपक्रान्तं किं स्विदुर्योधनोऽब्रवीत् ॥०५॥
 अहो दुर्मुखमेवैकं युद्धानामविशारदम् ।
 प्रावेशयद्दुतवहं पतंगमिव मोहितः ॥०६॥
 अश्वत्थामा मद्रराजः कृपः कर्णश्च संगताः ।
 न शक्ताः प्रमुखे स्थातुं नूनं भीमस्य संजय ॥०७॥
 तेऽपि चास्य महाघोरं बलं नागायुतोपमम् ।
 जानन्तो व्यवसायं च क्रूरं मारुततेजसः ॥०८॥
 किमर्थं क्रूरकर्माणं यमकालान्तकोपमम् ।
 बलसंरम्भवीर्यजाः कोपयिष्यन्ति संयुगे ॥०९॥
 कर्णस्त्वेको महाबाहुः स्वबाहुबलमाश्रितः ।
 भीमसेनमनादृत्य रणेऽयुध्यत सूतजः ॥१०॥
 योऽजयत्समरे कर्णं पुरंदर इवासुरम् ।
 न स पाण्डुसुतो जेतुं शक्यः केनचिदाहवे ॥११॥

द्रोणं यः संप्रमथ्यैकः प्रविष्टो मम वाहिनीम् ।
 भीमो धनंजयान्वेषी कस्तमर्छेज्जिजीविषुः ॥१२॥
 को हि संजय भीमस्य स्थातुमुत्सहतेऽग्रतः ।
 उद्यताशनिवज्रस्य महेन्द्रस्येव दानवः ॥१३॥
 प्रेतराजपुरं प्राप्य निवर्तेतापि मानवः ।
 न भीमसेनं संप्राप्य निवर्तेत कदाचन ॥१४॥
 पतंगा इव वह्निं ते प्राविशन्नल्पचेतसः ।
 ये भीमसेनं संक्रुद्धमभ्यधावन्विमोहिताः ॥१५॥
 यत्तत्सभायां भीमेन मम पुत्रवधाश्रयम् ।
 शशं संरम्भिणोग्रेण कुरूणां शृण्वतां तदा ॥१६॥
 तन्नूनमभिसंचिन्त्य दृष्ट्वा कर्णं च निर्जितम् ।
 दुःशासनः सह भ्रात्रा भयाद्भीमादुपारमत् ॥१७॥
 यश्च संजय दुर्बुद्धिरब्रवीत्समितौ मुहुः ।
 कर्णो दुःशासनोऽहं च जेष्यामो युधि पाण्डवान् ॥१८॥
 स नूनं विरथं दृष्ट्वा कर्णं भीमेन निर्जितम् ।
 प्रत्याख्यानाच्च कृष्णस्य भृशं तप्यति संजय ॥१९॥
 दृष्ट्वा भ्रातृन्हतान्युद्धे भीमसेनेन दंशितान् ।
 आत्मापराधात्सुमहन्नूनं तप्यति पुत्रकः ॥२०॥
 को हि जीवितमन्विच्छन्प्रतीपं पाण्डवं व्रजेत् ।
 भीमं भीमायुधं क्रुद्धं साक्षात्कालमिव स्थितम् ॥२१॥
 वडवामुखमध्यस्थो मुच्येतापि हि मानवः ।
 न भीममुखसंप्राप्तो मुच्येतेति मतिर्मम ॥२२॥
 न पाण्डवा न पाञ्चाला न च केशवसात्यकी ।
 जानन्ति युधि संरब्धा जीवितं परिरक्षितुम् ॥२३॥

संजय उवाच

यत्संशोचसि कौरव्य वर्तमाने जनक्षये ।
 त्वमस्य जगतो मूलं विनाशस्य न संशयः ॥२४॥
 स्वयं वैरं महत्कृत्वा पुत्राणां वचने स्थितः ।
 उच्यमानो न गृहीषे मर्त्यः पथ्यमिवौषधम् ॥२५॥
 स्वयं पीत्वा महाराज कालकूटं सुदुर्जरम् ।
 तस्येदानीं फलं कृत्स्नमवाप्नुहि नरोत्तम ॥२६॥
 यत्तु कुत्सयसे योधान्युध्यमानान्यथाबलम् ।

अत्र ते वर्णयिष्यामि यथा युद्धमवर्तत ॥२७॥
 दृष्ट्वा कर्णं तु पुत्रास्ते भीमसेनपराजितम् ।
 नामृष्यन्त महेष्वासाः सोदर्याः पञ्च मारिष ॥२८॥
 दुर्मर्षणो दुःसहश्च दुर्मदो दुर्धरो जयः ।
 पाण्डवं चित्रसंनाहास्तं प्रतीपमुपाद्रवन् ॥२९॥
 ते समन्तान्महाबाहुं परिवार्य वृकोदरम् ।
 दिशः शरैः समावृण्वञ्शलभानामिव व्रजैः ॥३०॥
 आगच्छतस्तान्सहसा कुमारान्देवरूपिणः ।
 प्रतिजग्राह समरे भीमसेनो हसन्निव ॥३१॥
 तव दृष्ट्वा तु तनयान्भीमसेनसमीपगान् ।
 अभ्यवर्तत राधेयो भीमसेनं महाबलम् ॥३२॥
 विसृजन्विशिखान्नाजन्स्वर्णपुङ्खाञ्शिलाशितान् ।
 तं तु भीमोऽभ्ययात्पूर्णं वार्यमाणः सुतैस्तव ॥३३॥
 कुरवस्तु ततः कर्णं परिवार्य समन्ततः ।
 अवाकिरन्भीमसेनं शरैः संनतपर्वभिः ॥३४॥
 तान्बाणैः पञ्चविंशत्या साश्वान्नाजन्नरर्षभान् ।
 ससूतान्भीमधनुषो भीमो निन्ये यमक्षयम् ॥३५॥
 प्रापतन्स्यन्दनेभ्यस्ते सार्धं सूतैर्गतासवः ।
 चित्रपुष्पधरा भग्ना वातेनेव महाद्रुमाः ॥३६॥
 तत्राद्भुतमपश्याम भीमसेनस्य विक्रमम् ।
 संवार्याधिरथिं बाणैर्यज्जघान तवात्मजान् ॥३७॥
 स वार्यमाणो भीमेन शितैर्बाणैः समन्ततः ।
 सूतपुत्रो महाराज भीमसेनमवैक्षत ॥३८॥
 तं भीमसेनः संरम्भात्क्रोधसंरक्तलोचनः ।
 विस्फार्य सुमहच्चापं मुहुः कर्णमवैक्षत ॥३९॥

* * *

१११. संजय उवाच

तवात्मजांस्तु पतितान्दृष्ट्वा कर्णः प्रतापवान् ।
 क्रोधेन महताविष्टो निर्विण्णोऽभूत्स जीवितात् ॥०१॥
 आगस्कृतमिवात्मानं मेने चाधिरथिस्तदा ।
 भीमसेनं ततः क्रुद्धः समाद्रवत संभ्रमात् ॥०२॥
 स भीमं पञ्चभिर्विद्ध्वा राधेयः प्रहसन्निव ।

पुनर्विव्याध सप्तत्या स्वर्णपुङ्खैः शिलाशितैः ॥०३॥
 अवहासं तु तं पार्थो नामृष्यत वृकोदरः ।
 ततो विव्याध राधेयं शतेन नतपर्वणाम् ॥०४॥
 पुनश्च विशिखैस्तीक्ष्णैर्विद्ध्वा पञ्चभिराशुगैः ।
 धनुश्चिच्छेद भल्लेन सूतपुत्रस्य मारिष ॥०५॥
 अथान्यद्धनुरादाय कर्णो भारत दुर्मनाः ।
 इषुभिश्छादयामास भीमसेनं समन्ततः ॥०६॥
 तस्य भीमो हयान्हत्वा विनिहत्य च सारथिम् ।
 प्रजहास महाहासं कृते प्रतिकृतं पुनः ॥०७॥
 इषुभिः कार्मुकं चास्य चकर्त पुरुषर्षभः ।
 तत्पपात महाराज स्वर्णपृष्ठं महास्वनम् ॥०८॥
 अवारोहद्रथात्तस्मादथ कर्णो महारथः ।
 गदां गृहीत्वा समरे भीमसेनाय चाक्षिपत् ॥०९॥
 तामापतन्तीं सहसा गदां दृष्ट्वा वृकोदरः ।
 शरैरवारयद्राजन्सर्वसैन्यस्य पश्यतः ॥१०॥
 ततो बाणसहस्राणि प्रेषयामास पाण्डवः ।
 सूतपुत्रवधाकाङ्क्षी त्वरमाणः पराक्रमी ॥११॥
 तानिषूनिषुभिः कर्णो वारयित्वा महामृधे ।
 कवचं भीमसेनस्य पातयामास सायकैः ॥१२॥
 अथैनं पञ्चविंशत्या क्षुद्रकाणां समार्पयत् ।
 पश्यतां सर्वभूतानां तद्द्भुतमिवाभवत् ॥१३॥
 ततो भीमो महाराज नवभिर्नतपर्वणाम् ।
 रणेऽप्रेषयत क्रुद्धः सूतपुत्रस्य मारिष ॥१४॥
 ते तस्य कवचं भित्त्वा तथा बाहुं च दक्षिणम् ।
 अभ्यगुर्धरणीं तीक्ष्णा वल्मीकमिव पन्नगाः ॥१५॥
 राधेयं तु रणे दृष्ट्वा पदातिनमवस्थितम् ।
 भीमसेनेन संरब्धं राजा दुर्योधनोऽब्रवीत् ।
 त्वरध्वं सर्वतो यत्ता राधेयस्य रथं प्रति ॥१६॥
 ततस्तव सुता राजञ्श्रुत्वा भ्रातुर्वचो द्रुतम् ।
 अभ्ययुः पाण्डवं युद्धे विसृजन्तः शिताञ्शरान् ॥१७॥
 चित्रोपचित्रश्चित्राक्षश्चारुचित्रः शरासनः ।
 चित्रायुधश्चित्रवर्मा समरे चित्रयोधिनः ॥१८॥

आगच्छतस्तान्सहसा भीमो राजन्महारथः ।
 साश्वसूतध्वजान्यतान्पातयामास संयुगे ।
 ते हता न्यपतन्भूमौ वातनुन्ता इव द्रुमाः ॥१९॥
 दृष्ट्वा विनिहतान्पुत्रांस्तव राजन्महारथान् ।
 अश्रुपूर्णमुखः कर्णः कश्मलं समपद्यत ॥२०॥
 रथमन्यं समास्थाय विधिवत्कल्पितं पुनः ।
 अभ्ययात्पाण्डवं युद्धे त्वरमाणः पराक्रमी ॥२१॥
 तावन्योन्यं शरैर्विद्ध्वा स्वर्णपुङ्खैः शिलाशितैः ।
 व्यभ्राजेतां महाराज पुष्पिताविव किंशुकौ ॥२२॥
 षट्त्रिंशद्विस्ततो भल्लैर्निशितैस्तिग्मतेजनैः ।
 व्यधमत्कवचं क्रुद्धः सूतपुत्रस्य पाण्डवः ॥२३॥
 रक्तचन्दनदिग्धाङ्गौ शरैः कृतमहाव्रणौ ।
 शोणिताक्तौ व्यराजेतां कालसूर्याविवोदितौ ॥२४॥
 तौ शोणितोक्षितैर्गात्रैः शरैश्छिन्नतनुच्छदौ ।
 विवर्माणौ व्यराजेतां निर्मुक्ताविव पन्नगौ ॥२५॥
 व्याघ्राविव नरव्याघ्रौ दंष्ट्राभिरितरेतरम् ।
 शरदंष्ट्रा विधुन्वानौ ततक्षतुररिंदमौ ॥२६॥
 वारणाविव संसक्तौ रङ्गमध्ये विरेजतुः ।
 तुदन्तौ विशिखैस्तीक्ष्णैर्मत्तवारणविक्रमौ ॥२७॥
 प्रच्छादयन्तौ समरे शरजालैः परस्परम् ।
 रथाभ्यां नादयन्तौ च दिशः सर्वा विचेरतुः ॥२८॥
 तौ रथाभ्यां महाराज मण्डलावर्तनादिषु ।
 व्यरोचेतां महात्मानौ वृत्रवज्रधराविव ॥२९॥
 सहस्ताभरणाभ्यां तु भुजाभ्यां विक्षिपन्धनुः ।
 व्यरोचत रणे भीमः सविद्युदिव तोयदः ॥३०॥
 स चापघोषस्तनितः शरधाराम्बुदो महान् ।
 भीममेघो महाराज कर्णपर्वतमभ्ययात् ॥३१॥
 ततः शरसहस्रेण धनुर्मुक्तेन भारत ।
 पाण्डवो व्यकिरत्कर्णं घनोऽद्रिमिव वृष्टिभिः ॥३२॥
 तत्रावैक्षन्त पुत्रास्ते भीमसेनस्य विक्रमम् ।
 सुपुङ्खैः कङ्कवासोभिर्यत्कर्णं छादयच्छरैः ॥३३॥
 स नन्दयन्नणे पार्थ केशवं च यशस्विनम् ।

सात्यकिं चक्ररक्षौ च भीमः कर्णमयोधयत् ॥३४॥
 विक्रमं भुजयोर्वीर्यं धैर्यं च विदितात्मनः ।
 पुत्रास्तव महाराज ददृशुः पाण्डवस्य ह ॥३५॥

* * *

११२. संजय उवाच

भीमसेनस्य राधेयः श्रुत्वा ज्यातलनिस्वनम् ।
 नामृष्यत यथा मतो गजः प्रतिगजस्वनम् ॥०१॥
 अपक्रम्य स भीमस्य मुहूर्तं शरगोचरात् ।
 तव चाधिरथिर्दृष्ट्वा स्यन्दनेभ्यश्च्युतान्सुतान् ॥०२॥
 भीमसेनेन निहतान्विमना दुःखितोऽभवत् ।
 निःश्वसन्दीर्घमुष्णं च पुनः पाण्डवमभ्ययात् ॥०३॥
 स ताम्रनयनः क्रोधाच्छवसन्निव महोरगः ।
 बभौ कर्णः शरानस्यन्नश्मिवानिव भास्करः ॥०४॥
 रश्मिजालैरिवार्कस्य विततैर्भरतर्षभ ।
 कर्णचापच्युतैर्बाणैः प्राच्छाद्यत वृकोदरः ॥०५॥
 कर्णचापच्युताश्चित्राः शरा बर्हिणवाससः ।
 विविशुः सर्वतः पार्थ वासायेवाण्डजा द्रुमम् ॥०६॥
 कर्णचापच्युता बाणाः संपतन्तस्ततस्ततः ।
 रुक्मपुङ्खा व्यराजन्त हंसाः श्रेणीकृता इव ॥०७॥
 चापध्वजोपस्करेभ्यश्छत्रादीषामुखाद्युगात् ।
 प्रभवन्तो व्यदृश्यन्त राजन्नाधिरथेः शराः ॥०८॥
 खं पूरयन्महावेगान्खगमान्खगवाससः ।
 सुवर्णविकृतांश्चित्रान्मुमोचाधिरथिः शरान् ॥०९॥
 तमन्तकमिवायस्तमापतन्तं वृकोदरः ।
 त्यक्त्वा प्राणानभिक्रुध्य विव्याध नवभिः शरैः ॥१०॥
 तस्य वेगमसंसह्यं दृष्ट्वा कर्णस्य पाण्डवः ।
 महत्श्व शरौघांस्तान्नैवाव्यथत वीर्यवान् ॥११॥
 ततो विधम्याधिरथेः शरजालानि पाण्डवः ।
 विव्याध कर्णं विंशत्या पुनरन्यैः शितैः शरैः ॥१२॥
 यथैव हि शरैः पार्थः सूतपुत्रेण छादितः ।
 तथैव कर्णं समरे छादयामास पाण्डवः ॥१३॥
 दृष्ट्वा तु भीमसेनस्य विक्रमं युधि भारत ।

अभ्यनन्दंस्त्वदीयाश्च संप्रहृष्टाश्च चारणाः ॥१४॥
 भूरिश्रवाः कृपो द्रौणिर्मद्राजो जयद्रथः ।
 उत्तमौजा युधामन्युः सात्यकिः केशवार्जुनौ ॥१५॥
 कुरुपाण्डवानां प्रवरा दश राजन्महारथाः ।
 साधु साध्विति वेगेन सिंहनादमथानदन् ॥१६॥
 तस्मिंस्तु तुमुले शब्दे प्रवृत्ते लोमहर्षणे ।
 अभ्यभाषत पुत्रांस्ते राजन्दुर्योधनस्त्वरन् ॥१७॥
 राज्ञश्च राजपुत्रांश्च सोदर्याश्च विशेषतः ।
 कर्णं गच्छत भद्रं वः परीप्सन्तो वृकोदरात् ॥१८॥
 पुरा निघ्नन्ति राधेयं भीमचापच्युताः शराः ।
 ते यतध्वं महेष्वासाः सूतपुत्रस्य रक्षणे ॥१९॥
 दुर्योधनसमादिष्टाः सोदर्याः सप्त मारिष ।
 भीमसेनमभिद्रुत्य संरब्धाः पर्यवारयन् ॥२०॥
 ते समासाद्य कौन्तेयमावृण्वञ्शरवृष्टिभिः ।
 पर्वतं वारिधाराभिः प्रावृषीव बलाहकाः ॥२१॥
 तेऽपीडयन्भीमसेनं क्रुद्धाः सप्त महारथाः ।
 प्रजासंहरणे राजन्सोमं सप्त ग्रहा इव ॥२२॥
 ततो वामेन कौन्तेयः पीडयित्वा शरासनम् ।
 मुष्टिना पाण्डवो राजन्दृढेन सुपरिष्कृतम् ॥२३॥
 मनुष्यसमतां ज्ञात्वा सप्त संधाय सायकान् ।
 तेभ्यो व्यसृजदायस्तः सूर्यरश्मिनिभान्प्रभुः ॥२४॥
 निरस्यन्निव देहेभ्यस्तनयानामसूस्तव ।
 भीमसेनो महाराज पूर्ववैरमनुस्मरन् ॥२५॥
 ते क्षिप्त्वा भीमसेनेन शरा भारत भारतान् ।
 विदार्य खं समुत्पेतुः स्वर्णपुङ्खाः शिलाशिताः ॥२६॥
 तेषां विदार्य चेतांसि शरा हेमविभूषिताः ।
 व्यराजन्त महाराज सुपर्णा इव खेचराः ॥२७॥
 शोणितादिग्धवाजाग्राः सप्त हेमपरिष्कृताः ।
 पुत्राणां तव राजेन्द्र पीत्वा शोणितमुद्रताः ॥२८॥
 ते शरैर्भिन्नमर्माणो रथेभ्यः प्रापतन्क्षितौ ।
 गिरिसानुरुहा भग्ना द्विपेनेव महाद्रुमाः ॥२९॥
 शत्रुंजयः शत्रुसहस्रित्रिश्चित्रायुधो दृढः ।

चित्रसेनो विकर्णश्च ससैते विनिपातिताः ॥३०॥
 तान्निहत्य महाबाहू राधेयस्यैव पश्यतः ।
 सिंहनादरवं घोरमसृजत्पाण्डुनन्दनः ॥३१॥
 स रवस्तस्य शूरस्य धर्मराजस्य भारत ।
 आचख्याविव तद्युद्धं विजयं चात्मनो महत् ॥३२॥
 तं श्रुत्वा सुमहानादं भीमसेनस्य धन्विनः ।
 बभूव परमा प्रीतिर्धर्मराजस्य संयुगे ॥३३॥
 ततो हृष्टो महाराज वादित्राणां महास्वनैः ।
 भीमसेनरवं पार्थः प्रतिजग्राह सर्वशः ॥३४॥
 अभ्ययाच्चैव समरे द्रोणमस्त्रभृतां वरम् ।
 हर्षेण महता युक्तः कृतसंज्ञे वृकोदरे ॥३५॥
 एकत्रिंशन्महाराज पुत्रांस्तव महारथान् ।
 हतान्दुर्योधनो दृष्ट्वा क्षतुः सस्मार तद्वचः ॥३६॥
 तदिदं समनुप्राप्तं क्षतुर्हितकरं वचः ।
 इति संचिन्त्य राजासौ नोत्तरं प्रत्यपद्यत ॥३७॥
 यद्भूतकाले दुर्बुद्धिरब्रवीत्तनयस्तव ।
 यच्च कर्णोऽब्रवीत्कृष्णां सभायां परुषं वचः ॥३८॥
 प्रमुखे पाण्डुपुत्राणां तव चैव विशां पते ।
 कौरवाणां च सर्वेषामाचार्यस्य च संनिधौ ॥३९॥
 विनष्टाः पाण्डवाः कृष्णे शाश्वतं नरकं गताः ।
 पतिमन्यं वृणीष्वेति तस्येदं फलमागतम् ॥४०॥
 यत्स्म तां परुषाण्याहुः सभामानाय्य द्रौपदीम् ।
 पाण्डवानुग्रधनुषः क्रोधयन्तस्तवात्मजाः ॥४१॥
 तं भीमसेनः क्रोधाग्निं त्रयोदश समाः स्थितम् ।
 विसृजंस्तव पुत्राणामन्तं गच्छति कौरव ॥४२॥
 विलपंश्च बहु क्षत्ता शमं नालभत त्वयि ।
 सपुत्रो भरतश्रेष्ठ तस्य भुङ्क्व फलोदयम् ।
 हतो विकर्णो राजेन्द्र चित्रसेनश्च वीर्यवान् ॥४३॥
 प्रवरानात्मजानां ते सुतांश्चान्यान्महारथान् ।
 यान्यांश्च ददृशे भीमश्चक्षुर्विषयमागतान् ।
 पुत्रांस्तव महाबाहो त्वरया ताञ्जघान ह ॥४४॥
 त्वत्कृते ह्यहमद्राक्षं दह्यमानां वरूथिनीम् ।

सहस्रशः शरैर्मुक्तैः पाण्डवेन वृषेण च ॥४५॥

* * *

११३. धृतराष्ट्र उवाच

महानपनयः सूत ममैवात्र विशेषतः ।
 स इदानीमनुप्राप्तो मन्ये संजय शोचतः ॥०१॥
 यद्गतं तद्गतमिति ममासीन्मनसि स्थितम् ।
 इदानीमत्र किं कार्यं प्रकरिष्यामि संजय ॥०२॥
 यथा त्वेष क्षयो वृत्तो ममापनयसंभवः ।
 वीराणां तन्ममाचक्ष्व स्थिरीभूतोऽस्मि संजय ॥०३॥

संजय उवाच

कर्णभीमौ महाराज पराक्रान्तौ महाहवे ।
 बाणवर्षाण्यवर्षेतां वृष्टिमन्ताविवाम्बुदौ ॥०४॥
 भीमनामाङ्किता बाणाः स्वर्णपुङ्खाः शिलाशिताः ।
 विविशुः कर्णमासाद्य भिन्दन्त इव जीवितम् ॥०५॥
 तथैव कर्णनिर्मुक्तैः सविषैरिव पन्नगैः ।
 आकीर्यत रणे भीमः शतशोऽथ सहस्रशः ॥०६॥
 तयोः शरैर्महाराज संपतद्भिः समन्ततः ।
 बभूव तव सैन्यानां संक्षोभः सागरोपमः ॥०७॥
 भीमचापच्युतैर्बाणैस्तव सैन्यमरिदम ।
 अवध्यत चमूमध्ये घोरैराशीविषोपमैः ॥०८॥
 वारणैः पतितै राजन्वाजिभिश्च नरैः सह ।
 अदृश्यत मही कीर्णा वातनुन्नैर्द्रुमैरिव ॥०९॥
 ते वध्यमानाः समरे भीमचापच्युतैः शरैः ।
 प्राद्रवंस्तावका योधाः किमेतदिति चाब्रुवन् ॥१०॥
 ततो व्युदस्तं तत्सैन्यं सिन्धुसौवीरकौरवम् ।
 प्रोत्सारितं महावेगैः कर्णपाण्डवयोः शरैः ॥११॥
 ते शरातुरभूयिष्ठा हताश्वनरवाहनाः ।
 उत्सृज्य कर्ण भीमं च प्राद्रवन्सर्वतोदिशम् ॥१२॥
 नूनं पार्थार्थमेवास्मान्मोहयन्ति दिवोकसः ।
 यत्कर्णभीमप्रभवैर्वध्यते नो बलं शरैः ॥१३॥
 एवं ब्रुवन्तो योधास्ते तावका भयपीडिताः ।
 शरपातं समुत्सृज्य स्थिता युद्धदिदृक्षवः ॥१४॥

ततः	प्रावर्तत	नदी	घोररूपा	महाहवे	
बभूव	च	विशेषेण	भीरूणां	भयवर्धिनी	॥१५॥
वारणाश्वमनुष्याणां			रुधिरौघसमुद्भवा		
संवृता	गतसत्त्वैश्च		मनुष्यगजवाजिभिः		॥१६॥
सानुकर्षपताकैश्च			द्विपाश्वरथभूषणैः		
स्यन्दनैरपविद्धैश्च			भग्नचक्राक्षकूबरैः		॥१७॥
जातरूपपरिष्कारैर्धनुर्भिः			सुमहाधनैः		
सुवर्णपुङ्खैरिषुभिर्नाराचैश्च			सहस्रशः		॥१८॥
कर्णपाण्डवनिर्मुक्तैर्निर्मुक्तैरिव			पन्नगैः		
प्रासतोमरसंघातैः	खड्गैश्च		सपरश्वधैः		॥१९॥
सुवर्णविकृतैश्चापि			गदामुसलपट्टिशैः		
वज्रैश्च	विविधाकारैः		शक्तिभिः	परिघैरपि	
शतघ्नीभिश्च	चित्राभिर्बभौ	भारत	मेदिनी		॥२०॥
कनकाङ्गदकेयूरैः		कुण्डलैर्मणिभिः	शुभैः		
तनुत्रैः	सतलत्रैश्च	हारैर्निष्कैश्च	भारत		॥२१॥
वस्त्रैश्छत्रैश्च			विध्वस्तैश्चामरव्यजनैरपि		
गजाश्वमनुजैर्भिन्नैः	शस्त्रैः		स्यन्दनभूषणैः		॥२२॥
तैस्तैश्च	विविधैर्भावैस्तत्र	तत्र	वसुंधरा		
पतितैरपविद्धैश्च	संबभौ	द्यौरिव	ग्रहैः		॥२३॥
अचिन्त्यमद्भुतं	चैव	तयोः	कर्मातिमानुषम्		
दृष्ट्वा	चारणसिद्धानां	विस्मयः	समपद्यत		॥२४॥
अग्नेर्वायुसहायस्य	गतिः	कक्ष	इवाहवे		
आसीद्भीमसहायस्य		रौद्रमाधिरथेर्गतम्			
निपातितध्वजरथं		हतवाजिनरद्विपम्			॥२५॥
गजाभ्यां	संप्रयुक्ताभ्यामासीन्नडवनं	यथा			
तथाभूतं	महत्सैन्यमासीद्भारत	संयुगे			
विमर्दः	कर्णभीमाभ्यामासीच्च	परमो	रणे		॥२६॥

* * *

११४. संजय उवाच

ततः	कर्णो	महाराज	भीमं	विद्ध्वा	त्रिभिः	शरैः	
मुमोच	शरवर्षाणि	चित्राणि	च	बहूनि	च		॥०१॥
वध्यमानो	महाराज	सूतपुत्रेण	पाण्डवः				

न विव्यथे भीमसेनो भिद्यमान इवाचलः ॥०२॥
 स कर्णं कर्णिना कर्णे पीतेन निशितेन च ।
 विव्याध युधि राजेन्द्र भीमसेनः पत्रिणा ॥०३॥
 स कुण्डलं महत्कर्णात्कर्णस्यापातयद्भुवि ।
 तपनीयं महाराज दीप्तं ज्योतिरिवाम्बरात् ॥०४॥
 अथापरेण भल्लेन सूतपुत्रं स्तनान्तरे ।
 आजघान भृशं भीमः स्मयन्निव महाबलः ॥०५॥
 पुनरस्य त्वरन्भीमो नाराचान्दश भारत ।
 रणे प्रैषीन्महावेगान्यमदण्डोपमांस्तथा ॥०६॥
 ते ललाटं समासाद्य सूतपुत्रस्य मारिष ।
 विविशुश्वोदितास्तेन वल्मीकमिव पन्नगाः ॥०७॥
 ललाटस्थैस्तु तैर्बाणैः सूतपुत्रो व्यरोचत ।
 नीलोत्पलमयीं मालां धारयन्स पुरा यथा ॥०८॥
 ततः क्रुद्धो रणे कर्णः पीडितो दृढधन्वना ।
 वेगं चक्रे महावेगो भीमसेनवधं प्रति ॥०९॥
 तस्मै कर्णः शतं राजन्निषूणां गार्धवाससाम् ।
 अमर्षी बलवान्क्रुद्धः प्रेषयामास भारत ॥१०॥
 ततः प्रासृजदुग्नाणि शरवर्षाणि पाण्डवः ।
 समरे तमनादृत्य नास्य वीर्यमचिन्तयत् ॥११॥
 ततः कर्णो महाराज पाण्डवं निशितैः शरैः ।
 आजघानोरसि क्रुद्धः क्रुद्धरूपं परंतपः ॥१२॥
 जीमूताविव चान्योन्यं तौ ववर्षतुराहवे ।
 तलशब्दरवैश्वैव त्रासयन्तौ परस्परम् ॥१३॥
 शरजालैश्च विविधैश्छादयामासतुर्मुधे ।
 अन्योन्यं समरे क्रुद्धौ कृतप्रतिकृतैषिणौ ॥१४॥
 ततो भीमो महाबाहू राधेयस्य महात्मनः ।
 क्षुरप्रेण धनुश्छित्त्वा कर्णं विव्याध पत्रिणा ॥१५॥
 तदपास्य धनुश्छिन्नं सूतपुत्रो महामनाः ।
 अन्यत्कार्मुकमादत्त वेगघ्नं भारसाधनम् ॥१६॥
 दृष्ट्वा च कुरुसौवीरसैन्धवानां बलक्षयम् ।
 सवर्मध्वजशस्त्रैश्च पतितैः संवृतां महीम् ॥१७॥
 हस्त्यश्वनरदेहांश्च गतासून्प्रेक्ष्य सर्वतः ।

सूतपुत्रस्य	संरम्भादीप्तं	वपुरजायत	॥१८॥
स	विस्फार्य	महच्चापं	कार्तस्वरविभूषितम् ।
भीमं	प्रैक्षत	राधेयो	राजन्घोरेण चक्षुषा ॥१९॥
ततः	क्रुद्धः	शरानस्यन्सूतपुत्रो	व्यरोचत ।
मध्यंदिनगतोऽर्चिष्माञ्शरदीव		दिवाकरः	॥२०॥
मरीचिविकचस्येव	राजन्भानुमतो	वपुः	।
आसीदाधिरथेर्घोरं	वपुः	शरशतार्चिषः	॥२१॥
कराभ्यामाददानस्य	संदधानस्य	चाशुगान्	।
विकर्षतो मुञ्चतो	वा नान्तरं	ददृशू रणे	॥२२॥
अग्निचक्रोपमं	घोरं	मण्डलीकृतमायुधम्	।
कर्णस्यासीन्महाराज	सव्यदक्षिणमस्यतः		॥२३॥
स्वर्णपुङ्खाः	सुनिशिताः	कर्णचापच्युताः	शराः ।
प्राच्छादयन्महाराज	दिशः	सूर्यस्य च प्रभाम्	॥२४॥
ततः	कनकपुङ्खानां	शराणां	नतपर्वणाम् ।
धनुश्च्युतानां	वियति	ददृशे बहुधा	व्रजः ॥२५॥
शरासनादाधिरथेः	प्रभवन्तः	स्म सायकाः	।
श्रेणीकृता	व्यराजन्त	राजन्क्रौञ्चा	इवाम्बरे ॥२६॥
गार्ध्रपत्राञ्शिलाधौतान्कार्तस्वरविभूषितान्			।
महावेगान्प्रदीप्ताग्रान्मुमोचाधिरथिः		शरान्	॥२७॥
ते तु	चापबलोद्धूताः	शातकुम्भविभूषिताः	।
अजस्रमन्वकीर्यन्त	शराः	पार्थरथं प्रति	॥२८॥
ते व्योम्नि	रत्नविकृता	व्यकाशन्त	सहस्रशः ।
शलभानामिव	व्राताः	शराः	कर्णसमीरिताः ॥२९॥
चापादाधिरथेर्मुक्ताः	प्रपतन्तः	स्म सायकाः	।
एको दीर्घ	इव प्रांशुः	प्रभवन्दृश्यते	शरः ॥३०॥
पर्वतं	वारिधाराभिश्छादयन्निव	तोयदः	।
कर्णः	प्राच्छादयत्क्रुद्धो	भीमं	सायकवृष्टिभिः ॥३१॥
तत्र	भारत	भीमस्य	बलवीर्यपराक्रमम् ।
व्यवसायं	च पुत्रास्ते	प्रैक्षन्त	कुरुभिः सह ॥३२॥
तां समुद्रमिवोद्धूतां	शरवृष्टिं	समुत्थिताम्	।
अचिन्तयित्वा	भीमस्तु	क्रुद्धः	कर्णमुपाद्रवत् ॥३३॥
रुक्मपृष्ठं	महच्चापं	भीमस्यासीद्विशां	पते ।

आकर्षान्मण्डलीभूतं शक्रचापमिवापरम् ।
 तस्माच्छराः प्रादुरासन्पूरयन्त इवाम्बरम् ॥३४॥
 सुवर्णपुङ्खैर्भीमेन सायकैर्नतपर्वभिः ।
 गगने रचिता माला काञ्चनीव व्यराजत ॥३५॥
 ततो व्योम्नि विषक्तानि शरजालानि भागशः ।
 आहतानि व्यशीर्यन्त भीमसेनस्य पत्रिभिः ॥३६॥
 कर्णस्य शरजालौघैर्भीमसेनस्य चोभयोः ।
 अग्निस्फुलिङ्गसंस्पर्शैरञ्जोगतिभिराहवे ।
 तैस्तैः कनकपुङ्खानां द्यौरासीत्संवृता व्रजैः ॥३७॥
 स भीमं छादयन्बाणैः सूतपुत्रः पृथग्विधैः ।
 उपारोहदनादृत्य तस्य वीर्यं महात्मनः ॥३८॥
 तयोर्विसृजतोस्तत्र शरजालानि मारिष ।
 वायुभूतान्यदृश्यन्त संसक्तानीतरेतरम् ॥३९॥
 तस्मै कर्णः शितान्बाणान्कर्मरपरिमार्जितान् ।
 सुवर्णविकृतान्क्रुद्धः प्राहिणोद्वधकाङ्क्षया ॥४०॥
 तानन्तरिक्षे विशिखैस्त्रिधैकैकमशातयत् ।
 विशेषयन्सूतपुत्रं भीमस्तिष्ठेति चाब्रवीत् ॥४१॥
 पुनश्चासृजदुग्नाणि शरवर्षाणि पाण्डवः ।
 अमर्षी बलवान्क्रुद्धो दिधक्षन्निव पावकः ॥४२॥
 तस्य तान्याददे कर्णः सर्वाण्यस्त्राण्यभीतवत् ।
 युध्यतः पाण्डुपुत्रस्य सूतपुत्रोऽस्त्रमायया ॥४३॥
 तस्येषुधी धनुर्ज्या च बाणैः संनतपर्वभिः ।
 रश्मीन्योक्त्राणि चाश्वानां कर्णो वैकर्तनोऽच्छिनत् ॥४४॥
 अथास्याश्वान्पुनर्हत्वा त्रिभिर्विव्याध सारथिम् ।
 सोऽवप्लुत्य द्रुतं सूतो युयुधानरथं ययौ ॥४५॥
 उत्स्मयन्निव भीमस्य क्रुद्धः कालानलप्रभः ।
 ध्वजं चिच्छेद राधेयः पताकाश्च न्यपातयत् ॥४६॥
 स विधन्वा महाराज रथशक्तिं परामृशत् ।
 तामवासृजदाविध्य क्रुद्धः कर्णरथं प्रति ॥४७॥
 तामाधिरथिरायस्तः शक्तिं हेमपरिष्कृताम् ।
 आपतन्तीं महोल्काभां चिच्छेद दशभिः शरैः ॥४८॥
 सापतद्वशधा राजन्निकृता कर्णसायकैः ।

अस्यतः सूतपुत्रस्य मित्रार्थे चित्रयोधिनः ॥४९॥
 स चर्मादत्त कौन्तेयो जातरूपपरिष्कृतम् ।
 खड्गं चान्यतरप्रेप्सुर्मृत्योरग्रे जयस्य वा ।
 तदस्य सहसा कर्णा व्यधमत्प्रहसन्निव ॥५०॥
 स विचर्मा महाराज विरथः क्रोधमूर्च्छितः ।
 असिं प्रासृजदाविध्य त्वरन्कर्णरथं प्रति ॥५१॥
 स धनुः सूतपुत्रस्य छित्त्वा ज्यां च सुसंशितः ।
 अपतद्भुवि निस्त्रिंशश्च्युतः सर्प इवाम्बरात् ॥५२॥
 ततः प्रहस्याधिरथिरन्यदादत्त कार्मुकम् ।
 शत्रुघ्नं समरे क्रुद्धो दृढज्यं वेगवत्तरम् ॥५३॥
 स भीमसेनः कुपितो बलवान्सत्यविक्रमः ।
 विहायसं प्राक्रमद्वै कर्णस्य व्यथयन्मनः ॥५४॥
 तस्य तच्चरितं दृष्ट्वा संग्रामे विजयैषिणः ।
 लयमास्थाय राधेयो भीमसेनमवञ्चयत् ॥५५॥
 तमदृष्ट्वा रथोपस्थे निलीनं व्यथितेन्द्रियम् ।
 ध्वजमस्य समासाद्य तस्थौ स धरणीतले ॥५६॥
 तदस्य कुरवः सर्वे चारणाश्चाभ्यपूजयन् ।
 यदियेष रथात्कर्णं हन्तुं ताक्षर्य इवोरगम् ॥५७॥
 स छिन्नधन्वा विरथः स्वधर्ममनुपालयन् ।
 स्वरथं पृष्ठतः कृत्वा युद्धायैव व्यवस्थितः ॥५८॥
 तद्विहत्यास्य राधेयस्तत एनं समभ्ययात् ।
 संरब्धः पाण्डवं संख्ये युद्धाय समुपस्थितम् ॥५९॥
 तौ समेतौ महारङ्गे स्पर्धमानौ महाबलौ ।
 जीमूताविव घर्मान्ते गर्जमानौ नभस्तले ॥६०॥
 तयोरसीत्संप्रहारः क्रुद्धयोर्नरसिंहयोः ।
 अमृष्यमाणयोः संख्ये देवदानवयोरिव ॥६१॥
 क्षीणशस्त्रस्तु कौन्तेयः कर्णेन समभिद्रुतः ।
 दृष्ट्वार्जुनहतान्नागान्पतितान्पर्वतोपमान् ।
 रथमार्गविघातार्थं व्यायुधः प्रविवेश ह ॥६२॥
 हस्तिनां व्रजमासाद्य रथदुर्गं प्रविश्य च ।
 पाण्डवो जीविताकाङ्क्षी राधेयं नाभ्यहारयत् ॥६३॥
 व्यवस्थानमथाकाङ्क्षन्धनंजयशरैर्हतम् ।

उद्यम्य कुञ्जरं पार्थस्तस्थौ परपुरंजयः ॥६४॥
 तमस्य विशिखेः कर्णो व्यधमत्कुञ्जरं पुनः ।
 हस्त्यङ्गान्यथ कर्णाय प्राहिणोत्पाण्डवो नदन् ॥६५॥
 चक्राण्यश्वांस्तथा वाहान्यद्यत्पश्यति भूतले ।
 ततदादाय चिक्षेप क्रुद्धः कर्णाय पाण्डवः ॥६६॥
 तदस्य सर्वं चिच्छेद क्षिसं क्षिसं शितैः शरैः ।
 व्यायुधं नावधीच्यैनं कर्णः कुन्त्या वचः स्मरन् ॥६७॥
 धनुषोऽग्रेण तं कर्णस्त्वभिद्रुत्य परामृशत् ।
 उत्स्मयन्निव राधेयो भीमसेनमुवाच ह ॥६८॥
 पुनः पुनस्तूबरक मूढ औदरिकेति च ।
 अकृतास्त्रक मा योत्सीर्बाल संग्रामकातर ॥६९॥
 यत्र भोज्यं बहुविधं भक्ष्यं पेयं च पाण्डव ।
 तत्र त्वं दुर्मते योग्यो न युद्धेषु कथंचन ॥७०॥
 मुनिर्भूत्वाथ वा भीम फलान्यद्धि सुदुर्मते ।
 वनाय व्रज कौन्तेय न त्वं युद्धविशारदः ॥७१॥
 फलमूलाशने युक्तस्त्वं तथातिथिभोजने ।
 न त्वां शस्त्रसमुद्योगे योग्यं मन्ये वृकोदर ॥७२॥
 पुष्पमूलफलाहारो व्रतेषु नियमेषु च ।
 उचितस्त्वं वने भीम न त्वं युद्धविशारदः ॥७३॥
 क्व युद्धं क्व मुनित्वं च वनं गच्छ वृकोदर ।
 न त्वं युद्धोचितस्तात वनवासरतिर्भव ॥७४॥
 सूदान्भृत्यजनान्दासांस्त्वं गृहे त्वरयन्भृशम् ।
 योग्यस्ताडयितुं क्रोधाद्भोजनार्थं वृकोदर ॥७५॥
 कौमारे यानि चाप्यासन्नप्रियाणि विशां पते ।
 पूर्ववृत्तानि चाप्येनं रूक्षाण्यश्रावयद्भृशम् ॥७६॥
 अथैनं तत्र संलीनमस्पृशद्वनुषा पुनः ।
 प्रहसंश्च पुनर्वाक्यं भीममाह वृषस्तदा ॥७७॥
 योद्धव्यमाविशान्यत्र न योद्धव्यं तु मादृशैः ।
 मादृशैर्युध्यमानानामेतच्चान्यच्च विद्यते ॥७८॥
 गच्छ वा यत्र तौ कृष्णौ तौ त्वा रक्षिष्यतो रणे ।
 गृहं वा गच्छ कौन्तेय किं ते युद्धेन बालक ॥७९॥
 एवं तं विरथं कृत्वा कर्णो राजन्व्यकत्थत ।

प्रमुखे वृष्णिसिंहस्य पार्थस्य च महात्मनः ॥८०॥
 ततो राजञ्शिलाधौताञ्शराञ्शाखामृगध्वजः ।
 प्राहिणोत्सूतपुत्राय केशवेन प्रचोदितः ॥८१॥
 ततः पार्थभुजोत्सृष्टाः शराः काञ्चनभूषणाः ।
 गाण्डीवप्रभवाः कर्णं हंसाः क्रौञ्चमिवाविशन् ॥८२॥
 स भुजंगैरिवायस्तैर्गाण्डीवप्रेषितैः शरैः ।
 भीमसेनादपासेधत्सूतपुत्रं धनंजयः ॥८३॥
 स छिन्नधन्वा भीमेन धनंजयशराहतः ।
 कर्णो भीमादपायासीद्रथेन महता द्रुतम् ॥८४॥
 भीमोऽपि सात्यकेर्वाहं समारुह्य नरर्षभः ।
 अन्वयाद्भ्रातरं संख्ये पाण्डवं सव्यसाचिनम् ॥८५॥
 ततः कर्णं समुद्दिश्य त्वरमाणो धनंजयः ।
 नाराचं क्रोधताम्राक्षः प्रैषीन्मृत्युमिवान्तकः ॥८६॥
 स गरुत्मानिवाकाशे प्रार्थयन्भुजगोत्तमम् ।
 नाराचोऽभ्यपतत्कर्णं तूर्णं गाण्डीवचोदितः ॥८७॥
 तमन्तरिक्षे नाराचं द्रौणिश्चिच्छेद पत्रिणा ।
 धनंजयभयात्कर्णमुज्जिहीर्षुर्महारथः ॥८८॥
 ततो द्रौणिं चतुःषष्ट्या विव्याध कुपितोऽर्जुनः ।
 शिलीमुखैर्महाराज मा गास्तिष्ठेति चाब्रवीत् ॥८९॥
 स तु मत्तगजाकीर्णमनीकं रथसंकुलम् ।
 तूर्णमभ्याविशद्द्रौणिर्धनंजयशरार्दितः ॥९०॥
 ततः सुवर्णपृष्ठानां धनुषां कूजतां रणे ।
 शब्दं गाण्डीवघोषेण कौन्तेयोऽभ्यभवद्वली ॥९१॥
 धनंजयस्तथा यान्तं पृष्ठतो द्रौणिमभ्ययात् ।
 नातिदीर्घमिवाध्वानं शरैः संत्रासयन्बलम् ॥९२॥
 विदार्य देहान्नाराचैर्नरवारणवाजिनाम् ।
 कङ्कबर्हिणवासोभिर्बलं व्यधमदर्जुनः ॥९३॥
 तद्वलं भरतश्रेष्ठ सवाजिद्विपमानवम् ।
 पाकशासनिरायस्तः पार्थः संनिजघान ह ॥९४॥

* * *

११५. धृतराष्ट्र उवाच

अहन्यहनि मे दीसं यशः पतति संजय ।

हता मे बहवो योधा मन्ये कालस्य पर्ययम् ॥०१॥
 धनंजयस्तु संक्रुद्धः प्रविष्टो मामकं बलम् ।
 रक्षितं द्रोणकर्णाभ्यामप्रवेश्यं सुरैरपि ॥०२॥
 ताभ्यामूर्जितवीर्याभ्यामाप्यायितपराक्रमः ।
 सहितः कृष्णभीमाभ्यां शिनीनामृषभेण च ॥०३॥
 तदा प्रभृति मा शोको दहत्यग्निरिवाशयम् ।
 ग्रस्तान्हि प्रतिपश्यामि भूमिपालान्ससैन्धवान् ॥०४॥
 अप्रियं सुमहत्कृत्वा सिन्धुराजः किरीटिनः ।
 चक्षुर्विषयमापन्नः कथं मुच्येत जीवितः ॥०५॥
 अनुमानाच्च पश्यामि नास्ति संजय सैन्धवः ।
 युद्धं तु तद्यथा वृत्तं तन्ममाचक्ष्व पृच्छतः ॥०६॥
 यच्च विक्षोभ्य महतीं सेनां संलोड्य चासकृत् ।
 एकः प्रविष्टः संक्रुद्धो नलिनीमिव कुञ्जरः ॥०७॥
 तस्य वृष्णिप्रवीरस्य ब्रूहि युद्धं यथातथम् ।
 धनंजयार्थं यतस्य कुशलो ह्यसि संजय ॥०८॥

संजय उवाच

तथा तु वैकर्तनपीडितं तं भीमं प्रयान्तं पुरुषप्रवीरम् ।
 समीक्ष्य राजन्नरवीरमध्ये शिनिप्रवीरोऽनुययौ रथेन ॥०९॥
 नदन्यथा वज्रधरस्तपान्ते ज्वलन्यथा जलदान्ते च सूर्यः ।
 निघ्नन्नमित्रान्धनुषा दृढेन संकम्पयंस्तव पुत्रस्य सेनाम् ॥१०॥
 तं यान्तमश्वै रजतप्रकाशैरायोधने नरवीरं चरन्तम् ।
 नाशक्नुवन्वारयितुं त्वदीयाः सर्वे रथा भारत माधवाग्र्यम् ॥११॥
 अमर्षपूर्णस्त्वनिवृत्तयोधी शरासनी काञ्चनवर्मधारी ।
 अलम्बुसः सात्यकिं माधवाग्र्यमवारयद्राजवरोऽभिपत्य ॥१२॥
 तयोरभूद्भारत संप्रहारस्तथागतो नैव बभूव कश्चित् ।
 प्रैक्षन्त एवाहवशोभिणौ तौ योधास्त्वदीयाश्च परे च सर्वे ॥१३॥
 अविध्यदेनं दशभिः पृषत्कैरलम्बुसो राजवरः प्रसह्य ।
 अनागतानेव तु तान्पृषत्कांश्चिच्छेद बाणैः शिनिपुंगवोऽपि ॥१४॥
 पुनः स बाणैस्त्रिभिरग्निकल्पैराकर्णपूर्णैर्निशितैः सुपुङ्खैः ।
 विद्याध देहावरणं विदार्य ते सात्यकेराविविशुः शरीरम् ॥१५॥
 तैः कायमस्याग्न्यनिलप्रभावेर्विदार्य बाणैरपरैर्ज्वलद्भिः ।
 आजघ्निवांस्तान्नजतप्रकाशान्श्चांश्चतुर्भिश्चतुरः प्रसह्य ॥१६॥

तथा तु तेनाभिहतस्तरस्वी नसा शिनेश्वक्रधरप्रभावः ।
 अलम्बुसस्योत्तमवेगवद्भिर्हयांश्चतुर्भिर्निजघान बाणैः ॥१७॥
 अथास्य सूतस्य शिरो निकृत्य भल्लेन कालानलसंनिभेन ।
 सकुण्डलं पूर्णशशिप्रकाशं भ्राजिष्णु वक्त्रं निचकर्त देहात् ॥१८॥
 निहत्य तं पार्थिवपुत्रपौत्रं संख्ये मधूनामृषभः प्रमाथी ।
 ततोऽन्वयादर्जुनमेव वीरः सैन्यानि राजंस्तव संनिवार्य ॥१९॥
 अन्वागतं वृष्णिवरं समीक्ष्य तथारिमध्ये परिवर्तमानम् ।
 घ्नन्तं कुरूणामिषुभिर्बलानि पुनः पुनर्वायुरिवाभ्रपूगान् ॥२०॥
 ततोऽवहन्सैन्धवाः साधु दान्ता गोक्षीरकुन्देन्दुहिमप्रकाशाः ।
 सुवर्णजालावतताः सदश्वा यतो यतः कामयते नृसिंहः ॥२१॥
 अथात्मजास्ते सहिताभिपेतुरन्ये च योधास्त्वरितास्त्वदीयाः ।
 कृत्वा मुखं भारत योधमुख्यं दुःशासनं त्वत्सुतमाजमीढ ॥२२॥
 ते सर्वतः संपरिवार्य संख्ये शैनेयमाजघ्नुरनीकसाहाः ।
 स चापि तान्प्रवरः सात्वतानां न्यवारयद्वाणजालेन वीरः ॥२३॥
 निवार्य तांस्तूर्णममित्रघाती नसा शिनेः पत्रिभिरग्निकल्पैः ।
 दुःशासनस्यापि जघान वाहानुद्यम्य बाणासनमाजमीढ ॥२४॥

* * *

११६. संजय उवाच

तमुद्यतं महाबाहुं दुःशासनरथं प्रति ।
 त्वरितं त्वरणीयेषु धनंजयहितैषिणम् ॥०१॥
 त्रिगर्तानां महेष्वासाः सुवर्णविकृतध्वजाः ।
 सेनासमुद्रमाविष्टमानर्तं पर्यवारयन् ॥०२॥
 अथैनं रथवंशेन सर्वतः संनिवार्य ते ।
 अवाकिरञ्शरव्रातैः क्रुद्धाः परमधन्विनः ॥०३॥
 अजयद्राजपुत्रांस्तान्यतमानान्महारणे ।
 एकः पञ्चाशतं शत्रून्सात्यकिः सत्यविक्रमः ॥०४॥
 संप्राप्य भारतीमध्यं तलघोषसमाकुलम् ।
 असिशक्तिगदापूर्णमप्लवं सलिलं यथा ॥०५॥
 तत्राद्भुतमपश्याम शैनेयचरितं रणे ।
 प्रतीच्यां दिशि तं दृष्ट्वा प्राच्यां पश्याम लाघवात् ॥०६॥
 उदीचीं दक्षिणां प्राचीं प्रतीचीं प्रसृतस्तथा ।
 नृत्यन्निवाचरच्छूरो यथा रथशतं तथा ॥०७॥

तद्दृष्ट्वा चरितं तस्य सिंहविक्रान्तगामिनः ।
 त्रिगर्ताः संन्यवर्तन्त संतप्ताः स्वजनं प्रति ॥०८॥
 तमन्ये शूरसेनानां शूराः संख्ये न्यवारयन् ।
 नियच्छन्तः शरव्रातैर्मतं द्विपमिवाङ्कुशैः ॥०९॥
 तान्न्यवारयदायस्तान्मुहूर्तमिव सात्यकिः ।
 ततः कलिङ्गैर्युधे सोऽचिन्त्यबलविक्रमः ॥१०॥
 तां च सेनामतिक्रम्य कलिङ्गानां दुरत्ययाम् ।
 अथ पार्थ महाबाहुर्धनंजयमुपासदत् ॥११॥
 तरन्निव जले श्रान्तो यथा स्थलमुपेयिवान् ।
 तं दृष्ट्वा पुरुषव्याघ्रं युयुधानः समाश्वसत् ॥१२॥
 तमायान्तमभिप्रेक्ष्य केशवोऽर्जुनमब्रवीत् ।
 असावायाति शैनेयस्तव पार्थ पदानुगः ॥१३॥
 एष शिष्यः सखा चैव तव सत्यपराक्रमः ।
 सर्वान्योधांस्तृणीकृत्य विजिग्ये पुरुषर्षभः ॥१४॥
 एष कौरवयोधानां कृत्वा घोरमुपद्रवम् ।
 तव प्राणैः प्रियतरः किरीटिन्नेति सात्यकिः ॥१५॥
 एष द्रोणं तथा भोजं कृतवर्माणमेव च ।
 कदर्थीकृत्य विशिखैः फल्गुनाभ्येति सात्यकिः ॥१६॥
 धर्मराजप्रियान्वेषी हत्वा योधान्वरान्वरान् ।
 शूरश्चैव कृतास्त्रश्च फल्गुनाभ्येति सात्यकिः ॥१७॥
 कृत्वा सुदुष्करं कर्म सैन्यमध्ये महाबलः ।
 तव दर्शनमन्विच्छन्पाण्डवाभ्येति सात्यकिः ॥१८॥
 बहूनेकरथेनाजौ योधयित्वा महारथान् ।
 आचार्यप्रमुखान्पार्थ आयात्येष हि सात्यकिः ॥१९॥
 स्वबाहुबलमाश्रित्य विदार्य च वरुथिनीम् ।
 प्रेषितो धर्मपुत्रेण पर्थेषोऽभ्येति सात्यकिः ॥२०॥
 यस्य नास्ति समो योधः कौरवेषु कथंचन ।
 सोऽयमायाति कौन्तेय सात्यकिः सत्यविक्रमः ॥२१॥
 कुरुसैन्याद्विमुक्तो वै सिंहो मध्याद्रवामिव ।
 निहत्य बहुलाः सेनाः पार्थेषोऽभ्येति सात्यकिः ॥२२॥
 एष राजसहस्राणां वक्त्रैः पङ्कजसंनिभैः ।
 आस्तीर्य वसुधां पार्थ क्षिप्रमायाति सात्यकिः ॥२३॥

एष दुर्योधनं जित्वा भ्रातृभिः सहितं रणे ।
 निहत्य जलसंधं च क्षिप्रमायाति सात्यकिः ॥२४॥
 रुधिरौघवर्ती कृत्वा नदीं शोणितकर्दमाम् ।
 तृणवन्न्यस्य कौरव्यानेष आयाति सात्यकिः ॥२५॥
 ततोऽप्रहृष्टः कौन्तेयः केशवं वाक्यमब्रवीत् ।
 न मे प्रियं महाबाहो यन्मामभ्येति सात्यकिः ॥२६॥
 न हि जानामि वृत्तान्तं धर्मराजस्य केशव ।
 सात्वतेन विहीनः स यदि जीवति वा न वा ॥२७॥
 एतेन हि महाबाहो रक्षितव्यः स पार्थिवः ।
 तमेष कथमुत्सृज्य मम कृष्ण पदानुगः ॥२८॥
 राजा द्रोणाय चोत्सृष्टः सैन्धवश्चानिपातितः ।
 प्रत्युद्यातश्च शैनेयमेष भूरिश्रवा रणे ॥२९॥
 सोऽयं गुरुतरो भारः सैन्धवान्मे समाहितः ।
 ज्ञातव्यश्च हि मे राजा रक्षितव्यश्च सात्यकिः ॥३०॥
 जयद्रथश्च हन्तव्यो लम्बते च दिवाकरः ।
 श्रान्तश्चैष महाबाहुरल्पप्राणश्च सांप्रतम् ॥३१॥
 परिश्रान्ता हयाश्वास्य हययन्ता च माधव ।
 न च भूरिश्रवाः श्रान्तः ससहायश्च केशव ॥३२॥
 अपीदानीं भवेदस्य क्षेममस्मिन्समागमे ।
 कच्चिन्न सागरं तीर्त्वा सात्यकिः सत्यविक्रमः ।
 गोष्पदं प्राप्य सीदेत महौजाः शिनिपुंगवः ॥३३॥
 अपि कौरवमुख्येन कृतास्त्रेण महात्मना ।
 समेत्य भूरिश्रवसा स्वस्तिमान्सात्यकिर्भवेत् ॥३४॥
 व्यतिक्रममिमं मन्ये धर्मराजस्य केशव ।
 आचार्याद्भयमुत्सृज्य यः प्रेषयति सात्यकिम् ॥३५॥
 ग्रहणं धर्मराजस्य खगः श्येन इवामिषम् ।
 नित्यमाशंसते द्रोणः कच्चित्स्यात्कुशली नृपः ॥३६॥

* * *

११७. संजय उवाच

तमापतन्तं संप्रेक्ष्य सात्वतं युद्धदुर्मदम् ।
 क्रोधाद्भूरिश्रवा राजन्सहसा समुपाद्रवत् ॥०१॥
 तमब्रवीन्महाबाहुः कौरव्यः शिनिपुंगवम् ।

अद्य प्राप्तोऽसि दिष्ट्या मे चक्षुर्विषयमित्युत ॥०२॥
 चिराभिलषितं काममद्य प्राप्स्यामि संयुगे ।
 न हि मे मोक्ष्यसे जीवन्त्यदि नोत्सृजसे रणम् ॥०३॥
 अद्य त्वां समरे हत्वा नित्यं शूराभिमानिनम् ।
 नन्दयिष्यामि दाशार्हं कुरुराजं सुयोधनम् ॥०४॥
 अद्य मद्वाणनिर्दग्धं पतितं धरणीतले ।
 द्रक्ष्यतस्त्वां रणे वीरौ सहितौ केशवार्जुनौ ॥०५॥
 अद्य धर्मसुतो राजा श्रुत्वा त्वां निहतं मया ।
 सव्रीडो भविता सद्यो येनासीह प्रवेशितः ॥०६॥
 अद्य मे विक्रमं पार्थो विज्ञास्यति धनंजयः ।
 त्वयि भूमौ विनिहते शयाने रुधिरोक्षिते ॥०७॥
 चिराभिलषितो ह्यद्य त्वया सह समागमः ।
 पुरा देवासुरे युद्धे शक्रस्य बलिना यथा ॥०८॥
 अद्य युद्धं महाघोरं तव दास्यामि सात्वत ।
 ततो ज्ञास्यसि तत्त्वेन मदीर्यबलपौरुषम् ॥०९॥
 अद्य संयमनीं याता मया त्वं निहतो रणे ।
 यथा रामानुजेनाजौ रावणिलक्ष्मणेन वै ॥१०॥
 अद्य कृष्णश्च पार्थश्च धर्मराजश्च माधव ।
 हते त्वयि निरुत्साहा रणं त्यक्ष्यन्त्यसंशयम् ॥११॥
 अद्य तेऽपचितिं कृत्वा शितैर्माधव सायकैः ।
 तत्स्त्रियो नन्दयिष्यामि ये त्वया निहता रणे ॥१२॥
 चक्षुर्विषयसंप्राप्तो न त्वं माधव मोक्ष्यसे ।
 सिंहस्य विषयं प्राप्तो यथा क्षुद्रमृगस्तथा ॥१३॥
 युयुधानस्तु तं राजन्प्रत्युवाच हसन्निव ।
 कौरवेय न संत्रासो विद्यते मम संयुगे ॥१४॥
 स मां निहन्यात्संग्रामे यो मां कुर्यान्निरायुधम् ।
 समास्तु शाश्वतीर्हन्याद्यो मां हन्याद्धि संयुगे ॥१५॥
 किं मृषोक्तेन बहुना कर्मणा तु समाचर ।
 शारदस्येव मेघस्य गर्जितं निष्फलं हि ते ॥१६॥
 श्रुत्वैतद्गर्जितं वीर हास्यं हि मम जायते ।
 चिरकालेप्सितं लोके युद्धमद्यास्तु कौरव ॥१७॥
 त्वरते मे मतिस्तात त्वयि युद्धाभिकाङ्क्षिणि ।

नाहत्वा संनिवर्तिष्ये त्वामद्य पुरुषाधम ॥१८॥
 अन्योन्यं तौ तदा वाग्भिस्तक्षन्तौ नरपुंगवौ ।
 जिघांसू परमक्रुद्धावभिजघ्नतुराहवे ॥१९॥
 समेतौ तौ नरव्याघ्रौ शुष्मिणौ स्पर्धिनौ रणे ।
 द्विरदाविव संक्रुद्धौ वाशितार्थं मदोत्कटौ ॥२०॥
 भूरिश्रवाः सात्यकिश्च ववर्षतुररिंदमौ ।
 शरवर्षाणि भीमानि मेघाविव परस्परम् ॥२१॥
 सौमदतिस्तु शैनेयं प्रच्छाद्येषुभिराशुगैः ।
 जिघांसुर्भरतश्रेष्ठ विव्याध निशितैः शरैः ॥२२॥
 दशभिः सात्यकिं विद्ध्वा सौमदतिरथापरान् ।
 मुमोच निशितान्बाणाञ्जिघांसुः शिनिपुंगवम् ॥२३॥
 तानस्य विशिखांस्तीक्ष्णानन्तरिक्षे विशां पते ।
 अप्राप्तानस्त्रमायाभिरगसत्सात्यकिः प्रभो ॥२४॥
 तौ पृथक्शरवर्षाभ्यामवर्षेतां परस्परम् ।
 उत्तमाभिजनौ वीरौ कुरुवृष्णियशस्करौ ॥२५॥
 तौ नखैरिव शार्दूलौ दन्तैरिव महाद्विपौ ।
 रथशक्तिभिरन्योन्यं विशिखैश्चाप्यकृन्तताम् ॥२६॥
 निर्भिदन्तौ हि गात्राणि विक्रन्तौ च शोणितम् ।
 व्यष्टम्भयेतामन्योन्यं प्राणघृताभिदेविनौ ॥२७॥
 एवमुत्तमकर्माणौ कुरुवृष्णियशस्करौ ।
 परस्परमयुध्येतां वारणाविव यूथपौ ॥२८॥
 तावदीर्घेण कालेन ब्रह्मलोकपुरस्कृतौ ।
 जिगीषन्तौ परं स्थानमन्योन्यमभिजघ्नतुः ॥२९॥
 सात्यकिः सौमदतिश्च शरवृष्ट्या परस्परम् ।
 हृष्टवद्वार्तराष्ट्राणां पश्यतामभ्यवर्षताम् ॥३०॥
 संप्रैक्षन्त जनास्तत्र युध्यमानौ युधां पती ।
 यूथपौ वाशिताहेतोः प्रयुद्धाविव कुञ्जरौ ॥३१॥
 अन्योन्यस्य हयान्हत्वा धनुषी विनिकृत्य च ।
 विरथावसियुद्धाय समेयातां महारणे ॥३२॥
 आर्षभे चर्मणी चित्रे प्रगृह्य विपुले शुभे ।
 विकोशौ चाप्यसी कृत्वा समरे तौ विचेरतुः ॥३३॥
 चरन्तौ विविधान्मार्गान्मण्डलानि च भागशः ।

मुहुराजघ्नतुः क्रुद्धावन्योन्यमरिमर्दनौ ॥३४॥
 सखङ्गौ चित्रवर्माणौ सनिष्काङ्गदभूषणौ ।
 रणे रणोत्कटौ राजन्नन्योन्यं पर्यकर्षताम् ॥३५॥
 मुहूर्तमिव राजेन्द्र परिकृष्य परस्परम् ।
 पश्यतां सर्वसैन्यानां वीरावाश्वसतां पुनः ॥३६॥
 असिभ्यां चर्मणी शुभ्रे विपुले च शरावरे ।
 निकृत्य पुरुषव्याघ्रौ बाहुयुद्धं प्रचक्रतुः ॥३७॥
 व्यूढोरस्कौ दीर्घभुजौ नियुद्धकुशलावुभौ ।
 बाहुभिः समसज्जेतामायसैः परिघैरिव ॥३८॥
 तयोरासन्भुजाघाता निग्रहप्रग्रहौ तथा ।
 शिक्षाबलसमुद्भूताः सर्वयोधप्रहर्षणाः ॥३९॥
 तयोर्नृवरयो राजन्समरे युध्यमानयोः ।
 भीमोऽभवन्महाशब्दो वज्रपर्वतयोरिव ॥४०॥
 द्विपाविव विषाणाग्रैः शृङ्गैरिव महर्षभौ ।
 युयुधाते महात्मानौ कुरुसात्वतपुंगवौ ॥४१॥
 क्षीणायुधे सात्वते युध्यमाने ततोऽब्रवीदर्जुनं वासुदेवः ।
 पश्यस्वैनं विरथं युध्यमानं रणे केतुं सर्वधनुर्धराणाम् ॥४२॥
 प्रविष्टो भारतीं सेनां तव पाण्डव पृष्ठतः ।
 योधितश्च महावीर्यैः सर्वैर्भारत भारतैः ॥४३॥
 परिश्रान्तो युधां श्रेष्ठः संप्राप्तो भूरिदक्षिणम् ।
 युद्धकाङ्क्षिणमायान्तं नैतत्सममिवार्जुन ॥४४॥
 ततो भूरिश्रवाः क्रुद्धः सात्यकिं युद्धदुर्मदम् ।
 उद्यम्य न्यहनद्राजन्मतो मत्तमिव द्विपम् ॥४५॥
 रथस्थयोर्द्वयोर्युद्धे क्रुद्धयोर्योधमुख्ययोः ।
 केशवार्जुनयो राजन्समरे प्रेक्षमाणयोः ॥४६॥
 अथ कृष्णो महाबाहुरर्जुनं प्रत्यभाषत ।
 पश्य वृष्ण्यन्धकव्याघ्रं सौमदत्तिवशं गतम् ॥४७॥
 परिश्रान्तं गतं भूमौ कृत्वा कर्म सुदुष्करम् ।
 तवान्तेवासिनं शूरं पालयार्जुन सात्यकिम् ॥४८॥
 न वशं यज्ञशीलस्य गच्छेदेष वरारिहन् ।
 त्वत्कृते पुरुषव्याघ्र तदाशु क्रियतां विभो ॥४९॥
 अथाब्रवीद्दृष्टमना वासुदेवं धनंजयः ।

पश्य वृष्णिप्रवीरेण क्रीडन्तं कुरुपुंगवम् ।
 महाद्विपेनेव वने मत्तेन हरियूथपम् ॥५०॥
 हाहाकारो महानासीत्सैन्यानां भरतर्षभ ।
 यदुद्यम्य महाबाहुः सात्यकिं न्यहनद्भुवि ॥५१॥
 स सिंह इव मातङ्गं विकर्षन्भूरिदक्षिणः ।
 व्यरोचत कुरुश्रेष्ठः सात्वतप्रवरं युधि ॥५२॥
 अथ कोशाद्विनिष्कृष्य खड्गं भूरिश्रवा रणे ।
 मूर्धजेषु निजग्राह पदा चोरस्यताडयत् ॥५३॥
 तथा तु परिकृष्यन्तं दृष्ट्वा सात्वतमाहवे ।
 वासुदेवस्ततो राजन्भूयोऽर्जुनमभाषत ॥५४॥
 पश्य वृष्ण्यन्धकव्याघ्रं सौमदत्तिवशं गतम् ।
 तव शिष्यं महाबाहो धनुष्यनवरं त्वया ॥५५॥
 असत्यो विक्रमः पार्थ यत्र भूरिश्रवा रणे ।
 विशेषयति वाष्प्यं सात्यकिं सत्यविक्रमम् ॥५६॥
 एवमुक्तो महाबाहुर्वासुदेवेन पाण्डवः ।
 मनसा पूजयामास भूरिश्रवसमाहवे ॥५७॥
 विकर्षन्सात्वतश्रेष्ठं क्रीडमान इवाहवे ।
 संहर्षयति मां भूयः कुरूणां कीर्तिवर्धनः ॥५८॥
 प्रवरं वृष्णिवीराणां यन्न हन्याद्धि सात्यकिम् ।
 महाद्विपमिवारण्ये मृगेन्द्र इव कर्षति ॥५९॥
 एवं तु मनसा राजन्पार्थः संपूज्य कौरवम् ।
 वासुदेवं महाबाहुरर्जुनः प्रत्यभाषत ॥६०॥
 सैन्धवासक्तदृष्टित्वान्नैनं पश्यामि माधव ।
 एष त्वसुकरं कर्म यादवार्थं करोम्यहम् ॥६१॥
 इत्युक्त्वा वचनं कुर्वन्वासुदेवस्य पाण्डवः ।
 सखड्गं यज्ञशीलस्य पत्रिणा बाहुमच्छिनत् ॥६२॥
 * * *

११८. संजय उवाच

स बाहुरपतद्भूमौ सखड्गः सशुभाङ्गदः ।
 आदधज्जीवलोकस्य दुःखमुत्तममुत्तमः ॥०१॥
 प्रहरिष्यन्हतो बाहुरदृश्येन किरीटिना ।
 वेगेनाभ्यपतद्भूमौ पञ्चास्य इव पन्नगः ॥०२॥

स मोघं कृतमात्मानं दृष्ट्वा पार्थेन कौरवः ।
 उत्सृज्य सात्यकिं क्रोधाद्गर्हयामास पाण्डवम् ॥०३॥
 नृशंसं बत कौन्तेय कर्मदं कृतवानसि ।
 अपश्यतो विषक्तस्य यन्मे बाहुमचिच्छिदः ॥०४॥
 किं नु वक्ष्यसि राजानं धर्मपुत्रं युधिष्ठिरम् ।
 किं कुर्वाणो मया संख्ये हतो भूरिश्रवा इति ॥०५॥
 इदमिन्द्रेण ते साक्षादुपदिष्टं महात्मना ।
 अस्त्रं रुद्रेण वा पार्थ द्रोणेनाथ कृपेण वा ॥०६॥
 ननु नाम स्वधर्मज्ञस्त्वं लोकेऽभ्यधिकः परैः ।
 अयुध्यमानस्य कथं रणे प्रहृतवानसि ॥०७॥
 न प्रमत्ताय भीताय विरथाय प्रयाचते ।
 व्यसने वर्तमानाय प्रहरन्ति मनस्विनः ॥०८॥
 इदं तु नीचाचरितमसत्पुरुषसेवितम् ।
 कथमाचरितं पार्थ त्वया कर्म सुदुष्करम् ॥०९॥
 आर्येण सुकरं ह्यार्यकर्म धनंजय ।
 अनार्यकर्म त्वार्येण सुदुष्करतरं भुवि ॥१०॥
 येषु येषु नरः पार्थ यत्र यत्र च वर्तते ।
 आशु तच्छीलतामेति तदिदं त्वयि दृश्यते ॥११॥
 कथं हि राजवंश्यस्त्वं कौरवेयो विशेषतः ।
 क्षत्रधर्मादपक्रान्तः सुवृत्तश्चरितव्रतः ॥१२॥
 इदं तु यदतिकुद्रं वाष्ण्यार्थं कृतं त्वया ।
 वासुदेवमतं नूनं नैतत्त्वय्युपपद्यते ॥१३॥
 को हि नाम प्रमत्ताय परेण सह युध्यते ।
 ईदृशं व्यसनं दद्याद्यो न कृष्णसखो भवेत् ॥१४॥
 व्रात्याः संश्लिष्टकर्माणः प्रकृत्यैव विगर्हिताः ।
 वृष्ण्यन्धकाः कथं पार्थ प्रमाणं भवता कृताः ॥१५॥
 एवमुक्त्वा महाबाहुर्यूपकेतुर्महायशाः ।
 युयुधानं परित्यज्य रणे प्रायमुपाविशत् ॥१६॥
 शरानास्तीर्य सव्येन पाणिना पुण्यलक्षणः ।
 यियासुर्ब्रह्मलोकाय प्राणान्प्राणेष्वथाजुहोत् ॥१७॥
 सूर्ये चक्षुः समाधाय प्रसन्नं सलिले मनः ।
 ध्यायन्महोपनिषदं योगयुक्तोऽभवन्मुनिः ॥१८॥

ततः स सर्वसेनायां जनः कृष्णधनंजयौ ।
 गर्हयामास तं चापि शशंस पुरुषर्षभम् ॥१९॥
 निन्द्यमानौ तथा कृष्णौ नोचतुः किञ्चिदप्रियम् ।
 प्रशस्यमानश्च तथा नाहृष्यद्यूपकेतनः ॥२०॥
 तांस्तथा वादिनो राजन्पुत्रांस्तव धनंजयः ।
 अमृष्यमाणो मनसा तेषां तस्य च भाषितम् ॥२१॥
 असंकुद्धमना वाचा स्मारयन्निव भारत ।
 उवाच पाण्डुतनयः साक्षेपमिव फल्गुनः ॥२२॥
 मम सर्वेऽपि राजानो जानन्त्येतन्महाव्रतम् ।
 न शक्यो मामको हन्तुं यो मे स्याद्वाणगोचरे ॥२३॥
 यूपकेतो समीक्ष्य त्वं न मां गर्हितुमर्हसि ।
 न हि धर्ममविज्ञाय युक्तं गर्हयितुं परम् ॥२४॥
 आतशस्त्रस्य हि रणे वृष्णिवीरं जिघांसतः ।
 यदहं बाहुमच्छैत्सं न स धर्मो विगर्हितः ॥२५॥
 न्यस्तशस्त्रस्य बालस्य विरथस्य विवर्मणः ।
 अभिमन्योर्वधं तात धार्मिकः को न पूजयेत् ॥२६॥
 एवमुक्तस्तु पार्थेन शिरसा भूमिमस्पृशत् ।
 पाणिना चैव सव्येन प्राहिणोदस्य दक्षिणम् ॥२७॥
 एतत्पार्थस्य तु वचस्ततः श्रुत्वा महाद्युतिः ।
 यूपकेतुर्महाराज तूष्णीमासीदवाङ्मुखः ॥२८॥

अर्जुन उवाच

या प्रीतिर्धर्मराजे मे भीमे च वदतां वरे ।
 नकुले सहदेवे च सा मे त्वयि शलाग्रज ॥२९॥
 मया तु समनुज्ञातः कृष्णेन च महात्मना ।
 गच्छ पुण्यकर्ताँल्लोकाञ्शिबिरौशीनरो यथा ॥३०॥

संजय उवाच

तत उत्थाय शैनेयो विमुक्तः सौमदतिना ।
 खड्गमादाय चिच्छित्सुः शिरस्तस्य महात्मनः ॥३१॥
 निहतं पाण्डुपुत्रेण प्रमत्तं भूरिदक्षिणम् ।
 इयेष सात्यकिर्हन्तुं शलाग्रजमकल्मषम् ॥३२॥
 निकृत्तभुजमासीनं छिन्नहस्तमिव द्विपम् ।
 क्रोशतां सर्वसैन्यानां निन्द्यमानः सुदुर्मनाः ॥३३॥

वार्यमाणः स कृष्णेन पार्थेन च महात्मना ।
 भीमेन चक्ररक्षाभ्यामश्वत्थाम्ना कृपेण च ॥३४॥
 कर्णेन वृषसेनेन सैन्धवेन तथैव च ।
 विक्रोशतां च सैन्यानामवधीतं यतव्रतम् ॥३५॥
 प्रायोपविष्टाय रणे पार्थेन छिन्नबाहवे ।
 सात्यकिः कौरवेन्द्राय खड्गेनापाहरच्छिरः ॥३६॥
 नाभ्यनन्दन्त तत्सैन्याः सात्यकिं तेन कर्मणा ।
 अर्जुनेन हतं पूर्वं यज्जघान कुरुद्वहम् ॥३७॥
 सहस्राक्षसमं तत्र सिद्धचारणमानवाः ।
 भूरिश्रवसमालोक्य युद्धे प्रायगतं हतम् ॥३८॥
 अपूजयन्त तं देवा विस्मितास्तस्य कर्मभिः ।
 पक्षवादांश्च बहुशः प्रावदंस्तस्य सैनिकाः ॥३९॥
 न वाष्पेयस्यापराधो भवितव्यं हि ततथा ।
 तस्मान्मन्युर्न वः कार्यः क्रोधो दुःखकरो नृणाम् ॥४०॥
 हन्तव्यश्चैष वीरेण नात्र कार्या विचारणा ।
 विहितो ह्यस्य धात्रैव मृत्युः सात्यकिराहवे ॥४१॥

सात्यकिरुवाच

न हन्तव्यो न हन्तव्य इति यन्मां प्रभाषथ ।
 धर्मवादेरधर्मिष्ठा धर्मकञ्चुकमास्थिताः ॥४२॥
 यदा बालः सुभद्रायाः सुतः शस्त्रविनाकृतः ।
 युष्माभिर्निहतो युद्धे तदा धर्मः क्व वो गतः ॥४३॥
 मया त्वेतत्प्रतिज्ञातं क्षेपे कस्मिंश्चिदेव हि ।
 यो मां निष्पिष्य संग्रामे जीवन्हन्यात्पदा रुषा ।
 स मे वध्यो भवेच्छत्रुर्यद्यपि स्यान्मुनिव्रतः ॥४४॥
 चेष्टमानं प्रतीघाते सभुजं मां सचक्षुषः ।
 मन्यध्वं मृतमित्येवमेतद्वो बुद्धिलाघवम् ।
 युक्तो ह्यस्य प्रतीघातः कृतो मे कुरुपुंगवाः ॥४५॥
 यत्तु पार्थेन मत्स्नेहात्स्वां प्रतिज्ञां च रक्षता ।
 सखड्गोऽस्य हतो बाहुरेतेनैवास्मि वञ्चितः ॥४६॥
 भवितव्यं च यद्भावि दैवं चेष्टयतीव च ।
 सोऽयं हतो विमर्देऽस्मिन्किमत्राधर्मचेष्टितम् ॥४७॥
 अपि चायं पुरा गीतः श्लोको वाल्मीकिना भुवि ।

पीडाकरममित्राणां यत्स्यात्कर्तव्यमेव तत् ॥४८॥

संजय उवाच

एवमुक्ते महाराज सर्वे कौरवपाण्डवाः ।
 न स्म किञ्चिदभाषन्त मनसा समपूजयन् ॥४९॥
 मन्त्रैर्हि पूतस्य महाध्वरेषु यशस्विनो भूरिसहस्रदस्य ।
 मुनेरिवारण्यगतस्य तस्य न तत्र कश्चिद्वधमभ्यनन्दत् ॥५०॥
 सुनीलकेशं वरदस्य तस्य शूरस्य पारावतलोहिताक्षम् ।
 अश्वस्य मेध्यस्य शिरो निकृतं न्यस्तं हविर्धानमिवोत्तरेण ॥५१॥
 स तेजसा शस्त्रहतेन पूतो महाहवे देहवरं विसृज्य ।
 आक्रामदूर्ध्वं वरदो वरार्हो व्यावृत्य धर्मेण परेण रोदसी ॥५२॥

* * *

११९. धृतराष्ट्र उवाच

अजितो द्रोणराधेयविकर्णकृतवर्मभिः ।
 तीर्णः सैन्यार्णवं वीरः प्रतिश्रुत्य युधिष्ठिरे ॥०१॥
 स कथं कौरवेयेण समरेष्वनिवारितः ।
 निगृह्य भूरिश्रवसा बलाद्भुवि निपातितः ॥०२॥

संजय उवाच

शृणु राजन्निहोत्पतिं शैनेयस्य यथा पुरा ।
 यथा च भूरिश्रवसो यत्र ते संशयो नृप ॥०३॥
 अत्रेः पुत्रोऽभवत्सोमः सोमस्य तु बुधः स्मृतः ।
 बुधस्यासीन्महेन्द्राभः पुत्र एकः पुरुरवाः ॥०४॥
 पुरुरवस आयुस्तु आयुषो नहुषः स्मृतः ।
 नहुषस्य ययातिस्तु राजर्षिर्देवसंमितः ॥०५॥
 ययातेर्देवयान्यां तु यदुर्ज्येष्ठोऽभवत्सुतः ।
 यदोरभूदन्ववाये देवमीढ इति श्रुतः ॥०६॥
 यादवस्तस्य च सुतः शूरस्त्रैलोक्यसंमतः ।
 शूरस्य शौरिर्नृवरो वसुदेवो महायशाः ॥०७॥
 धनुष्यनवरः शूरः कार्तवीर्यसमो युधि ।
 तद्वीर्यश्चापि तत्रैव कुले शिनिरभून्नृपः ॥०८॥
 एतस्मिन्नेव काले तु देवकस्य महात्मनः ।
 दुहितुः स्वयंवरे राजन्सर्वक्षत्रसमागमे ॥०९॥
 तत्र वै देवकीं देवीं वसुदेवार्थमाप्तवान् ।

निर्जित्य पार्थिवान्सर्वान्नथमारोपयच्छिनिः ॥१०॥
 तां दृष्ट्वा देवकीं शौरै रथस्थां पुरुषर्षभः ।
 नामृष्यत महातेजाः सोमदत्तः शिनेर्नृप ॥११॥
 तयोर्युद्धमभूद्राजन्दिनार्थं चित्रमद्भुतम् ।
 बाहुयुद्धं सुबलिनोः शक्रप्रह्लादयोरिव ॥१२॥
 शिनिना सोमदत्तस्तु प्रसह्य भुवि पातितः ।
 असिमुद्यम्य केशेषु प्रगृह्य च पदा हतः ॥१३॥
 मध्ये राजसहस्राणां प्रेक्षकाणां समन्ततः ।
 कृपया च पुनस्तेन जीवेति स विसर्जितः ॥१४॥
 तदवस्थः कृतस्तेन सोमदत्तोऽथ मारिष ।
 प्रसादयन्महादेवममर्षवशमास्थितः ॥१५॥
 तस्य तुष्टो महादेवो वराणां वरदः प्रभुः ।
 वरेण छन्दयामास स तु वद्रे वरं नृपः ॥१६॥
 पुत्रमिच्छामि भगवन्त्यो निहन्याच्छिनेः सुतम् ।
 मध्ये राजसहस्राणां पदा हन्याच्च संयुगे ॥१७॥
 तस्य तद्वचनं श्रुत्वा सोमदत्तस्य पार्थिव ।
 एवमस्त्विति तत्रोक्त्वा स देवोऽन्तरधीयत ॥१८॥
 स तेन वरदानेन लब्धवान्भूरिदक्षिणम् ।
 न्यपातयच्च समरे सौमदत्तिः शिनेः सुतम् ॥१९॥
 एतते कथितं राजन्यन्मां त्वं परिपृच्छसि ।
 न हि शक्या रणे जेतुं सात्वता मनुजर्षभ ॥२०॥
 लब्धलक्ष्याश्च संग्रामे बहवश्चित्रयोधिनः ।
 देवदानवगन्धर्वान्विजेतारो ह्यविस्मिताः ।
 स्ववीर्यविजये युक्ता नैते परपरिग्रहाः ॥२१॥
 न तुल्यं वृष्णिभिरिह दृश्यते किञ्चन प्रभो ।
 भूतं भव्यं भविष्यच्च बलेन भरतर्षभ ॥२२॥
 न ज्ञातिमवमन्यन्ते वृद्धानां शासने रताः ।
 न देवासुरगन्धर्वा न यक्षोरगराक्षसाः ।
 जेतारो वृष्णिवीराणां न पुनर्मानुषा रणे ॥२३॥
 ब्रह्मद्रव्ये गुरुद्रव्ये ज्ञातिद्रव्येऽप्यहिंसकाः ।
 एतेषां रक्षितारश्च ये स्युः कस्यांचिदापदि ॥२४॥
 अर्थवन्तो न चोत्सिक्ता ब्रह्मण्याः सत्यवादिनः ।

समर्थान्नावमन्यन्ते दीनानभ्युद्धरन्ति च ॥२५॥
 नित्यं देवपरा दान्ता दातारश्चाविकत्थनाः ।
 तेन वृष्णिप्रवीराणां चक्रं न प्रतिहन्यते ॥२६॥
 अपि मेरुं वहेत्कश्चित्परेद्वा मकरालयम् ।
 न तु वृष्णिप्रवीराणां समेत्यान्तं व्रजेन्नृप ॥२७॥
 एतते सर्वमाख्यातं यत्र ते संशयो विभो ।
 कुरुराज नरश्रेष्ठ तव ह्यपनयो महान् ॥२८॥

* * *

१२०. धृतराष्ट्र उवाच

तदवस्थे हते तस्मिन्भूरिश्रवसि कौरवे ।
 यथा भूयोऽभवद्युद्धं तन्ममाचक्ष्व संजय ॥०१॥

संजय उवाच

भूरिश्रवसि संक्रान्ते परलोकाय भारत ।
 वासुदेवं महाबाहुरर्जुनः समचूचुदत् ॥०२॥
 चोदयाश्चान्भृशं कृष्ण यतो राजा जयद्रथः ।
 अस्तमेति महाबाहो त्वरमाणो दिवाकरः ॥०३॥
 एतद्धि पुरुषव्याघ्र महदभ्युद्यतं मया ।
 कार्यं संरक्ष्यते चैष कुरुसेनामहारथैः ॥०४॥
 नास्तमेति यथा सूर्यो यथा सत्यं भवेद्वचः ।
 चोदयाश्चांस्तथा कृष्ण यथा हन्यां जयद्रथम् ॥०५॥
 ततः कृष्णो महाबाहू रजतप्रतिमान्हयान् ।
 हयज्ञश्चोदयामास जयद्रथरथं प्रति ॥०६॥
 तं प्रयान्तममोघेषुमुत्पतद्भिरिवाशुगैः ।
 त्वरमाणा महाराज सेनामुख्याः समाव्रजन् ॥०७॥
 दुर्योधनश्च कर्णश्च वृषसेनोऽथ मद्राट् ।
 अश्वत्थामा कृपश्चैव स्वयमेव च सैन्धवः ॥०८॥
 समासाद्य तु बीभत्सुः सैन्धवं प्रमुखे स्थितम् ।
 नेत्राभ्यां क्रोधदीप्ताभ्यां संप्रैक्षन्निर्दहन्निव ॥०९॥
 ततो दुर्योधनो राजा राधेयं त्वरितोऽब्रवीत् ।
 अर्जुनं वीक्ष्य संयान्तं जयद्रथरथं प्रति ॥१०॥

अयं स वैकर्तन युद्धकालो विदर्शयस्वात्मबलं महात्मन् ।
 यथा न वध्येत रणेऽर्जुनेन जयद्रथः कर्ण तथा कुरुष्व ॥११॥

अल्पावशिष्टं दिवसं नृवीर विघातयस्वाद्य रिपुं शरौघैः ।
 दिनक्षयं प्राप्य नरप्रवीर ध्रुवं हि नः कर्ण जयो भविष्यति ॥१२॥
 सैन्धवे रक्ष्यमाणे तु सूर्यस्यास्तमयं प्रति ।
 मिथ्याप्रतिज्ञः कौन्तेयः प्रवेक्ष्यति हुताशनम् ॥१३॥
 अनर्जुनायां च भुवि मुहूर्तमपि मानद ।
 जीवितुं नोत्सहेरन्वै भ्रातरोऽस्य सहानुगाः ॥१४॥
 विनष्टैः पाण्डवेयैश्च सशैलवनकाननाम् ।
 वसुंधरामिमां कर्ण भोक्ष्यामो हतकण्टकाम् ॥१५॥
 दैवेनोपहतः पार्थो विपरीतश्च मानद ।
 कार्याकार्यमजानन्वै प्रतिज्ञां कृतवान्नणे ॥१६॥
 नूनमात्मविनाशाय पाण्डवेन किरीटिना ।
 प्रतिज्ञेयं कृता कर्ण जयद्रथवधं प्रति ॥१७॥
 कथं जीवति दुर्धर्षे त्वयि राधेय फल्गुनः ।
 अनस्तंगत आदित्ये हन्यात्सैन्धवकं नृपम् ॥१८॥
 रक्षितं मद्रराजेन कृपेण च महात्मना ।
 जयद्रथं रणमुखे कथं हन्याद्धनंजयः ॥१९॥
 द्रौणिना रक्ष्यमाणं च मया दुःशासनेन च ।
 कथं प्राप्स्यति बीभत्सुः सैन्धवं कालचोदितः ॥२०॥
 युध्यन्ते बहवः शूरा लम्बते च दिवाकरः ।
 शङ्के जयद्रथं पार्थो नैव प्राप्स्यति मानद ॥२१॥
 स त्वं कर्ण मया सार्धं शूरैश्चान्यैर्महारथैः ।
 युध्यस्व यत्नमास्थाय परं पार्थेन संयुगे ॥२२॥
 एवमुक्तस्तु राधेयस्तव पुत्रेण मारिष ।
 दुर्योधनमिदं वाक्यं प्रत्युवाच कुरुत्तमम् ॥२३॥
 दृढलक्ष्येण शूरेण भीमसेनेन धन्विना ।
 भृशमुद्वेजितः संख्ये शरजालैरनेकशः ॥२४॥
 स्थातव्यमिति तिष्ठामि रणे संप्रति मानद ।
 नैवाङ्गमिङ्गति किञ्चिन्मे संतप्तस्य रणेषुभिः ॥२५॥
 योत्स्यामि तु तथा राजञ्शक्त्याहं परया रणे ।
 यथा पाण्डवमुख्योऽसौ न हनिष्यति सैन्धवम् ॥२६॥
 न हि मे युध्यमानस्य सायकांश्चास्यतः शितान् ।
 सैन्धवं प्राप्स्यते वीरः सव्यसाची धनंजयः ॥२७॥

यत्तु शक्तिमता कार्यं सततं हितकारिणा ।
 तत्करिष्यामि कौरव्य जयो दैवे प्रतिष्ठितः ॥२८॥
 अद्य योत्स्येऽर्जुनमहं पौरुषं स्वं व्यपाश्रितः ।
 त्वदर्थं पुरुषव्याघ्र जयो दैवे प्रतिष्ठितः ॥२९॥
 अद्य युद्धं कुरुश्रेष्ठ मम पार्थस्य चोभयोः ।
 पश्यन्तु सर्वभूतानि दारुणं लोमहर्षणम् ॥३०॥
 कर्णकौरवयोरेवं रणे संभाषमाणयोः ।
 अर्जुनो निशितैर्बाणैर्जघान तव वाहिनीम् ॥३१॥
 चिच्छेद तीक्ष्णाग्रमुखैः शूराणामनिवर्तिनाम् ।
 भुजान्परिघसंकाशान्हस्तिहस्तोपमान्नणे ॥३२॥
 शिरांसि च महाबाहुश्चिच्छेद निशितैः शरैः ।
 हस्तिहस्तान्हयग्रीवा रथाक्षांश्च समन्ततः ॥३३॥
 शोणिताक्तान्हयारोहान्गृहीतप्रासतोमरान् ।
 क्षुरैश्चिच्छेद बीभत्सुर्द्विधैकैकं त्रिधैव च ॥३४॥
 हयवारणमुख्याश्च प्रापतन्त सहस्रशः ।
 ध्वजाश्छत्राणि चापानि चामराणि शिरांसि च ॥३५॥
 कक्षमग्निमिवोद्धूतः प्रदहंस्तव वाहिनीम् ।
 अचिरेण महीं पार्थश्चकार रुधिरोत्तराम् ॥३६॥
 हतभूयिष्ठयोधं तत्कृत्वा तव बलं बली ।
 आससाद दुराधर्षः सैन्धवं सत्यविक्रमः ॥३७॥
 बीभत्सुर्भीमसेनेन सात्वतेन च रक्षितः ।
 स बभौ भरतश्रेष्ठ ज्वलन्निव हुताशनः ॥३८॥
 तं तथावस्थितं दृष्ट्वा त्वदीया वीर्यसंमताः ।
 नामृष्यन्त महेष्वासाः फल्गुनं पुरुषर्षभाः ॥३९॥
 दुर्योधनश्च कर्णश्च वृषसेनोऽथ मदराट् ।
 अश्वत्थामा कृपश्चैव स्वयमेव च सैन्धवः ॥४०॥
 संरब्धाः सैन्धवस्यार्थं समावृण्वन्किरीटिनम् ।
 नृत्यन्तं रथमार्गेषु धनुर्ज्यातलनिस्वनैः ॥४१॥
 संग्रामकोविदं पार्थं सर्वे युद्धविशारदाः ।
 अभीताः पर्यवर्तन्त व्यादितास्यमिवान्तकम् ॥४२॥
 सैन्धवं पृष्ठतः कृत्वा जिघांसन्तोऽर्जुनाच्युतौ ।
 सूर्यास्तमयमिच्छन्तो लोहितायति भास्करे ॥४३॥

ते भुजैर्भोगिभोगाभैर्धनूंष्यायम्य सायकान् ।
 मुमुचुः सूर्यरश्म्याभाञ्शतशः फल्गुनं प्रति ॥४४॥
 तानस्तानस्यमानांश्च किरीटी युद्धदुर्मदः ।
 द्विधा त्रिधाष्टकैकं छित्वा विव्याध तान्नणे ॥४५॥
 सिंहलाङ्गूलकेतुस्तु दर्शयञ्शक्तिमात्मनः ।
 शारद्वतीसुतो राजन्नर्जुनं प्रत्यवारयत् ॥४६॥
 स विद्ध्वा दशभिः पार्थ वासुदेवं च सप्तभिः ।
 अतिष्ठद्रथमार्गेषु सैन्धवं परिपालयन् ॥४७॥
 अथैनं कौरवश्रेष्ठाः सर्व एव महारथाः ।
 महता रथवंशेन सर्वतः पर्यवारयन् ॥४८॥
 विस्फारयन्तश्चापानि विसृजन्तश्च सायकान् ।
 सैन्धवं पर्यरक्षन्त शासनात्तनयस्य ते ॥४९॥
 तत्र पार्थस्य शूरस्य बाहोर्बलमदृश्यत ।
 इषूणामक्षयत्वं च धनुषो गाण्डिवस्य च ॥५०॥
 अस्त्रैरस्त्राणि संवार्य द्रौणेः शारद्वतस्य च ।
 एकैकं नवभिर्बाणैः सर्वानेव समर्पयत् ॥५१॥
 तं द्रौणिः पञ्चविंशत्या वृषसेनश्च सप्तभिः ।
 दुर्योधनश्च विंशत्या कर्णशल्यौ त्रिभिस्त्रिभिः ॥५२॥
 त एनमभिगर्जन्तो विध्यन्तश्च पुनः पुनः ।
 विधुन्वन्तश्च चापानि सर्वतः पर्यवारयन् ॥५३॥
 श्लिष्टं तु सर्वतश्चक्रु रथमण्डलमाशु ते ।
 सूर्यास्तमयमिच्छन्तस्त्वरमाणा महारथाः ॥५४॥
 त एनमभिनर्दन्तो विधुन्वाना धनूंषि च ।
 सिषिचुर्मार्गणैर्घोरैर्गिरिं मेघा इवाम्बुभिः ॥५५॥
 ते महास्त्राणि दिव्यानि तत्र राजन्व्यदर्शयन् ।
 धनंजयस्य गात्रेषु शूराः परिघबाहवः ॥५६॥
 हतभूयिष्ठयोधं तत्कृत्वा तव बलं बली ।
 आससाद दुराधर्षः सैन्धवं सत्यविक्रमः ॥५७॥
 तं कर्णः संयुगे राजन्प्रत्यवारयदाशुगैः ।
 मिषतो भीमसेनस्य सात्वतस्य च भारत ॥५८॥
 तं पार्थो दशभिर्बाणैः प्रत्यविध्यद्रणाजिरे ।
 सूतपुत्रं महाबाहुः सर्वसैन्यस्य पश्यतः ॥५९॥

सात्वतश्च त्रिभिर्बाणैः कर्णं विव्याध मारिष ।
 भीमसेनस्त्रिभिश्चैव पुनः पार्थश्च सप्तभिः ॥६०॥
 तान्कर्णः प्रतिविव्याध षष्ट्या षष्ट्या महारथः ।
 तद्युद्धमभवद्राजन्कर्णस्य बहुभिः सह ॥६१॥
 तत्राद्भुतमपश्याम सूतपुत्रस्य मारिष ।
 यदेकः समरे क्रुद्धस्त्रीन्प्रथान्पर्यवारयत् ॥६२॥
 फल्गुनस्तु महाबाहुः कर्णं वैकर्तनं रणे ।
 सायकानां शतेनैव सर्वमर्मस्वताडयत् ॥६३॥
 रुधिरोक्षितसर्वाङ्गः सूतपुत्रः प्रतापवान् ।
 शरैः पञ्चाशता वीरः फल्गुनं प्रत्यविध्यत ।
 तस्य तल्लाघवं दृष्ट्वा नामृष्यत रणेऽर्जुनः ॥६४॥
 ततः पार्थो धनुश्छित्त्वा विव्याधैनं स्तनान्तरे ।
 सायकैर्नवभिर्वीरस्त्वरमाणो धनंजयः ॥६५॥
 वधार्थं चास्य समरे सायकं सूर्यवर्चसम् ।
 चिक्षेप त्वरया युक्तस्त्वरकाले धनंजयः ॥६६॥
 तमापतन्तं वेगेन द्रौणिश्चिच्छेद सायकम् ।
 अर्धचन्द्रेण तीक्ष्णेन स छिन्नः प्रापतद्भुवि ॥६७॥
 अथान्यद्धनुरादाय सूतपुत्रः प्रतापवान् ।
 कर्णोऽपि द्विषतां हन्ता छादयामास फल्गुनम् ।
 सायकैर्बहुसाहस्रैः कृतप्रतिकृतेप्सया ॥६८॥
 तौ वृषाविव नर्दन्तौ नरसिंहौ महारथौ ।
 सायकौघप्रतिच्छन्नं चक्रतुः खमजिह्वगैः ।
 अदृश्यौ च शरौघैस्तौ निघ्नतामितरेतरम् ॥६९॥
 पार्थोऽहमस्मि तिष्ठ त्वं कर्णोऽहं तिष्ठ फल्गुन ।
 इत्येवं तर्जयन्तौ तौ वाक्शल्यैस्तुदतां तथा ॥७०॥
 युध्येतां समरे वीरौ चित्रं लघु च सुष्ठु च ।
 प्रेक्षणीयौ चाभवतां सर्वयोधसमागमे ॥७१॥
 प्रशस्यमानौ समरे सिद्धचारणवातिकैः ।
 अयुध्येतां महाराज परस्परवधैषिणौ ॥७२॥
 ततो दुर्योधनो राजंस्तावकानभ्यभाषत ।
 यत्ता रक्षत राधेयं नाहत्वा समरेऽर्जुनम् ।
 निवर्तिष्यति राधेय इति मामुक्तवान्वृषः ॥७३॥

एतस्मिन्नन्तरे राजन्दृष्ट्वा कर्णस्य विक्रमम् ।
 आकर्णमुक्तैरिषुभिः कर्णस्य चतुरो हयान् ।
 अनयन्मृत्युलोकाय चतुर्भिः सायकोत्तमैः ॥७४॥
 सारथिं चास्य भल्लेन रथनीडादपाहरत् ।
 छादयामास च शरैस्तव पुत्रस्य पश्यतः ॥७५॥
 स छाद्यमानः समरे हताश्वो हतसारथिः ।
 मोहितः शरजालेन कर्तव्यं नाभ्यपद्यत ॥७६॥
 तं तथा विरथं दृष्ट्वा रथमारोप्य स्वं तदा ।
 अश्वत्थामा महाराज भूयोऽर्जुनमयोधयत् ॥७७॥
 मद्राजस्तु कौन्तेयमविध्यत्त्रिंशता शरैः ।
 शारद्वतस्तु विंशत्या वासुदेवं समार्पयत् ।
 धनंजयं द्वादशभिराजघान शिलीमुखैः ॥७८॥
 चतुर्भिः सिन्धुराजश्च वृषसेनश्च सप्तभिः ।
 पृथक्पृथङ्महाराज कृष्णपार्थावविध्यताम् ॥७९॥
 तथैव तान्प्रत्यविध्यत्कुन्तीपुत्रो धनंजयः ।
 द्रोणपुत्रं चतुःषष्ट्या मद्राजं शतेन च ॥८०॥
 सैन्धवं दशभिर्भल्लैर्वृषसेनं त्रिभिः शरैः ।
 शारद्वतं च विंशत्या विद्ध्वा पार्थः समुन्नदत् ॥८१॥
 ते प्रतिज्ञाप्रतीघातमिच्छन्तः सव्यसाचिनः ।
 सहितास्तावकास्तूर्णमभिपेतुर्धनंजयम् ॥८२॥

अथार्जुनः सर्वतोधारमस्त्रं प्रादुश्चक्रे त्रासयन्धार्तराष्ट्रान् ।
 तं प्रत्युदीयुः कुरवः पाण्डुसूनुं रथैर्महाहैः शरवर्षाण्यवर्षन् ॥८३॥
 ततस्तु तस्मिंस्तुमुले समुत्थिते सुदारुणे भारत मोहनीये ।
 नामुह्यत प्राप्य स राजपुत्रः किरीटमाली विसृजन्पृषत्कान् ॥८४॥
 राज्यप्रेप्सुः सव्यसाची कुरूणां स्मरन्क्लेशान्द्वादशवर्षवृत्तान् ।
 गाण्डीवमुक्तैरिषुभिर्महात्मा सर्वा दिशो व्यावृणोदप्रमेयैः ॥८५॥
 प्रदीप्तोल्कमभवच्चान्तरिक्षं देहेषु भूरीण्यपतन्वयांसि ।
 यत्पिङ्गलज्येन किरीटमाली क्रुद्धो रिपूनाजगवेन हन्ति ॥८६॥
 किरीटमाली महता महायशाः शरासनेनास्य शराननीकजित् ।
 हयप्रवेकोत्तमनागधूर्गतान्कुरुप्रवीरानिषुभिर्न्यपातयत् ॥८७॥
 गदाश्च गुर्वीः परिघानयस्मयानसींश्च शक्तीश्च रणे नराधिपाः ।
 महान्ति शस्त्राणि च भीमदर्शनाः प्रगृह्य पार्थ सहसाभिदुद्रुवुः ॥८८॥

स तानुदीर्गान्सरथाश्ववारणान्पदातिसंघांश्च महाधनुर्धरः ।
 विपन्नसर्वायुधजीवितान्नणे चकार वीरो यमराष्ट्रवर्धनान् ॥८९॥

* * *

१२१. संजय उवाच

स रणे व्यचरत्पार्थः प्रेक्षणीयो धनंजयः ।
 युगपद्विक्षु सर्वासु चित्राण्यस्त्राणि दर्शयन् ॥०१॥
 मध्यंदिनगतं सूर्यं प्रतपन्तमिवाम्बरे ।
 न शेकुः सर्वभूतानि पाण्डवं प्रतिवीक्षितुम् ॥०२॥
 प्रसृतांस्तस्य गाण्डीवाच्छरव्रातान्महात्मनः ।
 संग्रामे समपश्याम हंसपङ्क्तीरिवाम्बरे ॥०३॥
 विनिवार्य स वीराणामस्त्रैरस्त्राणि सर्वशः ।
 दर्शयन्नौद्रमात्मानमुग्रे कर्मणि धिष्ठितः ॥०४॥
 स तान्नथवरान्नाजन्नभ्यतिक्रामदर्जुनः ।
 मोहयन्निव नाराचैर्जयद्रथवधेप्सया ॥०५॥
 विसृजन्दिक्षु सर्वासु शरानसितसारथिः ।
 स रणे व्यचरत्पूर्णं प्रेक्षणीयो धनंजयः ॥०६॥
 भ्रमन्त इव शूरस्य शरव्राता महात्मनः ।
 अदृश्यन्तान्तरिक्षस्थाः शतशोऽथ सहस्रशः ॥०७॥
 आददानं महेष्वासं संदधानं च पाण्डवम् ।
 विसृजन्तं च कौन्तेयं नानुपश्यामहे तदा ॥०८॥
 तथा सर्वा दिशो राजन्सर्वांश्च रथिनो रणे ।
 आकुलीकृत्य कौन्तेयो जयद्रथमुपाद्रवत् ।
 विव्याध च चतुःषष्ट्या शराणां नतपर्वणाम् ॥०९॥
 सैन्धवस्तु तथा विद्धः शरैर्गाण्डीवधन्वना ।
 न चक्षमे सुसंकुद्धस्तोत्त्रार्दित इव द्विपः ॥१०॥
 स वराहध्वजस्तूर्णं गार्धपत्रानजिह्मगान् ।
 आशीविषसमप्रख्यान्कर्मारपरिमार्जितान् ।
 मुमोच निशितान्संख्ये सायकान्सव्यसाचिनि ॥११॥
 त्रिभिस्तु विद्ध्वा गाण्डीवं नाराचैः षड्भिर्जुनम् ।
 अष्टाभिर्वाजिनोऽविध्यद्ध्वजं चैकेन पत्रिणा ॥१२॥
 स विक्षिप्यार्जुनस्तीक्ष्णान्सैन्धवप्रेषिताञ्शरान् ।
 युगपत्तस्य चिच्छेद शराभ्यां सैन्धवस्य ह ।

सारथेश्च शिरः कायाद्ध्वजं च समलंकृतम् ॥१३॥
 स छिन्नयष्टिः सुमहाञ्शीर्यमाणः शराहतः ।
 वराहः सिन्धुराजस्य पपाताग्निशिखोपमः ॥१४॥
 एतस्मिन्नेव काले तु द्रुतं गच्छति भास्करे ।
 अब्रवीत्पाण्डवं तत्र त्वरमाणो जनार्दनः ॥१५॥
 धनंजय शिरशिच्छन्धि सैन्धवस्य दुरात्मनः ।
 अस्तं महीधरश्रेष्ठं यियासति दिवाकरः ।
 शृणुष्वैव च मे वाक्यं जयद्रथवधं प्रति ॥१६॥
 वृद्धक्षत्रः सैन्धवस्य पिता जगति विश्रुतः ।
 स कालेनेह महता सैन्धवं प्राप्तवान्सुतम् ॥१७॥
 जयद्रथममित्रघ्नं तं चोवाच ततो नृपम् ।
 अन्तर्हिता तदा वाणी मेघदुन्दुभिनिस्वना ॥१८॥
 तवात्मजोऽयं मर्त्येषु कुलशीलदमादिभिः ।
 गुणैर्भविष्यति विभो सदृशो वंशयोर्द्वयोः ।
 क्षत्रियप्रवरो लोके नित्यं शूराभिसत्कृतः ॥१९॥
 शत्रुभिर्युध्यमानस्य संग्रामे त्वस्य धन्विनः ।
 शिरश्छेत्स्यति संक्रुद्धः शत्रुर्नालक्षितो भुवि ॥२०॥
 एतच्छ्रुत्वा सिन्धुराजो ध्यात्वा चिरमरिंदम ।
 ज्ञातीन्सर्वानुवाचेदं पुत्रस्नेहाभिपीडितः ॥२१॥
 संग्रामे युध्यमानस्य वहतो महतीं धुरम् ।
 धरण्यां मम पुत्रस्य पातयिष्यति यः शिरः ।
 तस्यापि शतधा मूर्धा फलिष्यति न संशयः ॥२२॥
 एवमुक्त्वा ततो राज्ये स्थापयित्वा जयद्रथम् ।
 वृद्धक्षत्रो वनं यातस्तपश्चेष्टं समास्थितः ॥२३॥
 सोऽयं तप्यति तेजस्वी तपो घोरं दुरासदम् ।
 समन्तपञ्चकादस्माद्धिर्वानरकेतन ॥२४॥
 तस्माज्जयद्रथस्य त्वं शिरशिच्छित्वा महामृधे ।
 दिव्येनास्त्रेण रिपुहन्धोरेणाद्भुतकर्मणा ॥२५॥
 सकुण्डलं सिन्धुपतेः प्रभञ्जनसुतानुज ।
 उत्सङ्गे पातयस्वाशु वृद्धक्षत्रस्य भारत ॥२६॥
 अथ त्वमस्य मूर्धानं पातयिष्यसि भूतले ।
 तवापि शतधा मूर्धा फलिष्यति न संशयः ॥२७॥

यथा चैतन्न जानीयात्स राजा पृथिवीपतिः ।
 तथा कुरु कुरुश्रेष्ठ दिव्यमस्त्रमुपाश्रितः ॥२८॥
 न ह्यसाध्यमकार्यं वा विद्यते तव किञ्चन ।
 समस्तेष्वपि लोकेषु त्रिषु वासवनन्दन ॥२९॥
 एतच्छ्रुत्वा तु वचनं सृक्किणी परिसंलिहन् ।
 इन्द्राशनिसमस्पर्शं दिव्यमन्त्राभिमन्त्रितम् ॥३०॥
 सर्वभारसहं शश्वद्रन्धमाल्यार्चितं शरम् ।
 विससर्जार्जुनस्तूर्णं सैन्धवस्य वधे वृतः ॥३१॥
 स तु गाण्डीवनिर्मुक्तः शरः श्येन इवाशुगः ।
 शकुन्तमिव वृक्षाग्रात्सैन्धवस्य शिरोऽहरत् ॥३२॥
 अहरत्तपुनश्चैव शरैरूर्ध्वं धनञ्जयः ।
 दुर्हृदामप्रहर्षाय सुहृदां हर्षणाय च ॥३३॥
 शरैः कदम्बकीकृत्य काले तस्मिंश्च पाण्डवः ।
 समन्तपञ्चकाद्वाह्यं शिरस्तद्व्यहरत्ततः ॥३४॥
 एतस्मिन्नेव काले तु वृद्धक्षत्रो महीपतिः ।
 संध्यामुपास्ते तेजस्वी संबन्धी तव मारिष ॥३५॥
 उपासीनस्य तस्याथ कृष्णकेशं सकुण्डलम् ।
 सिन्धुराजस्य मूर्धानमुत्सङ्गे समपातयत् ॥३६॥
 तस्योत्सङ्गे निपतितं शिरस्तच्चारुकुण्डलम् ।
 वृद्धक्षत्रस्य नृपतेरलक्षितमरिंदम ॥३७॥
 कृतजप्यस्य तस्याथ वृद्धक्षत्रस्य धीमतः ।
 उत्तिष्ठतस्तत्सहसा शिरोऽगच्छद्धरातलम् ॥३८॥
 ततस्तस्य नरेन्द्रस्य पुत्रमूर्धनि भूतलम् ।
 गते तस्यापि शतधा मूर्धागच्छदरिंदम ॥३९॥
 ततः सर्वाणि भूतानि विस्मयं जग्मुरुत्तमम् ।
 वासुदेवश्च बीभत्सुं प्रशशंस महारथम् ॥४०॥
 ततो दृष्ट्वा विनिहतं सिन्धुराजं जयद्रथम् ।
 पुत्राणां तव नेत्रेभ्यो दुःखाद्बह्वपतज्जलम् ॥४१॥
 भीमसेनोऽपि संग्रामे बोधयन्निव पाण्डवम् ।
 सिंहनादेन महता पूरयामास रोदसी ॥४२॥
 तं श्रुत्वा तु महानादं धर्मपुत्रो युधिष्ठिरः ।
 सैन्धवं निहतं मेने फल्गुनेन महात्मना ॥४३॥

ततो वादित्रघोषेण स्वान्योधानभिर्हर्षयन् ।
 अभ्यवर्तत संग्रामे भारद्वाजं युयुत्सया ॥४४॥
 ततः प्रवृते राजन्नस्तं गच्छति भास्करे ।
 द्रोणस्य सोमकैः सार्धं संग्रामो लोमहर्षणः ॥४५॥
 ते तु सर्वप्रयत्नेन भारद्वाजं जिघांसवः ।
 सैन्धवे निहते राजन्नयुध्यन्त महारथाः ॥४६॥
 पाण्डवास्तु जयं लब्ध्वा सैन्धवं विनिहत्य च ।
 अयोधयंस्ततो द्रोणं जयोन्मत्तास्ततस्ततः ॥४७॥
 अर्जुनोऽपि रणे योधांस्तावकान्प्रथमतमान् ।
 अयोधयन्महाराज हत्वा सैन्धवकं नृपम् ॥४८॥
 स देवशत्रूनिव देवराजः किरीटमाली व्यधमत्समन्तात् ।
 यथा तमांस्यभ्युदितस्तमोघ्नः पूर्वा प्रतिज्ञां समवाप्य वीरः ॥४९॥

* * *

१२२. धृतराष्ट्र उवाच

तस्मिन्विनिहते वीरे सैन्धवे सव्यसाचिना ।
 मामका यदकुर्वन्त तन्ममाचक्ष्व संजय ॥०१॥

संजय उवाच

सैन्धवं निहतं दृष्ट्वा रणे पार्थेन मारिष ।
 अमर्षवशमापन्नः कृपः शारद्वतस्तदा ॥०२॥
 महता शरवर्षेण पाण्डवं समवाकिरत् ।
 द्रौणिश्चाभ्यद्रवत्पार्थं रथमास्थाय फल्गुनम् ॥०३॥
 तावेनं रथिनां श्रेष्ठौ रथाभ्यां रथसत्तमम् ।
 उभावुभयतस्तीक्ष्णैर्विशिखैरभ्यवर्षताम् ॥०४॥
 स तथा शरवर्षाभ्यां सुमहद्भ्यां महाभुजः ।
 पीड्यमानः परामार्तिमगमद्रथिनां वरः ॥०५॥
 सोऽजिघांसुर्गुरुं संख्ये गुरोस्तनयमेव च ।
 चकाराचार्यकं तत्र कुन्तीपुत्रो धनंजयः ॥०६॥
 अस्त्रैरस्त्राणि संवार्य द्रौणेः शारद्वतस्य च ।
 मन्दवेगानिषूंस्ताभ्यामजिघांसुरवासृजत् ॥०७॥
 ते नातिभृशमभ्यघ्नन्विशिखा जयचोदिताः ।
 बहुत्वात्तु परामार्तिं शराणां तावगच्छताम् ॥०८॥
 अथ शारद्वतो राजन्कौन्तेयशरपीडितः ।

अवासीदद्रथोपस्थे मूर्च्छामभिजगाम ह ॥०९॥
 विह्वलं तमभिज्ञाय भर्तारं शरपीडितम् ।
 हतोऽयमिति च ज्ञात्वा सारथिस्तमपावहत् ॥१०॥
 तस्मिन्सन्ने महाराज कृपे शारद्वते युधि ।
 अश्वत्थामाप्यपायासीत्पाण्डवेयाद्रथान्तरम् ॥११॥
 दृष्ट्वा शारद्वतं पार्थो मूर्च्छितं शरपीडितम् ।
 रथ एव महेष्वासः कृपणं पर्यदेवयत् ॥१२॥
 पश्यन्निदं महाप्राज्ञः क्षता राजानमुक्तवान् ।
 कुलान्तकरणे पापे जातमात्रे सुयोधने ॥१३॥
 नीयतां परलोकाय साध्वयं कुलपांसनः ।
 अस्माद्धि कुरुमुख्यानां महदुत्पत्स्यते भयम् ॥१४॥
 तदिदं समनुप्राप्तं वचनं सत्यवादिनः ।
 तत्कृते ह्यद्य पश्यामि शरतल्पगतं कृपम् ॥१५॥
 धिगस्तु क्षात्रमाचारं धिगस्तु बलपौरुषम् ।
 को हि ब्राह्मणमाचार्यमभिद्रुह्येत मादृशः ॥१६॥
 ऋषिपुत्रो ममाचार्यो द्रोणस्य दयितः सखा ।
 एष शेते रथोपस्थे मद्वाणैरभिपीडितः ॥१७॥
 अकामयानेन मया विशिखैरदितो भृशम् ।
 अवासीदद्रथोपस्थे प्राणान्पीडयतीव मे ॥१८॥
 शरार्दितेन हि मया प्रेक्षणीयो महाद्युतिः ।
 प्रत्यस्तो बहुभिर्बाणैर्देशधर्मगतेन वै ॥१९॥
 शोचयत्येष निपतन्भूयः पुत्रवधाद्धि माम् ।
 कृपणं स्वरथे सन्नं पश्य कृष्ण यथा गतम् ॥२०॥
 उपाकृत्य तु वै विद्यामाचार्येभ्यो नरर्षभाः ।
 प्रयच्छन्तीह ये कामान्देवत्वमुपयान्ति ते ॥२१॥
 ये तु विद्यामुपादाय गुरुभ्यः पुरुषाधमाः ।
 घ्नन्ति तानेव दुर्वृत्तास्ते वै निरयगामिनः ॥२२॥
 तदिदं नरकायाद्य कृतं कर्म मया ध्रुवम् ।
 आचार्यं शरवर्षेण रथे सादयता कृपम् ॥२३॥
 यत्तत्पूर्वमुपाकुर्वन्नस्त्रं मामब्रवीत्कृपः ।
 न कथंचन कौरव्य प्रहर्तव्यं गुराविति ॥२४॥
 तदिदं वचनं साधोराचार्यस्य महात्मनः ।

नानुष्ठितं तमेवाजौ विशिखैरभिवर्षता ॥२५॥
 नमस्तस्मै सुपूज्याय गौतमायापलायिने ।
 धिगस्तु मम वाष्प्येय यो ह्यस्मै प्रहराम्यहम् ॥२६॥
 तथा विलपमाने तु सव्यसाचिनि तं प्रति ।
 सैन्धवं निहतं दृष्ट्वा राधेयः समुपाद्रवत् ॥२७॥
 उपायान्तं तु राधेयं दृष्ट्वा पार्थो महारथः ।
 प्रहसन्देवकीपुत्रमिदं वचनमब्रवीत् ॥२८॥
 एष प्रयात्याधिरथिः सात्यकेः स्यन्दनं प्रति ।
 न मृष्यति हतं नूनं भूरिश्रवसमाहवे ॥२९॥
 यत्र यात्येष तत्र त्वं चोदयाश्चाञ्जनार्दन ।
 मा सोमदत्तेः पदवीं गमयेत्सात्यकिं वृषः ॥३०॥
 एवमुक्तो महाबाहुः केशवः सव्यसाचिना ।
 प्रत्युवाच महातेजाः कालयुक्तमिदं वचः ॥३१॥
 अलमेष महाबाहुः कर्णायैको हि पाण्डव ।
 किं पुनर्द्रोपदेयाभ्यां सहितः सात्वतर्षभः ॥३२॥
 न च तावत्क्षमः पार्थ कर्णेन तव संगरः ।
 प्रज्वलन्ती महोल्केव तिष्ठत्यस्य हि वासवी ।
 त्वदर्थं पूज्यमानैषा रक्ष्यते परवीरहन् ॥३३॥
 अतः कर्णः प्रयात्वत्र सात्वतस्य यथा तथा ।
 अहं ज्ञास्यामि कौरव्य कालमस्य दुरात्मनः ॥३४॥

धृतराष्ट्र उवाच

योऽसौ कर्णेन वीरेण वाष्प्येयस्य समागमः ।
 हते तु भूरिश्रवसि सैन्धवे च निपातिते ॥३५॥
 सात्यकिश्चापि विरथः कं समारूढवान्नथम् ।
 चक्ररक्षौ च पाञ्चाल्यौ तन्ममाचक्ष्व संजय ॥३६॥

संजय उवाच

हन्त ते वर्णयिष्यामि यथावृत्तं महारणे ।
 शुश्रूषस्व स्थिरो भूत्वा दुराचरितमात्मनः ॥३७॥
 पूर्वमेव हि कृष्णस्य मनोगतमिदं प्रभो ।
 विजेतव्यो यथा वीरः सात्यकिर्यूपकेतुना ॥३८॥
 अतीतानागतं राजन्स हि वेत्ति जनार्दनः ।
 अतः सूतं समाहूय दारुकं संदिदेश ह ।

रथो मे युज्यतां काल्यमिति राजन्महाबलः ॥३९॥
 न हि देवा न गन्धर्वा न यक्षोरगराक्षसाः ।
 मानवा वा विजेतारः कृष्णयोः सन्ति केचन ॥४०॥
 पितामहपुरोगाश्च देवाः सिद्धाश्च तं विदुः ।
 तयोः प्रभावमतुलं शृणु युद्धं च तद्यथा ॥४१॥
 सात्यकिं विरथं दृष्ट्वा कर्णं चाभ्युद्यतायुधम् ।
 दध्मौ शङ्खं महावेगमार्षभेणाथ माधवः ॥४२॥
 दारुकोऽवेत्य संदेशं श्रुत्वा शङ्खस्य च स्वनम् ।
 रथमन्वानयत्तस्मै सुपर्णोच्छ्रितकेतनम् ॥४३॥
 स केशवस्यानुमते रथं दारुकसंयुतम् ।
 आरुरोह शिनेः पौत्रो ज्वलनादित्यसंनिभम् ॥४४॥
 कामगैः सैन्यसुग्रीवमेघपुष्पबलाहकैः ।
 हयोदगैर्महावेगैर्हेमभाण्डविभूषितैः ॥४५॥
 युक्तं समारुह्य च तं विमानप्रतिमं रथम् ।
 अभ्यद्रवत राधेयं प्रवपन्सायकान्बहून् ॥४६॥
 चक्ररक्षावपि तदा युधामन्यूतमौजसौ ।
 धनंजयरथं हित्वा राधेयं प्रत्युदीययुः ॥४७॥
 राधेयोऽपि महाराज शरवर्षं समुत्सृजन् ।
 अभ्यद्रवत्सुसंकुद्धो रणे शैनेयमच्युतम् ॥४८॥
 नैव दैवं न गान्धर्वं नासुरोरगराक्षसम् ।
 तादृशं भुवि वा युद्धं दिवि वा श्रुतमित्युत ॥४९॥
 उपारमत तत्सैन्यं सरथाश्चनरद्विपम् ।
 तयोर्दृष्ट्वा महाराज कर्म समूढचेतनम् ॥५०॥
 सर्वे च समपश्यन्त तद्युद्धमतिमानुषम् ।
 तयोर्नृवरयो राजन्सारथ्यं दारुकस्य च ॥५१॥
 गतप्रत्यागतावृत्तैर्मण्डलैः संनिवर्तनैः ।
 सारथेस्तु रथस्थस्य काश्यपेयस्य विस्मिताः ॥५२॥
 नभस्तलगताश्चैव देवगन्धर्वदानवाः ।
 अतीवावहिता द्रष्टुं कर्णशैनेययो रणम् ॥५३॥
 मित्रार्थं तौ पराक्रान्तौ स्पर्धिनीं शुष्मिणौ रणे ।
 कर्णश्चामरसंकाशो युयुधानश्च सात्यकिः ॥५४॥
 अन्योन्यं तौ महाराज शरवर्षैरवर्षताम् ।

प्रममाथ शिनेः पौत्रं कर्णः सायकवृष्टिभिः ॥५५॥
 अमृष्यमाणो निधनं कौरव्यजलसंधयोः ।
 कर्णः शोकसमाविष्टो महोरग इव श्वसन् ॥५६॥
 स शैनेयं रणे क्रुद्धः प्रदहन्निव चक्षुषा ।
 अभ्यद्रवत वेगेन पुनः पुनररिंदमः ॥५७॥
 तं तु संप्रेक्ष्य संक्रुद्धं सात्यकिः प्रत्यविध्यत ।
 महता शरवर्षेण गजः प्रतिगजं यथा ॥५८॥
 तौ समेत्य नरव्याघ्रौ व्याघ्राविव तरस्विनौ ।
 अन्योन्यं संततक्षाते रणेऽनुपमविक्रमौ ॥५९॥
 ततः कर्णं शिनेः पौत्रः सर्वपारशवैः शरैः ।
 बिभेद सर्वगात्रेषु पुनः पुनररिंदमः ॥६०॥
 सारथिं चास्य भल्लेन रथनीडादपाहरत् ।
 अश्वांश्च चतुरः श्वेतान्निजघ्ने निशितैः शरैः ॥६१॥
 छित्त्वा ध्वजं शतेनैव शतधा पुरुषर्षभः ।
 चकार विरथं कर्णं तव पुत्रस्य पश्यतः ॥६२॥
 ततो विमनसो राजंस्तावकाः पुरुषर्षभाः ।
 वृषसेनः कर्णसुतः शल्यो मद्राधिपस्तथा ॥६३॥
 द्रोणपुत्रश्च शैनेयं सर्वतः पर्यवारयन् ।
 ततः पर्याकुलं सर्वं न प्राज्ञायत किंचन ॥६४॥
 तथा सात्यकिना वीरे विरथे सूतजे कृते ।
 हाहाकारस्ततो राजन्सर्वसैन्येषु चाभवत् ॥६५॥
 कर्णोऽपि विह्वलो राजन्सात्वतेनार्दितः शरैः ।
 दुर्योधनरथं राजन्नारुरोह विनिःश्वसन् ॥६६॥
 मानयंस्तव पुत्रस्य बाल्यात्प्रभृति सौहृदम् ।
 कृतां राज्यप्रदानेन प्रतिज्ञां परिपालयन् ॥६७॥
 तथा तु विरथे कर्णे पुत्रान्वै तव पार्थिव ।
 दुःशासनमुखाञ्शूरान्नावधीत्सात्यकिर्वशी ॥६८॥
 रक्षन्प्रतिज्ञां च पुनर्भीमसेनकृतां पुरा ।
 विरथान्विह्वलांश्चक्रे न तु प्राणैर्व्ययोजयत् ॥६९॥
 भीमसेनेन तु वधः पुत्राणां ते प्रतिश्रुतः ।
 पुनर्धूते च पार्थेन वधः कर्णस्य शंश्रुतः ॥७०॥
 वधे त्वकुर्वन्त्यत्रं ते तस्य कर्णमुखास्तदा ।

नाशक्नुवंश्च तं हन्तुं सात्यकिं प्रवरा रथाः ॥७१॥
 द्रौणिश्च कृतवर्मा च तथैवान्ये महारथाः ।
 निर्जिता धनुषैकेन शतशः क्षत्रियर्षभाः ।
 काङ्क्षता परलोकं च धर्मराजस्य च प्रियम् ॥७२॥
 कृष्णयोः सदृशो वीर्ये सात्यकिः शत्रुकर्शनः ।
 कृष्णो वापि भवेल्लोके पार्थो वापि धनुर्धरः ।
 शैनेयो वा नरव्याघ्रश्चतुर्थो नोपलभ्यते ॥७३॥

धृतराष्ट्र उवाच

अजय्यं रथमास्थाय वासुदेवस्य सात्यकिः ।
 विरथं कृतवान्कर्णं वासुदेवसमो युवा ॥७४॥
 दारुकेण समायुक्तं स्वबाहुबलदर्पितः ।
 कच्चिदन्यं समारूढः स रथं सात्यकिः पुनः ॥७५॥
 एतदिच्छाम्यहं श्रोतुं कुशलो ह्यसि भाषितुम् ।
 असह्यं तमहं मन्ये तन्ममाचक्ष्व संजय ॥७६॥

संजय उवाच

शृणु राजन्यथा तस्य रथमन्यं महामतिः ।
 दारुकस्यानुजस्तूर्णं कल्पनाविधिकल्पितम् ॥७७॥
 आयसैः काञ्चनैश्चापि पट्टैर्नद्धं सकूबरम् ।
 तारासहस्रखचितं सिंहध्वजपताकिनम् ॥७८॥
 अश्वैर्वातजवैर्युक्तं हेमभाण्डपरिच्छदैः ।
 पाण्डुरैरिन्दुसंकाशैः सर्वशब्दातिगैर्दृढैः ॥७९॥
 चित्रकाञ्चनसंनाहैर्वाजिमुख्यैर्विशां पते ।
 घण्टाजालाकुलरवं शक्तितोमरविद्युतम् ॥८०॥
 वृतं सांग्रामिकैर्द्रव्यैर्बहुशस्त्रपरिच्छदम् ।
 रथं संपादयामास मेघगम्भीरनिस्वनम् ॥८१॥
 तं समारूढ्य शैनेयस्तव सैन्यमुपाद्रवत् ।
 दारुकोऽपि यथाकामं प्रययौ केशवान्तिकम् ॥८२॥
 कर्णस्यापि महाराज शङ्खगोक्षीरपाण्डुरैः ।
 चित्रकाञ्चनसंनाहैः सदश्वैर्वेगवत्तरैः ॥८३॥
 हेमकक्ष्याध्वजोपेतं क्लृप्तयन्त्रपताकिनम् ।
 अग्र्यं रथं सुयन्तारं बहुशस्त्रपरिच्छदम् ॥८४॥
 उपाजह्वस्तमास्थाय कर्णोऽप्यभ्यद्रवद्रिपून् ।

एतते सर्वमाख्यातं यन्मां त्वं परिपृच्छसि ॥८५॥
 भूयश्चापि निबोध त्वं तवापनयजं क्षयम् ।
 एकत्रिंशत्तव सुता भीमसेनेन पातिताः ॥८६॥
 दुर्मुखं प्रमुखे कृत्वा सततं चित्रयोधिनम् ।
 शतशो निहताः शूराः सात्वतेनार्जुनेन च ॥८७॥
 भीष्मं प्रमुखतः कृत्वा भगदत्तं च मारिष ।
 एवमेष क्षयो वृत्तो राजन्दुर्मन्त्रिते तव ॥८८॥

* * *

१२३. धृतराष्ट्र उवाच

तथा गतेषु शूरेषु तेषां मम च संजय ।
 किं वै भीमस्तदाकार्षीतन्ममाचक्ष्व संजय ॥०१॥

संजय उवाच

विरथो भीमसेनो वै कर्णवाक्शल्यपीडितः ।
 अमर्षवशमापन्नः फल्गुनं वाक्यमब्रवीत् ॥०२॥
 पुनः पुनस्तूबरक मूढ औदरिकेति च ।
 अकृतास्त्रक मा योधीर्बाल संग्रामकातर ॥०३॥
 इति मामब्रवीत्कर्णः पश्यतस्ते धनंजय ।
 एवं वक्ता च मे वध्यस्तेन चोक्तोऽस्मि भारत ॥०४॥
 एतद्व्रतं महाबाहो त्वया सह कृतं मया ।
 यथैतन्मम कौन्तेय तथा तव न संशयः ॥०५॥
 तद्वधाय नरश्रेष्ठ स्मरैतद्वचनं मम ।
 यथा भवति तत्सत्यं तथा कुरु धनंजय ॥०६॥
 तच्छ्रुत्वा वचनं तस्य भीमस्यामितविक्रमः ।
 ततोऽर्जुनोऽब्रवीत्कर्ण किञ्चिदभ्येत्य संयुगे ॥०७॥
 कर्ण कर्ण वृथादृष्टे सूतपुत्रात्मसंस्तुत ।
 अधर्मबुद्धे शृणु मे यत्त्वा वक्ष्यामि सांप्रतम् ॥०८॥
 द्विविधं कर्म शूराणां युद्धे जयपराजयौ ।
 तौ चाप्यनित्यौ राधेय वासवस्यापि युध्यतः ॥०९॥
 मुमूर्षुर्युयुधानेन विरथोऽसि विसर्जितः ।
 यदृच्छया भीमसेनं विरथं कृतवानसि ॥१०॥
 अधर्मस्त्वेष राधेय यत्त्वं भीममवोचथाः ।
 युद्धधर्मं विजानन्वै युध्यन्तमपलायिनम् ।

पूरयन्तं यथाशक्ति शूरकर्माहवे तथा ॥११॥
 पश्यतां सर्वसैन्यानां केशवस्य ममैव च ।
 विरथो भीमसेनेन कृतोऽसि बहुशो रणे ।
 न च त्वां परुषं किञ्चिदुक्तवान्पण्डुनन्दनः ॥१२॥
 यस्मात्तु बहु रूक्षं च श्रावितस्ते वृकोदरः ।
 परोक्षं यच्च सौभद्रो युष्माभिर्निहतो मम ॥१३॥
 तस्मादस्यावलेपस्य सद्यः फलमवाप्नुहि ।
 त्वया तस्य धनुश्छिन्नमात्मनाशाय दुर्मते ॥१४॥
 तस्माद्द्वयोऽसि मे मूढ सभृत्यबलवाहनः ।
 कुरु त्वं सर्वकृत्यानि महते भयमागतम् ॥१५॥
 हन्तास्मि वृषसेनं ते प्रेक्षमाणस्य संयुगे ।
 ये चान्येऽप्युपयास्यन्ति बुद्धिमोहेन मां नृपाः ।
 तांश्च सर्वान्हनिष्यामि सत्येनायुधमालभे ॥१६॥
 त्वां च मूढाकृतप्रज्ञमतिमानिनमाहवे ।
 दृष्ट्वा दुर्योधनो मन्दो भृशं तप्स्यति पातितम् ॥१७॥
 अर्जुनेन प्रतिज्ञाते वधे कर्णसुतस्य तु ।
 महान्सुतुमुलः शब्दो बभूव रथिनां तदा ॥१८॥
 तस्मिन्नाकुलसंग्रामे वर्तमाने महाभये ।
 मन्दरशिभः सहस्रांशुरस्तं गिरिमुपागमत् ॥१९॥
 ततो राजन्हृषीकेशः संग्रामशिरसि स्थितम् ।
 तीर्णप्रतिज्ञं बीभत्सुं परिष्वज्येदमब्रवीत् ॥२०॥
 दिष्ट्या संपादिता जिष्णो प्रतिज्ञा महती त्वया ।
 दिष्ट्या च निहतः पापो वृद्धक्षत्रः सहात्मजः ॥२१॥
 धार्तराष्ट्रबलं प्राप्य देवसेनापि भारत ।
 सीदेत समरे जिष्णो नात्र कार्या विचारणा ॥२२॥
 न तं पश्यामि लोकेषु चिन्तयन्पुरुषं क्वचित् ।
 त्वदृते पुरुषव्याघ्र य एतद्योधयेद्वलम् ॥२३॥
 महाप्रभावा बहवस्त्वया तुल्याधिकापि वा ।
 समेताः पृथिवीपाला धार्तराष्ट्रस्य कारणात् ।
 ते त्वां प्राप्य रणे क्रुद्धं नाभ्यवर्तन्त दंशिताः ॥२४॥
 तव वीर्यं बलं चैव रुद्रशक्रान्तकोपमम् ।
 नेदृशं शक्नुयात्कश्चिद्रणे कर्तुं पराक्रमम् ।

यादृशं कृतवानद्य त्वमेकः शत्रुतापनः ॥२५॥
 एवमेव हते कर्णे सानुबन्धे दुरात्मनि ।
 वर्धयिष्यामि भूयस्त्वां विजितारिं हतद्विषम् ॥२६॥
 तमर्जुनः प्रत्युवाच प्रसादात्तव माधव ।
 प्रतिज्ञेयं मयोत्तीर्णा विबुधैरपि दुस्तरा ॥२७॥
 अनाश्वर्यो जयस्तेषां येषां नाथोऽसि माधव ।
 त्वत्प्रसादान्महीं कृत्स्नां संप्राप्स्यति युधिष्ठिरः ॥२८॥
 तवैव भारो वाष्प्येय तवैव विजयः प्रभो ।
 वर्धनीयास्तव वयं प्रेष्याश्च मधुसूदन ॥२९॥
 एवमुक्तः स्मयन्कृष्णः शनकैर्वाहयन्हयान् ।
 दर्शयामास पार्थाय क्रूरमायोधनं महत् ॥३०॥

श्रीकृष्ण उवाच

प्रार्थयन्तो जयं युद्धे प्रथितं च महद्यशः ।
 पृथिव्यां शेरते शूराः पार्थिवास्त्वच्छरैर्हताः ॥३१॥
 विकीर्णशस्त्राभरणा विपन्नाश्वरथद्विपाः ।
 संछिन्नभिन्नवर्माणो वैक्लव्यं परमं गताः ॥३२॥
 ससत्त्वा गतसत्त्वाश्च प्रभया परया युताः ।
 सजीवा इव लक्ष्यन्ते गतसत्त्वा नराधिपाः ॥३३॥
 तेषां शरैः स्वर्णपुङ्खैः शस्त्रैश्च विविधैः शितैः ।
 वाहनैरायुधैश्चैव संपूर्णा पश्य मेदिनीम् ॥३४॥
 वर्मभिश्चर्मभिर्हारैः शिरोभिश्च सकुण्डलैः ।
 उष्णीषैर्मुकुटैः स्रग्भिश्चूडामणिभिरम्बरैः ॥३५॥
 कण्ठसूत्रैरङ्गदैश्च निष्कैरपि च सुप्रभैः ।
 अन्वैश्चाभरणैश्चित्रैर्भाति भारत मेदिनी ॥३६॥
 चामरैर्व्यजनैश्चित्रैर्ध्वजैश्चाश्वरथद्विपैः ।
 विविधैश्च परिस्तोमैरश्वानां च प्रकीर्णकैः ॥३७॥
 कुथाभिश्च विचित्राभिर्वरूथैश्च महाधनैः ।
 संस्तीर्णा वसुधां पश्य चित्रपट्टैरिवावृताम् ॥३८॥
 नागेभ्यः पतितानन्यान्कल्पितेभ्यो द्विपैः सह ।
 सिंहान्वज्रप्रणुन्नेभ्यो गिर्यग्रेभ्य इव च्युतान् ॥३९॥
 संस्यूतान्वाजिभिः सार्धं धरण्यां पश्य चापरान् ।
 पदातिसादिसंघांश्च क्षतजौघपरिप्लुतान् ॥४०॥

संजय उवाच

एवं संदर्शयन्कृष्णो रणभूमिं किरीटिनः ।
स्वैः समेतः स मुदितः पाञ्चजन्यं व्यनादयत् ॥४१॥

* * *

१२४. संजय उवाच

ततो युधिष्ठिरो राजा रथादाप्लुत्य भारत ।
पर्यष्वजत्तदा कृष्णावानन्दाश्रुपरिप्लुतः ॥०१॥
प्रमृज्य वदनं शुभ्रं पुण्डरीकसमप्रभम् ।
अब्रवीद्वासुदेवं च पाण्डवं च धनंजयम् ॥०२॥
दिष्ट्या पश्यामि संग्रामे तीर्णभारौ महारथौ ।
दिष्ट्या च निहतः पापः सैन्धवः पुरुषाधमः ॥०३॥
कृष्ण दिष्ट्या मम प्रीतिर्महती प्रतिपादिता ।
दिष्ट्या शत्रुगणाश्चैव निमग्नाः शोकसागरे ॥०४॥
न तेषां दुष्करं किञ्चित्त्रिषु लोकेषु विद्यते ।
सर्वलोकगुरुर्येषां त्वं नाथो मधुसूदन ॥०५॥
तव प्रसादाद्गोविन्द वयं जेष्यामहे रिपून् ।
यथा पूर्वं प्रसादात्ते दानवान्पाकशासनः ॥०६॥
पृथिवीविजयो वापि त्रैलोक्यविजयोऽपि वा ।
ध्रुवो हि तेषां वाष्प्ये येषां तुष्टोऽसि माधव ॥०७॥
न तेषां विद्यते पापं संग्रामे वा पराजयः ।
त्रिदशेश्वरनाथस्त्वं येषां तुष्टोऽसि माधव ॥०८॥
त्वत्प्रसादाद्दृषीकेश शक्रः सुरगणेश्वरः ।
त्रैलोक्यविजयं श्रीमान्प्रासवान्नगमूर्धनि ॥०९॥
तव चैव प्रसादेन त्रिदशास्त्रिदशेश्वर ।
अमरत्वं गताः कृष्ण लोकांश्चाश्रुवतेऽक्षयान् ॥१०॥
त्वत्प्रसादसमुत्थेन विक्रमेणारिसूदन ।
सुरेशत्वं गतः शक्रो हत्वा दैत्यान्सहस्रशः ॥११॥
त्वत्प्रसादाद्दृषीकेश जगत्स्थावरजङ्गमम् ।
स्ववर्त्मनि स्थितं वीर जपहोमेषु वर्तते ॥१२॥
एकार्णवमिदं पूर्वं सर्वमासीत्तमोमयम् ।
त्वत्प्रसादात्प्रकाशत्वं जगत्प्राप्तं नरोत्तम ॥१३॥
स्रष्टारं सर्वलोकानां परमात्मानमच्युतम् ।

ये प्रपन्ना हृषीकेशं न ते मुह्यन्ति कर्हिचित् ॥१४॥
 अनादिनिधनं देवं लोककर्तारमव्ययम् ।
 त्वां भक्ता ये हृषीकेश दुर्गाण्यतितरन्ति ते ॥१५॥
 परं पुराणं पुरुषं पुराणानां परं च यत् ।
 प्रपद्यतस्तं परमं परा भूतिर्विधीयते ॥१६॥
 योऽगात् चतुरो वेदान्यश्च वेदेषु गीयते ।
 तं प्रपद्य महात्मानं भूतिमाप्नोत्यनुत्तमाम् ॥१७॥
 धनंजयसखा यश्च धनंजयहितश्च यः ।
 तं धनंजयगोप्तारं प्रपद्य सुखमेधते ॥१८॥
 इत्युक्तौ तौ महात्मानावुभौ केशवपाण्डवौ ।
 तावब्रूतां तदा हृष्टौ राजानं पृथिवीपतिम् ॥१९॥
 तव कोपाग्निना दग्धः पापो राजा जयद्रथः ।
 उदीर्णं चापि सुमहद्वार्तराष्ट्रबलं रणे ॥२०॥
 हन्यते निहतं चैव विनङ्क्ष्यति च भारत ।
 तव क्रोधहता ह्येते कौरवाः शत्रुसूदन ॥२१॥
 त्वां हि चक्षुर्हणं वीरं कोपयित्वा सुयोधनः ।
 समिन्नबन्धुः समरे प्राणांस्त्यक्ष्यति दुर्मतिः ॥२२॥
 तव क्रोधहतः पूर्वं देवैरपि सुदुर्जयः ।
 शरतल्पगतः शेते भीष्मः कुरुपितामहः ॥२३॥
 दुर्लभो हि जयस्तेषां संग्रामे रिपुसूदन ।
 याता मृत्युवशं ते वै येषां क्रुद्धोऽसि पाण्डव ॥२४॥
 राज्यं प्राणाः प्रियाः पुत्राः सौख्यानि विविधानि च ।
 अचिरात्तस्य नश्यन्ति येषां क्रुद्धोऽसि मानद ॥२५॥
 विनष्टान्कौरवान्मन्ये सपुत्रपशुबान्धवान् ।
 राजधर्मपरे नित्यं त्वयि क्रुद्धे युधिष्ठिर ॥२६॥
 ततो भीमो महाबाहुः सात्यकिश्च महारथः ।
 अभिवाद्य गुरुं ज्येष्ठं मार्गणैः क्षतविक्षतौ ।
 स्थितावास्तां महेष्वासौ पाञ्चाल्यैः परिवारितौ ॥२७॥
 तौ दृष्ट्व मुदितौ वीरौ प्राञ्जली चाग्रतः स्थितौ ।
 अभ्यनन्दत कौन्तेयस्तावुभौ भीमसात्यकी ॥२८॥
 दिष्ट्या पश्यामि वां वीरौ विमुक्तौ सैन्यसागरात् ।
 द्रोणग्राहाद्दुरार्धाद्दार्दिक्यमकरालयात् ।

दिष्ट्या च निर्जिताः संख्ये पृथिव्यां सर्वपार्थिवाः ॥२९॥
 युवां विजयिनौ चापि दिष्ट्या पश्यामि संयुगे ।
 दिष्ट्या द्रोणो जितः संख्ये हार्दिक्यश्च महाबलः ॥३०॥
 सैन्यार्णवं समुत्तीर्णो दिष्ट्या पश्यामि चानघौ ।
 समरक्षाघिनौ वीरौ समरेष्वपलायिनौ ।
 मम प्राणसमौ चैव दिष्ट्या पश्यामि वामहम् ॥३१॥
 इत्युक्त्वा पाण्डवो राजा युयुधानवृकोदरौ ।
 सस्वजे पुरुषव्याघ्रौ हर्षाद्वाष्पं मुमोच ह ॥३२॥
 ततः प्रमुदितं सर्वं बलमासीद्विशां पते ।
 पाण्डवानां जयं दृष्ट्वा युद्धाय च मनो दधे ॥३३॥

* * *

१२५. संजय उवाच

सैन्धवे निहते राजन्पुत्रस्तव सुयोधनः ।
 अश्रुक्लिन्नमुखो दीनो निरुत्साहो द्विषज्जये ।
 अमन्यतार्जुनसमो योधो भुवि न विद्यते ॥०१॥
 न द्रोणो न च राधेयो नाश्वत्थामा कृपो न च ।
 क्रुद्धस्य प्रमुखे स्थातुं पर्याप्ता इति मारिष ॥०२॥
 निर्जित्य हि रणे पार्थः सर्वान्मम महारथान् ।
 अवधीत्सैन्धवं संख्ये नैनं कश्चिदवारयत् ॥०३॥
 सर्वथा हतमेवैतत्कौरवाणां महद्वलम् ।
 न ह्यस्य विद्यते त्राता साक्षादपि पुरंदरः ॥०४॥
 यमुपाश्रित्य संग्रामे कृतः शस्त्रसमुद्यमः ।
 स कर्णो निर्जितः संख्ये हतश्चैव जयद्रथः ॥०५॥
 परुषाणि सभामध्ये प्रोक्तवान्यः स्म पाण्डवान् ।
 स कर्णो निर्जितः संख्ये सैन्धवश्च निपातितः ॥०६॥
 यस्य वीर्यं समाश्रित्य शमं याचन्तमच्युतम् ।
 तृणवत्तमहं मन्ये स कर्णो निर्जितो युधि ॥०७॥
 एवं क्लान्तमना राजन्नुपायाद्द्रोणमीक्षितुम् ।
 आगस्कृत्सर्वलोकस्य पुत्रस्ते भरतर्षभ ॥०८॥
 ततस्तत्सर्वमाचख्यौ कुरूणां वैशसं महत् ।
 परान्विजयतश्चापि धार्तराष्ट्रान्निमज्जतः ॥०९॥

दुर्योधन उवाच

पश्य मूर्धावसिक्तानामाचार्य कदनं कृतम् ।
 कृत्वा प्रमुखतः शूरं भीष्मं मम पितामहम् ॥१०॥
 तं निहत्य प्रलुब्धोऽयं शिखण्डी पूर्णमानसः ।
 पाञ्चालैः सहितः सर्वैः सेनाग्रमभिकर्षति ॥११॥
 अपरश्चापि दुर्धर्षः शिष्यस्ते सव्यसाचिना ।
 अक्षौहिणीः सप्त हत्वा हतो राजा जयद्रथः ॥१२॥
 अस्मद्विजयकामानां सुहृदामुपकारिणाम् ।
 गन्तास्मि कथमानृण्यं गतानां यमसादनम् ॥१३॥
 ये मदर्थं परीप्सन्ति वसुधां वसुधाधिपाः ।
 ते हित्वा वसुधैश्वर्यं वसुधामधिशेरते ॥१४॥
 सोऽहं कापुरुषः कृत्वा मित्राणां क्षयमीदृशम् ।
 नाश्वमेधसहस्रेण पातुमात्मानमुत्सहे ॥१५॥
 मम लुब्धस्य पापस्य तथा धर्मापचायिनः ।
 व्यायच्छन्तो जिगीषन्तः प्राप्ता वैवस्वतक्षयम् ॥१६॥
 कथं पतितवृत्तस्य पृथिवी सुहृदां द्रुहः ।
 विवरं नाशकद्वातुं मम पार्थिवसंसदि ॥१७॥
 सोऽहं रुधिरसिक्ताङ्गं राज्ञां मध्ये पितामहम् ।
 शयानं नाशकं त्रातुं भीष्ममायोधने हतम् ॥१८॥
 तं मामनार्यपुरुषं मित्रद्रुहमधार्मिकम् ।
 किं स वक्ष्यति दुर्धर्षः समेत्य परलोकजित् ॥१९॥
 जलसंधं महेष्वासं पश्य सात्यकिना हतम् ।
 मदर्थमुद्यतं शूरं प्राणांस्त्यक्त्वा महारथम् ॥२०॥
 काम्बोजं निहतं दृष्ट्वा तथालम्बुसमेव च ।
 अन्यान्बहूँश्च सुहृदो जीवितार्थोऽद्य को मम ॥२१॥
 व्यायच्छन्तो हताः शूरा मदर्थं येऽपराङ्मुखाः ।
 यतमानाः परं शक्त्या विजेतुमहितान्मम ॥२२॥
 तेषां गत्वाहमानृण्यमद्य शक्त्या परंतप ।
 तर्पयिष्यामि तानेव जलेन यमुनामनु ॥२३॥
 सत्यं ते प्रतिजानामि सर्वशस्त्रभृतां वर ।
 इष्टापूर्तेन च शपे वीर्येण च सुतैरपि ॥२४॥
 निहत्य तान्नणे सर्वान्पाञ्चालान्पाण्डवैः सह ।
 शान्तिं लब्धास्मि तेषां वा रणे गन्ता सलोकताम् ॥२५॥

न हीदानीं सहाया मे परीप्सन्त्यनुपस्कृताः ।
 श्रेयो हि पाण्डून्मन्यन्ते न तथास्मान्महाभुज ॥२६॥
 स्वयं हि मृत्युर्विहितः सत्यसंधेन संयुगे ।
 भवानुपेक्षां कुरुते सुशिष्यत्वाद्धनंजये ॥२७॥
 अतो विनिहताः सर्वे येऽस्मज्जयचिकीर्षवः ।
 कर्णमेव तु पश्यामि संप्रत्यस्मज्जयैषिणम् ॥२८॥
 यो हि मित्रमविज्ञाय याथातथ्येन मन्दधीः ।
 मित्रार्थं योजयत्येनं तस्य सोऽर्थोऽवसीदति ॥२९॥
 तादृगूपमिदं कार्यं कृतं मम सुहृद्ब्रुवैः ।
 मोहाल्लुब्धस्य पापस्य जिह्वाचारैस्ततस्ततः ॥३०॥
 हतो जयद्रथश्चैव सौमदत्तिश्च वीर्यवान् ।
 अभीषाहाः शूरसेनाः शिबयोऽथ वसातयः ॥३१॥
 सोऽहमद्य गमिष्यामि यत्र ते पुरुषर्षभाः ।
 हता मदर्थं संग्रामे युध्यमानाः किरीटिना ॥३२॥
 न हि मे जीवितेनार्थस्तानृते पुरुषर्षभान् ।
 आचार्यः पाण्डुपुत्राणामनुजानातु नो भवान् ॥३३॥

* * *

१२६. धृतराष्ट्र उवाच

सिन्धुराजे हते तात समरे सव्यसाचिना ।
 तथैव भूरिश्रवसि किमासीद्वो मनस्तदा ॥०१॥
 दुर्योधनेन च द्रोणस्तथोक्तः कुरुसंसदि ।
 किमुक्तवान्परं तस्मात्तन्ममाचक्ष्व संजय ॥०२॥

संजय उवाच

निष्ठानको महानासीत्सैन्यानां तव भारत ।
 सैन्धवं निहतं दृष्ट्वा भूरिश्रवसमेव च ॥०३॥
 मन्त्रितं तव पुत्रस्य ते सर्वमवमेनिरे ।
 येन मन्त्रेण निहताः शतशः क्षत्रियर्षभाः ॥०४॥
 द्रोणस्तु तद्वचः श्रुत्वा पुत्रस्य तव दुर्मनाः ।
 मुहूर्तमिव तु ध्यात्वा भृशमार्तोऽभ्यभाषत ॥०५॥
 दुर्योधन किमेवं मां वाक्शरैरभिकृन्तसि ।
 अजय्यं समरे नित्यं ब्रुवाणं सव्यसाचिनम् ॥०६॥
 एतेनैवार्जुनं ज्ञातुमलं कौरव संयुगे ।

यच्छिखण्ड्यवधीद्भीष्मं पाल्यमानः किरीटिना ॥०७॥
 अवध्यं निहतं दृष्ट्वा संयुगे देवमानुषैः ।
 तदैवाज्ञासिषमहं नेयमस्तीति भारती ॥०८॥
 यं पुंसां त्रिषु लोकेषु सर्वशूरममंस्महि ।
 तस्मिन्विनिहते शूरे किं शेषं पर्युपास्महे ॥०९॥
 यान्स्म तान्ग्लहते तातः शकुनिः कुरुसंसदि ।
 अक्षान्न तेऽक्षा निशिता बाणास्ते शत्रुतापनाः ॥१०॥
 त एते घ्नन्ति नस्तात विशिखा जयचोदिताः ।
 यांस्तदा ख्याप्यमानांस्त्वं विदुरेण न बुध्यसे ॥११॥
 तास्ता विलपतश्चापि विदुरस्य महात्मनः ।
 धीरस्य वाचो नाश्रौषीः क्षेमाय वदतः शिवाः ॥१२॥
 तदिदं वर्तते घोरमागतं वैशसं महत् ।
 तस्यावमानाद्वाक्यस्य दुर्योधन कृते तव ॥१३॥
 यच्च नः प्रेक्षमाणानां कृष्णामानाययः सभाम् ।
 अनर्हतीं कुले जातां सर्वधर्मानुचारिणीम् ॥१४॥
 तस्याधर्मस्य गान्धारे फलं प्राप्तमिदं त्वया ।
 नो चेत्पापं परे लोके त्वमर्च्छथास्ततोऽधिकम् ॥१५॥
 यच्च तान्पाण्डवान्यूते विषमेण विजित्य ह ।
 प्राब्राजयस्तदारण्ये रौरवाजिनवाससः ॥१६॥
 पुत्राणामिव चैतेषां धर्ममाचरतां सदा ।
 द्रुह्येत्को नु नरो लोके मदन्यो ब्राह्मणब्रुवः ॥१७॥
 पाण्डवानामयं कोपस्त्वया शकुनिना सह ।
 आहतो धृतराष्ट्रस्य संमते कुरुसंसदि ॥१८॥
 दुःशासनेन संयुक्तः कर्णेन परिवर्धितः ।
 क्षतुर्वाक्यमनादृत्य त्वयाभ्यस्तः पुनः पुनः ॥१९॥
 यत्तत्सर्वं पराभूय पर्यवारयतार्जुनिम् ।
 सिन्धुराजानमाश्रित्य स वो मध्ये कथं हतः ॥२०॥
 कथं त्वयि च कर्णे च कृपे शल्ये च जीवति ।
 अश्वत्थाम्नि च कौरव्य निधनं सैन्धवोऽगमत् ॥२१॥
 यद्वस्तत्सर्वराजानस्तेजस्तिग्ममुपासते ।
 सिन्धुराजं परित्रातुं स वो मध्ये कथं हतः ॥२२॥
 मय्येव हि विशेषेण तथा दुर्योधन त्वयि ।

आशंसत परित्राणमर्जुनात्स महीपतिः ॥२३॥
 ततस्तस्मिन्परित्राणमलब्धवति फल्गुनात् ।
 न किञ्चिदनुपश्यामि जीवितत्राणमात्मनः ॥२४॥
 मज्जन्तमिव चात्मानं धृष्टद्युम्नस्य किल्बिषे ।
 पश्याम्यहत्वा पाञ्चालान्सह तेन शिखण्डिना ॥२५॥
 तन्मा किमभितप्यन्तं वाक्शरैरभिकृन्तसि ।
 अशक्तः सिन्धुराजस्य भूत्वा त्राणाय भारत ॥२६॥
 सौवर्णं सत्यसंधस्य ध्वजमक्लिष्टकर्मणः ।
 अपश्यन्युधि भीष्मस्य कथमाशंससे जयम् ॥२७॥
 मध्ये महारथानां च यत्राहन्यत सैन्धवः ।
 हतो भूरिश्रवाश्चैव किं शेषं तत्र मन्यसे ॥२८॥
 कृप एव च दुर्धर्षो यदि जीवति पार्थिव ।
 यो नागात्सिन्धुराजस्य वर्त्म तं पूजयाम्यहम् ॥२९॥
 यच्चापश्यं हतं भीष्मं पश्यतस्तेऽनुजस्य वै ।
 दुःशासनस्य कौरव्य कुर्वाणं कर्म दुष्करम् ।
 अवध्यकल्पं संग्रामे देवैरपि सवासवैः ॥३०॥
 न ते वसुंधरास्तीति तदहं चिन्तये नृप ।
 इमानि पाण्डवानां च सृञ्जयानां च भारत ।
 अनीकान्याद्रवन्ते मां सहितान्यद्य मारिष ॥३१॥
 नाहत्वा सर्वपाञ्चालान्कवचस्य विमोक्षणम् ।
 कर्तास्मि समरे कर्म धार्तराष्ट्र हितं तव ॥३२॥
 राजन्ब्रूयाः सुतं मे त्वमश्वत्थामानमाहवे ।
 न सोमकाः प्रमोक्तव्या जीवितं परिरक्षता ॥३३॥
 यच्च पित्रानुशिष्टोऽसि तद्वचः परिपालय ।
 आनृशंस्ये दमे सत्ये आर्जवे च स्थिरो भव ॥३४॥
 धर्मार्थकामकुशलो धर्मार्थावप्यपीडयन् ।
 धर्मप्रधानः कार्याणि कुर्याश्चेति पुनः पुनः ॥३५॥
 चक्षुर्मनोभ्यां संतोष्या विप्राः सेव्याश्च शक्तितः ।
 न चैषां विप्रियं कार्यं ते हि वह्निशिखोपमाः ॥३६॥
 एष त्वहमनीकानि प्रविशाम्यरिसूदन ।
 रणाय महते राजंस्त्वया वाक्शल्यपीडितः ॥३७॥
 त्वं च दुर्योधन बलं यदि शक्नोषि धारय ।

रात्रावपि हि योत्स्यन्ते संरब्धाः कुरुसृञ्जयाः ॥३८॥
 एवमुक्त्वा ततः प्रायाद्द्रोणः पाण्डवसृञ्जयान् ।
 मुष्णन्क्षत्रियतेजांसि नक्षत्राणामिवांशुमान् ॥३९॥

* * *

१२७. संजय उवाच

ततो दुर्योधनो राजा द्रोणेनैवं प्रचोदितः ।
 अमर्षवशमापन्नो युद्धायैव मनो दधे ॥०१॥
 अब्रवीच्च तदा कर्ण पुत्रो दुर्योधनस्तव ।
 पश्य कृष्णसहायेन पाण्डवेन किरीटिना ।
 आचार्यविहितं व्यूहं भिन्नं देवैः सुदुर्भदम् ॥०२॥
 तव व्यायच्छमानस्य द्रोणस्य च महात्मनः ।
 मिषतां योधमुख्यानां सैन्धवो विनिपातितः ॥०३॥
 पश्य राधेय राजानः पृथिव्यां प्रवरा युधि ।
 पार्थेनैकेन निहताः सिंहेनेवेतरा मृगाः ॥०४॥
 मम व्यायच्छमानस्य समरे शत्रुसूदन ।
 अल्पावशेषं सैन्यं मे कृतं शक्रात्मजेन ह ॥०५॥
 कथं ह्यनिच्छमानस्य द्रोणस्य युधि फल्गुनः ।
 भिन्द्यात्सुदुर्भदं व्यूहं यतमानोऽपि संयुगे ॥०६॥
 प्रियो हि फल्गुनो नित्यमाचार्यस्य महात्मनः ।
 ततोऽस्य दत्तवान्द्वारं नयुद्धेनारिमर्दन ॥०७॥
 अभयं सैन्धवस्याजौ दत्त्वा द्रोणः परंतपः ।
 प्रादात्किरीटिने द्वारं पश्य निर्गुणतां मम ॥०८॥
 यद्यदास्यमनुजां वै पूर्वमेव गृहान्प्रति ।
 सिन्धुराजस्य समरे नाभविष्यज्जनक्षयः ॥०९॥
 जयद्रथो जीवितार्थी गच्छमानो गृहान्प्रति ।
 मयानार्येण संरुद्धो द्रोणात्प्राप्याभयं रणे ॥१०॥
 अद्य मे भ्रातरः क्षीणाश्वित्रसेनादयो युधि ।
 भीमसेनं समासाद्य पश्यतां नो दुरात्मनाम् ॥११॥

कर्ण उवाच

आचार्य मा विगर्हस्व शक्त्या युध्यत्यसौ द्विजः ।
 अजय्यान्पाण्डवान्मन्ये द्रोणेनास्त्रविदा मृधे ॥१२॥
 तथा ह्येनमतिक्रम्य प्रविष्टः श्वेतवाहनः ।

दैवदृष्टोऽन्यथाभावो न मन्ये विद्यते क्वचित् ॥१३॥
 ततो नो युध्यमानानां परं शक्त्या सुयोधन ।
 सैन्धवो निहतो राजन्दैवमत्र परं स्मृतम् ॥१४॥
 परं यत्रं कुर्वतां च त्वया सार्धं रणाजिरे ।
 हत्वास्माकं पौरुषं हि दैवं पश्चात्करोति नः ।
 सततं चेष्टमानानां निकृत्या विक्रमेण च ॥१५॥
 दैवोपसृष्टः पुरुषो यत्कर्म कुरुते क्वचित् ।
 कृतं कृतं स्म तत्तस्य दैवेन विनिहन्यते ॥१६॥
 यत्कर्तव्यं मनुष्येण व्यवसायवता सता ।
 तत्कार्यमविशङ्केन सिद्धिर्देवे प्रतिष्ठिता ॥१७॥
 निकृत्या निकृताः पार्था विषयोगैश्च भारत ।
 दग्धा जतुगृहे चापि घृतेन च पराजिताः ॥१८॥
 राजनीतिं व्यपाश्रित्य प्रहिताश्चैव काननम् ।
 यत्नेन च कृतं यत्ते दैवेन विनिपातितम् ॥१९॥
 युध्यस्व यत्रमास्थाय मृत्युं कृत्वा निवर्तनम् ।
 यततस्तव तेषां च दैवं मार्गेण यास्यति ॥२०॥
 न तेषां मतिपूर्वं हि सुकृतं दृश्यते क्वचित् ।
 दुष्कृतं तव वा वीर बुद्ध्या हीनं कुरूद्वह ॥२१॥
 दैवं प्रमाणं सर्वस्य सुकृतस्येतरस्य वा ।
 अनन्यकर्म दैवं हि जागर्ति स्वपतामपि ॥२२॥
 बहूनि तव सैन्यानि योधाश्च बहवस्तथा ।
 न तथा पाण्डुपुत्राणामेवं युद्धमवर्तत ॥२३॥
 तैरल्पैर्बहवो यूयं क्षयं नीताः प्रहारिणः ।
 शङ्के दैवस्य तत्कर्म पौरुषं येन नाशितम् ॥२४॥

संजय उवाच

एवं संभाषमाणानां बहु तत्तज्जनाधिप ।
 पाण्डवानामनीकानि समदृश्यन्त संयुगे ॥२५॥
 ततः प्रवृते युद्धं व्यतिषक्तरथद्विपम् ।
 तावकानां परैः सार्धं राजन्दुर्मन्त्रिते तव ॥२६॥

* * *

१२८. संजय उवाच

तदुदीर्णगजाश्वौघं बलं तव जनाधिप ।

पाण्डुसेनामभिद्रुत्य	योधयामास	सर्वतः	॥०१॥
पाञ्चालाः	कुरवश्चैव	योधयन्तः	परस्परम् ।
यमराष्ट्राय	महते	परलोकाय	दीक्षिताः ॥०२॥
शूराः	शूरैः	समागम्य	शरतोमरशक्तिभिः ।
विव्यधुः	समरे	तूर्णं	निन्युश्चैव यमक्षयम् ॥०३॥
रथिनां	रथिभिः	सार्धं	रुधिरस्रावि दारुणम् ।
प्रावर्तत	महद्युद्धं	निघ्नतामितरेतरम्	॥०४॥
वारणाश्व	महाराज	समासाद्य	परस्परम् ।
विषाणैर्दारयामासुः	संकुद्धाश्व	मदोत्कटाः	॥०५॥
हयारोहान्हयारोहाः		प्रासशक्तिपरश्वधैः	।
बिभिद्रुस्तुमुले	युद्धे	प्रार्थयन्तो	महद्यशः ॥०६॥
पत्तयश्व	महाबाहो	शतशः	शस्त्रपाणयः ।
अन्योन्यमार्दयन्नाजन्नित्ययत्ताः		पराक्रमे	॥०७॥
गोत्राणां	नामधेयानां	कुलानां	चैव मारिष ।
श्रवणाद्धि	विजानीमः	पाञ्चालान्कुरुभिः	सह ॥०८॥
अन्योन्यं	समरे	योधाः	शरशक्तिपरश्वधैः ।
प्रेषयन्परलोकाय	विचरन्तो	ह्यभीतवत्	॥०९॥
शरैर्दश	दिशो	राजंस्तेषां	मुक्तैः सहस्रशः ।
न भ्राजन्त	यथापूर्वं	भास्करेऽस्तं	गतेऽपि च ॥१०॥
तथा	प्रयुध्यमानेषु	पाण्डवेयेषु	निर्भयः ।
दुर्योधनो	महाराज	व्यवगाहत	तद्वलम् ॥११॥
सैन्धवस्य	वधेनैव	भृशं	दुःखसमन्वितः ।
मर्तव्यमिति	संचिन्त्य	प्राविशतु	द्विषद्वलम् ॥१२॥
नादयन्नथघोषेण	कम्पयन्निव	मेदिनीम्	।
अभ्यवर्तत	पुत्रस्ते	पाण्डवानामनीकिनीम्	॥१३॥
स संनिपातस्तुमुलस्तस्य	तेषां	च भारत	।
अभवत्सर्वसैन्यानामभावकरणो		महान्	॥१४॥
मध्यंदिनगतं	सूर्यं	प्रतपन्तं	गभस्तिभिः ।
तथा तव सुतं	मध्ये	प्रतपन्तं	शरोर्मिभिः ॥१५॥
न शेकुर्भारतं	युद्धे	पाण्डवाः	समवेक्षितुम् ।
पलायने	कृतोत्साहा	निरुत्साहा	द्विषज्जये ॥१६॥
पर्यधावन्त	पाञ्चाला	वध्यमाना	महात्मना ।

रुक्मपुङ्खैः प्रसन्नाग्रैस्तव पुत्रेण धन्विना ।
 अर्घ्यमानाः शरैस्तूर्णं न्यपतन्पाण्डुसैनिकाः ॥१७॥
 न तादृशं रणे कर्म कृतवन्तस्तु तावकाः ।
 यादृशं कृतवान्राजा पुत्रस्तव विशां पते ॥१८॥
 पुत्रेण तव सा सेना पाण्डवी मथिता रणे ।
 नलिनी द्विरदेनेव समन्तात्फुल्लपङ्कजा ॥१९॥
 क्षीणतोयानिलार्काभ्यां हतत्विडिव पद्मिनी ।
 बभूव पाण्डवी सेना तव पुत्रस्य तेजसा ॥२०॥
 पाण्डुसेनां हतां दृष्ट्वा तव पुत्रेण भारत ।
 भीमसेनपुरोगास्तु पाञ्चालाः समुपाद्रवन् ॥२१॥
 स भीमसेनं दशभिर्माद्रीपुत्रौ त्रिभिस्त्रिभिः ।
 विराटद्रुपदौ षड्भिः शतेन च शिखण्डिनम् ॥२२॥
 धृष्टद्युम्नं च सप्तत्या धर्मपुत्रं च सप्तभिः ।
 केकयांश्चैव चेदींश्च बहुभिर्निशितैः शरैः ॥२३॥
 सात्वतं पञ्चभिर्विद्ध्वा द्रौपदेयांस्त्रिभिस्त्रिभिः ।
 घटोत्कचं च समरे विद्ध्वा सिंह इवानदत् ॥२४॥
 शतशश्चापरान्योधान्सद्विपाश्वरथान्नणे ।
 शरैरवचकर्तोऽगैः क्रुद्धोऽन्तक इव प्रजाः ॥२५॥
 तस्य तान्निघ्नतः शत्रून्ब्रुक्मपृष्ठं महद्बनुः ।
 भल्लाभ्यां पाण्डवो ज्येष्ठस्त्रिधा चिच्छेद मारिष ॥२६॥
 विट्याध चैनं दशभिः सम्यगस्तैः शितैः शरैः ।
 मर्माणि भित्त्वा ते सर्वे संभग्नाः क्षितिमाविशन् ॥२७॥
 ततः प्रमुदिता योधाः परिवव्र्युधिष्ठिरम् ।
 वृत्रहृत्यै यथा देवाः परिवव्रुः पुरंदरम् ॥२८॥
 ततो युधिष्ठिरो राजा तव पुत्रस्य मारिष ।
 शरं परमदुर्वारं प्रेषयामास संयुगे ।
 स तेन भृशसंविद्धो निषसाद रथोत्तमे ॥२९॥
 ततः पाञ्चालसैन्यानां भृशमासीद्रवो महान् ।
 हतो राजेति राजेन्द्र मुदितानां समन्ततः ॥३०॥
 बाणशब्दरवश्चोग्रः शुश्रुवे तत्र मारिष ।
 अथ द्रोणो द्रुतं तत्र प्रत्यदृश्यत संयुगे ॥३१॥
 हृष्टो दुर्योधनश्चापि दृढमादाय कार्मुकम् ।

तिष्ठ तिष्ठेति राजानं ब्रुवन्पाण्डवमभ्ययात् ॥३२॥
 प्रत्युद्ययुस्तं त्वरिताः पाञ्चाला राजगृद्धिनः ।
 तान्द्रोणः प्रतिजग्राह परीप्सन्कुरुसत्तमम् ।
 चण्डवातोद्धतान्मेघान्निघ्नन्नश्मिमुचो यथा ॥३३॥
 ततो राजन्महानासीत्संग्रामो भूरिवर्धनः ।
 तावकानां परेषां च समेतानां युयुत्सया ॥३४॥

* * *

१२९. धृतराष्ट्र उवाच

यत्तदा प्राविशत्पाण्डूनाचार्यः कुपितो वशी ।
 उक्त्वा दुर्योधनं सम्यङ्मम शास्त्रातिगं सुतम् ॥०१॥
 प्रविश्य विचरन्तं च रणे शूरमवस्थितम् ।
 कथं द्रोणं महेष्वासं पाण्डवाः पर्यवारयन् ॥०२॥
 केऽरक्षन्दक्षिणं चक्रमाचार्यस्य महात्मनः ।
 के चोत्तरमरक्षन्त निघ्नतः शात्रवान्नणे ॥०३॥
 नृत्यन्स रथमार्गेषु सर्वशस्त्रभृतां वरः ।
 धूमकेतुरिव क्रुद्धः कथं मृत्युमुपेयिवान् ॥०४॥

संजय उवाच

सायाहे सैन्धवं हत्वा राजा पार्थः समेत्य च ।
 सात्यकिश्च महेष्वासो द्रोणमेवाभ्यधावताम् ॥०५॥
 तथा युधिष्ठिरस्तूर्ण भीमसेनश्च पाण्डवः ।
 पृथक्चमूभ्यां संसक्तौ द्रोणमेवाभ्यधावताम् ॥०६॥
 तथैव नकुलो धीमान्सहदेवश्च दुर्जयः ।
 धृष्टद्युम्नः शतानीको विराटश्च सकेकयः ।
 मत्स्याः शाल्वेयसेनाश्च द्रोणमेव ययुर्युधि ॥०७॥
 द्रुपदश्च तथा राजा पाञ्चालैरभिरक्षितः ।
 धृष्टद्युम्नपिता राजन्द्रोणमेवाभ्यवर्तत ॥०८॥
 द्रौपदेया महेष्वासा राक्षसश्च घटोत्कचः ।
 ससेनास्तेऽभ्यवर्तन्त द्रोणमेव महाद्युतिम् ॥०९॥
 प्रभद्रकाश्च पाञ्चालाः षट्सहस्राः प्रहारिणः ।
 द्रोणमेवाभ्यवर्तन्त पुरस्कृत्य शिखण्डिनम् ॥१०॥
 तथेतरे नरव्याघ्राः पाण्डवानां महारथाः ।
 सहिताः संन्यवर्तन्त द्रोणमेव द्विजर्षभम् ॥११॥

तेषु शूरेषु युद्धाय गतेषु भरतर्षभ ।
 बभूव रजनी घोरा भीरूणां भयवर्धिनी ॥१२॥
 योधानामशिवा रौद्रा राजन्नन्तकगामिनी ।
 कुञ्जराश्वमनुष्याणां प्राणान्तकरणी तदा ॥१३॥
 तस्यां रजन्यां घोरायां नदन्त्यः सर्वतः शिवाः ।
 न्यवेदयन्भयं घोरं सज्वालकवलैर्मुखैः ॥१४॥
 उल्काश्चाप्यदृश्यन्त शंसन्तो विपुलं भयम् ।
 विशेषतः कौरवाणां ध्वजिन्यामतिदारुणम् ॥१५॥
 ततः सैन्येषु राजेन्द्र शब्दः समभवन्महान् ।
 भेरीशब्देन महता मृदङ्गानां स्वनेन च ॥१६॥
 गजानां गर्जितैश्चापि तुरङ्गानां च हेषितैः ।
 खुरशब्दनिपातैश्च तुमुलः सर्वतोऽभवत् ॥१७॥
 ततः समभवद्युद्धं संध्यायामतिदारुणम् ।
 द्रोणस्य च महाराज सृञ्जयानां च सर्वशः ॥१८॥
 तमसा चावृते लोके न प्राज्ञायत किञ्चन ।
 सैन्येन रजसा चैव समन्तादुत्थितेन ह ॥१९॥
 नरस्याश्वस्य नागस्य समसज्जत शोणितम् ।
 नापश्याम रजो भौमं कश्मलेनाभिसंवृताः ॥२०॥
 रात्रौ वंशवनस्येव दह्यमानस्य पर्वते ।
 घोरश्चटचटाशब्दः शस्त्राणां पततामभूत् ॥२१॥
 नैव स्वे न परे राजन्प्राज्ञायन्त तमोवृते ।
 उन्मत्तमिव तत्सर्वं बभूव रजनीमुखे ॥२२॥
 भौमं रजोऽथ राजेन्द्र शोणितेन प्रशामितम् ।
 शातकौम्भैश्च कवचैर्भूषणैश्च तमोऽभ्यगात् ॥२३॥
 ततः सा भारती सेना मणिहेमविभूषिता ।
 घौरिवासीत्सनक्षत्रा रजन्यां भरतर्षभ ॥२४॥
 गोमायुबडसंघुष्टा शक्तिध्वजसमाकुला ।
 दारुणाभिरुता घोरा क्ष्वेडितोत्क्रुष्टनादिता ॥२५॥
 ततोऽभवन्महाशब्दस्तुमुलो लोमहर्षणः ।
 समावृण्वन्दिशः सर्वा महेन्द्राशनिनिस्वनः ॥२६॥
 सा निशीथे महाराज सेनादृश्यत भारती ।
 अङ्गदैः कुण्डलैर्निष्कैः शस्त्रैश्चैवावभासिता ॥२७॥

तत्र नागा रथाश्वैव जाम्बूनदविभूषिताः ।
 निशायां प्रत्यदृश्यन्त मेघा इव सविद्युतः ॥२८॥
 ऋष्टिशक्तिगदाबाणमुसलप्रासपट्टिशाः ।
 संपतन्तो व्यदृश्यन्त भ्राजमाना इवाग्नयः ॥२९॥
 दुर्योधनपुरोवातां रथनागबलाहकाम् ।
 वादित्रघोषस्तनितां चापविद्युद्ध्वजैर्वृताम् ॥३०॥
 द्रोणपाण्डवपर्जन्यां खड्गशक्तिगदाशनिम् ।
 शरधारास्त्रपवनां भृशं शीतोष्णसंकुलाम् ॥३१॥
 घोरां विस्मापनीमुग्रां जीवितच्छिदमप्लवाम् ।
 तां प्राविशन्नतिभयां सेनां युद्धचिकीर्षवः ॥३२॥
 तस्मिन्नात्रिमुखे घोरे महाशब्दनिनादिते ।
 भीरूणां त्रासजनने शूराणां हर्षवर्धने ॥३३॥
 रात्रियुद्धे तदा घोरे वर्तमाने सुदारुणे ।
 द्रोणमभ्यद्रवन्क्रुद्धाः सहिताः पाण्डुसृञ्जयाः ॥३४॥
 ये ये प्रमुखतो राजन्न्यवर्तन्त महात्मनः ।
 तान्सर्वान्विमुखांश्चक्रे कांश्चिन्निन्ये यमक्षयम् ॥३५॥
 * * *

१३०. धृतराष्ट्र उवाच

तस्मिन्प्रविष्टे दुर्धर्षे सृञ्जयानमितौजसि ।
 अमृष्यमाणे संरब्धे का वोऽभूद्वै मतिस्तदा ॥०१॥
 दुर्योधनं तथा पुत्रमुक्त्वा शास्त्रातिगं मम ।
 यत्प्राविशदमेयात्मा किं पार्थः प्रत्यपद्यत ॥०२॥
 निहते सैन्धवे वीरे भूरिश्रवसि चैव हि ।
 यदभ्यगान्महातेजाः पाञ्चालानपराजितः ॥०३॥
 किममन्यत दुर्धर्षः प्रविष्टे शत्रुतापने ।
 दुर्योधनश्च किं कृत्यं प्रासकालममन्यत ॥०४॥
 के च तं वरदं वीरमन्वयुर्द्विजसत्तमम् ।
 के चास्य पृष्ठतोऽगच्छन्वीराः शूरस्य युध्यतः ।
 के पुरस्तादयुध्यन्त निघ्नतः शात्रवान्नणे ॥०५॥
 मन्येऽहं पाण्डवान्सर्वान्भारद्वाजशरार्दितान् ।
 शिशिरे कम्पमाना वै कृशा गाव इवाभिभो ॥०६॥
 प्रविश्य स महेष्वासः पाञ्चालानरिमर्दनः ।

कथं नु पुरुषव्याघ्रः पञ्चत्वमुपजग्मिवान् ॥०७॥
 सर्वेषु सैन्येषु च संगतेषु रात्रौ समेतेषु महारथेषु ।
 संलोड्यमानेषु पृथग्विधेषु के वस्तदानीं मतिमन्त आसन् ॥०८॥
 हतांश्चैव विषक्तांश्च पराभूतांश्च शंससि ।
 रथिनो विरथांश्चैव कृतान्युद्धेषु मामकान् ॥०९॥
 कथमेषां तदा तत्र पार्थानामपलायिनाम् ।
 प्रकाशमभवद्रात्रौ कथं कुरुषु संजय ॥१०॥

संजय उवाच

रात्रियुद्धे तदा राजन्वर्तमाने सुदारुणे ।
 द्रोणमभ्यद्रवन्नात्रौ पाण्डवाः सहसैनिकाः ॥११॥
 ततो द्रोणः केकयांश्च धृष्टद्युम्नस्य चात्मजान् ।
 प्रेषयन्मृत्युलोकाय सर्वानिषुभिराशुगैः ॥१२॥
 तस्य प्रमुखतो राजन्येऽवर्तन्त महारथाः ।
 तान्सर्वान्प्रेषयामास परलोकाय भारत ॥१३॥
 प्रमथन्तं तदा वीरं भारद्वाजं महारथम् ।
 अभ्यवर्तत संक्रुद्धः शिबी राजन्प्रतापवान् ॥१४॥
 तमापतन्तं संप्रेक्ष्य पाण्डवानां महारथम् ।
 विव्याध दशभिर्द्रोणः सर्वपारशवैः शरैः ॥१५॥
 तं शिबिः प्रतिविव्याध त्रिंशता निशितैः शरैः ।
 सारथिं चास्य भल्लेन स्मयमानो न्यपातयत् ॥१६॥
 तस्य द्रोणो हयान्हत्वा सारथिं च महात्मनः ।
 अथास्य सशिरस्त्राणं शिरः कायादपाहरत् ॥१७॥
 कलिङ्गानां च सैन्येन कलिङ्गस्य सुतो रणे ।
 पूर्वं पितृवधात्क्रुद्धो भीमसेनमुपाद्रवत् ॥१८॥
 स भीमं पञ्चभिर्विद्ध्वा पुनर्विव्याध सप्तभिः ।
 विशोकं त्रिभिराजघ्ने ध्वजमेकेन पत्रिणा ॥१९॥
 कलिङ्गानां तु तं शूरं क्रुद्धं क्रुद्धो वृकोदरः ।
 रथाद्रथमभिद्रुत्य मुष्टिनाभिजघान ह ॥२०॥
 तस्य मुष्टिहतस्याजौ पाण्डवेन बलीयसा ।
 सर्वाण्यस्थीनि सहसा प्रापतन्वै पृथक्पृथक् ॥२१॥
 तं कर्णो भ्रातरश्चास्य नामृष्यन्त महारथाः ।
 ते भीमसेनं नाराचैर्जघ्नुराशीविषोपमैः ॥२२॥

ततः शत्रुरथं त्यक्त्वा भीमो ध्रुवरथं गतः ।
 ध्रुवं चास्यन्तमनिशं मुष्टिना समपोथयत् ।
 स तथा पाण्डुपुत्रेण बलिना निहतोऽपतत् ॥२३॥
 तं निहत्य महाराज भीमसेनो महाबलः ।
 जयरातरथं प्राप्य मुहुः सिंह इवानदत् ॥२४॥
 जयरातमथाक्षिप्य नदन्सव्येन पाणिना ।
 तलेन नाशयामास कर्णस्यैवाग्रतः स्थितम् ॥२५॥
 कर्णस्तु पाण्डवे शक्तिं काञ्चनीं समवासृजत् ।
 ततस्तामेव जग्राह प्रहसन्पाण्डुनन्दनः ॥२६॥
 कर्णायैव च दुर्धर्षश्चिक्षेपाजौ वृकोदरः ।
 तामन्तरिक्षे चिच्छेद शकुनिस्तैलपायिना ॥२७॥
 ततस्तव सुता राजन्भीमस्य रथमाव्रजन् ।
 महता शरवर्षेण छादयन्तो वृकोदरम् ॥२८॥
 दुर्मदस्य ततो भीमः प्रहसन्निव संयुगे ।
 सारथिं च हयांश्चैव शरैर्निन्ये यमक्षयम् ।
 दुर्मदस्तु ततो यानं दुष्कर्णस्यावपुप्लुवे ॥२९॥
 तावेकरथमारूढौ भ्रातरौ परतापनौ ।
 संग्रामशिरसो मध्ये भीमं द्वावभ्यधावताम् ।
 यथाम्बुपतिमित्रौ हि तारकं दैत्यसत्तमम् ॥३०॥
 ततस्तु दुर्मदश्चैव दुष्कर्णश्च तवात्मजौ ।
 रथमेकं समारुह्य भीमं बाणैरविध्यताम् ॥३१॥
 ततः कर्णस्य मिषतो द्रौणेर्दुर्योधनस्य च ।
 कृपस्य सोमदत्तस्य बाह्लीकस्य च पाण्डवः ॥३२॥
 दुर्मदस्य च वीरस्य दुष्कर्णस्य च तं रथम् ।
 पादप्रहारेण धरां प्रावेशयदरिदमः ॥३३॥
 ततः सुतौ ते बलिनौ शूरो दुष्कर्णदुर्मदौ ।
 मुष्टिनाहत्य संक्रुद्धो ममर्द चरणेन च ॥३४॥
 ततो हाहाकृते सैन्ये दृष्ट्वा भीमं नृपाब्रुवन् ।
 रुद्रोऽयं भीमरूपेण धार्तराष्ट्रेषु गृध्यति ॥३५॥
 एवमुक्त्वापलायन्त सर्वे भारत पार्थिवाः ।
 विसंज्ञावाहयन्वाहान्न च द्वौ सह धावतः ॥३६॥
 ततो बले भृशलुलिते निशामुखे सुपूजितो नृपवृषभैर्वृकोदरः ।

महाबलः कमलविबुद्धलोचनो युधिष्ठिरं नृपतिमपूजयद्वली ॥३७॥
 ततो यमौ द्रुपदविराटकेकया युधिष्ठिरश्चापि परां मुदं ययुः ।
 वृकोदरं भृशमभिपूजयंश्च ते यथान्धके प्रतिनिहते हरं सुराः ॥३८॥
 ततः सुतास्तव वरुणात्मजोपमा रूषान्विताः सह गुरुणा महात्मना ।
 वृकोदरं सरथपदातिकुञ्जरा युयुत्सवो भृशमभिपर्यवारयन् ॥३९॥
 ततोऽभवत्तिमिरघनैरिवावृतं महाभये भयदमतीव दारुणम् ।
 निशामुखे बडवृकगृध्रमोदनं महात्मनां नृपवरयुद्धमद्भुतम् ॥४०॥
 * * *

१३१. संजय उवाच

प्रायोपविष्टे तु हते पुत्रे सात्यकिना ततः ।
 सोमदत्तो भृशं क्रुद्धः सात्यकिं वाक्यमब्रवीत् ॥०१॥
 क्षत्रधर्मः पुरा दृष्टो यस्तु देवैर्महात्मभिः ।
 तं त्वं सात्वत संत्यज्य दस्युधर्मे कथं रतः ॥०२॥
 पराङ्मुखाय दीनाय न्यस्तशस्त्राय याचते ।
 क्षत्रधर्मरतः प्राज्ञः कथं नु प्रहरेद्रणे ॥०३॥
 द्वावेव किल वृष्णीनां तत्र ख्यातौ महारथौ ।
 प्रद्युम्नश्च महाबाहुस्त्वं चैव युधि सात्वत ॥०४॥
 कथं प्रायोपविष्टाय पार्थेन छिन्नबाहवे ।
 नृशंसं पतनीयं च तादृशं कृतवानसि ॥०५॥
 शपे सात्वत पुत्राभ्यामिष्टेन सुकृतेन च ।
 अनतीतामिमां रात्रिं यदि त्वां वीरमानिनम् ॥०६॥
 अरक्ष्यमाणं पार्थेन जिष्णुना ससुतानुजम् ।
 न हन्यां निरये घोरे पतेयं वृष्णिपांसन ॥०७॥
 एवमुक्त्वा सुसंकुद्धः सोमदत्तो महाबलः ।
 दध्मौ शङ्खं च तारेण सिंहनादं ननाद च ॥०८॥
 ततः कमलपत्राक्षः सिंहदंष्ट्रो महाबलः ।
 सात्वतो भृशसंकुद्धः सोमदत्तमथाब्रवीत् ॥०९॥
 हतो भूरिश्रवा वीरस्तव पुत्रो महारथः ।
 शलश्चैव तथा राजन्भ्रातृव्यसनकर्षितः ॥१०॥
 त्वां चाप्यद्य वधिष्यामि सपुत्रपशुबान्धवम् ।
 तिष्ठेदानीं रणे यत्तः कौरवोऽसि विशेषतः ॥११॥
 यस्मिन्दानं दमः शौचमहिंसा ह्रीर्धृतिः क्षमा ।

अनपायीनि सर्वाणि नित्यं राज्ञि युधिष्ठिरे ॥१२॥
 मृदङ्गकेतोस्तस्य त्वं तेजसा निहतः पुरा ।
 सकर्णसौबलः संख्ये विनाशं समुपेष्यसि ॥१३॥
 शपेऽहं कृष्णचरणैरिष्टापूर्तेन चैव ह ।
 यदि त्वां ससुतं पापं न हन्यां युधि रोषितः ।
 अपयास्यसि चेत्यक्त्वा ततो मुक्तो भविष्यसि ॥१४॥
 एवमाभाष्य चान्योन्यं क्रोधसंरक्तलोचनौ ।
 प्रवृत्तौ शरसंपातं कर्तुं पुरुषसत्तमौ ॥१५॥
 ततो गजसहस्रेण रथानामयुतेन च ।
 दुर्योधनः सोमदत्तं परिवार्य व्यवस्थितः ॥१६॥
 शकुनिश्च सुसंकुद्धः सर्वशस्त्रभृतां वरः ।
 पुत्रपौत्रैः परिवृतो भ्रातृभिश्चेन्द्रविक्रमैः ।
 स्यालस्तव महाबाहुर्वज्रसंहननो युवा ॥१७॥
 साग्रं शतसहस्रं तु हयानां तस्य धीमतः ।
 सोमदत्तं महेष्वासं समन्तात्पर्यरक्षत ॥१८॥
 रक्ष्यमाणश्च बलिभिश्छादयामास सात्यकिम् ।
 तं छाद्यमानं विशिखैर्दृष्ट्वा संनतपर्वभिः ।
 धृष्टद्युम्नोऽभ्ययात्क्रुद्धः प्रगृह्य महतीं चमूम् ॥१९॥
 चण्डवाताभिसृष्टानामुदधीनामिव स्वनः ।
 आसीद्राजन्बलौघानामन्योन्यमभिनिघ्नताम् ॥२०॥
 विट्याध सोमदत्तस्तु सात्वतं नवभिः शरैः ।
 सात्यकिर्दशभिश्चैनमवधीत्कुरुपुंगवम् ॥२१॥
 सोऽतिविद्धो बलवता समरे दृढधन्वना ।
 रथोपस्थं समासाद्य मुमोह गतचेतनः ॥२२॥
 तं विमूढं समालक्ष्य सारथिस्त्वरयान्वितः ।
 अपोवाह रणाद्वीरं सोमदत्तं महारथम् ॥२३॥
 तं विसंज्ञं समालोक्य युयुधानशरार्दितम् ।
 द्रौणिरभ्यद्रवत्क्रुद्धः सात्वतं रणमूर्धनि ॥२४॥
 तमापतन्तं संप्रेक्ष्य शैनेयस्य रथं प्रति ।
 भैमसेनिः सुसंकुद्धः प्रत्यमित्रमवारयत् ॥२५॥
 कार्ष्णायसमयं घोरमृक्षचर्मावृतं महत् ।
 युक्तं गजनिभैर्वाहैर्न हयैर्नापि वा गजैः ॥२६॥

विक्षिप्तमष्टचक्रेण	विवृताक्षेण	कूजता	
ध्वजेनोच्छ्रिततुण्डेन	गृधराजेन	राजता	॥२७॥
लोहितार्द्रपताकं	तमन्त्रमालाविभूषितम्		
अष्टचक्रसमायुक्तमास्थाय	विपुलं	रथम्	॥२८॥
शूलमुद्गरधारिण्या	शैलपादपहस्तया		
रक्षसां	घोररूपाणामक्षौहिण्या	समावृतः	॥२९॥
तमुद्यतमहाचापं	निशाम्य	व्यथिता	नृपाः
युगान्तकालसमये	दण्डहस्तमिवान्तकम्		॥३०॥
भयार्दिता	प्रचुक्षोभ	पुत्रस्य	तव वाहिनी
वायुना	क्षोभितावर्ता	गङ्गेवोर्ध्वतरङ्गिणी	॥३१॥
घटोत्कचप्रयुक्तेन	सिंहनादेन	भीषिताः	
प्रसुसुवुर्गजा	मूत्रं	विव्यथुश्च	नरा भृशम् ॥३२॥
ततोऽश्मवृष्टिरत्यर्थमासीत्तत्र		समन्ततः	
संध्याकालाधिकबलैः	प्रमुक्ता	राक्षसैः	क्षितौ ॥३३॥
आयसानि	च	चक्राणि	भुशुण्ड्यः प्रासतोमराः
पतन्त्यविरलाः	शूलाः	शतघ्न्यः	पट्टिशास्तथा ॥३४॥
तदुग्रमतिरौद्रं	च	दृष्ट्वा	युद्धं नराधिपाः
तनयास्तव	कर्णश्च	व्यथिताः	प्राद्रवन्दिशः ॥३५॥
तत्रैकोऽस्त्रबलक्षाधी	द्रौणिर्मानी	न	विव्यथे
व्यधमच्च	शरैर्मायां	घटोत्कचविनिर्मिताम्	॥३६॥
निहतायां	तु	मायायाममर्षी	स घटोत्कचः
विससर्ज	शरान्घोरांस्तेऽश्वत्थामानमाविशन्		॥३७॥
भुजगा	इव	वेगेन	वल्मीकं क्रोधमूर्च्छिताः
ते	शरा	रुधिराभ्यक्ता	भित्त्वा शारद्वतीसुतम्
विविशुर्धरणीं	शीघ्रा	रुक्मपुङ्खाः	शिलाशिताः ॥३८॥
अश्वत्थामा	तु	संकुद्धो	लघुहस्तः प्रतापवान्
घटोत्कचमभिक्रुद्धं	बिभेद	दशभिः	शरैः ॥३९॥
घटोत्कचोऽतिविद्धस्तु	द्रोणपुत्रेण	मर्मसु	
चक्रं	शतसहस्रारमगृह्णाद्व्यथितो	भृशम्	॥४०॥
क्षुरान्तं	बालसूर्याभं	मणिवज्रविभूषितम्	
अश्वत्थाम्नस्तु	चिक्षेप	भैमसेनिर्जिघांसया	॥४१॥
वेगेन	महता	गच्छद्विक्षिप्तं	द्रौणिना शरैः

अभाग्यस्येव संकल्पस्तन्मोघं न्यपतद्भुवि ॥४२॥
 घटोत्कचस्ततस्तूर्णं दृष्ट्वा चक्रं निपातितम् ।
 द्रौणिं प्राच्छादयद्वाणैः स्वर्भानुरिव भास्करम् ॥४३॥
 घटोत्कचसुतः श्रीमान्भिन्नाञ्जनचयोपमः ।
 रुरोध द्रौणिमायान्तं प्रभञ्जनमिवादिराट् ॥४४॥
 पौत्रेण भीमसेनस्य शरैः सोऽञ्जनपर्वणा ।
 बभौ मेघेन धाराभिर्गिरिर्मरुरिवार्दितः ॥४५॥
 अश्वत्थामा त्वसंभ्रान्तो रुरोपेन्द्रेन्द्रविक्रमः ।
 ध्वजमेकेन बाणेन चिच्छेदाञ्जनपर्वणः ॥४६॥
 द्वाभ्यां तु रथयन्तारं त्रिभिश्चास्य त्रिवेणुकम् ।
 धनुरेकेन चिच्छेद चतुर्भिश्चतुरो हयान् ॥४७॥
 विरथस्योद्यतं हस्ताद्धेमबिन्दुभिराचितम् ।
 विशिखेन सुतीक्ष्णेन खड्गमस्य द्विधाकरोत् ॥४८॥
 गदा हेमाङ्गदा राजस्तूर्णं हैडिम्बसूनुना ।
 भ्राम्योत्क्षिप्त्वा शरैः सापि द्रौणिनाभ्याहतापतत् ॥४९॥
 ततोऽन्तरिक्षमुत्पत्य कालमेघ इवोन्नदन् ।
 ववर्षाञ्जनपर्वा स द्रुमवर्षं नभस्तलात् ॥५०॥
 ततो मायाधरं द्रौणिर्घटोत्कचसुतं दिवि ।
 मार्गणैरभिविव्याध घनं सूर्य इवांशुभिः ॥५१॥
 सोऽवतीर्य पुनस्तस्थौ रथे हेमपरिष्कृते ।
 महीधर इवात्युच्चः श्रीमानञ्जनपर्वतः ॥५२॥
 तमयस्मयवर्माणं द्रौणिर्भीमात्मजात्मजम् ।
 जघानाञ्जनपर्वाणं महेश्वर इवान्धकम् ॥५३॥
 अथ दृष्ट्वा हतं पुत्रमश्वत्थाम्ना महाबलम् ।
 द्रौणेः सकाशमभ्येत्य रोषात्प्रचलिताङ्गदः ॥५४॥
 प्राह वाक्यमसंभ्रान्तो वीरं शारद्वतीसुतम् ।
 दहन्तं पाण्डवानीकं वनमग्निमिवोद्धतम् ॥५५॥
 तिष्ठ तिष्ठ न मे जीवन्द्रोणपुत्र गमिष्यसि ।
 त्वामद्य निहनिष्यामि क्रौञ्चमग्निसुतो यथा ॥५६॥

अश्वत्थामोवाच

गच्छ वत्स सहान्यैस्त्वं युध्यस्वामरविक्रम ।
 न हि पुत्रेण हैडिम्बे पिता न्यार्यं प्रबाधितुम् ॥५७॥

कामं खलु न मे रोषो हैडिम्बे विद्यते त्वयि ।
किं तु रोषान्वितो जन्तुर्हन्यादात्मानमप्युत ॥५८॥

संजय उवाच

श्रुत्वैतत्क्रोधतामाक्षः पुत्रशोकसमन्वितः ।
अश्वत्थामानमायस्तो भैमसेनिरभाषत ॥५९॥
किमहं कातरो द्रौणे पृथग्जन इवाहवे ।
भीमात्खल्वहमुत्पन्नः कुरूणां विपुले कुले ॥६०॥
पाण्डवानामहं पुत्रः समरेष्वनिवर्तिनाम् ।
रक्षसामधिराजोऽहं दशग्रीवसमो बले ॥६१॥
तिष्ठ तिष्ठ न मे जीवन्द्रोणपुत्र गमिष्यसि ।
युद्धश्रद्धामहं तेऽद्य विनेष्यामि रणाजिरे ॥६२॥
इत्युक्त्वा रोषतामाक्षो राक्षसः सुमहाबलः ।
द्रौणिमभ्यद्रवत्क्रुद्धो गजेन्द्रमिव केसरी ॥६३॥
रथाक्षमात्रैरिषुभिरभ्यवर्षद्धटोत्कचः ।
रथिनामृषभं द्रौणिं धाराभिरिव तोयदः ॥६४॥
शरवृष्टिं शरैर्द्रौणिरप्राप्तां तां व्यशातयत् ।
ततोऽन्तरिक्षे बाणानां संग्रामोऽन्य इवाभवत् ॥६५॥
अथास्त्रसंघर्षकृतैर्विस्फुलिङ्गैः समाबभौ ।
विभावरीमुखे व्योम खद्योतैरिव चित्रितम् ॥६६॥
निशाम्य निहतां मायां द्रौणिना रणमानिना ।
घटोत्कचस्ततो मायां ससर्जान्तर्हितः पुनः ॥६७॥
सोऽभवद्विरिरत्युच्चः शिखरैस्तरुसंकटैः ।
शूलप्रासासिमुसलजलप्रस्रवणो महान् ॥६८॥
तमञ्जनचयप्रख्यं द्रौणिर्दृष्ट्वा महीधरम् ।
प्रपतद्भिश्च बहुभिः शस्त्रसंघैर्न चुक्षुभे ॥६९॥
ततः स्मयन्निव द्रौणिर्वज्रमस्त्रमुदीरयत् ।
स तेनास्त्रेण शैलेन्द्रः क्षिप्तः क्षिप्रमनश्यत ॥७०॥
ततः स तोयदो भूत्वा नीलः सेन्द्रायुधो दिवि ।
अश्मवृष्टिभिरत्युगो द्रौणिमाच्छादयद्रणे ॥७१॥
अथ संधाय वायव्यमस्त्रमस्त्रविदां वरः ।
व्यधमद्द्रोणतनयो नीलमेघं समुत्थितम् ॥७२॥
स मार्गणगणैर्द्रौणिर्दिशः प्रच्छाद्य सर्वतः ।

शतं रथसहस्राणां जघान द्विपदां वरः ॥७३॥
 स दृष्ट्वा पुनरायान्तं रथेनायतकार्मुकम् ।
 घटोत्कचमसंभ्रान्तं राक्षसैर्बहुभिवृतम् ॥७४॥
 सिंहशार्दूलसदृशैर्मत्तद्विरदविक्रमैः ।
 गजस्थैश्च रथस्थैश्च वाजिपृष्ठगतैरपि ॥७५॥
 विवृतास्यशिरोग्रीवैर्हेडिम्बानुचरैः सह ।
 पौलस्त्यैर्यातुधानैश्च तामसैश्चोग्रविक्रमैः ॥७६॥
 नानाशस्त्रधरैर्वीरैर्नानाकवचभूषणैः ।
 महाबलैर्भीमरवैः संरम्भोद्धृतलोचनैः ॥७७॥
 उपस्थितैस्ततो युद्धे राक्षसैर्युद्धदुर्मदैः ।
 विषण्णमभिसंप्रेक्ष्य पुत्रं ते द्रौणिरब्रवीत् ॥७८॥
 तिष्ठ दुर्योधनाय त्वं न कार्यः संभ्रमस्त्वया ।
 सहैभिर्भ्रातृभिर्वीरैः पार्थिवैश्चेन्द्रविक्रमैः ॥७९॥
 निहनिष्याम्यमित्रांस्ते न तवास्ति पराजयः ।
 सत्यं ते प्रतिजानामि पर्याश्वासय वाहिनीम् ॥८०॥

दुर्योधन उवाच

न त्वेतदद्भुतं मन्ये यत्ते महदिदं मनः ।
 अस्मासु च परा भक्तिस्तव गौतमिनन्दन ॥८१॥

संजय उवाच

अश्वत्थामानमुक्त्वैवं ततः सौबलमब्रवीत् ।
 वृतः शतसहस्रेण रथानां रणशोभिनाम् ॥८२॥
 षष्ट्या गजसहस्रैश्च प्रयाहि त्वं धनंजयम् ।
 कर्णश्च वृषसेनश्च कृपो नीलस्तथैव च ॥८३॥
 उदीच्याः कृतवर्मा च पुरुमित्रः श्रुतार्पणः ।
 दुःशासनो निकुम्भश्च कुण्डभेदी उरुक्रमः ॥८४॥
 पुरंजयो दृढरथः पताकी हेमपङ्कजः ।
 शल्यारुणीन्द्रसेनाश्च संजयो विजयो जयः ॥८५॥
 कमलाक्षः पुरुः क्राथी जयवर्मा सुदर्शनः ।
 एते त्वामनुयास्यन्ति पत्नीनामयुतानि षट् ॥८६॥
 जहि भीमं यमौ चोभौ धर्मराजं च मातुल ।
 असुरानिव देवेन्द्रो जयाशा मे त्वयि स्थिता ॥८७॥
 दारितान्द्रौणिना बाणैर्भृशं विक्षतविग्रहान् ।

जहि	मातुल	कौन्तेयानसुरानिव	पावकिः	॥८८॥
एवमुक्तो	ययौ	शीघ्रं पुत्रेण	तव सौबलः	
पिप्रीषुस्ते	सुतान्नाजन्दिधक्षुश्चैव	पाण्डवान्	॥८९॥	
अथ	प्रववृते	युद्धं	द्रौणिराक्षसयोर्मृधे	
विभावर्या	सुतुमुलं	शक्रप्रह्लादयोरिव	॥९०॥	
ततो	घटोत्कचो	बाणैर्दशभिर्गौतमीसुतम्		
जघानोरसि	संकुद्धो	विषाग्निप्रतिमैर्दृढैः	॥९१॥	
स	तैरभ्याहतो	गाढं	शरैर्भीमसुतेरितैः	
चचाल	रथमध्यस्थो	वातोद्धूत	इव द्रुमः	॥९२॥
भूयश्चाञ्जलिकेनास्य	मार्गणेन	महाप्रभम्		
द्रौणिहस्तस्थितं	चापं	चिच्छेदाशु	घटोत्कचः	॥९३॥
ततोऽन्यद्द्रौणिरादाय	धनुर्भारसहं	महत्		
ववर्ष	विशिखांस्तीक्ष्णान्वारिधारा	इवाम्बुदः	॥९४॥	
ततः	शारद्वतीपुत्रः	प्रेषयामास	भारत	
सुवर्णपुङ्खाञ्शत्रुघ्नान्खचरान्खचरान्प्रति			॥९५॥	
तद्वाणैरदितं	यूथं	रक्षसां	पीनवक्षसाम्	
सिंहैरिव	बभौ	मतं	गजानामाकुलं कुलम्	॥९६॥
विधम्य	राक्षसान्बाणैः	साश्वसूत्रथान्विभुः		
ददाह	भगवान्वह्निर्भूतानीव	युगक्षये	॥९७॥	
स	दग्ध्वाक्षौहिणीं	बाणैर्नैरृतान्बुरुचे	भृशम्	
पुरेव	त्रिपुरं	दग्ध्वा	दिवि देवो महेश्वरः	॥९८॥
युगान्ते	सर्वभूतानि	दग्ध्वेव	वसुरुल्बणः	
रराज	जयतां	श्रेष्ठो	द्रोणपुत्रस्तवाहितान्	॥९९॥
तेषु	राजसहस्रेषु	पाण्डवेयेषु	भारत	
नैनं	निरीक्षितुं	कश्चिच्छक्नोति	द्रौणिमाहवे	
ऋते	घटोत्कचाद्वीराद्राक्षसेन्द्रान्महाबलात्		॥१००॥	
स	पुनर्भरतश्रेष्ठ	क्रोधाद्रक्तान्तलोचनः		
तलं	तलेन	संहत्य	संदश्य दशनच्छदम्	
स्वसूतमब्रवीत्क्रुद्धो	द्रोणपुत्राय	मां	वह	॥१०१॥
स	ययौ	घोररूपेण	तेन जैत्रपताकिना	
द्वैरथं	द्रोणपुत्रेण	पुनरप्यरिसूदनः	॥१०२॥	
स	चिक्षेप	ततः	क्रुद्धो द्रोणपुत्राय राक्षसः	

अष्टचक्रां महारौद्रामशनीं रुद्रनिर्मिताम् ॥१०३॥
 तामवप्लुत्य जग्राह द्रौणिर्न्यस्य रथे धनुः ।
 चिक्षेप चैनां तस्यैव स्यन्दनात्सोऽवपुप्लुवे ॥१०४॥
 साश्वसूतध्वजं वाहं भस्म कृत्वा महाप्रभा ।
 विवेश वसुधां भित्त्वा साशनिर्भृशदारुणा ॥१०५॥
 द्रौणेस्तत्कर्म दृष्ट्वा तु सर्वभूतान्यपूजयन् ।
 यदवप्लुत्य जग्राह घोरां शंकरनिर्मिताम् ॥१०६॥
 धृष्ट्युम्नरथं गत्वा भैमसेनिस्ततो नृप ।
 मुमोच निशितान्बाणान्पुनर्द्रौणेर्महोरसि ॥१०७॥
 धृष्ट्युम्नोऽप्यसंभ्रान्तो मुमोचाशीविषोपमान् ।
 सुवर्णपुङ्खान्विशिखान्द्रोणपुत्रस्य वक्षसि ॥१०८॥
 ततो मुमोच नाराचान्द्रौणिस्ताभ्यां सहस्रशः ।
 तावप्यग्निशिखाप्रख्यैर्जघ्नतुस्तस्य मार्गणान् ॥१०९॥
 अतितीव्रमभूद्युद्धं तयोः पुरुषसिंहयोः ।
 योधानां प्रीतिजननं द्रौणेश्च भरतर्षभ ॥११०॥
 ततो रथसहस्रेण द्विरदानां शतैस्त्रिभिः ।
 षड्भिर्वाजिसहस्रैश्च भीमस्तं देशमाव्रजत् ॥१११॥
 ततो भीमात्मजं रक्षो धृष्ट्युम्नं च सानुगम् ।
 अयोधयत धर्मात्मा द्रौणिरक्लिष्टकर्मकृत् ॥११२॥
 तत्राद्भुततमं द्रौणिर्दर्शयामास विक्रमम् ।
 अशक्यं कर्तुमन्येन सर्वभूतेषु भारत ॥११३॥
 निमेषान्तरमात्रेण साश्वसूतरथद्विपाम् ।
 अक्षौहिणीं राक्षसानां शितैर्बाणैरशातयत् ॥११४॥
 मिषतो भीमसेनस्य हैडिम्बेः पार्षतस्य च ।
 यमयोर्धर्मपुत्रस्य विजयस्याच्युतस्य च ॥११५॥
 प्रगाढमञ्जोगतिभिर्नाराचैरभिताडिताः ।
 निपेतुर्द्विरदा भूमौ द्विशृङ्गा इव पर्वताः ॥११६॥
 निकृतैर्हस्तिहस्तैश्च विचलद्भिरितस्ततः ।
 रराज वसुधा कीर्णा विसर्पद्विरिवोरगैः ॥११७॥
 क्षित्तैः काञ्चनदण्डैश्च नृपच्छत्रैः क्षितिर्बभौ ।
 द्यौरिवोदितचन्द्रार्का ग्रहाकीर्णा युगक्षये ॥११८॥
 प्रवृद्धध्वजमण्डूकां भेरीविस्तीर्णकच्छपाम् ।

छत्रहंसावलीजुष्टां	फेनचामरमालिनीम्	॥११९॥
कङ्कगृधमहाग्राहां	नैकायुधझषाकुलाम्	
रथक्षिसमहावप्रां	पताकारुचिरद्रुमाम्	॥१२०॥
शरमीनां महारौद्रां	प्रासशक्त्युग्रडुण्डुभाम्	
मज्जामांसमहापङ्कां	कबन्धावर्जितोडुपाम्	॥१२१॥
केशशैवलकल्माषां	भीरूणां कश्मलावहाम्	
नागेन्द्रहययोधानां	शरीरव्ययसंभवाम्	॥१२२॥
शोणितौघमहावेगां	द्रौणिः प्रावर्तयन्नदीम्	
योधार्तरवनिर्घोषां	क्षतजोर्मिसमाकुलाम्	॥१२३॥
प्रायादतिमहाघोरं	यमक्षयमहोदधिम्	
निहत्य	राक्षसान्बाणैर्द्रौणिर्हेडिम्बमार्दयत्	॥१२४॥
पुनरप्यतिसंकुद्धः	सवृकोदरपार्षतान्	
स नाराचगणैः	पार्थान्द्रौणिर्विद्ध्वा महाबलः	॥१२५॥
जघान सुरथं नाम	द्रुपदस्य सुतं विभुः	
पुनः श्रुतंजयं नाम	सुरथस्यानुजं रणे	॥१२६॥
बलानीकं जयानीकं	जयाश्वं चाभिजघ्निवान्	
श्रुताह्वयं च राजेन्द्र	द्रौणिर्निन्ये यमक्षयम्	॥१२७॥
त्रिभिश्चान्यैः शरैस्तीक्ष्णैः	सुपुङ्खै रुक्ममालिनम्	
शत्रुंजयं च बलिनं	शक्रलोकं निनाय ह	॥१२८॥
जघान स पृषधं च	चन्द्रदेवं च मानिनम्	
कुन्तिभोजसुतांश्चाजौ	दशभिर्दश जघ्निवान्	॥१२९॥
अश्वत्थामा सुसंकुद्धः	संधायोग्रमजिह्वगम्	
मुमोचाकर्णपूर्णन	धनुषा शरमुत्तमम्	
यमदण्डोपमं घोरमुद्दिश्याशु	घटोत्कचम्	॥१३०॥
स भित्त्वा हृदयं तस्य	राक्षसस्य महाशरः	
विवेश वसुधां शीघ्रं	सपुङ्खः पृथिवीपते	॥१३१॥
तं हतं पतितं ज्ञात्वा	धृष्टद्युम्नो महारथः	
द्रौणेः सकाशाद्राजेन्द्र	अपनिन्ये रथान्तरम्	॥१३२॥
तथा पराङ्मुखरथं सैन्यं	यौधिष्ठिरं नृप	
पराजित्य रणे वीरो	द्रोणपुत्रो ननाद ह	
पूजितः सर्वभूतैश्च	तव पुत्रैश्च भारत	॥१३३॥
अथ शरशतभिन्नकृतदेहैर्हतपतितैः	क्षणदाचरैः समन्तात्	

निधनमुपगतैर्मही कृताभूद्विरिशिखरैरिव दुर्गमातिरौद्रा ॥१३४॥
 तं सिद्धगन्धर्वपिशाचसंघा नागाः सुपर्णाः पितरो वयांसि ।
 रक्षोगणा भूतगणाश्च द्रौणिमपूजयन्नप्सरसः सुराश्च ॥१३५॥

* * *

१३२. संजय उवाच

द्रुपदस्यात्मजान्दृष्ट्वा कुन्तिभोजसुतांस्तथा ।
 द्रोणपुत्रेण निहतान्नाक्षसांश्च सहस्रशः ॥०१॥
 युधिष्ठिरो भीमसेनो धृष्टद्युम्नश्च पार्षतः ।
 युयुधानश्च संयत्ता युद्धायैव मनो दधुः ॥०२॥
 सोमदत्तः पुनः कुर्द्वो दृष्ट्वा सात्यकिमाहवे ।
 महता शरवर्षेण छादयामास सर्वतः ॥०३॥
 ततः समभवद्युद्धमतीव भयवर्धनम् ।
 त्वदीयानां परेषां च घोरं विजयकाङ्क्षिणाम् ॥०४॥
 दशभिः सात्वतस्यार्थं भीमो विव्याध कौरवम् ।
 सोमदत्तोऽपि तं वीरं शतेन प्रत्यविध्यत ॥०५॥
 सात्वतस्त्वभिसंकुद्धः पुत्राधिभिरभिप्लुतम् ।
 वृद्धमृद्धं गुणैः सर्वैर्ययातिमिव नाहुषम् ॥०६॥
 विव्याध दशभिस्तीक्ष्णैः शरैर्वज्रनिपातिभिः ।
 शक्त्या चैनमथाहत्य पुनर्विव्याध सप्तभिः ॥०७॥
 ततस्तु सात्यकेरर्थं भीमसेनो नवं दृढम् ।
 मुमोच परिघं घोरं सोमदत्तस्य मूर्धनि ॥०८॥
 सात्यकिश्चाग्निसंकाशं मुमोच शरमुत्तमम् ।
 सोमदत्तोरसि क्रुद्धः सुपत्रं निशितं युधि ॥०९॥
 युगपत्पेततुरथ घोरौ परिघमार्गणौ ।
 शरीरे सोमदत्तस्य स पपात महारथः ॥१०॥
 व्यामोहिते तु तनये बाह्वीकः समुपाद्रवत् ।
 विसृजञ्शरवर्षाणि कालवर्षीव तोयदः ॥११॥
 भीमोऽथ सात्वतस्यार्थं बाह्वीकं नवभिः शरैः ।
 पीडयन्वै महात्मानं विव्याध रणमूर्धनि ॥१२॥
 प्रातिपीयस्तु संक्रुद्धः शक्तिं भीमस्य वक्षसि ।
 निचखान महाबाहुः पुरंदर इवाशनिम् ॥१३॥
 स तयाभिहतो भीमश्चकम्पे च मुमोह च ।

प्राप्य चेतश्च बलवान्गदामस्मै ससर्ज ह ॥१४॥
 सा पाण्डवेन प्रहिता बाह्लीकस्य शिरोऽहरत् ।
 स पपात हतः पृथ्व्यां वज्राहत इवादिराट् ॥१५॥
 तस्मिन्विनिहते वीरे बाह्लीके पुरुषर्षभे ।
 पुत्रास्तेऽभ्यर्दयन्भीमं दश दाशरथेः समाः ॥१६॥
 नाराचैर्दशभिर्भीमस्तान्निहत्य तवात्मजान् ।
 कर्णस्य दयितं पुत्रं वृषसेनमवाकिरत् ॥१७॥
 ततो वृषरथो नाम भ्राता कर्णस्य विश्रुतः ।
 जघान भीमं नाराचैस्तमप्यभ्यवधीद्वली ॥१८॥
 ततः सप्त रथान्वीरः स्यालानां तव भारत ।
 निहत्य भीमो नाराचैः शतचन्द्रमपोथयत् ॥१९॥
 अमर्षयन्तो निहतं शतचन्द्रं महारथम् ।
 शकुनेर्भ्रातरो वीरा गजाक्षः शरभो विभुः ।
 अभिद्रुत्य शरैस्तीक्ष्णैर्भीमसेनमताडयन् ॥२०॥
 स तुद्यमानो नाराचैर्वृष्टिवेगैरिवर्षभः ।
 जघान पञ्चभिर्बाणैः पञ्चैवातिबलो रथान् ।
 तान्दृष्ट्वा निहतान्वीरान्विचेर्लुर्नृपसत्तमाः ॥२१॥
 ततो युधिष्ठिरः क्रुद्धस्तवानीकमशातयत् ।
 मिषतः कुम्भयोनेश्च पुत्राणां च तवानघ ॥२२॥
 अम्बष्ठान्मालवाञ्शूरांस्त्रिगर्तान्सशिबीनपि ।
 प्राहिणोन्मृत्युलोकाय गणान्युद्धे युधिष्ठिरः ॥२३॥
 अभीषाहाञ्शूरसेनान्बाह्लीकान्सवसातिकान् ।
 निकृत्य पृथिवीं राजा चक्रे शोणितकर्दमाम् ॥२४॥
 यौधेयारट्टराजन्यमद्रकाणां गणान्युधि ।
 प्राहिणोन्मृत्युलोकाय शूरान्बाणैर्युधिष्ठिरः ॥२५॥
 हताहरत गृहीत विध्यत व्यवकृन्तत ।
 इत्यासीत्तुमुलः शब्दो युधिष्ठिररथं प्रति ॥२६॥
 सैन्यानि द्रावयन्तं तं द्रोणो दृष्ट्वा युधिष्ठिरम् ।
 चोदितस्तव पुत्रेण सायकैरभ्यवाकिरत् ॥२७॥
 द्रोणस्तु परमक्रुद्धो वायव्यास्त्रेण पार्थिवम् ।
 विव्याध सोऽस्य तद्विव्यमस्त्रमस्त्रेण जघ्नवान् ॥२८॥
 तस्मिन्विनिहते चास्त्रे भारद्वाजो युधिष्ठिरे ।

वारुणं याम्यमाग्नेयं त्वाष्ट्रं सावित्रमेव च ।
 चिक्षेप परमक्रुद्धो जिघांसुः पाण्डुनन्दनम् ॥२९॥
 क्षिप्तानि क्षिप्यमाणानि तानि चास्त्राणि धर्मजः ।
 जघानास्त्रैर्महाबाहुः कुम्भयोनेरवित्रसन् ॥३०॥
 सत्यां चिकीर्षमाणस्तु प्रतिज्ञां कुम्भसंभवः ।
 प्रादुश्चक्रेऽस्त्रमैन्द्रं वै प्राजापत्यं च भारत ।
 जिघांसुर्धर्मतनयं तव पुत्रहिते रतः ॥३१॥
 पतिः कुरुणां गजसिंहगामी विशालवक्षाः पृथुलोहिताक्षः ।
 प्रादुश्चकारास्त्रमहीनतेजा माहेन्द्रमन्यत्स जघान तेऽस्त्रे ॥३२॥
 विहन्यमानेष्वस्त्रेषु द्रोणः क्रोधसमन्वितः ।
 युधिष्ठिरवधप्रेप्सुर्ब्राह्ममस्त्रमुदैरयत् ॥३३॥
 ततो नाज्ञासिषं किञ्चिद्धोरेण तमसावृते ।
 सर्वभूतानि च परं त्रासं जग्मुर्महीपते ॥३४॥
 ब्रह्मास्त्रमुद्यतं दृष्ट्वा कुन्तीपुत्रो युधिष्ठिरः ।
 ब्रह्मास्त्रेणैव राजेन्द्र तदस्त्रं प्रत्यवारयत् ॥३५॥
 ततः सैनिकमुख्यास्ते प्रशशंसुर्नरर्षभौ ।
 द्रोणपार्थो महेष्वासौ सर्वयुद्धविशारदौ ॥३६॥
 ततः प्रमुच्य कौन्तेयं द्रोणो द्रुपदवाहिनीम् ।
 व्यधमद्रोषताम्राक्षो वायव्यास्त्रेण भारत ॥३७॥
 ते हन्यमाना द्रोणेन पाञ्चालाः प्राद्रवन्भयात् ।
 पश्यतो भीमसेनस्य पार्थस्य च महात्मनः ॥३८॥
 ततः किरीटी भीमश्च सहसा संन्यवर्तताम् ।
 महद्भ्यां रथवंशाभ्यां परिगृह्य बलं तव ॥३९॥
 बीभत्सुर्दक्षिणं पार्श्वमुत्तरं तु वृकोदरः ।
 भारद्वाजं शरौघाभ्यां महद्भ्यामभ्यवर्षताम् ॥४०॥
 तौ तदा सृञ्जयाश्वैव पाञ्चालाश्च महौजसः ।
 अन्वगच्छन्महाराज मत्स्याश्च सह सात्वतैः ॥४१॥
 ततः सा भारती सेना वध्यमाना किरीटिना ।
 द्रोणेन वार्यमाणास्ते स्वयं तव सुतेन च ।
 नाशक्यन्त महाराज योधा वारयितुं तदा ॥४२॥

* * *

१३३. संजय उवाच

उदीर्यमाणं तद्दृष्ट्वा पाण्डवानां महद्वलम् ।
 अविषह्यं च मन्वानः कर्णं दुर्योधनोऽब्रवीत् ॥०१॥
 अयं स कालः संप्राप्तो मित्राणां मित्रवत्सल ।
 त्रायस्व समरे कर्णं सर्वान्योधान्महाबल ॥०२॥
 पाञ्चालैर्मत्स्यकैकेयैः पाण्डवैश्च महारथैः ।
 वृत्तान्समन्तात्संकुद्धैर्निःश्वसद्भिरिवोरगैः ॥०३॥
 एते नदन्ति संहृष्टाः पाण्डवा जितकाशिनः ।
 शक्रोपमाश्च बहवः पाञ्चालानां रथव्रजाः ॥०४॥

कर्ण उवाच

परित्रातुमिह प्राप्तो यदि पार्थ पुरंदरः ।
 तमप्याशु पराजित्य ततो हन्तास्मि पाण्डवम् ॥०५॥
 सत्यं ते प्रतिजानामि समाश्वसिहि भारत ।
 हन्तास्मि पाण्डुतनयान्पाञ्चालांश्च समागतान् ॥०६॥
 जयं ते प्रतिजानामि वासवस्येव पावकिः ।
 प्रियं तव मया कार्यमिति जीवामि पार्थिव ॥०७॥
 सर्वेषामेव पार्थानां फल्गुनो बलवत्तरः ।
 तस्यामोघां विमोक्ष्यामि शक्तिं शक्रविनिर्मिताम् ॥०८॥
 तस्मिन्हृते महेष्वासे भ्रातरस्तस्य मानद ।
 तव वश्या भविष्यन्ति वनं यास्यन्ति वा पुनः ॥०९॥
 मयि जीवति कौरव्य विषादं मा कृथाः क्वचित् ।
 अहं जेष्यामि समरे सहितान्सर्वपाण्डवान् ॥१०॥
 पाञ्चालान्केकयांश्चैव वृष्णींश्चापि समागतान् ।
 बाणौघैः शकलीकृत्य तव दास्यामि मेदिनीम् ॥११॥

संजय उवाच

एवं ब्रुवाणं कर्णं तु कृपः शारद्वतोऽब्रवीत् ।
 स्मयन्निव महाबाहुः सूतपुत्रमिदं वचः ॥१२॥
 शोभनं शोभनं कर्णं सनाथः कुरुपुंगवः ।
 त्वया नाथेन राधेय वचसा यदि सिध्यति ॥१३॥
 बहुशः कत्थसे कर्णं कौरव्यस्य समीपतः ।
 न तु ते विक्रमः कश्चिद्दृश्यते बलमेव वा ॥१४॥
 समागमः पाण्डुसुतैर्दृष्टे बहुशो युधि ।
 सर्वत्र निर्जितश्चासि पाण्डवैः सूतनन्दन ॥१५॥

द्वियमाणे तदा कर्ण गन्धर्वैर्धृतराष्ट्रजे ।
 तदायुध्यन्त सैन्यानि त्वमेकस्तु पलायथाः ॥१६॥
 विराटनगरे चापि समेताः सर्वकौरवाः ।
 पार्थेन निर्जिता युद्धे त्वं च कर्ण सहानुजः ॥१७॥
 एकस्याप्यसमर्थस्त्वं फल्गुनस्य रणाजिरे ।
 कथमुत्सहसे जेतुं सकृष्णान्सर्वपाण्डवान् ॥१८॥
 अब्रुवन्कर्ण युध्यस्व बहु कत्थसि सूतज ।
 अनुक्त्वा विक्रमेद्यस्तु तद्वै सत्पुरुषव्रतम् ॥१९॥
 गर्जित्वा सूतपुत्र त्वं शारदाभ्रमिवाजलम् ।
 निष्फलो दृश्यसे कर्ण तच्च राजा न बुध्यते ॥२०॥
 तावद्गर्जसि राधेय यावत्पार्थ न पश्यसि ।
 पुरा पार्थ हि ते दृष्ट्वा दुर्लभं गर्जितं भवेत् ॥२१॥
 त्वमनासाद्य तान्बाणान्फल्गुनस्य विगर्जसि ।
 पार्थसायकविद्धस्य दुर्लभं गर्जितं भवेत् ॥२२॥
 बाहुभिः क्षत्रियाः शूरा वाग्भिः शूरा द्विजातयः ।
 धनुषा फल्गुनः शूरः कर्णः शूरो मनोरथैः ॥२३॥
 एवं परुषितस्तेन तदा शारद्वतेन सः ।
 कर्णः प्रहरतां श्रेष्ठः कृपं वाक्यमथाब्रवीत् ॥२४॥
 शूरा गर्जन्ति सततं प्रावृषीव बलाहकाः ।
 फलं चाशु प्रयच्छन्ति बीजमुसमृताविव ॥२५॥
 दोषमत्र न पश्यामि शूराणां रणमूर्धनि ।
 तत्तद्विकत्थमानानां भारं चोद्धृतां मृधे ॥२६॥
 यं भारं पुरुषो वोढुं मनसा हि व्यवस्यति ।
 दैवमस्य ध्रुवं तत्र साहाय्यायोपपद्यते ॥२७॥
 व्यवसायद्वितीयोऽहं मनसा भारमुद्धहन् ।
 गर्जामि यद्यहं विप्र तव किं तत्र नश्यति ॥२८॥
 वृथा शूरा न गर्जन्ति सजला इव तोयदाः ।
 सामर्थ्यमात्मनो ज्ञात्वा ततो गर्जन्ति पण्डिताः ॥२९॥
 सोऽहमद्य रणे यत्तः सहितौ कृष्णपाण्डवौ ।
 उत्सहे तरसा जेतुं ततो गर्जामि गौतम ॥३०॥
 पश्य त्वं गर्जितस्यास्य फलं मे विप्र सानुगः ।
 हत्वा पाण्डुसुतानाजौ सहकृष्णान्ससात्वतान् ।

दुर्योधनाय दास्यामि पृथिवीं हतकण्टकाम् ॥३१॥

कृप उवाच

मनोरथप्रलापो मे न ग्राह्यस्तव सूतज ।
 यदा क्षिपसि वै कृष्णौ धर्मराजं च पाण्डवम् ॥३२॥
 ध्रुवस्तत्र जयः कर्ण यत्र युद्धविशारदौ ।
 देवगन्धर्वयक्षाणां मनुष्योरगरक्षसाम् ।
 दंशितानामपि रणे अजेयौ कृष्णपाण्डवौ ॥३३॥
 ब्रह्मण्यः सत्यवाग्दान्तो गुरुदैवतपूजकः ।
 नित्यं धर्मरतश्चैव कृतास्त्रश्च विशेषतः ।
 धृतिमांश्च कृतज्ञश्च धर्मपुत्रो युधिष्ठिरः ॥३४॥
 भ्रातरश्चास्य बलिनः सर्वास्त्रेषु कृतश्रमाः ।
 गुरुवृत्तिरताः प्राज्ञा धर्मनित्या यशस्विनः ॥३५॥
 संबन्धिनश्चेन्द्रवीर्याः स्वनुरक्ताः प्रहारिणः ।
 धृष्टद्युम्नः शिखण्डी च दौर्मुखिर्जनमेजयः ॥३६॥
 चन्द्रसेनो भद्रसेनः कीर्तिधर्मा ध्रुवो धरः ।
 वसुचन्द्रो दामचन्द्रः सिंहचन्द्रः सुवेधनः ॥३७॥
 द्रुपदस्य तथा पुत्रा द्रुपदश्च महास्त्रवित् ।
 येषामर्थाय संयतो मत्स्यराजः सहानुगः ॥३८॥
 शतानीकः सुदशनः श्रुतानीकः श्रुतध्वजः ।
 बलानीको जयानीको जयाश्वो रथवाहनः ॥३९॥
 चन्द्रोदयः कामरथो विराटभ्रातरः शुभाः ।
 यमौ च द्रौपदेयाश्च राक्षसश्च घटोत्कचः ।
 येषामर्थाय युध्यन्ते न तेषां विद्यते क्षयः ॥४०॥
 कामं खलु जगत्सर्वं सदेवासुरमानवम् ।
 सयक्षराक्षसगणं सभूतभुजगद्विपम् ।
 निःशेषमस्त्रवीर्येण कुर्यातां भीमफल्गुनौ ॥४१॥
 युधिष्ठिरश्च पृथिवीं निर्दहेद्दोरचक्षुषा ।
 अप्रमेयबलः शौरिर्येषामर्थे च दंशितः ।
 कथं तान्संयुगे कर्ण जेतुमुत्सहसे परान् ॥४२॥
 महानपनयस्त्वेष तव नित्यं हि सूतज ।
 यस्त्वमुत्सहसे योद्धुं समरे शौरिणा सह ॥४३॥

संजय उवाच

एवमुक्तस्तु राधेयः प्रहसन्भरतर्षभ ।
 अब्रवीच्च तदा कर्णो गुरुं शारद्वतं कृपम् ॥४४॥
 सत्यमुक्तं त्वया ब्रह्मन्पाण्डवान्प्रति यद्वचः ।
 एते चान्ये च बहवो गुणाः पाण्डुसुतेषु वै ॥४५॥
 अजय्याश्च रणे पार्था देवैरपि सवासवैः ।
 सदैत्ययक्षगन्धर्वपिशाचोरगराक्षसैः ।
 तथापि पार्थाञ्जेष्यामि शक्त्या वासवदत्तया ॥४६॥
 ममाप्यमोघा दत्तेयं शक्तिः शक्रेण वै द्विज ।
 एतया निहनिष्यामि सव्यसाचिनमाहवे ॥४७॥
 हते तु पाण्डवे कृष्णो भ्रातरश्चास्य सोदराः ।
 अनर्जुना न शक्यन्ति महीं भोक्तुं कथंचन ॥४८॥
 तेषु नष्टेषु सर्वेषु पृथिवीयं ससागरा ।
 अयत्रात्कौरवेयस्य वशे स्थास्यति गौतम ॥४९॥
 सुनीतैरिह सर्वार्थाः सिध्यन्ते नात्र संशयः ।
 एतमर्थमहं ज्ञात्वा ततो गर्जामि गौतम ॥५०॥
 त्वं तु वृद्धश्च विप्रश्च अशक्तश्चापि संयुगे ।
 कृतस्नेहश्च पार्थेषु मोहान्मामवमन्यसे ॥५१॥
 यद्येवं वक्ष्यसे भूयो मामप्रियमिह द्विज ।
 ततस्ते खड्गमुद्यम्य जिह्वां छेत्स्यामि दुर्मते ॥५२॥
 यच्चापि पाण्डवान्विप्र स्तोतुमिच्छसि संयुगे ।
 भीषयन्सर्वसैन्यानि कौरवेयाणि दुर्मते ।
 अत्रापि शृणु मे वाक्यं यथावद्गततो द्विज ॥५३॥
 दुर्योधनश्च द्रोणश्च शकुनिर्दुर्मुखो जयः ।
 दुःशासनो वृषसेनो मद्वराजस्त्वमेव च ।
 सोमदत्तश्च भूरिश्च तथा द्रौणिर्विविंशतिः ॥५४॥
 तिष्ठेयुर्दशिता यत्र सर्वे युद्धविशारदाः ।
 जयेदेतान्नणे को नु शक्रतुल्यबलोऽप्यरिः ॥५५॥
 शूराश्च हि कृतास्त्राश्च बलिनः स्वर्गलिप्सवः ।
 धर्मज्ञा युद्धकुशला हन्युर्युद्धे सुरानपि ॥५६॥
 एते स्थास्यन्ति संग्रामे पाण्डवानां वधार्थिनः ।
 जयमाकाङ्क्षमाणा हि कौरवेयस्य दंशिताः ॥५७॥
 दैवायत्तमहं मन्ये जयं सुबलिनामपि ।

यत्र भीष्मो महाबाहुः शेते शरशताचितः ॥५८॥
 विकर्णश्चित्रसेनश्च बाह्वीकोऽथ जयद्रथः ।
 भूरिश्रवा जयश्वैव जलसंधः सुदक्षिणः ॥५९॥
 शलश्च रथिनां श्रेष्ठो भगदत्तश्च वीर्यवान् ।
 एते चान्ये च राजानो देवैरपि सुदुर्जयाः ॥६०॥
 निहताः समरे शूराः पाण्डवैर्बलवतराः ।
 किमन्यद्वैवसंयोगान्मन्यसे पुरुषाधम ॥६१॥
 यांश्च तान्स्तौषि सततं दुर्योधनरिपून्द्बिज ।
 तेषामपि हताः शूराः शतशोऽथ सहस्रशः ॥६२॥
 क्षीयन्ते सर्वसैन्यानि कुरूणां पाण्डवैः सह ।
 प्रभावं नात्र पश्यामि पाण्डवानां कथंचन ॥६३॥
 यांस्तान्बलवतो नित्यं मन्यसे त्वं द्विजाधम ।
 यतिष्येऽहं यथाशक्ति योद्धुं तैः सह संयुगे ।
 दुर्योधनहितार्थाय जयो दैवे प्रतिष्ठितः ॥६४॥

* * *

१३४. संजय उवाच

तथा परुषितं दृष्ट्वा सूतपुत्रेण मातुलम् ।
 खड्गमुद्यम्य वेगेन द्रौणिरभ्यपतदद्रुतम् ॥०१॥

अश्वत्थामोवाच

कर्ण पश्य सुदुर्बुद्धे तिष्ठेदानीं नराधम ।
 एष तेऽद्य शिरः कायादुद्धरामि सुदुर्मते ॥०२॥

संजय उवाच

तमुत्पतन्तं वेगेन राजा दुर्योधनः स्वयम् ।
 न्यवारयन्महाराज कृपश्च द्विपदां वरः ॥०३॥

कर्ण उवाच

शूरोऽयं समरक्षाघी दुर्मतिश्च द्विजाधमः ।
 आसादयतु मदीर्यं मुञ्चेमं कुरुसत्तम ॥०४॥

अश्वत्थामोवाच

तवैतत्क्षम्यतेऽस्माभिः सूतात्मज सुदुर्मते ।
 दर्पमुत्सिक्तमेतत्ते फल्गुनो नाशयिष्यति ॥०५॥

दुर्योधन उवाच

अश्वत्थामन्प्रसीदस्व क्षन्तुमर्हसि मानद ।

कोपः खलु न कर्तव्यः सूतपुत्रे कथंचन ॥०६॥
 त्वयि कर्णे कृपे द्रोणे मद्राजेऽथ सौबले ।
 महत्कार्यं समायत्तं प्रसीद द्विजसत्तम ॥०७॥
 एते ह्यभिमुखाः सर्वे राधेयेन युयुत्सवः ।
 आयान्ति पाण्डवा ब्रह्मन्नाह्वयन्तः समन्ततः ॥०८॥

संजय उवाच

कर्णोऽपि रथिनां श्रेष्ठश्चापमुद्यम्य वीर्यवान् ।
 कौरवाग्र्यैः परिवृतः शक्रो देवगणैरिव ।
 पर्यतिष्ठत तेजस्वी स्वबाहुबलमाश्रितः ॥०९॥
 ततः प्रवृत्ते युद्धं कर्णस्य सह पाण्डवैः ।
 संरब्धस्य महाराज सिंहनादविनादितम् ॥१०॥
 ततस्ते पाण्डवा राजन्पाञ्चालाश्च यशस्विनः ।
 दृष्ट्वा कर्णं महाबाहुमुच्चैः शब्दमथानदन् ॥११॥
 अयं कर्णः कुतः कर्णस्तिष्ठ कर्ण महारणे ।
 युध्यस्व सहितोऽस्माभिर्दुरात्मन्पुरुषाधम ॥१२॥
 अन्ये तु दृष्ट्वा राधेयं क्रोधरक्तेक्षणब्रुवन् ।
 हन्यतामयमुत्सिक्तः सूतपुत्रोऽल्पचेतनः ॥१३॥
 सर्वैः पार्थिवशार्दूलैर्नानेनार्थोऽस्ति जीवता ।
 अत्यन्तवैरी पार्थानां सततं पापपूरुषः ॥१४॥
 एष मूलं ह्यनर्थानां दुर्योधनमते स्थितः ।
 हतैनमिति जल्पन्तः क्षत्रियाः समुपाद्रवन् ॥१५॥
 महता शरवर्षेण छादयन्तो महारथाः ।
 वधार्थं सूतपुत्रस्य पाण्डवेयेन चोदिताः ॥१६॥
 तांस्तु सर्वास्तथा दृष्ट्वा धावमानान्महारथान् ।
 न विव्यथे सूतपुत्रो न च त्रासमगच्छत ॥१७॥
 दृष्ट्वा नगरकल्पं तमुद्धूतं सैन्यसागरम् ।
 पिप्रीषुस्तव पुत्राणां संग्रामेष्वपराजितः ॥१८॥
 सायकौघेन बलवान्निक्षप्रकारी महाबलः ।
 वारयामास तत्सैन्यं समन्ताद्भरतर्षभ ॥१९॥
 ततस्तु शरवर्षेण पार्थिवास्तमवारयन् ।
 धनूंषि ते विधुन्वानाः शतशोऽथ सहस्रशः ।
 अयोधयन्त राधेयं शक्रं दैत्यगणा इव ॥२०॥

शरवर्ष तु तत्कर्णः पार्थिवैः समुदीरितम् ।
 शरवर्षेण महता समन्ताद्व्यकिरत्प्रभो ॥२१॥
 तद्युद्धमभवत्तेषां कृतप्रतिकृतैषिणाम् ।
 यथा देवासुरे युद्धे शक्रस्य सह दानवैः ॥२२॥
 तत्राद्भुतमपश्याम सूतपुत्रस्य लाघवम् ।
 यदेनं समरे यत्ता नाप्नुवन्त परे युधि ॥२३॥
 निवार्य च शरौघास्तान्पार्थिवानां महारथः ।
 युगेष्वीषासु छत्रेषु ध्वजेषु च ह्येषु च ।
 आत्मनामाङ्कितान्बाणान्नाधेयः प्राहिणोच्छितान् ॥२४॥
 ततस्ते व्याकुलीभूता राजानः कर्णपीडिताः ।
 बभ्रमुस्तत्र तत्रैव गावः शीतार्दिता इव ॥२५॥
 हयानां वध्यमानानां गजानां रथिनां तथा ।
 तत्र तत्राभ्यवेक्षामः संघान्कर्णेन पातितान् ॥२६॥
 शिरोभिः पतितै राजन्बाहुभिश्च समन्ततः ।
 आस्तीर्णा वसुधा सर्वा शूराणामनिवर्तिनाम् ॥२७॥
 हतैश्च हन्यमानैश्च निष्टनद्भिश्च सर्वशः ।
 बभूवायोधनं रौद्रं वैवस्वतपुरोपमम् ॥२८॥
 ततो दुर्योधनो राजा दृष्ट्वा कर्णस्य विक्रमम् ।
 अश्वत्थामानमासाद्य तदा वाक्यमुवाच ह ॥२९॥
 युध्यतेऽसौ रणे कर्णो दंशितः सर्वपार्थिवैः ।
 पश्येतां द्रवतीं सेनां कर्णसायकपीडिताम् ।
 कार्तिकेयेन विध्वस्तामासुरीं पृतनामिव ॥३०॥
 दृष्ट्वैतां निर्जितां सेनां रणे कर्णेन धीमता ।
 अभियात्येष बीभत्सुः सूतपुत्रजिघांसया ॥३१॥
 तद्यथा पश्यमानानां सूतपुत्रं महारथम् ।
 न हन्यात्पाण्डवः संख्ये तथा नीतिर्विधीयताम् ॥३२॥
 ततो द्रौणिः कृपः शल्यो हार्दिक्यश्च महारथः ।
 प्रत्युद्ययुस्तदा पार्थ सूतपुत्रपरीप्सया ॥३३॥
 आयान्तं दृश्य कौन्तेयं वृत्रं देवचमूमिव ।
 प्रत्युद्ययौ तदा कर्णो यथा शक्रः प्रतापवान् ॥३४॥

धृतराष्ट्र उवाच

संरब्धं फल्गुनं दृष्ट्वा कालान्तकयमोपमम् ।

कर्णो वैकर्तनः सूत प्रत्यपद्यत्किमुत्तरम् ॥३५॥
 स ह्यस्पर्धत पार्थेन नित्यमेव महारथः ।
 आशंसते च बीभत्सुं युद्धे जेतुं सुदारुणे ॥३६॥
 स तु तं सहसा प्राप्तं नित्यमत्यन्तवैरिणम् ।
 कर्णो वैकर्तनः सूत किमुत्तरमपद्यत ॥३७॥

संजय उवाच

आयान्तं पाण्डवं दृष्ट्वा गजः प्रतिगजं यथा ।
 असंभ्रान्ततरः कर्णः पत्युदीयाद्धनंजयम् ॥३८॥
 तमापतन्तं वेगेन वैकर्तनमजिह्वगैः ।
 वारयामास तेजस्वी पाण्डवः शत्रुतापनः ॥३९॥
 तं कर्णः शरजालेन छादयामास मारिष ।
 विव्याध च सुसंकुद्धः शरैस्त्रिभिरजिह्वगैः ॥४०॥
 तस्य तल्लाघवं पार्थो नामृष्यत महाबलः ।
 तस्मै बाणाञ्शिलाधौतान्प्रसन्नाग्रानजिह्वगान् ॥४१॥
 प्राहिणोत्सूतपुत्राय त्रिंशतं शत्रुतापनः ।
 विव्याध चैनं संरब्धो बाणेनैकेन वीर्यवान् ॥४२॥
 सव्ये भुजाग्रे बलवान्नाराचेन हसन्निव ।
 तस्य विद्धस्य वेगेन कराच्चापं पपात ह ॥४३॥
 पुनरादाय तच्चापं निमेषार्धान्महाबलः ।
 छादयामास बाणौघैः फल्गुनं कृतहस्तवत् ॥४४॥
 शरवृष्टिं तु तां मुक्तां सूतपुत्रेण भारत ।
 व्यधमच्छरवर्षेण स्मयन्निव धनंजयः ॥४५॥
 तौ परस्परमासाद्य शरवर्षेण पार्थिव ।
 छादयेतां महेष्वासौ कृतप्रतिकृतैषिणौ ॥४६॥
 तदद्भुतमभूद्युद्धं कर्णपाण्डवयोर्मृधे ।
 क्रुद्धयोर्वाशिताहेतोर्वन्ययोर्गजयोरिव ॥४७॥
 ततः पार्थो महेष्वासो दृष्ट्वा कर्णस्य विक्रमम् ।
 मुष्टिदेशे धनुस्तस्य चिच्छेद त्वरयान्वितः ॥४८॥
 अश्वांश्च चतुरो भल्लैरनयद्यमसादनम् ।
 सारथेश्च शिरः कायादहरच्छत्रुतापनः ॥४९॥
 अथैनं छिन्नधन्वानं हताश्वं हतसारथिम् ।
 विव्याध सायकैः पार्थश्चतुर्भिः पाण्डुनन्दनः ॥५०॥

हताश्वात्तु रथात्तूर्णमवप्लुत्य नरर्षभः ।
 आरुरोह रथं तूर्णं कृपस्य शरपीडितः ॥५१॥
 राधेयं निर्जितं दृष्ट्वा तावका भरतर्षभ ।
 धनंजयशरैर्नुन्नाः प्राद्रवन्त दिशो दश ॥५२॥
 द्रवतस्तान्समालोक्य राजा दुर्योधनो नृप ।
 निवर्तयामास तदा वाक्यं चेदमुवाच ह ॥५३॥
 अलं द्रुतेन वः शूरास्तिष्ठध्वं क्षत्रियर्षभाः ।
 एष पार्थवधायाहं स्वयं गच्छामि संयुगे ।
 अहं पार्थान्हनिष्यामि सपाञ्चालान्ससोमकान् ॥५४॥
 अद्य मे युध्यमानस्य सह गाण्डीवधन्वना ।
 द्रक्ष्यन्ति विक्रमं पार्थाः कालस्येव युगक्षये ॥५५॥
 अद्य मद्बाणजालानि विमुक्तानि सहस्रशः ।
 द्रक्ष्यन्ति समरे योधाः शलभानामिवायतीः ॥५६॥
 अद्य बाणमयं वर्षं सृजतो मम धन्विनः ।
 जीमूतस्येव घर्मान्ते द्रक्ष्यन्ति युधि सैनिकाः ॥५७॥
 जेष्याम्यद्य रणे पार्थ सायकैर्नतपर्वभिः ।
 तिष्ठध्वं समरे शूरा भयं त्यजत फल्गुनात् ॥५८॥
 न हि मदीर्यमासाद्य फल्गुनः प्रसहिष्यति ।
 यथा वेलां समासाद्य सागरो मकरालयः ॥५९॥
 इत्युक्त्वा प्रययौ राजा सैन्येन महता वृतः ।
 फल्गुनं प्रति दुर्धर्षः क्रोधसंरक्तलोचनः ॥६०॥
 तं प्रयान्तं महाबाहुं दृष्ट्वा शारद्वतस्तदा ।
 अश्वत्थामानमासाद्य वाक्यमेतदुवाच ह ॥६१॥
 एष राजा महाबाहुरमर्षी क्रोधमूर्च्छितः ।
 पतंगवृत्तिमास्थाय फल्गुनं योद्धुमिच्छति ॥६२॥
 यावन्नः पश्यमानानां प्राणान्पार्थेन संगतः ।
 न जह्यात्पुरुषव्याघ्रस्तावद्वारय कौरवम् ॥६३॥
 यावत्फल्गुनबाणानां गोचरं नाधिगच्छति ।
 कौरवः पार्थिवो वीरस्तावद्वारय तं द्रुतम् ॥६४॥
 यावत्पार्थशरैर्घोरैर्निर्मुक्तोरगसंनिभैः ।
 न भस्मीक्रियते राजा तावद्युद्धान्निवार्यताम् ॥६५॥
 अयुक्तमिव पश्यामि तिष्ठत्स्वस्मासु मानद ।

स्वयं युद्धाय यद्राजा पार्थ यात्यसहायवान् ॥६६॥
 दुर्लभं जीवितं मन्ये कौरव्यस्य किरीटिना ।
 युध्यमानस्य पार्थेन शार्दूलेनेव हस्तिनः ॥६७॥
 मातुलेनैवमुक्तस्तु द्रौणिः शस्त्रभृतां वरः ।
 दुर्योधनमिदं वाक्यं त्वरितं समभाषत ॥६८॥
 मयि जीवति गान्धारे न युद्धं गन्तुमर्हसि ।
 मामनादृत्य कौरव्य तव नित्यं हितैषिणम् ॥६९॥
 न हि ते संभ्रमः कार्यः पार्थस्य विजयं प्रति ।
 अहमावारयिष्यामि पार्थ तिष्ठ सुयोधन ॥७०॥

दुर्योधन उवाच

आचार्यः पाण्डुपुत्रान्वै पुत्रवत्परिरक्षति ।
 त्वमप्युपेक्षां कुरुषे तेषु नित्यं द्विजोत्तम ॥७१॥
 मम वा मन्दभाग्यत्वान्मन्दस्ते विक्रमो युधि ।
 धर्मराजप्रियार्थं वा द्रौपद्या वा न विद्म तत् ॥७२॥
 धिगस्तु मम लुब्धस्य यत्कृते सर्वबान्धवाः ।
 सुखार्हाः परमं दुःखं प्राप्नुवन्त्यपराजिताः ॥७३॥
 को हि शस्त्रभृतां मुख्यो महेश्वरसमो युधि ।
 शत्रून् क्षपयेच्छक्तो यो न स्याद्द्रौतमीसुतः ॥७४॥
 अश्वत्थामन्प्रसीदस्व नाशयैतान्ममाहितान् ।
 तवास्त्रगोचरे शक्ताः स्थातुं देवापि नानघ ॥७५॥
 पाञ्चालान्सोमकांश्चैव जहि द्रौणे सहानुगान् ।
 वयं शेषान्हनिष्यामस्त्वयैव परिरक्षिताः ॥७६॥
 एते हि सोमका विप्र पाञ्चालाश्च यशस्विनः ।
 मम सैन्येषु संरब्धा विचरन्ति दवाग्निवत् ॥७७॥
 तान्वारय महाबाहो केकयांश्च नरोत्तम ।
 पुरा कुर्वन्ति निःशेषं रक्ष्यमाणाः किरीटिना ॥७८॥
 आदौ वा यदि वा पश्चात्तवेदं कर्म मारिष ।
 त्वमुत्पन्नो महाबाहो पाञ्चालानां वधं प्रति ॥७९॥
 करिष्यसि जगत्सर्वमपाञ्चालं किलाच्युत ।
 एवं सिद्धाब्रुवन्वाचो भविष्यति च तत्तथा ॥८०॥
 न तेऽस्त्रगोचरे शक्ताः स्थातुं देवाः सवासवाः ।
 किमु पार्थाः सपाञ्चालाः सत्यमेतद्वचो मम ॥८१॥

* * *

१३५. संजय उवाच

दुर्योधनेनैवमुक्तो द्रौणिराहवदुर्मदः ।
 प्रत्युवाच महाबाहो यथा वदसि कौरव ॥०१॥
 प्रिया हि पाण्डवा नित्यं मम चापि पितुश्च मे ।
 तथैवावां प्रियौ तेषां न तु युद्धे कुरुद्वह ।
 शक्तिस्ततात युध्यामस्त्यक्त्वा प्राणानभीतवत् ॥०२॥
 अहं कर्णश्च शल्यश्च कृपो हार्दिक्य एव च ।
 निमेषात्पाण्डवीं सेनां क्षपयेम नृपोत्तम ॥०३॥
 ते चापि कौरवीं सेनां निमेषार्धात्कुरुद्वह ।
 क्षपयेयुर्महाबाहो न स्याम यदि संयुगे ॥०४॥
 युध्यतां पाण्डवाञ्शक्त्या तेषां चास्मान्युयुत्सताम् ।
 तेजस्तु तेज आसाद्य प्रशमं याति भारत ॥०५॥
 अशक्या तरसा जेतुं पाण्डवानामनीकिनी ।
 जीवत्सु पाण्डुपुत्रेषु तद्वि सत्यं ब्रवीमि ते ॥०६॥
 आत्मार्थं युध्यमानास्ते समर्थाः पाण्डुनन्दनाः ।
 किमर्थं तव सैन्यानि न हनिष्यन्ति भारत ॥०७॥
 त्वं हि लुब्धतमो राजन्निकृतिज्ञश्च कौरव ।
 सर्वातिशङ्की मानी च ततोऽस्मानतिशङ्कसे ॥०८॥
 अहं तु यत्नमास्थाय त्वदर्थं त्यक्तजीवितः ।
 एष गच्छामि संग्रामं त्वत्कृते कुरुनन्दन ॥०९॥
 योत्स्येऽहं शत्रुभिः सार्धं जेष्यामि च वरान्वरान् ।
 पाञ्चालैः सह योत्स्यामि सोमकैः केकयैस्तथा ।
 पाण्डवेयैश्च संग्रामे त्वत्प्रियार्थमरिदम ॥१०॥
 अद्य मद्वाणनिर्दग्धाः पाञ्चालाः सोमकास्तथा ।
 सिंहेनेवार्दिता गावो विद्रविष्यन्ति सर्वतः ॥११॥
 अद्य धर्मसुतो राजा दृष्ट्वा मम पराक्रमम् ।
 अश्वत्थाममयं लोकं मंस्यते सह सोमकैः ॥१२॥
 आगमिष्यति निर्वेदं धर्मपुत्रो युधिष्ठिरः ।
 दृष्ट्वा विनिहतान्संख्ये पाञ्चालान्सोमकैः सह ॥१३॥
 ये मां युद्धेऽभियोत्स्यन्ति तान्हनिष्यामि भारत ।
 न हि ते वीर मुच्येरन्मद्वाहन्तरमागताः ॥१४॥

एवमुक्त्वा महाबाहुः पुत्रं दुर्योधनं तव ।
 अभ्यवर्तत युद्धाय द्रावयन्सर्वधन्विनः ।
 चिकीर्षुस्तव पुत्राणां प्रियं प्राणभृतां वरः ॥१५॥
 ततोऽब्रवीत्सकैकेयान्पाञ्चालान्गौतमीसुतः ।
 प्रहरध्वमितः सर्वे मम गात्रे महारथाः ।
 स्थिरीभूताश्च युध्यध्वं दर्शयन्तोऽस्त्रलाघवम् ॥१६॥
 एवमुक्तास्तु ते सर्वे शस्त्रवृष्टिमपातयन् ।
 द्रौणिं प्रति महाराज जलं जलधरा इव ॥१७॥
 तान्निहत्य शरान्द्रौणिर्दश वीरानपोथयत् ।
 प्रमुखे पाण्डुपुत्राणां धृष्टद्युम्नस्य चाभिभो ॥१८॥
 ते हन्यमानाः समरे पाञ्चालाः सृञ्जयास्तथा ।
 परित्यज्य रणे द्रौणिं व्यद्रवन्त दिशो दश ॥१९॥
 तान्दृष्ट्वा द्रवतः शूरान्पाञ्चालान्सहसोमकान् ।
 धृष्टद्युम्नो महाराज द्रौणिमभ्यद्रवयुधि ॥२०॥
 ततः काञ्चनचित्राणां सजलाम्बुदनादिनाम् ।
 वृतः शतेन शूराणां रथानामनिवर्तिनाम् ॥२१॥
 पुत्रः पाञ्चालराजस्य धृष्टद्युम्नो महारथः ।
 द्रौणिमित्यब्रवीद्वाक्यं दृष्ट्वा योधान्निपातितान् ॥२२॥
 आचार्यपुत्र दुर्बुद्धे किमन्यैर्निहतैस्तव ।
 समागच्छ मया सार्धं यदि शूरोऽसि संयुगे ।
 अहं त्वां निहनिष्यामि तिष्ठेदानीं ममाग्रतः ॥२३॥
 ततस्तमाचार्यसुतं धृष्टद्युम्नः प्रतापवान् ।
 मर्मभिद्धिः शरैस्तीक्ष्णैर्जघान भरतर्षभ ॥२४॥
 ते तु पङ्कीकृता द्रौणिं शरा विविशुराशुगाः ।
 रुक्मपुङ्खाः प्रसन्नाग्राः सर्वकायावदारणाः ।
 मध्वर्थिन इवोद्दामा भ्रमराः पुष्पितं द्रुमम् ॥२५॥
 सोऽतिविद्धो भृशं क्रुद्धः पदाक्रान्त इवोरगः ।
 मानी द्रौणिरसंभ्रान्तो बाणपाणिरभाषत ॥२६॥
 धृष्टद्युम्न स्थिरो भूत्वा मुहूर्तं प्रतिपालय ।
 यावत्त्वां निशितैर्बाणैः प्रेषयामि यमक्षयम् ॥२७॥
 द्रौणिरेवमथाभाष्य पार्षतं परवीरहा ।
 छादयामास बाणौघैः समन्ताल्लघुहस्तवत् ॥२८॥

स छाद्यमानः समरे द्रौणिना युद्धदुर्मदः ।
 द्रौणिं पाञ्चालतनयो वाग्भिरातर्जयत्तदा ॥२९॥
 न जानीषे प्रतिज्ञां मे विप्रोत्पत्तिं तथैव च ।
 द्रोणं हत्वा किल मया हन्तव्यस्त्वं सुदुर्मते ।
 ततस्त्वाहं न हन्म्यद्य द्रोणे जीवति संयुगे ॥३०॥
 इमां तु रजनीं प्रासामप्रभातां सुदुर्मते ।
 निहत्य पितरं तेऽद्य ततस्त्वामपि संयुगे ।
 नेष्यामि मृत्युलोकायेत्येवं मे मनसि स्थितम् ॥३१॥
 यस्ते पार्थेषु विद्वेषो या भक्तिः कौरवेषु च ।
 तां दर्शय स्थिरो भूत्वा न मे जीवन्विमोक्ष्यसे ॥३२॥
 यो हि ब्राह्मण्यमुत्सृज्य क्षत्रधर्मरतो द्विजः ।
 स वध्यः सर्वलोकस्य यथा त्वं पुरुषाधम ॥३३॥
 इत्युक्तः परुषं वाक्यं पार्षतेन द्विजोत्तमः ।
 क्रोधमाहारयत्तीव्रं तिष्ठ तिष्ठेति चाब्रवीत् ॥३४॥
 निर्दहन्निव चक्षुर्भ्यां पार्षतं सोऽभ्यवैक्षत ।
 छादयामास च शरैर्निःश्वसन्पन्नगो यथा ॥३५॥
 स छाद्यमानः समरे द्रौणिना राजसत्तम ।
 सर्वपाञ्चालसेनाभिः संवृतो रथसत्तमः ॥३६॥
 नाकम्पत महाबाहुः स्वधैर्यं समुपाश्रितः ।
 सायकांश्चैव विविधानश्वत्थाम्नि मुमोच ह ॥३७॥
 तौ पुनः संन्यवर्तेतां प्राणद्यूतपरे रणे ।
 निवारयन्तौ बाणौघैः परस्परममर्षिणौ ।
 उत्सृजन्तौ महेष्वासौ शरवृष्टीः समन्ततः ॥३८॥
 द्रौणिपार्षतयोर्युद्धं घोररूपं भयानकम् ।
 दृष्ट्वा संपूजयामासुः सिद्धचारणवातिकाः ॥३९॥
 शरौघैः पूरयन्तौ तावाकाशं प्रदिशस्तथा ।
 अलक्ष्यौ समयुध्येतां महत्कृत्वा शरैस्तमः ॥४०॥
 नृत्यमानाविव रणे मण्डलीकृतकार्मुकौ ।
 परस्परवधे यतौ परस्परजयैषिणौ ॥४१॥
 अयुध्येतां महाबाहू चित्रं लघु च सुष्ठु च ।
 संपूज्यमानौ समरे योधमुख्यैः सहस्रशः ॥४२॥
 तौ प्रयुद्धौ रणे दृष्ट्वा वने वन्यौ गजाविव ।

उभयोः सेनयोर्हर्षस्तुमुलः समपद्यत ॥४३॥
 सिंहनादरवाश्वासन्दध्मुः शङ्खांश्च मारिष ।
 वादित्राण्यभ्यवाद्यन्त शतशोऽथ सहस्रशः ॥४४॥
 तस्मिंस्तु तुमुले युद्धे भीरूणां भयवर्धने ।
 मुहूर्तमिव तद्युद्धं समरूपं तदाभवत् ॥४५॥
 ततो द्रौणिर्महाराज पार्षतस्य महात्मनः ।
 ध्वजं धनुस्तथा छत्रमुभौ च पार्ष्णिसारथी ।
 सूतमश्वांश्च चतुरो निहत्याभ्यद्रवद्रणे ॥४६॥
 पाञ्चालांश्चैव तान्सर्वान्बाणैः संनतपर्वभिः ।
 व्यद्रावयदमेयात्मा शतशोऽथ सहस्रशः ॥४७॥
 ततः प्रविव्यथे सेना पाण्डवी भरतर्षभ ।
 दृष्ट्वा द्रौणेर्महत्कर्म वासवस्येव संयुगे ॥४८॥
 शतेन च शतं हत्वा पाञ्चालानां महारथः ।
 त्रिभिश्च निशितैर्बाणैर्हत्वा त्रीन्वै महारथान् ॥४९॥
 द्रौणिर्द्रुपदपुत्रस्य फल्गुनस्य च पश्यतः ।
 नाशयामास पाञ्चालान्भूयिष्ठं ये व्यवस्थिताः ॥५०॥
 ते वध्यमानाः पाञ्चालाः समरे सह सृञ्जयैः ।
 अगच्छन्द्रौणिमुत्सृज्य विप्रकीर्णरथध्वजाः ॥५१॥
 स जित्वा समरे शत्रून्द्रोणपुत्रो महारथः ।
 ननाद सुमहानादं तपान्ते जलदो यथा ॥५२॥
 स निहत्य बहूञ्शूरानश्वत्थामा व्यरोचत ।
 युगान्ते सर्वभूतानि भस्म कृत्वेव पावकः ॥५३॥
 संपूज्यमानो युधि कौरवेयैर्विजित्य संख्येऽरिगणान्सहस्रशः ।
 व्यरोचत द्रोणसुतः प्रतापवान्यथा सुरेन्द्रोऽरिगणान्निहत्य ॥५४॥

* * *

१३६. संजय उवाच

ततो युधिष्ठिरश्चैव भीमसेनश्च पाण्डवः ।
 द्रोणपुत्रं महाराज समन्तात्पर्यवारयन् ॥०१॥
 ततो दुर्योधनो राजा भारद्वाजेन संवृतः ।
 अभ्ययात्पाण्डवान्संख्ये ततो युद्धमवर्तत ।
 घोररूपं महाराज भीरूणां भयवर्धनम् ॥०२॥
 अम्बष्ठान्मालवान्वड्गाञ्शिबींस्त्रैर्गतकानपि ।

प्राहिणोन्मृत्युलोकाय गणान्क्रुद्धो युधिष्ठिरः ॥०३॥
 अभीषाहाञ्शूरसेनान्क्षत्रियान्युद्धदुर्मदान् ।
 निकृत्य पृथिवीं चक्रे भीमः शोणितकर्दमाम् ॥०४॥
 यौधेयारट्टराजन्यान्मद्रकांश्च गणान्युधि ।
 प्राहिणोन्मृत्युलोकाय किरीटी निशितैः शरैः ॥०५॥
 प्रगाढमञ्जोगतिभिर्नाराचैरभिपीडिताः ।
 निपेतुर्द्विरदा भूमौ द्विशृङ्गा इव पर्वताः ॥०६॥
 निकृतैर्हस्तिहस्तैश्च लुठमानैस्ततस्ततः ।
 रराज वसुधा कीर्णा विसर्पद्भिरिवोरगैः ॥०७॥
 क्षिप्तैः कनकचित्रैश्च नृपच्छत्रैः क्षितिर्बभौ ।
 घौरिवादित्यचन्द्राद्यैर्ग्रहैः कीर्णा युगक्षये ॥०८॥
 हत प्रहरताभीता विध्यत व्यवकृन्तत ।
 इत्यासीत्तुमुलः शब्दः शोणाश्वस्य रथं प्रति ॥०९॥
 द्रोणस्तु परमक्रुद्धो वायव्यास्त्रेण संयुगे ।
 व्यधमत्तान्यथा वायुर्मघानिव दुरत्ययः ॥१०॥
 ते हन्यमाना द्रोणेन पाञ्चालाः प्राद्रवन्भयात् ।
 पश्यतो भीमसेनस्य पार्थस्य च महात्मनः ॥११॥
 ततः किरीटी भीमश्च सहसा संन्यवर्तताम् ।
 महता रथवंशेन परिगृह्य बलं तव ॥१२॥
 बीभत्सुर्दक्षिणं पार्श्वमुत्तरं तु वृकोदरः ।
 भारद्वाजं शरौघाभ्यां महद्भ्यामभ्यवर्षताम् ॥१३॥
 तौ तदा सृञ्जयाश्चैव पाञ्चालाश्च महारथाः ।
 अन्वगच्छन्महाराज मत्स्याश्च सह सोमकैः ॥१४॥
 तथैव तव पुत्रस्य रथोदाराः प्रहारिणः ।
 महत्या सेनया सार्धं जग्मुर्द्रोणरथं प्रति ॥१५॥
 ततः सा भरती सेना वध्यमाना किरीटिना ।
 तमसा निद्रया चैव पुनरेव व्यदीर्यत ॥१६॥
 द्रोणेन वार्यमाणास्ते स्वयं तव सुतेन च ।
 न शक्यन्ते महाराज योधा वारयितुं तदा ॥१७॥
 सा पाण्डुपुत्रस्य शरैर्दार्यमाणा महाचमूः ।
 तमसा संवृते लोके व्यद्रवत्सर्वतोमुखी ॥१८॥
 उत्सृज्य शतशो वाहांस्तत्र केचिन्नराधिपाः ।

प्राद्रवन्त महाराज भयाविष्टाः समन्ततः ॥१९॥

* * *

१३७. संजय उवाच

सोमदत्तं तु संप्रेक्ष्य विधुन्वानं महद्धनुः ।
 सात्यकिः प्राह यन्तारं सोमदत्ताय मां वह ॥०१॥
 न ह्यहत्वा रणे शत्रुं बाह्लीकं कौरवाधमम् ।
 निवर्तिष्ये रणात्सूत सत्यमेतद्वचो मम ॥०२॥
 ततः संप्रेषयद्यन्ता सैन्धवांस्तान्महाजवान् ।
 तुरङ्गमाञ्छङ्खवर्णान्सर्वशब्दातिगान्ब्रणे ॥०३॥
 तेऽवहन्ययुधानं तु मनोमारुतरंहसः ।
 यथेन्द्रं हरयो राजन्पुरा दैत्यवधोद्यतम् ॥०४॥
 तमापतन्तं संप्रेक्ष्य सात्वतं रभसं रणे ।
 सोमदत्तो महाबाहुरसंभ्रान्तोऽभ्यवर्तत ॥०५॥
 विमुञ्चञ्छरवर्षाणि पर्जन्य इव वृष्टिमान् ।
 छादयामास शैनेयं जलदो भास्करं यथा ॥०६॥
 असंभ्रान्तश्च समरे सात्यकिः कुरुपुंगवम् ।
 छादयामास बाणौघैः समन्ताद्भरतर्षभ ॥०७॥
 सोमदत्तस्तु तं षष्ट्या विव्याधोरसि माधवम् ।
 सात्यकिश्चापि तं राजन्नविध्यत्सायकैः शितैः ॥०८॥
 तावन्योन्यं शरैः कृतौ व्यराजेतां नरर्षभौ ।
 सुपुष्पौ पुष्पसमये पुष्पिताविव किंशुकौ ॥०९॥
 रुधिरोक्षितसर्वाङ्गौ कुरुवृष्णिशस्करौ ।
 परस्परमवेक्षेतां दहन्ताविव लोचनैः ॥१०॥
 रथमण्डलमार्गेषु चरन्तावरिमर्दनौ ।
 घोररूपौ हि तावास्तां वृष्टिमन्ताविवाम्बुदौ ॥११॥
 शरसंभिन्नगात्रौ तौ सर्वतः शकलीकृतौ ।
 श्वाविधाविव राजेन्द्र व्यदृश्येतां शरक्षतौ ॥१२॥
 सुवर्णपुङ्खैरिषुभिराचितौ तौ व्यरोचताम् ।
 खद्योतैरावृतौ राजन्प्रावृषीव वनस्पती ॥१३॥
 संप्रदीपितसर्वाङ्गौ सायकैस्तौ महारथौ ।
 अदृश्येतां रणे क्रुद्धावुल्काभिरिव कुञ्जरौ ॥१४॥
 ततो युधि महाराज सोमदत्तो महारथः ।

अर्धचन्द्रेण चिच्छेद माधवस्य महद्धनुः ॥१५॥
 अथैनं पञ्चविंशत्या सायकानां समार्पयत् ।
 त्वरमाणस्त्वरकाले पुनश्च दशभिः शरैः ॥१६॥
 अथान्यद्धनुरादाय सात्यकिर्वेगवत्तरम् ।
 पञ्चभिः सायकैस्तूर्णं सोमदत्तमविध्यत् ॥१७॥
 ततोऽपरेण भल्लेन ध्वजं चिच्छेद काञ्चनम् ।
 बाह्लीकस्य रणे राजन्सात्यकिः प्रहसन्निव ॥१८॥
 सोमदत्तस्त्वसंभ्रान्तो दृष्ट्वा केतुं निपातितम् ।
 शैनेयं पञ्चविंशत्या सायकानां समाचिनोत् ॥१९॥
 सात्वतोऽपि रणे क्रुद्धः सोमदत्तस्य धन्विनः ।
 धनुश्चिच्छेद समरे क्षुरप्रेण शितेन ह ॥२०॥
 अथैनं रुक्मपुङ्खानां शतेन नतपर्वणाम् ।
 आचिनोद्बहुधा राजन्भग्नदंष्ट्रमिव द्विपम् ॥२१॥
 अथान्यद्धनुरादाय सोमदत्तो महारथः ।
 सात्यकिं छादयामास शरवृष्ट्या महाबलः ॥२२॥
 सोमदत्तं तु संक्रुद्धो रणे विव्याध सात्यकिः ।
 सात्यकिं चेषुजालेन सोमदत्तो अपीडयत् ॥२३॥
 दशभिः सात्वतस्यार्थे भीमोऽहन्बाह्लिकात्मजम् ।
 सोमदत्तोऽप्यसंभ्रान्तः शैनेयमवधीच्छरैः ॥२४॥
 ततस्तु सात्वतस्यार्थे भैमसेनिर्नवं दृढम् ।
 मुमोच परिघं घोरं सोमदत्तस्य वक्षसि ॥२५॥
 तमापतन्तं वेगेन परिघं घोरदर्शनम् ।
 द्विधा चिच्छेद समरे प्रहसन्निव कौरवः ॥२६॥
 स पपात द्विधा छिन्न आयसः परिघो महान् ।
 महीधरस्येव महच्छिखरं वज्रदारितम् ॥२७॥
 ततस्तु सात्यकी राजन्सोमदत्तस्य संयुगे ।
 धनुश्चिच्छेद भल्लेन हस्तावापं च पञ्चभिः ॥२८॥
 चतुर्भिस्तु शरैस्तूर्णं चतुरस्तुरगोत्तमान् ।
 समीपं प्रेषयामास प्रेतराजस्य भारत ॥२९॥
 सारथेश्च शिरः कायाद्भल्लेन नतपर्वणा ।
 जहार रथशार्दूलः प्रहसन्शिनिपुंगवः ॥३०॥
 ततः शरं महाघोरं ज्वलन्तमिव पावकम् ।

मुमोच सात्वतो राजन्स्वर्णपुङ्खं शिलाशितम् ॥३१॥
स विमुक्तो बलवता शैनेयेन शरोत्तमः ।
घोरस्तस्योरसि विभो निपपाताशु भारत ॥३२॥
सोऽतिविद्धो बलवता सात्वतेन महारथः ।
सोमदत्तो महाबाहुर्निपपात ममार च ॥३३॥
तं दृष्ट्वा निहतं तत्र सोमदत्तं महारथाः ।
महता शरवर्षेण युयुधानमुपाद्रवन् ॥३४॥
छाद्यमानं शरैर्दृष्ट्वा युयुधानं युधिष्ठिरः ।
महत्या सेनया सार्धं द्रोणानीकमुपाद्रवत् ॥३५॥
ततो युधिष्ठिरः क्रुद्धस्तावकानां महाबलम् ।
शरैर्विद्रावयामास भारद्वाजस्य पश्यतः ॥३६॥
सैन्यानि द्रावयन्तं तु द्रोणो दृष्ट्वा युधिष्ठिरम् ।
अभिद्राव वेगेन क्रोधसंरक्तलोचनः ॥३७॥
ततः सुनिशितैर्बाणैः पार्थं विव्याध सप्तभिः ।
सोऽतिविद्धो महाबाहुः सृक्किणी परिसंलिहन् ।
युधिष्ठिरस्य चिच्छेद ध्वजं कार्मुकमेव च ॥३८॥
स छिन्नधन्वा त्वरितस्त्वराकाले नृपोत्तमः ।
अन्यदादत्त वेगेन कार्मुकं समरे दृढम् ॥३९॥
ततः शरसहस्रेण द्रोणं विव्याध पार्थिवः ।
साश्वसूतध्वजरथं तदद्भुतमिवाभवत् ॥४०॥
ततो मुहूर्तं व्यथितः शरघातप्रपीडितः ।
निषसाद रथोपस्थे द्रोणो भरतसत्तम ॥४१॥
प्रतिलभ्य ततः संजां मुहूर्तादिव्रजसत्तमः ।
क्रोधेन महताविष्टो वायव्यास्त्रमवासृजत् ॥४२॥
असंभ्रान्तस्ततः पार्थो धनुराकृष्य वीर्यवान् ।
तदस्त्रमस्त्रेण रणे स्तम्भयामास भारत ॥४३॥
ततोऽब्रवीद्वासुदेवः कुन्तीपुत्रं युधिष्ठिरम् ।
युधिष्ठिर महाबाहो यत्त्वा वक्ष्यामि तच्छृणु ॥४४॥
उपारमस्व युद्धाय द्रोणाद्भरतसत्तम ।
गृध्यते हि सदा द्रोणो ग्रहणे तव संयुगे ॥४५॥
नानुरूपमहं मन्ये युद्धमस्य त्वया सह ।
योऽस्य सृष्टो विनाशाय स एनं श्वो हनिष्यति ॥४६॥

परिवर्ज्य गुरुं याहि यत्र राजा सुयोधनः ।
 भीमश्च रथशार्दूलो युध्यते कौरवैः सह ॥४७॥
 वासुदेववचः श्रुत्वा धर्मराजो युधिष्ठिरः ।
 मुहूर्तं चिन्तयित्वा तु ततो दारुणमाहवम् ॥४८॥
 प्रायादद्भुतममित्रघ्नो यत्र भीमो व्यवस्थितः ।
 विनिघ्नंस्तावकान्योधान्व्यादितास्य इवान्तकः ॥४९॥
 रथघोषेण महता नादयन्वसुधातलम् ।
 पर्जन्य इव घर्मान्ते नादयन्वै दिशो दश ॥५०॥
 भीमस्य निघ्नतः शत्रून्पाष्णिं जग्राह पाण्डवः ।
 द्रोणोऽपि पाण्डुपाञ्चालान्व्यधमद्रजनीमुखे ॥५१॥

* * *

१३८. संजय उवाच

वर्तमाने तथा युद्धे घोररूपे भयावहे ।
 तमसा संवृते लोके रजसा च महीपते ।
 नापश्यन्त रणे योधाः परस्परमवस्थिताः ॥०१॥
 अनुमानेन संज्ञाभिर्युद्धं तद्वृते महत् ।
 नरनागाश्वमथनं परमं लोमहर्षणम् ॥०२॥
 द्रोणकर्णकृपा वीरा भीमपार्षतसात्यकाः ।
 अन्योन्यं क्षोभयामासुः सैन्यानि नृपसत्तम ॥०३॥
 वध्यमानानि सैन्यानि समन्तातैर्महारथैः ।
 तमसा रजसा चैव समन्ताद्विप्रदुद्रुवुः ॥०४॥
 ते सर्वतो विद्रवन्तो योधा वित्रस्तचेतसः ।
 अहन्यन्त महाराज धावमानाश्च संयुगे ॥०५॥
 महारथसहस्राणि जघ्नुरन्योन्यमाहवे ।
 अन्धे तमसि मूढानि पुत्रस्य तव मन्त्रिते ॥०६॥
 ततः सर्वाणि सैन्यानि सेनागोपाश्च भारत ।
 व्यमुह्यन्त रणे तत्र तमसा संवृते सति ॥०७॥

धृतराष्ट्र उवाच

तेषां संलोड्यमानानां पाण्डवैर्निहतौजसाम् ।
 अन्धे तमसि मग्नानामासीत्का वो मतिस्तदा ॥०८॥
 कथं प्रकाशस्तेषां वा मम सैन्येषु वा पुनः ।
 बभूव लोके तमसा तथा संजय संवृते ॥०९॥

संजय उवाच

ततः सर्वाणि सैन्यानि हतशिष्टानि यानि वै ।
 सेनागोसून्थादिश्य पुनर्व्यूहमकल्पयत् ॥१०॥
 द्रोणः पुरस्ताज्जघने तु शल्यस्तथा द्रौणिः पार्श्वतः सौबलश्च ।
 स्वयं तु सर्वाणि बलानि राजन्नाजाभ्ययाद्रोपयन्वै निशायाम् ॥११॥
 उवाच सर्वाश्च पदातिसंघान्दुर्योधनः पार्थिव सान्त्वपूर्वम् ।
 उत्सृज्य सर्वे परमायुधानि गृहीत हस्तैर्ज्वलितान्प्रदीपान् ॥१२॥
 ते चोदिताः पार्थिवसत्तमेन ततः प्रहृष्टा जगृहुः प्रदीपान् ।
 सा भूय एव ध्वजिनी विभक्ता व्यरोचताग्निप्रभया निशायाम् ॥१३॥
 महाधनैराभरणैश्च दिव्यैः शस्त्रैः प्रदीपैरभिसंपतद्भिः ।
 क्षणेन सर्वे विहिताः प्रदीपा व्यदीपयंश्च ध्वजिनीं तदाशु ॥१४॥
 सर्वास्तु सेना व्यतिसेव्यमानाः पदातिभिः पावकतैलहस्तैः ।
 प्रकाशयमाना ददृशुर्निशायां यथान्तरिक्षे जलदास्तडिद्धिः ॥१५॥
 प्रकाशितायां तु तथा ध्वजिन्यां द्रोणोऽग्निकल्पः प्रतपन्समन्तात् ।
 रराज राजेन्द्र सुवर्णवर्मा मध्यं गतः सूर्य इवांशुमाली ॥१६॥
 जाम्बूनदेष्वभरणेषु चैव निष्केषु शुद्धेषु शरावरेषु ।
 पीतेषु शस्त्रेषु च पावकस्य प्रतिप्रभास्तत्र ततो बभूवुः ॥१७॥
 गदाश्च शैक्याः परिघाश्च शुभ्रा रथेषु शक्त्यश्च विवर्तमानाः ।
 प्रतिप्रभा रश्मिभिराजमीढ पुनः पुनः संजनयन्ति दीप्ताः ॥१८॥
 छत्राणि बालव्यजनानुषङ्गा दीप्ता महोल्काश्च तथैव राजन् ।
 व्याघूर्णमानाश्च सुवर्णमाला व्यायच्छतां तत्र तदा विरेजुः ॥१९॥
 शस्त्रप्रभाभिश्च विराजमानं दीपप्रभाभिश्च तदा बलं तत् ।
 प्रकाशितं चाभरणप्रभाभिर्भृशं प्रकाशं नृपते बभूव ॥२०॥
 पीतानि शस्त्राण्यसृगुक्षितानि वीरावधूतानि तनुद्रुहाणि ।
 दीप्तां प्रभां प्राजनयन्त तत्र तपात्यये विद्युदिवान्तरिक्षे ॥२१॥
 प्रकम्पितानामभिघातवेगैरभिघ्नतां चापततां जवेन ।
 वक्त्राण्यशोभन्त तदा नराणां वाय्वीरितानीव महाम्बुजानि ॥२२॥
 महावने दाव इव प्रदीप्ते यथा प्रभा भास्करस्यापि नश्येत् ।
 तथा तवासीद्ध्वजिनी प्रदीप्ता महाभये भारत भीमरूपा ॥२३॥
 तत्संप्रदीपं बलमस्मदीयं निशाम्य पार्थास्त्वरितास्तथैव ।
 सर्वेषु सैन्येषु पदातिसंघानचोदयंस्तेऽथ चक्रुः प्रदीपान् ॥२४॥
 गजे गजे सप्त कृताः प्रदीपा रथे रथे चैव दश प्रदीपाः ।

द्वावश्वपृष्ठे परिपार्श्वतोऽन्ये ध्वजेषु चान्ये जघनेषु चान्ये ॥२५॥
 सेनासु सर्वासु च पार्श्वतोऽन्ये पश्चात्पुरस्ताच्च समन्ततश्च ।
 मध्ये तथान्ये ज्वलिताग्निहस्ताः सेनाद्वयेऽपि स्म नरा विचेरुः ॥२६॥
 सर्वेषु सैन्येषु पदातिसंघा व्यामिश्रिता हस्तिरथाश्ववृन्दैः ।
 मध्ये तथान्ये ज्वलिताग्निहस्ता व्यदीपयन्पाण्डुसुतस्य सेनाम् ॥२७॥
 तेन प्रदीप्तेन तथा प्रदीप्तं बलं तदासीद्वलवद्वलेन ।
 भाः कुर्वता भानुमता ग्रहेण दिवाकरेणाग्निरिवाभितप्तः ॥२८॥
 तयोः प्रभाः पृथिवीमन्तरिक्षं सर्वा व्यतिक्रम्य दिशश्च वृद्धाः ।
 तेन प्रकाशेन भृशं प्रकाशं बभूव तेषां तव चैव सैन्यम् ॥२९॥
 तेन प्रकाशेन दिवंगमेन संबोधिता देवगणाश्च राजन् ।
 गन्धर्वयक्षासुरसिद्धसंघाः समागमन्न्प्सरसश्च सर्वाः ॥३०॥
 तद्देवगन्धर्वसमाकुलं च यक्षासुरेन्द्राप्सरसां गणैश्च ।
 हतैश्च वीरैर्दिवमारुहद्विरायोधनं दिव्यकल्पं बभूव ॥३१॥
 रथाश्वनागाकुलदीपदीप्तं संरब्धयोधाहतविद्रुताश्वम् ।
 महद्वलं व्यूढरथाश्वनागं सुरासुरव्यूहसमं बभूव ॥३२॥
 तच्छक्तिसंघाकुलचण्डवातं महारथाभ्रं रथवाजिघोषम् ।
 शस्त्रौघवर्षं रुधिराम्बुधारं निशि प्रवृत्तं नरदेवयुद्धम् ॥३३॥
 तस्मिन्महाग्निप्रतिमो महात्मा संतापयन्पाण्डवान्विप्रमुख्यः ।
 गभस्तिभिर्मध्यगतो यथार्को वर्षात्यये तद्वदभून्नरेन्द्र ॥३४॥

* * *

१३९. संजय उवाच

प्रकाशिते तथा लोके रजसा च तमोवृते ।
 समाजग्मुरथो वीराः परस्परवधैषिणः ॥०१॥
 ते समेत्य रणे राजञ्शस्त्रप्रासासिधारिणः ।
 परस्परमुदैक्षन्त परस्परकृतागसः ॥०२॥
 प्रदीपानां सहस्रैश्च दीप्यमानैः समन्ततः ।
 विरराज तदा भूमिर्द्यौर्ग्रहैरिव भारत ॥०३॥
 उल्काशतैः प्रज्वलितै रणभूमिर्व्यराजत ।
 दह्यमानेव लोकानामभावे वै वसुंधरा ॥०४॥
 प्रादीप्यन्त दिशः सर्वाः प्रदीपैस्तैः समन्ततः ।
 वर्षाप्रदोषे खद्योतैर्वृता वृक्षा इवाबभुः ॥०५॥
 असज्जन्त ततो वीरा वीरेष्वेव पृथक्पृथक् ।

नागा नागैः समाजग्मुस्तुरगाः सह वाजिभिः ॥०६॥
 रथा रथवरैरेव समाजग्मुर्मुदान्विताः ।
 तस्मिन्नात्रिमुखे घोरे पुत्रस्य तव शासनात् ॥०७॥
 ततोऽर्जुनो महाराज कौरवाणामनीकिनीम् ।
 व्यधमत्त्वरया युक्तः क्षपयन्सर्वपार्थिवान् ॥०८॥

धृतराष्ट्र उवाच

तस्मिन्प्रविष्टे संरब्धे मम पुत्रस्य वाहिनीम् ।
 अमृष्यमाणे दुर्धर्षे किं व आसीन्मनस्तदा ॥०९॥
 किममन्यन्त सैन्यानि प्रविष्टे शत्रुतापने ।
 दुर्योधनश्च किं कृत्यं प्राप्तकालममन्यत ॥१०॥
 के चैनं समरे वीरं प्रत्युद्ययुररिदमम् ।
 केऽरक्षन्दक्षिणं चक्रं के च द्रोणस्य सव्यतः ॥११॥
 के पृष्ठतोऽस्य ह्यभवन्वीरा वीरस्य युध्यतः ।
 के पुरस्तादगच्छन्त निघ्नतः शात्रवान्नणे ॥१२॥
 यत्प्राविशन्महेष्वासः पाञ्चालानपराजितः ।
 नृत्यन्निव नरव्याघ्रो रथमार्गेषु वीर्यवान् ॥१३॥
 ददाह च शरैर्द्रोणः पाञ्चालानां रथव्रजान् ।
 धूमकेतुरिव क्रुद्धः स कथं मृत्युमीयिवान् ॥१४॥
 अव्यग्रानेव हि परान्कथयस्यपराजितान् ।
 हतांश्चैव विषण्णांश्च विप्रकीर्णांश्च शंससि ।
 रथिनो विरथांश्चैव कृतान्युद्धेषु मामकान् ॥१५॥

संजय उवाच

द्रोणस्य मतमाज्ञाय योद्धुकामस्य तां निशाम् ।
 दुर्योधनो महाराज वश्यान्भ्रातृनभाषत ॥१६॥
 विकर्णं चित्रसेनं च महाबाहुं च कौरवम् ।
 दुर्धर्षं दीर्घबाहुं च ये च तेषां पदानुगाः ॥१७॥
 द्रोणं यताः पराक्रान्ताः सर्वे रक्षत पृष्ठतः ।
 हार्दिक्यो दक्षिणं चक्रं शल्यश्चैवोत्तरं तथा ॥१८॥
 त्रिगर्तानां च ये शूरा हतशिष्टा महारथाः ।
 तांश्चैव सर्वान्पुत्रस्ते समचोदयदग्रतः ॥१९॥
 आचार्यो हि सुसंयतो भृशं यताश्च पाण्डवाः ।
 तं रक्षत सुसंयता निघ्नन्तं शात्रवान्नणे ॥२०॥

द्रोणो हि बलवान्युद्धे क्षिप्रहस्तः पराक्रमी ।
 निर्जयेत्त्रिदशान्युद्धे किमु पार्थान्ससोमकान् ॥२१॥
 ते यूयं सहिताः सर्वे भृशं यत्ता महारथाः ।
 द्रोणं रक्षत पाञ्चाल्याद्धृष्टद्युम्नान्महारथात् ॥२२॥
 पाण्डवेयेषु सैन्येषु योधं पश्याम्यहं न तम् ।
 यो जयेत रणे द्रोणं धृष्टद्युम्नादृते नृपाः ॥२३॥
 तस्य सर्वात्मना मन्ये भारद्वाजस्य रक्षणम् ।
 स गुप्तः सोमकान्हन्यात्सृञ्जयांश्च सराजकान् ॥२४॥
 सृञ्जयेष्वथ सर्वेषु निहतेषु चमूमुखे ।
 धृष्टद्युम्नं रणे द्रौणिर्नाशयिष्यत्यसंशयम् ॥२५॥
 तथार्जुनं रणे कर्णो विजेष्यति महारथः ।
 भीमसेनमहं चापि युद्धे जेष्यामि दंशितः ॥२६॥
 सोऽयं मम जयो व्यक्तं दीर्घकालं भविष्यति ।
 तस्माद्रक्षत संग्रामे द्रोणमेव महारथाः ॥२७॥
 इत्युक्त्वा भरतश्रेष्ठ पुत्रो दुर्योधनस्तव ।
 व्यादिदेश ततः सैन्यं तस्मिंस्तमसि दारुणे ॥२८॥
 ततः प्रवृत्ते युद्धं रात्रौ तद्भरतर्षभ ।
 उभयोः सेनयोर्घोरं विजयं प्रति काङ्क्षिणोः ॥२९॥
 अर्जुनः कौरवं सैन्यमर्जुनं चापि कौरवाः ।
 नानाशस्त्रसमावापैरन्योन्यं पर्यपीडयन् ॥३०॥
 द्रौणिः पाञ्चालराजानं भारद्वाजश्च सृञ्जयान् ।
 छादयामासतुः संख्ये शरैः संनतपर्वभिः ॥३१॥
 पाण्डुपाञ्चालसेनानां कौरवाणां च मारिष ।
 आसीन्निष्ठानको घोरो निघ्नतामितरेतरम् ॥३२॥
 नैवास्माभिर्न पूर्वैर्नो दृष्टं पूर्वं तथाविधम् ।
 युद्धं यादृशमेवासीत्तां रात्रिं सुमहाभयम् ॥३३॥

* * *

१४०. संजय उवाच

वर्तमाने तथा रौद्रे रात्रियुद्धे विशां पते ।
 सर्वभूतक्षयकरे धर्मपुत्रो युधिष्ठिरः ॥०१॥
 अब्रवीत्पाण्डवांश्चैव पाञ्चालांश्च ससोमकान् ।
 अभ्यद्रवत गच्छध्वं द्रोणमेव जिघांसया ॥०२॥

राजस्ते	वचनाद्राजन्पाञ्चालाः	सोमकास्तथा	
द्रोणमेवाभ्यवर्तन्त	नदन्तो	भैरवान्नवान्	॥०३॥
तान्वयं	प्रतिगर्जन्तः	प्रत्युद्यातास्त्वमर्षिताः	
यथाशक्ति	यथोत्साहं	यथासत्त्वं च संयुगे	॥०४॥
कृतवर्मा	च हार्दिक्यो	युधिष्ठिरमुपाद्रवत्	
द्रोणं प्रति जिघांसन्तं	मतो मत्तमिव द्विपम्		॥०५॥
शैनेयं शरवर्षाणि	विकिरन्तं	समन्ततः	
अभ्ययात्कौरवो	राजन्भूरिः	संग्राममूर्धनि	॥०६॥
सहदेवमथायान्तं	द्रोणप्रेप्सुं	महारथम्	
कर्णो वैकर्तनो	राजन्वारयामास	पाण्डवम्	॥०७॥
भीमसेनमथायान्तं	व्यादितास्यमिवान्तकम्		
स्वयं दुर्योधनो युद्धे	प्रतीपं मृत्युमाव्रजत्		॥०८॥
नकुलं च युधां श्रेष्ठं	सर्वयुद्धविशारदम्		
शकुनिः सौबलो	राजन्वारयामास	सत्वरः	॥०९॥
शिखण्डिनमथायान्तं	रथेन रथिनां	वरम्	
कृपो शारद्वतो	राजन्वारयामास	संयुगे	॥१०॥
प्रतिविन्ध्यमथायान्तं	मयूरसदृशैर्हयैः		
दुःशासनो महाराज	यत्तो यत्तमवारयत्		॥११॥
भैमसेनिमथायान्तं	मायाशतविशारदम्		
अश्वत्थामा पितुर्मानं	कुर्वाणः प्रत्यषेधयत्		॥१२॥
द्रुपदं वृषसेनस्तु	ससैन्यं सपदानुगम्		
वारयामास समरे	द्रोणप्रेप्सुं महारथम्		॥१३॥
विराटं द्रुतमायान्तं	द्रोणस्य निधनं प्रति		
मद्रराजः सुसंकुद्धो	वारयामास भारत		॥१४॥
शतानीकमथायान्तं	नाकुलिं रभसं रणे		
चित्रसेनो रुरोधाशु	शरैर्द्रोणवधेप्सया		॥१५॥
अर्जुनं च युधां श्रेष्ठं	प्राद्रवन्तं महारथम्		
अलम्बुसो महाराज	राक्षसेन्द्रो न्यवारयत्		॥१६॥
तथा द्रोणं महेष्वासं	निघ्नन्तं शात्रवान्नणे		
धृष्टयुम्नोऽथ पाञ्चाल्यो	हृष्टरूपमवारयत्		॥१७॥
तथान्यान्पाण्डुपुत्राणां	समायातान्महारथान्		
तावका रथिनो	राजन्वारयामासुरोजसा		॥१८॥

गजारोहा गजैस्तूर्णं संनिपत्य महामृधे ।
 योधयन्तः स्म दृश्यन्ते शतशोऽथ सहस्रशः ॥१९॥
 निशीथे तुरगा राजन्नाद्रवन्तः परस्परम् ।
 समदृश्यन्त वेगेन पक्षवन्त इवाद्रयः ॥२०॥
 सादिनः सादिभिः सार्धं प्रासशक्त्यृष्टिपाणयः ।
 समागच्छन्महाराज विनदन्तः पृथक्पृथक् ॥२१॥
 नरास्तु बहवस्तत्र समाजग्मुः परस्परम् ।
 गदाभिर्मुसलैश्चैव नानाशस्त्रैश्च संघशः ॥२२॥
 कृतवर्मा तु हार्दिक्यो धर्मपुत्रं युधिष्ठिरम् ।
 वारयामास संक्रुद्धो वेलेवोद्धृतमर्णवम् ॥२३॥
 युधिष्ठिरस्तु हार्दिक्यं विद्ध्वा पञ्चभिराशुगैः ।
 पुनर्विव्याध विंशत्या तिष्ठ तिष्ठेति चाब्रवीत् ॥२४॥
 कृतवर्मा तु संक्रुद्धो धर्मपुत्रस्य मारिष ।
 धनुश्चिच्छेद भल्लेन तं च विव्याध सप्तभिः ॥२५॥
 अथान्यद्धनुरादाय धर्मपुत्रो युधिष्ठिरः ।
 हार्दिक्यं दशभिर्बाणैर्बाहोरुरसि चार्पयत् ॥२६॥
 माधवस्तु रणे विद्धो धर्मपुत्रेण मारिष ।
 प्राकम्पत च रोषेण सप्तभिश्चार्दयच्छरैः ॥२७॥
 तस्य पार्थो धनुश्छित्त्वा हस्तावापं निकृत्य च ।
 प्राहिणोन्निशितान्बाणान्पञ्च राजञ्शिलाशितान् ॥२८॥
 ते तस्य कवचं भित्त्वा हेमचित्रं महाधनम् ।
 प्राविशन्धरणीमुग्रा वल्मीकमिव पन्नगाः ॥२९॥
 अक्ष्णोर्निमेषमात्रेण सोऽन्यदादाय कार्मुकम् ।
 विव्याध पाण्डवं षष्ट्या सूतं च नवभिः शरैः ॥३०॥
 तस्य शक्तिममेयात्मा पाण्डवो भुजगोपमाम् ।
 चिक्षेप भरतश्रेष्ठ रथे न्यस्य महद्धनुः ॥३१॥
 सा हेमचित्रा महती पाण्डवेन प्रवेरिता ।
 निर्भिद्य दक्षिणं बाहुं प्राविशद्धरणीतलम् ॥३२॥
 एतस्मिन्नेव काले तु गृह्य पार्थः पुनर्धनुः ।
 हार्दिक्यं छादयामास शरैः संनतपर्वभिः ॥३३॥
 ततस्तु समरे शूरो वृष्णीनां प्रवरो रथी ।
 व्यश्वसूतरथं चक्रे निमेषार्धाद्युधिष्ठिरम् ॥३४॥

ततस्तु पाण्डवो ज्येष्ठः खड्गचर्म समाददे ।
 तदस्य निशितैर्बाणैर्व्यधमन्माधवो रणे ॥३५॥
 तोमरं तु ततो गृह्य स्वर्णदण्डं दुरासदम् ।
 प्रेषयत्समरे तूर्णं हार्दिक्यस्य युधिष्ठिरः ॥३६॥
 तमापतन्तं सहसा धर्मराजभुजच्युतम् ।
 द्विधा चिच्छेद हार्दिक्यः कृतहस्तः स्मयन्निव ॥३७॥
 ततः शरशतेनाजौ धर्मपुत्रमवाकिरत् ।
 कवचं चास्य संक्रुद्धः शरैस्तीक्ष्णैरदारयत् ॥३८॥
 हार्दिक्यशरसंछिन्नं कवचं तन्महात्मनः ।
 व्यशीर्यत रणे राजंस्ताराजालमिवाम्बरात् ॥३९॥
 स छिन्नधन्वा विरथः शीर्णवर्मा शरार्दितः ।
 अपायासीद्रणात्तूर्णं धर्मपुत्रो युधिष्ठिरः ॥४०॥
 कृतवर्मा तु निर्जित्य धर्मपुत्रं युधिष्ठिरम् ।
 पुनर्द्रोणस्य जुगुपे चक्रमेव महाबलः ॥४१॥

* * *

१४१. संजय उवाच

भूरिस्तु समरे राजञ्शैनेयं रथिनां वरम् ।
 आपतन्तमपासेधत्प्रपानादिव कुञ्जरम् ॥०१॥
 अथैनं सात्यकिः क्रुद्धः पञ्चभिर्निशितैः शरैः ।
 विव्याध हृदये तूर्णं प्रास्रवत्तस्य शोणितम् ॥०२॥
 तथैव कौरवो युद्धे शैनेयं युद्धदुर्मदम् ।
 दशभिर्विशिखैस्तीक्ष्णैरविध्यत भुजान्तरे ॥०३॥
 तावन्योन्यं महाराज ततक्षाते शरैर्भृशम् ।
 क्रोधसंरक्तनयनौ क्रोधाद्विस्फार्य कार्मुके ॥०४॥
 तयोरासीन्महाराज शस्त्रवृष्टिः सुदारुणा ।
 क्रुद्धयोः सायकमुचोर्यमान्तकनिकाशयोः ॥०५॥
 तावन्योन्यं शरैः राजन्प्रच्छाद्य समरे स्थितौ ।
 मुहूर्तं चैव तद्युद्धं समरूपमिवाभवत् ॥०६॥
 ततः क्रुद्धो महाराज शैनेयः प्रहसन्निव ।
 धनुश्चिच्छेद समरे कौरव्यस्य महात्मनः ॥०७॥
 अथैनं छिन्नधन्वानं नवभिर्निशितैः शरैः ।
 विव्याध हृदये तूर्णं तिष्ठ तिष्ठेति चाब्रवीत् ॥०८॥

सोऽतिविद्धो बलवता शत्रुणा शत्रुतापनः ।
 धनुरन्यत्समादाय सात्वतं प्रत्यविध्यत ॥०९॥
 स विद्ध्वा सात्वतं बाणैस्त्रिभिरेव विशां पते ।
 धनुश्चिच्छेद भल्लेन सुतीक्ष्णेन हसन्निव ॥१०॥
 छिन्नधन्वा महाराज सात्यकिः क्रोधमूर्छितः ।
 प्रजहार महावेगां शक्तिं तस्य महोरसि ॥११॥
 स तु शक्त्या विभिन्नाङ्गो निपपात रथोत्तमात् ।
 लोहिताङ्ग इवाकाशाद्दीप्तरश्मिर्यदृच्छया ॥१२॥
 तं तु दृष्ट्वा हतं शूरमश्वत्थामा महारथः ।
 अभ्यधावत वेगेन शैनेयं प्रति संयुगे ।
 अभ्यवर्षच्छरौघेण मेरुं वृष्ट्या यथाम्बुदः ॥१३॥
 तमापतन्तं संरब्धं शैनेयस्य रथं प्रति ।
 घटोत्कचोऽब्रवीद्राजन्नादं मुक्त्वा महारथः ॥१४॥
 तिष्ठ तिष्ठ न मे जीवन्द्रोणपुत्र गमिष्यसि ।
 एष त्वाद्य हनिष्यामि महिषं स्कन्दराडिव ।
 युद्धश्रद्धामहं तेऽद्य विनेष्यामि रणाजिरे ॥१५॥
 इत्युक्त्वा रोषताम्राक्षो राक्षसः परवीरहा ।
 द्रौणिमभ्यद्रवत्क्रुद्धो गजेन्द्रमिव केसरी ॥१६॥
 रथाक्षमात्रैरिषुभिरभ्यवर्षद्धटोत्कचः ।
 रथिनामृषभं द्रौणिं धाराभिरिव तोयदः ॥१७॥
 शरवृष्टिं तु तां प्राप्तां शरैराशीविषोपमैः ।
 शातयामास समरे तरसा द्रौणिरुत्स्मयन् ॥१८॥
 ततः शरशतैस्तीक्ष्णैर्मर्मभेदिभिराशुगैः ।
 समाचिनोद्राक्षसेन्द्रं घटोत्कचमरिंदम ॥१९॥
 स शरैराचितस्तेन राक्षसो रणमूर्धनि ।
 व्यकाशत महाराज श्वाविच्छललितो यथा ॥२०॥
 ततः क्रोधसमाविष्टो भैमसेनिः प्रतापवान् ।
 शरैरवचकर्तोऽग्रेद्रौणिं वज्राशनिस्वनैः ॥२१॥
 क्षुरप्रैरर्धचन्द्रैश्च नाराचैः सशिलीमुखैः ।
 वराहकर्णेर्नालीकैस्तीक्ष्णैश्चापि विकर्णिभिः ॥२२॥
 तां शस्त्रवृष्टिमतुलां वज्राशनिसमस्वनाम् ।
 पतन्तीमुपरि क्रुद्धो द्रौणिरव्यथितेन्द्रियः ॥२३॥

सुदुःसहां शरैर्घोरैर्दिव्यास्त्रप्रतिमन्त्रितैः ।
 व्यधमत्स महातेजा महाभाणीव मारुतः ॥२४॥
 ततोऽन्तरिक्षे बाणानां संग्रामोऽन्य इवाभवत् ।
 घोररूपो महाराज योधानां हर्षवर्धनः ॥२५॥
 ततोऽस्त्रसंघर्षकृतैर्विस्फुलिङ्गैः समन्ततः ।
 बभौ निशामुखे व्योम खद्योतैरिव संवृतम् ॥२६॥
 स मार्गणगणैर्द्रौणिर्दिशः प्रच्छाद्य सर्वतः ।
 प्रियार्थं तव पुत्राणां राक्षसं समवाकिरत् ॥२७॥
 ततः प्रवृते युद्धं द्रौणिराक्षसयोर्मृधे ।
 विगाढे रजनीमध्ये शक्रप्रह्लादयोरिव ॥२८॥
 ततो घटोत्कचो बाणैर्दशभिर्द्रौणिमाहवे ।
 जघानोरसि संक्रुद्धः कालज्वलनसंनिभैः ॥२९॥
 स तैरभ्यायतैर्विद्धो राक्षसेन महाबलः ।
 चचाल समरे द्रौणिर्वातनुन्न इव द्रुमः ।
 स मोहमनुसंप्राप्तो ध्वजयष्टिं समाश्रितः ॥३०॥
 ततो हाहाकृतं सैन्यं तव सर्वं जनाधिप ।
 हतं स्म मेनिरे सर्वे तावकास्तं विशां पते ॥३१॥
 तं तु दृष्ट्वा तथावस्थमश्वत्थामानमाहवे ।
 पाञ्चालाः सृञ्जयाश्वैव सिंहनादं प्रचक्रिरे ॥३२॥
 प्रतिलभ्य ततः संज्ञामश्वत्थामा महाबलः ।
 धनुः प्रपीड्य वामेन करेणामित्रकर्शनः ॥३३॥
 मुमोचाकर्णपूर्णं धनुषा शरमुत्तमम् ।
 यमदण्डोपमं घोरमुद्दिश्याशु घटोत्कचम् ॥३४॥
 स भित्त्वा हृदयं तस्य राक्षसस्य शरोत्तमः ।
 विवेश वसुधामुग्रः सुपुङ्खः पृथिवीपते ॥३५॥
 सोऽतिविद्धो महाराज रथोपस्थ उपाविशत् ।
 राक्षसेन्द्रः सुबलवान्द्रौणिना रणमानिना ॥३६॥
 दृष्ट्वा विमूढं हैडिम्बं सारथिस्तं रणाजिरात् ।
 द्रौणेः सकाशात्संभ्रान्तस्त्वपनिन्ये त्वरान्वितः ॥३७॥
 तथा तु समरे विद्ध्वा राक्षसेन्द्रं घटोत्कचम् ।
 ननाद सुमहानादं द्रोणपुत्रो महाबलः ॥३८॥
 पूजितस्तव पुत्रैश्च सर्वयोधैश्च भारत ।

वपुषा प्रतिजज्वाल मध्याह्न इव भास्करः ॥३९॥
 भीमसेनं तु युध्यन्तं भारद्वाजरथं प्रति ।
 स्वयं दुर्योधनो राजा प्रत्यविध्यच्छितैः शरैः ॥४०॥
 तं भीमसेनो नवभिः शरैर्विव्याध मारिष ।
 दुर्योधनोऽपि विंशत्या शराणां प्रत्यविध्यत ॥४१॥
 तौ सायकैरवच्छन्नावदृश्येतां रणाजिरे ।
 मेघजालसमाच्छन्नौ नभसीवेन्दुभास्करौ ॥४२॥
 अथ दुर्योधनो राजा भीमं विव्याध पत्रिभिः ।
 पञ्चभिर्भरतश्रेष्ठ तिष्ठ तिष्ठेति चाब्रवीत् ॥४३॥
 तस्य भीमो धनुश्छित्वा ध्वजं च नवभिः शरैः ।
 विव्याध कौरवश्रेष्ठं नवत्या नतपर्वणाम् ॥४४॥
 ततो दुर्योधनः क्रुद्धो भीमसेनस्य मारिष ।
 चिक्षेप स शरान्नाजन्पश्यतां सर्वधन्विनाम् ॥४५॥
 तान्निहत्य शरान्भीमो दुर्योधनधनुश्च्युतान् ।
 कौरवं पञ्चविंशत्या क्षुद्रकाणां समार्पयत् ॥४६॥
 दुर्योधनस्तु संक्रुद्धो भीमसेनस्य मारिष ।
 क्षुरप्रेण धनुश्छित्वा दशभिः प्रत्यविध्यत ॥४७॥
 अथान्यद्धनुरादाय भीमसेनो महाबलः ।
 विव्याध नृपतिं तूर्णं सप्तभिर्निशितैः शरैः ॥४८॥
 तदप्यस्य धनुः क्षिप्रं चिच्छेद लघुहस्तवत् ।
 द्वितीयं च तृतीयं च चतुर्थं पञ्चमं तथा ॥४९॥
 आत्तमात्तं महाराज भीमस्य धनुराच्छिनत् ।
 तव पुत्रो महाराज जितकाशी मदोत्कटः ॥५०॥
 स तदा छिद्यमानेषु कार्मुकेषु पुनः पुनः ।
 शक्तिं चिक्षेप समरे सर्वपारशवीं शुभाम् ॥५१॥
 अप्राप्तमेव तां शक्तिं त्रिधा चिच्छेद कौरवः ।
 पश्यतः सर्वलोकस्य भीमस्य च महात्मनः ॥५२॥
 ततो भीमो महाराज गदां गुर्वीं महाप्रभाम् ।
 चिक्षेपाविध्य वेगेन दुर्योधनरथं प्रति ॥५३॥
 ततः सा सहसा वाहांस्तव पुत्रस्य संयुगे ।
 सारथिं च गदा गुर्वीं ममर्द भरतर्षभ ॥५४॥
 पुत्रस्तु तव राजेन्द्र रथाद्धेमपरिष्कृतात् ।

आप्लुतः सहसा यानं नन्दकस्य महात्मनः ॥५५॥
 ततो भीमो हतं मत्वा तव पुत्रं महारथम् ।
 सिंहनादं महच्चक्रे तर्जयन्निव कौरवान् ॥५६॥
 तावकाः सैनिकाश्चापि मेनिरे निहतं नृपम् ।
 ततो विचुकुशुः सर्वे हा हेति च समन्ततः ॥५७॥
 तेषां तु निनदं श्रुत्वा त्रस्तानां सर्वयोधिनाम् ।
 भीमसेनस्य नादं च श्रुत्वा राजन्महात्मनः ॥५८॥
 ततो युधिष्ठिरो राजा हतं मत्वा सुयोधनम् ।
 अभ्यवर्तत वेगेन यत्र पार्थो वृकोदरः ॥५९॥
 पाञ्चालाः केकया मत्स्याः सृञ्जयाश्च विशां पते ।
 सर्वोद्योगेनाभिजग्मुर्द्रोणमेव युयुत्सया ॥६०॥
 तत्रासीत्सुमहद्युद्धं द्रोणस्याथ परैः सह ।
 घोरे तमसि मग्नानां निघ्नतामितरेतरम् ॥६१॥

* * *

१४२. संजय उवाच

सहदेवमथायान्तं द्रोणप्रेप्सुं विशां पते ।
 कर्णो वैकर्तनो युद्धे वारयामास भारत ॥०१॥
 सहदेवस्तु राधेयं विद्ध्वा नवभिराशुगैः ।
 पुनर्विव्याध दशभिर्निशितैर्नतपर्वभिः ॥०२॥
 तं कर्णः प्रतिविव्याध शतेन नतपर्वणाम् ।
 सज्यं चास्य धनुः शीघ्रं चिच्छेद लघुहस्तवत् ॥०३॥
 ततोऽन्यद्धनुरादाय माद्रीपुत्रः प्रतापवान् ।
 कर्णं विव्याध विंशत्या तदद्भुतमिवाभवत् ॥०४॥
 तस्य कर्णो हयान्हत्वा शरैः संनतपर्वभिः ।
 सारथिं चास्य भल्लेन द्रुतं निन्ये यमक्षयम् ॥०५॥
 विरथः सहदेवस्तु खड्गं चर्म समाददे ।
 तदप्यस्य शरैः कर्णो व्यधमत्प्रहसन्निव ॥०६॥
 ततो गुर्वी महाघोरां हेमचित्रां महागदाम् ।
 प्रेषयामास समरे वैकर्तनरथं प्रति ॥०७॥
 तामापतन्तीं सहसा सहदेवप्रवेरिताम् ।
 व्यष्टम्भयच्छरैः कर्णो भूमौ चैनामपातयत् ॥०८॥
 गदां विनिहतां दृष्ट्वा सहदेवस्त्वरान्वितः ।

शक्तिं चिक्षेप कर्णाय तामप्यस्याच्छिनच्छरैः ॥०९॥
 ससंभ्रमस्ततस्तूर्णमवप्लुत्य रथोत्तमात् ।
 सहदेवो महाराज दृष्ट्वा कर्णं व्यवस्थितम् ।
 रथचक्रं ततो गृह्य मुमोचाधिरथिं प्रति ॥१०॥
 तमापतन्तं सहसा कालचक्रमिवोद्यतम् ।
 शरैरनेकसाहस्रैरच्छिनत्सूतनन्दनः ॥११॥
 तस्मिंस्तु वितथे चक्रे कृते तेन महात्मना ।
 वार्यमाणश्च विशिखैः सहदेवो रणं जहौ ॥१२॥
 तमभिद्रुत्य राधेयो मुहूर्ताद्भरतर्षभ ।
 अब्रवीत्प्रहसन्वाक्यं सहदेवं विशां पते ॥१३॥
 मा युध्यस्व रणे वीर विशिष्टे रथिभिः सह ।
 सदृशैर्युध्य माद्रेय वचो मे मा विशङ्किथाः ॥१४॥
 अथैनं धनुषोऽग्रेण तुदन्भूयोऽब्रवीद्वचः ।
 एषोऽर्जुनो रणे यत्तो युध्यते कुरुभिः सह ।
 तत्र गच्छस्व माद्रेय गृहं वा यदि मन्यसे ॥१५॥
 एवमुक्त्वा तु तं कर्णो रथेन रथिनां वरः ।
 प्रायात्पाञ्चालपाण्डूनां सैन्यानि प्रहसन्निव ॥१६॥
 वधप्राप्तं तु माद्रेयं नावधीत्समरेऽरिहा ।
 कुन्त्याः स्मृत्वा वचो राजन्सत्यसंधो महारथः ॥१७॥
 सहदेवस्ततो राजन्विमनाः शरपीडितः ।
 कर्णवाक्शल्यतप्तश्च जीवितान्निरविद्यत ॥१८॥
 आरुरोह रथं चापि पाञ्चाल्यस्य महात्मनः ।
 जनमेजयस्य समरे त्वरायुक्तो महारथः ॥१९॥
 विराटं सहसेनं तु द्रोणार्थं द्रुतमागतम् ।
 मद्रराजः शरौघेण छादयामास धन्विनम् ॥२०॥
 तयोः समभवद्युद्धं समरे दृढधन्विनोः ।
 यादृशं ह्यभवद्राजञ्जम्भवासवयोः पुरा ॥२१॥
 मद्रराजो महाराज विराटं वाहिनीपतिम् ।
 आजघ्ने त्वरितं तीक्ष्णैः शतेन नतपर्वणाम् ॥२२॥
 प्रतिविव्याध तं राजा नवभिर्निशितैः शरैः ।
 पुनश्चैव त्रिसप्तत्या भूयश्चैव शतेन ह ॥२३॥
 तस्य मद्राधिपो हत्वा चतुरो रथवाजिनः ।

सूतं ध्वजं च समरे रथोपस्थादपातयत् ॥२४॥
 हताश्वात्तु रथात्तूर्णमवप्लुत्य महारथः ।
 तस्थौ विस्फारयंश्चापं विमुञ्चंश्च शिताञ्शरान् ॥२५॥
 शतानीकस्ततो दृष्ट्वा भ्रातरं हतवाहनम् ।
 रथेनाभ्यपतत्तूर्णं सर्वलोकस्य पश्यतः ॥२६॥
 शतानीकमथायान्तं मद्रराजो महामृधे ।
 विशिखैर्बहुभिर्विद्ध्वा ततो निन्ये यमक्षयम् ॥२७॥
 तस्मिंस्तु निहते वीरे विराटो रथसत्तमः ।
 आरुरोह रथं तूर्णं तमेव ध्वजमालिनम् ॥२८॥
 ततो विस्फार्य नयने क्रोधाद्द्विगुणविक्रमः ।
 मद्रराजरथं तूर्णं छादयामास पत्रिभिः ॥२९॥
 ततो मद्राधिपः क्रुद्धः शतेन नतपर्वणाम् ।
 आजघानोरसि दृढं विराटं वाहिनीपतिम् ॥३०॥
 सोऽतिविद्धो महाराज रथोपस्थ उपाविशत् ।
 कश्मलं चाविशतीव्रं विराटो भरतर्षभ ।
 सारथिस्तमपोवाह समरे शरविक्षतम् ॥३१॥
 ततः सा महती सेना प्राद्रवन्निशि भारत ।
 वध्यमाना शरशतैः शल्येनाहवशोभिना ॥३२॥
 तां दृष्ट्वा विद्रुतां सेनां वासुदेवधनंजयौ ।
 प्रायातां तत्र राजेन्द्र यत्र शल्यो व्यवस्थितः ॥३३॥
 तौ तु प्रत्युद्ययौ राजन्नाक्षसेन्द्रो ह्यलम्बुसः ।
 अष्टचक्रसमायुक्तमास्थाय प्रवरं रथम् ॥३४॥
 तुरंगममुखैर्युक्तं पिशाचैर्घोरदर्शनैः ।
 लोहितार्द्रपताकं तं रक्तमाल्यविभूषितम् ।
 कार्ष्णायसमयं घोरमृक्षचर्मावृतं महत् ॥३५॥
 रौद्रेण चित्रपक्षेण विवृताक्षेण कूजता ।
 ध्वजेनोच्छ्रिततुण्डेन गृधराजेन राजता ॥३६॥
 स बभौ राक्षसो राजन्भिन्नाञ्जनचयोपमः ।
 रुरोधार्जुनमायान्तं प्रभञ्जनमिवाद्विराट् ।
 किरन्बाणगणान्नाजञ्शतशोऽर्जुनमूर्धनि ॥३७॥
 अतितीव्रमभूद्युद्धं नरराक्षसयोर्मृधे ।
 द्रष्टृणां प्रीतिजननं सर्वेषां भरतर्षभ ॥३८॥

तमर्जुनः शतेनैव पत्रिणामभ्यताडयत् ।
 नवभिश्च शितैर्बाणैश्चिच्छेद ध्वजमुच्छ्रितम् ॥३९॥
 सारथिं च त्रिभिर्बाणैस्त्रिभिरेव त्रिवेणुकम् ।
 धनुरेकेन चिच्छेद चतुर्भिश्चतुरो हयान् ।
 विरथस्योद्यतं खड्गं शरेणास्य द्विधाच्छिनत् ॥४०॥
 अथैनं निशितैर्बाणैश्चतुर्भिर्भरतर्षभ ।
 पार्थोऽर्दयद्राक्षसेन्द्रं स विद्धः प्राद्रवद्भयात् ॥४१॥
 तं विजित्यार्जुनस्तूर्णं द्रोणान्तिकमुपाययौ ।
 किरञ्शरगणान्नाजन्नरवारणवाजिषु ॥४२॥
 वध्यमाना महाराज पाण्डवेन यशस्विना ।
 सैनिका न्यपतन्नुर्व्यां वातनुन्ना इव द्रुमाः ॥४३॥
 तेषु तूत्साद्यमानेषु फल्गुनेन महात्मना ।
 संप्राद्रवद्बलं सर्वं पुत्राणां ते विशां पते ॥४४॥

* * *

१४३. संजय उवाच

शतानीकं शरैस्तूर्णं निर्दहन्तं चमूं तव ।
 चित्रसेनस्तव सुतो वारयामास भारत ॥०१॥
 नाकुलिश्चित्रसेनं तु नाराचेनार्दयद्भुशम् ।
 स च तं प्रतिविव्याध दशभिर्निशितैः शरैः ॥०२॥
 चित्रसेनो महाराज शतानीकं पुनर्युधि ।
 नवभिर्निशितैर्बाणैराजघान स्तनान्तरे ॥०३॥
 नाकुलिस्तस्य विशिखैर्वर्म संनतपर्वभिः ।
 गात्रात्संच्यावयामास तदद्भुतमिवाभवत् ॥०४॥
 सोऽपेतवर्मा पुत्रस्ते विरराज भृशं नृप ।
 उत्सृज्य काले राजेन्द्र निर्मोकमिव पन्नगः ॥०५॥
 ततोऽस्य निशितैर्बाणैर्ध्वजं चिच्छेद नाकुलिः ।
 धनुश्चैव महाराज यतमानस्य संयुगे ॥०६॥
 स छिन्नधन्वा समरे विवर्मा च महारथः ।
 धनुरन्यन्महाराज जग्राहारिविदारणम् ॥०७॥
 ततस्तूर्णं चित्रसेनो नाकुलिं नवभिः शरैः ।
 विव्याध समरे क्रुद्धो भरतानां महारथः ॥०८॥
 शतानीकोऽथ संक्रुद्धश्चित्रसेनस्य मारिष ।

जघान चतुरो वाहान्सारथिं च नरोत्तमः ॥०९॥
अवप्लुत्य रथात्स्माच्चित्रसेनो महारथः ।
नाकुलिं पञ्चविंशत्या शरणामार्दयद्वली ॥१०॥
तस्य तत्कुर्वतः कर्म नकुलस्य सुतो रणे ।
अर्धचन्द्रेण चिच्छेद चापं रत्नविभूषितम् ॥११॥
स छिन्नधन्वा विरथो हताश्वो हतसारथिः ।
आरुरोह रथं तूर्णं हार्दिक्यस्य महात्मनः ॥१२॥
द्रुपदं तु सहानीकं द्रोणप्रेप्सुं महारथम् ।
वृषसेनोऽभ्ययात्तूर्णं किरञ्शरशतैस्तदा ॥१३॥
यज्ञसेनस्तु समरे कर्णपुत्रं महारथम् ।
षष्ट्या शराणां विव्याध बाहोरुरसि चानघ ॥१४॥
वृषसेनस्तु संक्रुद्धो यज्ञसेनं रथे स्थितम् ।
बहुभिः सायकैस्तीक्ष्णैराजघान स्तनान्तरे ॥१५॥
तावुभौ शरनुन्नाङ्गौ शरकण्टकिनौ रणे ।
व्यभ्राजेतां महाराज श्वाविधौ शललैरिव ॥१६॥
रुक्मपुङ्खैरजिह्वाग्रैः शरैश्छिन्नतनुच्छदौ ।
रुधिरौघपरिक्लिन्नौ व्यभ्राजेतां महामृधे ॥१७॥
तपनीयनिभौ चित्रौ कल्पवृक्षाविवाद्भुतौ ।
किंशुकाविव चोत्फुल्लौ व्यकाशेतां रणाजिरे ॥१८॥
वृषसेनस्ततो राजन्नवभिर्द्रुपदं शरैः ।
विद्ध्वा विव्याध सप्तत्या पुनश्चान्यैस्त्रिभिः शरैः ॥१९॥
ततः शरसहस्राणि विमुञ्चन्विबभौ तदा ।
कर्णपुत्रो महाराज वर्षमाण इवाम्बुदः ॥२०॥
ततस्तु द्रुपदानीकं शरैश्छिन्नतनुच्छदम् ।
संप्राद्रवद्रणे राजन्निशीथे भैरवे सति ॥२१॥
प्रदीपैर्हि परित्यक्तैर्ज्वलद्भिस्तैः समन्ततः ।
व्यराजत मही राजन्वीताभ्रा द्यौरिव ग्रहैः ॥२२॥
तथाङ्गदैर्निपतितैर्व्यराजत वसुंधरा ।
प्रावृट्काले महाराज विद्युद्भिरिव तोयदः ॥२३॥
ततः कर्णसुतत्रस्ताः सोमका विप्रदुद्रुवुः ।
यथेन्द्रभयवित्रस्ता दानवास्तारकामये ॥२४॥
तेनार्धमानाः समरे द्रवमाणाश्च सोमकाः ।

व्यराजन्त महाराज प्रदीपैरवभासिताः ॥२५॥
 तांस्तु निर्जित्य समरे कर्णपुत्रो व्यरोचत ।
 मध्यंदिनमनुप्राप्तो घर्माशुरिव भारत ॥२६॥
 तेषु राजसहस्रेषु तावकेषु परेषु च ।
 एक एव ज्वलंस्तस्थौ वृषसेनः प्रतापवान् ॥२७॥
 स विजित्य रणे शूरान्सोमकानां महारथान् ।
 जगाम त्वरितस्तत्र यत्र राजा युधिष्ठिरः ॥२८॥
 प्रतिविन्ध्यमथ क्रुद्धं प्रदहन्तं रणे रिपून् ।
 दुःशासनस्तव सुतः प्रत्युद्गच्छन्महारथः ॥२९॥
 तयोः समागमो राजंश्चित्ररूपो बभूव ह ।
 व्यपेतजलदे व्योम्नि बुधभार्गवयोरिव ॥३०॥
 प्रतिविन्ध्यं तु समरे कुर्वाणं कर्म दुष्करम् ।
 दुःशासनस्त्रिभिर्बाणैर्ललाटे समविध्यत ॥३१॥
 सोऽतिविद्धो बलवता पुत्रेण तव धन्विना ।
 विरराज महाबाहुः सशृङ्ग इव पर्वतः ॥३२॥
 दुःशासनं तु समरे प्रतिविन्ध्यो महारथः ।
 नवभिः सायकैर्विध्वा पुनर्विव्याध सप्तभिः ॥३३॥
 तत्र भारत पुत्रस्ते कृतवान्कर्म दुष्करम् ।
 प्रतिविन्ध्यहयानुग्रैः पातयामास यच्छरैः ॥३४॥
 सारथिं चास्य भल्लेन ध्वजं च समपातयत् ।
 रथं च शतशो राजन्व्यधमत्तस्य धन्विनः ॥३५॥
 पताकाश्च स तूणीराब्रशमीन्योक्त्राणि चाभिभो ।
 चिच्छेद तिलशः क्रुद्धः शरैः संनतपर्वभिः ॥३६॥
 विरथः स तु धर्मात्मा धनुष्पाणिरवस्थितः ।
 अयोधयत्तव सुतं किरञ्शरशतान्बहून् ॥३७॥
 क्षुरप्रेण धनुस्तस्य चिच्छेद कृतहस्तवत् ।
 अथैनं दशभिर्भल्लैश्छिन्नधन्वानमार्दयत् ॥३८॥
 तं दृष्ट्वा विरथं तत्र भ्रातरोऽस्य महारथाः ।
 अन्ववर्तन्त वेगेन महत्या सेनया सह ॥३९॥
 आप्लुतः स ततो यानं सुतसोमस्य भास्वरम् ।
 धनुर्गृह्य महाराज विव्याध तनयं तव ॥४०॥
 ततस्तु तावकाः सर्वे परिवार्य सुतं तव ।

अभ्यवर्तन्त संग्रामे महत्या सेनया वृताः ॥४१॥
 ततः प्रवृते युद्धं तव तेषां च भारत ।
 निशीथे दारुणे काले यमराष्ट्रविवर्धनम् ॥४२॥

* * *

१४४. संजय उवाच

नकुलं रभसं युद्धे निघ्नन्तं वाहिनीं तव ।
 अभ्ययात्सौबलः क्रुद्धस्तिष्ठ तिष्ठेति चाब्रवीत् ॥०१॥
 कृतवैरौ तु तौ वीरावन्योन्यवधकाङ्क्षिणौ ।
 शरैः पूर्णायतोत्सृष्टैरन्योन्यमभिजघ्नतुः ॥०२॥
 यथैव सौबलः क्षिप्रं शरवर्षाणि मुञ्चति ।
 तथैव नकुलो राजञ्छिक्षां संदर्शयन्युधि ॥०३॥
 तावुभौ समरे शूरो शरकण्टकिनौ तदा ।
 व्यराजेतां महाराज कण्टकैरिव शाल्मली ॥०४॥
 सुजिह्वं प्रेक्षमाणौ च राजन्विवृतलोचनौ ।
 क्रोधसंरक्तनयनौ निर्दहन्तौ परस्परम् ॥०५॥
 स्यालस्तु तव संक्रुद्धो माद्रीपुत्रं हसन्निव ।
 कर्णिनैकेन विव्याध हृदये निशितेन ह ॥०६॥
 नकुलस्तु भृशं विद्धः स्यालेन तव धन्विना ।
 निषसाद रथोपस्थे कश्मलं चैनमाविशत् ॥०७॥
 अत्यन्तवैरिणं दृशं दृष्ट्वा शत्रुं तथागतम् ।
 ननाद शकुनी राजंस्तपान्ते जलदो यथा ॥०८॥
 प्रतिलभ्य ततः संज्ञां नकुलः पाण्डुनन्दनः ।
 अभ्ययात्सौबलं भूयो व्यातानन इवान्तकः ॥०९॥
 संक्रुद्धः शकुनिं षष्ट्या विव्याध भरतर्षभ ।
 पुनश्चैव शतेनैव नाराचानां स्तनान्तरे ॥१०॥
 ततोऽस्य सशरं चापं मुष्टिदेशे स चिच्छिदे ।
 ध्वजं च त्वरितं छित्त्वा रथाद्भ्रूमावपातयत् ॥११॥
 सोऽतिविद्धो महाराज रथोपस्थ उपाविशत् ।
 तं विसंज्ञं निपतितं दृष्ट्वा स्यालं तवानघ ।
 अपोवाह रथेनाशु सारथिर्ध्वजिनीमुखात् ॥१२॥
 ततः संचुक्रुशुः पार्था ये च तेषां पदानुगाः ।
 निर्जित्य च रणे शत्रून्नकुलः शत्रुतापनः ।

अब्रवीत्सारथिं क्रुद्धो द्रोणानीकाय मां वह ॥१३॥
 तस्य तद्वचनं श्रुत्वा माद्रीपुत्रस्य धीमतः ।
 प्रायातेन रणे राजन्येन द्रोणोऽन्वयुध्यत ॥१४॥
 शिखण्डिनं तु समरे द्रोणप्रेप्सुं विशां पते ।
 कृपः शारद्वतो यतः प्रत्युद्गच्छत्सुवेगितः ॥१५॥
 गौतमं द्रुतमायान्तं द्रोणान्तिकमरिंदमम् ।
 विव्याध नवभिर्भल्लैः शिखण्डी प्रहसन्निव ॥१६॥
 तमाचार्यो महाराज विदध्वा पञ्चभिराशुगैः ।
 पुनर्विव्याध विंशत्या पुत्राणां प्रियकृत्तव ॥१७॥
 महद्युद्धं तयोरासीद्धोररूपं विशां पते ।
 यथा देवासुरे युद्धे शम्बरामरराजयोः ॥१८॥
 शरजालावृतं व्योम चक्रतुस्तौ महारथौ ।
 प्रकृत्या घोररूपं तदासीद्धोरतरं पुनः ॥१९॥
 रात्रिश्च भरतश्रेष्ठ योधानां युद्धशालिनाम् ।
 कालरात्रिनिभा ह्यासीद्धोररूपा भयावहा ॥२०॥
 शिखण्डी तु महाराज गौतमस्य महद्धनुः ।
 अर्धचन्द्रेण चिच्छेद सज्यं सविशिखं तदा ॥२१॥
 तस्य क्रुद्धः कृपो राजञ्शक्तिं चिक्षेप दारुणाम् ।
 स्वर्णदण्डामकुण्ठायां कर्मारपरिमार्जिताम् ॥२२॥
 तामापतन्तीं चिच्छेद शिखण्डी बहुभिः शरैः ।
 सापतन्मेदिनीं दीप्ता भासयन्ती महाप्रभा ॥२३॥
 अथान्यद्धनुरादाय गौतमो रथिनां वरः ।
 प्राच्छादयच्छित्तैर्बाणैर्महाराज शिखण्डिनम् ॥२४॥
 स छाद्यमानः समरे गौतमेन यशस्विना ।
 व्यषीदत रथोपस्थे शिखण्डी रथिनां वरः ॥२५॥
 सीदन्तं चैनमालोक्य कृपः शारद्वतो युधि ।
 आजघ्ने बहुभिर्बाणैर्जिघांसन्निव भारत ॥२६॥
 विमुखं तं रणे दृष्ट्वा याज्ञसेनिं महारथम् ।
 पाञ्चालाः सोमकाश्चैव परिववुः समन्ततः ॥२७॥
 तथैव तव पुत्राश्च परिववुर्द्विजोत्तमम् ।
 महत्या सेनया सार्धं ततो युद्धमभूत्पुनः ॥२८॥
 रथानां च रणे राजन्नन्योन्यमभिधावताम् ।

बभूव तुमुलः शब्दो मेघानां नदतामिव ॥२९॥
 द्रवतां सादिनां चैव गजानां च विशां पते ।
 अन्योन्यमभितो राजन्क्रूरमायोधनं बभौ ॥३०॥
 पत्नीनां द्रवतां चैव पदशब्देन मेदिनी ।
 अकम्पत महाराज भयत्रस्तेव चाङ्गना ॥३१॥
 रथा रथान्समासाद्य प्रद्रुता वेगवत्तरम् ।
 न्यगृह्णन्बहवो राजञ्शलभान्वायसा इव ॥३२॥
 तथा गजान्प्रभिन्नांश्च सुप्रभिन्ना महागजाः ।
 तस्मिन्नेव पदे यत्ता निगृह्णन्ति स्म भारत ॥३३॥
 सादी सादिनमासाद्य पदाती च पदातिनम् ।
 समासाद्य रणेऽन्योन्यं संरब्धा नातिचक्रमुः ॥३४॥
 धावतां द्रवतां चैव पुनरावर्ततामपि ।
 बभूव तत्र सैन्यानां शब्दः सुतुमुलो निशि ॥३५॥
 दीप्यमानाः प्रदीपाश्च रथवारणवाजिषु ।
 अदृश्यन्त महाराज महोल्का इव खाच्च्युताः ॥३६॥
 सा निशा भरतश्रेष्ठ प्रदीपैरवभासिता ।
 दिवसप्रतिमा राजन्बभूव रणमूर्धनि ॥३७॥
 आदित्येन यथा व्यासं तमो लोके प्रणश्यति ।
 तथा नष्टं तमो घोरं दीपैर्दीप्तैरलंकृतम् ॥३८॥
 शस्त्राणां कवचानां च मणीनां च महात्मनाम् ।
 अन्तर्दधुः प्रभाः सर्वा दीपैस्तैरवभासिताः ॥३९॥
 तस्मिन्कोलाहले युद्धे वर्तमाने निशामुखे ।
 अवधीत्समरे पुत्रं पिता भरतसत्तम ॥४०॥
 पुत्रश्च पितरं मोहात्सखायं च सखा तथा ।
 संबन्धिनं च संबन्धी स्वस्त्रीयं चापि मातुलः ॥४१॥
 स्वे स्वान्परे परांश्चापि निजघ्नुरितरेतरम् ।
 निर्मर्यादमभूद्युद्धं रात्रौ घोरं भयावहम् ॥४२॥

* * *

१४५. संजय उवाच

तस्मिन्सुतुमुले युद्धे वर्तमाने भयावहे ।
 धृष्टद्युम्नो महाराज द्रोणमेवाभ्यवर्तत ॥०१॥
 संमृजानो धनुः श्रेष्ठं ज्यां विकर्षन्पुनः पुनः ।

अभ्यवर्तत द्रोणस्य रथं रुक्मविभूषितम् ॥०२॥
 धृष्टद्युम्नं तदायान्तं द्रोणस्यान्तचिकीर्षया ।
 परिवद्रुर्महाराज पाञ्चालाः पाण्डवैः सह ॥०३॥
 तथा परिवृतं दृष्ट्वा द्रोणमाचार्यसत्तमम् ।
 पुत्रास्ते सर्वतो यत्ता ररक्षुर्द्रोणमाहवे ॥०४॥
 बलार्णवौ ततस्तौ तु समेयातां निशामुखे ।
 वातोद्धूतौ क्षुब्धसत्त्वौ भैरवौ सागराविव ॥०५॥
 ततो द्रोणं महाराज पाञ्चाल्यः पञ्चभिः शरैः ।
 विव्याध हृदये तूर्णं सिंहनादं ननाद च ॥०६॥
 तं द्रोणः पञ्चविंशत्या विद्ध्वा भारत संयुगे ।
 चिच्छेदान्येन भल्लेन धनुरस्य महाप्रभम् ॥०७॥
 धृष्टद्युम्नस्तु निर्विद्धो द्रोणेन भरतर्षभ ।
 उत्ससर्ज धनुस्तूर्णं संदश्य दशनच्छदम् ॥०८॥
 ततः क्रुद्धो महाराज धृष्टद्युम्नः प्रतापवान् ।
 आददेऽन्यद्वनुः श्रेष्ठं द्रोणस्यान्तचिकीर्षया ॥०९॥
 विकृष्य च धनुश्चित्रमाकर्णात्परवीरहा ।
 द्रोणस्यान्तकरं घोरं व्यसृजत्सायकं ततः ॥१०॥
 स विसृष्टो बलवता शरो घोरो महामृधे ।
 भासयामास तत्सैन्यं दिवाकर इवोदितः ॥११॥
 तं दृष्ट्वा तु शरं घोरं देवगन्धर्वमानवाः ।
 स्वस्त्यस्तु समरे राजन्द्रोणायेत्यब्रुवन्वचः ॥१२॥
 तं तु सायकमप्राप्तमाचार्यस्य रथं प्रति ।
 कर्णो द्वादशधा राजंश्चिच्छेद कृतहस्तवत् ॥१३॥
 स छिन्नो बहुधा राजन्सूतपुत्रेण मारिष ।
 निपपात शरस्तूर्णं निकृतः कर्णसायकैः ॥१४॥
 छित्त्वा तु समरे बाणं शरैः संनतपर्वभिः ।
 धृष्टद्युम्नं रणे कर्णो विव्याध दशभिः शरैः ॥१५॥
 पञ्चभिर्द्रोणपुत्रस्तु स्वयं द्रोणश्च सप्तभिः ।
 शल्यश्च नवभिर्बाणैस्त्रिभिर्दुःशासनस्तथा ॥१६॥
 दुर्योधनश्च विंशत्या शकुनिश्चापि पञ्चभिः ।
 पाञ्चाल्यं त्वरिताविध्यन्सर्व एव महारथाः ॥१७॥
 स विद्धः सप्तभिर्वीरैर्द्रोणत्राणार्थमाहवे ।

सर्वानसंभ्रमाद्राजन्प्रत्यविध्यत्त्रिभिस्त्रिभिः ।
 द्रोणं द्रौणिं च कर्णं च विव्याध तव चात्मजम् ॥१८॥
 ते विद्ध्वा धन्विना तेन धृष्टद्युम्नं पुनर्मृधे ।
 विव्यधुः पञ्चभिस्तूर्णमेकैको रथिनां वरः ॥१९॥
 द्रुमसेनस्तु संकुद्धो राजन्विव्याध पत्रिणा ।
 त्रिभिश्चान्यैः शरैस्तूर्णं तिष्ठ तिष्ठेति चाब्रवीत् ॥२०॥
 स तु तं प्रतिविव्याध त्रिभिस्तीक्ष्णैरजिह्वगैः ।
 स्वर्णपुङ्खैः शिलाधौतैः प्राणान्तकरणैर्युधि ॥२१॥
 भल्लेनान्येन तु पुनः सुवर्णोज्ज्वलकुण्डलम् ।
 उन्ममाथ शिरः कायाद्द्रुमसेनस्य वीर्यवान् ॥२२॥
 तच्छिरो न्यपतद्भ्रमौ संदष्टौष्ठपुटं रणे ।
 महावातसमुद्धूतं पक्वं तालफलं यथा ॥२३॥
 तांश्च विद्ध्वा पुनर्वीरान्वीरः सुनिशितैः शरैः ।
 राधेयस्याच्छिनद्भ्रल्लैः कार्मुकं चित्रयोधिनः ॥२४॥
 न तु तन्ममृषे कर्णो धनुषश्छेदनं तथा ।
 निकर्तनमिवात्युगो लाङ्गूलस्य यथा हरिः ॥२५॥
 सोऽन्यद्धनुः समादाय क्रोधरक्तेक्षणः श्वसन् ।
 अभ्यवर्षच्छरौघैस्तं धृष्टद्युम्नं महाबलम् ॥२६॥
 दृष्ट्वा तु कर्णं संरब्धं ते वीराः षड्दुर्षभाः ।
 पाञ्चाल्यपुत्रं त्वरिताः परिववृर्जिघांसया ॥२७॥
 षण्णां योधप्रवीराणां तावकानां पुरस्कृतम् ।
 मृत्योरास्यमनुप्रासं धृष्टद्युम्नममंस्महि ॥२८॥
 एतस्मिन्नेव काले तु दाशार्हो विकिरञ्शरान् ।
 धृष्टद्युम्नं पराक्रान्तं सात्यकिः प्रत्यपद्यत ॥२९॥
 तमायान्तं महेष्वासं सात्यकिं युद्धदुर्मदम् ।
 राधेयो दशभिर्बाणैः प्रत्यविध्यदजिह्वगैः ॥३०॥
 तं सात्यकिर्महाराज विव्याध दशभिः शरैः ।
 पश्यतां सर्ववीराणां मा गास्तिष्ठेति चाब्रवीत् ॥३१॥
 स सात्यकेस्तु बलिनः कर्णस्य च महात्मनः ।
 आसीत्समागमो घोरो बलिवासवयोरिव ॥३२॥
 त्रासयंस्तलघोषेण क्षत्रियान्क्षत्रियर्षभः ।
 राजीवलोचनं कर्णं सात्यकिः प्रत्यविध्यत ॥३३॥

कम्पयन्निव घोषेण धनुषो वसुधां बली ।
 सूतपुत्रो महाराज सात्यकिं प्रत्ययोधयत् ॥३४॥
 विपाठकर्णिनाराचैर्वत्सदन्तैः क्षुरैरपि ।
 कर्णः शरशतैश्चापि शैनेयं प्रत्यविध्यत् ॥३५॥
 तथैव युयुधानोऽपि वृष्णीनां प्रवरो रथः ।
 अभ्यवर्षच्छरैः कर्णं तद्युद्धमभवत्समम् ॥३६॥
 तावकाश्च महाराज कर्णपुत्रश्च दंशितः ।
 सात्यकिं विव्यधुस्तूर्णं समन्तान्निशितैः शरैः ॥३७॥
 अस्त्रैरस्त्राणि संवार्य तेषां कर्णस्य चाभिभो ।
 अविध्यत्सात्यकिः क्रुद्धो वृषसेनं स्तनान्तरे ॥३८॥
 तेन बाणेन निर्विद्धो वृषसेनो विशां पते ।
 न्यपतत्स रथे मूढो धनुरुत्सृज्य वीर्यवान् ॥३९॥
 ततः कर्णो हतं मत्वा वृषसेनं महारथः ।
 पुत्रशोकाभिसंतप्तः सात्यकिं प्रत्यपीडयत् ॥४०॥
 पीड्यमानस्तु कर्णेन युयुधानो महारथः ।
 विव्याध बहुभिः कर्णं त्वरमाणः पुनः पुनः ॥४१॥
 स कर्णं दशभिर्विद्ध्वा वृषसेनं च सप्तभिः ।
 सहस्तावापधनुषी तयोश्चिच्छेद सात्वतः ॥४२॥
 तावन्ये धनुषी सज्ये कृत्वा शत्रुभयंकरे ।
 युयुधानमविध्येतां समन्तान्निशितैः शरैः ॥४३॥
 वर्तमाने तु संग्रामे तस्मिन्वीरवरक्षये ।
 अतीव शुश्रुवे राजन्गाण्डीवस्य महास्वनः ॥४४॥
 श्रुत्वा तु रथनिर्घोषं गाण्डीवस्य च निस्वनम् ।
 सूतपुत्रोऽब्रवीद्राजन्दुर्योधनमिदं वचः ॥४५॥
 एष सर्वाञ्जिषीन्हत्वा मुख्यशश्व नरर्षभान् ।
 पौरवांश्च महेष्वासान्गाण्डीवनिनदो महान् ॥४६॥
 श्रूयते रथघोषश्च वासवस्येव नर्दतः ।
 करोति पाण्डवो व्यक्तं कर्मोपयिकमात्मनः ॥४७॥
 एषा विदीर्यते राजन्बहुधा भारती चमूः ।
 विप्रकीर्णान्यनीकानि नावतिष्ठन्ति कर्हिचित् ॥४८॥
 वातेनेव समुद्धूतमभ्रजालं विदीर्यते ।
 सव्यसाचिनमासाद्य भिन्ना नौरिव सागरे ॥४९॥

द्रवतां योधमुख्यानां गाण्डीवप्रेषितैः शरैः ।
 विद्वानां शतशो राजञ्श्रूयते निनदो महान् ।
 निशीथे राजशार्दूल स्तनयित्त्रोरिवाम्बरे ॥५०॥
 हाहाकाररवांश्चैव सिंहनादांश्च पुष्कलान् ।
 शृणु शब्दान्बहुविधानर्जुनस्य रथं प्रति ॥५१॥
 अयं मध्ये स्थितोऽस्माकं सात्यकिः सात्वताधमः ।
 इह चेल्लभ्यते लक्ष्यं कृत्स्नाञ्जेष्यामहे परान् ॥५२॥
 एष पाञ्चालराजस्य पुत्रो द्रोणेन संगतः ।
 सर्वतः संवृतो योधै राजन्पुरुषसत्तमैः ॥५३॥
 सात्यकिं यदि ह्न्यामो धृष्टद्युम्नं च पार्षतम् ।
 असंशयं महाराज ध्रुवो नो विजयो भवेत् ॥५४॥
 सौभद्रवदिमौ वीरौ परिवार्य महारथौ ।
 प्रयतामो महाराज निहन्तुं वृष्णिपार्षतौ ॥५५॥
 सव्यसाची पुरोऽभ्येति द्रोणानीकाय भारत ।
 संसक्तं सात्यकिं ज्ञात्वा बहुभिः कुरुपुंगवैः ॥५६॥
 तत्र गच्छन्तु बहवः प्रवरा रथसत्तमाः ।
 यावत्पार्थो न जानाति सात्यकिं बहुभिर्वृतम् ॥५७॥
 ते त्वरध्वं यथा शूराः शराणां मोक्षणे भृशम् ।
 यथा तूर्णं व्रजत्येष परलोकाय माधवः ॥५८॥
 कर्णस्य मतमाज्ञाय पुत्रस्ते प्राह सौबलम् ।
 यथेन्द्रः समरे राजन्प्राह विष्णुं यशस्विनम् ॥५९॥
 वृतः सहस्रैर्दशभिर्गजानामनिवर्तिनाम् ।
 रथैश्च दशसाहस्रैर्वृतो याहि धनंजयम् ॥६०॥
 दुःशासनो दुर्विषहः सुबाहुर्दुष्प्रधर्षणः ।
 एते त्वामनुयास्यन्ति पत्तिभिर्बहुभिर्वृताः ॥६१॥
 जहि कृष्णो महाबाहो धर्मराजं च मातुल ।
 नकुलं सहदेवं च भीमसेनं च भारत ॥६२॥
 देवानामिव देवेन्द्रे जयाशा मे त्वयि स्थिता ।
 जहि मातुल कौन्तेयानसुरानिव पावकिः ॥६३॥
 एवमुक्तो ययौ पार्थान्पुत्रेण तव सौबलः ।
 महत्या सेनया सार्धं तव पुत्रैस्तथा विभो ॥६४॥
 प्रियार्थं तव पुत्राणां दिधक्षुः पाण्डुनन्दनान् ।

ततः प्रववृते युद्धं तावकानां परैः सह ॥६५॥
 प्रयाते सौबले राजन्पाण्डवानामनीकिनीम् ।
 बलेन महता युक्तः सूतपुत्रस्तु सात्वतम् ॥६६॥
 अभ्ययात्वरितं युद्धे किरञ्शरशतान्बहून् ।
 तथैव पाण्डवाः सर्वे सात्यकिं पर्यवारयन् ॥६७॥
 महद्युद्धं तदासीत्तु द्रोणस्य निशि भारत ।
 धृष्टद्युम्नेन शूरेण पाञ्चालैश्च महात्मनः ॥६८॥

* * *

१४६. संजय उवाच

ततस्ते प्राद्रवन्सर्वे त्वरिता युद्धदुर्मदाः ।
 अमृष्यमाणाः संरब्धा युयुधानरथं प्रति ॥०१॥
 ते रथैः कल्पितै राजन्हेमरूप्यविभूषितैः ।
 सादिभिश्च गजैश्चैव परिवव्रुः स्म सात्वतम् ॥०२॥
 अथैनं कोष्ठकीकृत्य सर्वतस्ते महारथाः ।
 सिंहनादांस्तदा चक्रुस्तर्जयन्तः स्म सात्यकिम् ॥०३॥
 तेऽभ्यवर्षञ्शरैस्तीक्ष्णैः सात्यकिं सत्यविक्रमम् ।
 त्वरमाणा महावीर्या माधवस्य वधैषिणः ॥०४॥
 तान्दृष्ट्वा पततस्तूर्ण शैनेयः परवीरहा ।
 प्रत्यगृह्णान्महाबाहुः प्रमुञ्चन्विशिखान्बहून् ॥०५॥
 तत्र वीरो महेष्वासः सात्यकिर्युद्धदुर्मदः ।
 निचकर्त शिरांस्युग्रैः शरैः संनतपर्वभिः ॥०६॥
 हस्तिहस्तान्हयग्रीवान्बाहून्पि च सायुधान् ।
 क्षुरप्रैः पातयामास तावकानां स माधवः ॥०७॥
 पतितैश्चामरैश्चैव श्वेतच्छत्रैश्च भारत ।
 बभूव धरणी पूर्णा नक्षत्रैर्द्यौरिव प्रभो ॥०८॥
 तेषां तु युयुधानेन युध्यतां युधि भारत ।
 बभूव तुमुलः शब्दः प्रेतानामिव क्रन्दताम् ॥०९॥
 तेन शब्देन महता पूरितासीद्वसुंधरा ।
 रात्रिः समभवच्चैव तीव्ररूपा भयावहा ॥१०॥
 दीर्यमाणं बलं दृष्ट्वा युयुधानशराहतम् ।
 श्रुत्वा च विपुलं नादं निशीथे लोमहर्षणम् ॥११॥
 सुतस्तवाब्रवीद्राजन्सारथिं रथिनां वरः ।

यत्रैष	शब्दस्तत्राश्वांश्चोदयेति	पुनः	पुनः	॥१२॥
तेन	संचोद्यमानस्तु	ततस्तांस्तुरगोत्तमान्		
सूतः	संचोदयामास	युयुधानरथं	प्रति	॥१३॥
ततो	दुर्योधनः क्रुद्धो	दृढधन्वा	जितक्लमः	
शीघ्रहस्तश्चित्रयोधी		युयुधानमुपाद्रवत्		॥१४॥
ततः	पूर्णायतोत्सृष्टैर्मासशोणितभोजनैः			
दुर्योधनं	द्वादशभिर्माधवः	प्रत्यविध्यत		॥१५॥
दुर्योधनस्तेन	तथा	पूर्वमेवार्दितः	शरैः	
शैनेयं	दशभिर्बाणैः	प्रत्यविध्यदमर्षितः		॥१६॥
ततः	समभवद्युद्धमाकुलं	भरतर्षभ		
पाञ्चालानां	च सर्वेषां	भारतानां	च दारुणम्	॥१७॥
शैनेयस्तु	रणे	क्रुद्धस्तव	पुत्रं महारथम्	
सायकानामशीत्या	तु	विद्याधोरसि	भारत	॥१८॥
ततोऽस्य	वाहान्समरे	शरैर्निन्ये	यमक्षयम्	
सारथिं	च रथान्तूर्णं	पातयामास	पत्रिणा	॥१९॥
हताश्वे	तु रथे	तिष्ठन्पुत्रस्तव	विशां पते	
मुमोच	निशितान्बाणाञ्छैनेयस्य	रथं प्रति		॥२०॥
शरान्पञ्चाशतस्तांस्तु	शैनेयः	कृतहस्तवत्		
चिच्छेद	समरे	राजन्प्रेषितांस्तनयेन	ते	॥२१॥
अथापरेण	भल्लेन	मुष्टिदेशे	महद्वनुः	
चिच्छेद	रभसो युद्धे	तव पुत्रस्य	मारिष	॥२२॥
विरथो	विधनुष्कश्च	सर्वलोकेश्वरः	प्रभुः	
आरुरोह	रथं तूर्णं	भास्वरं	कृतवर्मणः	॥२३॥
दुर्योधने	परावृत्ते	शैनेयस्तव	वाहिनीम्	
द्रावयामास	विशिखैर्निशामध्ये	विशां पते		॥२४॥
शकुनिश्चार्युर्जुनं	राजन्परिवार्य	समन्ततः		
रथैरनेकसाहस्रैर्गजैश्चैव		सहस्रशः		
तथा	हयसहस्रैश्च	तुमुलं	सर्वतोऽकरोत्	॥२५॥
ते	महास्त्राणि दिव्यानि	विकिरन्तोऽर्जुनं	प्रति	
अर्जुनं	योधयन्ति स्म	क्षत्रियाः	कालचोदिताः	॥२६॥
तान्यर्जुनः	सहस्राणि	रथवारणवाजिनाम्		
प्रत्यवारयदायस्तः	प्रकुर्वन्विपुलं	क्षयम्		॥२७॥

ततस्तु समरे शूरः शकुनिः सौबलस्तदा ।
 विव्याध निशितैर्बाणैरर्जुनं प्रहसन्निव ॥२८॥
 पुनश्चैव शतेनास्य संरुोध महारथम् ।
 तमर्जुनस्तु विंशत्या विव्याध युधि भारत ॥२९॥
 अथेतरान्महेष्वासांस्त्रिभिस्त्रिभिरविध्यत ।
 संवार्य तान्बाणगणैर्युधि राजन्धनंजयः ।
 अवधीतावकान्योधान्वज्रपाणिरिवासुरान् ॥३०॥
 भुजैश्छिन्नैर्महाराज शरीरैश्च सहस्रशः ।
 समास्तीर्णा धरा तत्र बभौ पुष्पैरिवाचिता ॥३१॥
 स विद्ध्वा शकुनिं भूयः पञ्चभिर्नतपर्वभिः ।
 उलूकं त्रिभिराजघ्ने त्रिभिरेव महायसैः ॥३२॥
 तमुलूकस्तथा विद्ध्वा वासुदेवमताडयत् ।
 ननाद च महानादं पूरयन्वसुधातलम् ॥३३॥
 अर्जुनस्तु द्रुतं गत्वा शकुनेर्धनुराच्छिनत् ।
 निन्ये च चतुरो वाहान्यमस्य सदनं प्रति ॥३४॥
 ततो रथादवप्लुत्य सौबलो भरतर्षभ ।
 उलूकस्य रथं तूर्णमारुरोह विशां पते ॥३५॥
 तावेकरथमारूढौ पितापुत्रौ महारथौ ।
 पार्थ सिषिचतुर्बाणैर्गिरिं मेघाविवोत्थितौ ॥३६॥
 तौ तु विद्ध्वा महाराज पाण्डवो निशितैः शरैः ।
 विद्रावयंस्तव चमूं शतशो व्यधमच्छरैः ॥३७॥
 अनिलेन यथाभाणि विच्छिन्नानि समन्ततः ।
 विच्छिन्नानि तथा राजन्बलान्यासन्विशां पते ॥३८॥
 तद्वलं भरतश्रेष्ठ वध्यमानं तथा निशि ।
 प्रदुद्राव दिशः सर्वा वीक्षमाणं भयार्दितम् ॥३९॥
 उत्सृज्य वाहान्समरे चोदयन्तस्तथापरे ।
 संभ्रान्ताः पर्यधावन्त तस्मिंस्तमसि दारुणे ॥४०॥
 विजित्य समरे योधांस्तावकान्भरतर्षभ ।
 दध्मतुर्मुदितौ शङ्खौ वासुदेवधनंजयौ ॥४१॥
 धृष्टद्युम्नो महाराज द्रोणं विद्ध्वा त्रिभिः शरैः ।
 चिच्छेद धनुषस्तूर्ण ज्यां शरेण शितेन ह ॥४२॥
 तन्निधाय धनुर्नीडे द्रोणः क्षत्रियमर्दनः ।

आददेऽन्यद्धनुः शूरो वेगवत्सारवत्तरम् ॥४३॥
 धृष्टद्युम्नं ततो द्रोणो विद्ध्वा सप्तभिराशुगैः ।
 सारथिं पञ्चभिर्बाणै राजन्विव्याध संयुगे ॥४४॥
 तं निवार्य शरैस्तूर्णं धृष्टद्युम्नो महारथः ।
 व्यधमत्कौरवीं सेनां शतशोऽथ सहस्रशः ॥४५॥
 वध्यमाने बले तस्मिंस्तव पुत्रस्य मारिष ।
 प्रावर्तत नदी घोरा शोणितौघतरङ्गिणी ॥४६॥
 उभयोः सेनयोर्मध्ये नराश्वद्विपवाहिनी ।
 यथा वैतरणी राजन्यमराष्ट्रपुरं प्रति ॥४७॥
 द्रावयित्वा तु तत्सैन्यं धृष्टद्युम्नः प्रतापवान् ।
 अत्यराजत तेजस्वी शक्रो देवगणेष्विव ॥४८॥
 अथ दध्मुर्महाशङ्खान्धृष्टद्युम्नशिखण्डिनौ ।
 यमौ च युयुधानश्च पाण्डवश्च वृकोदरः ॥४९॥
 जित्वा रथसहस्राणि तावकानां महारथाः ।
 सिंहनादरवांश्चक्रुः पाण्डवा जितकाशिनः ॥५०॥
 पश्यतस्तव पुत्रस्य कर्णस्य च मदोत्कटाः ।
 तथा द्रोणस्य शूरस्य द्रौणेश्चैव विशां पते ॥५१॥

* * *

१४७. संजय उवाच

विदुतं स्वबलं दृष्ट्वा वध्यमानं महात्मभिः ।
 क्रोधेन महताविष्टः पुत्रस्तव विशां पते ॥०१॥
 अभ्येत्य सहसा कर्णं द्रोणं च जयतां वरम् ।
 अमर्षवशमापन्नो वाक्यज्ञो वाक्यमब्रवीत् ॥०२॥
 भवद्भ्यामिह संग्रामो क्रुद्धाभ्यां संप्रवर्तितः ।
 आहवे निहतं दृष्ट्वा सैन्धवं सव्यसाचिना ॥०३॥
 निहन्यमानां पाण्डूनां बलेन मम वाहिनीम् ।
 भूत्वा तद्विजये शक्तावशक्ताविव पश्यतः ॥०४॥
 यद्यहं भवतोस्त्याज्यो न वाच्योऽस्मि तदैव हि ।
 आवां पाण्डुसुतान्संख्ये जेष्याव इति मानदौ ॥०५॥
 तदैवाहं वचः श्रुत्वा भवद्भ्यामनुसंमतम् ।
 कृतवान्पाण्डवैः सार्धं वैरं योधविनाशनम् ॥०६॥
 यदि नाहं परित्याज्यो भवद्भ्यां पुरुषर्षभौ ।

युध्येतामनुरूपेण विक्रमेण सुविक्रमौ ॥०७॥
 वाक्प्रतोदेन तौ वीरौ प्रणुन्नौ तनयेन ते ।
 प्रावर्तयेतां तौ युद्धं घट्टिताविव पन्नगौ ॥०८॥
 ततस्तौ रथिनां श्रेष्ठौ सर्वलोकधनुर्धरौ ।
 शैनेयप्रमुखान्पार्थानभिद्रुवत् रणे ॥०९॥
 तथैव सहिताः पार्थाः स्वेन सैन्येन संवृताः ।
 अभ्यवर्तन्त तौ वीरौ नर्दमानौ मुहुर्मुहुः ॥१०॥
 अथ द्रोणो महेष्वासो दशभिः शिनिपुंगवम् ।
 अविध्यत्त्वरितं क्रुद्धः सर्वशस्त्रभृतां वरः ॥११॥
 कर्णश्च दशभिर्बाणैः पुत्रश्च तव सप्तभिः ।
 दशभिर्वृषसेनश्च सौबलश्चापि सप्तभिः ।
 एते कौरव संक्रन्दे शैनेयं पर्यवारयन् ॥१२॥
 दृष्ट्वा च समरे द्रोणं निघ्नन्तं पाण्डवीं चमूम् ।
 विव्यधुः सोमकास्तूर्णं समन्ताच्छरवृष्टिभिः ॥१३॥
 ततो द्रोणोऽहरत्प्राणान्क्षत्रियाणां विशां पते ।
 रश्मिभिर्भास्करो राजंस्तमसामिव भारत ॥१४॥
 द्रोणेन वध्यमानानां पाञ्चालानां विशां पते ।
 शुश्रुवे तुमुलः शब्दः क्रोशतामितरेतरम् ॥१५॥
 पुत्रानन्ये पितृनन्ये भ्रातृनन्ये च मातुलान् ।
 भागिनेयान्वयस्यांश्च तथा संबन्धिबान्धवान् ।
 उत्सृज्योत्सृज्य गच्छन्ति त्वरिता जीवितेप्सवः ॥१६॥
 अपरे मोहिता मोहात्तमेवाभिमुखा ययुः ।
 पाण्डवानां रणे योधाः परलोकं तथापरे ॥१७॥
 सा तथा पाण्डवी सेना वध्यमाना महात्मभिः ।
 निशि संप्राद्रवद्राजन्नुत्सृज्योल्काः सहस्रशः ॥१८॥
 पश्यतो भीमसेनस्य विजयस्याच्युतस्य च ।
 यमयोर्धर्मपुत्रस्य पार्षतस्य च पश्यतः ॥१९॥
 तमसा संवृते लोके न प्राज्ञायत किञ्चन ।
 कौरवाणां प्रकाशेन दृश्यन्ते तु द्रुताः परे ॥२०॥
 द्रवमाणं तु तत्सैन्यं द्रोणकर्णो महारथौ ।
 जघ्नतुः पृष्ठतो राजन्किरन्तौ सायकान्बहून् ॥२१॥
 पाञ्चालेषु प्रभग्नेषु दीर्यमाणेषु सर्वशः ।

जनार्दनो दीनमनाः प्रत्यभाषत फल्गुनम् ॥२२॥
 द्रोणकर्णो महेष्वासावेतौ पार्षतसात्यकी ।
 पाञ्चालांश्चैव सहितौ जघ्नतुः सायकैर्भृशम् ॥२३॥
 एतयोः शरवर्षेण प्रभग्ना नो महारथाः ।
 वार्यमाणापि कौन्तेय पृतना नावतिष्ठते ॥२४॥
 एतावावां सर्वसैन्यैर्व्यूढैः सम्यगुदायुधैः ।
 द्रोणं च सूतपुत्रं च प्रयतावः प्रबाधितुम् ॥२५॥
 एतौ हि बलिनौ शूरो कृतास्त्रौ जितकाशिनौ ।
 उपेक्षितौ बलं क्रुद्धौ नाशयेतां निशामिमाम् ।
 एष भीमोऽभियात्युग्रः पुनरावर्त्य वाहिनीम् ॥२६॥
 वृकोदरं तथायान्तं दृष्ट्वा तत्र जनार्दनः ।
 पुनरेवाब्रवीद्राजन्हर्षयन्निव पाण्डवम् ॥२७॥
 एष भीमो रणक्षीघ्री वृतः सोमकपाण्डवैः ।
 रुषितोऽभ्येति वेगेन द्रोणकर्णो महाबलौ ॥२८॥
 एतेन सहितो युध्य पाञ्चालैश्च महारथैः ।
 आश्वासनार्थं सर्वेषां सैन्यानां पाण्डुनन्दन ॥२९॥
 ततस्तौ पुरुषव्याघ्रावुभौ माधवपाण्डवौ ।
 द्रोणकर्णो समासाद्य धिष्ठितौ रणमूर्धनि ॥३०॥
 ततस्तत्पुनरावृत्तं युधिष्ठिरबलं महत् ।
 ततो द्रोणश्च कर्णश्च परान्ममृदतुर्युधि ॥३१॥
 स संप्रहारस्तुमुलो निशि प्रत्यभवन्महान् ।
 यथा सागरयो राजंश्चन्द्रोदयविवृद्धयोः ॥३२॥
 तत उत्सृज्य पाणिभ्यः प्रदीपांस्तव वाहिनी ।
 युयुधे पाण्डवैः सार्धमुन्मत्तवदहःक्षये ॥३३॥
 रजसा तमसा चैव संवृते भृशदारुणे ।
 केवलं नामगोत्रेण प्रायुध्यन्त जयैषिणः ॥३४॥
 अश्रूयन्त हि नामानि श्राव्यमाणानि पार्थिवैः ।
 प्रहरद्भिर्महाराज स्वयंवर इवाहवे ॥३५॥
 निःशब्दमासीत्सहसा पुनः शब्दो महानभूत् ।
 क्रुद्धानां युध्यमानानां जयतां जीयतामपि ॥३६॥
 यत्र यत्र स्म दृश्यन्ते प्रदीपाः कुरुसत्तम ।
 तत्र तत्र स्म ते शूरा निपतन्ति पतंगवत् ॥३७॥

तथा संयुध्यमानानां विगाढाभून्महानिशा ।
पाण्डवानां च राजेन्द्र कौरवाणां च सर्वशः ॥३८॥

* * *

१४८. संजय उवाच

ततः कर्णो रणे दृष्ट्वा पार्षतं परवीरहा ।
आजघानोरसि शरैर्दशभिर्मर्मभेदिभिः ॥०१॥
प्रतिविव्याध तं तूर्णं धृष्टद्युम्नोऽपि मारिष ।
पञ्चभिः सायकैर्हृष्टिष्ठ तिष्ठेति चाब्रवीत् ॥०२॥
तावन्योन्यं शरैः संख्ये संछाय सुमहारथौ ।
पुनः पूर्णायतोत्सृष्टैर्विव्यधाते परस्परम् ॥०३॥
ततः पाञ्चालमुख्यस्य धृष्टद्युम्नस्य संयुगे ।
सारथिं चतुरश्वाश्चान्कर्णो विव्याध सायकैः ॥०४॥
कार्मुकप्रवरं चास्य प्रचिच्छेद शितैः शरैः ।
सारथिं चास्य भल्लेन रथनीडादपातयत् ॥०५॥
धृष्टद्युम्नस्तु विरथो हताश्वो हतसारथिः ।
गृहीत्वा परिघं घोरं कर्णस्याश्वानपीपिषत् ॥०६॥
विद्धश्च बहुभिस्तेन शरैराशीविषोपमैः ।
ततो युधिष्ठिरानीकं पद्भ्यामेवान्ववर्तत ।
आरुरोह रथं चापि सहदेवस्य मारिष ॥०७॥
कर्णस्यापि रथे वाहानन्यान्सूतो न्ययोजयत् ।
शङ्खवर्णान्महावेगान्सैन्धवान्साधुवाहिनः ॥०८॥
लब्धलक्ष्यस्तु राधेयः पाञ्चालानां महारथान् ।
अभ्यपीडयदायस्तः शरैर्मघ इवाचलान् ॥०९॥
सा पीड्यमाना कर्णेन पाञ्चालानां महाचमूः ।
संप्राद्रवत्सुसंन्रस्ता सिंहेनेवार्दिता मृगी ॥१०॥
पतितास्तुरगेभ्यश्च गजेभ्यश्च महीतले ।
रथेभ्यश्च नरास्तूर्णमदृश्यन्त ततस्ततः ॥११॥
धावमानस्य योधस्य क्षुरप्रैः स महामृधे ।
बाहू चिच्छेद वै कर्णः शिरश्चैव सकुण्डलम् ॥१२॥
ऊरू चिच्छेद चान्यस्य गजस्थस्य विशां पते ।
वाजिपृष्ठगतस्यापि भूमिष्ठस्य च मारिष ॥१३॥
नाज्ञासिषुर्धावमाना बहवश्च महारथाः ।

संछिन्नान्यात्मगात्राणि वाहनानि च संयुगे ॥१४॥
 ते वध्यमानाः समरे पाञ्चालाः सृञ्जयैः सह ।
 तृणप्रस्पन्दनाच्चापि सूतपुत्रं स्म मेनिरे ॥१५॥
 अपि स्वं समरे योधं धावमानं विचेतसः ।
 कर्णमेवाभ्यमन्यन्त ततो भीता द्रवन्ति ते ॥१६॥
 तान्यनीकानि भग्नानि द्रवमाणानि भारत ।
 अभ्यद्रवदद्रुतं कर्णः पृष्ठतो विकिरञ्शरान् ॥१७॥
 अवेक्षमाणास्तेऽन्योन्यं सुसंमूढा विचेतसः ।
 नाशक्नुवन्नवस्थातुं काल्यमाना महात्मना ॥१८॥
 कर्णेनाभ्याहता राजन्पाञ्चालाः परमेषुभिः ।
 द्रोणेन च दिशः सर्वा वीक्षमाणाः प्रदुद्रुवुः ॥१९॥
 ततो युधिष्ठिरो राजा स्वसैन्यं प्रेक्ष्य विद्रुतम् ।
 अपयाने मतिं कृत्वा फल्गुनं वाक्यमब्रवीत् ॥२०॥
 पश्य कर्णं महेष्वासं धनुष्पाणिमवस्थितम् ।
 निशीथे दारुणे काले तपन्तमिव भास्करम् ॥२१॥
 कर्णसायकनुन्नानां क्रोशतामेष निस्वनः ।
 अनिशं श्रूयते पार्थ त्वद्वन्धूनामनाथवत् ॥२२॥
 यथा विसृजतश्वास्य संदधानस्य चाशुगान् ।
 पश्यामि जयविक्रान्तं क्षपयिष्यति नो ध्रुवम् ॥२३॥
 यदत्रानन्तरं कार्यं प्राप्तकालं प्रपश्यसि ।
 कर्णस्य वधसंयुक्तं तत्कुरुष्व धनंजय ॥२४॥
 एवमुक्तो महाबाहुः पार्थः कृष्णमथाब्रवीत् ।
 भीतः कुन्तीसुतो राजा राधेयस्यातिविक्रमात् ॥२५॥
 एवं गते प्राप्तकालं कर्णानीके पुनः पुनः ।
 भवान्व्यवस्यतां क्षिप्रं द्रवते हि वरूथिनी ॥२६॥
 द्रोणसायकनुन्नानां भग्नानां मधुसूदन ।
 कर्णेन त्रास्यमानानामवस्थानं न विद्यते ॥२७॥
 पश्यामि च तथा कर्णं विचरन्तमभीतवत् ।
 द्रवमाणान्नथोदारान्किरन्तं विशिखैः शितैः ॥२८॥
 नैतदस्योत्सहे सोढुं चरितं रणमूर्धनि ।
 प्रत्यक्षं वृष्णिशार्दूल पादस्पर्शमिवोरगः ॥२९॥
 स भवानत्र यात्वाशु यत्र कर्णो महारथः ।

अहमेनं वधिष्यामि मां वैष मधुसूदन ॥३०॥

वासुदेव उवाच

पश्यामि कर्ण कौन्तेय देवराजमिवाहवे ।
 विचरन्तं नरव्याघ्रमतिमानुषविक्रमम् ॥३१॥
 नैतस्यान्योऽस्ति समरे प्रत्युद्याता धनंजय ।
 ऋते त्वां पुरुषव्याघ्र राक्षसाद्वा घटोत्कचात् ॥३२॥
 न तु तावदहं मन्ये प्राप्तकालं तवानघ ।
 समागमं महाबाहो सूतपुत्रेण संयुगे ॥३३॥
 दीप्यमाना महोल्केव तिष्ठत्यस्य हि वासवी ।
 त्वदर्थं हि महाबाहो रौद्ररूपं बिभर्ति च ॥३४॥
 घटोत्कचस्तु राधेयं प्रत्युद्यातु महाबलः ।
 स हि भीमेन बलिना जातः सुरपराक्रमः ॥३५॥
 तस्मिन्नस्त्राणि दिव्यानि राक्षसान्यासुराणि च ।
 सततं चानुरक्तो वो हितैषी च घटोत्कचः ।
 विजेष्यति रणे कर्णमिति मे नात्र संशयः ॥३६॥

संजय उवाच

एवमुक्त्वा महाबाहुः पार्थ पुष्करलोचनः ।
 आजुहावाथ तद्रक्षः तच्चासीत्प्रादुरग्रतः ॥३७॥
 कवची स शरी खड्गी सधन्वा च विशां पते ।
 अभिवाद्य ततः कृष्णं पाण्डवं च धनंजयम् ।
 अब्रवीत् तदा हृष्टस्त्वयमस्म्यनुशाधि माम् ॥३८॥
 ततस्तं मेघसंकाशं दीप्सास्यं दीप्तकुण्डलम् ।
 अभ्यभाषत हैडिम्बं दाशार्हः प्रहसन्निव ॥३९॥
 घटोत्कच विजानीहि यत्त्वां वक्ष्यामि पुत्रक ।
 प्राप्तो विक्रमकालोऽयं तव नान्यस्य कस्यचित् ॥४०॥
 स भवान्मज्जमानानां बन्धूनां त्वं प्लवो यथा ।
 विविधानि तवास्त्राणि सन्ति माया च राक्षसी ॥४१॥
 पश्य कर्णेन हैडिम्ब पाण्डवानामनीकिनी ।
 काल्यमाना यथा गावः पालेन रणमूर्धनि ॥४२॥
 एष कर्णो महेष्वासो मतिमान्दृढविक्रमः ।
 पाण्डवानामनीकेषु निहन्ति क्षत्रियर्षभान् ॥४३॥
 किरन्तः शरवर्षाणि महान्ति दृढधन्विनः ।

न शक्नुवन्त्यवस्थातुं पीड्यमानाः शरार्चिषा ॥४४॥
 निशीथे सूतपुत्रेण शरवर्षेण पीडिताः ।
 एते द्रवन्ति पाञ्चालाः सिंहस्येव भयान्मृगाः ॥४५॥
 एतस्यैवं प्रवृद्धस्य सूतपुत्रस्य संयुगे ।
 निषेद्धा विद्यते नान्यस्त्वदृते भीमविक्रम ॥४६॥
 स त्वं कुरु महाबाहो कर्म युक्तमिहात्मनः ।
 मातुलानां पितृणां च तेजसोऽस्त्रबलस्य च ॥४७॥
 एतदर्थं हि हैडिम्ब पुत्रानिच्छन्ति मानवाः ।
 कथं नस्तारयेद्दुःखात्स त्वं तारय बान्धवान् ॥४८॥
 तव ह्यस्त्रबलं भीमं मायाश्च तव दुस्तराः ।
 संग्रामे युध्यमानस्य सततं भीमनन्दन ॥४९॥
 पाण्डवानां प्रभग्नानां कर्णेन शितसायकैः ।
 मज्जतां धार्तराष्ट्रेषु भव पारं परंतप ॥५०॥
 रात्रौ हि राक्षसा भूयो भवन्त्यमितविक्रमाः ।
 बलवन्तः सुदुर्धर्षाः शूरा विक्रान्तचारिणः ॥५१॥
 जहि कर्णं महेष्वासं निशीथे मायया रणे ।
 पार्था द्रोणं वधिष्यन्ति धृष्टद्युम्नपुरोगमाः ॥५२॥
 केशवस्य वचः श्रुत्वा बीभत्सुरपि राक्षसम् ।
 अभ्यभाषत कौरव्य घटोत्कचमरिंदमम् ॥५३॥
 घटोत्कच भवांश्चैव दीर्घबाहुश्च सात्यकिः ।
 मतौ मे सर्वसैन्येषु भीमसेनश्च पाण्डवः ॥५४॥
 स भवान्यातु कर्णेन द्वैरथं युध्यतां निशि ।
 सात्यकिः पृष्ठगोपस्ते भविष्यति महारथः ॥५५॥
 जहि कर्णं रणे शूरं सात्वतेन सहायवान् ।
 यथेन्द्रस्तारकं पूर्वं स्कन्देन सह जघ्नवान् ॥५६॥

घटोत्कच उवाच

अलमेवास्मि कर्णाय द्रोणायालं च सत्तम ।
 अन्येषां क्षत्रियाणां च कृतास्त्राणां महात्मनाम् ॥५७॥
 अद्य दास्यामि संग्रामं सूतपुत्राय तं निशि ।
 यं जनाः संप्रवक्ष्यन्ति यावद्भूमिर्धरिष्यति ॥५८॥
 न चात्र शूरान्मोक्ष्यामि न भीतान्न कृताञ्जलीन् ।
 सर्वानेव वधिष्यामि राक्षसं धर्ममास्थितः ॥५९॥

संजय उवाच

एवमुक्त्वा	महाबाहुर्हैडिम्बः	परवीरहा	
अभ्ययात्तुमुले	कर्णं तव सैन्यं	विभीषयन्	॥६०॥
तमापतन्तं	संकुद्धं दीसास्यमिव	पन्नगम्	
अभ्यस्यन्परमेष्वासः	प्रतिजग्राह	सूतजः	॥६१॥
तयोः	समभवद्युद्धं	कर्णराक्षसयोर्निशि	
गर्जतो	राजशार्दूल	शक्रप्रह्लादयोरिव	॥६२॥

* * *

१४९. संजय उवाच

दृष्ट्वा	घटोत्कचं	राजन्सूतपुत्ररथं	प्रति	
प्रयान्तं	त्वरया युक्तं	जिघांसुं	कर्णमाहवे	॥०१॥
अब्रवीत्तव	पुत्रस्तु	दुःशासनमिदं	वचः	
एतद्रक्षो	रणे तूर्णं	दृष्ट्वा कर्णस्य	विक्रमम्	॥०२॥
अभियाति	द्रुतं कर्णं	तद्वारय	महारथम्	
वृतः	सैन्येन महता	याहि यत्र	महाबलः	॥०३॥
कर्णो	वैकर्तनो युद्धे	राक्षसेन	युयुत्सति	
रक्ष कर्णं	रणे यत्तो	वृतः सैन्येन	मानद	॥०४॥
एतस्मिन्नन्तरे	राजञ्जटासुरसुतो	बली		
दुर्योधनमुपागम्य	प्राह प्रहरतां	वरः	॥०५॥	
दुर्योधन	तवामित्रान्प्रख्यातान्युद्धदुर्मदान्			
पाण्डवान्हन्तुमिच्छामि	त्वयाज्ञप्तः	सहानुगान्	॥०६॥	
जटासुरो	मम पिता	रक्षसामग्रणीः	पुरा	
प्रयुज्य	कर्म रक्षोघ्नं	क्षुद्रैः	पार्थैर्निपातितः	
तस्यापचितिमिच्छामि	त्वद्दिष्टो	गन्तुमीश्वर	॥०७॥	
तमब्रवीत्ततो	राजा प्रीयमाणः	पुनः पुनः		
द्रोणकर्णादिभिः	सार्धं पर्याप्तोऽहं	द्विषद्वधे		
त्वं तु गच्छ	मयाज्ञप्तो जहि	युद्धं घटोत्कचम्	॥०८॥	
तथेत्युक्त्वा	महाकायः	समाहूय	घटोत्कचम्	
जटासुरिर्भेमसेनिं	नानाशस्त्रैरवाकिरत्		॥०९॥	
अलंबलं	च कर्णं च	कुरुसैन्यं च	दुस्तरम्	
हैडिम्बः	प्रममाथैको	महावातोऽम्बुदानिव	॥१०॥	
ततो	मायामयं	दृष्ट्वा रथं	तूर्णमलंबलः	

घटोत्कचं	शरव्रातैर्नानालिङ्गैः	समार्दयत्	॥११॥
विद्ध्वा	च	बहुभिर्बाणैर्भैमसेनिमलंबलः	
व्यद्रावयच्छरव्रातैः	पाण्डवानामनीकिनीम्		॥१२॥
तेन	विद्राव्यमाणानि	पाण्डुसैन्यानि	मारिष
निशीथे	विप्रकीर्यन्त	वातनुन्ना	घना इव ॥१३॥
घटोत्कचशरैर्नुन्ना	तथैव	कुरुवाहिनी	
निशीथे	प्राद्रवद्राजन्नुत्सृज्योल्काः	सहस्रशः	॥१४॥
अलंबलस्ततः	क्रुद्धो	भैमसेनिं	महामृधे
आजघ्ने	निशितैर्बाणैस्तोत्त्रैरिव	महाद्विपम्	॥१५॥
तिलशस्तस्य	तद्यानं	सूतं	सर्वायुधानि च
घटोत्कचः	प्रचिच्छेद	प्राणदच्चातिदारुणम्	॥१६॥
ततः	कर्णं	शरव्रातैः	कुरुनन्यान्सहस्रशः
अलंबलं	चाभ्यवर्षन्मेघो	मेरुमिवाचलम्	॥१७॥
ततः	संचुक्षुभे	सैन्यं	कुरूणां राक्षसार्दितम्
उपर्युपरि	चान्योन्यं	चतुरङ्गं	ममर्द ह ॥१८॥
जटासुरिर्महाराज	विरथो	हतसारथिः	
घटोत्कचं	रणे	क्रुद्धो	मुष्टिनाभ्यहनदृढम् ॥१९॥
मुष्टिनाभिहतस्तेन	प्रचचाल	घटोत्कचः	
क्षितिकम्पे	यथा	शैलः	सवृक्षगणगुल्मवान् ॥२०॥
ततः	स	परिघाभेन	द्विट्संघघ्नेन बाहुना
जटासुरिं	भैमसेनिरवधीन्मुष्टिना	भृशम्	॥२१॥
तं	प्रमथ्य	ततः	क्रुद्धस्तूर्णं हैडिम्बिराक्षिपत्
दोर्भ्यामिन्द्रध्वजाभाभ्यां	निष्पिपेष	महीतले	॥२२॥
अलंबलोऽपि	विक्षिप्य	समुत्क्षिप्य	च राक्षसम्
घटोत्कचं	रणे	रोषान्निष्पिपेष	महीतले ॥२३॥
तयोः	समभवद्युद्धं	गर्जतोरतिकाययोः	
घटोत्कचालंबलयोस्तुमुलं		लोमहर्षणम्	॥२४॥
विशेषयन्तावन्योन्यं		मायाभिरतिमायिनौ	
युयुधाते	महावीर्याविन्द्रवैरोचनाविव		॥२५॥
पावकाम्बुनिधी	भूत्वा	पुनर्गुरुदक्षकौ	
पुनर्मघमहावातौ		पुनर्वज्रमहाचलौ	
पुनः	कुञ्जरशार्दूलौ	पुनः	स्वर्भानुभास्करो ॥२६॥

एवं	मायाशतसृजावन्योन्यवधकाङ्क्षिणौ	
भृशं	चित्रमयुध्येतामलंबलघटोत्कचौ	॥२७॥
परिघैश्च	गदाभिश्च प्रासमुद्ररपट्टिशैः	
मुसलैः	पर्वताग्रैश्च तावन्योन्यं निजघ्नतुः	॥२८॥
हयाभ्यां	च गजाभ्यां च पदातिरथिनौ पुनः	
युयुधाते	महामायौ राक्षसप्रवरौ युधि	॥२९॥
ततो	घटोत्कचो राजन्नलंबलवधेप्सया	
उत्पपात	भृशं क्रुद्धः श्येनवन्निपपात ह	॥३०॥
गृहीत्वा	च महाकायं राक्षसेन्द्रमलंबलम्	
उद्यम्य	न्यवधीद्भूमौ मयं विष्णुरिवाहवे	॥३१॥
ततो	घटोत्कचः खड्गमुद्रुह्याद्भुतदर्शनम्	
चकर्त	कायाद्धि शिरो भीमं विकृतदर्शनम्	॥३२॥
तच्छिरो	रुधिराभ्यक्तं गृह्य केशेषु राक्षसः	
घटोत्कचो	ययावाशु दुर्योधनरथं प्रति	॥३३॥
अभ्येत्य	च महाबाहुः स्मयमानः स राक्षसः	
रथेऽस्य	निक्षिप्य शिरो विकृताननमूर्धजम्	
प्राणदद्भैरवं	नादं प्रावृषीव बलाहकः	॥३४॥
अब्रवीच्च	ततो राजन्दुर्योधनमिदं वचः	
एष ते	निहतो बन्धुस्त्वया दृष्टोऽस्य विक्रमः	
पुनर्द्रष्टासि	कर्णस्य निष्ठामेतां तथात्मनः	॥३५॥
एवमुक्त्वा	ततः प्रायात्कर्णं प्रति जनेश्वर	
किरञ्शरशतांस्तीक्ष्णान्विमुञ्चन्कर्णमूर्धनि		॥३६॥
ततः	समभवद्युद्धं घोररूपं भयानकम्	
विस्मापनं	महाराज नरराक्षसयोर्मृधे	॥३७॥

* * *

१५०. धृतराष्ट्र उवाच

यत्र	वैकर्तनः कर्णो राक्षसश्च घटोत्कचः	
निशीथे	समसज्जेतां तद्युद्धमभवत्कथम्	॥०१॥
कीदृशं	चाभवद्युद्धं तस्य घोरस्य रक्षसः	
रथश्च	कीदृशस्तस्य मायाः सर्वायुधानि च	॥०२॥
किंप्रमाणा	हयास्तस्य रथकेतुर्धनुस्तथा	
कीदृशं	वर्म चैवास्य कण्ठत्राणं च कीदृशम्	

पृष्टस्त्वमेतदाचक्ष्व कुशलो ह्यसि संजय ॥०३॥

संजय उवाच

लोहिताक्षो महाकायस्ताम्रास्यो निम्नितोदरः ।

ऊर्ध्वरोमा हरिश्मश्रुः शङ्कुकर्णो महाहनुः ॥०४॥

आकर्णाद्वारितास्यश्च तीक्ष्णदंष्ट्रः करालवान् ।

सुदीर्घताम्रजिह्वोष्ठो लम्बभूः स्थूलनासिकः ॥०५॥

नीलाङ्गो लोहितग्रीवो गिरिवर्ष्मा भयंकरः ।

महाकायो महाबाहुर्महाशीर्षो महाबलः ॥०६॥

विकचः परुषस्पर्शी विकटोद्ध्वपिण्डिकः ।

स्थूलस्फिग्गूढनाभिश्च शिथिलोपचयो महान् ॥०७॥

तथैव हस्ताभरणी महामायोऽङ्गदी तथा ।

उरसा धारयन्निष्कमग्निमालां यथाचलः ॥०८॥

तस्य हेममयं चित्रं बहुरूपाङ्गशोभितम् ।

तोरणप्रतिमं शुभ्रं किरीटं मूर्ध्न्यशोभत ॥०९॥

कुण्डले बालसूर्याभे मालां हेममयीं शुभाम् ।

धारयन्विपुलं कांस्यं कवचं च महाप्रभम् ॥१०॥

किङ्किणीशतनिर्घोषं रक्तध्वजपताकिनम् ।

ऋक्षचर्मावनद्धाङ्गं नल्वमात्रं महारथम् ॥११॥

सर्वायुधवरोपेतमास्थितो ध्वजमालिनम् ।

अष्टचक्रसमायुक्तं मेघगम्भीरनिस्वनम् ॥१२॥

तत्र मातङ्गसंकाशा लोहिताक्षा विभीषणाः ।

कामवर्णजवा युक्ता बलवन्तोऽवहन्हयाः ॥१३॥

राक्षसोऽस्य विरूपाक्षः सूतो दीप्तास्यकुण्डलः ।

रश्मिभिः सूर्यरश्म्याभैः संजग्राह हयान्नणे ।

स तेन सहितस्तस्थावरुणेन यथा रविः ॥१४॥

संसक्त इव चाभ्रेण यथाद्रिर्महता महान् ।

दिवस्पृक्सुमहान्केतुः स्यन्दनेऽस्य समुच्छ्रितः ।

रक्तोत्तमाङ्गः क्रव्यादो गृध्रः परमभीषणः ॥१५॥

वासवाशनिनिर्घोषं दृढज्यमभिविक्षिपन् ।

व्यक्तं किष्कुपरीणाहं द्वादशारत्नि कार्मुकम् ॥१६॥

रथाक्षमात्रैरिषुभिः सर्वाः प्रच्छादयन्दिशः ।

तस्यां वीरापहारिण्यां निशायां कर्णमभ्ययात् ॥१७॥

तस्य विक्षिपतश्चापं रथे विष्टभ्य तिष्ठतः ।
 अश्रूयत धनुर्घोषो विस्फूर्जितमिवाशनेः ॥१८॥
 तेन वित्रास्यमानानि तव सैन्यानि भारत ।
 समकम्पन्त सर्वाणि सिन्धोरिव महोर्मयः ॥१९॥
 तमापतन्तं संप्रेक्ष्य विरूपाक्षं विभीषणम् ।
 उत्स्मयन्निव राधेयस्त्वरमाणोऽभ्यवारयत् ॥२०॥
 ततः कर्णोऽभ्ययादेनमस्यन्नस्यन्तमन्तिकात् ।
 मातङ्ग इव मातङ्गं यूथर्षभ इवर्षभम् ॥२१॥
 स संनिपातस्तुमुलस्तयोरासीद्विशां पते ।
 कर्णराक्षसयो राजन्निन्द्रशम्बरयोरिव ॥२२॥
 तौ प्रगृह्य महावेगे धनुषी भीमनिस्वने ।
 प्राच्छादयेतामन्योन्यं तक्षमाणौ महेषुभिः ॥२३॥
 ततः पूर्णायतोत्सृष्टैः शरैः संनतपर्वभिः ।
 न्यवारयेतामन्योन्यं कांस्ये निर्भिद्य वर्मणी ॥२४॥
 तौ नखैरिव शार्दूलौ दन्तैरिव महाद्विपौ ।
 रथशक्तिभिरन्योन्यं विशिखैश्च ततक्षतुः ॥२५॥
 संछिन्दन्तौ हि गात्राणि संदधानौ च सायकान् ।
 धक्ष्यमाणौ शरव्रातैर्नोदीक्षितुमशक्नुताम् ॥२६॥
 तौ तु विक्षतसर्वाङ्गौ रुधिरौघपरिप्लुतौ ।
 व्यभ्राजेतां यथा वारिप्रस्रुतौ गैरिकाचलौ ॥२७॥
 तौ शराग्रविभिन्नाङ्गौ निर्भिन्दन्तौ परस्परम् ।
 नाकम्पयेतामन्योन्यं यतमानौ महाद्युती ॥२८॥
 तत्प्रवृत्तं निशायुद्धं चिरं सममिवाभवत् ।
 प्राणयोर्दीव्यतो राजन्कर्णराक्षसयोर्मृधे ॥२९॥
 तस्य संदधतस्तीक्ष्णाञ्शरांश्चासक्तमस्यतः ।
 धनुर्घोषेण वित्रस्ताः स्वे परे च तदाभवन् ।
 घटोत्कचं यदा कर्णो विशेषयति नो नृप ॥३०॥
 ततः प्रादुष्करोद्विव्यमस्त्रमस्त्रविदां वरः ।
 कर्णेन विहितं दृष्ट्वा दिव्यमस्त्रं घटोत्कचः ।
 प्रादुश्चक्रे महामायां राक्षसः पाण्डुनन्दनः ॥३१॥
 शूलमुद्गरधारिण्या शैलपादपहस्तया ।
 रक्षसां घोररूपाणां महत्या सेनया वृतः ॥३२॥

तमुद्यतमहाचापं दृष्ट्वा ते व्यथिता नृपाः ।
 भूतान्तकमिवायान्तं कालदण्डोग्रधारिणम् ॥३३॥
 घटोत्कचप्रमुक्तेन सिंहनादेन भीषिताः ।
 प्रसुसुवुर्गजा मूत्रं विव्यथुश्च नरा भृशम् ॥३४॥
 ततोऽश्मवृष्टिरत्युग्रा महत्यासीत्समन्ततः ।
 अर्धरात्रेऽधिकबलैर्विमुक्ता रक्षसां बलैः ॥३५॥
 आयसानि च चक्राणि भुशुण्ड्यः शक्तितोमराः ।
 पतन्त्यविरलाः शूलाः शतघ्न्यः पट्टिशस्तथा ॥३६॥
 तदुग्रमतिरौद्रं च दृष्ट्वा युद्धं नराधिपाः ।
 पुत्राश्च तव योधाश्च व्यथिता विप्रद्रुवुः ॥३७॥
 तत्रैकोऽस्त्रबलक्षाधी कर्णो मानी न विव्यथे ।
 व्यधमच्च शरैर्मायां घटोत्कचविनिर्मिताम् ॥३८॥
 मायायां तु प्रहीणायाममर्षात्स घटोत्कचः ।
 विससर्ज शरान्घोरान्सूतपुत्रं त आविशन् ॥३९॥
 ततस्ते रुधिराभ्यक्ता भित्त्वा कर्णं महाहवे ।
 विविशुर्धरणीं बाणाः संक्रुद्धा इव पन्नगाः ॥४०॥
 सूतपुत्रस्तु संक्रुद्धो लघुहस्तः प्रतापवान् ।
 घटोत्कचमतिक्रम्य बिभेद दशभिः शरैः ॥४१॥
 घटोत्कचो विनिर्भिन्नः सूतपुत्रेण मर्मसु ।
 चक्रं दिव्यं सहस्रारमगृह्णाद्व्यथितो भृशम् ॥४२॥
 क्षुरान्तं बालसूर्याभं मणिरत्नविभूषितम् ।
 चिक्षेपाधिरथैः क्रुद्धो भैमसेनिर्जिघांसया ॥४३॥
 प्रविद्धमतिवेगेन विक्षिप्तं कर्णसायकैः ।
 अभाग्यस्येव संकल्पस्तन्मोघमपतद्भुवि ॥४४॥
 घटोत्कचस्तु संक्रुद्धो दृष्ट्वा चक्रं निपातितम् ।
 कर्णं प्राच्छादयद्बाणैः स्वर्भानुरिव भास्करम् ॥४५॥
 सूतपुत्रस्त्वसंभ्रान्तो रुद्रोपेन्द्रेन्द्रविक्रमः ।
 घटोत्कचरथं तूर्णं छादयामास पत्रिभिः ॥४६॥
 घटोत्कचेन क्रुद्धेन गदा हेमाङ्गदा तदा ।
 क्षिप्त्वा भ्राम्य शरैः सापि कर्णेनाभ्याहतापतत् ॥४७॥
 ततोऽन्तरिक्षमुत्पत्य कालमेघ इवोन्नदन् ।
 प्रववर्ष महाकायो द्रुमवर्षं नभस्तलात् ॥४८॥

ततो मायाविनं कर्णो भीमसेनसुतं दिवि ।
 मार्गणैरभिविव्याध घनं सूर्य इवांशुभिः ॥४९॥
 तस्य सर्वान्हयान्हत्वा संछिद्य शतधा रथम् ।
 अभ्यवर्षच्छरैः कर्णः पर्जन्य इव वृष्टिमान् ॥५०॥
 न चास्यासीदनिर्भिन्नं गात्रे द्युङ्गुलमन्तरम् ।
 सोऽदृश्यत मुहूर्तेन श्वाविच्छललितो यथा ॥५१॥
 न हयान्न रथं तस्य न ध्वजं न घटोत्कचम् ।
 दृष्टवन्तः स्म समरे शरौघैरभिसंवृतम् ॥५२॥
 स तु कर्णस्य तद्विव्यमस्त्रमस्त्रेण शातयन् ।
 मायायुद्धेन मायावी सूतपुत्रमयोधयत् ॥५३॥
 सोऽयोधयत्तदा कर्णं मायया लाघवेन च ।
 अलक्ष्यमाणोऽथ दिवि शरजालेषु संपतन् ॥५४॥
 भैमसेनिर्महामायो मायया कुरुसत्तम ।
 प्रचकार महामायां मोहयन्निव भारत ॥५५॥
 स स्म कृत्वा विरूपाणि वदनान्यशुभाननः ।
 अग्रसत्सूतपुत्रस्य दिव्यान्यस्त्राणि मायया ॥५६॥
 पुनश्चापि महाकायः संछिन्नः शतधा रणे ।
 गतसत्त्वो निरुत्साहः पतितः खाद्यदृश्यत ।
 हतं तं मन्यमानाः स्म प्राणदन्कुरुपुंगवाः ॥५७॥
 अथ देहैर्नवैरन्यैर्दिक्षु सर्वास्वदृश्यत ।
 पुनश्चापि महाकायः शतशीर्षः शतोदरः ॥५८॥
 व्यदृश्यत महाबाहुर्मैनाक इव पर्वतः ।
 अङ्गुष्ठमात्रो भूत्वा च पुनरेव स राक्षसः ।
 सागरोर्मिरिवोद्धूतस्तिर्यगूर्ध्वमवर्तत ॥५९॥
 वसुधां दारयित्वा च पुनरप्सु न्यमज्जत ।
 अदृश्यत तदा तत्र पुनरुन्मज्जितोऽन्यतः ॥६०॥
 सोऽवतीर्य पुनस्तस्थौ रथे हेमपरिष्कृते ।
 क्षितिं द्यां च दिशश्चैव माययावृत्य दंशितः ॥६१॥
 गत्वा कर्णरथाभ्याशं विचलत्कुण्डलाननः ।
 प्राह वाक्यमसंभ्रान्तः सूतपुत्रं विशां पते ॥६२॥
 तिष्ठेदानीं न मे जीवन्सूतपुत्र गमिष्यसि ।
 युद्धश्रद्धामहं तेऽद्य विनेष्यामि रणाजिरे ॥६३॥

इत्युक्त्वा रोषताम्राक्षं रक्षः क्रूरपराक्रमम् ।
 उत्पपातान्तरिक्षं च जहास च सुविस्वरम् ।
 कर्णमभ्याहनच्चैव गजेन्द्रमिव केसरी ॥६४॥
 रथाक्षमात्रैरिषुभिरभ्यवर्षद्वटोत्कचः ।
 रथिनामृषभं कर्णं धाराभिरिव तोयदः ।
 शरवृष्टिं च तां कर्णो दूरप्राप्तमशातयत् ॥६५॥
 दृष्ट्वा च विहतां मायां कर्णेन भरतर्षभ ।
 घटोत्कचस्ततो मायां ससर्जान्तर्हितः पुनः ॥६६॥
 सोऽभवद्गिरिरित्युच्चः शिखरैस्तरुसंकटैः ।
 शूलप्रासासिमुसलजलप्रस्रवणो महान् ॥६७॥
 तमञ्जनचयप्रख्यं कर्णो दृष्ट्वा महीधरम् ।
 प्रपातैरायुधान्युग्राण्युद्धहन्तं न चुक्षुभे ॥६८॥
 स्मयन्निव ततः कर्णो दिव्यमस्त्रमुदीरयत् ।
 ततः सोऽस्त्रेण शैलेन्द्रो विक्षिप्तो वै व्यनश्यत् ॥६९॥
 ततः स तोयदो भूत्वा नीलः सेन्द्रायुधो दिवि ।
 अश्मवृष्टिभिरित्युग्रः सूतपुत्रमवाकिरत् ॥७०॥
 अथ संधाय वायव्यमस्त्रमस्त्रविदां वरः ।
 व्यधमत्कालमेघं तं कर्णो वैकर्तनो वृषा ॥७१॥
 स मार्गणगणैः कर्णो दिशः प्रच्छाद्य सर्वशः ।
 जघानास्त्रं महाराज घटोत्कचसमीरितम् ॥७२॥
 ततः प्रहस्य समरे भैमसेनिर्महाबलः ।
 प्रादुश्चक्रे महामायां कर्णं प्रति महारथम् ॥७३॥
 स दृष्ट्वा पुनरायान्तं रथेन रथिनां वरम् ।
 घटोत्कचमसंभ्रान्तं राक्षसैर्बहुभिर्वृतम् ॥७४॥
 सिंहशार्दूलसदृशैर्मत्तद्विरदविक्रमैः ।
 गजस्थैश्च रथस्थैश्च वाजिपृष्ठगतैस्तथा ॥७५॥
 नानाशस्त्रधरैर्घोरैर्नानाकवचभूषणैः ।
 वृतं घटोत्कचं क्रूरैर्मरुद्भिरिव वासवम् ।
 दृष्ट्वा कर्णो महेष्वासो योधयामास राक्षसम् ॥७६॥
 घटोत्कचस्ततः कर्णं विद्ध्वा पञ्चभिराशुगैः ।
 ननाद भैरवं नादं भीषयन्सर्वपार्थिवान् ॥७७॥
 भूयश्चाञ्जलिकेनाथ समार्गणगणं महत् ।

कर्णहस्तस्थितं चापं चिच्छेदाशु घटोत्कचः ॥७८॥
 अथान्यद्बनुरादाय दृढं भारसहं महत् ।
 व्यकर्षत बलात्कर्ण इन्द्रायुधमिवोच्छ्रितम् ॥७९॥
 ततः कर्णो महाराज प्रेषयामास सायकान् ।
 सुवर्णपुङ्खाञ्शत्रुघ्नान्खचरान्नाक्षसान्प्रति ॥८०॥
 तद्वाणैरदितं यूथं रक्षसां पीनवक्षसाम् ।
 सिंहेनेवार्दितं वन्यं गजानामाकुलं कुलम् ॥८१॥
 विधम्य राक्षसान्बाणैः साश्वसूतगजान्विभुः ।
 ददाह भगवान्वह्निर्भूतानीव युगक्षये ॥८२॥
 स हत्वा राक्षसीं सेनां शुशुभे सूतनन्दनः ।
 पुरेव त्रिपुरं दग्ध्वा दिवि देवो महेश्वरः ॥८३॥
 तेषु राजसहस्रेषु पाण्डवेयेषु मारिष ।
 नैनं निरीक्षितुमपि कश्चिच्छक्नोति पार्थिव ॥८४॥
 ऋते घटोत्कचाद्राजन्नाक्षसेन्द्रान्महाबलात् ।
 भीमवीर्यबलोपेतात्क्रुद्धाद्वैवस्वतादिव ॥८५॥
 तस्य क्रुद्धस्य नेत्राभ्यां पावकः समजायत ।
 महोल्काभ्यां यथा राजन्सार्चिषः स्नेहबिन्दवः ॥८६॥
 तलं तलेन संहत्य संदश्य दशनच्छदम् ।
 रथमास्थाय च पुनर्मायया निर्मितं पुनः ॥८७॥
 युक्तं गजनिभैर्वाहैः पिशाचवदनैः खरैः ।
 स सूतमब्रवीत्क्रुद्धः सूतपुत्राय मा वह ॥८८॥
 स ययौ घोररूपेण रथेन रथिनां वरः ।
 द्वैरथं सूतपुत्रेण पुनरेव विशां पते ॥८९॥
 स चिक्षेप पुनः क्रुद्धः सूतपुत्राय राक्षसः ।
 अष्टचक्रां महाघोरामशनिं रुद्रनिर्मिताम् ॥९०॥
 तामवप्लुत्य जग्राह कर्णो न्यस्य रथे धनुः ।
 चिक्षेप चैनां तस्यैव स्यन्दनात्सोऽवपुप्लुवे ॥९१॥
 साश्वसूतध्वजं यानं भस्म कृत्वा महाप्रभा ।
 विवेश वसुधां भित्त्वा सुरास्तत्र विसिस्मियुः ॥९२॥
 कर्णं तु सर्वभूतानि पूजयामासुरञ्जसा ।
 यदवप्लुत्य जग्राह देवसृष्टां महाशनिम् ॥९३॥
 एवं कृत्वा रणे कर्ण आरुरोह रथं पुनः ।

ततो मुमोच नाराचान्सूतपुत्रः परंतपः ॥९४॥
 अशक्यं कर्तुमन्येन सर्वभूतेषु मानद ।
 यदकार्षीत्तदा कर्णः संग्रामे भीमदर्शने ॥९५॥
 स हन्यमानो नाराचैर्धाराभिरिव पर्वतः ।
 गन्धर्वनगराकारः पुनरन्तरधीयत ॥९६॥
 एवं स वै महामायो मायया लाघवेन च ।
 अस्त्राणि तानि दिव्यानि जघान रिपुसूदनः ॥९७॥
 निहन्यमानेष्वस्त्रेषु मायया तेन रक्षसा ।
 असंभ्रान्तस्ततः कर्णस्तद्रक्षः प्रत्ययुध्यत ॥९८॥
 ततः क्रुद्धो महाराज भैमसेनिर्महाबलः ।
 चकार बहुधात्मानं भीषयाणो नराधिपान् ॥९९॥
 ततो दिग्भ्यः समापेतुः सिंहव्याघ्रतरक्षवः ।
 अग्निजिह्वाश्च भुजगा विहगाश्चाप्ययोमुखाः ॥१००॥
 स कीर्यमाणो निशितैः कर्णचापच्युतैः शरैः ।
 नगराद्रिवनप्रख्यस्तत्रैवान्तरधीयत ॥१०१॥
 राक्षसाश्च पिशाचाश्च यातुधानाः शलावृकाः ।
 ते कर्णं भक्षयिष्यन्तः सर्वतः समुपाद्रवन् ।
 अथैनं वाग्भिरुग्राभिस्त्रासयां चक्रिरे तदा ॥१०२॥
 उद्यतैर्बहुभिर्घोरैरायुधैः शोणितोक्षितैः ।
 तेषामनेकैरेकैकं कर्णो विव्याध चाशुगैः ॥१०३॥
 प्रतिहत्य तु तां मायां दिव्येनास्त्रेण राक्षसीम् ।
 आजघान हयानस्य शरैः संनतपर्वभिः ॥१०४॥
 ते भग्ना विकृताङ्गाश्च छिन्नपृष्ठाश्च सायकैः ।
 वसुधामन्वपद्यन्त पश्यतस्तस्य रक्षसः ॥१०५॥
 स भग्नमायो हैडिम्बः कर्णं वैकर्तनं ततः ।
 एष ते विदधे मृत्युमित्युक्त्वान्तरधीयत ॥१०६॥

* * *

१५१. संजय उवाच

तस्मिंस्तथा वर्तमाने कर्णराक्षसयोर्मृधे ।
 अलायुधो राक्षसेन्द्रो वीर्यवानभ्यवर्तत ॥०१॥
 महत्या सेनया युक्तः सुयोधनमुपागमत् ।
 राक्षसानां विरूपाणां सहस्रैः परिवारितः ।

नानारूपधरैर्वीरैः पूर्ववैरमनुस्मरन् ॥०२॥
 तस्य ज्ञातिर्हि विक्रान्तो ब्राह्मणादो बको हतः ।
 किर्मीरश्च महातेजा हिडिम्बश्च सखा तथा ॥०३॥
 स दीर्घकालाध्युषितं पूर्ववैरमनुस्मरन् ।
 विज्ञायैतन्निशायुद्धं जिघांसुर्भीममाहवे ॥०४॥
 स मत्त इव मातङ्गः संक्रुद्ध इव चोरगः ।
 दुर्योधनमिदं वाक्यमब्रवीद्युद्धलालसः ॥०५॥
 विदितं ते महाराज यथा भीमेन राक्षसाः ।
 हिडिम्बबककिर्मीरा निहता मम बान्धवाः ॥०६॥
 परामर्शश्च कन्याया हिडिम्बायाः कृतः पुरा ।
 किमन्यद्राक्षसानन्यानस्मांश्च परिभूय ह ॥०७॥
 तमहं सगणं राजन्सवाजिरथकुञ्जरम् ।
 हैडिम्बं च सहामात्यं हन्तुमभ्यागतः स्वयम् ॥०८॥
 अथ कुन्तीसुतान्सर्वान्वासुदेवपुरोगमान् ।
 हत्वा संभक्षयिष्यामि सर्वैरनुचरैः सह ।
 निवारय बलं सर्वं वयं योत्स्याम पाण्डवान् ॥०९॥
 तस्य तद्वचनं श्रुत्वा हृष्टो दुर्योधनस्तदा ।
 प्रतिपूज्याब्रवीद्वाक्यं भ्रातृभिः परिवारितः ॥१०॥
 त्वां पुरस्कृत्य सगणं वयं योत्स्यामहे परान् ।
 न हि वैरान्तमनसः स्थास्यन्ति मम सैनिकाः ॥११॥
 एवमस्त्विति राजानमुक्त्वा राक्षसपुंगवः ।
 अभ्ययात्वरितो भीमं सहितः पुरुषाशनैः ॥१२॥
 दीप्यमानेन वपुषा रथेनादित्यवर्चसा ।
 तादृशेनैव राजेन्द्र यादृशेन घटोत्कचः ॥१३॥
 तस्याप्यतुलनिर्घोषो बहुतोरणचित्रितः ।
 ऋक्षचर्मावनद्धाङ्गो नल्वमात्रो महारथः ॥१४॥
 तस्यापि तुरगाः शीघ्रा हस्तिकायाः खरस्वनाः ।
 शतं युक्ता महाकाया मांसशोणितभोजनाः ॥१५॥
 तस्यापि रथनिर्घोषो महामेघरवोपमः ।
 तस्यापि सुमहच्चापं दृढज्यं बलवत्तरम् ॥१६॥
 तस्याप्यक्षसमा बाणा रुक्मपुङ्खाः शिलाशिताः ।
 सोऽपि वीरो महाबाहुर्यथैव स घटोत्कचः ॥१७॥

तस्यापि गोमायुबडाभिगुप्तो बभूव केतुर्ज्वलनार्कतुल्यः ।
 स चापि रूपेण घटोत्कचस्य श्रीमत्तमो व्याकुलदीपितास्यः ॥१८॥
 दीसाङ्गदो दीप्तकिरीटमाली बद्धस्रगुष्णीषनिबद्धखड्गः ।
 गदी भुशुण्डी मुसली हली च शरासनी वारणतुल्यवर्ष्मा ॥१९॥
 रथेन तेनानलवर्चसा च विद्रावयन्पाण्डववाहिनीं ताम् ।
 रराज संख्ये परिवर्तमानो विद्युन्माली मेघ इवान्तरिक्षे ॥२०॥
 ते चापि सर्वे प्रवरा नरेन्द्रा महाबला वर्मिणश्चर्मिणश्च ।
 हर्षान्विता युयुधुस्तत्र राजन्समन्ततः पाण्डवयोधवीराः ॥२१॥

* * *

१५२. संजय उवाच

तमागतमभिप्रेक्ष्य भीमकर्माणमाहवे ।
 हर्षमाहारयां चक्रुः कुरवः सर्व एव ते ॥०१॥
 तथैव तव पुत्रास्ते दुर्योधनपुरोगमाः ।
 अप्लवाः प्लवमासाद्य तर्तुकामा इवार्णवम् ॥०२॥
 पुनर्जातमिवात्मानं मन्वानाः पार्थिवास्तदा ।
 अलायुधं राक्षसेन्द्रं स्वागतेनाभ्यपूजयन् ॥०३॥
 तस्मिंस्त्वमानुषे युद्धे वर्तमाने भयावहे ।
 कर्णराक्षसयोर्नक्तं दारुणप्रतिदर्शने ॥०४॥
 उपप्रेक्षन्त पाञ्चालाः स्मयमानाः सराजकाः ।
 तथैव तावका राजन्धूर्णमानास्ततस्ततः ॥०५॥
 चुक्रुशुर्नेदमस्तीति द्रोणद्रौणिकृपादयः ।
 तत्कर्म दृष्ट्वा संभ्रान्ता हैडिम्बस्य रणाजिरे ॥०६॥
 सर्वमाविग्नमभवद्वाहाभूतमचेतनम् ।
 तव सैन्यं महाराज निराशं कर्णजीविते ॥०७॥
 दुर्योधनस्तु संप्रेक्ष्य कर्णमार्तिं परां गतम् ।
 अलायुधं राक्षसेन्द्रमाहूयेदमथाब्रवीत् ॥०८॥
 एष वैकर्तनः कर्णो हैडिम्बेन समागतः ।
 कुरुते कर्म सुमहद्यदस्यौपयिकं मृधे ॥०९॥
 पश्यैतान्पार्थिवाञ्शूरान्निहतान्भैमसेनिना ।
 नानाशस्त्रैरभिहतान्पादपानिव दन्तिना ॥१०॥
 तवैष भागः समरे राजमध्ये मया कृतः ।
 तवैवानुमते वीर तं विक्रम्य निबर्हय ॥११॥

पुरा वैकर्तनं कर्णमेष पापो घटोत्कचः ।
 मायाबलमुपाश्रित्य कर्शयत्यरिकर्शनः ॥१२॥
 एवमुक्तः स राज्ञा तु राक्षसस्तीव्रविक्रमः ।
 तथेत्युक्त्वा महाबाहुर्घटोत्कचमुपाद्रवत् ॥१३॥
 ततः कर्णं समुत्सृज्य भीमसेनिरपि प्रभो ।
 प्रत्यमित्रमुपायान्तं मर्दयामास मार्गणैः ॥१४॥
 तयोः समभवद्युद्धं क्रुद्धयो राक्षसेन्द्रयोः ।
 मत्तयोर्वाशिताहेतोर्द्विपयोरिव कानने ॥१५॥
 रक्षसा विप्रमुक्तस्तु कर्णोऽपि रथिनां वरः ।
 अभ्यद्रवद्भीमसेनं रथेनादित्यवर्चसा ॥१६॥
 तमायान्तमनादृत्य दृष्ट्वा ग्रस्तं घटोत्कचम् ।
 अलायुधेन समरे सिंहेनेव गवां पतिम् ॥१७॥
 रथेनादित्यवपुषा भीमः प्रहरतां वरः ।
 किरञ्शरौघान्प्रययावलायुधरथं प्रति ॥१८॥
 तमायान्तमभिप्रेक्ष्य स तदालायुधः प्रभो ।
 घटोत्कचं समुत्सृज्य भीमसेनं समाह्वयत् ॥१९॥
 तं भीमः सहसाभ्येत्य राक्षसान्तकरः प्रभो ।
 सगणं राक्षसेन्द्रं तं शरवर्षैरवाकिरत् ॥२०॥
 तथैवालायुधो राजञ्शिलाधौतैरजिह्वगैः ।
 अभ्यवर्षत कौन्तेयं पुनः पुनररिदमः ॥२१॥
 तथा ते राक्षसाः सर्वे भीमसेनमुपाद्रवन् ।
 नानाप्रहरणा भीमास्त्वत्सुतानां जयैषिणः ॥२२॥
 स ताड्यमानो बलिभिर्भीमसेनो महाबलः ।
 पञ्चभिः पञ्चभिः सर्वास्तानविध्यच्छित्तैः शरैः ॥२३॥
 ते वध्यमाना भीमेन राक्षसाः खरयोनयः ।
 विनेदुस्तुमुलान्नादान्द्रुवुश्च दिशो दश ॥२४॥
 तांस्त्रास्यमानान्भीमेन दृष्ट्वा रक्षो महाबलम् ।
 अभिदुद्राव वेगेन शरैश्चैनमवाकिरत् ॥२५॥
 तं भीमसेनः समरे तीक्ष्णाग्रैरक्षिणोच्छरैः ।
 अलायुधस्तु तानस्तान्भीमेन विशिखान्नणे ।
 चिच्छेद कांश्चित्समरे त्वरया कांश्चिदग्रहीत् ॥२६॥
 स तं दृष्ट्वा राक्षसेन्द्रं भीमो भीमपराक्रमः ।

गदां चिक्षेप वेगेन वज्रपातोपमां तदा ॥२७॥
 तामापतन्तीं वेगेन गदां ज्वालाकुलां ततः ।
 गदया ताडयामास सा गदा भीममाव्रजत् ॥२८॥
 स राक्षसेन्द्रं कौन्तेयः शरवर्षैरवाकिरत् ।
 तानप्यस्याकरोन्मोघान्नाक्षसो निशितैः शरैः ॥२९॥
 ते चापि राक्षसाः सर्वे सैनिका भीमरूपिणः ।
 शासनाद्राक्षसेन्द्रस्य निजघ्नू रथकुञ्जरान् ॥३०॥
 पाञ्चालाः सृञ्जयाश्चैव वाजिनः परमद्विपाः ।
 न शान्तिं लेभिरे तत्र रक्षसैर्भृशपीडिताः ॥३१॥
 तं तु दृष्ट्वा महाघोरं वर्तमानं महाहवे ।
 अब्रवीत्पुरुषश्रेष्ठो धनंजयमिदं वचः ॥३२॥
 पश्य भीमं महाबाहो राक्षसेन्द्रवशं गतम् ।
 पदवीमस्य गच्छ त्वं मा विचारय पाण्डव ॥३३॥
 धृष्टद्युम्नः शिखण्डी च युधामन्यूतमौजसौ ।
 सहिता द्रौपदेयाश्च कर्ण यान्तु महारथाः ॥३४॥
 नकुलः सहदेवश्च युयुधानश्च वीर्यवान् ।
 इतरान्नाक्षसान्घ्नन्तु शासनात्तव पाण्डव ॥३५॥
 त्वमपीमां महाबाहो चमूं द्रोणपुरस्कृताम् ।
 वारयस्व नरव्याघ्र महद्धि भयमागतम् ॥३६॥
 एवमुक्ते तु कृष्णेन यथोद्दिष्टा महारथाः ।
 जग्मुर्वैकर्तनं कर्ण राक्षसांश्चेतरान्नणे ॥३७॥
 अथ पूर्णायतोत्सृष्टैः शरैराशीविषोपमैः ।
 धनुश्चिच्छेद भीमस्य राक्षसेन्द्रः प्रतापवान् ॥३८॥
 हयांश्चास्य शितैर्बाणैः सारथिं च महाबलः ।
 जघान मिषतः संख्ये भीमसेनस्य भारत ॥३९॥
 सोऽवतीर्य रथोपस्थाद्धताश्वो हतसारथिः ।
 तस्मै गुर्वीं गदां घोरां स विनद्योत्ससर्ज ह ॥४०॥
 ततस्तां भीमनिर्घोषामापतन्तीं महागदाम् ।
 गदया राक्षसो घोरो निजघान ननाद च ॥४१॥
 तद्दृष्ट्वा राक्षसेन्द्रस्य घोरं कर्म भयावहम् ।
 भीमसेनः प्रहृष्टात्मा गदामाशु परामृशत् ॥४२॥
 तयोः समभवद्युद्धं तुमुलं नररक्षसोः ।

गदानिपातसंहादैर्भुवं	कम्पयतोर्भुशम्	॥४३॥
गदाविमुक्तौ	तौ भूयः समासाद्येतरतरम्	
मुष्टिभिर्वज्रसंहादैरन्योन्यमभिजघ्नतुः		॥४४॥
रथचक्रैर्युगैरक्षैरधिष्ठानैरुपस्करैः		
यथासन्नमुपादाय	निजघ्नतुरमर्षणौ	॥४५॥
तौ विकारन्तौ	रुधिरं समासाद्येतरतरम्	
मत्ताविव	महानागावकृष्येतां पुनः पुनः	॥४६॥
तमपश्यद्दृषीकेशः	पाण्डवानां हिते रतः	
स भीमसेनरक्षार्थं	हैडिम्बं प्रत्यचोदयत्	॥४७॥

* * *

१५३. संजय उवाच

संप्रेक्ष्य समरे भीमं रक्षसा	ग्रस्तमन्तिकात्	
वासुदेवोऽब्रवीद्वाक्यं	घटोत्कचमिदं तदा	॥०१॥
पश्य भीमं महाबाहो रक्षसा	ग्रस्तमन्तिकात्	
पश्यतां सर्वसैन्यानां तव चैव	महाद्युते	॥०२॥
स कर्णं त्वं समुत्सृज्य	राक्षसेन्द्रमलायुधम्	
जहि क्षिप्रं महाबाहो पश्चात्कर्णं	वधिष्यसि	॥०३॥
स वाष्पण्यवचः श्रुत्वा कर्णमुत्सृज्य	वीर्यवान्	
युयुधे राक्षसेन्द्रेण	बकभ्रात्रा घटोत्कचः	
तयोः सुतुमुलं युद्धं बभूव निशि	रक्षसोः	॥०४॥
अलायुधस्य योधांस्तु	राक्षसान्भीमदर्शनान्	
वेगेनापततः शूरान्प्रगृहीतशरासनान्		॥०५॥
आत्तायुधः सुसंकुद्धो युयुधानो	महारथः	
नकुलः सहदेवश्च चिच्छिदुर्निशितैः	शरैः	॥०६॥
सर्वांश्च समरे राजन्किरीटी	क्षत्रियर्षभान्	
परिचिक्षेप बीभत्सुः सर्वतः	प्रक्षिपञ्शरान्	॥०७॥
कर्णश्च समरे राजन्व्यद्रावयत	पार्थिवान्	
धृष्टद्युम्नशिखण्ड्यादीन्पाञ्चालानां	महारथान्	॥०८॥
तान्वध्यमानान्दृष्ट्वा तु भीमो	भीमपराक्रमः	
अभ्ययात्वरितः कर्णं विशिखान्विकिरन्नणे		॥०९॥
ततस्तेऽप्याययुर्हत्वा	राक्षसान्यत्र सूतजः	
नकुलः सहदेवश्च सात्यकिश्च	महारथः	

ते कर्णं योधयामासुः पाञ्चाला द्रोणमेव च ॥१०॥
 अलायुधस्तु संक्रुद्धो घटोत्कचमरिंदमम् ।
 परिघेणातिकायेन ताडयामास मूर्धनि ॥११॥
 स तु तेन प्रहारेण भैमसेनिर्महाबलः ।
 ईषन्मूर्खान्वितोऽऽत्मानं संस्तम्भयत वीर्यवान् ॥१२॥
 ततो दीसाग्निसंकाशां शतघण्टामलंकृताम् ।
 चिक्षेप समरे तस्मै गदां काञ्चनभूषणाम् ॥१३॥
 सा ह्यान्सारथिं चैव रथं चास्य महास्वना ।
 चूर्णयामास वेगेन विसृष्टा भीमकर्मणा ॥१४॥
 स भग्नहयचक्राक्षो विशीर्णध्वजकूबरः ।
 उत्पपात रथात्पूर्णं मायामास्थाय राक्षसीम् ॥१५॥
 स समास्थाय मायां तु ववर्ष रुधिरं बहु ।
 विद्युद्विभ्राजितं चासीत्तिमिराभ्राकुलं नभः ॥१६॥
 ततो वज्रनिपाताश्च साशनिस्तनयित्त्रवः ।
 महान्श्वटचटाशब्दस्तत्रासीद्धि महाहवे ॥१७॥
 तां प्रेक्ष्य विहितां मायां राक्षसो राक्षसेन तु ।
 ऊर्ध्वमुत्पत्य हैडिम्बस्तां मायां माययावधीत् ॥१८॥
 सोऽभिवीक्ष्य हतां मायां मायावी माययैव हि ।
 अश्मवर्षं सुतुमुलं विससर्ज घटोत्कचे ॥१९॥
 अश्मवर्षं स तद्दोरं शरवर्षेण वीर्यवान् ।
 दिशो विध्वंसयामास तदद्भुतमिवाभवत् ॥२०॥
 ततो नानाप्रहरणैरन्योन्यमभिवर्षताम् ।
 आयसैः परिघैः शूलैर्गदामुसलमुद्गरैः ॥२१॥
 पिनाकैः करवालैश्च तोमरप्रासकम्पनैः ।
 नाराचैर्निशितैर्भल्लैः शरैश्चक्रैः परश्वधैः ॥२२॥
 अयोगुडैर्भिण्डिपालैर्गोशीर्षोल्खलैरपि ।
 उत्पाट्य च महाशाखैर्विविधैर्जगतीरुहैः ॥२३॥
 शमीपीलुकरीरैश्च शम्याकैश्चैव भारत ।
 इङ्गुदैर्बदरीभिश्च कोविदारैश्च पुष्पितैः ॥२४॥
 पलाशैररिमेदैश्च प्लक्षन्यग्रोधपिप्पलैः ।
 महद्भिः समरे तस्मिन्नन्योन्यमभिजघ्नतुः ॥२५॥
 विविधैः पर्वताग्रैश्च नानाधातुभिराचितैः ।

तेषां शब्दो महानासीद्वज्राणां भिद्यतामिव ॥२६॥
 युद्धं तदभवद्धोरं भैम्यलायुधयोर्नृप ।
 हरीन्द्रयोर्यथा राजन्वालिःसुग्रीवयोः पुरा ॥२७॥
 तौ युद्ध्वा विविधैर्घोरैरायुधैर्विशिखैस्तथा ।
 प्रगृह्य निशितौ खड्गावन्योन्यमभिजघ्नतुः ॥२८॥
 तावन्योन्यमभिद्रुत्य केशेषु सुमहाबलौ ।
 भुजाभ्यां पर्यगृहीतां महाकायौ महाबलौ ॥२९॥
 तौ भिन्नगात्रौ प्रस्वेदं सुसुवाते जनाधिप ।
 रुधिरं च महाकायावभिवृष्टाविवाचलौ ॥३०॥
 अथाभिपत्य वेगेन समुद्भ्राम्य च राक्षसम् ।
 बलेनाक्षिप्य हैडिम्बश्चकर्तास्य शिरो महत् ॥३१॥
 सोऽपहृत्य शिरस्तस्य कुण्डलाभ्यां विभूषितम् ।
 तदा सुतुमुलं नादं ननाद सुमहाबलः ॥३२॥
 हतं दृष्ट्वा महाकायं बकजातिमरिंदमम् ।
 पाञ्चालाः पाण्डवाश्चैव सिंहनादान्विनेदिरे ॥३३॥
 ततो भेरीसहस्राणि शङ्खानामयुतानि च ।
 अवादयन्पाण्डवेयास्तस्मिन्नक्षसि पातिते ॥३४॥
 अतीव सा निशा तेषां बभूव विजयावहा ।
 विद्योतमाना विबभौ समन्ताद्दीपमालिनी ॥३५॥
 अलायुधस्य तु शिरो भैमसेनिर्महाबलः ।
 दुर्योधनस्य प्रमुखे चिक्षेप गतचेतनम् ॥३६॥
 अथ दुर्योधनो राजा दृष्ट्वा हतमलायुधम् ।
 बभूव परमोद्विग्नः सह सैन्येन भारत ॥३७॥
 तेन ह्यस्य प्रतिज्ञातं भीमसेनमहं युधि ।
 हन्तेति स्वयमागम्य स्मरता वैरमुत्तमम् ॥३८॥
 ध्रुवं स तेन हन्तव्य इत्यमन्यत पार्थिवः ।
 जीवितं चिरकालाय भ्रातृणां चाप्यमन्यत ॥३९॥
 स तं दृष्ट्वा विनिहतं भीमसेनात्मजेन वै ।
 प्रतिज्ञां भीमसेनस्य पूर्णामेवाभ्यमन्यत ॥४०॥

* * *

१५४. संजय उवाच

निहत्यालायुधं रक्षः प्रहृष्टात्मा घटोत्कचः ।

ननाद विविधान्नादान्वाहिन्याः प्रमुखे स्थितः ॥०१॥
 तस्य तं तुमुलं शब्दं श्रुत्वा कुञ्जरकम्पनम् ।
 तावकानां महाराज भयमासीत्सुदारुणम् ॥०२॥
 अलायुधविषक्तं तु भैमसेनिं महाबलम् ।
 दृष्ट्वा कर्णो महाबाहुः पाञ्चालान्समुपाद्रवत् ॥०३॥
 दशभिर्दशभिर्बाणैर्धृष्टद्युम्नशिखण्डिनौ ।
 दृढैः पूर्णायतोत्सृष्टैर्विभेद नतपर्वभिः ॥०४॥
 ततः परमनाराचैर्युधामन्यूतमौजसौ ।
 सात्यकिं च रथोदारं कम्पयामास मार्गणैः ॥०५॥
 तेषामभ्यस्यतां तत्र सर्वेषां सव्यदक्षिणम् ।
 मण्डलान्येव चापानि व्यदृश्यन्त जनाधिप ॥०६॥
 तेषां ज्यातलनिर्घोषो रथनेमिस्वनश्च ह ।
 मेघानामिव घर्मान्ते बभूव तुमुलो निशि ॥०७॥
 ज्यानेमिघोषस्तनयित्नुमान्यै धनुस्तडिन्मण्डलकेतुशृङ्गः ।
 शरौघवर्षाकुलवृष्टिमांश्च संग्राममेघः स बभूव राजन् ॥०८॥
 तदुद्धतं शैल इवाप्रकम्प्यो वर्ष महच्छैलसमानसारः ।
 विध्वंसयामास रणे नरेन्द्र वैकर्तनः शत्रुगणावमर्दी ॥०९॥
 ततोऽतुलैर्वज्रनिपातकल्पैः शितैः शरैः काञ्चनचित्रपुङ्खैः ।
 शत्रून्व्यपोहत्समरे महात्मा वैकर्तनः पुत्रहिते रतस्ते ॥१०॥
 संछिन्नभिन्नध्वजिनश्च के चित्केचिच्छरैरर्दितभिन्नदेहाः ।
 केचिद्विसूता विहयाश्च के चिद्वैकर्तनेनाशु कृता बभूवुः ॥११॥
 अविन्दमानास्त्वथ शर्म संख्ये यौधिष्ठिरं ते बलमन्वपद्यन् ।
 तान्प्रेक्ष्य भग्नान्विमुखीकृतांश्च घटोत्कचो रोषमतीव चक्रे ॥१२॥
 आस्थाय तं काञ्चनरत्नचित्रं रथोत्तमं सिंह इवोन्ननाद ।
 वैकर्तनं कर्णमुपेत्य चापि विव्याध वज्रप्रतिमैः पृषत्कैः ॥१३॥
 तौ कर्णिनाराचशिलीमुखैश्च नालीकदण्डैश्च सवत्सदन्तैः ।
 वराहकर्णैः सविषाणशृङ्गैः क्षुरप्रवर्षैश्च विनेदतुः खम् ॥१४॥
 तद्वाणधारावृतमन्तरिक्षं तिर्यग्गताभिः समरे रराज ।
 सुवर्णपुङ्खज्वलितप्रभाभिर्विचित्रपुष्पाभिरिव सजाभिः ॥१५॥
 समं हि तावप्रतिमप्रभावावन्योन्यमाजघ्नतुरुत्तमास्त्रैः ।
 तयोर्हि वीरोत्तमयोर्न कश्चिद्दर्श तस्मिन्समरे विशेषम् ॥१६॥
 अतीव तच्चित्रमतीव रूपं बभूव युद्धं रविभीमसून्वोः ।

समाकुलं शस्त्रनिपातघोरं दिवीव राहंशुमतोः प्रतप्तम् ॥१७॥
 घटोत्कचो यदा कर्णं न विशेषयते नृप ।
 तदा प्रादुश्चकारोग्रमस्त्रमस्त्रविदां वरः ॥१८॥
 तेनास्त्रेण हयान्पूर्वं हत्वा कर्णस्य राक्षसः ।
 सारथिं चैव हैडिम्बः क्षिप्रमन्तरधीयत ॥१९॥

धृतराष्ट्र उवाच

तथा ह्यन्तर्हिते तस्मिन्कूटयोधिनि राक्षसे ।
 मामकैः प्रतिपन्नं यतन्ममाचक्ष्व संजय ॥२०॥

संजय उवाच

अन्तर्हितं राक्षसं तं विदित्वा संप्राक्रोशन्कुरवः सर्व एव ।
 कथं नायं राक्षसः कूटयोधी हन्यात्कर्णं समरेऽदृश्यमानः ॥२१॥
 ततः कर्णो लघुचित्रास्त्रयोधी सर्वा दिशो व्यावृणोद्वाणजालैः ।
 न वै किञ्चिद्व्यापततत्र भूतं तमोभूते सायकैरन्तरिक्षे ॥२२॥
 न चाददानो न च संदधानो न चेषुधी स्पृशमानः कराग्रैः ।
 अदृश्यद्वै लाघवात्सूतपुत्रः सर्वं बाणैश्छादयानोऽन्तरिक्षम् ॥२३॥
 ततो मायां विहितामन्तरिक्षे घोरां भीमां दारुणां राक्षसेन ।
 संपश्यामो लोहिताभ्रप्रकाशां देदीप्यन्तीमग्निशिखामिवोग्राम् ॥२४॥
 ततस्तस्या विद्युतः प्रादुरासन्नुल्काश्चापि ज्वलिताः कौरवेन्द्र ।
 घोषश्चान्यः प्रादुरासीत्सुघोरः सहस्रशो नदतां दुन्दुभीनाम् ॥२५॥
 ततः शराः प्रापतन्बुक्मपुङ्खाः शक्त्यः प्रासा मुसलान्यायुधानि ।
 परश्वधास्तैलधौताश्च खड्गाः प्रदीप्ताग्राः पट्टिशस्तोमराश्च ॥२६॥
 मयूखिनः परिघा लोहबद्धा गदाश्चित्राः शितधाराश्च शूलाः ।
 गुर्व्यो गदा हेमपट्टावनद्धाः शतघ्न्यश्च प्रादुरासन्समन्तात् ॥२७॥
 महाशिलाश्चापतंस्तत्र तत्र सहस्रशः साशनयः सवज्राः ।
 चक्राणि चानेकशतक्षुराणि प्रादुर्बभूवुर्ज्वलनप्रभाणि ॥२८॥
 तां शक्तिपाषाणपरश्वधानां प्रासासिवज्राशनिमुद्गराणाम् ।
 वृष्टिं विशालां ज्वलितां पतन्तीं कर्णः शरौघैर्न शशाक हन्तुम् ॥२९॥
 शराहतानां पततां हयानां वज्राहतानां पततां गजानाम् ।
 शिलाहतानां च महारथानां महान्निनादः पततां बभूव ॥३०॥
 सुभीमनानाविधशस्त्रपातैर्घटोत्कचेनाभिहतं समन्तात् ।
 दौर्योधनं तद्वलमार्तरूपमावर्तमानं ददृशे भ्रमन्तम् ॥३१॥
 हाहाकृतं संपरिवर्तमानं संलीयमानं च विषण्णरूपम् ।

ते त्वार्यभावात्पुरुषप्रवीराः पराङ्मुखा न बभूवुस्तदानीम् ॥३२॥
 तां राक्षसीं घोरतरां सुभीमां वृष्टिं महाशस्त्रमयीं पतन्तीम् ।
 दृष्ट्वा बलौघांश्च निपात्यमानान्महद्भयं तव पुत्रान्विवेश ॥३३॥
 शिवाश्च वैश्वानरदीप्तजिह्वाः सुभीमनादाः शतशो नदन्त्यः ।
 रक्षोगणान्नर्दतश्चाभिवीक्ष्य नरेन्द्रयोधा व्यथिता बभूवुः ॥३४॥
 ते दीप्तजिह्वाननतीक्ष्णदंष्ट्रा विभीषणाः शैलनिकाशकायाः ।
 नभोगताः शक्तिविषक्तहस्ता मेघा व्यमुञ्चन्निव वृष्टिमार्गम् ॥३५॥
 तैराहतास्ते शरशक्तिशूलैर्गदाभिरुग्रैः परिघैश्च दीप्तैः ।
 वज्रैः पिनाकैरशनिप्रहारैश्चक्रैः शतघ्न्युन्मथिताश्च पेतुः ॥३६॥
 हुडा भुशुण्डयोऽश्मगुडाः शतघ्न्यः स्थूणाश्च कार्णायसपट्टनद्धाः ।
 अवाकिरंस्तव पुत्रस्य सैन्यं तथा रौद्रं कश्मलं प्रादुरासीत् ॥३७॥
 निष्कीर्णान्त्रा विहतैरुत्तमाङ्गैः संभग्नाङ्गाः शेरते तत्र शूराः ।
 भिन्ना हयाः कुञ्जराश्चावभग्नाः संचूर्णिताश्चैव रथाः शिलाभिः ॥३८॥
 एवं महच्छस्त्रवर्षं सृजन्तस्ते यातुधाना भुवि घोररूपाः ।
 मायाः सृष्टास्तत्र घटोत्कचेन नामुञ्चन्वै याचमानं न भीतम् ॥३९॥
 तस्मिन्घोरे कुरुवीरावमर्दे कालोत्सृष्टे क्षत्रियाणामभावे ।
 ते वै भग्नाः सहसा व्यद्रवन्त प्राक्रोशन्तः कौरवाः सर्व एव ॥४०॥
 पलायध्वं कुरवो नैतदस्ति सेन्द्रा देवा घ्नन्ति नः पाण्डवार्थं ।
 तथा तेषां मज्जतां भारतानां न स्म द्वीपस्तत्र कश्चिद्भव ॥४१॥
 तस्मिन्संक्रन्दे तुमुले वर्तमाने सैन्ये भग्ने लीयमाने कुरुणाम् ।
 अनीकानां प्रविभागेऽप्रकाशे न ज्ञायन्ते कुरवो नेतरे वा ॥४२॥
 निर्मर्यादे विद्रवे घोररूपे सर्वा दिशः प्रेक्षमाणाः स्म शून्याः ।
 तां शस्त्रवृष्टिमुत्सा गाहमानं कर्णं चैकं तत्र राजन्नपश्यम् ॥४३॥
 ततो बाणैरावृणोदन्तरिक्षं दिव्यां मायां योधयन्नाक्षसस्य ।
 ह्रीमान्कुर्वन्दुष्करमार्यकर्म नैवामुह्यत्संयुगे सूतपुत्रः ॥४४॥
 ततो भीताः समुदैक्षन्त कर्णं राजन्सर्वे सैन्धवा बाह्लिकाश्च ।
 असंमोहं पूजयन्तोऽस्य संख्ये संपश्यन्तो विजयं राक्षसस्य ॥४५॥
 तेनोत्सृष्टा चक्रयुक्ता शतघ्नी समं सर्वाश्चतुरोऽश्वाञ्जघान ।
 ते जानुभिर्जगतीमन्वपघ्नगतासवो निर्देशनाक्षिजिह्वाः ॥४६॥
 ततो हताश्वादवरुह्य वाहादन्तर्मनाः कुरुषु प्राद्रवत्सु ।
 दिव्ये चास्त्रे मायया वध्यमाने नैवामुह्यच्चिन्तयन्प्राप्तकालम् ॥४७॥
 ततोऽब्रुवन्कुरवः सर्व एव कर्णं दृष्ट्वा घोररूपां च मायाम् ।

शक्त्या रक्षो जहि कर्णाद्य तूर्णं नश्यन्त्येते कुरवो धार्तराष्ट्राः ॥४८॥
 करिष्यतः किं च नो भीमपार्थो तपन्तमेनं जहि रक्षो निशीथे ।
 यो नः संग्रामाद्दोररूपाद्विमुच्येत्स नः पार्थान्समरे योधयेत ॥४९॥
 तस्मादेनं राक्षसं घोररूपं जहि शक्त्या दत्तया वासवेन ।
 मा कौरवाः सर्व एवेन्द्रकल्पा रात्रीमुखे कर्णं नेशुः सयोधाः ॥५०॥
 स वध्यमानो रक्षसा वै निशीथे दृष्ट्वा राजन्नश्यमानं बलं च ।
 महच्च श्रुत्वा निनदं कौरवाणां मतिं दधे शक्तिमोक्षाय कर्णः ॥५१॥
 स वै क्रुद्धः सिंह इवात्यमर्षो नामर्षयत्प्रतिघातं रणे तम् ।
 शक्तिं श्रेष्ठां वैजयन्तीमसह्यां समाददे तस्य वधं चिकीर्षन् ॥५२॥
 यासौ राजन्निहिता वर्षपूगान्वधायाजौ सत्कृता फल्गुनस्य ।
 यां वै प्रादात्सूतपुत्राय शक्रः शक्तिं श्रेष्ठां कुण्डलाभ्यां निमाय ॥५३॥
 तां वै शक्तिं लेलिहानां प्रदीसां पाशैर्युक्तामन्तकस्येव रात्रिम् ।
 मृत्योः स्वसारं ज्वलितामिवोल्कां वैकर्तनः प्राहिणोद्राक्षसाय ॥५४॥
 तामुत्तमां परकायापहन्त्रीं दृष्ट्वा सौतेर्बाहुसंस्थां ज्वलन्तीम् ।
 भीतं रक्षो विप्रदुद्राव राजन्कृत्वात्मानं विन्ध्यपादप्रमाणम् ॥५५॥
 दृष्ट्वा शक्तिं कर्णबाह्वन्तरस्थां नेदुर्भूतान्यन्तरिक्षे नरेन्द्र ।
 ववुर्वातास्तुमुलाश्चापि राजन्सनिर्घाता चाशानिर्गा जगाम ॥५६॥
 सा तां मायां भस्म कृत्वा ज्वलन्ती भित्त्वा गाढं हृदयं राक्षसस्य ।
 ऊर्ध्वं ययौ दीप्यमाना निशायां नक्षत्राणामन्तराण्याविशन्ती ॥५७॥
 युद्ध्वा चित्रैर्विविधैः शस्त्रपूगैर्दिव्यैर्वीरो मानुषै राक्षसैश्च ।
 नदन्नादान्विविधान्भैरवांश्च प्राणानिष्टांस्त्याजितः शक्रशक्त्या ॥५८॥
 इदं चान्यच्चित्रमाश्वर्यरूपं चकारासौ कर्म शत्रुक्षयाय ।
 तस्मिन्काले शक्तिनिर्भिन्नमर्मा बभौ राजन्मेघशैलप्रकाशः ॥५९॥
 ततोऽन्तरिक्षादपतद्रतासुः स राक्षसेन्द्रो भुवि भिन्नदेहः ।
 अवाक्शिराः स्तब्धगात्रो विजिह्वो घटोत्कचो महदास्थाय रूपम् ॥६०॥
 स तद्रूपं भैरवं भीमकर्मा भीमं कृत्वा भैमसेनिः पपात ।
 हतोऽप्येवं तव सैन्येकदेशमपोथयत्कौरवान्भीषयाणः ॥६१॥
 ततो मिश्राः प्राणदन्सिंहनादैर्भैर्यः शङ्खा मुरजाश्चानकाश्च ।
 दग्धां मायां निहतं राक्षसं च दृष्ट्वा हृष्टाः प्राणदन्कौरवेयाः ॥६२॥
 ततः कर्णः कुरुभिः पूज्यमानो यथा शक्रो वृत्रवधे मरुद्भिः ।
 अन्वारूढस्तव पुत्रं रथस्थं हृष्टश्चापि प्राविशत्स्वं स सैन्यम् ॥६३॥

* * *

१५५. संजय उवाच

हैडिम्बं निहतं दृष्ट्वा विकीर्णमिव पर्वतम् ।
 पाण्डवा दीनमनसः सर्वे बाष्पाकुलेक्षणाः ॥०१॥
 वासुदेवस्तु हर्षेण महताभिपरिप्लुतः ।
 ननाद सिंहवन्नादं व्यथयन्निव भारत ।
 विनद्य च महानादं पर्यष्वजत फल्गुनम् ॥०२॥
 स विनद्य महानादमभीशून्संनियम्य च ।
 ननर्त हर्षसंवीतो वातोद्धूत इव द्रुमः ॥०३॥
 ततो विनिर्भ्राम्य पुनः पार्थमास्फोट्य चासकृत् ।
 रथोपस्थगतो भीमं प्राणदत्पुनरच्युतः ॥०४॥
 प्रहृष्टमनसं ज्ञात्वा वासुदेवं महाबलम् ।
 अब्रवीदर्जुनो राजन्नातिहृष्टमना इव ॥०५॥
 अतिहर्षोऽयमस्थाने तवाद्य मधुसूदन ।
 शोकस्थाने परे प्राप्ते हैडिम्बस्य वधेन वै ॥०६॥
 विमुखानि च सैन्यानि हतं दृष्ट्वा घटोत्कचम् ।
 वयं च भृशमाविग्ना हैडिम्बस्य निपातनात् ॥०७॥
 नैतत्कारणमल्पं हि भविष्यति जनार्दन ।
 तदद्य शंस मे पृष्टः सत्यं सत्यवतां वर ॥०८॥
 यद्येतन्न रहस्यं ते वक्तुमर्हस्यरिदम ।
 धैर्यस्य वैकृतं ब्रूहि त्वमद्य मधुसूदन ॥०९॥
 समुद्रस्येव संक्षोभो मेरोरिव विसर्पणम् ।
 तथैतल्लाघवं मन्ये तव कर्म जनार्दन ॥१०॥

वासुदेव उवाच

अतिहर्षमिमं प्राप्तं शृणु मे त्वं धनंजय ।
 अतीव मनसः सद्यः प्रसादकरमुत्तमम् ॥११॥
 शक्तिं घटोत्कचेनेमां व्यंसयित्वा महाद्युते ।
 कर्णं निहतमेवाजौ विद्धि सद्यो धनंजय ॥१२॥
 शक्तिहस्तं पुनः कर्णं को लोकेऽस्ति पुमानिह ।
 य एनमभितस्तिष्ठेत्कार्तिकेयमिवाहवे ॥१३॥
 दिष्ट्यापनीतकवचो दिष्ट्यापहतकुण्डलः ।
 दिष्ट्या च व्यंसिता शक्तिरमोघास्य घटोत्कचे ॥१४॥
 यदि हि स्यात्सकवचस्तथैव च सकुण्डलः ।

सामरानपि लोकांस्त्रीनेकः कर्णो जयेद्वली ॥१५॥
 वासवो वा कुबेरो वा वरुणो वा जलेश्वरः ।
 यमो वा नोत्सहेत्कर्णं रणे प्रतिसमासितुम् ॥१६॥
 गाण्डीवमायम्य भवांश्चक्रं वाहं सुदर्शनम् ।
 न शक्तौ स्वो रणे जेतुं तथायुक्तं नरर्षभम् ॥१७॥
 त्वद्धितार्थं तु शक्रेण मायया हृतकुण्डलः ।
 विहीनकवचश्चायं कृतः परपुरंजयः ॥१८॥
 उत्कृत्य कवचं यस्मात्कुण्डले विमले च ते ।
 प्रादाच्छक्राय कर्णो वै तेन वैकर्तनः स्मृतः ॥१९॥
 आशीविष इव क्रुद्धः स्तम्भितो मन्त्रतेजसा ।
 तथाद्य भाति कर्णो मे शान्तज्वाल इवानलः ॥२०॥
 यदा प्रभृति कर्णाय शक्तिर्दत्ता महात्मना ।
 वासवेन महाबाहो प्राप्ता यासौ घटोत्कचे ॥२१॥
 कुण्डलाभ्यां निमायाथ दिव्येन कवचेन च ।
 तां प्राप्यामन्यत वृषा सततं त्वां हतं रणे ॥२२॥
 एवं गतेऽपि शक्योऽयं हन्तुं नान्येन केनचित् ।
 ऋते त्वा पुरुषव्याघ्र शपे सत्येन चानघ ॥२३॥
 ब्रह्मण्यः सत्यवादी च तपस्वी नियतव्रतः ।
 रिपुष्वपि दयावांश्च तस्मात्कर्णो वृषा स्मृतः ॥२४॥
 युद्धशौण्डो महाबाहुर्नित्योद्यतशरासनः ।
 केसरीव वने मर्दन्मत्तमातङ्गयूथपान् ।
 विमदाब्रथशार्दूलान्कुरुते रणमूर्धनि ॥२५॥
 मध्यंगत इवादित्यो यो न शक्यो निरीक्षितुम् ।
 त्वदीयैः पुरुषव्याघ्र योधमुख्यैर्महात्मभिः ।
 शरजालसहस्रांशुः शरदीव दिवाकरः ॥२६॥
 तपान्ते तोयदो यद्वच्छरधाराः क्षरत्यसौ ।
 दिव्यास्त्रजलदः कर्णः पर्जन्य इव वृष्टिमान् ।
 सोऽद्य मानुषतां प्राप्नो विमुक्तः शक्रदत्तया ॥२७॥
 एको हि योगोऽस्य भवेद्विधाय छिद्रे ह्येनं स्वप्रमत्तः प्रमत्तम् ।
 कृच्छ्रप्राप्तं रथचक्रे निमग्ने हन्याः पूर्वं त्वं तु संज्ञां विचार्य ॥२८॥
 जरासंधश्चेदिराजो महात्मा महाबलश्चैकलव्यो निषादः ।
 एकैकशो निहताः सर्व एव योगैस्तैस्तैस्त्वद्धितार्थं मयैव ॥२९॥

अथापरे निहता राक्षसेन्द्रा हिडिम्बकिर्मीरबकप्रधानाः ।
 अलायुधः परसैन्यावमर्दी घटोत्कचश्चोग्रकर्मा तरस्वी ॥३०॥

* * *

१५६. अर्जुन उवाच

कथमस्मद्धितार्थं ते कैश्च योगैर्जनार्दन ।
 जरासंधप्रभृतयो घातिताः पृथिवीष्वराः ॥०१॥

वासुदेव उवाच

जरासंधश्चेदिराजो नैषादिश्च महाबलः ।
 यदि स्युर्न हताः पूर्वमिदानीं स्युर्भयंकराः ॥०२॥
 सुयोधनस्तानवश्यं वृणुयाद्रथसत्तमान् ।
 तेऽस्माभिर्नित्यसंदुष्टाः संश्रयेयुश्च कौरवान् ॥०३॥
 ते हि वीरा महात्मानः कृतास्त्रा दृढयोधिनः ।
 धार्तराष्ट्रीं चमूं कृत्स्नां रक्षेयुरमरा इव ॥०४॥
 सूतपुत्रो जरासंधश्चेदिराजो निषादजः ।
 सुयोधनं समाश्रित्य तपेरन्पृथिवीमिमाम् ॥०५॥
 योगैरपि हता यैस्ते तान्मे शृणु धनंजय ।
 अजय्या हि विना योगैर्मृधे ते दैवतैरपि ॥०६॥
 एकैको हि पृथक्तेषां समस्तां सुरवाहिनीम् ।
 योधयेत्समरे पार्थ लोकपालाभिरक्षिताम् ॥०७॥
 जरासंधो हि रुषितो रौहिणेयप्रधर्षितः ।
 अस्मद्वधार्थं चिक्षेप गदां वै लोहितामुखीम् ॥०८॥
 सीमन्तमिव कुर्वाणां नभसः पावकप्रभाम् ।
 व्यदृश्यतापतन्ती सा शक्रमुक्ता यथाशनिः ॥०९॥
 तामापतन्तीं दृष्ट्वैव गदां रोहिणिनन्दनः ।
 प्रतिघातार्थमस्त्रं वै स्थूणाकर्णमवासृजत् ॥१०॥
 अस्त्रवेगप्रतिहता सा गदा प्रापतद्भुवि ।
 दारयन्ती धरां देवीं कम्पयन्तीव पर्वतान् ॥११॥
 तत्र स्म राक्षसी घोरा जरा नामाशुविक्रमा ।
 संधयामास तं जातं जरासंधमरिंदमम् ॥१२॥
 द्वाभ्यां जातो हि मातृभ्यामर्धदेहः पृथक्पृथक् ।
 तथा स संधितो यस्माज्जरासंधस्ततः स्मृतः ॥१३॥
 सा तु भूमिगता पार्थ हता ससुतबान्धवा ।

गदया तेन चास्त्रेण स्थूणाकर्णेन राक्षसी ॥१४॥
 विनाभूतः स गदया जरासंधो महामृधे ।
 निहतो भीमसेनेन पश्यतस्ते धनंजय ॥१५॥
 यदि हि स्याद्द्रदापाणिर्जरासंधः प्रतापवान् ।
 सेन्द्रा देवा न तं हन्तुं रणे शक्ता नरोत्तम ॥१६॥
 त्वद्धितार्थं हि नैषादिरङ्गुष्ठेन वियोजितः ।
 द्रोणेनाचार्यकं कृत्वा छद्मना सत्यविक्रमः ॥१७॥
 स तु बद्धाङ्गुलित्राणो नैषादिर्दृढविक्रमः ।
 अस्यन्नेको वनचरो बभौ राम इवापरः ॥१८॥
 एकलव्यं हि साङ्गुष्ठमशक्ता देवदानवाः ।
 सराक्षसोरगाः पार्थ विजेतुं युधि कर्हिचित् ॥१९॥
 किमु मानुषमात्रेण शक्यः स्यात्प्रतिवीक्षितुम् ।
 दृढमुष्टिः कृती नित्यमस्यमानो दिवानिशम् ॥२०॥
 त्वद्धितार्थं तु स मया हतः संग्राममूर्धनि ।
 चेदिराजश्च विक्रान्तः प्रत्यक्षं निहतस्तव ॥२१॥
 स चाप्यशक्यः संग्रामे जेतुं सर्वैः सुरासुरैः ।
 वधार्थं तस्य जातोऽहमन्येषां च सुरद्विषाम् ॥२२॥
 त्वत्सहायो नरव्याघ्र लोकानां हितकाम्यया ।
 हिडिम्बबककिर्मोरा भीमसेनेन पातिताः ।
 रावणेन समप्राणा ब्रह्मयज्ञविनाशनाः ॥२३॥
 हतस्तथैव मायावी हैडिम्बेनाप्यलायुधः ।
 हैडिम्बश्चाप्युपायेन शक्त्या कर्णेन घातितः ॥२४॥
 यदि ह्येनं नाहनिष्यत्कर्णः शक्त्या महामृधे ।
 मया वध्योऽभविष्यत्स भीमसेनिर्घटोत्कचः ॥२५॥
 मया न निहतः पूर्वमेष युष्मत्प्रियेप्सया ।
 एष हि ब्राह्मणद्वेषी यज्ञद्वेषी च राक्षसः ॥२६॥
 धर्मस्य लोप्ता पापात्मा तस्मादेष निपातितः ।
 व्यंसिता चाप्युपायेन शक्रदत्ता मयानघ ॥२७॥
 ये हि धर्मस्य लोप्सरो वध्यास्ते मम पाण्डव ।
 धर्मसंस्थापनार्थं हि प्रतिज्ञैषा ममाव्यया ॥२८॥
 ब्रह्म सत्यं दमः शौचं धर्मो ह्यीः श्रीर्धृतिः क्षमा ।
 यत्र तत्र रमे नित्यमहं सत्येन ते शपे ॥२९॥

न विषादस्त्वया कार्यः कर्ण वैकर्तनं प्रति ।
 उपदेक्ष्याम्युपायं ते येन तं प्रसहिष्यसि ॥३०॥
 सुयोधनं चापि रणे हनिष्यति वृकोदरः ।
 तस्य चापि वधोपायं वक्ष्यामि तव पाण्डव ॥३१॥
 वर्धते तुमुलस्त्वेष शब्दः परचमूं प्रति ।
 विद्रवन्ति च सैन्यानि त्वदीयानि दिशो दश ॥३२॥
 लब्धलक्ष्या हि कौरव्या विधमन्ति चमूं तव ।
 दहत्येष च वः सैन्यं द्रोणः प्रहरतां वरः ॥३३॥

* * *

१५७. धृतराष्ट्र उवाच

एकवीरवधे मोघा शक्तिः सूतात्मजे यदा ।
 कस्मात्सर्वान्समुत्सृज्य स तां पार्थे न मुक्तवान् ॥०१॥
 तस्मिन्हते हता हि स्युः सर्वे पाण्डवसृञ्जयाः ।
 एकवीरवधे कस्मान्न युद्धे जयमादधत् ॥०२॥
 आहूतो न निवर्तयमिति तस्य महाव्रतम् ।
 स्वयमाह्वयितव्यः स सूतपुत्रेण फल्गुनः ॥०३॥
 ततो द्वैरथमानीय फल्गुनं शक्रदत्तया ।
 न जघान वृषा कस्मात्तन्ममाचक्ष्व संजय ॥०४॥
 नूनं बुद्धिविहीनश्चाप्यसहायश्च मे सुतः ।
 शत्रुभिर्व्यसितोपायः कथं नु स जयेदरीन् ॥०५॥
 या ह्यस्य परमा शक्तिर्जयस्य च परायणम् ।
 सा शक्तिर्वासुदेवेन व्यसितास्य घटोत्कचे ॥०६॥
 कुणोर्यथा हस्तगतं ह्रियेद्विल्वं बलीयसा ।
 तथा शक्तिरमोघा सा मोघीभूता घटोत्कचे ॥०७॥
 यथा वराहस्य शुनश्च युध्यतोस्तयोरभावे श्वपचस्य लाभः ।
 मन्ये विद्वन्वासुदेवस्य तद्व्युद्धे लाभः कर्णहैडिम्बयोर्वे ॥०८॥
 घटोत्कचो यदि हन्याद्धि कर्णं परो लाभः स भवेत्पाण्डवानाम् ।
 वैकर्तनो वा यदि तं निहन्यात्तथापि कृत्यं शक्तिनाशात्कृतं स्यात् ॥०९॥
 इति प्राज्ञः प्रज्ञयैतद्विचार्य घटोत्कचं सूतपुत्रेण युद्धे ।
 अयोधयद्वासुदेवो नृसिंहः प्रियं कुर्वन्पाण्डवानां हितं च ॥१०॥

संजय उवाच

एतच्चिकीर्षितं ज्ञात्वा कर्णं मधुनिहा नृप ।

नियोजयामास तदा द्वैरथे राक्षसेश्वरम् ॥११॥
 घटोत्कचं महावीर्यं महाबुद्धिर्जनार्दनः ।
 अमोघाया विघातार्थं राजन्दुर्मन्त्रिते तव ॥१२॥
 तदैव कृतकार्या हि वयं स्याम कुरुद्वह ।
 न रक्षेद्यदि कृष्णस्तं पार्थ कर्णान्महारथात् ॥१३॥
 साश्वध्वजरथः संख्ये धृतराष्ट्र पतेद्भुवि ।
 विना जनार्दनं पार्थो योगानामीश्वरं प्रभुम् ॥१४॥
 तैस्तैरुपायैर्बहुभी रक्ष्यमाणः स पार्थिव ।
 जयत्यभिमुखः शत्रून्पार्थः कृष्णेन पालितः ॥१५॥
 सविशेषं त्वमोघायाः कृष्णोऽरक्षत पाण्डवम् ।
 हन्यात्क्षिप्त्वा हि कौन्तेयं शक्तिर्वृक्षमिवाशनिः ॥१६॥

धृतराष्ट्र उवाच

विरोधी च कुमन्त्री च प्राज्ञमानी ममात्मजः ।
 यस्यैष समतिक्रान्तो वधोपायो जयं प्रति ॥१७॥
 तवापि समतिक्रान्तमेतद्वावल्गणे कथम् ।
 एतमर्थं महाबुद्धे यत्त्वया नावबोधितः ॥१८॥

संजय उवाच

दुर्योधनस्य शकुनेर्मम दुःशासनस्य च ।
 रात्रौ रात्रौ भवत्येषा नित्यमेव समर्थना ॥१९॥
 श्वः सर्वसैन्यानुत्सृज्य जहि कर्ण धनंजयम् ।
 प्रेष्यवत्पाण्डुपाञ्चालानुपभोक्ष्यामहे ततः ॥२०॥
 अथ वा निहते पार्थ पाण्डुष्वन्यतमं ततः ।
 स्थापयेद्युधि वाष्प्यस्तस्मात्कृष्णो निपात्यताम् ॥२१॥
 कृष्णो हि मूलं पाण्डूनां पार्थः स्कन्ध इवोद्गतः ।
 शाखा इवेतरे पार्थाः पाञ्चालाः पत्रसंज्ञिताः ॥२२॥
 कृष्णाश्रयाः कृष्णबलाः कृष्णनाथाश्च पाण्डवाः ।
 कृष्णः परायणं चैषां ज्योतिषामिव चन्द्रमाः ॥२३॥
 तस्मात्पर्णानि शाखाश्च स्कन्धं चोत्सृज्य सूतज ।
 कृष्णं निकृन्धि पाण्डूनां मूलं सर्वत्र सर्वदा ॥२४॥
 हन्याद्यदि हि दाशार्हं कर्णो यादवनन्दनम् ।
 कृत्स्ना वसुमती राजन्वशे ते स्यान्न संशयः ॥२५॥

यदि हि स निहतः शयीत भूमौ यदुकुलपाण्डवनन्दनो महात्मा ।

ननु तव वसुधा नरेन्द्र सर्वा सगिरिसमुद्रवना वशं व्रजेत ॥२६॥
 सा तु बुद्धिः कृताप्येवं जाग्रति त्रिदशेश्वरे ।
 अप्रमेये हृषीकेशे युद्धकाले व्यमुह्यत ॥२७॥
 अर्जुनं चापि कौन्तेयं सदा रक्षति केशवः ।
 न ह्येनमैच्छत्प्रमुखे सौतेः स्थापयितुं रणे ॥२८॥
 अन्यांश्चास्मै रथोदारानुपस्थापयदच्युतः ।
 अमोघां तां कथं शक्तिं मोघां कुर्यामिति प्रभो ॥२९॥
 ततः कृष्णं महाबाहुः सात्यकिः सत्यविक्रमः ।
 पप्रच्छ रथशार्दूल कर्णं प्रति महारथम् ॥३०॥
 अयं च प्रत्ययः कर्णे शक्त्या चामितविक्रम ।
 किमर्थं सूतपुत्रेण न मुक्ता फल्गुने तु सा ॥३१॥

वासुदेव उवाच

दुःषासनश्च कर्णश्च शकुनिश्च ससैन्धवः ।
 सततं मन्त्रयन्ति स्म दुर्योधनपुरोगमाः ॥३२॥
 कर्णं कर्णं महेष्वास रणेऽमितपराक्रम ।
 नान्यस्य शक्तिरेषा ते मोक्तव्या जयतां वर ॥३३॥
 ऋते महारथात्पार्थात्कुन्तीपुत्राद्धनंजयात् ।
 स हि तेषामतियशा देवानामिव वासवः ॥३४॥
 तस्मिन्विनिहते सर्वे पाण्डवाः सृञ्जयैः सह ।
 भविष्यन्ति गतात्मानः सुरा इव निरग्नयः ॥३५॥
 तथेति च प्रतिज्ञातं कर्णेन शिनिपुंगव ।
 हृदि नित्यं तु कर्णस्य वधो गाण्डीवधन्वनः ॥३६॥
 अहमेव तु राधेयं मोहयामि युधां वर ।
 यतो नावसृजच्छक्तिं पाण्डवे श्वेतवाहने ॥३७॥
 फल्गुनस्य हि तां मृत्युमवगम्य युयुत्सतः ।
 न निद्रा न च मे हर्षो मनसोऽस्ति युधां वर ॥३८॥
 घटोत्कचे व्यंसितां तु दृष्ट्वा तां शिनिपुंगव ।
 मृत्योरास्यान्तरान्मुक्तं पश्याम्यद्य धनंजयम् ॥३९॥
 न पिता न च मे माता न यूयं भ्रातरस्तथा ।
 न च प्राणास्तथा रक्ष्या यथा बीभत्सुराहवे ॥४०॥
 त्रैलोक्यराज्याद्यत्किंचिद्भवेदन्यत्सुदुर्लभम् ।
 नेच्छेयं सात्वताहं तद्विना पार्थ धनंजयम् ॥४१॥

अतः प्रहर्षः सुमहान्युयुधानाद्य मेऽभवत् ।
 मृतं प्रत्यागतमिव दृष्ट्वा पार्थ धनंजयम् ॥४२॥
 अतश्च प्रहितो युद्धे मया कर्णाय राक्षसः ।
 न ह्यन्यः समरे रात्रौ शक्तः कर्णं प्रबाधितुम् ॥४३॥

संजय उवाच

इति सात्यकये प्राह तदा देवकिनन्दनः ।
 धनंजयहिते युक्तस्तत्प्रिये सततं रतः ॥४४॥

* * *

१५८. धृतराष्ट्र उवाच

कर्णदुर्योधनादीनां शकुनेः सौबलस्य च ।
 अपनीतं महत्तात तव चैव विशेषतः ॥०१॥
 यदाजानीत तां शक्तिमेकघ्नीं सततं रणे ।
 अनिवार्यामसह्यां च देवैरपि सवासवैः ॥०२॥
 सा किमर्थं न कर्णेन प्रवृत्ते समरे पुरा ।
 न देवकीसुते मुक्ता फल्गुने वापि संजय ॥०३॥

संजय उवाच

संग्रामाद्विनिवृत्तानां सर्वेषां नो विशां पते ।
 रात्रौ कुरुकुलश्रेष्ठ मन्त्रोऽयं समजायत ॥०४॥
 प्रभातमात्रे श्वोभूते केशवायार्जुनाय वा ।
 शक्तिरेषा विमोक्तव्या कर्णं कर्णेति नित्यशः ॥०५॥
 ततः प्रभातसमये राजन्कर्णस्य दैवतैः ।
 अन्येषां चैव योधानां सा बुद्धिर्नश्यते पुनः ॥०६॥
 दैवमेव परं मन्ये यत्कर्णो हस्तसंस्थया ।
 न जघान रणे पार्थ कृष्णं वा देवकीसुतम् ॥०७॥
 तस्य हस्तस्थिता शक्तिः कालरात्रिरिवोद्यता ।
 दैवोपहतबुद्धित्वान्न तां कर्णो विमुक्तवान् ॥०८॥
 कृष्णे वा देवकीपुत्रे मोहितो देवमायया ।
 पार्थे वा शक्रकल्पे वै वधार्थं वासवीं प्रभो ॥०९॥

धृतराष्ट्र उवाच

दैवेनैव हता यूयं स्वबुद्ध्या केशवस्य च ।
 गता हि वासवी हत्वा तृणभूतं घटोत्कचम् ॥१०॥
 कर्णश्च मम पुत्राश्च सर्वे चान्ये च पार्थिवाः ।

अनेन दुष्प्रणीतेन गता वैवस्वतक्षयम् ॥११॥
 भूय एव तु मे शंस यथा युद्धमवर्तत ।
 कुरूणां पाण्डवानां च हैडिम्बे निहते तदा ॥१२॥
 ये च तेऽभ्यद्रवन्द्रोणं व्यूढानीकाः प्रहारिणः ।
 सृञ्जयाः सह पाञ्चालैस्तेऽप्यकुर्वन्कथं रणम् ॥१३॥
 सौमदतेर्वधाद्द्रोणमायस्तं सैन्धवस्य च ।
 अमर्षाज्जीवितं त्यक्त्वा गाहमानं वरूथिनीम् ॥१४॥
 जृम्भमाणमिव व्याघ्रं व्यात्ताननमिवान्तकम् ।
 कथं प्रत्युद्ययुर्द्रोणमस्यन्तं पाण्डुसृञ्जयाः ॥१५॥
 आचार्यं ये च तेऽरक्षन्दुर्योधनपुरोगमाः ।
 द्रौणिकर्णकृपास्तात तेऽप्यकुर्वन्किमाहवे ॥१६॥
 भारद्वाजं जिघांसन्तौ सव्यसाचिवृकोदरौ ।
 समार्छन्मामका युद्धे कथं संजय शंस मे ॥१७॥
 सिन्धुराजवधेनेमे घटोत्कचवधेन ते ।
 अमर्षिताः सुसंकुद्धा रणं चक्रुः कथं निशि ॥१८॥

संजय उवाच

हते घटोत्कचे राजन्कर्णेन निशि राक्षसे ।
 प्रणदत्सु च हृष्टेषु तावकेषु युयुत्सुषु ॥१९॥
 आपतत्सु च वेगेन वध्यमाने बलेऽपि च ।
 विगाढायां रजन्यां च राजा दैन्यं परं गतः ॥२०॥
 अब्रवीच्च महाबाहुर्भीमसेनं परंतपः ।
 आवारय महाबाहो धार्तराष्ट्रस्य वाहिनीम् ।
 हैडिम्बस्याभिघातेन मोहो मामाविशन्महान् ॥२१॥
 एवं भीमं समादिश्य स्वरथे समुपाविशत् ।
 अश्रुपूर्णमुखो राजा निःश्वसंश्च पुनः पुनः ।
 कश्मलं प्राविशद्दोरं दृष्ट्वा कर्णस्य विक्रमम् ॥२२॥
 तं तथा व्यथितं दृष्ट्वा कृष्णो वचनमब्रवीत् ।
 मा व्यथां कुरु कौन्तेय नैतत्त्वय्युपपद्यते ।
 वैक्लव्यं भरतश्रेष्ठ यथा प्राकृतपूरुषे ॥२३॥
 उत्तिष्ठ राजन्युध्यस्व वह गुर्वी धुरं विभो ।
 त्वयि वैक्लव्यमापन्ने संशयो विजये भवेत् ॥२४॥
 श्रुत्वा कृष्णस्य वचनं धर्मराजो युधिष्ठिरः ।

विमृज्य नेत्रे पाणिभ्यां कृष्णं वचनमब्रवीत् ॥२५॥
 विदिता ते महाबाहो धर्माणां परमा गतिः ।
 ब्रह्महत्याफलं तस्य यः कृतं नावबुध्यते ॥२६॥
 अस्माकं हि वनस्थानां हैडिम्बेन महात्मना ।
 बालेनापि सता तेन कृतं साह्यं जनार्दन ॥२७॥
 अस्त्रहेतोर्गतं ज्ञात्वा पाण्डवं श्वेतवाहनम् ।
 असौ कृष्ण महेष्वासः काम्यके मामुपस्थितः ।
 उषितश्च सहास्माभिर्यावन्नासीद्धनंजयः ॥२८॥
 गन्धमादनयात्रायां दुर्गेभ्यश्च स्म तारिताः ।
 पाञ्चाली च परिश्रान्ता पृष्ठेनोढा महात्मना ॥२९॥
 आरम्भाच्चैव युद्धानां यदेष कृतवान्प्रभो ।
 मदर्थं दुष्करं कर्म कृतं तेन महात्मना ॥३०॥
 स्वभावाद्या च मे प्रीतिः सहदेवे जनार्दन ।
 सैव मे द्विगुणा प्रीती राक्षसेन्द्रे घटोत्कचे ॥३१॥
 भक्तश्च मे महाबाहुः प्रियोऽस्याहं प्रियश्च मे ।
 येन विन्दामि वाष्प्येय कश्मलं शोकतापितः ॥३२॥
 पश्य सैन्यानि वाष्प्येय द्राव्यमाणानि कौरवैः ।
 द्रोणकर्णौ च संयतौ पश्य युद्धे महारथौ ॥३३॥
 निशीथे पाण्डवं सैन्यमाभ्यां पश्य प्रमर्दितम् ।
 गजाभ्यामिव मत्ताभ्यां यथा नडवनं महत् ॥३४॥
 अनादृत्य बलं बाहोर्भीमसेनस्य माधव ।
 चित्रास्त्रतां च पार्थस्य विक्रमन्ते स्म कौरवाः ॥३५॥
 एष द्रोणश्च कर्णश्च राजा चैव सुयोधनः ।
 निहत्य राक्षसं युद्धे हृष्टा नर्दन्ति संयुगे ॥३६॥
 कथमस्मासु जीवत्सु त्वयि चैव जनार्दन ।
 हैडिम्बः प्राप्तवान्मृत्युं सूतपुत्रेण संगतः ॥३७॥
 कदर्थीकृत्य नः सर्वान्पश्यतः सव्यसाचिनः ।
 निहतो राक्षसः कृष्ण भैमसेनिर्महाबलः ॥३८॥
 यदाभिमन्युर्निहतो धार्तराष्ट्रैर्दुरात्मभिः ।
 नासीत्तत्र रणे कृष्ण सव्यसाची महारथः ॥३९॥
 निरुद्धाश्च वयं सर्वे सैन्धवेन दुरात्मना ।
 निमित्तमभवद्द्रोणः सपुत्रस्तत्र कर्मणि ॥४०॥

उपदिष्टो वधोपायः कर्णस्य गुरुणा स्वयम् ।
 व्यायच्छतश्च खड्गेन द्विधा खड्गं चकार ह ॥४१॥
 व्यसने वर्तमानस्य कृतवर्मा नृशंसवत् ।
 अश्वाञ्जघान सहसा तथोभौ पाष्णिसारथी ।
 तथेतरे महेष्वासाः सौभद्रं युध्यपातयन् ॥४२॥
 अल्पे च कारणे कृष्ण हतो गाण्डीवधन्वना ।
 सैन्धवो यादवश्रेष्ठ तच्च नातिप्रियं मम ॥४३॥
 यदि शत्रुवधे न्याय्यो भवेत्कर्तुं च पाण्डवैः ।
 द्रोणकर्णो रणे पूर्वं हन्तव्याविति मे मतिः ॥४४॥
 एतौ मूलं हि दुःखानामस्माकं पुरुषर्षभ ।
 एतौ रणे समासाद्य पराश्वस्तः सुयोधनः ॥४५॥
 यत्र वध्यो भवेद्द्रोणः सूतपुत्रश्च सानुगः ।
 तत्रावधीन्महाबाहुः सैन्धवं दूरवासिनम् ॥४६॥
 अवश्यं तु मया कार्यः सूतपुत्रस्य निग्रहः ।
 ततो यास्याम्यहं वीर स्वयं कर्णजिघांसया ।
 भीमसेनो महाबाहुर्द्रोणानीकेन संगतः ॥४७॥
 एवमुक्त्वा ययौ तूर्णं त्वरमाणो युधिष्ठिरः ।
 स विस्फार्य महच्चापं शङ्खं प्रध्माप्य भैरवम् ॥४८॥
 ततो रथसहस्रेण गजानां च शतैस्त्रिभिः ।
 वाजिभिः पञ्चसाहस्रैस्त्रिसाहस्रैः प्रभद्रकैः ।
 वृतः शिखण्डी त्वरितो राजानं पृष्ठतोऽन्वयात् ॥४९॥
 ततो भेरीः समाजघ्नुः शङ्खान्दध्मुश्च दंशिताः ।
 पाञ्चालाः पाण्डवाश्चैव युधिष्ठिरपुरोगमाः ॥५०॥
 ततोऽब्रवीन्महाबाहुर्वासुदेवो धनंजयम् ।
 एष प्रयाति त्वरितो क्रोधाविष्टो युधिष्ठिरः ।
 जिघांसुः सूतपुत्रस्य तस्योपेक्षा न युज्यते ॥५१॥
 एवमुक्त्वा हृषीकेशः शीघ्रमश्वानचोदयत् ।
 दूरं च यातं राजानमन्वगच्छञ्जनार्दनः ॥५२॥
 तं दृष्ट्वा सहसा यान्तं सूतपुत्रजिघांसया ।
 शोकोपहतसंकल्पं दह्यमानमिवाग्निना ।
 अभिगम्याब्रवीद्व्यासो धर्मपुत्रं युधिष्ठिरम् ॥५३॥
 कर्णमासाद्य संग्रामे दिष्ट्या जीवति फल्गुनः ।

सव्यसाचिवधाकाङ्क्षी शक्तिं रक्षितवान्हि सः ॥५४॥
 न चागाद्द्वैरथं जिष्णुर्दिष्ट्या तं भरतर्षभ ।
 सृजेतां स्पर्धिनावेतौ दिव्यान्यस्त्राणि सर्वशः ॥५५॥
 वध्यमानेषु चास्त्रेषु पीडितः सूतनन्दनः ।
 वासवीं समरे शक्तिं ध्रुवं मुञ्चेद्युधिष्ठिर ॥५६॥
 ततो भवेते व्यसनं घोरं भरतसत्तम ।
 दिष्ट्या रक्षो हतं युद्धे सूतपुत्रेण मानद ॥५७॥
 वासवीं कारणं कृत्वा कालेनापहतो ह्यसौ ।
 तवैव कारणाद्रक्षो निहतं तात संयुगे ॥५८॥
 मा क्रुधो भरतश्रेष्ठ मा च शोके मनः कृथाः ।
 प्राणिनामिह सर्वेषामेषा निष्ठा युधिष्ठिर ॥५९॥
 भ्रातृभिः सहितः सर्वैः पार्थिवैश्च महात्मभिः ।
 कौरवान्समरे राजन्नभियुध्यस्व भारत ।
 पञ्चमे दिवसे चैव पृथिवी ते भविष्यति ॥६०॥
 नित्यं च पुरुषव्याघ्र धर्ममेव विचिन्तय ।
 आनृशंस्यं तपो दानं क्षमां सत्यं च पाण्डव ॥६१॥
 सेवेथाः परमप्रीतो यतो धर्मस्ततो जयः ।
 इत्युक्त्वा पाण्डवं व्यासस्तत्रैवान्तरधीयत ॥६२॥

* * *

१५९. संजय उवाच

घटोत्कचे तु निहते सूतपुत्रेण तां निशाम् ।
 दुःखामर्षवशं प्राप्तो धर्मपुत्रो युधिष्ठिरः ॥०१॥
 दृष्ट्व भीमेन महतीं वार्यमाणां चमूं तव ।
 धृष्टद्युम्नमुवाचेदं कुम्भयोनिं निवारय ॥०२॥
 त्वं हि द्रोणविनाशाय समुत्पन्नो हुताशनात् ।
 सशरः कवची खड्गी धन्वी च परतापनः ।
 अभिद्रव रणे हृष्टो न च ते भीः कथंचन ॥०३॥
 जनमेजयः शिखण्डी च दौर्मुखिश्च यशोधनः ।
 अभिद्रवन्तु संहृष्टाः कुम्भयोनिं समन्ततः ॥०४॥
 नकुलः सहदेवश्च द्रौपदेयाः प्रभद्रकाः ।
 द्रुपदश्च विराटश्च पुत्रभ्रातृसमन्वितौ ॥०५॥
 सात्यकिः केकयाश्चैव पाण्डवश्च धनंजयः ।

अभिद्रवन्तु वेगेन भारद्वाजवधेप्सया ॥०६॥
 तथैव रथिनः सर्वे हस्त्यश्वं यच्च किञ्चन ।
 पादाताश्च रणे द्रोणं प्रापयन्तु महारथम् ॥०७॥
 तथाज्ञप्तास्तु ते सर्वे पाण्डवेन महात्मना ।
 अभ्यद्रवन्त वेगेन कुम्भयोनिं युयुत्सया ॥०८॥
 आगच्छतस्तान्सहसा सर्वोद्योगेन पाण्डवान् ।
 प्रतिजग्राह समरे द्रोणः शस्त्रभृतां वरः ॥०९॥
 ततो दुर्योधनो राजा सर्वोद्योगेन पाण्डवान् ।
 अभ्यद्रवत्सुसंकुद्ध इच्छन्द्रोणस्य जीवितम् ॥१०॥
 ततः प्रववृते युद्धं श्रान्तवाहनसैनिकम् ।
 पाण्डवानां कुरूणां च गर्जतामितरेतरम् ॥११॥
 निद्रान्धास्ते महाराज परिश्रान्ताश्च संयुगे ।
 नाभ्यपद्यन्त समरे काञ्चिच्चेष्टां महारथाः ॥१२॥
 त्रियामा रजनी चैषा घोररूपा भयानका ।
 सहस्रयामप्रतिमा बभूव प्राणहारिणी ।
 वध्यतां च तथा तेषां क्षतानां च विशेषतः ॥१३॥
 अहो रात्रिः समाजज्ञे निद्रान्धानां विशेषतः ।
 सर्वे ह्यासन्निरुत्साहाः क्षत्रिया दीनचेतसः ।
 तव चैव परेषां च गतास्त्रा विगतेषवः ॥१४॥
 ते तथा पारयन्तश्च ह्रीमन्तश्च विशेषतः ।
 स्वधर्ममनुपश्यन्तो न जहुः स्वामनीकिनीम् ॥१५॥
 शस्त्राण्यन्ये समुत्सृज्य निद्रान्धाः शेरते जनाः ।
 गजेष्वन्ये रथेष्वन्ये ह्येष्वन्ये च भारत ॥१६॥
 निद्रान्धा नो बुबुधिरे काञ्चिच्चेष्टां नराधिपाः ।
 तेऽन्योन्यं समरे योधाः प्रेषयन्त यमक्षयम् ॥१७॥
 स्वप्नायमानास्त्वपरे परानिति विचेतसः ।
 आत्मानं समरे जघ्नुः स्वानेव च परानपि ॥१८॥
 नानावाचो विमुञ्चन्तो निद्रान्धास्ते महारणे ।
 योद्धव्यमिति तिष्ठन्तो निद्रासंसक्तलोचनाः ॥१९॥
 संमर्द्यान्ये रणे केचिन्निद्रान्धाश्च परस्परम् ।
 जघ्नुः शूरा रणे राजंस्तस्मिंस्तमसि दारुणे ॥२०॥
 हन्यमानं तथात्मानं परेभ्यो बहवो जनाः ।

नाभ्यजानन्त समरे निद्रया मोहिता भृशम् ॥२१॥
 तेषामेतादृशीं चेष्टां विज्ञाय पुरुषर्षभः ।
 उवाच वाक्यं बीभत्सुरुच्चैः संनादयन्दिशः ॥२२॥
 श्रान्ता भवन्तो निद्रान्धाः सर्व एव सवाहनाः ।
 तमसा चावृते सैन्ये रजसा बहुलेन च ॥२३॥
 ते यूयं यदि मन्यध्वमुपारमत सैनिकाः ।
 निमीलयत चात्रैव रणभूमौ मुहूर्तकम् ॥२४॥
 ततो विनिद्रा विश्रान्ताश्चन्द्रमस्युदिते पुनः ।
 संसाधयिष्यथान्योन्यं स्वर्गाय कुरुपाण्डवाः ॥२५॥
 तद्वचः सर्वधर्मज्ञा धार्मिकस्य निशम्य ते ।
 अरोचयन्त सैन्यानि तथा चान्योन्यमब्रुवन् ॥२६॥
 चुक्रुशुः कर्ण कर्णेति राजन्दुर्योधनेति च ।
 उपारमत पाण्डूनां विरता हि वरूथिनी ॥२७॥
 तथा विक्रोशमानस्य फल्गुनस्य ततस्ततः ।
 उपारमत पाण्डूनां सेना तव च भारत ॥२८॥
 तामस्य वाचं देवाश्च ऋषयश्च महात्मनः ।
 सर्वसैन्यानि चाक्षुद्राः प्रहृष्टाः प्रत्यपूजयन् ॥२९॥
 तत्संपूज्य वचोऽक्रूरं सर्वसैन्यानि भारत ।
 मुहूर्तमस्वपन्नाजञ्श्रान्तानि भरतर्षभ ॥३०॥
 सा तु संप्राप्य विश्रामं ध्वजिनी तव भारत ।
 सुखमाप्तवती वीरमर्जुनं प्रत्यपूजयत् ॥३१॥
 त्वयि वेदास्तथास्त्राणि त्वयि बुद्धिपराक्रमौ ।
 धर्मस्त्वयि महाबाहो दया भूतेषु चानघ ॥३२॥
 यच्चाश्वस्तास्तवेच्छामः शर्म पार्थ तदस्तु ते ।
 मनसश्च प्रियानर्थान्वीर क्षिप्रमवाप्नुहि ॥३३॥
 इति ते तं नरव्याघ्रं प्रशंसन्तो महारथाः ।
 निद्रया समवाक्षिसास्तूष्णीमासन्विशां पते ॥३४॥
 अश्वपृष्ठेषु चाप्यन्ये रथनीडेषु चापरे ।
 गजस्कन्धगताश्चान्ये शेरते चापरे क्षितौ ॥३५॥
 सायुधाः सगदाश्चैव सखङ्गाः सपरश्वधाः ।
 सप्रासकवचाश्चान्ये नराः सुप्ताः पृथक्पृथक् ॥३६॥
 गजास्ते पन्नगाभोगैर्हस्तैर्भूरेणुरूपितैः ।

निद्रान्धा वसुधां चक्रुर्घ्राणनिःश्वासशीतलाम् ॥३७॥
 गजाः शुशुभिरे तत्र निःश्वसन्तो महीतले ।
 विशीर्णा गिरयो यद्वन्निःश्वसद्भिर्महोरगैः ॥३८॥
 समां च विषमां चक्रुः खुरागैर्विक्षतां महीम् ।
 हयाः काञ्चनयोक्त्राश्च केसरालम्बिभिर्युगैः ।
 सुषुपुस्तत्र राजेन्द्र युक्ता वाहेषु सर्वशः ॥३९॥
 ततथा निद्रया भग्नमवाचमस्वपद्वलम् ।
 कुशलैरिव विन्यस्तं पटे चित्रमिवाद्भुतम् ॥४०॥
 ते क्षत्रियाः कुण्डलिनो युवानः परस्परं सायकविक्षताङ्गाः ।
 कुम्भेषु लीनाः सुषुपुर्गजानां कुचेषु लग्ना इव कामिनीनाम् ॥४१॥
 ततः कुमुदनाथेन कामिनीगण्डपाण्डुना ।
 नेत्रानन्देन चन्द्रेण माहेन्द्री दिगलंकृता ॥४२॥
 ततो मुहूर्ताद्भगवान्पुरस्ताच्छशलक्षणः ।
 अरुणं दर्शयामास ग्रसञ्ज्योतिःप्रभं प्रभुः ॥४३॥
 अरुणस्य तु तस्यानु जातरूपसमप्रभम् ।
 रश्मिजालं महच्चन्द्रो मन्दं मन्दमवासृजत् ॥४४॥
 उत्सारयन्तः प्रभया तमस्ते चन्द्ररश्मयः ।
 पर्यगच्छञ्शनैः सर्वा दिशः खं च क्षितिं तथा ॥४५॥
 ततो मुहूर्ताद्भुवनं ज्योतिर्भूतमिवाभवत् ।
 अप्रख्यमप्रकाशं च जगामाशु तमस्तथा ॥४६॥
 प्रतिप्रकाशिते लोके दिवाभूते निशाकरे ।
 विचेरुर्न विचेरुश्च राजन्नक्तं चरास्ततः ॥४७॥
 बोध्यमानं तु तत्सैन्यं राजंश्चन्द्रस्य रश्मिभिः ।
 बुबुधे शतपत्राणां वनं महदिवाम्भसि ॥४८॥
 यथा चन्द्रोदयोद्धूतः क्षुभितः सागरो भवेत् ।
 तथा चन्द्रोदयोद्धूतः स बभूव बलार्णवः ॥४९॥
 ततः प्रवृते युद्धं पुनरेव विशां पते ।
 लोके लोकविनाशाय परं लोकमभीप्सताम् ॥५०॥

* * *

१६०. संजय उवाच

ततो दुर्योधनो द्रोणमभिगम्येदमब्रवीत् ।
 अमर्षवशमापन्नो जनयन्हर्षतेजसी ॥०१॥

न मर्षणीयाः संग्रामे विश्रमन्तः श्रमान्विताः ।
 सपत्ना ग्लानमनसो लब्धलक्ष्या विशेषतः ॥०२॥
 तत्तु मर्षितमस्माभिर्भवतः प्रियकाम्यया ।
 त एते परिविश्रान्ताः पाण्डवा बलवतराः ॥०३॥
 सर्वथा परिहीनाः स्म तेजसा च बलेन च ।
 भवता पाल्यमानास्ते विवर्धन्ते पुनः पुनः ॥०४॥
 दिव्यान्यस्त्राणि सर्वाणि ब्रह्मास्त्रादीनि यान्यपि ।
 तानि सर्वाणि तिष्ठन्ति भवत्येव विशेषतः ॥०५॥
 न पाण्डवेया न वयं नान्ये लोके धनुर्धराः ।
 युध्यमानस्य ते तुल्याः सत्यमेतद्ब्रवीमि ते ॥०६॥
 ससुरासुरगन्धर्वानिमाँल्लोकान्द्विजोत्तम ।
 सर्वास्त्रविद्भवान्हन्याद्विव्यैरस्त्रैर्न संशयः ॥०७॥
 स भवान्मर्षयत्येनांस्त्वतो भीतान्विशेषतः ।
 शिष्यत्वं वा पुरस्कृत्य मम वा मन्दभाग्यताम् ॥०८॥
 एवमुद्धर्षितो द्रोणः कोपितश्चात्मजेन ते ।
 समन्युरब्रवीद्राजन्दुर्योधनमिदं वचः ॥०९॥
 स्थविरः सन्परं शक्त्या घटे दुर्योधनाहवे ।
 अतः परं मया कार्यं क्षुद्रं विजयगृद्धिना ।
 अनस्त्रविदयं सर्वो हन्तव्योऽस्त्रविदा जनः ॥१०॥
 यद्भवान्मन्यते चापि शुभं वा यदि वाशुभम् ।
 तद्वै कर्तास्मि कौरव्य वचनात्तव नान्यथा ॥११॥
 निहत्य सर्वपाञ्चालान्युद्धे कृत्वा पराक्रमम् ।
 विमोक्ष्ये कवचं राजन्सत्येनायुधमालभे ॥१२॥
 मन्यसे यच्च कौन्तेयमर्जुनं श्रान्तमाहवे ।
 तस्य वीर्यं महाबाहो शृणु सत्येन कौरव ॥१३॥
 तं न देवा न गन्धर्वा न यक्षा न च राक्षसाः ।
 उत्सहन्ते रणे सोढुं कुपितं सव्यसाचिनम् ॥१४॥
 खाण्डवे येन भगवान्प्रत्युद्यातः सुरेश्वरः ।
 सायकैर्वारितश्चापि वर्षमाणो महात्मना ॥१५॥
 यक्षा नागास्तथा दैत्या ये चान्ये बलगर्विताः ।
 निहताः पुरुषेन्द्रेण तच्चापि विदितं तव ॥१६॥
 गन्धर्वा घोषयात्रायां चित्रसेनादयो जिताः ।

यूयं तैर्द्वियमाणाश्च मोक्षिता दृढधन्वना ॥१७॥
 निवातकवचाश्चापि देवानां शत्रवस्तथा ।
 सुरैरवध्याः संग्रामे तेन वीरेण निर्जिताः ॥१८॥
 दानवानां सहस्राणि हिरण्यपुरवासिनाम् ।
 विजिग्ये पुरुषव्याघ्रः स शक्यो मानुषैः कथम् ॥१९॥
 प्रत्यक्षं चैव ते सर्वं यथा बलमिदं तव ।
 क्षपितं पाण्डुपुत्रेण चेष्टतां नो विशां पते ॥२०॥
 तं तथाभिप्रशंसन्तमर्जुनं कुपितस्तदा ।
 द्रोणं तव सुतो राजन्पुनरेवेदमब्रवीत् ॥२१॥
 अहं दुःशासनः कर्णः शकुनिर्मातुलश्च मे ।
 हनिष्यामोऽर्जुनं संख्ये द्वैधीकृत्याद्य भारतीम् ॥२२॥
 तस्य तद्वचनं श्रुत्वा भारद्वाजो हसन्निव ।
 अन्ववर्तत राजानं स्वस्ति तेऽस्त्विति चाब्रवीत् ॥२३॥
 को हि गाण्डीवधन्वानं ज्वलन्तमिव तेजसा ।
 अक्षयं क्षपयेत्कश्चित्क्षत्रियः क्षत्रियर्षभम् ॥२४॥
 तं न वित्तपतिर्नेन्द्रो न यमो न जलेश्वरः ।
 नासुरोरगरक्षांसि क्षपयेयुः सहायुधम् ॥२५॥
 मूढास्त्वेतानि भाषन्ते यानीमान्यात्थ भारत ।
 युद्धे ह्यर्जुनमासाद्य स्वस्तिमान्को व्रजेद्रुहान् ॥२६॥
 त्वं तु सर्वातिशङ्कित्वान्निष्ठुरः पापनिश्चयः ।
 श्रेयसस्त्वद्धिते युक्तांस्ततद्वक्तुमिहेच्छसि ॥२७॥
 गच्छ त्वमपि कौन्तेयमात्मार्थेभ्यो हि माचिरम् ।
 त्वमप्याशंससे योद्धुं कुलजः क्षत्रियो ह्यसि ॥२८॥
 इमान्किं पार्थिवान्सर्वान्घातयिष्यस्यनागसः ।
 त्वमस्य मूलं वैरस्य तस्मादासादयार्जुनम् ॥२९॥
 एष ते मातुलः प्राज्ञः क्षत्रधर्ममनुव्रतः ।
 दूर्युतदेवी गान्धारिः प्रयात्वर्जुनमाहवे ॥३०॥
 एषोऽक्षकुशलो जिह्मो द्यूतकृत्कितवः शठः ।
 देविता निकृतिप्रज्ञो युधि जेष्यति पाण्डवान् ॥३१॥
 त्वया कथितमत्यन्तं कर्णेन सह हृष्टवत् ।
 असकृच्छून्यवन्मोहाद्धृतराष्ट्रस्य शृण्वतः ॥३२॥
 अहं च तात कर्णश्च भ्राता दुःशासनश्च मे ।

पाण्डुपुत्रान्हनिष्यामः सहिताः समरे त्रयः ॥३३॥
 इति ते कथ्यमानस्य श्रुतं संसदि संसदि ।
 अनुतिष्ठ प्रतिज्ञां तां सत्यवाग्भव तैः सह ॥३४॥
 एष ते पाण्डवः शत्रुरविषह्योऽग्रतः स्थितः ।
 क्षत्रधर्ममवेक्षस्व क्षाध्यस्तव वधो जयात् ॥३५॥
 दत्तं भुक्तमधीतं च प्राप्तमैश्वर्यमीप्सितम् ।
 कृतकृत्योऽनृणश्वासि मा भैर्युध्यस्व पाण्डवम् ॥३६॥
 इत्युक्त्वा समरे द्रोणो न्यवर्तत यतः परे ।
 द्वैधीकृत्य ततः सेनां युद्धं समभवत्तदा ॥३७॥

* * *

१६१. संजय उवाच

त्रिभागमात्रशेषायां रात्र्यां युद्धमवर्तत ।
 कुरूणां पाण्डवानां च संहृष्टानां विशां पते ॥०१॥
 अथ चन्द्रप्रभां मुष्णन्नादित्यस्य पुरःसरः ।
 अरुणोऽभ्युदयां चक्रे ताम्रीकुर्वन्निवाम्बरम् ॥०२॥
 ततो द्वैधीकृते सैन्ये द्रोणः सोमकपाण्डवान् ।
 अभ्यद्रवत्सपाञ्चालान्दुर्योधनपुरोगमः ॥०३॥
 द्वैधीभूतान्कुरून्दृष्ट्वा माधवोऽर्जुनमब्रवीत् ।
 सपत्नान्सव्यतः कुर्मि सव्यसाचिन्निमान्कुरून् ॥०४॥
 स माधवमनुज्ञाय कुरुष्वेति धनंजयः ।
 द्रोणकर्णौ महेष्वासौ सव्यतः पर्यवर्तत ॥०५॥
 अभिप्रायं तु कृष्णस्य ज्ञात्वा परपुरंजयः ।
 आजिशीर्षगतं दृष्ट्वा भीमसेनं समासदत् ॥०६॥

भीम उवाच

अर्जुनार्जुन बीभत्सो शृणु मे तत्त्वतो वचः ।
 यदर्थं क्षत्रिया सूते तस्य कालोऽयमागतः ॥०७॥
 अस्मिंश्चेदागते काले श्रेयो न प्रतिपत्स्यसे ।
 असंभावितरूपः सन्नानृशंस्यं करिष्यसि ॥०८॥
 सत्यश्रीधर्मयशसां वीर्येणानृण्यमाप्नुहि ।
 भिन्ध्यनीकं युधां श्रेष्ठ सव्यसाचिन्निमान्कुरू ॥०९॥

संजय उवाच

स सव्यसाची भीमेन चोदितः केशवेन च ।

कर्णद्रोणावतिक्रम्य समन्तात्पर्यवारयत् ॥१०॥
 तमाजिशीर्षमायान्तं दहन्तं क्षत्रियर्षभान् ।
 पराक्रान्तं पराक्रम्य यतन्तः क्षत्रियर्षभाः ।
 नाशक्नुवन्वारयितुं वर्धमानमिवानलम् ॥११॥
 अथ दुर्योधनः कर्णः शकुनिश्चापि सौबलः ।
 अभ्यवर्षञ्शरव्रातैः कुन्तीपुत्रं धनंजयम् ॥१२॥
 तेषामस्त्राणि सर्वेषामुत्तमास्त्रविदां वरः ।
 कदर्थीकृत्य राजेन्द्र शरवर्षैरवाकिरत् ॥१३॥
 अस्त्रैरस्त्राणि संवार्य लघुहस्तो धनंजयः ।
 सर्वानविध्यन्निशितैर्दशभिर्दशभिः शरैः ॥१४॥
 उद्धृता रजसो वृष्टिः शरवृष्टिस्तथैव च ।
 तमश्च घोरं शब्दश्च तदा समभवन्महान् ॥१५॥
 न द्यौर्न भूमिर्न दिशः प्राजायन्त तथा गते ।
 सैन्येन रजसा मूढं सर्वमन्धमिवाभवत् ॥१६॥
 नैव ते न वयं राजन्प्रजासिष्म परस्परम् ।
 उद्देशेन हि तेन स्म समयुध्यन्त पार्थिवाः ॥१७॥
 विरथा रथिनो राजन्समासाद्य परस्परम् ।
 केशेषु समसज्जन्त कवचेषु भुजेषु च ॥१८॥
 हताश्चा हतसूताश्च निश्चेष्टा रथिनस्तदा ।
 जीवन्त इव तत्र स्म व्यदृश्यन्त भयार्दिताः ॥१९॥
 हतान्गजान्समाक्षिप्य पर्वतानिव वाजिनः ।
 गतसत्त्वा व्यदृश्यन्त तथैव सह सादिभिः ॥२०॥
 ततस्त्वभ्यवसृत्यैव संग्रामादुत्तरां दिशम् ।
 अतिष्ठदाहवे द्रोणो विधूम इव पावकः ॥२१॥
 तमाजिशीर्षादेकान्तमपक्रान्तं निशाम्य तु ।
 समकम्पन्त सैन्यानि पाण्डवानां विशां पते ॥२२॥
 भाजमानं श्रिया युक्तं ज्वलन्तमिव तेजसा ।
 द्रोणं दृष्ट्वारयस्त्रेसुश्वेलुर्मल्लुश्च मारिष ॥२३॥
 आह्वयन्तं परानीकं प्रभिन्नमिव वारणम् ।
 नैनं शशंसिरे जेतुं दानवा वासवं यथा ॥२४॥
 केचिदासन्निरुत्साहाः केचित्क्रुद्धा मनस्विनः ।
 विस्मिताश्चाभवन्केचित्केचिदासन्नमर्षिताः ॥२५॥

हस्तैर्हस्ताग्रमपरे प्रत्यपिषन्नराधिपाः ।
 अपरे दशनैरोष्ठानदशन्क्रोधमूर्च्छिताः ॥२६॥
 व्याक्षिपन्नायुधानन्ये ममृदुश्चापरे भुजान् ।
 अन्ये चान्वपतन्द्रोणं त्यक्तात्मानो महौजसः ॥२७॥
 पाञ्चालास्तु विशेषेण द्रोणसायकपीडिताः ।
 समसज्जन्त राजेन्द्र समरे भृशवेदनाः ॥२८॥
 ततो विराटद्रुपदौ द्रोणं प्रतिययू रणे ।
 तथा चरन्तं संग्रामे भृशं समरदुर्जयम् ॥२९॥
 द्रुपदस्य ततः पौत्रास्त्रय एव विशां पते ।
 चेदयश्च महेष्वासा द्रोणमेवाभ्ययुर्युधि ॥३०॥
 तेषां द्रुपदपौत्राणां त्रयाणां निशितैः शरैः ।
 त्रिभिर्द्रोणोऽहरत्प्राणांस्ते हता न्यपतन्भुवि ॥३१॥
 ततो द्रोणोऽजययुद्धे चेदिकेकयसृञ्जयान् ।
 मत्स्यांश्चैवाजयत्सर्वान्भारद्वाजो महारथः ॥३२॥
 ततस्तु द्रुपदः क्रोधाच्छरवर्षमवाकिरत् ।
 द्रोणं प्रति महाराज विराटश्चैव संयुगे ॥३३॥
 ततो द्रोणः सुपीताभ्यां भल्लाभ्यामरिमर्दनः ।
 द्रुपदं च विराटं च प्रैषीद्वैवस्वतक्षयम् ॥३४॥
 हते विराटे द्रुपदे केकयेषु तथैव च ।
 तथैव चेदिमत्स्येषु पाञ्चालेषु तथैव च ।
 हतेषु त्रिषु वीरेषु द्रुपदस्य च नसृषु ॥३५॥
 द्रोणस्य कर्म तद्दृष्ट्वा कोपदुःखसमन्वितः ।
 शशाप रथिनां मध्ये धृष्टद्युम्नो महामनाः ॥३६॥
 इष्टापूर्तात्तथा क्षात्राद्ब्राह्मण्याच्च स नश्यतु ।
 द्रोणो यस्याद्य मुच्येत यो वा द्रोणात्पराङ्मुखः ॥३७॥
 इति तेषां प्रतिश्रुत्य मध्ये सर्वधनुष्मताम् ।
 आयाद्द्रोणं सहानीकः पाञ्चाल्यः परवीरहा ।
 पाञ्चालास्त्वेकतो द्रोणमभ्यघ्नन्पाण्डवान्यतः ॥३८॥
 दुर्योधनश्च कर्णश्च शकुनिश्चापि सौबलः ।
 सोदर्याश्च यथा मुख्यास्तेऽरक्षन्द्रोणमाहवे ॥३९॥
 रक्ष्यमाणं तथा द्रोणं समरे तैर्महात्मभिः ।
 यतमानापि पाञ्चाला न शेकुः प्रतिवीक्षितुम् ॥४०॥

तत्राक्रुध्यद्भीमसेनो धृष्टद्युम्नस्य मारिष ।
 स एनं वाग्भिरुग्राभिस्ततक्ष पुरुषर्षभ ॥४१॥
 द्रुपदस्य कुले जातः सर्वास्त्रेष्वस्त्रवित्तमः ।
 कः क्षत्रियो मन्यमानः प्रेक्षेतारिमवस्थितम् ॥४२॥
 पितृपुत्रवधं प्राप्य पुमान्कः परिहापयेत् ।
 विशेषतस्तु शपथं शपित्वा राजसंसदि ॥४३॥
 एष वैश्वानर इव समिद्धः स्वेन तेजसा ।
 शरचापेन्धनो द्रोणः क्षत्रं दहति तेजसा ॥४४॥
 पुरा करोति निःशेषां पाण्डवानामनीकिनीम् ।
 स्थिताः पश्यत मे कर्म द्रोणमेव व्रजाम्यहम् ॥४५॥
 इत्युक्त्वा प्राविशत्क्रुद्धो द्रोणानीकं वृकोदरः ।
 दृढैः पूर्णायतोत्सृष्टैर्द्रावयंस्तव वाहिनीम् ॥४६॥
 धृष्टद्युम्नोऽपि पाञ्चाल्यः प्रविश्य महतीं चमूम् ।
 आससाद रणे द्रोणं तदासीत्तुमुलं महत् ॥४७॥
 नैव नस्तादृशं युद्धं दृष्टपूर्वं न च श्रुतम् ।
 यथा सूर्योदये राजन्समुत्पिञ्जोऽभवन्महान् ॥४८॥
 संसक्तानि व्यदृश्यन्त रथवृन्दानि मारिष ।
 हतानि च विकीर्णानि शरीराणि शरीरिणाम् ॥४९॥
 केचिदन्यत्र गच्छन्तः पथि चान्यैरुपद्रुताः ।
 विमुखाः पृष्ठतश्चान्ये ताड्यन्ते पार्श्वतोऽपरे ॥५०॥
 तथा संसक्तयुद्धं तदभवद्भृशदारुणम् ।
 अथ संध्यागतः सूर्यः क्षणेन समपद्यत ॥५१॥

* * *

१६२. संजय उवाच

ते तथैव महाराज दंशिता रणमूर्धनि ।
 संध्यागतं सहस्रांशुमादित्यमुपतस्थिरे ॥०१॥
 उदिते तु सहस्रांशौ तप्तकाञ्चनसप्रभे ।
 प्रकाशितेषु लोकेषु पुनर्युद्धमवर्तत ॥०२॥
 द्वंद्वानि यानि तत्रासन्संसक्तानि पुरोदयात् ।
 तान्येवाभ्युदिते सूर्ये समसज्जन्त भारत ॥०३॥
 रथैर्हया हयैर्नागाः पादाताश्चापि कुञ्जरैः ।
 हया हयैः समाजग्मुः पादाताश्च पदातिभिः ।

संसक्ताश्च वियुक्ताश्च योधाः संन्यपतन्नणे ॥०४॥
ते रात्रौ कृतकर्माणः श्रान्ताः सूर्यस्य तेजसा ।
क्षुत्पिपासापरीताङ्गा विसंज्ञा बहवोऽभवन् ॥०५॥
शङ्खभेरीमृदङ्गानां कुञ्जराणां च गर्जताम् ।
विस्फारितविकृष्टानां कार्मुकाणां च कूजताम् ॥०६॥
शब्दः समभवद्राजन्दिविस्पृग्भरतर्षभ ।
द्रवतां च पदातीनां शस्त्राणां विनिपात्यताम् ॥०७॥
हयानां हेषतां चैव रथानां च निवर्तताम् ।
क्रोशतां गर्जतां चैव तदासीत्तुमुलं महत् ॥०८॥
विवृद्धस्तुमुलः शब्दो घामगच्छन्महास्वनः ।
नानायुधनिकृत्तानां चेष्टतामातुरः स्वनः ॥०९॥
भूमावश्रूयत महांस्तदासीत्कृपणं महत् ।
पततां पतितानां च पत्यश्चरथहस्तिनाम् ॥१०॥
तेषु सर्वेष्वनीकेषु व्यतिषक्तेष्वनेकशः ।
स्वे स्वाञ्जघ्नुः परे स्वांश्च स्वे परांश्च परान्तपरे ॥११॥
वीरबाहुविसृष्टाश्च योधेषु च गजेषु च ।
असयः प्रत्यदृश्यन्त वाससां नेजनेष्विव ॥१२॥
उद्यतप्रतिपिष्टानां खड्गानां वीरबाहुभिः ।
स एव शब्दस्तद्रूपो वाससां निज्यतामिव ॥१३॥
अर्धासिभिस्तथा खड्गैस्तोमरैः सपरश्वधैः ।
निकृष्टयुद्धं संसक्तं महदासीत्सुदारुणम् ॥१४॥
गजाश्वकायप्रभवां नरदेहप्रवाहिनीम् ।
शस्त्रमत्स्यसुसंपूर्णां मांसशोणितकर्दमाम् ॥१५॥
आर्तनादस्वनवतीं पताकावस्त्रफेनिलाम् ।
नदीं प्रावर्तयन्वीराः परलोकप्रवाहिनीम् ॥१६॥
शरशक्त्यर्दिताः क्लान्ता रात्रिमूढाल्पचेतसः ।
विष्टभ्य सर्वगात्राणि व्यतिष्ठन्गजवाजिनः ।
संशुष्कवदना वीराः शिरोभिश्चारुकुण्डलैः ॥१७॥
युद्धोपकरणैश्चान्यैस्तत्र तत्र प्रकाशितैः ।
क्रव्यादसंधैराकीर्णं मृतैरर्धमृतैरपि ।
नासीद्रथपथस्तत्र सर्वमायोधनं प्रति ॥१८॥
मज्जत्सु चक्रेषु रथान्सत्त्वमास्थाय वाजिनः ।

कथंचिदवहञ्श्रान्ता वेपमानाः शरार्दिताः ।
 कुलसत्त्वबलोपेता वाजिनो वारणोपमाः ॥१९॥
 विह्वलं तत्समुद्भ्रान्तं सभयं भारतातुरम् ।
 बलमासीत्तदा सर्वमृते द्रोणार्जुनावुभौ ॥२०॥
 तावेवास्तां निलयनं तावार्तायनमेव च ।
 तावेवान्ये समासाद्य जग्मुर्वेवस्वतक्षयम् ॥२१॥
 आविग्नमभवत्सर्वं कौरवाणां महद्वलम् ।
 पाञ्चालानां च संसक्तं न प्राज्ञायत किञ्चन ॥२२॥
 अन्तकाक्रीडसदृशे भीरूणां भयवर्धने ।
 पृथिव्यां राजवंशानामुत्थिते महति क्षये ॥२३॥
 न तत्र कर्णं न द्रोणं नार्जुनं न युधिष्ठिरम् ।
 न भीमसेनं न यमौ न पाञ्चाल्यं न सात्यकिम् ॥२४॥
 न च दुःशासनं द्रौणिं न दुर्योधनसौबलौ ।
 न कृपं मद्रराजं वा कृतवर्माणमेव च ॥२५॥
 न चान्यान्नैव चात्मानं न क्षितिं न दिशस्तथा ।
 पश्याम राजन्संसक्तान्सैन्येन रजसावृतान् ॥२६॥
 संभ्रान्ते तुमुले घोरे रजोमेघे समुत्थिते ।
 द्वितीयामिव संप्राप्तममन्यन्त निशां तदा ॥२७॥
 न ज्ञायन्ते कौरवेया न पाञ्चाला न पाण्डवाः ।
 न दिशो न दिवं नोर्वीं न समं विषमं तथा ॥२८॥
 हस्तसंस्पर्शमापन्नान्परान्वाप्यथ वा स्वकान् ।
 न्यपातयन्स्तदा युद्धे नराः स्म विजयैषिणः ॥२९॥
 उद्धूतत्वात्तु रजसः प्रसेकाच्छोणितस्य च ।
 प्रशशाम रजो भौमं शीघ्रत्वादनिलस्य च ॥३०॥
 तत्र नागा हया योधा रथिनोऽथ पदातयः ।
 पारिजातवनानीव व्यरोचन्नुधिरोक्षिताः ॥३१॥
 ततो दुर्योधनः कर्णो द्रोणो दुःशासनस्तथा ।
 पाण्डवैः समसज्जन्त चतुर्भिश्चतुरो रथाः ॥३२॥
 दुर्योधनः सह भ्रात्रा यमाभ्यां समसज्जत ।
 वृकोदरेण राधेयो भारद्वाजेन चार्जुनः ॥३३॥
 तद्धोरं महदाश्चर्यं सर्वे प्रैक्षन्समन्ततः ।
 रथर्षभाणामुग्राणां संनिपातममानुषम् ॥३४॥

रथमार्गेर्विचित्रैश्च	विचित्ररथसंकुलम्	
अपश्यन्नथिनो	युद्धं विचित्रं चित्रयोधिनाम्	॥३५॥
यतमानाः	पराक्रान्ताः परस्परजिगीषवः	
जीमूता इव घर्मान्ते	शरवर्षैरवाकिरन्	॥३६॥
ते रथान्सूर्यसंकाशानास्थिताः	पुरुषर्षभाः	
अशोभन्त यथा मेघाः शारदाः समुपस्थिताः		॥३७॥
स्पर्धिनस्ते महेष्वासाः कृतयत्ना धनुर्धराः		
अभ्यगच्छंस्तथान्योन्यं मत्ता गजवृषा इव		॥३८॥
न नूनं देहभेदोऽस्ति काले तस्मिन्समागते		
यत्र सर्वे न युगपद्व्यशीर्यन्त महारथाः		॥३९॥
बाहुभिश्चरणैश्छिन्नैः शिरोभिश्चारुकुण्डलैः		
कार्मुकैर्विशिखैः प्रासैः खड्गैः परशुपट्टिशैः		॥४०॥
नालीकक्षुरनाराचैर्नखरैः शक्तितोमरैः		
अन्यैश्च विविधाकारैर्धौतैः प्रहरणोत्तमैः		॥४१॥
चित्रैश्च विविधाकारैः शरीरावरणैरपि		
विचित्रैश्च रथैर्भग्नैर्हतैश्च गजवाजिभिः		॥४२॥
शून्यैश्च नगराकारैर्हतयोधध्वजै रथैः		
अमनुष्यैर्हयैस्त्रस्तैः कृष्यमाणैस्ततस्ततः		॥४३॥
वातायमानैरसकृद्धतवीरैरलंकृतैः		
व्यजनैः कङ्कटैश्चैव ध्वजैश्च विनिपातितैः		॥४४॥
छत्रैराभरणैर्वस्त्रैर्माल्यैश्च सुसुगन्धिभिः		
हारैः किरीटैर्मुकुटैरुष्णीषैः किङ्किणीगणैः		॥४५॥
उरस्यैर्मणिभिर्निष्कैश्चूडामणिभिरेव च		
आसीदायोधनं तत्र नभस्तारागणैरिव		॥४६॥
ततो दुर्योधनस्यासीन्नकुलेन समागमः		
अमर्षितेन क्रुद्धस्य क्रुद्धेनामर्षितस्य च		॥४७॥
अपसव्यं चकाराथ माद्रीपुत्रस्तवात्मजम्		
किरञ्शरशतैर्हृष्टस्तत्र नादो महानभूत्		॥४८॥
अपसव्यं कृतः संख्ये भ्रातृव्येनात्यमर्षिणा		
सोऽमर्षितस्तमप्याजौ प्रतिचक्रेऽपसव्यतः		॥४९॥
ततः प्रतिचिकीर्षन्तमपसव्यं तु ते सुतम्		
न्यवारयत तेजस्वी नकुलश्चित्रमार्गवित्		॥५०॥

सर्वतो विनिवार्येनं शरजालेन पीडयन् ।
 विमुखं नकुलश्वक्रे तत्सैन्याः समपूजयन् ॥५१॥
 तिष्ठ तिष्ठेति नकुलो बभाषे तनयं तव ।
 संस्मृत्य सर्वदुःखानि तव दुर्मन्त्रितेन च ॥५२॥

* * *

१६३. संजय उवाच

ततो दुःशासनः क्रुद्धः सहदेवमुपाद्रवत् ।
 रथवेगेन तीव्रेण कम्पयन्निव मेदिनीम् ॥०१॥
 तस्यापतत एवाशु भल्लेनामित्रकर्शनः ।
 माद्रीसुतः शिरो यन्तुः सशिरस्त्राणमच्छिनत् ॥०२॥
 नैनं दुःशासनः सूतं नापि कश्चन सैनिकः ।
 हतोत्तमाङ्गमाशुत्वात्सहदेवेन बुद्धवान् ॥०३॥
 यदा त्वसंगृहीतत्वात्प्रयान्त्यश्वा यथासुखम् ।
 ततो दुःशासनः सूतं बुद्धवान्गतचेतसम् ॥०४॥
 स हयान्संनिगृह्णाजौ स्वयं हयविशारदः ।
 युयुधे रथिनां श्रेष्ठश्चित्रं लघु च सुष्ठु च ॥०५॥
 तदस्यापूजयन्कर्म स्वे परे चैव संयुगे ।
 हतसूतरथेनाजौ व्यचरद्यदभीतवत् ॥०६॥
 सहदेवस्तु तानश्वांस्तीक्ष्णैर्बाणैरवाकिरत् ।
 पीडयमानाः शरैश्चाशु प्राद्रवंस्ते ततस्ततः ॥०७॥
 स रश्मिषु विषक्तत्वादुत्ससर्ज शरासनम् ।
 धनुषा कर्म कुर्वस्तु रश्मीन्स पुनरुत्सृजत् ॥०८॥
 छिद्रेषु तेषु तं बाणैर्माद्रीपुत्रोऽभ्यवाकिरत् ।
 परीप्संस्त्वत्सुतं कर्णस्तदन्तरमवापतत् ॥०९॥
 वृकोदरस्ततः कर्णं त्रिभिर्भल्लैः समाहितैः ।
 आकर्णपूर्णैरभ्यघ्नन्बाह्वोरुरसि चानदत् ॥१०॥
 संन्यवर्तत तं कर्णः संघट्टित इवोरगः ।
 तदभूत्तुमुलं युद्धं भीमराधेययोस्तदा ॥११॥
 तौ वृषाविव संक्रुद्धौ विवृत्तनयनावुभौ ।
 वेगेन महतान्योन्यं संरब्धावभिपेततुः ॥१२॥
 अभिसंस्लिष्टयोस्तत्र तयोराहवशौण्डयोः ।
 अभिन्नशरपातत्वाद्गदायुद्धमवर्तत ॥१३॥

गदया भीमसेनस्तु कर्णस्य रथकूबरम् ।
 बिभेदाशु तदा राजंस्तदद्भुतमिवाभवत् ॥१४॥
 ततो भीमस्य राधेयो गदामादाय वीर्यवान् ।
 अवासृजद्रथे तां तु बिभेद गदया गदाम् ॥१५॥
 ततो भीमः पुनर्गुर्वी चिक्षेपाधिरथेर्गदाम् ।
 तां शरैर्दशभिः कर्णः सुपुङ्खैः सुसमाहितैः ।
 प्रत्यविध्यत्पुनश्चान्यैः सा भीमं पुनराव्रजत् ॥१६॥
 तस्याः प्रतिनिपातेन भीमस्य विपुलो ध्वजः ।
 पपात सारथिश्चास्य मुमोह गदया हतः ॥१७॥
 स कर्णे सायकानष्टौ व्यसृजत्क्रोधमूर्च्छितः ।
 ध्वजे शरासने चैव शरावापे च भारत ॥१८॥
 ततः पुनस्तु राधेयो हयानस्य रथेषुभिः ।
 ऋष्यवर्णाञ्जघानाशु तथोभौ पाष्णिंसारथी ॥१९॥
 स विपन्नरथो भीमो नकुलस्याप्तुतो रथम् ।
 हरिर्यथा गिरेः शृङ्गं समाक्रामदरिदमः ॥२०॥
 तथा द्रोणार्जुनौ चित्रमयुध्येतां महारथौ ।
 आचार्यशिष्यौ राजेन्द्र कृतप्रहरणौ युधि ॥२१॥
 लघुसंधानयोगाभ्यां रथयोश्च रणेन च ।
 मोहयन्तौ मनुष्याणां चक्षूषि च मनांसि च ॥२२॥
 उपारमन्त ते सर्वे योधास्माकं परे तथा ।
 अदृष्टपूर्वं पश्यन्तस्तद्युद्धं गुरुशिष्ययोः ॥२३॥
 विचित्रान्पृतनामध्ये रथमार्गानुदीर्यतः ।
 अन्योन्यमपसव्यं च कर्तुं वीरौ तदैषतुः ।
 पराक्रमं तयोर्योधा ददृशुस्तं सुविस्मिताः ॥२४॥
 तयोः समभवद्युद्धं द्रोणपाण्डवयोर्महत् ।
 आमिषार्थं महाराज गगने श्येनयोरिव ॥२५॥
 यद्यच्चकार द्रोणस्तु कुन्तीपुत्रजिगीषया ।
 तत्तत्प्रतिजघानाशु प्रहसंस्तस्य पाण्डवः ॥२६॥
 यदा द्रोणो न शक्नोति पाण्डवस्य विशेषणे ।
 ततः प्रादुश्चकारास्त्रमस्त्रमार्गविशारदः ॥२७॥
 ऐन्द्रं पाशुपतं त्वाष्ट्रं वायव्यमथ वारुणम् ।
 मुक्तं मुक्तं द्रोणचापात्तज्जघान धनंजयः ॥२८॥

अस्त्राण्यस्त्रैर्यदा तस्य विधिवद्वन्ति पाण्डवः ।
 ततोऽस्त्रैः परमैर्दिव्यैर्द्रोणः पार्थमवाकिरत् ॥२९॥
 यद्यदस्त्रं स पार्थाय प्रयुङ्क्ते विजिगीषया ।
 तस्यास्त्रस्य विघातार्थं तत्तत्स कुरुतेऽर्जुनः ॥३०॥
 स वध्यमानेष्वस्त्रेषु दिव्येष्वपि यथाविधि ।
 अर्जुनेनार्जुनं द्रोणो मनसैवाभ्यपूजयत् ॥३१॥
 मेने चात्मानमधिकं पृथिव्यामपि भारत ।
 तेन शिष्येण सर्वेभ्यः शस्त्रविद्भ्यः समन्ततः ॥३२॥
 वार्यमाणस्तु पार्थेन तथा मध्ये महात्मनाम् ।
 यतमानोऽर्जुनं प्रीत्या प्रत्यवारयदुत्स्मयन् ॥३३॥
 ततोऽन्तरिक्षे देवाश्च गन्धर्वाश्च सहस्रशः ।
 ऋषयः सिद्धसंघाश्च व्यतिष्ठन्त दिदृक्षया ॥३४॥
 तदप्सरोभिराकीर्णं यक्षराक्षससंकुलम् ।
 श्रीमदाकाशमभवद्भूयो मेघाकुलं यथा ॥३५॥
 तत्र स्मान्तर्हिता वाचो व्यचरन्त पुनः पुनः ।
 द्रोणस्य स्तवसंयुक्ताः पार्थस्य च महात्मनः ।
 विसृज्यमानेष्वस्त्रेषु ज्वालयत्सु दिशो दश ॥३६॥
 नैवेदं मानुषं युद्धं नासुरं न च राक्षसम् ।
 न दैवं न च गान्धर्वं ब्राह्मं ध्रुवमिदं परम् ।
 विचित्रमिदमाश्चर्यं न नो दृष्टं न च श्रुतम् ॥३७॥
 अति पाण्डवमाचार्यो द्रोणं चाप्यति पाण्डवः ।
 नानयोरन्तरं द्रष्टुं शक्यमस्त्रेण केनचित् ॥३८॥
 यदि रुद्रो द्विधाकृत्य युध्येतात्मानमात्मना ।
 तत्र शक्योपमा कर्तुमन्यत्र तु न विद्यते ॥३९॥
 ज्ञानमेकस्थमाचार्ये ज्ञानं योगश्च पाण्डवे ।
 शौर्यमेकस्थमाचार्ये बलं शौर्यं च पाण्डवे ॥४०॥
 नेमौ शक्यो महेष्वासौ रणे क्षेपयितुं परैः ।
 इच्छमानौ पुनरिमौ हन्येतां सामरं जगत् ॥४१॥
 इत्यब्रुवन्महाराज दृष्ट्वा तौ पुरुषर्षभौ ।
 अन्तर्हितानि भूतानि प्रकाशानि च संघशः ॥४२॥
 ततो द्रोणो ब्राह्ममस्त्रं प्रादुश्चक्रे महामतिः ।
 संतापयन्नणे पार्थ भूतान्यन्तर्हितानि च ॥४३॥

ततश्चाल पृथिवी सपर्वतवनद्रुमा ।
 ववौ च विषमो वायुः सागराश्चापि चुक्षुभुः ॥४४॥
 ततस्त्रासो महानासीत्कुरुपाण्डवसेनयोः ।
 सर्वेषां चैव भूतानामुद्यतेऽस्त्रे महात्मना ॥४५॥
 ततः पार्थोऽप्यसंभ्रान्तस्तदस्त्रं प्रतिजघ्निवान् ।
 ब्रह्मास्त्रेणैव राजेन्द्र ततः सर्वमशीशमत् ॥४६॥
 यदा न गम्यते पारं तयोरन्यतरस्य वा ।
 ततः संकुलयुद्धेन तद्युद्धं व्यकुलीकृतम् ॥४७॥
 नाज्ञायत ततः किञ्चित्पुनरेव विशां पते ।
 प्रवृत्ते तुमुले युद्धे द्रोणपाण्डवयोर्मुधे ॥४८॥
 शरजालैः समाकीर्णं मेघजालैरिवाम्बरे ।
 न स्म संपतते कश्चिदन्तरिक्षचरस्तदा ॥४९॥

* * *

१६४. संजय उवाच

तस्मिंस्तथा वर्तमाने नराश्वगजसंक्षये ।
 दुःशासनो महाराज धृष्टद्युम्नमयोधयत् ॥०१॥
 स तु रुक्मरथासक्तो दुःशासनशरार्दितः ।
 अमर्षातव पुत्रस्य शरैर्वाहानवाकिरत् ॥०२॥
 क्षणेन स रथस्तस्य सध्वजः सहसारथिः ।
 नादृश्यत महाराज पार्षतस्य शरैश्चितः ॥०३॥
 दुःशासनस्तु राजेन्द्र पाञ्चाल्यस्य महात्मनः ।
 नाशकत्प्रमुखे स्थातुं शरजालप्रपीडितः ॥०४॥
 स तु दुःशासनं बाणैर्विमुखीकृत्य पार्षतः ।
 किरञ्शरसहस्राणि द्रोणमेवाभ्ययाद्रणे ॥०५॥
 प्रत्यपद्यत हार्दिक्यः कृतवर्मा तदन्तरम् ।
 सोदर्याणां त्रयश्चैव त एनं पर्यवारयन् ॥०६॥
 तं यमौ पृष्ठतोऽन्वैतां रक्षन्तौ पुरुषर्षभौ ।
 द्रोणायाभिमुखं यान्तं दीप्यमानमिवानलम् ॥०७॥
 संप्रहारमकुर्वस्ते सर्वे सप्त महारथाः ।
 अमर्षिताः सत्त्ववन्तः कृत्वा मरणमग्रतः ॥०८॥
 शुद्धात्मानः शुद्धवृत्ता राजन्स्वर्गपुरस्कृताः ।
 आर्यं युद्धमकुर्वन्त परस्परजिगीषवः ॥०९॥

शुक्लाभिजनकर्माणो मतिमन्तो जनाधिपाः ।
 धर्मयुद्धमयुध्यन्त प्रेक्षन्तो गतिमुत्तमाम् ॥१०॥
 न तत्रासीदधर्मिष्ठमशस्त्रं युद्धमेव च ।
 नात्र कर्णो न नालीको न लिप्तो न च वस्तकः ॥११॥
 न सूची कपिशो नात्र न गवास्थिर्गजास्थिकः ।
 इषुरासीन्न संक्षिप्तो न पूतिर्न च जिह्वगः ॥१२॥
 ऋजून्त्येव विशुद्धानि सर्वे शस्त्राण्यधारयन् ।
 सुयुद्धेन पराल्लोकानीप्सन्तः कीर्तिमेव च ॥१३॥
 तदासीत्तुमुलं युद्धं सर्वदोषविवर्जितम् ।
 चतुर्णां तव योधानां तैस्त्रिभिः पाण्डवैः सह ॥१४॥
 धृष्टद्युम्नस्तु तान्हित्वा तव राजन्नथर्षभान् ।
 यमाभ्यां वारितान्दृष्ट्वा शीघ्रास्त्रो द्रोणमभ्ययात् ॥१५॥
 निवारितास्तु ते वीरास्तयोः पुरुषसिंहयोः ।
 समसज्जन्त चत्वारो वाताः पर्वतयोरिव ॥१६॥
 द्वाभ्यां द्वाभ्यां यमौ सार्धं रथाभ्यां रथपुंगवौ ।
 समासक्तौ ततो द्रोणं धृष्टद्युम्नोऽभ्यवर्तत ॥१७॥
 दृष्ट्वा द्रोणाय पाञ्चाल्यं व्रजन्तं युद्धदुर्मदम् ।
 यमाभ्यां तांश्च संसक्तांस्तदन्तरमुपाद्रवत् ॥१८॥
 दुर्योधनो महाराज किरञ्शोणितभोजनान् ।
 तं सात्यकिः शीघ्रतरं पुनरेवाभ्यवर्तत ॥१९॥
 तौ परस्परमासाद्य समीपे कुरुमाधवौ ।
 हसमानौ नृशार्दूलावभीतौ समगच्छताम् ॥२०॥
 बाल्ये वृत्तानि सर्वाणि प्रीयमाणौ विचिन्त्य तौ ।
 अन्योन्यं प्रेक्षमाणौ च हसमानौ पुनः पुनः ॥२१॥
 अथ दुर्योधनो राजा सात्यकिं प्रत्यभाषत ।
 प्रियं सखायं सततं गर्हयन्वृत्तमात्मनः ॥२२॥
 धिक्क्रोधं धिक्सखे लोभं धिक्क्रोहं धिगमर्षितम् ।
 धिगस्तु क्षात्रमाचारं धिगस्तु बलमौरसम् ॥२३॥
 यत्त्वं मामभिसंधत्से त्वां चाहं शिनिपुंगव ।
 त्वं हि प्राणैः प्रियतरो ममाहं च सदा तव ॥२४॥
 स्मरामि तानि सर्वाणि बाल्ये वृत्तानि यानि नौ ।
 तानि सर्वाणि जीर्णानि सांप्रतं नौ रणाजिरे ।

किमन्यत्क्रोधलोभाभ्यां युध्यामि त्वाद्य सात्वत ॥२५॥
 तं तथावादिनं राजन्सात्यकिः प्रत्यभाषत ।
 प्रहसन्विशिखांस्तीक्ष्णानुद्यम्य परमास्त्रवित् ॥२६॥
 नेयं सभा राजपुत्र न चाचार्यनिवेशनम् ।
 यत्र क्रीडितमस्माभिस्तदा राजन्समागतैः ॥२७॥

दुर्योधन उवाच

क्व सा क्रीडा गतास्माकं बाल्ये वै शिनिपुंगव ।
 क्व च युद्धमिदं भूयः कालो हि दुरतिक्रमः ॥२८॥
 किं नु नो विद्यते कृत्यं धनेन धनलिप्सया ।
 यत्र युध्यामहे सर्वे धनलोभात्समागताः ॥२९॥

संजय उवाच

तं तथावादिनं तत्र राजानं माधवोऽब्रवीत् ।
 एवंवृत्तं सदा क्षत्रं यद्धन्तीह गुरुनपि ॥३०॥
 यदि तेऽहं प्रियो राजञ्जहि मां मा चिरं कृथाः ।
 त्वत्कृते सुकृताँल्लोकान्गच्छेयं भरतर्षभ ॥३१॥
 या ते शक्तिर्बलं चैव तत्क्षिप्रं मयि दर्शय ।
 नेच्छाम्येतदहं द्रष्टुं मित्राणां व्यसनं महत् ॥३२॥
 इत्येवं व्यक्तमाभाष्य प्रतिभाष्य च सात्यकिः ।
 अभ्ययात्पूर्णमव्यग्रो निरपेक्षो विशां पते ॥३३॥
 तमायान्तमभिप्रेक्ष्य प्रत्यगृह्णातवात्मजः ।
 शरैश्चावाकिरद्राजञ्शैनेयं तनयस्तव ॥३४॥
 ततः प्रवृत्ते युद्धं कुरुमाधवसिंहयोः ।
 अन्योन्यं क्रुद्धयोर्घोरं यथा द्विरदसिंहयोः ॥३५॥
 ततः पूर्णायतोत्सृष्टैः सात्वतं युद्धदुर्मदम् ।
 दुर्योधनः प्रत्यविध्यद्दशभिर्निशितैः शरैः ॥३६॥
 तं सात्यकिः प्रत्यविद्धतथैव दशभिः शरैः ।
 पञ्चाशता पुनश्चाजौ त्रिंशता दशभिश्च ह ॥३७॥
 तस्य संदधतश्चेषून्संहितेषुं च कार्मुकम् ।
 अच्छिनत्सात्यकिस्तूर्णं शरैश्चैवाभ्यवीवृषत् ॥३८॥
 स गाढविद्धो व्यथितः प्रत्यपायाद्रथान्तरम् ।
 दुर्योधनो महाराज दाशार्हशरपीडितः ॥३९॥
 समाश्वस्य तु पुत्रस्ते सात्यकिं पुनरभ्ययात् ।

विसृजन्निषुजालानि युयुधानरथं प्रति ॥४०॥
 तथैव सात्यकिर्बाणान्दुर्योधनरथं प्रति ।
 प्रततं व्यसृजद्राजंस्तत्संकुलमवर्तत ॥४१॥
 तत्रेषुभिः क्षिप्यमाणैः पतद्भिश्च समन्ततः ।
 अग्नेरिव महाकक्षे शब्दः समभवन्महान् ॥४२॥
 तत्राभ्यधिकमालक्ष्य माधवं रथसत्तमम् ।
 क्षिप्रमभ्यपतत्कर्णः परीप्संस्तनयं तव ॥४३॥
 न तु तं मर्षयामास भीमसेनो महाबलः ।
 अभ्ययात्त्वरितः कर्णं विसृजन्सायकान्बहून् ॥४४॥
 तस्य कर्णः शितान्बाणान्प्रतिहन्य हसन्निव ।
 धनुः शरांश्च चिच्छेद सूतं चाभ्यहनच्छरैः ॥४५॥
 भीमसेनस्तु संक्रुद्धो गदामादाय पाण्डवः ।
 ध्वजं धनुश्च सूतं च संममर्दाहवे रिपोः ॥४६॥
 अमृष्यमाणः कर्णस्तु भीमसेनमयुध्यत ।
 विविधैरिषुजालैश्च नानाशस्त्रैश्च संयुगे ॥४७॥
 संकुले वर्तमाने तु राजा धर्मसुतोऽब्रवीत् ।
 पाञ्चालानां नरव्याघ्रान्मत्स्यानां च नरर्षभान् ॥४८॥
 ये नः प्राणाः शिरो ये नो ये नो योधा महाबलाः ।
 त एते धार्तराष्ट्रेषु विषक्ताः पुरुषर्षभाः ॥४९॥
 किं तिष्ठत यथा मूढाः सर्वे विगतचेतसः ।
 तत्र गच्छत यत्रैते युध्यन्ते मामका रथाः ॥५०॥
 क्षत्रधर्मं पुरस्कृत्य सर्व एव गतज्वराः ।
 जयन्तो वध्यमाना वा गतिमिष्टां गमिष्यथ ॥५१॥
 जित्वा च बहुभिर्यज्ञैर्यक्ष्यध्वं भूरिदक्षिणैः ।
 हता वा देवसाद्भूत्वा लोकान्प्राप्स्यथ पुष्कलान् ॥५२॥
 ते राजा चोदिता वीरा योत्स्यमाना महारथाः ।
 चतुर्धा वहिनीं कृत्वा त्वरिता द्रोणमभ्ययुः ॥५३॥
 पाञ्चालास्त्वेकतो द्रोणमभ्यघ्नन्बहुभिः शरैः ।
 भीमसेनपुरोगाश्च एकतः पर्यवारयन् ॥५४॥
 आसंस्तु पाण्डुपुत्राणां त्रयोऽजिह्वा महारथाः ।
 यमौ च भीमसेनश्च प्राक्रोशन्त धनंजयम् ॥५५॥
 अभिद्रवार्जुन क्षिप्रं कुरून्द्रोणादपानुद ।

तत एनं हनिष्यन्ति पाञ्चाला हतरक्षिणम् ॥५६॥
 कौरवेयांस्ततः पार्थः सहसा समुपाद्रवत् ।
 पाञ्चालानेव तु द्रोणो धृष्टद्युम्नपुरोगमान् ॥५७॥
 पाञ्चालानां ततो द्रोणोऽप्यकरोत्कदनं महत् ।
 यथा क्रुद्धो रणे शक्रो दानवानां क्षयं पुरा ॥५८॥
 द्रोणास्त्रेण महाराज वध्यमानाः परे युधि ।
 नात्रसन्त रणे द्रोणात्सत्ववन्तो महारथाः ॥५९॥
 वध्यमाना महाराज पाञ्चालाः सृञ्जयास्तथा ।
 द्रोणमेवाभ्ययुर्युद्धे मोहयन्तो महारथम् ॥६०॥
 तेषां तूत्साद्यमानानां पाञ्चालानां समन्ततः ।
 अभवद्भैरवो नादो वध्यतां शरशक्तिभिः ॥६१॥
 वध्यमानेषु संग्रामे पाञ्चालेषु महात्मना ।
 उदीर्यमाणे द्रोणास्त्रे पाण्डवान्भयमाविशत् ॥६२॥
 दृष्ट्वाश्वनरसंघानां विपुलं च क्षयं युधि ।
 पाण्डवेया महाराज नाशंसुर्विजयं तदा ॥६३॥
 कच्चिद्द्रोणो न नः सर्वान्क्षपयेत्परमास्त्रवित् ।
 समिद्धः शिशिरापाये दहन्कक्षमिवानलः ॥६४॥
 न चैनं संयुगे कश्चित्समर्थः प्रतिवीक्षितुम् ।
 न चैनमर्जुनो जातु प्रतियुध्येत धर्मवित् ॥६५॥
 त्रस्तान्कुन्तीसुतान्दृष्ट्वा द्रोणसायकपीडितान् ।
 मतिमाञ्श्रेयसे युक्तः केशवोऽर्जुनमब्रवीत् ॥६६॥
 नैष युद्धेन संग्रामे जेतुं शक्यः कथंचन ।
 अपि वृत्रहणा युद्धे रथयूथपयूथपः ॥६७॥
 आस्थीयतां जये योगो धर्ममुत्सृज्य पाण्डव ।
 यथा वः संयुगे सर्वान्न हन्याद्रुक्मवाहनः ॥६८॥
 अश्वत्थाम्नि हते नैष युध्येदिति मतिर्मम ।
 तं हतं संयुगे कश्चिदस्मै शंसतु मानवः ॥६९॥
 एतन्नारोचयद्राजन्कुन्तीपुत्रो धनंजयः ।
 अन्ये त्वरोचयन्सर्वे कृच्छ्रेण तु युधिष्ठिरः ॥७०॥
 ततो भीमो महाबाहुरनीके स्वे महागजम् ।
 जघान गदया राजन्नश्वत्थामानमित्युत ॥७१॥
 भीमसेनस्तु सवीडमुपेत्य द्रोणमाहवे ।

अश्वत्थामा हत इति शब्दमुच्चैश्चकार ह ॥७२॥
 अश्वत्थामेति हि गजः ख्यातो नाम्ना हतोऽभवत् ।
 कृत्वा मनसि तं भीमो मिथ्या व्याहृतवांस्तदा ॥७३॥
 भीमसेनवचः श्रुत्वा द्रोणस्तत्परमप्रियम् ।
 मनसा सन्नगात्रोऽभूद्यथा सैकतमम्भसि ॥७४॥
 शङ्कमानः स तन्मिथ्या वीर्यज्ञः स्वसुतस्य वै ।
 हतः स इति च श्रुत्वा नैव धैर्यादकम्पत ॥७५॥
 स लब्ध्वा चेतनां द्रोणः क्षणेनैव समाश्वसत् ।
 अनुचिन्त्यात्मनः पुत्रमविषह्यमरातिभिः ॥७६॥
 स पार्षतमभिद्रुत्य जिघांसुर्मृत्युमात्मनः ।
 अवाकिरत्सहस्रेण तीक्ष्णानां कङ्कपत्रिणाम् ॥७७॥
 तं वै विंशतिसाहस्राः पाञ्चालानां नरर्षभाः ।
 तथा चरन्तं संग्रामे सर्वतो व्यकिरञ्शरैः ॥७८॥
 ततः प्रादुष्करोद्द्रोणो ब्राह्ममस्रं परंतपः ।
 वधाय तेषां शूराणां पाञ्चालानाममर्षितः ॥७९॥
 ततो व्यरोचत द्रोणो विनिघ्नन्सर्वसोमकान् ।
 शिरांस्यपातयच्चापि पाञ्चालानां महामृधे ।
 तथैव परिघाकारान्बाहून्कनकभूषणान् ॥८०॥
 ते वध्यमानाः समरे भारद्वाजेन पार्थिवाः ।
 मेदिन्यामन्वकीर्यन्त वातनुन्ना इव द्रुमाः ॥८१॥
 कुञ्जराणां च पततां हयौघानां च भारत ।
 अगम्यरूपा पृथिवी मांसशोणितकर्दमा ॥८२॥
 हत्वा विंशतिसाहस्रान्पाञ्चालानां रथव्रजान् ।
 अतिष्ठदाहवे द्रोणो विधूमोऽग्निरिव ज्वलन् ॥८३॥
 तथैव च पुनः क्रुद्धो भारद्वाजः प्रतापवान् ।
 वसुदानस्य भल्लेन शिरः कायादपाहरत् ॥८४॥
 पुनः पञ्चशतान्मत्स्यान्षट्सहस्रांश्च सृञ्जयान् ।
 हस्तिनामयुतं हत्वा जघानाश्चायुतं पुनः ॥८५॥
 क्षत्रियाणामभावाय दृष्ट्वा द्रोणमवस्थितम् ।
 ऋषयोऽभ्यागमंस्तूर्णं हव्यवाहपुरोगमाः ॥८६॥
 विश्वामित्रो जमदग्निर्भारद्वाजोऽथ गौतमः ।
 वसिष्ठः कश्यपोऽत्रिश्च ब्रह्मलोकं निनीषवः ॥८७॥

सिकताः पृश्नयो गर्गा बालखिल्या मरीचिपाः ।
 भृगवोऽङ्गिरसश्चैव सूक्ष्माश्चान्ये महर्षयः ॥८८॥
 त एनमब्रुवन्सर्वे द्रोणमाहवशोभिनम् ।
 अधर्मतः कृतं युद्धं समयो निधनस्य ते ॥८९॥
 न्यस्यायुधं रणे द्रोण समेत्यास्मानवस्थितान् ।
 नातः क्रूरतरं कर्म पुनः कर्तुं त्वमर्हसि ॥९०॥
 वेदवेदाङ्गविदुषः सत्यधर्मपरस्य च ।
 ब्राह्मणस्य विशेषेण तवैतन्नोपपद्यते ॥९१॥
 न्यस्यायुधममोघेषो तिष्ठ वर्त्मनि शाश्वते ।
 परिपूर्णश्च कालस्ते वस्तुं लोकेऽद्य मानुषे ॥९२॥
 इति तेषां वचः श्रुत्वा भीमसेनवचश्च तत् ।
 धृष्टद्युम्नं च संप्रेक्ष्य रणे स विमनाभवत् ॥९३॥
 स दह्यमानो व्यथितः कुन्तीपुत्रं युधिष्ठिरम् ।
 अहतं वा हतं वेति पप्रच्छ सुतमात्मनः ॥९४॥
 स्थिरा बुद्धिर्हि द्रोणस्य न पार्थो वक्ष्यतेऽनृतम् ।
 त्रयाणामपि लोकानामैश्वर्यार्थं कथंचन ॥९५॥
 तस्मात् परिपप्रच्छ नान्यं कंचिद्विशेषतः ।
 तस्मिंस्तस्य हि सत्याशा बाल्यात्प्रभृति पाण्डवे ॥९६॥
 ततो निष्पाण्डवामुर्वी करिष्यन्तं युधां पतिम् ।
 द्रोणं ज्ञात्वा धर्मराजं गोविन्दो व्यथितोऽब्रवीत् ॥९७॥
 यद्यर्धदिवसं द्रोणो युध्यते मन्युमास्थितः ।
 सत्यं ब्रवीमि ते सेना विनाशं समुपैष्यति ॥९८॥
 स भवांस्त्रातु नो द्रोणात्सत्याज्ज्यायोऽनृतं भवेत् ।
 अनृतं जीवितस्यार्थं वदन्न स्पृश्यतेऽनृतैः ॥९९॥
 तयोः संवदतोरेवं भीमसेनोऽब्रवीदिदम् ।
 श्रुत्वैव तं महाराज वधोपायं महात्मनः ॥१००॥
 गाहमानस्य ते सेनां मालवस्येन्द्रवर्मणः ।
 अश्वत्थामेति विख्यातो गजः शक्रगजोपमः ॥१०१॥
 निहतो युधि विक्रम्य ततोऽहं द्रोणमब्रुवम् ।
 अश्वत्थामा हतो ब्रह्मन्निवर्तस्वाहवादिति ॥१०२॥
 नूनं नाश्रद्धद्वाक्यमेष मे पुरुषर्षभः ।
 स त्वं गोविन्दवाक्यानि मानयस्व जयैषिणः ॥१०३॥

द्रोणाय निहतं शंस राजञ्शारद्वतीसुतम् ।
 त्वयोक्तो नैष युध्येत जातु राजन्दिजर्षभः ।
 सत्यवान्हि नृलोकेऽस्मिन्भवान्ख्यातो जनाधिप ॥१०४॥
 तस्य तद्वचनं श्रुत्वा कृष्णवाक्यप्रचोदितः ।
 भावित्वाच्च महाराज वक्तुं समुपचक्रमे ॥१०५॥
 तमतथ्यभये मग्नो जये सक्तो युधिष्ठिरः ।
 अव्यक्तमब्रवीद्राजन्हतः कुञ्जर इत्युत ॥१०६॥
 तस्य पूर्वं रथः पृथ्व्याश्चतुरङ्गुल उत्तरः ।
 बभूवैवं तु तेनोक्ते तस्य वाहास्पृशन्महीम् ॥१०७॥
 युधिष्ठिरान्तु तद्वाक्यं श्रुत्वा द्रोणो महारथः ।
 पुत्रव्यसनसंतप्तो निराशो जीवितेऽभवत् ॥१०८॥
 आगस्कृतमिवात्मानं पाण्डवानां महात्मनाम् ।
 ऋषिवाक्यं च मन्वानः श्रुत्वा च निहतं सुतम् ॥१०९॥
 विचेताः परमोद्विग्नो धृष्टद्युम्नमवेक्ष्य च ।
 योद्धुं नाशक्नुवद्राजन्यथापूर्वमरिंदम ॥११०॥
 तं दृष्ट्वा परमोद्विग्नं शोकोपहतचेतसम् ।
 पाञ्चालराजस्य सुतो धृष्टद्युम्नः समाद्रवत् ॥१११॥
 य इष्ट्वा मनुजेन्द्रेण द्रुपदेन महामखे ।
 लब्धो द्रोणविनाशाय समिद्धाद्धव्यवाहनात् ॥११२॥
 स धनुर्जैत्रमादाय घोरं जलदनिस्वनम् ।
 दृढज्यमजरं दिव्यं शरांश्चाशीविषोपमान् ॥११३॥
 संदधे कार्मुके तस्मिञ्शरमाशीविषोपमम् ।
 द्रोणं जिघांसुः पाञ्चाल्यो महाज्वालमिवानलम् ॥११४॥
 तस्य रूपं शरस्यासीद्धनुर्ज्यामण्डलान्तरे ।
 द्योततो भास्करस्येव घनान्ते परिवेशिनः ॥११५॥
 पार्षतेन परामृष्टं ज्वलन्तमिव तद्धनुः ।
 अन्तकालमिव प्राप्तं मेनिरे वीक्ष्य सैनिकाः ॥११६॥
 तमिषुं संहितं तेन भारद्वाजः प्रतापवान् ।
 दृष्ट्वामन्यत देहस्य कालपर्यायमागतम् ॥११७॥
 ततः स यत्नमातिष्ठदाचार्यस्तस्य वारणे ।
 न चास्यास्त्राणि राजेन्द्र प्रादुरासन्महात्मनः ॥११८॥
 तस्य त्वहानि चत्वारि क्षपा चैकास्यतो गता ।

तस्य चाहस्त्रिभागेन क्षयं जग्मुः पतत्रिणः ॥११९॥
 स शरक्षयमासाद्य पुत्रशोकेन चार्दितः ।
 विविधानां च दिव्यानामस्त्राणामप्रसन्नताम् ॥१२०॥
 उत्सृष्टुकामः शस्त्राणि विप्रवाक्याभिचोदितः ।
 तेजसा प्रेर्यमाणश्च युयुधे सोऽतिमानुषम् ॥१२१॥
 अथान्यत्स समादाय दिव्यमाङ्गिरसं धनुः ।
 शरांश्च ब्रह्मदण्डाभान्धृष्टद्युम्नमयोधयत् ॥१२२॥
 ततस्तं शरवर्षेण महता समवाकिरत् ।
 व्यशातयच्च संक्रुद्धो धृष्टद्युम्नममर्षणः ॥१२३॥
 तं शरं शतधा चास्य द्रोणश्चिच्छेद सायकैः ।
 ध्वजं धनुश्च निशितैः सारथिं चाप्यपातयत् ॥१२४॥
 धृष्टद्युम्नः प्रहस्यान्यत्पुनरादाय कार्मुकम् ।
 शितेन चैनं बाणेन प्रत्यविध्यत्स्तनान्तरे ॥१२५॥
 सोऽतिविद्धो महेष्वासः संभ्रान्त इव संयुगे ।
 भल्लेन शितधारेण चिच्छेदास्य महद्धनुः ॥१२६॥
 यच्चास्य बाणं विकृतं धनूषि च विशां पते ।
 सर्वं संछिद्य दुर्धर्षो गदां खड्गमथापि च ॥१२७॥
 धृष्टद्युम्नं ततोऽविध्यन्नवभिर्निशितैः शरैः ।
 जीवितान्तकरैः क्रुद्धः क्रुद्धरूपं परंतपः ॥१२८॥
 धृष्टद्युम्नरथस्याश्वान्स्वरथाश्चैर्महारथः ।
 अमिश्रयदमेयात्मा ब्राह्ममस्त्रमुदीरयन् ॥१२९॥
 ते मिश्रा बह्वशोभन्त जवना वातरंहसः ।
 पारावतसवर्णाश्च शोणाश्च भरतर्षभ ॥१३०॥
 यथा सविद्युतो मेघा नदन्तो जलदागमे ।
 तथा रेजुर्महाराज मिश्रिता रणमूर्धनि ॥१३१॥
 ईषाबन्धं चक्रबन्धं रथबन्धं तथैव च ।
 प्रणाशयदमेयात्मा धृष्टद्युम्नस्य स द्विजः ॥१३२॥
 स छिन्नधन्वा विरथो हताश्वो हतसारथिः ।
 उत्तमामापदं प्राप्य गदां वीरः परामृशत् ॥१३३॥
 तामस्य विशिखेस्तीक्ष्णैः क्षिप्यमाणां महारथः ।
 निजघान शरैर्द्रोणः क्रुद्धः सत्यपराक्रमः ॥१३४॥
 तां दृष्ट्वा तु नरव्याघ्रो द्रोणेन निहतां शरैः ।

विमलं खड्गमादत्त शतचन्द्रं च भानुमत् ॥१३५॥
 असंशयं तथाभूते पाञ्चाल्यः साध्वमन्यत ।
 वधमाचार्यमुख्यस्य प्राप्तकालं महात्मनः ॥१३६॥
 ततः स्वरथनीडस्थः स्वरथस्य रथेषया ।
 अगच्छदसिमुद्यम्य शतचन्द्रं च भानुमत् ॥१३७॥
 चिकीर्षुर्दुष्करं कर्म धृष्टद्युम्नो महारथः ।
 इयेष वक्षो भेतुं च भारद्वाजस्य संयुगे ॥१३८॥
 सोऽतिष्ठद्युगमध्ये वै युगसंनहनेषु च ।
 शोणानां जघनार्थेषु तत्सैन्याः समपूजयन् ॥१३९॥
 तिष्ठतो युगपालीषु शोणानप्यधितिष्ठतः ।
 नापश्यदन्तरं द्रोणस्तदद्भुतमिवाभवत् ॥१४०॥
 क्षिप्रं श्येनस्य चरतो यथैवामिषगृद्धिनः ।
 तद्वदासीदभीसारो द्रोणं प्रार्थयतो रणे ॥१४१॥
 तस्याश्वात्त्रथशक्त्यासौ तदा क्रुद्धः पराक्रमी ।
 सर्वानेकैकशो द्रोणः कपोताभानजीघनत् ॥१४२॥
 ते हता न्यपतन्भूमौ धृष्टद्युम्नस्य वाजिनः ।
 शोणाश्च पर्यमुच्यन्त रथबन्धाद्विशां पते ॥१४३॥
 तान्हयान्निहतान्दृष्ट्वा द्विजाग्र्येण स पार्षतः ।
 नामृष्यत युधां श्रेष्ठो याज्ञसेनिर्महारथः ॥१४४॥
 विरथः स गृहीत्वा तु खड्गं खड्गभृतां वरः ।
 द्रोणमभ्यपतद्राजन्वैनतेय इवोरगम् ॥१४५॥
 तस्य रूपं बभौ राजन्भारद्वाजं जिघांसतः ।
 यथा रूपं परं विष्णोर्हिरण्यकशिपोर्वधे ॥१४६॥
 सोऽचरद्विविधान्मार्गान्प्रकारानेकविंशतिम् ।
 भ्रान्तमुद्भ्रान्तमाविद्धमाप्लुतं प्रसृतं सृतम् ॥१४७॥
 परिवृतं निवृतं च खड्गं चर्म च धारयन् ।
 संपातं समुदीर्णं च दर्शयामास पार्षतः ॥१४८॥
 ततः शरसहस्रेण शतचन्द्रमपातयत् ।
 खड्गं चर्म च संबाधे धृष्टद्युम्नस्य स द्विजः ॥१४९॥
 ते तु वैतस्तिका नाम शरा ह्यासन्नघातिनः ।
 निकृष्टयुद्धे द्रोणस्य नान्येषां सन्ति ते शराः ॥१५०॥
 शारद्वतस्य पार्थस्य द्रोणेर्वैकर्तनस्य च ।

प्रद्युम्नयुयुधानाभ्यामभिमन्योश्च ते शराः ॥१५१॥
 अथास्येषुं समाधत्त दृढं परमसंशितम् ।
 अन्तेवासिनमाचार्यो जिघांसुः पुत्रसंमितम् ॥१५२॥
 तं शरैर्दशभिस्तीक्ष्णैश्चिच्छेद शिनिपुंगवः ।
 पश्यतस्तव पुत्रस्य कर्णस्य च महात्मनः ।
 ग्रस्तमाचार्यमुख्येन धृष्टद्युम्नममोचयत् ॥१५३॥
 चरन्तं रथमार्गेषु सात्यकिं सत्यविक्रमम् ।
 द्रोणकर्णान्तरगतं कृपस्यापि च भारत ।
 अपश्येतां महात्मानौ विष्वक्सेनधनंजयौ ॥१५४॥
 अपूजयेतां वाष्पेयं ब्रुवाणौ साधु साध्विति ।
 दिव्यान्यस्त्राणि सर्वेषां युधि निघ्नन्तमच्युतम् ।
 अभिपत्य ततः सेनां विष्वक्सेनधनंजयौ ॥१५५॥
 धनंजयस्ततः कृष्णमब्रवीत्पश्य केशव ।
 आचार्यवरमुख्यानां मध्ये क्रीडन्मधूद्वहः ॥१५६॥
 आनन्दयति मां भूयः सात्यकिः सत्यविक्रमः ।
 माद्रीपुत्रौ च भीमं च राजानं च युधिष्ठिरम् ॥१५७॥
 यच्छिक्षयानुद्धतः सन्नणे चरति सात्यकिः ।
 महारथानुपक्रीडन्वृष्णीनां कीर्तिवर्धनः ॥१५८॥
 तमेते प्रतिनन्दन्ति सिद्धाः सैन्याश्च विस्मिताः ।
 अजय्यं समरे दृष्ट्वा साधु साध्विति सात्वतम् ।
 योधाश्चोभयतः सर्वे कर्मभिः समपूजयन् ॥१५९॥

* * *

१६५. संजय उवाच

क्रूरमायोधनं जज्ञे तस्मिन्नाजसमागमे ।
 रुद्रस्येव हि क्रुद्धस्य निघ्नतस्तु पशून्यथा ॥०१॥
 हस्तानामुत्तमाङ्गानां कार्मुकाणां च भारत ।
 छत्राणां चापविद्धानां चामराणां च संयुगे ॥०२॥
 भग्नचक्रै रथैश्चापि पातितैश्च महाध्वजैः ।
 सादिभिश्च हतैः शूरैः संकीर्णा वसुधाभवत् ॥०३॥
 बाणपातनिकृतास्तु योधास्ते कुरुसत्तम ।
 चेष्टन्तो विविधाश्लेष्टा व्यदृश्यन्त महाहवे ॥०४॥
 वर्तमाने तथा युद्धे घोरे देवासुरोपमे ।

अब्रवीत्क्षत्रियांस्तत्र धर्मराजो युधिष्ठिरः ।
 अभिद्रवत संयत्ताः कुम्भयोनिं महारथाः ॥०५॥
 एष वै पार्षतो वीरो भारद्वाजेन संगतः ।
 घटते च यथाशक्ति भारद्वाजस्य नाशने ॥०६॥
 यादृशानि हि रूपाणि दृश्यन्ते नो महारणे ।
 अद्य द्रोणं रणे क्रुद्धः पातयिष्यति पार्षतः ।
 ते यूयं सहिता भूत्वा कुम्भयोनिं परीप्सत ॥०७॥
 युधिष्ठिरसमाज्ञप्ताः सृञ्जयानां महारथाः ।
 अभ्यद्रवन्त संयत्ता भारद्वाजं जिघांसवः ॥०८॥
 तान्समापततः सर्वान्भारद्वाजो महारथः ।
 अभ्यद्रवत वेगेन मर्तव्यमिति निश्चितः ॥०९॥
 प्रयाते सत्यसंधे तु समकम्पत मेदिनी ।
 ववुर्वाताः सनिर्घातास्त्रासयन्तो वरूथिनीम् ॥१०॥
 पपात महती चोल्का आदित्यान्निर्गतेव ह ।
 दीपयन्तीव तापेन शंसन्तीव महद्भयम् ॥११॥
 जज्वलुश्चैव शस्त्राणि भारद्वाजस्य मारिष ।
 रथाः स्वनन्ति चात्यर्थं हयाश्चाश्रूण्यवासृजन् ॥१२॥
 हतौजा इव चाप्यासीद्भारद्वाजो महारथः ।
 ऋषीणां ब्रह्मवादानां स्वर्गस्य गमनं प्रति ।
 सुयुद्धेन ततः प्राणानुत्सृष्टुमुपचक्रमे ॥१३॥
 ततश्चतुर्दिशं सैन्यैर्द्रुपदस्याभिसंवृतः ।
 निर्दहन्क्षत्रियव्रातान्द्रोणः पर्यचरद्रणे ॥१४॥
 हत्वा विंशतिसाहस्रान्क्षत्रियानरिमर्दनः ।
 दशायुतानि तीक्ष्णाग्रैरवधीद्विशिखैः शितैः ॥१५॥
 सोऽतिष्ठदाहवे यत्तो विधूम इव पावकः ।
 क्षत्रियाणामभावाय ब्राह्ममात्मानमास्थितः ॥१६॥
 पाञ्चाल्यं विरथं भीमो हतसर्वायुधं वशी ।
 अविषण्णं महात्मानं त्वरमाणः समभ्ययात् ॥१७॥
 ततः स्वरथमारोप्य पाञ्चाल्यमरिमर्दनः ।
 अब्रवीदभिसंप्रेक्ष्य द्रोणमस्यन्तमन्तिकात् ॥१८॥
 न त्वदन्य इहाचार्यं योद्धुमुत्सहते पुमान् ।
 त्वरस्व प्राग्वथायैव त्वयि भारः समाहितः ॥१९॥

स तथोक्तो महाबाहुः सर्वभारसहं नवम् ।
 अभिपत्याददे क्षिप्रमायुधप्रवरं दृढम् ॥२०॥
 संरब्धश्च शरानस्यन्द्रोणं दुर्वारणं रणे ।
 विवारयिषुराचार्यं शरवर्षैरवाकिरत् ॥२१॥
 तौ न्यवारयतां श्रेष्ठौ संरब्धौ रणशोभिणौ ।
 उदीरयेतां ब्राह्मणि दिव्यान्यस्त्राण्यनेकशः ॥२२॥
 स महास्त्रैर्महाराज द्रोणमाच्छादयद्रणे ।
 निहत्य सर्वाण्यस्त्राणि भारद्वाजस्य पार्षतः ॥२३॥
 स वसातीञ्शिर्बीश्वैव बाह्वीकान्कौरवानपि ।
 रक्षिष्यमाणान्संग्रामे द्रोणं व्यधमदच्युतः ॥२४॥
 धृष्टद्युम्नस्तदा राजन्गभस्तिभिरिवांशुमान् ।
 बभौ प्रच्छादयन्नाशाः शरजालैः समन्ततः ॥२५॥
 तस्य द्रोणो धनुश्छित्त्वा विद्ध्वा चैनं शिलीमुखैः ।
 मर्माण्यभ्यहनद्भूयः स व्यथां परमामगात् ॥२६॥
 ततो भीमो दृढक्रोधो द्रोणस्याश्लिष्य तं रथम् ।
 शनकैरिव राजेन्द्र द्रोणं वचनमब्रवीत् ॥२७॥
 यदि नाम न युध्येरञ्चिक्षिता ब्रह्मबन्धवः ।
 स्वकर्मभिरसंतुष्टा न स्म क्षत्रं क्षयं व्रजेत् ॥२८॥
 अहिंसा सर्वभूतेषु धर्मं ज्यायस्तरं विदुः ।
 तस्य च ब्राह्मणो मूलं भवांश्च ब्रह्मवित्तमः ॥२९॥
 श्वपाकवन्मलेच्छगणान्हत्वा चान्यान्पृथग्विधान् ।
 अज्ञानान्मूढवद्ब्रह्मन्पुत्रदारधनेप्सया ॥३०॥
 एकस्यार्थे बहून्हत्वा पुत्रस्याधर्मविद्यथा ।
 स्वकर्मस्थान्विकर्मस्थो न व्यपत्रपसे कथम् ॥३१॥
 स चाद्य पतितः शेते पृष्टेनावेदितस्तव ।
 धर्मराजेन तद्वाक्यं नातिशङ्कितुमर्हसि ॥३२॥
 एवमुक्तस्ततो द्रोणो भीमेनोत्सृज्य तद्धनुः ।
 सर्वाण्यस्त्राणि धर्मात्मा हातुकामोऽभ्यभाषत ।
 कर्णं कर्णं महेष्वास कृप दुर्योधनेति च ॥३३॥
 संग्रामे क्रियतां यत्नो ब्रवीम्येष पुनः पुनः ।
 पाण्डवेभ्यः शिवं वोऽस्तु शस्त्रमभ्युत्सृजाम्यहम् ॥३४॥
 इति तत्र महाराज प्राक्रोशद्द्रौणिमेव च ।

उत्सृज्य च रणे शस्त्रं रथोपस्थे निवेश्य च ।
 अभयं सर्वभूतानां प्रददौ योगयुक्तवान् ॥३५॥
 तस्य तच्छिद्रमाज्ञाय धृष्टद्युम्नः समुत्थितः ।
 खड्गी रथादवप्लुत्य सहसा द्रोणमभ्ययात् ॥३६॥
 हाहाकृतानि भूतानि मानुषाणीतराणि च ।
 द्रोणं तथागतं दृष्ट्वा धृष्टद्युम्नवशं गतम् ॥३७॥
 हाहाकारं भृशं चक्रुरहो धिगिति चाब्रुवन् ।
 द्रोणोऽपि शस्त्राण्युत्सृज्य परमं साम्यमास्थितः ॥३८॥
 तथोक्त्वा योगमास्थाय ज्योतिर्भूतो महातपाः ।
 दिवमाक्रामदाचार्यः सद्भिः सह दुराक्रमम् ॥३९॥
 द्वौ सूर्याविति नो बुद्धिरासीत्स्मिंस्तथा गते ।
 एकाग्रमिव चासीद्धि ज्योतिर्भिः पूरितं नभः ।
 समपद्यत चार्काभे भारद्वाजनिशाकरे ॥४०॥
 निमेषमात्रेण च तज्ज्योतिरन्तरधीयत ।
 आसीत्किलकिलाशब्दः प्रहृष्टानां दिवोकसाम् ।
 ब्रह्मलोकं गते द्रोणे धृष्टद्युम्ने च मोहिते ॥४१॥
 वयमेव तदाद्राक्ष्म पञ्च मानुषयोनयः ।
 योगयुक्तं महात्मानं गच्छन्तं परमां गतिम् ॥४२॥
 अहं धनंजयः पार्थः कृपः शारद्वतो द्विजः ।
 वासुदेवश्च वाष्पेयो धर्मराजश्च पाण्डवः ॥४३॥
 अन्ये तु सर्वे नापश्यन्भारद्वाजस्य धीमतः ।
 महिमानं महाराज योगमुक्तस्य गच्छतः ॥४४॥
 गतिं परमिकां प्राप्तमजानन्तो नृयोनयः ।
 नापश्यन्गच्छमानं हि तं सार्धमृषिपुंगवैः ।
 आचार्यं योगमास्थाय ब्रह्मलोकमरिंदमम् ॥४५॥
 वितुन्नाङ्गं शरशतैर्न्यस्तायुधमसृक्क्षरम् ।
 धिक्कृतः पार्षतस्तं तु सर्वभूतैः परामृशत् ॥४६॥
 तस्य मूर्धानमालम्ब्य गतसत्त्वस्य देहिनः ।
 किञ्चिदब्रुवतः कायाद्विचकर्तासिना शिरः ॥४७॥
 हर्षेण महता युक्तो भारद्वाजे निपातिते ।
 सिंहनादरवं चक्रे भ्रामयन्खड्गमाहवे ॥४८॥
 आकर्णपलितः श्यामो वयसाशीतिपञ्चकः ।

त्वत्कृते व्यचरत्संख्ये स तु षोडशवर्षवत् ॥४९॥
 उक्तवांश्च महाबाहुः कुन्तीपुत्रो धनंजयः ।
 जीवन्तमानयाचार्यं मा वधीर्द्रुपदात्मज ॥५०॥
 न हन्तव्यो न हन्तव्य इति ते सैनिकाश्च ह ।
 उत्क्रोशन्नर्जुनश्चैव सानुक्रोशस्तमाद्रवत् ॥५१॥
 क्रोशमानेऽर्जुने चैव पार्थिवेषु च सर्वशः ।
 धृष्टद्युम्नोऽवधीद्द्रोणं रथतल्पे नरर्षभम् ॥५२॥
 शोणितेन परिक्लिन्नो रथाद्भूमिमरिंदमः ।
 लोहिताङ्ग इवादित्यो दुर्दर्शः समपद्यत ।
 एवं तं निहतं संख्ये ददृशे सैनिको जनः ॥५३॥
 धृष्टद्युम्नस्तु तद्राजन्भारद्वाजशिरो महत् ।
 तावकानां महेष्वासः प्रमुखे तत्समाक्षिपत् ॥५४॥
 ते तु दृष्ट्वा शिरो राजन्भारद्वाजस्य तावकाः ।
 पलायनकृतोत्साहा द्रुपुः सर्वतोदिशम् ॥५५॥
 द्रोणस्तु दिवमास्थाय नक्षत्रपथमाविशत् ।
 अहमेव तदाद्राक्षं द्रोणस्य निधनं नृप ॥५६॥
 ऋषेः प्रसादात्कृष्णस्य सत्यवत्याः सुतस्य च ।
 विधूमामिव संयान्तीमुल्कां प्रज्वलितामिव ।
 अपश्याम दिवं स्तब्ध्वा गच्छन्तं तं महाद्युतिम् ॥५७॥
 हते द्रोणे निरुत्साहान्कुरूपण्डवसृञ्जयाः ।
 अभ्यद्रवन्महावेगास्ततः सैन्यं व्यदीर्यत ॥५८॥
 निहता ह्यभूयिष्ठाः संग्रामे निशितैः शरैः ।
 तावका निहते द्रोणे गतासव इवाभवन् ॥५९॥
 पराजयमथावाप्य परत्र च महद्भयम् ।
 उभयेनैव ते हीना नाविन्दन्धृतिमात्मनः ॥६०॥
 अन्विच्छन्तः शरीरं तु भारद्वाजस्य पार्थिवाः ।
 नाध्यगच्छंस्तदा राजन्कबन्धायुतसंकुले ॥६१॥
 पाण्डवास्तु जयं लब्ध्वा परत्र च महद्यशः ।
 बाणशब्दरवांश्चक्रुः सिंहनादांश्च पुष्कलान् ॥६२॥
 भीमसेनस्ततो राजन्धृष्टद्युम्नश्च पार्षतः ।
 वरुथिन्यामनृत्येतां परिष्वज्य परस्परम् ॥६३॥
 अब्रवीच्च तदा भीमः पार्षतं शत्रुतापनम् ।

भूयोऽहं त्वां विजयिनं परिष्वक्ष्यामि पार्षत ।
 सूतपुत्रे हते पापे धार्तराष्ट्रे च संयुगे ॥६४॥
 एतावदुक्त्वा भीमस्तु हर्षेण महता युतः ।
 बाहुशब्देन पृथिवीं कम्पयामास पाण्डवः ॥६५॥
 तस्य शब्देन वित्रस्ताः प्राद्रवंस्तावका युधि ।
 क्षत्रधर्मं समुत्सृज्य पलायनपरायणाः ॥६६॥
 पाण्डवास्तु जयं लब्ध्वा हृष्टा ह्यासन्विशां पते ।
 अरिक्षयं च संग्रामे तेन ते सुखमाप्नुवन् ॥६७॥
 ततो द्रोणे हते राजन्कुरवः शस्त्रपीडिताः ।
 हतप्रवीरा विध्वस्ता भृशं शोकपरायणाः ॥६८॥
 विचेतसो हतोत्साहाः कश्मलाभिहतौजसः ।
 आर्तस्वरेण महता पुत्रं ते पर्यवारयन् ॥६९॥
 रजस्वला वेपमाना वीक्षमाणा दिशो दश ।
 अश्रुकण्ठा यथा दैत्या हिरण्याक्षे पुरा हते ॥७०॥
 स तैः परिवृतो राजा त्रस्तैः क्षुद्रमृगैरिव ।
 अशक्नुवन्नवस्थातुमपायात्तनयस्तव ॥७१॥
 क्षुत्पिपासापरिश्रान्तास्ते योधास्तव भारत ।
 आदित्येन च संतप्ता भृशं विमनसोऽभवन् ॥७२॥
 भास्करस्येव पतनं समुद्रस्येव शोषणम् ।
 विपर्यासं यथा मेरोर्वासवस्येव निर्जयम् ॥७३॥
 अमर्षणीयं तद्दृष्ट्वा भारद्वाजस्य पातनम् ।
 त्रस्तरूपतरा राजन्कौरवाः प्राद्रवन्भयात् ॥७४॥
 गान्धारराजः शकुनिस्त्रस्तस्त्रस्ततरैः सह ।
 हतं रुक्मरथं दृष्ट्वा प्राद्रवत्सहितो रथैः ॥७५॥
 वरूथिनीं वेगवतीं विद्रुतां सपताकिनीम् ।
 परिगृह्य महासेनां सूतपुत्रोऽपयाद्भयात् ॥७६॥
 रथनागाश्वकलिलां पुरस्कृत्य तु वाहिनीम् ।
 मद्राणामीश्वरः शल्यो वीक्षमाणोऽपयाद्भयात् ॥७७॥
 हतप्रवीरैर्भूयिष्ठं द्विपैर्बहुपदातिभिः ।
 वृतः शारद्वतोऽगच्छत्कष्टं कष्टमिति ब्रुवन् ॥७८॥
 भोजानीकेन शिष्टेन कलिङ्गारट्टबाह्लिकैः ।
 कृतवर्मा वृतो राजन्प्रायात्सुजवनैर्हयैः ॥७९॥

पदातिगणसंयुक्तस्त्रस्तो राजन्भयार्दितः ।
 उलूकः प्राद्रवत्तत्र दृष्ट्वा द्रोणं निपातितम् ॥८०॥
 दर्शनीयो युवा चैव शौर्ये च कृतलक्षणः ।
 दुःशासनो भृशोद्विग््नः प्राद्रवद्गजसंवृतः ॥८१॥
 गजाश्वरथसंयुक्तो वृतश्चैव पदातिभिः ।
 दुर्योधनो महाराज प्रायात्तत्र महारथः ॥८२॥
 गजान्नथान्समारुह्य परस्यापि हयाञ्जनाः ।
 प्रकीर्णकेशा विध्वस्ता न द्वावेकत्र धावतः ॥८३॥
 नेदमस्तीति पुरुषा हतोत्साहा हतौजसः ।
 उत्सृज्य कवचानन्ये प्राद्रवंस्तावका विभो ॥८४॥
 अन्योन्यं ते समाक्रोशन्सैनिका भरतर्षभ ।
 तिष्ठ तिष्ठेति न च ते स्वयं तत्रावतस्थिरे ॥८५॥
 धुर्यान्प्रमुच्य तु रथाद्धतसूतान्स्वलंकृतान् ।
 अधिरुह्य हयान्योधाः क्षिप्रं पद्भिरचोदयन् ॥८६॥
 द्रवमाणे तथा सैन्ये त्रस्तरूपे हतौजसि ।
 प्रतिस्रोत इव ग्राहो द्रोणपुत्रः परानियात् ॥८७॥
 हत्वा बहुविधां सेनां पाण्डूनां युद्धदुर्मदः ।
 कथंचित्संकटान्मुक्तो मतद्विरदविक्रमः ॥८८॥
 द्रवमाणं बलं दृष्ट्वा पलायनकृतक्षणम् ।
 दुर्योधनं समासाद्य द्रोणपुत्रोऽब्रवीदिदम् ॥८९॥
 किमियं द्रवते सेना त्रस्तरूपेव भारत ।
 द्रवमाणां च राजेन्द्र नावस्थापयसे रणे ॥९०॥
 त्वं चापि न यथापूर्वं प्रकृतिस्थो नराधिप ।
 कर्णप्रभृतयश्चेमे नावतिष्ठन्ति पार्थिवाः ॥९१॥
 अन्येष्वपि च युद्धेषु नैव सेनाद्रवत्तदा ।
 कच्चित्क्षेमं महाबाहो तव सैन्यस्य भारत ॥९२॥
 कस्मिन्निदं हते राजन्नथसिंहे बलं तव ।
 एतामवस्थां संप्राप्तं तन्ममाचक्ष्व कौरव ॥९३॥
 तत्तु दुर्योधनः श्रुत्वा द्रोणपुत्रस्य भाषितम् ।
 घोरमप्रियमाख्यातुं नाशकत्पार्थिवर्षभः ॥९४॥
 भिन्ना नौरिव ते पुत्रो निमग्नः शोकसागरे ।
 बाष्पेण पिहितो दृष्ट्वा द्रोणपुत्रं रथे स्थितम् ॥९५॥

ततः शारद्वतं राजा सव्रीडमिदमब्रवीत् ।
 शंसेह सर्वं भद्रं ते यथा सैन्यमिदं द्रुतम् ॥९६॥
 अथ शारद्वतो राजन्नार्तिं गच्छन्पुनः पुनः ।
 शशंस द्रोणपुत्राय यथा द्रोणो निपातितः ॥९७॥

कृप उवाच

वयं द्रोणं पुरस्कृत्य पृथिव्यां प्रवरं रथम् ।
 प्रावर्तयाम संग्रामं पाञ्चालैरेव केवलैः ॥९८॥
 ततः प्रवृत्ते संग्रामे विमिश्राः कुरुसोमकाः ।
 अन्योन्यमभिगर्जन्तः शस्त्रैर्देहानपातयन् ॥९९॥
 ततो द्रोणो ब्राह्ममस्त्रं विकुर्वाणो नरर्षभः ।
 अहनच्छात्रवान्भल्लैः शतशोऽथ सहस्रशः ॥१००॥
 पाण्डवाः केकया मत्स्याः पाञ्चालाश्च विशेषतः ।
 संख्ये द्रोणरथं प्राप्य व्यनशन्कालचोदिताः ॥१०१॥
 सहस्रं रथसिंहानां द्विसाहस्रं च दन्तिनाम् ।
 द्रोणो ब्रह्मास्त्रनिर्दग्धं प्रेषयामास मृत्यवे ॥१०२॥
 आकर्णपलितः श्यामो वयसाशीतिपञ्चकः ।
 रणे पर्यचरद्द्रोणो वृद्धः षोडशवर्षवत् ॥१०३॥
 क्लिश्यमानेषु सैन्येषु वध्यमानेषु राजसु ।
 अमर्षवशमापन्नाः पाञ्चाला विमुखाभवन् ॥१०४॥
 तेषु किञ्चित्प्रभग्नेषु विमुखेषु सपत्नजित् ।
 दिव्यमस्त्रं विकुर्वाणो बभूवार्क इवोदितः ॥१०५॥
 स मध्यं प्राप्य पाण्डूनां शररश्मिः प्रतापवान् ।
 मध्यंगत इवादित्यो दुष्प्रेक्ष्यस्ते पिताभवत् ॥१०६॥
 ते दह्यमाना द्रोणेन सूर्यणेव विराजता ।
 दग्धवीर्या निरुत्साहा बभूवुर्गतचेतसः ॥१०७॥
 तान्दृष्ट्वा पीडितान्बाणैर्द्रोणेन मधुसूदनः ।
 जयैषी पाण्डुपुत्राणामिदं वचनमब्रवीत् ॥१०८॥
 नैष जातु परैः शक्यो जेतुं शस्त्रभृतां वरः ।
 अपि वृत्रहणा संख्ये रथयूथपयूथपः ॥१०९॥
 ते यूयं धर्ममुत्सृज्य जयं रक्षत पाण्डवाः ।
 यथा वः संयुगे सर्वान्न हन्याद्रुक्मवाहनः ॥११०॥
 अश्वत्थाम्नि हते नैष युध्येदिति मतिर्मम ।

हतं तं संयुगे कश्चिदाख्यात्वस्मै मृषा नरः ॥१११॥
 एतन्नारोचयद्वाक्यं कुन्तीपुत्रो धनंजयः ।
 अरोचयंस्तु सर्वेऽन्ये कृच्छ्रेण तु युधिष्ठिरः ॥११२॥
 भीमसेनस्तु सव्रीडमब्रवीत्पितरं तव ।
 अश्वत्थामा हत इति तच्चाबुध्यत ते पिता ॥११३॥
 स शङ्कमानस्तन्मिथ्या धर्मराजमपृच्छत ।
 हतं वाप्यहतं वाजौ त्वां पिता पुत्रवत्सलः ॥११४॥
 तदतथ्यभये मग्नो जये सक्तो युधिष्ठिरः ।
 अश्वत्थामानमाहेदं हतः कुञ्जर इत्युत ।
 भीमेन गिरिवर्ष्माणं मालवस्येन्द्रवर्मणः ॥११५॥
 उपसृत्य तदा द्रोणमुच्चैरिदमभाषत ।
 यस्वार्थे शस्त्रमाधत्से यमवेक्ष्य च जीवसि ।
 पुत्रस्ते दयितो नित्यं शोऽश्वत्थामा निपातितः ॥११६॥
 तच्छ्रुत्वा विमनास्तत्र आचार्यो महदप्रियम् ।
 नियम्य दिव्यान्यस्त्राणि नायुध्यत यथा पुरा ॥११७॥
 तं दृष्ट्वा परमोद्विग्नं शोकोपहतचेतसम् ।
 पाञ्चालराजस्य सुतः क्रूरकर्मा समाद्रवत् ॥११८॥
 तं दृष्ट्वा विहितं मृत्युं लोकतत्त्वविचक्षणः ।
 दिव्यान्यस्त्राण्यथोत्सृज्य रणे प्राय उपाविशत् ॥११९॥
 ततोऽस्य केशान्सव्येन गृहीत्वा पाणिना तदा ।
 पार्षतः क्रोशमानानां वीराणामच्छिनच्छिरः ॥१२०॥
 न हन्तव्यो न हन्तव्य इति ते सर्वतोऽब्रुवन् ।
 तथैव चार्जुनो वाहादवरुह्यैनमाद्रवत् ॥१२१॥
 उद्यम्य बाहू त्वरितो ब्रुवाणश्च पुनः पुनः ।
 जीवन्तमानयाचार्यं मा वधीरिति धर्मवित् ॥१२२॥
 तथापि वार्यमाणेन कौरवैरर्जुनेन च ।
 हत एव नृशंसेन पिता तव नरर्षभ ॥१२३॥
 सैनिकाश्च ततः सर्वे प्राद्रवन्त भयार्दिताः ।
 वयं चापि निरुत्साहा हते पितरि तेऽनघ ॥१२४॥

संजय उवाच

तच्छ्रुत्वा द्रोणपुत्रस्तु निधनं पितुराहवे ।
 क्रोधमाहारयतीव्रं पदाहत इवोरगः ॥१२५॥

* * *

१६६. धृतराष्ट्र उवाच

अधर्मेण हतं श्रुत्वा धृष्टद्युम्नेन संजय ।
 ब्राह्मणं पितरं वृद्धमश्वत्थामा किमब्रवीत् ॥०१॥
 मानुषं वारुणाग्नेयं ब्राह्ममस्त्रं च वीर्यवान् ।
 ऐन्द्रं नारायणं चैव यस्मिन्नित्यं प्रतिष्ठितम् ॥०२॥
 तमधर्मेण धर्मिष्ठं धृष्टद्युम्नेन संजय ।
 श्रुत्वा निहतमाचार्यमश्वत्थामा किमब्रवीत् ॥०३॥
 येन रामादवाप्येह धनुर्वेदं महात्मना ।
 प्रोक्तान्यस्त्राणि दिव्यानि पुत्राय गुरुकाङ्क्षिणे ॥०४॥
 एकमेव हि लोकेऽस्मिन्नात्मनो गुणवत्तरम् ।
 इच्छन्ति पुत्रं पुरुषा लोके नान्यं कथंचन ॥०५॥
 आचार्याणां भवन्त्येव रहस्यानि महात्मनाम् ।
 तानि पुत्राय वा दद्युः शिष्यायानुगताय वा ॥०६॥
 स शिल्पं प्राप्य तत्सर्वं सविशेषं च संजय ।
 शूरः शारद्वतीपुत्रः संख्ये द्रोणादनन्तरः ॥०७॥
 रामस्यानुमतः शास्त्रे पुरंदरसमो युधि ।
 कार्तवीर्यसमो वीर्यं बृहस्पतिसमो मतौ ॥०८॥
 महीधरसमो धृत्या तेजसाग्निसमो युवा ।
 समुद्र इव गाम्भीर्यं क्रोधे सर्पविषोपमः ॥०९॥
 स रथी प्रथमो लोके दृढधन्वा जितक्लमः ।
 शीघ्रोऽनिल इवाक्रन्दे चरन्क्रुद्ध इवान्तकः ॥१०॥
 अस्यता येन संग्रामे धरण्यभिनिपीडिता ।
 यो न व्यथति संग्रामे वीरः सत्यपराक्रमः ॥११॥
 वेदस्नातो व्रतस्नातो धनुर्वेदे च पारगः ।
 महोदधिरिवाक्षोभ्यो रामो दाशरथिर्यथा ॥१२॥
 तमधर्मेण धर्मिष्ठं धृष्टद्युम्नेन संयुगे ।
 श्रुत्वा निहतमाचार्यमश्वत्थामा किमब्रवीत् ॥१३॥
 धृष्टद्युम्नस्य यो मृत्युः सृष्टस्तेन महात्मना ।
 यथा द्रोणस्य पाञ्चाल्यो यज्ञसेनसुतोऽभवत् ॥१४॥
 तं नृशंसेन पापेन क्रूरेणात्यल्पदर्शिना ।
 श्रुत्वा निहतमाचार्यमश्वत्थामा किमब्रवीत् ॥१५॥

संजय उवाच

छद्मना निहतं श्रुत्वा पितरं पापकर्मणा ।
 बाष्पेणापूर्यत द्रौणी रोषेण च नरर्षभ ॥१६॥
 तस्य क्रुद्धस्य राजेन्द्र वपुर्दिव्यमदृश्यत ।
 अन्तकस्येव भूतानि जिहीर्षोः कालपर्यये ॥१७॥
 अश्रुपूर्णं ततो नेत्रे अपमृज्य पुनः पुनः ।
 उवाच कोपान्निःश्वस्य दुर्योधनमिदं वचः ॥१८॥
 पिता मम यथा क्षुद्रैर्न्यस्तशस्त्रो निपातितः ।
 धर्मध्वजवता पापं कृतं तद्विदितं मम ।
 अनार्यं सुनृशंसस्य धर्मपुत्रस्य मे श्रुतम् ॥१९॥
 युद्धेष्वपि प्रवृत्तानां ध्रुवौ जयपराजयौ ।
 द्वयमेतद्भवेद्राजन्वधस्तत्र प्रशस्यते ॥२०॥
 न्यायवृत्तो वधो यस्तु संग्रामे युध्यतो भवेत् ।
 न स दुःखाय भवति तथा दृष्टो हि स द्विजः ॥२१॥
 गतः स वीरलोकाय पिता मम न संशयः ।
 न शोच्यः पुरुषव्याघ्रस्तथा स निधनं गतः ॥२२॥
 यत्तु धर्मप्रवृत्तः सन्केशग्रहणमाप्तवान् ।
 पश्यतां सर्वसैन्यानां तन्मे मर्माणि कृन्तति ॥२३॥
 कामात्क्रोधादवज्ञानाद्दर्पाद्बाल्येन वा पुनः ।
 वैधर्मिकानि कुर्वन्ति तथा परिभवेन च ॥२४॥
 तदिदं पार्षतेनेह महदाधर्मिकं कृतम् ।
 अवज्ञाय च मां नूनं नृशंसेन दुरात्मना ॥२५॥
 तस्यानुबन्धं स द्रष्टा धृष्टद्युम्नः सुदारुणम् ।
 अनार्यं परमं कृत्वा मिथ्यावादी च पाण्डवः ॥२६॥
 यो ह्यसौ छद्मनाचार्यं शस्त्रं संन्यासयत्तदा ।
 तस्याद्य धर्मराजस्य भूमिः पास्यति शोणितम् ॥२७॥
 सर्वोपायैर्यतिष्यामि पाञ्चालानामहं वधे ।
 धृष्टद्युम्नं च समरे हन्ताहं पापकारिणम् ॥२८॥
 कर्मणा येन तेनेह मृदुना दारुणेन वा ।
 पाञ्चालानां वधं कृत्वा शान्तिं लब्धास्मि कौरव ॥२९॥
 यदर्थं पुरुषव्याघ्र पुत्रमिच्छन्ति मानवाः ।
 प्रेत्य चेह च संप्राप्तं त्राणाय महतो भयात् ॥३०॥

पित्रा तु मम सावस्था प्राप्ता निर्बन्धुना यथा ।
 मयि शैलप्रतीकाशे पुत्रे शिष्ये च जीवति ॥३१॥
 धिङ्ममास्त्राणि दिव्यानि धिग्बाहू धिक्पराक्रमम् ।
 यन्मां द्रोणः सुतं प्राप्य केशग्रहणमाप्तवान् ॥३२॥
 स तथाहं करिष्यामि यथा भरतसत्तम ।
 परलोकगतस्यापि गमिष्याम्यनृणः पितुः ॥३३॥
 आर्येण तु न वक्तव्या कदाचित्स्तुतिरात्मनः ।
 पितुर्वधममृष्यंस्तु वक्ष्याम्यद्येह पौरुषम् ॥३४॥
 अद्य पश्यन्तु मे वीर्यं पाण्डवाः सजनार्दनाः ।
 मृद्वतः सर्वसैन्यानि युगान्तमिव कुर्वतः ॥३५॥
 न हि देवा न गन्धर्वा नासुरा न च राक्षसाः ।
 अद्य शक्ता रणे जेतुं रथस्थं मां नरर्षभ ॥३६॥
 मदन्वो नास्ति लोकेऽस्मिन्नर्जुनाद्वास्त्रवितमः ।
 अहं हि ज्वलतां मध्ये मयूखानामिवांशुमान् ।
 प्रयोक्ता देवसृष्टानामस्त्राणां पृतनागतः ॥३७॥
 कृशाश्वतनया ह्यद्य मत्प्रयुक्ता महामृधे ।
 दर्शयन्तोऽऽत्मनो वीर्यं प्रमथिष्यन्ति पाण्डवान् ॥३८॥
 अद्य सर्वा दिशो राजन्धाराभिरिव संकुलाः ।
 आवृताः पत्रिभिस्तीक्ष्णैर्द्रष्टारो मामकैरिह ॥३९॥
 किरन्धि शरजालानि सर्वतो भैरवस्वरम् ।
 शत्रून्निपातयिष्यामि महावात इव द्रुमान् ॥४०॥
 न च जानाति बीभत्सुस्तदस्त्रं न जनार्दनः ।
 न भीमसेनो न यमौ न च राजा युधिष्ठिरः ॥४१॥
 न पार्षतो दुरात्मासौ न शिखण्डी न सात्यकिः ।
 यदिदं मयि कौरव्य सकल्यं सनिवर्तनम् ॥४२॥
 नारायणाय मे पित्रा प्रणम्य विधिपूर्वकम् ।
 उपहारः पुरा दत्तो ब्रह्मरूप उपस्थिते ॥४३॥
 तं स्वयं प्रतिगृह्णाथ भगवान्स वरं ददौ ।
 वद्रे पिता मे परममस्त्रं नारायणं ततः ॥४४॥
 अथैनमब्रवीद्राजन्भगवान्देवसत्तमः ।
 भविता त्वत्समो नान्यः कश्चिद्युधि नरः क्वचित् ॥४५॥
 न त्विदं सहसा ब्रह्मन्प्रयोक्तव्यं कथंचन ।

न ह्येतदस्त्रमन्यत्र वधाच्छत्रोर्निवर्तते ॥४६॥
 न चैतच्छक्यते ज्ञातुं को न वध्येदिति प्रभो ।
 अवध्यमपि हन्याद्धि तस्मान्नैतत्प्रयोजयेत् ॥४७॥
 वधः संख्ये द्रवश्चैव शस्त्राणां च विसर्जनम् ।
 प्रयाचनं च शत्रूणां गमनं शरणस्य च ॥४८॥
 एते प्रशमने योगा महास्त्रस्य परंतप ।
 सर्वथा पीडितो हि स्यादवध्यान्पीडयन्नणे ॥४९॥
 तज्जग्राह पिता मह्यमब्रवीच्चैव स प्रभुः ।
 त्वं वर्षिष्यसि दिव्यानि शस्त्रवर्षाण्यनेकशः ।
 अनेनास्त्रेण संग्रामे तेजसा च ज्वलिष्यसि ॥५०॥
 एवमुक्त्वा स भगवान्दिवमाचक्रमे प्रभुः ।
 एतन्नारायणादस्त्रं तत्प्राप्तं मम बन्धुना ॥५१॥
 तेनाहं पाण्डवांश्चैव पाञ्चालान्मत्स्यकेकयान् ।
 विद्रावयिष्यामि रणे शचीपतिरिवासुरान् ॥५२॥
 यथा यथाहमिच्छेयं तथा भूत्वा शरा मम ।
 निपतेयुः सपत्नेषु विक्रमत्स्वपि भारत ॥५३॥
 यथेष्टमश्मवर्षेण प्रवर्षिष्ये रणे स्थितः ।
 अयोमुखैश्च विहगैर्द्रावयिष्ये महारथान् ।
 परश्वधांश्च विविधान्प्रसक्ष्येऽहमसंशयम् ॥५४॥
 सोऽहं नारायणास्त्रेण महता शत्रुतापन ।
 शत्रून्विध्वंसयिष्यामि कदर्थीकृत्य पाण्डवान् ॥५५॥
 मित्रब्रह्मगुरुद्वेषी जाल्मकः सुविगर्हितः ।
 पाञ्चालापसदश्चाद्य न मे जीवन्विमोक्ष्यते ॥५६॥
 तच्छ्रुत्वा द्रोणपुत्रस्य पर्यवर्तत वाहिनी ।
 ततः सर्वे महाशङ्खान्दध्मुः पुरुषसत्तमाः ॥५७॥
 भेरीश्वाभ्यहनन्हृष्टा डिण्डिमांश्च सहस्रशः ।
 तथा ननाद वसुधा खुरनेमिप्रपीडिता ।
 स शब्दस्तुमुलः खं द्यां पृथिवीं च व्यनादयत् ॥५८॥
 तं शब्दं पाण्डवाः श्रुत्वा पर्जन्यनिनदोपमम् ।
 समेत्य रथिनां श्रेष्ठाः सहिताः संन्यमन्त्रयन् ॥५९॥
 तथोक्त्वा द्रोणपुत्रोऽपि तदोपस्पृश्य भारत ।
 प्रादुश्चकार तद्दिव्यमस्त्रं नारायणं तदा ॥६०॥

* * *

१६७. संजय उवाच

प्रादुर्भूते	ततस्तस्मिन्नस्त्रे	नारायणे	तदा	
प्रावात्सपृषतो	वायुरनभे	स्तनयित्नुमान्	॥०१॥	
चचाल	पृथिवी	चापि	चुक्षुभे	च महोदधिः
प्रतिस्रोतः	प्रवृत्ताश्च	गन्तुं	तत्र	समुद्रगाः ॥०२॥
शिखराणि	व्यदीर्यन्त	गिरीणां	तत्र	भारत
अपसव्यं	मृगाश्चैव	पाण्डुपुत्रान्प्रचक्रिरे	॥०३॥	
तमसा	चावकीर्यन्त	सूर्यश्च	कलुषोऽभवत्	
संपतन्ति	च भूतानि	क्रव्यादानि	प्रहृष्टवत्	॥०४॥
देवदानवगन्धर्वास्त्रस्ता	आसन्विशां	पते		
कथं	कथाभवतीव्रा	दृष्ट्वा	तद्व्याकुलं	महत् ॥०५॥
व्यथिताः	सर्वराजानस्तदा	ह्यासन्विचेतसः		
तद्दृष्ट्वा	घोररूपं	तु	द्रौणेरस्त्रं	भयावहम् ॥०६॥

धृतराष्ट्र उवाच

निवर्तितेषु	सैन्येषु	द्रोणपुत्रेण	संयुगे	
भृशं	शोकाभितप्सेन	पितुर्वधममृष्यता	॥०७॥	
कुरूनापततो	दृष्ट्वा	धृष्टद्युम्नस्य	रक्षणे	
को	मन्त्रः	पाण्डवेष्वासीतन्ममाचक्ष्व	संजय	॥०८॥

संजय उवाच

प्रागेव	विद्रुतान्दृष्ट्वा	धार्तराष्ट्रान्युधिष्ठिरः		
पुनश्च	तुमुलं	शब्दं	श्रुत्वार्जुनमभाषत	॥०९॥
आचार्ये	निहते	द्रोणे	धृष्टद्युम्नेन	संयुगे
निहते	वज्रहस्तेन	यथा	वृत्रे	महासुरे ॥१०॥
नाशंसन्त	जयं	युद्धे	दीनात्मानो	धनंजय
आत्मत्राणे	मतिं	कृत्वा	प्राद्रवन्कुरवो	यथा ॥११॥
केचिद्भ्रान्तै	रथैस्तूर्णै	निहतपाष्णिंयन्तृभिः		
विपताकध्वजच्छत्रैः	पार्थिवाः	शीर्णकूबरैः	॥१२॥	
भग्ननीडैराकुलाश्वैरारुह्यान्ये	विचेतसः			
भीताः	पादैर्हयान्केचित्त्वरयन्तः	स्वयं	रथैः	
युगचक्राक्षभग्नैश्च	द्रुताः	केचिद्भयातुराः	॥१३॥	
गजस्कन्धेषु	संस्यूता	नाराचैश्चलितासनाः		

शरार्तेर्विद्रुतैर्नागैर्हताः केचिद्विशो दश ॥१४॥
 विशस्त्रकवचाश्चान्ये वाहनेभ्यः क्षितिं गताः ।
 संचिन्ना नेमिषु गता मृदिताश्च हयद्विपैः ॥१५॥
 क्रोशन्तस्तात पुत्रेति पलायन्तोऽपरे भयात् ।
 नाभिजानन्ति चान्योन्यं कश्मलाभिहतौजसः ॥१६॥
 पुत्रान्पितृन्सखीन्भ्रातृन्समारोप्य दृढक्षतान् ।
 जलेन क्लेदयन्त्यन्ये विमुच्य कवचान्यपि ॥१७॥
 अवस्थां तादृशीं प्राप्य हते द्रोणे द्रुतं बलम् ।
 पुनरावर्तितं केन यदि जानासि शंस मे ॥१८॥
 हयानां हेषतां शब्दः कुञ्जराणां च बृंहताम् ।
 रथनेमिस्वनश्चात्र विमिश्रः श्रूयते महान् ॥१९॥
 एते शब्दा भृशं तीव्राः प्रवृत्ताः कुरुसागरे ।
 मुहुर्मुहुर्दुरीर्यन्तः कम्पयन्ति हि मामकान् ॥२०॥
 य एष तुमुलः शब्दः श्रूयते लोमहर्षणः ।
 सेन्द्रानप्येष लोकांस्त्रीन्भञ्ज्यादिति मतिर्मम ॥२१॥
 मन्ये वज्रधरस्यैष निनादो भैरवस्वनः ।
 द्रोणे हते कौरवार्थं व्यक्तमभ्येति वासवः ॥२२॥
 प्रहृष्टलोमकूपाः स्म संविग्नरथकुञ्जराः ।
 धनंजय गुरुं श्रुत्वा तत्र नादं सुभीषणम् ॥२३॥
 क एष कौरवान्दीर्णानवस्थाप्य महारथः ।
 निवर्तयति युद्धार्थं मृधे देवेश्वरो यथा ॥२४॥

अर्जुन उवाच

उद्यम्यात्मानमुग्राय कर्मणे धैर्यमास्थिताः ।
 धमन्ति कौरवाः शङ्खान्यस्य वीर्यमुपाश्रिताः ॥२५॥
 यत्र ते संशयो राजन्न्यस्तशस्त्रे गुरौ हते ।
 धार्तराष्ट्रानवस्थाप्य क एष नदतीति ह ॥२६॥
 ह्रीमन्तं तं महाबाहुं मत्तद्विरदगामिनम् ।
 व्याख्यास्याम्युग्रकर्माणं कुरूणामभयंकरम् ॥२७॥
 यस्मिञ्जाते ददौ द्रोणो गवां दशशतं धनम् ।
 ब्राह्मणेभ्यो महार्हेभ्यः सोऽश्वत्थामैष गर्जति ॥२८॥
 जातमात्रेण वीरेण येनोच्चैःश्रवसा इव ।
 हेषता कम्पिता भूमिर्लोकाश्च सकलास्त्रयः ॥२९॥

तच्छ्रुत्वान्तर्हितं भूतं नाम चास्याकरोत्तदा ।
 अश्वत्थामेति सोऽथैष शूरो नदति पाण्डव ॥३०॥
 योऽद्यानाथ इवाक्रम्य पार्षतेन हतस्तथा ।
 कर्मणा सुनृशंसेन तस्य नाथो व्यवस्थितः ॥३१॥
 गुरुं मे यत्र पाञ्चाल्यः केशपक्षे परामृशत् ।
 तन्न जातु क्षमेद्द्रौणिर्जानन्पौरुषमात्मनः ॥३२॥
 उपचीर्णो गुरुर्मिथ्या भवता राज्यकारणात् ।
 धर्मज्ञेन सता नाम सोऽधर्मः सुमहान्कृतः ॥३३॥
 सर्वधर्मोपपन्नोऽयं मम शिष्यश्च पाण्डवः ।
 नायं वक्ष्यति मिथ्येति प्रत्ययं कृतवांस्त्वयि ॥३४॥
 स सत्यकञ्चुकं नाम प्रविष्टेन ततोऽनृतम् ।
 आचार्य उक्तो भवता हतः कुञ्जर इत्युत ॥३५॥
 ततः शस्त्रं समुत्सृज्य निर्ममो गतचेतनः ।
 आसीत्स विह्वलो राजन्यथा दृष्टस्त्वया विभुः ॥३६॥
 स तु शोकेन चाविष्टो विमुखः पुत्रवत्सलः ।
 शाश्वतं धर्ममुत्सृज्य गुरुः शिष्येण घातितः ॥३७॥
 न्यस्तशस्त्रमधर्मेण घातयित्वा गुरुं भवान् ।
 रक्षत्विदानीं सामात्यो यदि शक्नोषि पार्षतम् ॥३८॥
 ग्रस्तमाचार्यपुत्रेण क्रुद्धेन हतबन्धुना ।
 सर्वे वयं परित्रातुं न शक्यामोऽद्य पार्षतम् ॥३९॥
 सौहार्दं सर्वभूतेषु यः करोत्यतिमात्रशः ।
 सोऽद्य केशग्रहं श्रुत्वा पितुर्धक्ष्यति नो रणे ॥४०॥
 विक्रोशमाने हि मयि भृशमाचार्यगृद्धिनि ।
 अवकीर्य स्वधर्मं हि शिष्येण निहतो गुरुः ॥४१॥
 यदा गतं वयो भूयः शिष्टमल्पतरं च नः ।
 तस्येदानीं विकारोऽयमधर्मो यत्कृतो महान् ॥४२॥
 पितेव नित्यं सौहार्दात्पितेव स हि धर्मतः ।
 सोऽल्पकालस्य राज्यस्य कारणान्निहतो गुरुः ॥४३॥
 धृतराष्ट्रेण भीष्माय द्रोणाय च विशां पते ।
 विसृष्टा पृथिवी सर्वा सह पुत्रैश्च तत्परैः ॥४४॥
 स प्राप्य तादृशीं वृत्तिं सत्कृतः सततं परैः ।
 अवृणीत सदा पुत्रान्मामेवाभ्यधिकं गुरुः ॥४५॥

अक्षीयमाणो न्यस्तास्त्रस्त्वद्वाक्येनाहवे हतः ।
 न त्वेनं युध्यमानं वै हन्यादपि शतक्रतुः ॥४६॥
 तस्याचार्यस्य वृद्धस्य द्रोहो नित्योपकारिणः ।
 कृतो ह्यनार्यैरस्माभी राज्यार्थे लघुबुद्धिभिः ॥४७॥
 पुत्रान्भ्रातृन्पितृन्दाराञ्जीवितं चैव वासविः ।
 त्यजेत्सर्वं मम प्रेम्णा जानात्येतद्धि मे गुरुः ॥४८॥
 स मया राज्यकामेन हन्यमानोऽप्युपेक्षितः ।
 तस्मादवाक्शिरा राजन्प्राप्तोऽस्मि नरकं विभो ॥४९॥
 ब्राह्मणं वृद्धमाचार्यं न्यस्तशस्त्रं यथा मुनिम् ।
 घातयित्वाद्य राज्यार्थे मृतं श्रेयो न जीवितम् ॥५०॥

* * *

१६८. संजय उवाच

अर्जुनस्य वचः श्रुत्वा नोचुस्तत्र महारथाः ।
 अप्रियं वा प्रियं वापि महाराज धनंजयम् ॥०१॥
 ततः क्रुद्धो महाबाहुर्भीमसेनोऽभ्यभाषत ।
 उत्स्मयन्निव कौन्तेयमर्जुनं भरतर्षभ ॥०२॥
 मुनिर्यथारण्यगतो भाषसे धर्मसंहितम् ।
 न्यस्तदण्डो यथा पार्थ ब्राह्मणः संशितव्रतः ॥०३॥
 क्षतात्त्राता क्षताज्जीवन्क्षान्तस्त्रिष्वपि साधुषु ।
 क्षत्रियः क्षितिमाप्नोति क्षिप्रं धर्मं यशः श्रियम् ॥०४॥
 स भवान्क्षत्रियगुणैर्युक्तः सर्वैः कुलोद्भवः ।
 अविपश्चिद्यथा वाक्यं व्याहरन्नाद्य शोभसे ॥०५॥
 पराक्रमस्ते कौन्तेय शक्रस्येव शचीपतेः ।
 न चातिवर्तसे धर्मं वेलामिव महोदधिः ॥०६॥
 न पूजयेत्वा कोऽन्वद्य यत्त्रयोदशवार्षिकम् ।
 अमर्षं पृष्ठतः कृत्वा धर्ममेवाभिकाङ्क्षसे ॥०७॥
 दिष्ट्या तात मनस्तेऽद्य स्वधर्ममनुवर्तते ।
 आनृशंस्ये च ते दिष्ट्या बुद्धिः सततमच्युत ॥०८॥
 यत्तु धर्मप्रवृत्तस्य हतं राज्यमधर्मतः ।
 द्रौपदी च परामृष्टा सभामानीय शत्रुभिः ॥०९॥
 वनं प्रग्राजिताश्वास्म वल्कलाजिनवाससः ।
 अनर्हमाणास्तं भावं त्रयोदश समाः परैः ॥१०॥

एतान्यमर्षस्थानानि मर्षितानि त्वयानघ ।
 क्षत्रधर्मप्रसक्तेन सर्वमेतदनुष्ठितम् ॥११॥
 तमधर्ममपाक्रष्टुमारब्धः सहितस्त्वया ।
 सानुबन्धान्हनिष्यामि क्षुद्रान्नाज्यहरानहम् ॥१२॥
 त्वया तु कथितं पूर्वं युद्धायाभ्यागता वयम् ।
 घटामश्च यथाशक्ति त्वं तु नोऽद्य जुगुप्ससे ॥१३॥
 स्वधर्मं नेच्छसे ज्ञातुं मिथ्या वचनमेव ते ।
 भयार्दितानामस्माकं वाचा मर्माणि कृन्तसि ॥१४॥
 वपन्द्रणे क्षारमिव क्षतानां शत्रुकर्शन ।
 विदीर्यते मे हृदयं त्वया वाक्शल्यपीडितम् ॥१५॥
 अधर्ममेतद्विपुलं धार्मिकः सन्न बुध्यसे ।
 यत्त्वमात्मानमस्मांश्च प्रशंस्यान्न प्रशंससि ।
 यः कलां षोडशीं त्वतो नार्हते तं प्रशंससि ॥१६॥
 स्वयमेवात्मनो वक्तुं न युक्तं गुणसंस्तवम् ।
 दारयेयं महीं क्रोधाद्विकिरेयं च पर्वतान् ॥१७॥
 आविध्य च गदां गुर्वी भीमां काञ्चनमालिनीम् ।
 गिरिप्रकाशान्क्षितिजान्भञ्जेयमनिलो यथा ॥१८॥
 स त्वमेवंविधं जानन्भ्रातरं मां नरर्षभ ।
 द्रोणपुत्राद्भयं कर्तुं नार्हस्यमितविक्रम ॥१९॥
 अथ वा तिष्ठ बीभत्सो सह सर्वैर्नरर्षभैः ।
 अहमेनं गदापाणिर्जेष्याम्येको महाहवे ॥२०॥
 ततः पाञ्चालराजस्य पुत्रः पार्थमथाब्रवीत् ।
 संक्रुद्धमिव नर्दन्तं हिरण्यकशिपुं हरिः ॥२१॥
 बीभत्सो विप्रकर्माणि विदितानि मनीषिणाम् ।
 याजनाध्यापने दानं तथा यज्ञप्रतिग्रहौ ॥२२॥
 षष्ठमध्ययनं नाम तेषां कस्मिन्प्रतिष्ठितः ।
 हतो द्रोणो मया यत्तत्किं मां पार्थ विगर्हसे ॥२३॥
 अपक्रान्तः स्वधर्माच्च क्षत्रधर्ममुपाश्रितः ।
 अमानुषेण हन्त्यस्मानस्त्रेण क्षुद्रकर्मकृत् ॥२४॥
 तथा मायां प्रयुञ्जानमसह्यं ब्राह्मणब्रुवम् ।
 माययैव निहन्याद्यो न युक्तं पार्थ तत्र किम् ॥२५॥
 तस्मिंस्तथा मया शस्ते यदि द्रौणायनी रुषा ।

कुरुते भैरवं नादं तत्र किं मम हीयते ॥२६॥
 न चाद्भुतमिदं मन्ये यद्द्रौणिः शुद्धगर्जया ।
 घातयिष्यति कौरव्यान्परित्रातुमशक्नुवन् ॥२७॥
 यच्च मां धार्मिको भूत्वा ब्रवीषि गुरुघातिनम् ।
 तदर्थमहमुत्पन्नः पाञ्चाल्यस्य सुतोऽनलात् ॥२८॥
 यस्य कार्यमकार्यं वा युध्यतः स्यात्समं रणे ।
 तं कथं ब्राह्मणं ब्रूयाः क्षत्रियं वा धनंजय ॥२९॥
 यो ह्यनस्रविदो हन्याद्ब्रह्मास्त्रैः क्रोधमूर्च्छितः ।
 सर्वोपायैर्न स कथं वध्यः पुरुषसत्तम ॥३०॥
 विधर्मिणं धर्मविद्धिः प्रोक्तं तेषां विषोपमम् ।
 जानन्धर्मार्थतत्त्वज्ञः किमर्जुन विगर्हसे ॥३१॥
 नृशंसः स मयाक्रम्य रथ एव निपातितः ।
 तन्माभिनन्द्यं बीभत्सो किमर्थं नाभिनन्दसे ॥३२॥
 कृते रणे कथं पार्थ ज्वलनार्कविषोपमम् ।
 भीमं द्रोणशिरश्छेदे प्रशस्यं न प्रशंससि ॥३३॥
 योऽसौ ममैव नान्यस्य बान्धवान्युधि जघ्नवान् ।
 छित्वापि तस्य मूर्धानं नैवास्मि विगतज्वरः ॥३४॥
 तच्च मे कृन्तते मर्म यन्न तस्य शिरो मया ।
 निषादविषये क्षिप्तं जयद्रथशिरो यथा ॥३५॥
 अवधश्चापि शत्रूणामधर्मः शिष्यतेऽर्जुन ।
 क्षत्रियस्य ह्ययं धर्मो हन्याद्धन्येत वा पुनः ॥३६॥
 स शत्रुर्निहतः संख्ये मया धर्मेण पाण्डव ।
 यथा त्वया हतः शूरो भगदत्तः पितुः सखा ॥३७॥
 पितामहं रणे हत्वा मन्यसे धर्ममात्मनः ।
 मया शत्रौ हते कस्मात्पापे धर्मं न मन्यसे ॥३८॥
 नानृतः पाण्डवो ज्येष्ठो नाहं वाधार्मिकोऽर्जुन ।
 शिष्यधुङ्निहतः पापो युध्यस्व विजयस्तव ॥३९॥

* * *

१६९. धृतराष्ट्र उवाच

साङ्गा वेदा यथान्यायं येनाधीता महात्मना ।
 यस्मिन्साक्षाद्भुवदो ह्यनिषेधे प्रतिष्ठितः ॥०१॥
 तस्मिन्नाक्रुशयति द्रोणे महर्षितनये तदा ।

नीचात्मना नृशंसेन क्षुद्रेण गुरुघातिना ॥०२॥
 यस्य प्रसादात्कर्माणि कुर्वन्ति पुरुषर्षभाः ।
 अमानुषाणि संग्रामे देवैरसुकराणि च ॥०३॥
 तस्मिन्नाक्रुश्यति द्रोणे समक्षं पापकर्मिणः ।
 नामर्षं तत्र कुर्वन्ति धिक्क्षत्रं धिगमर्षितम् ॥०४॥
 पार्थाः सर्वे च राजानः पृथिव्यां ये धनुर्धराः ।
 श्रुत्वा किमाहुः पाञ्चाल्यं तन्ममाचक्ष्व संजय ॥०५॥

संजय उवाच

श्रुत्वा द्रुपदपुत्रस्य ता वाचः क्रूरकर्मणः ।
 तूष्णीं बभूवू राजानः सर्व एव विशां पते ॥०६॥
 अर्जुनस्तु कटाक्षेण जिह्वं प्रेक्ष्य च पार्षतम् ।
 सबाष्पमभिनिःश्वस्य धिग्धिग्धिगिति चाब्रवीत् ॥०७॥
 युधिष्ठिरश्च भीमश्च यमौ कृष्णस्तथापरे ।
 आसन्सुग्रीडिता राजन्सात्यकिरिदमब्रवीत् ॥०८॥
 नेहास्ति पुरुषः कश्चिद्य इमं पापपूरुषम् ।
 भाषमाणमकल्याणं शीघ्रं हन्यान्नराधमम् ॥०९॥
 कथं च शतधा जिह्वा न ते मूर्धा च दीर्यते ।
 गुरुमाक्रोशतः क्षुद्र न चाधर्मण पात्यसे ॥१०॥
 याप्यस्त्वमसि पार्थेश्च सर्वैश्चान्धकवृष्णिभिः ।
 यत्कर्म कलुषं कृत्वा श्लाघसे जनसंसदि ॥११॥
 अकार्यं तादृशं कृत्वा पुनरेव गुरुं क्षिपन् ।
 वध्यस्त्वं न त्वयार्थोऽस्ति मुहूर्तमपि जीवता ॥१२॥
 कस्त्वेतद्व्यवसेदार्यस्त्वदन्यः पुरुषाधमः ।
 निगृह्य केशेषु वधं गुरोर्धर्मात्मनः सतः ॥१३॥
 सप्तावरे तथा पूर्वं बान्धवास्ते निपातिताः ।
 यशसा च परित्यक्तास्त्वां प्राप्य कुलपांसनम् ॥१४॥
 उक्त्वांश्चापि यत्पार्थं भीष्मं प्रति नरर्षभम् ।
 तथान्तो विहितस्तेन स्वयमेव महात्मना ॥१५॥
 तस्यापि तव सोदर्यो निहन्ता पापकृतमः ।
 नान्यः पाञ्चालपुत्रेभ्यो विद्यते भुवि पापकृत् ॥१६॥
 स चापि सृष्टः पित्रा ते भीष्मस्यान्तकरः किल ।
 शिखण्डी रक्षितस्तेन स च मृत्युर्महात्मनः ॥१७॥

पाञ्चालाश्वलिता धर्मात्क्षुद्रा मित्रगुरुद्रुहः ।
 त्वां प्राप्य सहसोदर्यं धिक्कृतं सर्वसाधुभिः ॥१८॥
 पुनश्चेदीदृशीं वाचं मत्समीपे वदिष्यसि ।
 शिरस्ते पातयिष्यामि गदया वज्रकल्पया ॥१९॥
 सात्वतेनैवमाक्षिसः पार्षतः परुषाक्षरम् ।
 संरब्धः सात्यकिं प्राह संक्रुद्धः प्रहसन्निव ॥२०॥
 श्रूयते श्रूयते चेति क्षम्यते चेति माधव ।
 न चानार्यं शुभं साधुं पुरुषं क्षेमुमर्हसि ॥२१॥
 क्षमा प्रशस्यते लोके न तु पापोऽर्हति क्षमाम् ।
 क्षमावन्तं हि पापात्मा जितोऽयमिति मन्यते ॥२२॥
 स त्वं क्षुद्रसमाचारो नीचात्मा पापनिश्चयः ।
 आ केशाग्रान्नखाग्राच्च वक्तव्यो वक्तुमिच्छसि ॥२३॥
 यः स भूरिश्रवाश्छिन्ने भुजे प्रायगतस्त्वया ।
 वार्यमाणेन निहतस्ततः पापतरं नु किम् ॥२४॥
 व्यूहमानो मया द्रोणो दिव्येनास्त्रेण संयुगे ।
 विसृष्टशस्त्रो निहतः किं तत्र क्रूर दुष्कृतम् ॥२५॥
 अयुध्यमानं यस्त्वाजौ तथा प्रायगतं मुनिम् ।
 छिन्नबाहुं परैर्हन्यात्सात्यके स कथं भवेत् ॥२६॥
 निहत्य त्वां यदा भूमौ स विक्रामति वीर्यवान् ।
 किं तदा न निहंस्येनं भूत्वा पुरुषसत्तमः ॥२७॥
 त्वया पुनरनार्येण पूर्वं पार्थेन निर्जितः ।
 यदा तदा हतः शूरः सौमदत्तिः प्रतापवान् ॥२८॥
 यत्र यत्र तु पाण्डूनां द्रोणो द्रावयते चमूम् ।
 किरञ्शरसहस्राणि तत्र तत्र प्रयाम्यहम् ॥२९॥
 स त्वमेवंविधं कृत्वा कर्म चाण्डालवत्स्वयम् ।
 वक्तुमिच्छसि वक्तव्यः कस्मान्मां परुषाण्यथ ॥३०॥
 कर्ता त्वं कर्मणोग्रस्य नाहं वृष्णिकुलाधम ।
 पापानां च त्वमावासः कर्मणां मा पुनर्वद ॥३१॥
 जोषमास्स्व न मां भूयो वक्तुमर्हस्यतः परम् ।
 अधरोत्तरमेतद्धि यन्मा त्वं वक्तुमिच्छसि ॥३२॥
 अथ वक्ष्यसि मां मौर्ख्याद्भूयः परुषमीदृशम् ।
 गमयिष्यामि बाणैस्त्वां युधि वैवस्वतक्षयम् ॥३३॥

न चैव मूर्ख धर्मेण केवलेनैव शक्यते ।
 तेषामपि ह्यधर्मेण चेष्टितं शृणु यादृशम् ॥३४॥
 वञ्चितः पाण्डवः पूर्वमधर्मेण युधिष्ठिरः ।
 द्रौपदी च परिक्लिष्टा तथाधर्मेण सात्यके ॥३५॥
 प्रव्राजिता वनं सर्वे पाण्डवाः सह कृष्णया ।
 सर्वस्वमपकृष्टं च तथाधर्मेण बालिश ॥३६॥
 अधर्मेणापकृष्टश्च मद्राजः परैरितः ।
 इतोऽप्यधर्मेण हतो भीष्मः कुरुपितामहः ।
 भूरिश्रवा ह्यधर्मेण त्वया धर्मविदा हतः ॥३७॥
 एवं परैराचरितं पाण्डवेयैश्च संयुगे ।
 रक्षमाणैर्जयं वीरैर्धर्मज्ञैरपि सात्वत ॥३८॥
 दुर्जेयः परमो धर्मस्तथाधर्मः सुदुर्विदः ।
 युध्यस्व कौरवैः सार्धं मा गाः पितृनिवेशनम् ॥३९॥
 एवमादीनि वाक्यानि क्रूराणि परुषाणि च ।
 श्रावितः सात्यकिः श्रीमानाकम्पित इवाभवत् ॥४०॥
 तच्छ्रुत्वा क्रोधताम्राक्षः सात्यकिस्त्वाददे गदाम् ।
 विनिःश्वस्य यथा सर्पः प्रणिधाय रथे धनुः ॥४१॥
 ततोऽभिपत्य पाञ्चाल्यं संरम्भेणेदमब्रवीत् ।
 न त्वां वक्ष्यामि परुषं हनिष्ये त्वां वधक्षमम् ॥४२॥
 तमापतन्तं सहसा महाबलममर्षणम् ।
 पाञ्चाल्यायाभिसंकुद्धमन्तकायान्तकोपमम् ॥४३॥
 चोदितो वासुदेवेन भीमसेनो महाबलः ।
 अवप्लुत्य रथान्तूर्णं बाहुभ्यां समवारयत् ॥४४॥
 द्रवमाणं तथा क्रुद्धं सात्यकिं पाण्डवो बली ।
 प्रस्कन्दमानमादाय जगाम बलिनं बलात् ॥४५॥
 स्थित्वा विष्टभ्य चरणौ भीमेन शिनिपुंगवः ।
 निगृहीतः पदे षष्ठे बलेन बलिनां वरः ॥४६॥
 अवरुह्य रथात्तं तु ह्लियमाणं बलीयसा ।
 उवाच क्षक्षण्या वाचा सहदेवो विशां पते ॥४७॥
 अस्माकं पुरुषव्याघ्र मित्रमन्यन्न विद्यते ।
 परमन्धकवृष्णिभ्यः पाञ्चालेभ्यश्च माधव ॥४८॥
 तथैवान्धकवृष्णीनां तव चैव विशेषतः ।

कृष्णस्य च तथास्मतो मित्रमन्यन्न विद्यते ॥४९॥
 पाञ्चालानां च वाष्पेय समुद्रान्तां विचिन्वताम् ।
 नान्यदस्ति परं मित्रं यथा पाण्डववृष्णयः ॥५०॥
 स भवानीदृशं मित्रं मन्यते च यथा भवान् ।
 भवन्तश्च यथास्माकं भवतां च तथा वयम् ॥५१॥
 स एवं सर्वधर्मज्ञो मित्रधर्ममनुस्मरन् ।
 नियच्छ मन्युं पाञ्चाल्यात्प्रशाम्य शिनिपुंगव ॥५२॥
 पार्षतस्य क्षम त्वं वै क्षमतां तव पार्षतः ।
 वयं क्षमयितारश्च किमन्यत्र शमाद्भवेत् ॥५३॥
 प्रशाम्यमाने शैनेये सहदेवेन मारिष ।
 पाञ्चालराजस्य सुतः प्रहसन्निदमब्रवीत् ॥५४॥
 मुञ्च मुञ्च शिनेः पौत्रं भीम युद्धमदान्वितम् ।
 आसादयतु मामेष धराधरमिवानिलः ॥५५॥
 यावदस्य शितैर्बाणैः संरम्भं विनयाम्यहम् ।
 युद्धश्रद्धां च कौन्तेय जीवितस्य च संयुगे ॥५६॥
 किं नु शक्यं मया कर्तुं कार्यं यदिदमुद्यतम् ।
 सुमहत्पाण्डुपुत्राणामायान्त्येते हि कौरवाः ॥५७॥
 अथ वा फल्गुनः सर्वान्वारयिष्यति संयुगे ।
 अहमप्यस्य मूर्धानं पातयिष्यामि सायकैः ॥५८॥
 मन्यते छिन्नबाहुं मां भूरिश्रवसमाहवे ।
 उत्सृजैनमहं वैनमेष मां वा हनिष्यति ॥५९॥
 शृण्वन्पाञ्चालवाक्यानि सात्यकिः सर्पवच्छवसन् ।
 भीमबाह्वन्तरे सक्तो विस्फुरत्यनिशं बली ॥६०॥
 त्वरया वासुदेवश्च धर्मराजश्च मारिष ।
 यत्नेन महता वीरौ वारयामासतुस्ततः ॥६१॥
 निवार्य परमेष्वासौ क्रोधसंरक्तलोचनौ ।
 युयुत्सवः परान्संख्ये प्रतीयुः क्षत्रियर्षभाः ॥६२॥

* * *

१७०. संजय उवाच

ततः स कदनं चक्रे रिपूणां द्रोणनन्दनः ।
 युगान्ते सर्वभूतानां कालसृष्ट इवान्तकः ॥०१॥
 ध्वजद्रुमं शस्त्रशृङ्गं हतनागमहाशिलम् ।

अश्वकिंपुरुषाकीर्णं	शरासनलतावृतम्	॥०२॥
शूलक्रव्यादसंघुष्टं	भूतयक्षगणाकुलम्	
निहत्य शात्रवान्भल्लैः	सोऽचिनोद्देहपर्वतम्	॥०३॥
ततो वेगेन महता	विनद्य स नरर्षभः	
प्रतिज्ञां श्रावयामास	पुनरेव तवात्मजम्	॥०४॥
यस्माद्युध्यन्तमाचार्यं	धर्मकञ्चुकमास्थितः	
मुञ्च शस्त्रमिति प्राह	कुन्तीपुत्रो युधिष्ठिरः	॥०५॥
तस्मात्संपश्यतस्तस्य	द्रावयिष्यामि वाहिनीम्	
विद्राव्य सत्यं हन्तास्मि	पापं पाञ्चाल्यमेव तु	॥०६॥
सर्वानेतान्हनिष्यामि	यदि योत्स्यन्ति मां रणे	
सत्यं ते प्रतिजानामि	परावर्तय वाहिनीम्	॥०७॥
तच्छ्रुत्वा तव पुत्रस्तु	वाहिनीं पर्यवर्तयत्	
सिंहनादेन महता	व्यपोह्य सुमहद्भयम्	॥०८॥
ततः समागमो	राजन्कुरुपाण्डवसेनयोः	
पुनरेवाभवतीव्रः	पूर्णसागरयोरिव	॥०९॥
संरब्धा हि स्थिरीभूता	द्रोणपुत्रेण कौरवाः	
उदग्राः पाण्डुपाञ्चाला	द्रोणस्य निधनेन च	॥१०॥
तेषां परमहृष्टानां	जयमात्मनि पश्यताम्	
संरब्धानां महावेगः	प्रादुरासीद्रणाजिरे	॥११॥
यथा शिलोच्चये शैलः	सागरे सागरो यथा	
प्रतिहन्येत राजेन्द्र	तथासन्कुरुपाण्डवाः	॥१२॥
ततः शङ्खसहस्राणि	भेरीणामयुतानि च	
अवादयन्त संहृष्टाः	कुरुपाण्डवसैनिकाः	॥१३॥
ततो निर्मथ्यमानस्य	सागरस्येव निस्वनः	
अभवत्तस्य सैन्यस्य	सुमहानद्भुतोपमः	॥१४॥
प्रादुश्वक्रे ततो द्रौणिरस्त्रं	नारायणं तदा	
अभिसंधाय पाण्डूनां	पाञ्चालानां च वाहिनीम्	॥१५॥
प्रादुरासंस्ततो बाणा	दीप्ताग्राः खे सहस्रशः	
पाण्डवान्भक्षयिष्यन्तो	दीप्तास्या इव पन्नगाः	॥१६॥
ते दिशः खं च सैन्यं	च समावृण्वन्महाहवे	
मुहूर्ताद्भास्करस्येव	राजल्लोकं गभस्तयः	॥१७॥
तथापरे द्योतमाना	ज्योतींषीवाम्बरेऽमले	

प्रादुरासन्महीपाल काष्ण्यायसमया गुडाः ॥१८॥
 चतुर्दिशं विचित्राश्व शतघ्न्योऽथ हुताशदाः ।
 चक्राणि च क्षुरान्तानि मण्डलानीव भास्वतः ॥१९॥
 शस्त्राकृतिभिराकीर्णमतीव भरतर्षभ ।
 दृष्ट्वान्तरिक्षमाविग्नाः पाण्डुपाञ्चालसृञ्जयाः ॥२०॥
 यथा यथा ह्ययुध्यन्त पाण्डवानां महारथाः ।
 तथा तथा तदस्त्रं वै व्यवर्धत जनाधिप ॥२१॥
 वध्यमानास्तथास्त्रेण तेन नारायणेन वै ।
 दह्यमानानलेनेव सर्वतोऽभ्यर्दिता रणे ॥२२॥
 यथा हि शिशिरापाये दहेत्कक्षं हुताशनः ।
 तथा तदस्त्रं पाण्डूनां ददाह ध्वजिनीं प्रभो ॥२३॥
 आपूर्यमाणेनास्त्रेण सैन्ये क्षीयति चाभिभो ।
 जगाम परमं त्रासं धर्मपुत्रो युधिष्ठिरः ॥२४॥
 द्रवमाणं तु तत्सैन्यं दृष्ट्वा विगतचेतनम् ।
 मध्यस्थतां च पार्थस्य धर्मपुत्रोऽब्रवीदिदम् ॥२५॥
 धृष्टद्युम्न पलायस्व सह पाञ्चालसेनया ।
 सात्यके त्वं च गच्छस्व वृष्ण्यन्धकवृतो गृहान् ॥२६॥
 वासुदेवोऽपि धर्मात्मा करिष्यत्यात्मनः क्षमम् ।
 उपदेष्टुं समर्थोऽयं लोकस्य किमुतात्मनः ॥२७॥
 संग्रामस्तु न कर्तव्यः सर्वसैन्यान्ब्रवीमि वः ।
 अहं हि सह सोदर्यैः प्रवेक्ष्ये हव्यवाहनम् ॥२८॥
 भीष्मद्रोणार्णवं तीर्त्वा संग्रामं भीरुदुस्तरम् ।
 अवसत्स्याम्यसलिले सगणो द्रौणिगोष्पदे ॥२९॥
 कामः संपद्यतामस्य बीभत्सोराशु मां प्रति ।
 कल्याणवृत्त आचार्यो मया युधि निपातितः ॥३०॥
 येन बालः स सौभद्रो युद्धानामविशारदः ।
 समर्थैर्बहुभिः क्रूरैर्घातितो नाभिपालितः ॥३१॥
 येनाविब्रुवता प्रश्नं तथा कृष्णा सभां गता ।
 उपेक्षिता सपुत्रेण दासभावं नियच्छती ॥३२॥
 जिघांसुर्धातृराष्ट्रश्च श्रान्तेष्वश्वेषु फल्गुनम् ।
 कवचेन तथा युक्तो रक्षार्थं सैन्धवस्य च ॥३३॥
 येन ब्रह्मास्त्रविदुषा पाञ्चालाः सत्यजिन्मुखाः ।

कुर्वाणा मज्जये यत्नं समूला विनिपातिताः ॥३४॥
 येन प्रवाज्यमानाश्च राज्याद्वयमधर्मतः ।
 निवार्यमाणेनास्माभिरनुगन्तुं तदेषिताः ॥३५॥
 योऽसावत्यन्तमस्मासु कुर्वाणः सौहृदं परम् ।
 हतस्तदर्थं मरणं गमिष्यामि सबान्धवः ॥३६॥
 एवं ब्रुवति कौन्तेये दाशार्हस्त्वरितस्ततः ।
 निवार्य सैन्यं बाहुभ्यामिदं वचनमब्रवीत् ॥३७॥
 शीघ्रं न्यस्यत शस्त्राणि वाहेभ्यश्चावरोहत ।
 एष योगोऽत्र विहितः प्रतिघातो महात्मना ॥३८॥
 द्विपाश्वस्यन्दनेभ्यश्च क्षितिं सर्वेऽवरोहत ।
 एवमेतन्न वो हन्यादस्त्रं भूमौ निरायुधान् ॥३९॥
 यथा यथा हि युध्यन्ते योधा ह्यस्त्रबलं प्रति ।
 तथा तथा भवन्त्येते कौरवा बलवतराः ॥४०॥
 निक्षेप्स्यन्ति च शस्त्राणि वाहनेभ्योऽवरुह्य ये ।
 तान्नैतदस्त्रं संग्रामे निहनिष्यति मानवान् ॥४१॥
 ये त्वेतत्प्रतियोत्स्यन्ति मनसापीह केचन ।
 निहनिष्यति तान्सर्वान्ब्रसातलगतानपि ॥४२॥
 ते वचस्तस्य तच्छ्रुत्वा वासुदेवस्य भारत ।
 ईषुः सर्वेऽस्त्रमुत्स्रष्टुं मनोभिः करणेन च ॥४३॥
 तत उत्स्रष्टुकामांस्तानस्त्राण्यालक्ष्य पाण्डवः ।
 भीमसेनोऽब्रवीद्राजन्निदं संहर्षयन्वचः ॥४४॥
 न कथंचन शस्त्राणि मोक्तव्यानीह केनचित् ।
 अहमावारयिष्यामि द्रोणपुत्रास्त्रमाशुगैः ॥४५॥
 अथ वाप्यनया गुट्या हेमविग्रहया रणे ।
 कालवद्विचरिष्यामि द्रौणेरस्त्रं विशातयन् ॥४६॥
 न हि मे विक्रमे तुल्यः कश्चिदस्ति पुमानिह ।
 यथैव सवितुस्तुल्यं ज्योतिरन्यन्न विद्यते ॥४७॥
 पश्यध्वं मे दृढौ बाहू नागराजकरोपमा ।
 समर्थो पर्वतस्यापि शैशिरस्य निपातने ॥४८॥
 नागायुतसमप्राणो ह्यहमेको नरेष्विह ।
 शक्रो यथा प्रतिद्वंद्वो दिवि देवेषु विश्रुतः ॥४९॥
 अद्य पश्यत मे वीर्यं बाहोः पीनांसयोर्युधि ।

ज्वलमानस्य	दीप्तस्य	द्रौणेरस्त्रस्य	वारणे	॥५०॥
यदि	नारायणास्त्रस्य	प्रतियोद्धा	न विद्यते	
अद्यैनं	प्रतियोत्स्यामि	पश्यत्सु	कुरुपाण्डुषु	॥५१॥
एवमुक्त्वा	ततो	भीमो	द्रोणपुत्रमरिदमः	
अभ्ययान्मेघघोषेण		रथेनादित्यवर्चसा		॥५२॥
स	एनमिषुजालेन	लघुत्वाच्छीघ्रविक्रमः		
निमेषमात्रेणासाद्य		कुन्तीपुत्रोऽभ्यवाकिरत्		॥५३॥
ततो	द्रौणिः	प्रहस्यैनमुदासमभिभाष्य	च	
अवाकिरत्प्रदीप्ताग्रैः		शरैस्तैरभिमन्त्रितैः		॥५४॥
पन्नगैरिव	दीप्तास्यैर्वमद्भिरनलं	रणे		
अवकीर्णोऽभवत्पार्थः	स्फुलिङ्गैरिव	काञ्चनैः		॥५५॥
तस्य	रूपमभूद्वाजन्भीमसेनस्य	संयुगे		
खद्योतैरावृतस्येव	पर्वतस्य	दिनक्षये		॥५६॥
तदस्त्रं	द्रोणपुत्रस्य	तस्मिन्प्रतिसमस्यति		
अवर्धत	महाराज	यथाग्निरनिलोद्धतः		॥५७॥
विवर्धमानमालक्ष्य	तदस्त्रं	भीमविक्रमम्		
पाण्डुसैन्यमृते	भीमं	सुमहद्भयमाविशत्		॥५८॥
ततः	शस्त्राणि	ते सर्वे समुत्सृज्य	महीतले	
अवारोहन्नथेभ्यश्च	हस्त्यश्चेभ्यश्च	सर्वशः		॥५९॥
तेषु	निक्षिप्तशस्त्रेषु	वाहनेभ्यश्च्युतेषु	च	
तदस्त्रवीर्यं	विपुलं	भीममूर्धन्यथापतत्		॥६०॥
हाहाकृतानि	भूतानि	पाण्डवाश्च	विशेषतः	
भीमसेनमपश्यन्त	तेजसा	संवृतं	तदा	॥६१॥

* * *

१७१. संजय उवाच

भीमसेनं	समाकीर्णं	दृष्ट्वास्त्रेण	धनंजयः	
तेजसः	प्रतिघातार्थं	वारुणेन	समावृणोत्	॥०१॥
नालक्षयत	तं	कश्चिद्धारुणास्त्रेण	संवृतम्	
अर्जुनस्य	लघुत्वाच्च	संवृतत्वाच्च	तेजसः	॥०२॥
साश्वसूतरथो	भीमो	द्रोणपुत्रास्त्रसंवृतः		
अग्नावग्निरिव	न्यस्तो	ज्वालामाली	सुदुर्दृशः	॥०३॥
यथा	रात्रिक्षये	राजञ्ज्योतींष्यस्तगिरिं	प्रति	

समापेतुस्तथा बाणा भीमसेनरथं प्रति ॥०४॥
स हि भीमो रथश्चास्य हयाः सूतश्च मारिष ।
संवृता द्रोणपुत्रेण पावकान्तर्गताभवन् ॥०५॥
यथा दग्ध्वा जगत्कृत्स्नं समये सचराचरम् ।
गच्छेदग्निर्विभोरास्यं तथास्त्रं भीममावृणोत् ॥०६॥
सूर्यमग्निः प्रविष्टः स्याद्यथा चाग्निं दिवाकरः ।
तथा प्रविष्टं तत्तेजो न प्राज्ञायत किञ्चन ॥०७॥
विकीर्णमस्त्रं तद्दृष्ट्वा तथा भीमरथं प्रति ।
उदीर्यमाणं द्रौणिं च निष्प्रतिद्वंद्वमाहवे ॥०८॥
सर्वसैन्यानि पाण्डूनां न्यस्तशस्त्राण्यचेतसः ।
युधिष्ठिरपुरोगांश्च विमुखांस्तान्महारथान् ॥०९॥
अर्जुनो वासुदेवश्च त्वरमाणौ महाद्युती ।
अवप्लुत्य रथाद्वीरौ भीममाद्रवतां ततः ॥१०॥
ततस्तद्द्रोणपुत्रस्य तेजोऽस्त्रबलसंभवम् ।
विगाह्य तौ सुबलिनौ माययाविशतां तदा ॥११॥
न्यस्तशस्त्रौ ततस्तौ तु नादहदस्त्रजोऽनलः ।
वारुणास्त्रप्रयोगाच्च वीर्यवत्त्वाच्च कृष्णयोः ॥१२॥
ततश्चकृषतुर्भीमं तस्य सर्वायुधानि च ।
नारायणास्त्रशान्त्यर्थं नरनारायणौ बलात् ॥१३॥
अपकृष्यमाणः कौन्तेयो नदत्येव महारथः ।
वर्धते चैव तद्धोरं द्रौणेस्त्रं सुदुर्जयम् ॥१४॥
तमब्रवीद्वासुदेवः किमिदं पाण्डुनन्दन ।
वार्यमाणोऽपि कौन्तेय यद्युद्धान्न निवर्तसे ॥१५॥
यदि युद्धेन जेयाः स्युरिमे कौरवनन्दनाः ।
वयमप्यत्र युध्येम तथा चेमे नरर्षभाः ॥१६॥
रथेभ्यस्त्ववतीर्णास्तु सर्व एव स्म तावकाः ।
तस्मात्त्वमपि कौन्तेय रथात्पूर्णमपाक्रम ॥१७॥
एवमुक्त्वा ततः कृष्णो रथाद्भूमिमपातयत् ।
निःश्वसन्तं यथा नागं क्रोधसंरक्तलोचनम् ॥१८॥
यदापकृष्टः स रथान्न्यासितश्चायुधं भुवि ।
ततो नारायणास्त्रं तत्प्रशान्तं शत्रुतापनम् ॥१९॥
तस्मिन्प्रशान्ते विधिना तदा तेजसि दुःसहे ।

बभ्रुर्विमलाः सर्वा दिशः प्रदिश एव च ॥२०॥
 प्रववुश्च शिवा वाताः प्रशान्ता मृगपक्षिणः ।
 वाहनानि च हृष्टानि योधाश्च मनुजेश्वर ॥२१॥
 व्यपोढे च ततो घोरे तस्मिंस्तेजसि भारत ।
 बभ्रौ भीमो निशापाये धीमान्सूर्य इवोदितः ॥२२॥
 हतशेषं बलं तत्र पाण्डवानामतिष्ठत ।
 अस्त्रव्युपरमाद्दृष्टं तव पुत्रजिघांसया ॥२३॥
 व्यवस्थिते बले तस्मिन्नस्त्रे प्रतिहते तथा ।
 दुर्योधनो महाराज द्रोणपुत्रमथाब्रवीत् ॥२४॥
 अश्वत्थामन्पुनः शीघ्रमस्त्रमेतत्प्रयोजय ।
 व्यवस्थिता हि पाञ्चालाः पुनरेव जयैषिणः ॥२५॥
 अश्वत्थामा तथोक्तस्तु तव पुत्रेण मारिष ।
 सुदीनमभिनिःश्वस्य राजानमिदमब्रवीत् ॥२६॥
 नैतदावर्तते राजन्नस्त्रं द्विर्नोपपद्यते ।
 आवर्तयन्निहन्त्येतत्प्रयोकारं न संशयः ॥२७॥
 एष चास्त्रप्रतीघातं वासुदेवः प्रयुक्तवान् ।
 अन्यथा विहितः संख्ये वधः शत्रोर्जनाधिप ॥२८॥
 पराजयो वा मृत्युर्वा श्रेयो मृत्युर्न निर्जयः ।
 निर्जिताश्चारयो ह्येते शस्त्रोत्सर्गान्मृतोपमाः ॥२९॥

दुर्योधन उवाच

आचार्यपुत्र यद्येतद्द्वरस्त्रं न प्रयुज्यते ।
 अन्वैर्गुरुघ्ना वध्यन्तामस्त्रैरस्त्रविदां वर ॥३०॥
 त्वयि ह्यस्त्राणि दिव्यानि यथा स्युरस्यम्बके तथा ।
 इच्छतो न हि ते मुच्येत्क्रुद्धस्यापि पुरंदरः ॥३१॥

धृतराष्ट्र उवाच

तस्मिन्नस्त्रे प्रतिहते द्रोणे चोपधिना हते ।
 तथा दुर्योधनेनोक्तो द्रौणिः किमकरोत्पुनः ॥३२॥
 दृष्ट्वा पार्थाश्च संग्रामे युद्धाय समवस्थितान् ।
 नारायणास्त्रनिर्मुक्तांश्चरतः पृतनामुखे ॥३३॥

संजय उवाच

जानन्पितुः स निधनं सिंहलाङ्गूलकेतनः ।
 सक्रोधो भयमुत्सृज्य अभिदुद्राव पार्षतम् ॥३४॥

अभिद्रुत्य च विंशत्या क्षुद्रकाणां नरर्षभः ।
 पञ्चभिश्चातिवेगेन विव्याध पुरुषर्षभम् ॥३५॥
 धृष्टद्युम्नस्ततो राजञ्ज्वलन्तमिव पावकम् ।
 द्रोणपुत्रं त्रिषष्ट्या तु राजन्विव्याध पत्रिणाम् ॥३६॥
 सारथिं चास्य विंशत्या स्वर्णपुङ्खैः शिलाशितैः ।
 हयांश्च चतुरोऽविध्यच्चतुर्भिर्निशितैः शरैः ॥३७॥
 विध्वा विध्वानदद्रौणिः कम्पयन्निव मेदिनीम् ।
 आददत्सर्वलोकस्य प्राणानिव महारणे ॥३८॥
 पार्षतस्तु बली राजन्कृतास्त्रः कृतनिश्रमः ।
 द्रौणिमेवाभिद्राव कृत्वा मृत्युं निवर्तनम् ॥३९॥
 ततो बाणमयं वर्षं द्रोणपुत्रस्य मूर्धनि ।
 अवासृजदमेयात्मा पाञ्चाल्यो रथिनां वरः ॥४०॥
 तं द्रौणिः समरे क्रुद्धश्छादयामास पत्रिभिः ।
 विव्याध चैनं दशभिः पितुर्वधमनुस्मरन् ॥४१॥
 द्वाभ्यां च सुविकृष्टाभ्यां क्षुराभ्यां ध्वजकार्मुके ।
 छित्वा पाञ्चालराजस्य द्रौणिरन्यैः समार्दयत् ॥४२॥
 व्यश्वसूतरथं चैनं द्रौणिश्चक्रे महाहवे ।
 तस्य चानुचरान्सर्वान्क्रुद्धः प्राच्छादयच्छरैः ॥४३॥
 प्रद्रुद्राव ततः सैन्यं पाञ्चालानां विशां पते ।
 संभ्रान्तरूपमार्तं च शरवर्षपरिक्षतम् ॥४४॥
 दृष्ट्वा च विमुखान्योधान्धृष्टद्युम्नं च पीडितम् ।
 शैनेयोऽचोदयत्तूर्णं रणं द्रौणिरथं प्रति ॥४५॥
 अष्टभिर्निशितैश्चैव सोऽश्वत्थामानमार्दयत् ।
 विंशत्या पुनराहत्य नानारूपैरमर्षणम् ।
 विव्याध च तथा सूतं चतुर्भिश्चतुरो हयान् ॥४६॥
 सोऽतिविद्धो महेष्वासो नानालिङ्गैरमर्षणः ।
 युयुधानेन वै द्रौणिः प्रहसन्वाक्यमब्रवीत् ॥४७॥
 शैनेयाभ्यवपतिं ते जानाम्याचार्यघातिनः ।
 न त्वेनं त्रास्यसि मया ग्रस्तमात्मानमेव च ॥४८॥
 एवमुक्त्वाकर्कशम्याभं सुपर्वाणं शरोत्तमम् ।
 व्यसृजत्सात्वते द्रौणिर्वज्रं वृत्रे यथा हरिः ॥४९॥
 स तं निर्भिद्य तेनास्तः सायकः सशरावरम् ।

विवेश वसुधां भित्वा श्वसन्बिलमिवोरगः ॥५०॥
 स भिन्नकवचः शूरस्तोत्रार्दित इव द्विपः ।
 विमुच्य सशरं चापं भूरिव्रणपरिस्रवः ॥५१॥
 सीदद्बुधिरसिक्तश्च रथोपस्थ उपाविशत् ।
 सूतेनापहतस्त्पूर्णं द्रोणपुत्राद्रथान्तरम् ॥५२॥
 अथान्येन सुपुङ्खेन शरेण नतपर्वणा ।
 आजघान भ्रुवोर्मध्ये धृष्टद्युम्नं परंतपः ॥५३॥
 स पूर्वमतिविद्धश्च भृशं पश्चाच्च पीडितः ।
 ससाद युधि पाञ्चाल्यो व्यपाश्रयत च ध्वजम् ॥५४॥
 तं मत्तमिव सिंहेन राजन्कुञ्जरमर्दितम् ।
 जवेनाभ्यद्रवञ्शूराः पञ्च पाण्डवतो रथाः ॥५५॥
 किरीटी भीमसेनश्च वृद्धक्षत्रश्च पौरवः ।
 युवराजश्च चेदीनां मालवश्च सुदर्शनः ।
 पञ्चभिः पञ्चभिर्बाणैरभ्यघ्नन्सर्वतः समम् ॥५६॥
 आशीविषाभैर्विशद्विः पञ्चभिश्चापि ताञ्शरैः ।
 चिच्छेद युगपद्द्रौणिः पञ्चविंशतिसायकान् ॥५७॥
 सप्तभिश्च शितैर्बाणैः पौरवं द्रौणिरार्दयत् ।
 मालवं त्रिभिरेकेन पार्थ षड्भिर्वृकोदरम् ॥५८॥
 ततस्ते विव्यधुः सर्वे द्रौणिं राजन्महारथाः ।
 युगपच्च पृथक्चैव रुक्मपुङ्खैः शिलाशितैः ॥५९॥
 युवराजस्तु विंशत्या द्रौणिं विव्याध पत्रिणाम् ।
 पार्थश्च पुनरष्टाभिस्तथा सर्वे त्रिभिस्त्रिभिः ॥६०॥
 ततोऽर्जुनं षड्भिरथाजघान द्रौणायनिर्दशभिर्वासुदेवम् ।
 भीमं दशार्थैर्युवराजं चतुर्भिर्द्वाभ्यां छित्वा कार्मुकं च ध्वजं च ।
 पुनः पार्थ शरवर्षेण विद्ध्वा द्रौणिर्घोरं सिंहनादं ननाद ॥६१॥
 तस्यास्यतः सुनिशितान्पीतधारान्द्रौणेः शरान्पृष्ठतश्चाग्रतश्च ।
 धरा वियद्द्यौः प्रदिशो दिशश्च छन्ना बाणैरभवन्घोररूपैः ॥६२॥
 आसीनस्य स्वरथं तूग्रतेजाः सुदर्शनस्येन्द्रकेतुप्रकाशौ ।
 भुजौ शिरश्चेन्द्रसमानवीर्यस्त्रिभिः शरैर्युगपत्संचकर्त ॥६३॥
 स पौरवं रथशक्त्या निहत्य छित्वा रथं तिलशश्चापि बाणैः ।
 छित्वास्य बाहू वरचन्दनाक्तौ भल्लेन कायाच्छिर उच्चकर्त ॥६४॥
 युवानमिन्दीवरदामवर्णं चेदिप्रियं युवराजं प्रहस्य ।

बाणैस्त्वरावाञ्ज्वलिताग्निकल्पैर्विद्ध्वा प्रादान्मृत्यवे साश्वसूतम् ॥६५॥
 तान्निहत्य रणे वीरो द्रोणपुत्रो युधां पतिः ।
 दध्मौ प्रमुदितः शङ्खं बृहन्तमपराजितः ॥६६॥
 ततः सर्वे च पाञ्चाला भीमसेनश्च पाण्डवः ।
 धृष्ट्युम्नरथं भीतास्त्यक्त्वा संप्राद्रवन्दिशः ॥६७॥
 तान्प्रभग्नांस्तथा द्रौणिः पृष्ठतो विकिरञ्शरैः ।
 अभ्यवर्तत वेगेन कालवत्पाण्डुवाहिनीम् ॥६८॥
 ते वध्यमानाः समरे द्रोणपुत्रेण क्षत्रियाः ।
 द्रोणपुत्रं भयाद्राजन्दिक्षु सर्वासु मेनिरे ॥६९॥

* * *

१७२. संजय उवाच

तत्प्रभग्नं बलं दृष्ट्वा कुन्तीपुत्रो धनंजयः ।
 न्यवारयदमेयात्मा द्रोणपुत्रवधेप्सया ॥०१॥
 ततस्ते सैनिका राजन्नैव तत्रावतस्थिरे ।
 संस्थाप्यमाना यत्नेन गोविन्देनार्जुनेन च ॥०२॥
 एक एव तु बीभत्सुः सोमकावयवैः सह ।
 मत्स्यैरन्यैश्च संधाय कौरवैः संन्यवर्तत ॥०३॥
 ततो द्रुतमतिक्रम्य सिंहलाङ्गूलकेतनम् ।
 सव्यसाची महेष्वासमश्चत्थामानमब्रवीत् ॥०४॥
 या शक्तिर्यच्च ते वीर्यं यज्ज्ञानं यच्च पौरुषम् ।
 धार्तराष्ट्रेषु या प्रीतिः प्रद्वेषोऽस्मासु यश्च ते ।
 यच्च भूयोऽस्ति तेजस्तत्परमं मम दर्शय ॥०५॥
 स एव द्रोणहन्ता ते दर्पं भेत्स्यति पार्षतः ।
 कालानलसमप्रख्यो द्विषतामन्तको युधि ।
 समासादय पाञ्चाल्यं मां चापि सहकेशवम् ॥०६॥

धृतराष्ट्र उवाच

आचार्यपुत्रो मानार्हो बलवांश्चापि संजय ।
 प्रीतिर्धनंजये चास्य प्रियश्चापि स वासवेः ॥०७॥
 न भूतपूर्वं बीभत्सोर्वाक्यं परुषमीदृशम् ।
 अथ कस्मात्स कौन्तेयः सखायं रूक्षमब्रवीत् ॥०८॥

संजय उवाच

युवराजे हते चैव वृद्धक्षत्रे च पौरवे ।

इष्वस्त्रविधिसंपन्ने मालवे च सुदर्शने ॥०९॥
 धृष्टद्युम्ने सात्यकौ च भीमे चापि पराजिते ।
 युधिष्ठिरस्य तैर्वाक्यैर्मर्मण्यपि च घट्टिते ॥१०॥
 अन्तर्भेदे च संजाते दुःखं संस्मृत्य च प्रभो ।
 अभूतपूर्वो बीभत्सोर्दुःखान्मन्युरजायत ॥११॥
 तस्मादनर्हमश्लीलमप्रियं द्रौणिमुक्तवान् ।
 मान्यमाचार्यतनयं रूक्षं कापुरुषो यथा ॥१२॥
 एवमुक्तः श्वसन्क्रोधान्महेष्वासतमो नृप ।
 पार्थेन परुषं वाक्यं सर्वमर्मघ्नया गिरा ।
 द्रौणिशुकोप पार्थाय कृष्णाय च विशेषतः ॥१३॥
 स तु यतो रथे स्थित्वा वार्युपस्पृश्य वीर्यवान् ।
 देवैरपि सुदुर्धर्मस्त्रमाग्नेयमाददे ॥१४॥
 दृश्यादृश्यानरिगणानुद्दिश्याचार्यनन्दनः ।
 सोऽभिमन्त्र्य शरं दीप्तं विधूममिव पावकम् ।
 सर्वतः क्रोधमाविश्य चिक्षेप परवीरहा ॥१५॥
 ततस्तुमुलमाकाशे शरवर्षमजायत ।
 ववुश्च शिशिरा वाताः सूर्यो नैव तताप च ॥१६॥
 चुक्रुशुर्दानवाश्चापि दिक्षु सर्वासु भैरवम् ।
 रुधिरं चापि वर्षन्तो विनेदुस्तोयदाम्बरे ॥१७॥
 पक्षिणः पशवो गावो मुनयश्चापि सुव्रताः ।
 परमं प्रयतात्मानो न शान्तिमुपलेभिरे ॥१८॥
 भ्रान्तसर्वमहाभूतमावर्जितदिवाकरम् ।
 त्रैलोक्यमभिसंतप्तं ज्वराविष्टमिवातुरम् ॥१९॥
 शरतेजोऽभिसंतप्ता नागा भूमिशयास्तथा ।
 निःश्वसन्तः समुत्पेतुस्तेजो घोरं मुमुक्षवः ॥२०॥
 जलजानि च सत्त्वानि दह्यमानानि भारत ।
 न शान्तिमुपजग्मुर्हि तप्यमानैर्जलाशयैः ॥२१॥
 दिशः खं प्रदिशश्चैव भुवं च शरवृष्टयः ।
 उच्चावचा निपेतुर्वै गरुडानिलरंहसः ॥२२॥
 तैः शरैर्द्रोणपुत्रस्य वज्रवेगसमाहितैः ।
 प्रदग्धाः शत्रवः पेतुरग्निदग्धा इव द्रुमाः ॥२३॥
 दह्यमाना महानागाः पेतुरुर्व्या समन्ततः ।

नदन्तो	भैरवान्नादाञ्जलदोपमनिस्वनान्	॥२४॥
अपरे	प्रद्रुतास्तत्र दह्यमाना महागजाः	
त्रेसुस्तथापरे	घोरे वने दावाग्निसंवृताः	॥२५॥
द्रुमाणां	शिखराणीव दावदग्धानि मारिष	
अश्ववृन्दान्यदृश्यन्त	रथवृन्दानि चाभिभो	
अपतन्त	रथौघाश्च तत्र तत्र सहस्रशः	॥२६॥
तत्सैन्यं	भगवानग्निर्ददाह युधि भारत	
युगान्ते	सर्वभूतानि संवर्तक इवानलः	॥२७॥
दृष्ट्वा तु	पाण्डवीं सेनां दह्यमानां महाहवे	
प्रहृष्टास्तावका	राजन्सिंहनादान्विनेदिरे	॥२८॥
ततस्त्वर्यसहस्राणि	नानालिङ्गानि भारत	
तूर्णमाजघ्निरे	हृष्टास्तावका जितकाशिनः	॥२९॥
कृत्स्ना	ह्यक्षौहिणी राजन्सव्यसाची च पाण्डवः	
तमसा	संवृते लोके नादृश्यत महाहवे	॥३०॥
नैव	नस्तादृशं राजन्दृष्टपूर्वं न च श्रुतम्	
यादृशं	द्रोणपुत्रेण सृष्टमस्त्रममर्षिणा	॥३१॥
अर्जुनस्तु	महाराज ब्राह्ममस्त्रमुदैरयत्	
सर्वास्त्रप्रतिघाताय	विहितं पद्मयोनिना	॥३२॥
ततो	मुहूर्तादिव तत्तमो व्युपशशाम ह	
प्रववौ	चानिलः शीतो दिशश्च विमलाभवन्	॥३३॥
तत्राद्भुतमपश्याम	कृत्स्नामक्षौहिणीं हताम्	
अनभिज्ञेयरूपां	च प्रदग्धामस्त्रमायया	॥३४॥
ततो	वीरौ महेष्वासौ विमुक्तौ केशवार्जुनौ	
सहितौ	संप्रदृश्येतां नभसीव तमोनुदौ	॥३५॥
सपताकध्वजहयः	सानुकर्षवरायुधः	
प्रबभौ	स रथो मुक्तस्तावकानां भयंकरः	॥३६॥
ततः	किलकिलाशब्दः शङ्खभेरीरवैः सह	
पाण्डवानां	प्रहृष्टानां क्षणेन समजायत	॥३७॥
हताविति	तयोरासीत्सेनयोरुभयोर्मतिः	
तरसाभ्यागतौ	दृष्ट्वा विमुक्तौ केशवार्जुनौ	॥३८॥
तावक्षतौ	प्रमुदितौ दध्मतुर्वारिजोत्तमौ	
दृष्ट्वा	प्रमुदितान्पार्थास्त्वदीया व्यथिताभवन्	॥३९॥

विमुक्तौ च महात्मानौ दृष्ट्वा द्रौणिः सुदुःखितः ।
 मुहूर्तं चिन्तयामास किं त्वेतदिति मारिष ॥४०॥
 चिन्तयित्वा तु राजेन्द्र ध्यानशोकपरायणः ।
 निःश्वसन्दीर्घमुष्णं च विमनाश्वाभवत्तदा ॥४१॥
 ततो द्रौणिर्धनुर्न्यस्य रथात्प्रस्कन्ध वेगितः ।
 धिग्धिक्सर्वमिदं मिथ्येत्युक्त्वा संप्राद्रवद्रणात् ॥४२॥
 ततः स्निग्धाम्बुदाभासं वेदव्यासमकल्मषम् ।
 आवासं च सरस्वत्याः स वै व्यासं ददर्श ह ॥४३॥
 तं द्रौणिरग्रतो दृष्ट्वा स्थितं कुरुकुलोद्वह ।
 सन्नकण्ठोऽब्रवीद्वाक्यमभिवाद्य सुदीनवत् ॥४४॥
 भो भो माया यदृच्छा वा न विद्मः किमिदं भवेत् ।
 अस्त्रं त्विदं कथं मिथ्या मम कश्च व्यतिक्रमः ॥४५॥
 अधरोत्तरमेतद्वा लोकानां वा पराभवः ।
 यदिमौ जीवतः कृष्णौ कालो हि दुरतिक्रमः ॥४६॥
 नासुरामरगन्धर्वा न पिशाचा न राक्षसाः ।
 न सर्पयक्षपतगा न मनुष्याः कथंचन ॥४७॥
 उत्सहन्तेऽन्यथा कर्तुमेतदस्त्रं मयेरितम् ।
 तदिदं केवलं हत्वा युक्तामक्षौहिणीं ज्वलत् ॥४८॥
 केनेमौ मर्त्यधर्माणौ नावधीत्केशवार्जुनौ ।
 एतत्प्रब्रूहि भगवन्मया पृष्टो यथातथम् ॥४९॥

व्यास उवाच

महान्तमेतमर्थं मां यं त्वं पृच्छसि विस्मयात् ।
 तत्प्रवक्ष्यामि ते सर्वं समाधाय मनः शृणु ॥५०॥
 योऽसौ नारायणो नाम पूर्वेषामपि पूर्वजः ।
 अजायत च कार्यार्थं पुत्रो धर्मस्य विश्वकृत् ॥५१॥
 स तपस्तीव्रमातस्थे मैनाकं गिरिमास्थितः ।
 ऊर्ध्वबाहुर्महातेजा ज्वलनादित्यसंनिभः ॥५२॥
 षष्टिं वर्षसहस्राणि तावन्त्येव शतानि च ।
 अशोषयत्तदात्मानं वायुभक्षोऽम्बुजेक्षणः ॥५३॥
 अथापरं तपस्तप्त्वा द्विस्ततोऽन्यत्पुनर्महत् ।
 द्यावापृथिव्योर्विवरं तेजसा समपूरयत् ॥५४॥
 स तेन तपसा तात ब्रह्मभूतो यदाभवत् ।

ततो विश्वेश्वरं योनिं विश्वस्य जगतः पतिम् ॥५५॥
 ददर्श भृशदुर्दर्शं सर्वदेवैरपीश्वरम् ।
 अणीयसामणीयांसं बृहद्भ्यश्च बृहत्तरम् ॥५६॥
 रुद्रमीशानमृषभं चेकितानमजं परम् ।
 गच्छतस्तिष्ठतो वापि सर्वभूतहृदि स्थितम् ॥५७॥
 दुर्वारणं दुर्दृशं तिग्ममन्युं महात्मानं सर्वहरं प्रचेतसम् ।
 दिव्यं चापमिषुधी चाददानं हिरण्यवर्माणमनन्तवीर्यम् ॥५८॥
 पिनाकिनं वज्रिणं दीप्तशूलं परश्वधिं गदिनं स्वायतासिम् ।
 सुभ्रुं जटामण्डलचन्द्रमौलिं व्याघ्राजिनं परिघं दण्डपाणिम् ॥५९॥
 शुभाङ्गदं नागयज्ञोपवीतिं विश्वैर्गणैः शोभितं भूतसंघैः ।
 एकीभूतं तपसां संनिधानं वयोतिगैः सुष्टुतमिष्टवाग्भिः ॥६०॥
 जलं दिवं खं क्षितिं चन्द्रसूर्यौ तथा वाय्वग्नी प्रतिमानं जगच्च ।
 नालं द्रष्टुं यमजं भिन्नवृत्ता ब्रह्मद्विषघ्नममृतस्य योनिम् ॥६१॥
 यं पश्यन्ति ब्राह्मणाः साधुवृत्ताः क्षीणे पापे मनसा ये विशोकाः ।
 स तन्निष्ठस्तपसा धर्ममीड्यं तद्भक्त्या वै विश्वरूपं ददर्श ।
 दृष्ट्वा चैनं वाङ्मनोबुद्धिदेहैः संहृष्टात्मा मुमुदे देवदेवम् ॥६२॥
 अक्षमालापरिक्षिप्तं ज्योतिषां परमं निधिम् ।
 ततो नारायणो दृष्ट्वा ववन्दे विश्वसंभवम् ॥६३॥
 वरदं पृथुचार्वङ्ग्या पार्वत्या सहितं प्रभुम् ।
 अजमीशानमव्यग्रं कारणात्मानमच्युतम् ॥६४॥
 अभिवाद्याथ रुद्राय सद्योऽन्धकनिपातिने ।
 पद्माक्षस्तं विरूपाक्षमभितुष्टाव भक्तिमान् ॥६५॥
 त्वत्संभूता भूतकृतो वरेण्य गोसारोऽद्य भुवनं पूर्वदेवाः ।
 आविश्वेमां धरणीं येऽभ्यरक्षन्पुरा पुराणां तव देव सृष्टिम् ॥६६॥
 सुरासुरान्नागरक्षःपिशाचान्नरान्सुपर्णानथ गन्धर्वयक्षान् ।
 पृथग्विधान्भूतसंघांश्च विश्वांस्त्वत्संभूतान्विद्म सर्वास्तथैव ।
 ऐन्द्रं याम्यं वारुणं वैतपाल्यं मैत्रं त्वाष्ट्रं कर्म सौम्यं च तुभ्यम् ॥६७॥
 रूपं ज्योतिः शब्द आकाशवायुः स्पर्शः स्वाद्यं सलिलं गन्ध उर्वी ।
 कामो ब्रह्मा ब्रह्म च ब्राह्मणाश्च त्वत्संभूतं स्थास्नु चरिष्णु चेदम् ॥६८॥
 अद्भ्यः स्तोका यान्ति यथा पृथक्त्वं ताभिश्चैक्यं संक्षये यान्ति भूयः ।
 एवं विद्वान्प्रभवं चाप्ययं च हित्वा भूतानां तत्र सायुज्यमेति ॥६९॥
 दिव्यावृतौ मानसौ द्वौ सुपर्णाववाक्शाखः पिप्पलः सप्त गोपाः ।

दशाप्यन्ये ये पुरं धारयन्ति त्वया सृष्टास्ते हि तेभ्यः परस्त्वम् ।
 भूतं भव्यं भविता चाप्यधृष्यं त्वत्संभूता भुवनानीह विश्वा ॥७०॥
 भक्तं च मां भजमानं भजस्व मा रीरिषो मामहिताहितेन ।
 आत्मानं त्वामात्मनोऽनन्यभावो विद्वानेवं गच्छति ब्रह्म शुक्रम् ॥७१॥
 अस्तौषं त्वां तव संमानमिच्छन्विचिन्वन्वै सवृषं देववर्यं ।
 सुदुर्लभान्देहि वरान्ममेष्टानभिष्टुतः प्रतिकार्षींश्च मा माम् ॥७२॥
 तस्मै वरानचिन्त्यात्मा नीलकण्ठः पिनाकधृक् ।
 अर्हते देवमुख्याय प्रायच्छदृषिसंस्तुतः ॥७३॥

नीलकण्ठ उवाच

मत्प्रसादान्मनुष्येषु देवगन्धर्वयोनिषु ।
 अप्रमेयबलात्मा त्वं नारायण भविष्यसि ॥७४॥
 न च त्वा प्रसहिष्यन्ति देवासुरमहोरगाः ।
 न पिशाचा न गन्धर्वा न नरा न च राक्षसाः ॥७५॥
 न सुपर्णास्तथा नागा न च विश्वे वियोनिजाः ।
 न कश्चित्त्वां च देवोऽपि समरेषु विजेष्यति ॥७६॥
 न शस्त्रेण न वज्रेण नाग्निना न च वायुना ।
 नार्द्रेण न च शुष्केण त्रसेन स्थावरेण वा ॥७७॥
 कश्चित्तव रुजं कर्ता मत्प्रसादात्कथंचन ।
 अपि चेत्समरं गत्वा भविष्यसि ममाधिकः ॥७८॥

व्यास उवाच

एवमेते वरा लब्धाः पुरस्ताद्विद्धि शौरिणा ।
 स एष देवश्चरति मायया मोहयञ्जगत् ॥७९॥
 तस्यैव तपसा जातं नरं नाम महामुनिम् ।
 तुल्यमेतेन देवेन तं जानीह्यर्जुनं सदा ॥८०॥
 तावेतौ पूर्वदेवानां परमोपचितावृषी ।
 लोकयात्राविधानार्थं संजायेते युगे युगे ॥८१॥
 तथैव कर्मणः कृत्स्नं महत्तस्तपसोऽपि च ।
 तेजोमन्युश्च विद्वंस्त्वं जातो रौद्रो महामते ॥८२॥
 स भवान्देववत्प्राज्ञो ज्ञात्वा भवमयं जगत् ।
 अवाकर्षस्त्वमात्मानं नियमैस्तत्प्रियेप्सया ॥८३॥
 शुभमौर्वं नवं कृत्वा महापुरुषविग्रहम् ।
 ईजिवांस्त्वं जपैर्होमैरुपहारैश्च मानद ॥८४॥

स तथा पूज्यमानस्ते पूर्वदेवोऽप्यतूषत् ।
 पुष्कलांश्च वरान्प्रादात्तव विद्वन्हृदि स्थितान् ॥८५॥
 जन्मकर्मतपोयोगास्तयोस्तव च पुष्कलाः ।
 ताभ्यां लिङ्गोऽर्चितो देवस्त्वयार्चायां युगे युगे ॥८६॥
 सर्वरूपं भवं ज्ञात्वा लिङ्गे योऽर्चयति प्रभुम् ।
 आत्मयोगाश्च तस्मिन्वै शास्त्रयोगाश्च शाश्वताः ॥८७॥
 एवं देवा यजन्तो हि सिद्धाश्च परमर्षयः ।
 प्रार्थयन्ति परं लोके स्थानमेव च शाश्वतम् ॥८८॥
 स एष रुद्रभक्तश्च केशवो रुद्रसंभवः ।
 कृष्ण एव हि यष्टव्यो यज्ञैश्चैष सनातनः ॥८९॥
 सर्वभूतभवं ज्ञात्वा लिङ्गोऽर्चयति यः प्रभुम् ।
 तस्मिन्नभ्यधिकां प्रीतिं करोति वृषभध्वजः ॥९०॥

संजय उवाच

तस्य तद्वचनं श्रुत्वा द्रोणपुत्रो महारथः ।
 नमश्कार रुद्राय बहु मेने च केशवम् ॥९१॥
 हृष्टलोमा च वश्यात्मा नमस्कृत्य महर्षये ।
 वरुथिनीमभिप्रेत्य अवहारमकारयत् ॥९२॥
 ततः प्रत्यवहारोऽभूत्पाण्डवानां विशां पते ।
 कौरवाणां च दीनानां द्रोणे युधि निपातिते ॥९३॥
 युद्धं कृत्वा दिनान्पञ्च द्रोणो हत्वा वरुथिनीम् ।
 ब्रह्मलोकं गतो राजन्ब्राह्मणो वेदपारगः ॥९४॥

* * *

१७३. धृतराष्ट्र उवाच

तस्मिन्नतिरथे द्रोणे निहते तत्र संजय ।
 मामकाः पाण्डवाश्चैव किमकुर्वन्तः परम् ॥०१॥

संजय उवाच

तस्मिन्नतिरथे द्रोणे निहते पार्षतेन वै ।
 कौरवेषु च भग्नेषु कुन्तीपुत्रो धनंजयः ॥०२॥
 दृष्ट्वा सुमहदाश्चर्यमात्मनो विजयावहम् ।
 यदृच्छयागतं व्यासं पप्रच्छ भरतर्षभ ॥०३॥
 संग्रामे निघ्नतः शत्रूञ्शरौघैर्विमलैरहम् ।
 अग्रतो लक्षये यान्तं पुरुषं पावकप्रभम् ॥०४॥

ज्वलन्तं शूलमुद्यम्य यां दिशं प्रतिपद्यते ।
 तस्यां दिशि विशीर्यन्ते शत्रवो मे महामुने ॥०५॥
 न पद्भ्यां स्पृशते भूमिं न च शूलं विमुञ्चति ।
 शूलाच्छूलसहस्राणि निष्पेतुस्तस्य तेजसा ॥०६॥
 तेन भग्नानरीन्सर्वान्मद्भग्नान्मन्यते जनः ।
 तेन दग्धानि सैन्यानि पृष्ठतोऽनुदहाम्यहम् ॥०७॥
 भगवंस्तन्ममाचक्ष्व को वै स पुरुषोत्तमः ।
 शूलपाणिर्महान्कृष्ण तेजसा सूर्यसंनिभः ॥०८॥

व्यास उवाच

प्रजापतीनां प्रथमं तैजसं पुरुषं विभुम् ।
 भुवनं भूर्भुवं देवं सर्वलोकेश्वरं प्रभुम् ॥०९॥
 ईशानं वरदं पार्थ दृष्टवानसि शंकरम् ।
 तं गच्छ शरणं देवं सर्वादिं भुवनेश्वरम् ॥१०॥
 महादेवं महात्मानमीशानं जटिलं शिवम् ।
 त्र्यक्षं महाभुजं रुद्रं शिखिनं चीरवाससम् ।
 दातारं चैव भक्तानां प्रसादविहितान्वरान् ॥११॥
 तस्य ते पार्षदा दिव्या रूपैर्नानाविधैः विभोः ।
 वामना जटिला मुण्डा ह्रस्वग्रीवा महोदराः ॥१२॥
 महाकाया महोत्साहा महाकर्णास्तथापरे ।
 आननैर्विकृतैः पादैः पार्थ वेषैश्च वैकृतैः ॥१३॥
 ईदृशैः स महादेवः पूज्यमानो महेश्वरः ।
 स शिवस्तात तेजस्वी प्रसादाद्याति तेऽग्रतः ।
 तस्मिन्धोरे तदा पार्थ संग्रामे लोमहर्षणे ॥१४॥
 द्रोणकर्णकृपैर्गुप्सां महेष्वसैः प्रहारिभिः ।
 कस्तां सेनां तदा पार्थ मनसापि प्रधर्षयेत् ।
 ऋते देवान्महेष्वासाद्बहुरूपान्महेश्वरात् ॥१५॥
 स्थातुमुत्सहते कश्चिन्न तस्मिन्नग्रतः स्थिते ।
 न हि भूतं समं तेन त्रिषु लोकेषु विद्यते ॥१६॥
 गन्धेनापि हि संग्रामे तस्य क्रुद्धस्य शत्रवः ।
 विसंज्ञा हतभूयिष्ठा वेपन्ति च पतन्ति च ॥१७॥
 तस्मै नमस्तु कुर्वन्तो देवास्तिष्ठन्ति वै दिवि ।
 ये चान्ये मानवा लोके ये च स्वर्गजितो नराः ॥१८॥

ये भक्ता वरदं देवं शिवं रुद्रमुमापतिम् ।
 इह लोके सुखं प्राप्य ते यान्ति परमां गतिम् ॥१९॥
 नमस्कुरुष्व कौन्तेय तस्मै शान्ताय वै सदा ।
 रुद्राय शितिकण्ठाय कनिष्ठाय सुवर्चसे ॥२०॥
 कपर्दिने करालाय हर्यक्षणे वरदाय च ।
 याम्यायाव्यक्तकेशाय सदृते शंकराय च ॥२१॥
 काम्याय हरिनेत्राय स्थाणवे पुरुषाय च ।
 हरिकेशाय मुण्डाय कृशायोत्तरणाय च ॥२२॥
 भास्कराय सुतीर्थाय देवदेवाय रंहसे ।
 बहुरूपाय शर्वाय प्रियाय प्रियवाससे ॥२३॥
 उष्णीषिणे सुवक्त्राय सहस्राक्षाय मीढुषे ।
 गिरिशाय प्रशान्ताय पतये चीरवाससे ॥२४॥
 हिरण्यबाहवे चैव उग्राय पतये दिशाम् ।
 पर्जन्यपतये चैव भूतानां पतये नमः ॥२५॥
 वृक्षाणां पतये चैव अपां च पतये तथा ।
 वृक्षैरावृतकायाय सेनान्ये मध्यमाय च ॥२६॥
 सुवहस्ताय देवाय धन्विने भार्गवाय च ।
 बहुरूपाय विश्वस्य पतये चीरवाससे ॥२७॥
 सहस्रशिरसे चैव सहस्रनयनाय च ।
 सहस्रबाहवे चैव सहस्रचरणाय च ॥२८॥
 शरणं प्राप्य कौन्तेय वरदं भुवनेश्वरम् ।
 उमापतिं विरूपाक्षं दक्षयज्ञनिबर्हणम् ।
 प्रजानां पतिमव्यग्रं भूतानां पतिमव्ययम् ॥२९॥
 कपर्दिनं वृषावर्तं वृषनाभं वृषध्वजम् ।
 वृषदर्पं वृषपतिं वृषशृङ्गं वृषर्षभम् ॥३०॥
 वृषाङ्कं वृषभोदारं वृषभं वृषभेक्षणम् ।
 वृषायुधं वृषशरं वृषभूतं महेश्वरम् ॥३१॥
 महोदरं महाकायं द्वीपिचर्मनिवासिनम् ।
 लोकेशं वरदं मुण्डं ब्रह्मण्यं ब्राह्मणप्रियम् ॥३२॥
 त्रिशूलपाणिं वरदं खड्गचर्मधरं प्रभुम् ।
 पिनाकिनं खण्डपरशुं लोकानां पतिमीश्वरम् ।
 प्रपद्ये शरणं देवं शरण्यं चीरवाससम् ॥३३॥

नमस्तस्मै सुरेशाय यस्य वैश्रवणः सखा ।
 सुवाससे नमो नित्यं सुव्रताय सुधन्विने ॥३४॥
 सुवहस्ताय देवाय सुखधन्वाय धन्विने ।
 धन्वन्तराय धनुषे धन्वाचार्याय धन्विने ॥३५॥
 उग्रायुधाय देवाय नमः सुरवराय च ।
 नमोऽस्तु बहुरूपाय नमश्च बहुधन्विने ॥३६॥
 नमोऽस्तु स्थाणवे नित्यं सुव्रताय सुधन्विने ।
 नमोऽस्तु त्रिपुरघ्नाय भगघ्नाय च वै नमः ॥३७॥
 वनस्पतीनां पतये नराणां पतये नमः ।
 अपां च पतये नित्यं यज्ञानां पतये नमः ॥३८॥
 पूष्णो दन्तविनाशाय त्र्यक्षाय वरदाय च ।
 नीलकण्ठाय पिङ्गाय स्वर्णकेशाय वै नमः ॥३९॥
 कर्माणि चैव दिव्यानि महादेवस्य धीमतः ।
 तानि ते कीर्तयिष्यामि यथाप्रज्ञं यथाश्रुतम् ॥४०॥
 न सुरा नासुरा लोके न गन्धर्वा न राक्षसाः ।
 सुखमेधन्ति कुपिते तस्मिन्नपि गुहागताः ॥४१॥
 विव्याध कुपितो यज्ञं निर्भयस्तु भवस्तदा ।
 धनुषा बाणमुत्सृज्य सघोषं विननाद च ॥४२॥
 ते न शर्म कुतः शान्तिं लेभिरे स्म सुरास्तदा ।
 विद्रुते सहसा यज्ञे कुपिते च महेश्वरे ॥४३॥
 तेन ज्यातलघोषेण सर्वे लोकाः समाकुलाः ।
 बभ्रुवर्षागाः पार्थ निपेतुश्च सुरासुराः ॥४४॥
 आपश्चुक्षुभिरे सर्वाश्चकम्पे च वसुंधरा ।
 पर्वताश्च व्यशीर्यन्त दिशो नागाश्च मोहिताः ॥४५॥
 अन्धाश्च तमसा लोका न प्रकाशन्त संवृताः ।
 जघ्निवान्सह सूर्येण सर्वेषां ज्योतिषां प्रभाः ॥४६॥
 चुक्रुशुर्भयभीताश्च शान्तिं चक्रुस्तथैव च ।
 ऋषयः सर्वभूतानामात्मनश्च सुखैषिणः ॥४७॥
 पूषाणमभ्यद्रवत शंकरः प्रहसन्निव ।
 पुरोडाशं भक्षयतो दशनान्द्वै व्यशातयत् ॥४८॥
 ततो निश्चक्रमुर्देवा वेपमाना नताः स्म तम् ।
 पुनश्च संदधे दीप्तं देवानां निशितं शरम् ॥४९॥

रुद्रस्य यज्ञभागं च विशिष्टं ते न्वकल्पयन् ।
 भयेन त्रिदशा राजञ्शरणं च प्रपेदिरे ॥५०॥
 तेन चैवातिकोपेन स यज्ञः संधितस्तदा ।
 यत्ताश्चापि सुरा आसन्यताश्चाद्यापि तं प्रति ॥५१॥
 असुराणां पुराण्यासंस्त्रीणि वीर्यवतां दिवि ।
 आयसं राजतं चैव सौवर्णमपरं महत् ॥५२॥
 आयसं तारकाक्षस्य कमलाक्षस्य राजतम् ।
 सौवर्णं परमं ह्यासीद्विद्युन्मालिन एव च ॥५३॥
 न शक्तस्तानि मघवान्भेतुं सर्वायुधैरपि ।
 अथ सर्वेऽमरा रुद्रं जग्मुः शरणमर्दिताः ॥५४॥
 ते तमूचुर्महात्मानं सर्वे देवाः सवासवाः ।
 रुद्र रौद्रा भविष्यन्ति पशवः सर्वकर्मसु ।
 निपातयिष्यसे चैनानसुरान्भुवनेश्वर ॥५५॥
 स तथोक्तस्तथेत्युक्त्वा देवानां हितकाम्यया ।
 अतिष्ठत्स्थाणुभूतः स सहस्रं परिवत्सरान् ॥५६॥
 यदा त्रीणि समेतानि अन्तरिक्षे पुराणि वै ।
 त्रिपर्वणा त्रिशल्येन तेन तानि बिभेद सः ॥५७॥
 पुराणि न च तं शेकुर्दानवाः प्रतिवीक्षितुम् ।
 शरं कालाग्निसंयुक्तं विष्णुसोमसमायुतम् ॥५८॥
 बालमङ्कगतं कृत्वा स्वयं पञ्चशिखं पुनः ।
 उमा जिज्ञासमाना वै कोऽयमित्यब्रवीत्सुरान् ॥५९॥
 बाहुं सवज्रं शक्रस्य क्रुद्धस्यास्तम्भयत्प्रभुः ।
 स एष भगवान्देवः सर्वलोकेश्वरः प्रभुः ॥६०॥
 न संबुबुधिरे चैनं देवास्तं भुवनेश्वरम् ।
 सप्रजापतयः सर्वे बालार्कसदृशप्रभम् ॥६१॥
 अथाभ्येत्य ततो ब्रह्मा दृष्ट्वा च स महेश्वरम् ।
 अयं श्रेष्ठ इति ज्ञात्वा ववन्दे तं पितामहः ॥६२॥
 ततः प्रसादयामासुरुमां रुद्रं च ते सुराः ।
 अभवच्च पुनर्बाहुर्यथाप्रकृति वज्रिणः ॥६३॥
 तेषां प्रसन्नो भगवान्सपत्नीको वृषध्वजः ।
 देवानां त्रिदशश्रेष्ठो दक्षयज्ञविनाशनः ॥६४॥
 स वै रुद्रः स च शिवः सोऽग्निः शर्वः स सर्ववित् ।

स चेन्द्रश्चैव वायुश्च सोऽश्विनौ स च विद्युतः ॥६५॥
 स भवः स च पर्जन्यो महादेवः स चानघः ।
 स चन्द्रमाः स चेशानः स सूर्यो वरुणश्च सः ॥६६॥
 स कालः सोऽन्तको मृत्युः स यमो रात्र्यहानि च ।
 मासार्धमासा ऋतवः संध्ये संवत्सरश्च सः ॥६७॥
 स च धाता विधाता च विश्वात्मा विश्वकर्मकृत् ।
 सर्वासां देवतानां च धारयत्यवपूर्वपुः ॥६८॥
 सर्वेर्देवैः स्तुतो देवः सैकधा बहुधा च सः ।
 शतधा सहस्रधा चैव तथा शतसहस्रधा ॥६९॥
 ईदृशः स महादेवो भूयश्च भगवानजः ।
 न हि सर्वे मया शक्या वक्तुं भगवतो गुणाः ॥७०॥
 सर्वैर्ग्रहैर्गृहीतान्वै सर्वपापसमन्वितान् ।
 स मोचयति सुप्रीतः शरण्यः शरणागतान् ॥७१॥
 आयुरारोग्यमैश्वर्यं वित्तं कामांश्च पुष्कलान् ।
 स ददाति मनुष्येभ्यः स चैवाक्षिपते पुनः ॥७२॥
 सेन्द्रादिषु च देवेषु तस्य चैश्वर्यमुच्यते ।
 स चैव व्याहृते लोके मनुष्याणां शुभाशुभे ॥७३॥
 ऐश्वर्याच्चैव कामानामीश्वरः पुनरुच्यते ।
 महेश्वरश्च भूतानां महतामीश्वरश्च सः ॥७४॥
 बहुभिर्बहुधा रूपैर्विश्वं व्याप्नोति वै जगत् ।
 अस्य देवस्य यद्वक्त्रं समुद्रे तदतिष्ठत ॥७५॥
 एष चैव श्मशानेषु देवो वसति नित्यशः ।
 यजन्त्येनं जनास्तत्र वीरस्थान इतीश्वरम् ॥७६॥
 अस्य दीप्तानि रूपाणि घोराणि च बहूनि च ।
 लोके यान्यस्य कुर्वन्ति मनुष्याः प्रवदन्ति च ॥७७॥
 नामधेयानि लोकेषु बहून्यत्र यथार्थवत् ।
 निरुच्यन्ते महत्वाच्च विभुत्वात्कर्मभिस्तथा ॥७८॥
 वेदे चास्य समाम्नातं शतरुद्रीयमुत्तमम् ।
 नाम्ना चानन्तरुद्रेति उपस्थानं महात्मनः ॥७९॥
 स कामानां प्रभुर्देवो ये दिव्या ये च मानुषाः ।
 स विभुः स प्रभुर्देवो विश्वं व्याप्नुवते महत् ॥८०॥
 ज्येष्ठं भूतं वदन्त्येनं ब्राह्मणा मुनयस्तथा ।

प्रथमो ह्येष देवानां मुखादस्यानलोऽभवत् ॥८१॥
 सर्वथा यत्पशून्पाति तैश्च यद्रमते पुनः ।
 तेषामधिपतिर्यच्च तस्मात्पशुपतिः स्मृतः ॥८२॥
 नित्येन ब्रह्मचर्येण लिङ्गमस्य यदा स्थितम् ।
 महयन्ति च लोकाश्च महेश्वर इति स्मृतः ॥८३॥
 ऋषयश्चैव देवाश्च गन्धर्वाप्सरसस्तथा ।
 लिङ्गमस्यार्चयन्ति स्म तच्चाप्यूर्ध्वं समास्थितम् ॥८४॥
 पूज्यमाने ततस्तस्मिन्मोदते स महेश्वरः ।
 सुखी प्रीतश्च भवति प्रहृष्टश्चैव शंकरः ॥८५॥
 यदस्य बहुधा रूपं भूतभव्यभवत्स्थितम् ।
 स्थावरं जङ्गमं चैव बहुरूपस्ततः स्मृतः ॥८६॥
 एकाक्षो जाज्वलन्नास्ते सर्वतोक्षिमयोऽपि वा ।
 क्रोधाद्यश्चाविशल्लोकांस्तस्माच्छर्व इति स्मृतः ॥८७॥
 धूम्रं रूपं च यत्तस्य धूर्जटिस्तेन उच्यते ।
 विश्वे देवाश्च यत्तस्मिन्विश्वरूपस्ततः स्मृतः ॥८८॥
 तिस्रो देवीर्यदा चैव भजते भुवनेश्वरः ।
 धामपः पृथिवीं चैव त्र्यम्बकश्च ततः स्मृतः ॥८९॥
 समेधयति यन्नित्यं सर्वार्थान्सर्वकर्मसु ।
 शिवमिच्छन्मनुष्याणां तस्मादेश शिवः स्मृतः ॥९०॥
 सहस्राक्षोऽयुताक्षो वा सर्वतोक्षिमयोऽपि वा ।
 यच्च विश्वं महत्पाति महादेवस्ततः स्मृतः ॥९१॥
 दहत्यूर्ध्वं स्थितो यच्च प्राणोत्पत्तिस्थितश्च यत् ।
 स्थितलिङ्गश्च यन्नित्यं तस्मात्स्थाणुरिति स्मृतः ॥९२॥
 विषमस्थः शरीरेषु समश्च प्राणिनामिह ।
 स वायुर्विषमस्थेषु प्राणापानशरीरिषु ॥९३॥
 पूजयेद्विग्रहं यस्तु लिङ्गं वापि समर्चयेत् ।
 लिङ्गं पूजयिता नित्यं महतीं श्रियमश्नुते ॥९४॥
 ऊरुभ्यामर्धमाग्नेयं सोमार्धं च शिवा तनुः ।
 आत्मनोऽर्धं च तस्याग्निः सोमोऽर्धं पुनरुच्यते ॥९५॥
 तैजसी महती दीप्ता देवेभ्यश्च शिवा तनुः ।
 भास्वती मानुषेष्वस्य तनुर्घोराग्निरुच्यते ॥९६॥
 ब्रह्मचर्यं चरत्येष शिवा यास्य तनुस्तया ।

यास्य घोरतरा मूर्तिः सर्वानति तयेश्वरः ॥९७॥
 यन्निर्दहति यतीक्ष्णो यदुग्रो यत्प्रतापवान् ।
 मांसशोणितमज्जादो यत्ततो रुद्र उच्यते ॥९८॥
 एष देवो महादेवो योऽसौ पार्थ तवाग्रतः ।
 संग्रामे शात्रवान्निघ्नंस्त्वया दृष्टः पिनाकधृक् ॥९९॥
 एष वै भगवान्देवः संग्रामे याति तेऽग्रतः ।
 येन दत्तानि तेऽस्त्राणि यैस्त्वया दानवा हताः ॥१००॥
 धन्यं यशस्यमायुष्यं पुण्यं वेदैश्च संज्ञितम् ।
 देवदेवस्य ते पार्थ व्याख्यातं शतरुद्रियम् ॥१०१॥
 सर्वार्थसाधकं पुण्यं सर्वकिल्बिषनाशनम् ।
 सर्वपापप्रशमनं सर्वदुःखभयापहम् ॥१०२॥
 चतुर्विधमिदं स्तोत्रं यः शृणोति नरः सदा ।
 विजित्य सर्वाञ्शत्रून्स रुद्रलोके महीयते ॥१०३॥
 चरितं महात्मनो दिव्यं सांग्रामिकमिदं शुभम् ।
 पठन्वै शतरुद्रीयं शृण्वंश्च सततोत्थितः ॥१०४॥
 भक्तो विश्वेश्वरं देवं मानुषेषु तु यः सदा ।
 वरान्स कामाँल्लभते प्रसन्ने त्र्यम्बके नरः ॥१०५॥
 गच्छ युध्यस्व कौन्तेय न तवास्ति पराजयः ।
 यस्य मन्त्री च गोप्ता च पार्थतस्ते जनार्दनः ॥१०६॥

संजय उवाच

एवमुक्त्वार्जुनं संख्ये पराशरसुतस्तदा ।
 जगाम भरतश्रेष्ठ यथागतमरिदम ॥१०७॥

* * *